


# موسولمانلارنىڭ ئاخىرەتلىكى

2



شىنجاڭ خەلق نەشرىياتى

مەسئۇل مۇھەررىر : راخمان مامۇت



خودا

# موسۇلمانلارنىڭ ئاخىرەتلىكى

تەرجىمە قىلغۇچى : زۇلپىقار بارات

2



شىنجاڭ خەلق نەشرىياتى

## 图书在版编目 (C I P) 数据

穆斯林的葬礼. 2: 维吾尔文 / 霍达著; 祖利皮哈尔·巴拉提译. —乌鲁木齐: 新疆人民出版社, 2000. 5

本书据北京出版社, 北京十月文艺出版社 1998 年 1 月汉文版译出

ISBN 7—228—05633—7

I. 穆… II. ①霍… ②祖… III. 长篇小说—中国—当代—维吾尔语 (中国少数民族语言) IV. I247.5

中国版本图书馆 CIP 数据核字 (2000) 第 01388 号

## 穆斯林的葬礼 (维吾尔文)

### 2

霍达著

祖利皮哈尔·巴拉提译

---

新疆人民出版社出版

(乌鲁木齐市解放南路 348 号 邮政编码 830001)

新疆新华书店发行

乌鲁木齐市十四中印刷厂印刷

850×1168 毫米 32 开本 19.5 印张 2 插页

2000 年 3 月第 1 版 2000 年 3 月第 1 次印刷

印数: 1——3000

---

ISBN7—228—05633—7/I·2081 定价: 23.00 元

## مۇندەرىجە

1	تۇنجى مۇھەببەت .....	10 - باب
180	سەرسانلىقتىكى سەۋەنلىك .....	11 - باب
265	ۋىسال دەملىرىدە .....	12 - باب
417	قايتىش .....	13 - باب
505	ئەجەل .....	14 - باب
575	ئەلۋىدا .....	15 - باب
606	ئەرۋاھ .....	خاتىمە
614	.....	ئاخىرقى سۆز

## 10 - باب تۇنجى مۇھەببەت

باھار تېزلا ئۆتۈپ كەتتى، رەڭگارەڭ گۈللەر توزۇپ ئۆ-  
رۈكلەر كىچىك غورا تۇتتى. بالنىتسا رايوننىڭ ئالدىدىكى  
كىچىك ھويلا قويۇق يېشىلچىلىققا پۈركەنگەن. ئاق تېرەكلەر-  
نىڭ پارقىراق يوپۇرماقلىرى مەيىن شامالدا يەلپۈنۈپ تۇرىدۇ،  
سېرىس دەرىخىنىڭ يېنىك نازغىپ تۇرغان چىرايلىق شاخچىلى-  
رى يېنىغا گۈل تەشتەكلىرى تىزىلغان ئورۇندۇقلارنىڭ يۆلەن-  
چۈكىگىچە سويلانغان. يېشىللىق قاپلىغان بۇ كىچىككەنە دۇنيادا  
تومۇزغىلارنىڭ قىش ئۆتۈپ كەتكەندىن كېيىنكى تۇنجى چىرىل-  
داشلىرى ئاڭلىنىپ تۇرىدۇ.

قۇياش غەربكە قىسايغان مەھەل بىلەن دەرەخلەر ساپە تاش-  
لاپ تۇرغان كىچىك يولدا ئىككى ئايال كىشىنىڭ گەۋدىسى  
كۆرۈندى. ئاستا قەدەم تاشلاپ كېتىۋاتقان بۇ ئىككى ئايالنىڭ  
بىرى كۆك يوللۇق بىمار كىيىمى، يەنە بىرى ئۇزۇن ئاق  
كۆڭلەك كىيىۋالغانىدى، كىيىملىرى سەل كىن شامالدا بوشقىنا  
يەلپۈنۈپ تۇراتتى.

بۇلار شىنيۇ بىلەن لۇ دوختۇر ئىدى.

— نېمىشقا مېنى دوختۇرخانىدىن چىققىلى قويمايسىلەر؟  
دادامنىڭ چىقىپ كەتكىنىگە نەۋاخ، مەن تېخىچە بۇ يەردە يۈرد-  
مەن. نېمىگە ياتمەن ئەمدى؟ — شىنيۇ ئاستا قەدەم تاشلاپ  
كېتىۋېتىپ، غەشلىك ئىچىدە كىيىمنىڭ بەلۋىغىنى بارماقلىرد-  
غا يۆڭگىدى، ئاندىن يەنە چۇۋۇۋەتتى، — ھېلىمۇ ياتقىنىمغا بىر  
ئايدىن ئاشتى. دەرسلىرىم بىر يەردە قېپقالدى. مەكتەپنىڭ  
تەبرىكلەش پائالىيىتىگىمۇ قاتنىشالمىدىم! — ئۇ ئېغىر ئۆھ

تارتتى، — ئىست، ئوپىليانىڭ سەھنىدىكى سۆزلىرىنى سۇ-  
دەك يادلاپ كەتكەنلىرىم. ئەمدىلىكتە ھەممىسىنى سىز...  
يوققا چىقاردىڭىز!

— مەن يوققا چىقاردىممۇ؟ — لۇ دوختۇر شىنيۇنىڭ رەد-  
جىشلىرىنى كۆڭلىگە ئالماي مېھرىبانلارچە كۈلۈمسىردى.  
قىزنىڭ بايقى ساددىلارچە گەپلىرى ئۇنىڭغا بالىنىڭ ئانا ئالدىدا  
ئەركىلىشىدە كلا تۇيۇلغانىدى. بىر ئايدىن كۆپرەك ۋاقتتىن  
بۇيان ئۇلارنىڭ ئوتتۇرىسىدا ئانا - بالىنىڭكىدىن قېلىشمايدىغان  
يېقىنچىلىق پەيدا بولغانىدى، — مەن ئوپىليانى تېخىمۇ ساغ-  
لام، تېخىمۇ گۈزەل بولسۇن دەيمەن. كېيىن پۇرسەت دېگەن  
كۆپ، بالام. بۇ ئىش ئۈچۈن كۆڭلىڭىزنى يېرىم قىلماڭ.  
ھېلىقى ئوپىليا دېگەننى ئۇنتۇپ كېتىڭ! مېنىڭچە، بۇ رولغا  
سىزمۇ تازا ماس كەلمەيسىز. ئۇنداق تازىمۇ ھەسرەتلىك...  
— نېمە؟ مېنى ماس كەلمەيسىز دەمسىز؟ رېژىسسورمۇ  
بۇ رولغا مېنىڭ ھەممىدىن بەك ماس كېلىدىغانلىقىمنى ئېيت-  
قان. مەن تېخى ئۆزۈمنى ئوپىليانىڭ پاك، تەمكىن، دەرد-  
لىك، ئىلاجسىز خاراكتېرىنى ياخشى ئىگىلىدىم، شۇڭا ئىچكى  
دۇنياسىنى چوڭقۇر قېزىپ بېرەلەيمەن دەپ يۈرسەم... —  
بايقى گەپلەرگە قايىل بولمىغان شىنيۇ دوختۇر بىلەن مۇنازىر-  
لىشىش ئويىدا دېمەكچى بولغانلىرىنىڭ يېرىمىنى دەپ بولۇپ  
بىردىنلا يالتمىيىپ قالدى ۋە ھەسرەتلىك كۆزلىرىنى تۆۋەنگە  
ئاغدۇردى، — بولدى، ئەمدى بولغۇلۇق بولغاندىن كېيىن دەپ-  
گەننىڭمۇ پايدىسى يوق. بەربىر سىز ئىجتىمائىي پەننىڭ ئەھلى  
بولمىغاندىكىن ئەدەبىي ئەسەرلەردىكى پېرسوناژلارنىڭ نازۇك  
ھېسسىياتلىرىنى چۈشەنمەيسىز.

— بەلكىم شۇنداق تۇ. ئىلمىي خىزمەت بىلەن شۇغۇللىنىدىغى-  
نىمىز ئۈچۈن خەقلەرنىڭ كۆزىگە شەپقەتسىزدەك كۆرۈنىمىز، —  
دېدى لۇ دوختۇر مۇلايىملىق بىلەن كۈلۈمسىرەپ، — لېكىن،



بۇنىڭلىق بىلەن ئەدەبىياتتىن چەك - چېگرىنى پۈتۈنلەي ئايرىپ چىققىنىمۇ يوق، شىكېسىپىرنى ئازراق بولسىمۇ بىلىمەن. يەنە كېلىپ سىز سۆزلىرىنى ئېغىزدىن چۈشۈرمەي يۈرگەن ھېلىقى ئوپىلىيا دېگەن قىز بىلەن ئارىمىزدا ئازراق باغلىنىشىمۇ بار. ئالىي مەكتەپتە ئوقۇۋاتقان چېغىمدا، ئوقۇغۇچىلار ئوپېرا ئۆمىكى ئۈزىنىڭ رولىنى ماڭا تاپشۇرغان. . .

— ھە؟ سىزمۇ ئوپىلىيانىڭ رولىغا چىققانمۇ؟ — بايقى گەپلىرىنىڭ سەل ئارتۇقچە كەتكەنلىكىنى ھېس قىلغان شىنيۇ. نىڭ چىرايىغا خىجىللىق ئالامەتلىرى تەپچىپ چىقتى. يېشى ئوبدانلا بىر يەرگە بارغان بۇ ئايالنىڭ ياش ۋاقتىدا ئۆزىگە ئوخشاشلا ئوقۇغۇچىلار ئوپېرا ئۆمىكىنىڭ ئاكتىپلىرىدىن بول. خانلىقىنى ئۇ بىلمەيتتى. لېكىن، بۇ خىجىللىق ھايال ئۆتمەي قىزىقىش بىلەن ئالماشتى. شىنيۇ شۇ قىزىقىشنىڭ تۈرتكىسىدە مۇھىم خەۋەر ئاڭلىغاندەك خۇشال بولۇپ سورىدى، — نەدە شۇنداق بولغان؟

— لوندوندا، كامبىرىج ئۇنىۋېرسىتېتىدا. . . — دېدى لۇ دوختۇر پىچىرلاپ دېگۈدەك. قېرىغاندا ئۆتكەن ئىشلارنى ئەس. لەش كىشىنى ئاجايىپ گۈزەل ھېسسىياتلارنىڭ قوينىغا غەرق قىلىدۇ.

— مۇنداق دەڭ، سىزمۇ ئۇنىڭ رولىنى ئىنگىلىز تىلىدا ئالغانىدىڭىز؟ نېمانداق ياخشى! — شىنيۇنىڭ دوختۇرغا بۆ. لەكچىلا مەستلىكى كەلدى.

— لېكىن، ئۇ چاغدا مەن ئۇنىڭ رولىغا ھەقىقىي چىقىم. . .

— نېمىشقا؟ كېسەل سەۋەبىدىنمۇ؟

— ياق، سالامەتلىكىم ياخشى ئىدى، — دېدى دوختۇر ئالدىرماي، — ئەينى ۋاقىتتا رېژىسسورىمىز ماڭا، ئوپېرادىكى ئايال باش قەھرىماننىڭ رولى ئىنتايىن مۇھىم، ئۇنىڭ رولىنى

شەرقلق بىر قىز ئېلىپ چىقالسا تېخىمۇ ئۆزگىچە بولىدۇ، دېگەندى. مەنمۇ شۇ رولنى ئېلىشقا شۇنچىلىك قىزىققاندىم. سەۋەبى، ئۇ چاغلاردا ئۆزۈمنى كۆرسەتكۈم بار ئىدى. ئەمما، ئوپېرا-نىڭ ئورنىنى ئوقۇپ بولۇپلا لەسسەدە بولۇپ قالدىم. . . .

— نېمىشقا؟ — شىنيۇ بۇنىڭ سەۋەبىنى پەقەتلا چۈشەنمەي قالدى. مۇشۇنداق ياخشى ئىشتىنمۇ يالتيىۋالدىغان ئادەم بار ئىكەن — ھە؟

— . . . مېنىڭچە ئوپىلىيا دېگىنى مېنىڭ كۆڭلۈمدىكىدەك پېرسوناژ ئەمەس ئىدى. قارىمامسىز، ئۇ خاملېتنى ئۆلگۈ-دەك ياخشى كۆرىدۇ. لېكىن ئۇنىڭدا كۆڭلىنى ئىزھار قىلغۇدەك جۈرئەت يوق. ئەتىگەندىن كەچكىچە «خوپ، ئالىلىرى»، «يوقسۇ، ئالىلىرى» دەپ تۇرۇشتىن باشقىنى بىلمەيدۇ. ئور-دىدىكى سۈيىقەستلەرنى، خاملېتنىڭ تراگېدىيىسىنى كۆرۈپ تۇ-رۇپمۇ يەنە قول قوشتۇرۇپ، دەردىنى ئىچىگە يۇتۇپ يۈرىدۇ. بۇنداق قىلىش مېنىڭ خاراكتېرىمگە پۈتۈنلەي يات! كىشىنى ھەممىدىن بەك ئەپسۇسلاندۇرىدىغىنى، شىكېسپېرمۇ ئىلاجسىز-لىقتىن ئۇنىڭ تەقدىرىنى ساراڭلىق ۋە ئۆلۈم بىلەن ئاخىرلاش-تۇرغان. قوبۇل قىلالمىغان يېرىمنىڭ بىرى مۇشۇ. ئۇنىڭ ئۆلۈشىمۇ ئادەتتىكى ئادەملەرنىڭكىگە ئوخشىمايدۇ: چېچىغا ئا-جايىپ — غارايىپ گۈلچەمبىرەكلەرنى تاقاپ، كونا بىر ناخشىغا غىڭشىپ، زۇمرەتتەك سۇ يۈزىدە لەيلىگىنىچە جېنىدىن ئايرىل-دۇ. . . . راست، بۇنىڭدا شېئىرىي پۇراق بار، شۇنداق گۈزەل. لېكىن، بۇنداق گۈزەللىكنىڭ نېمە ئەھمىيىتى بار؟ مەن بۇنداق جانسىز، ھاياتى كۈچىنى يوقاتقان گۈزەللىكتىن ھۇزۇرلىنال-مايمەن. مېنىڭ ئىنتىلىدىغىنىم ھەقىقىي گۈزەللىك، ھايات گۈزەللىكى ھېسابلىنىدىغان ساغلام تۇرمۇش، — ئەللىك ياش-نىڭ قارىسىنى ئالغان لۇ دوختۇر ئەمدىلىكتە يىگىرمە يىل ئىلگىرىكى كىچىككىنە بىر قىستۇرمىنى ئەسلەش بىلەن ھاياجان-

لىنىپ كېتىۋاتتى. ياق، بۇ دەل ئۇنىڭ ئۆمۈر بويى ئىزدەپ،  
ئىنتىلىپ كېلىۋاتقان ھايات ھەقىقىتى ئىدى.

— ھە، سىز ئوپىلىياغا مۇشۇنداق قارايدىكەنسىز — دە؟  
قاراشلىرىڭىز بىزنىڭ چۇ مۇئەللىمنىڭكى بىلەن ئوخشىشىپ  
كېتىدىكەن. ئۇمۇ ماڭا مۇشۇنداق دېگەندى. مەن تېخى سىزنى  
مېنى ئويۇنغا قاتنىشالمىدى، دەپ ئويلاپ كۆڭلۈمنى ياساپ قوي-  
غان ئوخشايدۇ دەپتىمەن! — پىچىرلىدى شىنيۇ. دوختۇرنىڭ  
گەپلىرى ئۇنىڭغا ئاساسى باردەك تۇيۇلغانىدى، — نەتىجىسى  
قانداق بولدى؟

— ئۇنىڭ رولىنى ئالمىدىم شۇ. رېژىسسورغا «بۇ رولىنى  
مەن ئالمايمەن!» دەپ ئورگىنالىنى تاشلاپ بېرىپ چىقىپ كەت-  
تىم! — لۇ دوختۇر راستتىنلا بىر نەرسە تاشلىغاندەك قوللى-  
رىنى شىلتىپ قويدى.

— نېمىدېگەن قىزىق! — شىنيۇ ئىختىيارسىز كۈلۈۋەت-  
تى، — كېيىنچۇ؟ ئۇلار ئوپىلىيانىڭ رولىغا باشقا ئادەم تاپت-  
مۇ؟

— ياق، كېيىن ئۇرۇش ۋەزىيىتى بارغانچە كۈچىيىپ  
دەرس ئوقۇمىقىمىزمۇ تەسكە چۈشتى. بۇ ئىشمۇ شۇنىڭ بىلەن  
يوققا چىقتى. بۇنىڭ ئۈچۈن ئازراقمۇ ئەپسۇسلانمىدىم. ئۇ يىغ-  
لاڭغۇ قىزنىڭ رولىنى ئالمىغىنىم ئۈچۈن ئەپسۇسلىنىپمۇ ئىش-  
مۇ؟ سىزچىچۇ؟

— مېنىڭمۇ ئەپسۇسلىنىشىم يوق، — دېدى شىنيۇ. ئۇ  
لۇ دوختۇر باشتىن كەچۈرگەن ئاشۇ ئۇرۇش توغرىلىق ھېچنېمە  
بىلمەيتتى، لوندوندا ئاللىبۇرۇن تارىخقا ئايلانغان ئوقۇغۇچىلار  
ئوپپىرا ئۆمىكىگە كۆڭۈل بۆلۈپمۇ كەتمەيتتى. شۇڭا ئۇ بايا  
كۆڭلىدىكى گېپىنى قىلغانىدى. ئەسلىدە جېڭ شياۋجىڭ شىنيۇ  
ئاغرىپ قالغىنى، «خاملىت» تىكى باش ئايال قەھرىماننىڭ رو-

لىغا ۋاقتىنچە شىيې چيۇسىنى بېكىتىپمۇ بەربىر ئۇلگۈرتەلمىد. گىنى ئۈچۈن، ئىلاجسىز ئويۇن قويۇش پىلانىدىن ۋاز كەچكەن ھەم بۇ ئىش تۈپەيلى سىنىپتىكى بارلىق ئوقۇغۇچىلار قاتتىق ئەپسۇسلانغانىدى. لېكىن، شىنيۇ بۇنىڭ ئۈچۈن ئەمدى ئەپسۇسلىدى. نىپ كەتمىدى، ئۆزىمۇ سەزمەيلا لۇ دوختۇرنىڭ قارشىغا قوشۇلۇپ قالدى، — بەربىر كېيىن ماڭا پۇرسەت دېگەن بار، — دەپدى ئۇ، — جىن ئېيرغا ئوخشاش قەيسەر، باتۇر پېرسوناژلارنىڭ رولىنى ئېلىپ چىقمامۇ ئەجەب ئەمەس.

— دېگىنىڭىز كەلسۇن. سىزنىڭمۇ شۇنداق قەيسەر، با- تۇر، تەقدىرگە باش ئەگمەيدىغان ئادەم بولۇپ يېتىلىشىڭىزنى ئۈمىد قىلىمەن، — دەپدى لۇ دوختۇر، — ھازىر سىزنىڭ كەي- پىياتىڭىزنى تۇراقلاشتۇرۇپ، غەيرەتلىك بولۇپ كېسەل ئۈستىد- ىن غالىب كېلىدىغان ۋاقتىڭىز، سالامەتلىكىڭىزنى بالدۇرراق ئەسلىگە كەلتۈرمىسىڭىز بولمايدۇ.

— ھازىر شۇنداق ياخشى تۇرمەنغۇ؟ نېمىشقا مېنى دوخ- تۇرخانىدىن چىققىلى قويمايسىز؟

— مەنمۇ سىزنى دوختۇرخانىدىن بالدۇرراق چىقىپ كەت- سىكەن دەيمەن. دوختۇرخانىنىڭ كارىۋاتلىرىمۇ ساغلام ئادەم- لەرنىڭ يېتىشىنى كۈتمەيدۇ! — لۇ دوختۇر بىردەم ئويلىنىۋال- غاندىن كېيىن دەپدى، — ئەھۋالىڭىزنى كۆرۈپ مېنىڭمۇ سىزنى بۇ يەردە ئۇزۇن تۇرغۇزغۇم كەلمەي قالدى. كېسىلىڭىزدە يېڭى ئۆزگىرىش بولمىسا، بىر ھەپتىدىن كېيىن چىقىرىۋېتىمەن. — يەنە بىر ھەپتە ساقلايدىغان گەپمۇ؟ ھېلىمۇ چىدىمايلا قالغاندىم، — شىنيۇ ئالدىراپقىنا شۇنداق دەپدى، — سىز بىل- مەيسىز، يەتتىنچى ئايدا مەۋسۈملۈك ئىمتىھانىمىز بار. ئىمتىد- ھانغىچە دەرسلىرىمنى تولۇقلىۋالمىسام بولمايدۇ. يازلىق تەتىل-

دىن كېيىنلا ئىككىنچى يىللىققا چىقىمىز. بۇ ئىنتايىن مۇھىم  
ئىمتىھان ئىدى. مەن ئەزەلدىن...

— ئەزەلدىن ئىككىنچى بولۇپ باقمىغان دەڭدا. بىلىمەن،  
سىز دەل مۇشۇنىڭ ئۈچۈن ئۈنچە ئالدىراپ كەتمەڭ. يازلىق  
تەتلىگە تېخى خېلى بارغۇ، — لۇ دوختۇر مەقسەتلىك ھالدا گەپ-  
نى سوزۇپ يول بويىدىكى ئورۇندۇقنى قىزغا كۆرسەتتى، —  
كېلىڭ، ئولتۇرۇڭ. بىردەم دەم ئېلىۋالايلى. ئالدىراشنىڭ ھا-  
جىتى يوق. ھەممە ئىشلار ئاستا - ئاستا بولىدۇ.

شىنيۇ دوختۇر كۆرسەتكەن يېشىل ئورۇندۇققا كېلىپ  
ئولتۇردى، كۆڭلى يەنىلا شۇنداق بىسەرەمجان ئىدى، — ئالدى-  
رىماي بولامدۇ؟ مەكتەپكە ئەتىلا كەتكۈم كېلىۋاتىدۇ!

— بۇنىڭدا بولمايدۇ، — دېدى لۇ دوختۇر كۈلۈم -  
سىرەپ، — دوختۇرخانىدىن چىقىپلا مەكتەپكە بارسىڭىز بول-  
مايدۇ. ئۆيدە داۋاملىق دەم ئېلىشىڭىز كېرەك. ھەر ئايدا مەن  
بېرىپ تەكشۈرۈپ تۇرىمەن.

— نېمىشقا؟ مەن ياخشى بولۇپ بولغان تۇرسام! —  
شىنيۇ جىلچىلىكتە ئورنىدىن تۇرۇپ كەتكىلى تاس قالدى.  
لۇ دوختۇر ئۇنىڭ مۇرىسىدىن بېسىپ تۇرۇپ دېدى:

— ئولتۇرۇڭ، ھاياجانلانماڭ. سالامەتلىكىڭىز دوختۇر-  
خانغا يېڭى كىرگەن ۋاقىتتىكىدىن كۆپ ياخشىلاندى. ئەمما  
ھازىر سىزدە قان ئاز، ئوزۇقلۇق يېتىشمەيدۇ. تېنىڭىز ئاجىز،  
شۇڭا ئوزۇنراق دەم ئېلىشىڭىز كېرەك. مەكتەپكە بېرىشقا ئال-  
دىرىماڭ...

— قان ئاز، تېنىڭىز ئاجىز دەمسىز؟ — شىنيۇ گاڭگە-  
راش ئىچىدە لۇ دوختۇرغا قارىدى، — سىز ماڭا راست گەپنى  
قىلمايۋاتىسىز، بىر ئىشنى مەندىن يوشۇرۇۋاتىسىز، ھەممىڭلار  
يوشۇرۇۋاتىسىلەر! لۇ دوختۇر، ماڭا دەپ بېرىڭچۇ... ئەجەبا  
مېنىڭ يۈرەك كېسىلىم شۇنچە ئېغىرمۇ؟



لۇ دوختۇرنىڭ چىرايى ئۆزگىرىپ كەتتى:

— كىم شۇنداق دەيدۇ؟

— ئانام. . . . لېكىن مەن ئىشەنمىدىم! — شىنيۇ قور.

قۇنچ ئىچىدە سورىدى، — دوختۇر، بۇ راستمۇ؟

— ئانىڭىز. . . . — پىچىرلىدى لۇ دوختۇر. ئۇنىڭ قولى.

لىرى ئىختىيارسىز تىترەپ كەتتى. ئۇ داۋالاش لايىھىسىنى

ئىنچىكىلىك بىلەن تۈزۈپ روشەن ئۈنۈمگە ئېرىشكەن، شېرىن -

شېكەر گەپلەر بىلەن بىمارنىڭ كۆڭلىنى ئەمدىلەتنى ئۇتقان

چاغدا، يېنىكلىك بىلەن ئېيتىلغان بىر گەپ ھەممە نەرسىنى

ئاستىن - ئۈستۈن قىلىۋەتسە - ھە. يەنە كېلىپ بۇ گەپنى

دېگۈچى باشقا بىرى ئەمەس، دەل بىمارنىڭ ئانىسى! مۇشۇنداقمۇ

ئانا بولامدۇ؟ لۇ دوختۇرنىڭ كۆكرەك قەپسىدىن، بۇرۇنلىرى.

نىڭ ئارىسىدىن قىزىق بىر ھارارەت ئېتىلىپ چىقتى. ئۇنىڭ

غەزىپى كەلگەندى!

سوغۇق بىر ئېقىم شىنيۇنىڭ ۋۇجۇدىنى چىرمىۋالدى.

دېمەك، ئانىسىنىڭ دېگەنلىرى راست ئىكەن - دە. قىز قولىنى

ئاستا كۆتۈرۈپ بۇرنىنىڭ ئۈچىدىكى سوغۇق تەر تامچىلىرىنى

سۈرتتى، ئاندىن مەڭدىگىنىچە بۇ پېشقەدەم كۆيۈمچان دوختۇرغا

قارىدى، — بۇ گەپچە ئانامنىڭ دېگىنى راست ئىكەن - دە!

راستتىنلا شۇنداق بولسا، ئانامنىڭ ماڭا دېگىنى توغرا بوپتۇ.

ئۇنىڭدىن ئاغرىنماڭ. ئۇ. . . . ماڭا كۆيۈنگەنلىكى ئۈچۈن بۇ

گەپنى ماڭا خېلىدىن كېيىن دېدى. سىزمۇ مەندىن يوشۇرماسلىقىد.

ئىز كېرەك ئىدى. سىزگە شۇنداق ئىشىنىپ كېتىپتىمەن. . . .

دوختۇرنىڭ كۆز چاناقلىرىدا ياش لىغىرلاپ قالدى. لې.

كىن، ئۇ يىغىدىن ئۆزىنى تەستە تۇتۇۋالدى. بىر دوختۇر يوقد.

لاڭ ئىشلار ئۈچۈن ياش تۆكۈپ يۈرمەسلىكى كېرەكتە. لۇ

دوختۇر چىرايىغا كۈلكە يۈگۈرتۈشكە تىرىشقاچ شىنيۇنىڭ قولى.

نى سىلاپ تۇرۇپ دېدى:

— بوپتۇ، سىزگە ھەممىنى دەپ بېرەي. قىزىم، ماڭا بوغۇملىرىڭىزنىڭ دائىم ئاغرىيدىغانلىقىنى ئېيتقاندىڭىزغۇ؟ بۇ رېماتىزمنىڭ ئالامىتى، ئانچە قورقۇنچلۇق ئەمەس. لېكىن، بۇ نىجىس كېسەل يۈرىكىڭىزگە تەسىر قىلغان. يۈرىكىڭىزدە ئىككى قان قاناتلىق قاپقاق تارىيىش ئالامىتى بار، يېنىك دەرىجىدىكى قان تومۇر توسۇلۇش...

— ھە؟ مېنىڭ يۈرىكىمدە... — قورقۇنچتىن شىنيۇ-نىڭ كۆزلىرى چەكچىيىپ كەتتى.

— بۇمۇ قورقۇنچلۇق ئەمەس، — دەدى لۇ دوختۇر، — ئۇنى ئوپېراتسىيە ئارقىلىق بىر نەرەپ قىلىشقا تەييارلىق قىلىپ قويدۇم...

— نېمە؟ — شىنيۇنىڭ چىرايى تاتىرىپ قوللىرى دىرىل-دەپ تىترەپ كەتتى، — ئوپېراتسىيە دەمسىز؟ يۈرىكىمنى ئوپېراتسىيە قىلامسىلەر؟...

— بۇنچىلا جىددىيلەشكۈدەك ئىش يوق؟ — لۇ دوختۇر قىزنىڭ قوللىرىنى ئالقانلىرىنىڭ ئارىسىغا ئېلىپ يېنىك سىلىدى، — دۆلەت ئىچى - سىرتىدا بۇ خىلدىكى مۇۋەپپەقىيەتلىك قىلىنغان ئوپېراتسىيەلەرنىڭ ئۈلگىلىرى كۆپ، ئۆزۈممۇ بۇنداق ئوپېراتسىيەنى نەچچە قېتىم قىلىپ باققان. ئىشەنچىم تولۇق! ئوپېراتسىيەدىن كېيىن كېسىلىڭىز يىلتىزىدىن ساقىيىدۇ، بىر جىرىم قىزغا ئايلىنىسىز! قىزىم، سىزنىڭ ئىستىقبالىڭىز پارلاق، ئارتۇق غەم يەپ كەتمەڭ! سىز ماڭا ئىشىنەتتىڭىزغۇ؟

— ھەئە... ئىشىنمەن... — شىنيۇ دوختۇرنىڭ گەپلىرىنى جىممىدە ئاڭلىدى، ئەمدىلىكتە ئۇنىڭ تەشۋىشلىك كۆڭلى ئاستا - ئاستا جايغا چۈشۈۋاتاتتى، — ... ئەمەس بۇ ئوپېراتسىيەنى قاچان قىلىسىلەر؟ دوختۇر، ھامان قىلىدىغان ئىش بولغاندىن كېيىن ئوپېراتسىيەنى تېزراق قىلساڭلار!...

— ئوبدان قىزىم، ماسلاشقىنىڭىزغا رەھمەت! — لۇ

دوختۇرنىڭ چىرايىدا تەبەسسۇم پەيدا بولدى، — مەنمۇ ئوپىرات-سىيىنى تېزراق قىلىشنى ئويلايمەن. بىراق، رېماتىزم كېسىلد-ئىز تېخى ھازىر پۈتۈنلەي ساقىيىپ كەتمىدى. بۇنداق ئوپىرات-سىيىنى رېماتىزم تىزگىنلىنىپ ئالتە ئايدىن كېيىن قىلىش كېرەك. ماڭا ۋاقىت بەرسىڭىز!

— ئالتە ئاي؟ ئەمەس مەن مەۋسۈملۈك ئىمتىھانغا قاتنىد-شالمايدىكەنمەن — دە؟ ئىككىنچى يىللىققا چىقالمايدىكەنمەن — دە؟ — شىنيۇگە كۆز ئالدىدىكى ئۈمىد ئۇچقۇنى بىردىنلا تولمۇ يىراقلاپ كەتكەندەك تۇيۇلدى.

— شۇنداق بولىدىغان بولدى. لېكىن، ھولۇقماڭ، ئۆزد-ئىزنى بېسىۋېلىپ گېپىمنى ئاڭلاڭ. دوختۇرنىڭ گېپىنى چو-قۇم ئاڭلاش كېرەك! ئوپىراتسىيىنىڭ مۇۋەپپەقىيەتلىك بولۇ-شىغا كاپالەتلىك قىلىش ئۈچۈن ماڭا يېقىندىن ماسلىشىڭ. سەۋەب قىلساڭ سېۋەتتە سۇ توختايدۇ. سىنىپ مەسئۇلىڭىز بىلەن مەسلىھەتلەشتىم، ئۇزاق مۇددەتلىك مەنپەئىتىڭىز ئۈچۈن سىز چوقۇم... — دوختۇر گەپ شۇ يەرگە كەلگەندە سۆزدىن توختىۋالدى، ئەمما ئاخىر ئىلاجسىز سۆزىنىڭ داۋامىنى دېيىشكە مەجبۇر بولدى، — ئوقۇشتىن توختىشىڭىز كېرەك!

— ياق، مەن ئوقۇشتىن توختىيالمايمەن! — قىزنىڭ چوڭ - چوڭ كۆزلىرىدىن ئىككى تامچە ياش ئېتىلىپ چىقتى. — ساۋاقداش شىنيۇ!... — قىزنىڭ يان تەرىپىدىن ئۈشتۈمتۈت تونۇش بىر ئاۋاز ئاڭلاندى.

شىنيۇ بېشىنى كۆتۈرۈپ توۋلىۋەتتى:

— ۋۇي، چۇ مۇئەللىم ئىكەنغۇ!

چۇ يەنچاۋنىڭ ئارقىسىدا خېلىدىن بېرى تۇرغانلىقىنى لۇ دوختۇرمۇ، شىنيۇمۇ تۇيىمىغانىدى. بەلگىلەنگەن كېسەل يوقلاش ۋاقتىدا كىچىك كارتىنى بالدۇرلا ئېلىۋالغان چۇ يەنچاۋ شىنيۇنى بالنتىسىدىن تاپالمىغاندىن كېيىن، شىنيۇنىڭ ئاپىسىدىن ئۇنىڭ

لۇ دوختۇر بىلەن «ئايلانغىلى چىقىپ كەتكەنلىكى» نى ئوقۇپ بۇ يەرگە ئىزدەپ كەلگەندى.

— چۇ مۇئەللىم، مەن ئوقۇشتىن توختىمايمەن، ئوقۇش-تىن توختىمايمەن! — شىنيۇ بېشىنى كۆتۈرۈپ ئوقۇتقۇچىسىغا قارىغان چېغدا، كۆز ياشلىرى يىپى ئۈزۈلگەن مارجاندەك تۆ-كۈلۈشكە باشلىدى.

ئوقۇغۇچىسىنىڭ يۈرىكىنىڭ ئەڭ چوڭقۇر يېرىدىن چىقىد-ۋاتقان بۇ ئايانچلىق نىدا چۇ مۇئەللىمنىڭ يۈرىكىنى تىرتىتۋەت-تى. ئۇ بۇ تەكلىپنى رەت قىلىشقا ئامالسىز ئىدى، كۆڭلىدە ئويلاۋاتقىنىغا ئۇزۇن بولغان گەپنى ئەمدى ئىچىگە يۇتۇۋېتىشى كېرەك ئىدى. ياق، ھازىر ئۇ گەپلەرنى ئىچىگە يۇتۇۋېتىشكە بولمايدۇ. سەۋەبى، لۇ دوختۇر راست گەپنى دەپ بولدى. ئۇنىڭ دېگىنىمۇ پۈتۈنلەي توغرا!

— ساۋاقداش شىنيۇ، — چۇ يەنچاۋ قىزنىڭ يېنىدا ئول-تۇردى، ئۆزىنى مەجبۇرىي بېسىۋېلىپ گېپىنى ئىمكانقەدەر سى-لىق، مۇلايىم چىقىرىشقا تىرىشتى، — ئۆز ئوقۇغۇچىسىنىڭ يېرىم يولدا ئوقۇشتىن توختاپ قېلىشىنى ھېچقانداق ئوقۇتقۇچى خالىمايدۇ. يەنە كېلىپ سىز... ناھايىتى ياخشى ئوقۇغۇچى تۇرسىڭىز، — ئۇ ئەسلىدە «يەنە كېلىپ سىز ئەڭ مۇنەۋۋەر ئوقۇغۇچى تۇرسىڭىز» دېمەكچى ئىدى، ئەمما گېپىنى دەرھاللا ئۆزگەرتىۋالدى، — لېكىن، بۇ ئىشتا مەن قارار چىقىرالماي-مەن، بىز ئىلىمنى ھۆرمەتلىشىمىز كېرەك، ئىلىم - پەن سوغۇق قانلىق بىلەن مۇئامىلە قىلىشىمىزنى تەلەپ قىلىدۇ...

شىنيۇ جىمىپ قالدى. ئوقۇتقۇچىسى ھېچقاچان ئۇنىڭ بىلەن ھازىرقىدەك كەسكىن تەلەپپۇزدا سۆزلىشىپ باقمىغان-دى. قىز بىردىنلا ئۆزىنى رېنتگېن ئېكرانىنىڭ ئالدىدا تۇرغان-دەك، ئېكراندىكى سۈرەتلىك سخېمىلارنى ھېچقانداق ھېسسىيات قالمىلى بىلەن ئۆزگەرتكىلى بولمايدىغاندەك سەزدى.

— ئوقۇتقۇچىڭىزغا ئىشىنىڭ، ئۇ سىزنىڭ تەقدىرىڭىزگە دوختۇرلاردەك كۆڭۈل بۆلىدۇ، — لۇ دوختۇر ئورنىدىن تۇر - دى، — ھاياجانلىنىپ كەتمەڭ. سىلەر ئاستا پاراڭلىشىڭلار. مېنىڭ تەكلىپىمنى ئويللىشىپ باقارسىلەر.

لۇ دوختۇر ئىشەنچى چۇ يەنچاۋغا باغلاپ يېنىك قەدەملەر بىلەن كېتىپ قالدى. چۈنكى، ئۇ ئۆزىمۇ ئوقۇتقۇچى بولۇپ باققان بولغاچقا، ئوقۇغۇچىنىڭ ئوقۇتقۇچىسىنى ھامان چوڭ كۆرىدىغانلىقىنى بىلەتتى.

— لۇ دوختۇر سىزنى مەندىن ئوبدانراق چۈشىنىدۇ، — چۇ يەنچاۋ دوختۇرنىڭ بارغانسېرى يىراقلاپ كېتىۋاتقان گەۋدە-سىگە قاراۋېتىپ شىنيۇگە شۇنداق دەدى، — بۇرۇن مەن سىز-نىڭ ئارتۇقچىلىقلىرىڭىزنىلا كۆرگەنكەنمەن. زېرەكلىك، تە-رىشچانلىق، ئۆزىنىڭ ئىشىغا چەكسىز مۇھەببەت باغلاش سىز-نىڭ ئالاھىدىلىكلىرىڭىز ئىدى. بىراق، ئەمدىلىكتە لۇ دوختۇر سىزنىڭ يېتەرسىزلىكلىرىڭىزنى بايقىۋاپتۇ. ئەگەر ئۇنى ئاجىز-لىق دېيىشكە توغرا كەلسە، ئۇ سىزنىڭ تېنىڭىزنىڭ ئاجىزلى-قى. ئۇنىڭ ئۈستىگە ھېسسىياتىڭىز مۇ شۇنچىلىك نازۇك. شۇنداق بولغاچقىلا، بىز ھەقىقىي كېسىلىڭىزنى سىزگە پۇرسەت پىشىپ يېتىلمىگۈچە دېمەي تۇرۇشنى قارار قىلغان، كۆيۈنگەن-لىكىمىز ئۈچۈن سىزنى ئالدىغاندۇق. لېكىن، ئالدامچىلىق ھامان پاش بولىدۇ. ھازىر شۇنداق بولدى. مېنىڭچە، بىر ئادەم مەيلى ئارتۇقچىلىقى ياكى يېتەرسىزلىكى بولۇشتىن قەتئىينە-زەر، ئەينەن، ھەقىقىي ئەھۋالنى بىلەلسە، ئۆزىنى تەلەپلىك سانسىلا بولىدۇ. چۈنكى، بۇ بىزنى ئۆزىمىزنى توغرا تونۇش ئىمكانىيىتىگە ئىگە قىلىدۇ. قەدىمدىن تارتىپ ھازىرغىچە ئىش-لىرىدا مۇۋەپپەقىيەت قازانغان ئادەملەر دەل ئۆزىنى توغرا تونۇ-يالغان ئادەملەر بولۇپ كەلگەن. ئاجىزلىقلىرىمىزنى توغرا، ئېنىق كۆرەلسەكلا، ئۇنى يېڭەلەيمىز، تەقدىرىمىزنى ئالغىنىد-



خىزدا ئوينىتالايمىز، قانچىلىك زەربە ۋە ئوڭۇشسىزلىققا ئۈچ-  
رىغان تەقدىردىمۇ قورقمايمىز. ھايات يولى زەربە ۋە ئوڭۇش-  
سىزلىقلار بىلەن تولغان بولىدۇ. ئۇنىڭدىن ئۆزىمىزنى قاقچۇرۇ-  
شىمىز مۇمكىن ئەمەس.

يازنىڭ دەسلەپكى كۈنلىرى بولغاچقا، بۈگۈن كەچ ھاۋا  
خېلىلا ئىسسىق ئىدى. ئاق كۆڭلىكىنىڭ يېڭىنى تۇرۇۋالغان  
چۈيەنچاۋنىڭ بىلەكلىرى ۋە يۈزلىرىدە تەر تامچىلىرى پارلاپ  
تۇراتتى. لېكىن، شىنيۇ قېلىن رەختتىن تىكىلگەن بىمار كى-  
يىمى كىيگىنىگە قارىماي ئۆزىنى توڭۇپ كېتىۋاتقاندىكى سېزىۋا-  
تاتتى. ئۇ قەھرىتان سوغۇقلاردىمۇ ھازىرقىدەك سوغۇقلۇق ئى-  
چىدە قالمىغانىدى. ئۇ ئىلگىرى چۈمۈئەللىمنى ئاكىسىدەك  
كۆرەتتى، ئەمدى چۈمۈئەللىم ئۇنىڭ كۆزىگە ھەقىقىي يوسۇندا  
تەلەپچان ئوقۇتقۇچىدەك كۆرۈنۈۋاتاتتى. تەلەپچان ئوقۇتقۇچىسى-  
نىڭ گېپى ئۇنىڭغا ئۆزىنى تونۇتقۇزدى، لېكىن ئۆزىنى تونۇش  
ئۇنىڭ قەلبىنى مۇزلىتىۋەتتى. شىنيۇ بىردىنلا ئۆزىنى ئوقۇتقۇ-  
چىسىنىڭ ئالدىدا كىچىكلەپ كەتكەندەك سەزدى. ئالىي مەكتەپ-  
نى ئەلا نەتىجە بىلەن پۈتتۈرگەن سوغۇق قان، ئېغىر - بېسىق  
ئوقۇتقۇچىسى مانا ئەمدى ئوقۇتقۇچىلىقىنىمۇ، ئۆزىنىڭ كۆڭلى-  
دىكى ئىشلىرىنىمۇ تەڭ ئېلىپ بېرىۋاتاتتى، ئۆزىنىمۇ، باشقى-  
لارنىمۇ تەڭ يارىتىۋاتاتتى. لېكىن ئۈچۈ، بىرىنچى يىللىقنى  
تۈگىتەر - تۈگەتمەيلا. . . شىنيۇ ئۆزىنى سىنىپىدىكى ئون بەش  
ساۋاقدىشىنىڭ ئالدىدا بىردىنلا ئەزىمەت ئادەمدەك سەزدى.  
جېڭ شياۋجىڭ، لو شىۈجۇ، شىي چىۈسۇلار. . . ئانچە - مۇنچە  
ئاجىزلىقى بولغىنى بىلەن يەنىلا ساغلام ئادەملەر، تۈپتۈز ھايات  
يولى ئۇلارغا قۇچاق ئېچىپ تۇرۇپتۇ. لېكىن، ئۈچۈ، پۈتۈن  
كۈچى بىلەن ئاتلانمىسا بولمايدىغان مۇسابىقە باشلىنار - باشلان-  
مايلا رىقابەت سېپىدىن چۈشۈپ قالدى، ئەسلىدىلا ئۆزى مەھكەم  
ئىگىلەپ كەلگەن چېمپىيونلۇق ئورنىنى باشقىلارغا تارتقۇزۇپ

قويدىغان بولدى. . .

— ياق، مەن ئوقۇشتىن چېكىنمەيمەن، — دېدى قىز، — مەن ئۆزۈمگە ئەزەلدىن چېكىنىش يولى قالدۇرمىغان. — چېكىنىش يولى دەرۋەقە كىشىگە چىرايلىق كۆرۈنۈش مەيدۇ، — دېدى چۇ يەنچاۋ كۈلۈمسىرەپ ۋە مەقسەتلىك ھالدا جانلىنىپ، — لېكىن، ئۇنىڭدىن ساقلانغىلى بولمايدۇ. كېيىن نەك لىچىنكىسى تېخىمۇ بەكرەك سوزۇلۇش پۇرسىتىنى كۈتۈپ تۈگۈلۈۋالدى. بىزنىڭ چېكىنىشىمىز تېخىمۇ ياخشى ئىلگىردىن لىشىمىز ئۈچۈندۇر. ئۆزۈمنى ئېلىپ ئېيتسام، تەرجىمە بىلەن شۇغۇللىنىش پۇرسىتىدىن ۋاز كېچىپ ئوقۇتقۇچى بولدۇم. ئەمما مېنى تەرجىمانلىقتا نەتىجە يارىتالايدۇ دەپ كىم ئېيتالايدۇ؟ پەقەتلا شۇ باشقىلارغا قارىغاندا چىقراق قىيىنچىلىققا يولۇقۇشۇم، كېچىكىشىم مۇمكىن. سىز تېخى ياش، بۇ يىل تېخى ئون سەككىز ياشقىمۇ كىرمىدىڭىز. بىر يىل كېچىكىشىڭىز نېمە بوپتۇ؟ كېلەر يىلى ئوپىراتسىيىدىن چىققاندىن كېيىن سىز يەنە ئەركىن ئادەمگە ئايلىنىسىز. ھەممىنى قايتىدىن باشلىسىڭىز، ھايات يولىدا تېخىمۇ تېز ماڭالايسىز، باشقىلاردىن ئېشىپ كېتىشكە ئىشەنچىڭىز تېخىمۇ تولۇق بولىدۇ. سىز بىر يىل كېچىكىشكەن تەقدىردىمۇ يىگىرمە تۆت يېشىڭىزدا ئوقۇش پۈتتۈردىڭىز. ھايات يولى ئۇزۇن، سىز تېخى ئۇنى ئەمدىلا باشلىدىڭىز. ئوپىراتسىيىنىڭ مۇۋەپپەقىيەتلىك بولۇشى ئۈچۈن، كەلگۈسىدە كى ئىشلىرىڭىز ئۈچۈن بۇ بىر يىلدىن ۋاز كەچسىڭىز ئەرزىيدۇ!

— مەن. . . سىنىپىمىزدىكى ساۋاقداشلىرىمىدىن ئايرىلىپ قېلىشقا كۆڭلۈم ئۇنىمايۋاتىدۇ! — پىچىرلىدى شىنيۆ. ئۇ شۇ تاپتا ساۋاقداشلىرى بىلەن خوشلىشىپ بولغاندەك بىر خىل قىيالماسلىق ئىچىدە قالغانىدى. شىنيۆنىڭ ئالدىدا مېڭىشى قىسمەتكە پۈتۈلگەن ساۋاقداشلىرى نېمىدېگەن بەختلىك - ھە! ئۇ

ئۇلار بىلەن داۋاملىق بىر سەپتە تۇرۇشنى، بىرىنچىلىكىنى تالد-  
شىپ ئوقۇشنى قانچىلىك ئارزۇ قىلغاندى - ھە! ئەمدى ھەم-  
مىسى مۇمكىن بولمايدىغان بولدى. شىنيۇ: «مۇئەللىم، سىز-  
دىن ئايرىلىشقىمۇ كۆڭلۈم ئۇنىمايدۇ» دېمەكچى ئىدى، لېكىن  
ئاخىر ئاغزىنىڭ ئۇچىغا كېلىپ بولغان گەپنى يۈتۈۋەتتى. بۇ  
قىزنىڭ قەلبى ئۇنىڭغا دېيىشنى بۇيرۇغان تولىمۇ مۇھىم گەپ  
ئىدى، لېكىن ئۇ كۆڭلىدىكىنى ئەينەن ئىپادىلەيدىغان مۇۋاپىق  
سۆز تاپالمىدى.

— ئەلۋەتتە، سىزدىن ئايرىلىپ قېلىشقا ساۋاقداشلىرىد-  
ئىزىڭىمۇ كۆڭلى ئۇنىمايدۇ، — دېدى چۇ يەنچاۋ ئۆزىنى ئەتەي  
تېمىنىڭ سىرتىدا قالدۇرۇپ. ئۆزىنى ئەزەلدىن ساۋاقداشلارنىڭ  
بىر ئەزاسى دەپ قارايدىغان ھەم مۇشۇ دەقىقىلەردە سىنىپنىڭ  
كەم بولسا بولمايدىغان ئەڭ مۇھىم ئەزاسىغا ئايلانغان چۇ يەنچاۋ  
كەيپىياتىنى تەمكىن، بىمالال تۇتۇشنى ئويلاپ يەنىلا ئۆزى توغ-  
رۇلۇق سۆزلەشنى خالىمىدى، — بىر يىلغا يېقىن ۋاقىت بىللە  
تۇرغىنىڭلار ئۈچۈن ساۋاقداشلار بىلەن ئاراڭلاردا قېرىنداشلار-  
دەك چوڭقۇر مۇھەببەت پەيدا بولدى، بولۇپمۇ ھېلىقى ئۈچ قىز  
ساۋاقداشلىقىڭىز سىز بولمىسىڭىز زېرىكىپ قالىدۇ، — سۆزلەپ  
شۇ يەرگە كەلگەندە چۇ يەنچاۋ كەيپىياتىنىڭ بەكلا تۆۋەنلەپ  
كېتىۋاتقانلىقىنى سەزدى. سەزدىيۇ، قىزنىڭ كۆزلىرىدە ياش  
تامچىلىرىنىڭ يالتىراپ قالغىنىنى كۆرۈپ ھېسسىياتىنى دەر-  
ھال كونترول قىلىۋالدى، ئاندىن ئورامىنى ئۆزگەرتىپ گېپىنى  
داۋاملاشتۇردى، — لېكىن، چوڭ ئىش يوق. بۇ ئايرىلىش ۋا-  
قىتلىق. كېلەر يىلى يەنە يۈز كۆرۈشمىز ئەمەسمۇ. يەنە كې-  
لىپ دەم ئالغان ۋاقىتىڭىزدا ساۋاقداشلار سىزنى دائىم يوقلاپ  
تۇرىدۇ، دائىم. ئۇلار كېلىپ سىزنى خۇش قىلىدۇ.

ئۆزىنى شۇنچە تۇتۇۋالغان بولسىمۇ، قىزنىڭ چانقىدىكى  
ياش تامچىلىرى يەنىلا سىرغىپ چۈشتى. شىنيۇ ساۋاقداشلار

ئارا شەكىللەنگەن دوستلۇق ھېسسىياتىغا ئىشىنەتتى. بىراق... قىز چۇ يەنچاۋغا قارىدى:

— سىزچۇ، مۇئەللىم؟...

— ئەلۋەتتە، مەنمۇ شۇنداق قىلىمەن... چۇ يەنچاۋ قىزنىڭ كۆزلىرىدە يالتىراۋاتقان نەرسىنىڭ ئىشەنچ، دوستلۇق ئىكەنلىكىنى چۈشەندى ۋە ئۇنىڭ زىممىسىگە چۈشكەن سالىمىقىدىكى، ئۆزىنىڭ ئۇنى ھامان كۆتۈرۈپ تۇرالايدىغانلىقىنى سەزدى. — بىراق، كېلەر يىلىچۇ؟ كېلەر يىلى... — شىنيۇنىڭ كۆڭلىدە دەيدىغان گەپلىرى جىق ئىدى. لېكىن ھەممىنى دېيىش مۇمكىنمۇ.

چۇ يەنچاۋ قىزنىڭ نېمە دېمەكچى بولۇۋاتقىنىنى چۈشىنىپ دەرھاللا جاۋاب بەردى:

— كېلەر يىلى يەنە بىرىنچى يىللىققا دەرس بېرىشىم، يەنە سىزنىڭ سىنىپ مەسئۇلىڭىز بولۇشۇم مۇمكىن! — ئەمەلىيەتتە، كېلەر يىللىق خىزمەت تەقسىماتىنىڭ قانداق بولىدىغانلىقى ئۇنىڭغا نامەلۇم ئىدى. لېكىن ئۇ قىلچە ئىككىلەنمەي شۇنداق دېگەندىن كېيىن يەنە قوشۇپ قويدى، — چۈنكى، مېنىڭ ئوقۇتقۇچىلىق قىلغان ۋاقتىم بەك قىسقا، بىرىنچى يىللىققا دەرس ئۆتسەم مۇۋاپىق كېلىدۇ...

بۇ گەپنىڭ ھاجىتى يوق ئىدى، بايقى جاۋابلا شىنيۇنىڭ كۆڭلىگە چوڭ تەسەللى بېغىشلىغانىدى. قىزنىڭ ئەسلى خاراكىتى تېرىگە يات ھالدا «سوزۇلۇش ئۈچۈن تۈگۈلۈش» قارارىنى چىقىرىشىدىكى تۈپكى سەۋەب مۇشۇنىڭ ئۈچۈن بولۇشىمۇ مۇمكىن ئىدى. شىنيۇ ياشلىرىنى سۈرتۈۋەتتى، چىرايىدا ئىختىدارسىز تەبەسسۇم جىلۋىلەندى:

— مۇئەللىم، سىزنىڭ گېپىڭىزنى ئاڭلايمەن...

— ياق، دوختۇرنىڭ گېپىنى ئاڭلىشىڭىز كېرەك، شىنيۇ. سىز قەيسەرلىكنى ئۆگىنىپسىز. ئوقۇتقۇچى مۇشۇنداق

ئوقۇغۇچىلىرىنى ياخشى كۆرىدۇ، — چۇ يەنچاۋ ھاياجانلانغان ھالدا قولنى چىقىرىپ شىنيۇنىڭ كىچىك قوللىرىنى كۈچ بىلەن سىقتى. بۇنداق قىلىشنى ئۇنىڭ ئۆزىمۇ، شىنيۇمۇ ئويلاپ باقمىغانىدى.

بۇ، ئىمتىھاندا «ھەقىقىي بەش نومۇر» ئالغان قول ھەم تەرجىمە ھاياتىغا ئىشتىياق باغلىغان ئادەمنىڭ قولى ئىدى. بۇ قوللار شۇنچىلىك نازۇك، يۇمشاق، يەنە ئازراق ئاجىز ئىدى. چۇ يەنچاۋ بۇ قوللارنى تۇنجى قېتىم تۇتۇۋاتاتتى. . . .

كەچكى قۇياش تاغقا باش قويدى. بالىنىڭ بىناسىنىڭ شەرىقى تېمى دەرىخە سايىلىرى بىلەن پۈركەندى. بىر قاۋۇل، بىر نازۇك گەۋدە يول بويىدىكى يېشىل ئورۇندۇقلاردىن ئايرىلىپ بالىنىڭ بىناسىغا قاراپ مېڭىپ كەتتى. سېرىق دەرىخىنىڭ غۇچىدە باراقتانلىغان يوپۇرماقلىرى ئەتراپقا گۈگۈم پەردىسى يېيىلىشى بىلەن تەڭ ئاستا - ئاستا يىغىلىشقا باشلىدى.

بىر ھەپتىدىن كېيىن شىنيۇ دوختۇرخانىدىن چىقتى. ئۆيىدە دەم ئېلىۋاتقان خەن زېچى ئالاھىدە ھۈنەر - سەنئەت شىركىتىنىڭ كىچىك ماشىنىسىغا ئولتۇرۇپ قىزىنى ئالغىلى دوختۇرخانىغا ئالايىتەن كەلدى. دادىسىنىڭ كېسەلدىن ساقايغان ھالىتىنى كۆرۈپ شىنيۇ يىغلىۋەتتى. دادىسىنىڭ داكىلىرى ئېلىۋېتىلگەن يۈزىدە، بىلەكلىرىدە ئازراقتىن تاتۇق قېپقالغانىدى. شىنيۇ بۇ ھالدىن خاتىرجەم بولۇپ ئۆزىنىڭ كېسەللىنىمۇ ئۇنتۇغاندەك بولدى.

چۇ يەنچاۋمۇ بېيجىڭ ئۇنىۋېرسىتېتىدىن ئالايىتەن دوختۇرخانىغا كەلدى. ئۇنىڭغا شىنيۇنىڭ نەرسە - كېرەكلىرىنى يېغىشتۇرۇشنىڭ، دوختۇرخانىدىن چىقىش رەسمىيەتلىرىنى بېجىرىشنىڭ ھاجىتى قالمىغانىدى. بۇ ئىشلارغا تىيەنشىڭ بىلەن چېن شۈيەن بار ئىدى. ئۇلۇ دوختۇرخانىنىڭ تاپشۇرۇشلىرىنى ئۆز



قۇلقى بىلەن ئاڭلىماقچى، شىنيۇنىڭ كەيپىياتىنىڭ قانداقلىقىدە.  
نى ئۆز كۆزى بىلەن كۆرمەكچى بولۇپ كەلگەندى. ھەممە  
ئىشلار رەت - رەت بويىچە ئورۇندالمىغۇچە كۆڭلى ئەمەن  
تاپمايتتى.

چۇ يەنچاۋ بىلەن لۇ دوختۇر شىنيۇنى ماشىنىنىڭ ئالدىغىچە  
ئۆزىتىپ كەلدى. تاپشۇرىدىغان ئىشلارنى تولۇق تاپشۇرۇپ بول-  
غىنى ئۈچۈنمۇ، ئەيتاۋۇر لۇ دوختۇرنىڭ چىرايىدا مېھرىبانلارچە  
بىر تەبەسسۇم جىلۋىلەنگەندى. شىنيۇنىڭ رايىشلىق بىلەن گەپ  
ئاڭلىشى، كەيپىياتىنىڭ تۇراقلىق بولۇشى دوختۇرنى ئۆزىنىڭ  
كەيپىنىكى داۋالاش لايىھىسىگە قارىتا تولۇق ئىشەنچكە ئىگە قىلغا-  
ندى.

— لۇ دوختۇر، خوش! — شىنيۇ ماشىنىنىڭ ئىشىكىدىن  
پۇتىنى ئېلىۋېتىپ كەينىگە بۇرۇلۇپ شۇنداق دېدى. قىزنىڭ  
ئاۋازىغا قىيالماسلىق، خۇشاللىق ھېسسىياتى تەڭ ئارىلىشىپ  
كەتكەندى. كەيپىن يەنە كېلىدىغان ئىش بولسىمۇ، دوختۇرخا-  
ندىن ھازىر چىقىۋالغىنى غەنىمەتتە.

— خوش... — لۇ دوختۇر تالاي بىمارنىڭ يۈرىكىنى  
ئوپپىراتسىيە قىلغان قولىنى ئاستا كۆتۈردى. ھەرقانداق دوختۇر  
ئۆزى داۋالغان «بىمار» بىلەن ئۇنى ساقايتمىغۇچە خوشلىشىش-  
نى خالىمايدۇ. لۇ دوختۇرمۇ بىمارلىرىنىڭ ئۆزى بىلەن ساغلام  
ھالەتتە ئايرىلىشىنى، كەتكەندىن كەيپىن ئالدىغا قايتا كېلىپ  
قالماسلىقىنى ئويلايتتى. لېكىن، بۇ قىزنىڭ كېسىلى تېخى  
ساقايمىدى. دوختۇر ئۇنى كۈتىدۇ، قىزنىڭ ئالدىغا كېلىپ قايتا -  
قايتا تەكشۈرۈشتىن ئۆتۈشىنى، كېلەر يىلى باھاردا قىلىشىنى  
تەخمىنەن مۆلچەرلىگەن مۇھىم ئوپپىراتسىيەنى كۈتىدۇ. ئو-  
پپىراتسىيە مۇۋەپپەقىيەتلىك بولغاندىلا ئۇ شىنيۇگە «خوش» دې-  
مەسلىككە ھەقلىق.

چۇ يەنچاۋ شىنيۇ قولىنى ئۇزاتقىچە ماشىنىنىڭ ئىشىكىنى

يېپىۋەتتى .

— چۇ مۇئەللىم، سىزمۇ چىقىمىڭچۇ! — شىنيۇ ئولتۇرغان ئورنىدىن يان تەرەپكە قىمىرلاپ قويدى .

— چۇ مۇئەللىم، — دېدى خەن زىچى مىننەتدارلىق ھېس-سىياتى بىلەن چۇ يەنچاۋغا قاراۋېتىپ، — قىزىمىز سىزنى بىر-مۇنچە ئاۋارە قىلدى . غېرىب كۆلىمىزگە بىر بېرىپ . . .

— خەن تاغا، بۇنچىلا تۈزۈت قىلىپ كەتمەڭ، — چۇ يەنچاۋ شىنيۇنىڭ دادىسىنى تۇنجى قېتىم كۆرۈۋاتقاچقا، ئىختى-يارسىز قورۇنۇپ قالدى، ھەتتا ئازراق ھودۇقتى . ئۇنىڭ ئۈس-تىگە بوۋاينىڭ «سىلى» دەپ چاقىرىشى ئۇنى بۆلەكچە ئوڭاي-سىزىلاندۇرۇۋەتتى . لېكىن، ھازىر بۇ پېشقەدەمگە ھۆرمەت بىل-دۈرۈپ ئولتۇرىدىغان ۋاقىت بولمىغاچقا، ئۇ ئامالسىز تەكەللۈپ سۆزلىرىنى قىلىشقا مەجبۇر بولدى :

— شىنيۇنىڭ دوختۇرخانىدىن ئوڭۇشلۇق چىققىنىنى كۆ-رۈپ خاتىرجەم بولدۇم . ئۆيگە قايتقاندىن كېيىن شىنيۇ تىنچ دەم ئالسا . ئۆيگە بۈگۈنچە بارماي، باشقا كۈنى . . .

— بىرنەچچە كۈندىن كېيىن چوقۇم بېرىڭ جۇمۇ! — دېدى شىنيۇ .

— ھەئە، چوقۇم بارىمەن . تەرجىمە قىلىش جەريانىدا بىرەر قىيىنچىلىققا يولۇقسام سىزنى ئىزدەيدىغان گەپ تېخى . . . — چۇ يەنچاۋ قولىنى يېنىك پۇلاڭلاتتى .

ماشىنا دوختۇرخانا دەرۋازىسىدىن چىققاندىن كېيىن ئوڭغا بۇرۇلۇپ دۇڭدەن يولى ئارقىلىق چاڭئەن كوچىسىغا چىقتى . ھاۋا شۇنچىلىك ياخشى، ئاسمان شېشىدەك سۈزۈك ئىدى . زىچىن قوۋۇقىنىڭ قىزىل تېمى قۇياش نۇرىدا تاۋلىناتتى . تىەن-ئەنمىن راۋىقىدا قىزىل بايراقلار لەپىلدەيتتى . قايسىبىر دۆلەت-نىڭ رەھبىرى زىيارەتكە كەلگەنمۇ، ئەيتاۋۇر يوللارغا رەڭدار لېنىتلار ئېسىۋېتىلگەندى .

شنيۆ ئەتراپىدىكىلەرنى پاتىپاراققا سېلىپ بىر خىل سو-  
غۇقلۇق ئىچىدە دوختۇر خانغا كىرگەن بولسا ئەمدىلىكتە خاتىر-  
جەم، خۇشال كەيپىيات ئىچىدە ئۆيىگە كېتىۋاتاتتى، ماشىنا  
رەڭدار بايراقلار ئارىسىدا قۇيۇندەك چاپاتتى.

ماشىنا چاڭئەن كوچىسىنى بويلاپ شۇەنۇمېنغىچە كەلدى،  
ئاندىن تۇخۇمەك دەرىخى كوچىسىغا بۇرۇلۇپ جەنۇب تەرەپكە  
قاراپ يۈرۈپ كەتتى. . . .

خەن زېچىنىڭ ئايالى بىلەن خەي ھامما «بىلىمدان» قەس-  
رىنىڭ ئالدىدا ئۇلارنىڭ يولىغا قاراپ تۇراتتى.

— شنيۆ، جېنىم بالام! ئاخىر قايتىپ كەلدىڭمۇ. . . —  
خەي ھامما شنيۆنى كۆرۈشمىگىنىگە ناھايىتى ئۇزۇن بولغان  
يېقىن تۇغقىنى بىلەن كۆرۈشكەندەك يىغلاپ تۇرۇپ قارشى ئال-  
دى. ئەمەلىيەتتە، بۇ بىر ئايدىن كۆپرەك ۋاقىتتىن بۇيان ئۇ  
دوختۇر خانغا ھەپتىدە ئىككى - ئۈچ قېتىم بېرىپ شنيۆ بىلەن  
دائىم كۆرۈشۈپ تۇرغانىدى. ئۆي شنيۆگە دوختۇرخانىدىنمۇ  
سۆرۈندەك كۆرۈندى.

شنيۆمۇ خەي ھاممىنىڭ يەلكىسىگە بېشىنى قويۇپ يىغلا-  
ۋەتتى. ئۇ ئۆيىنى بەكلا سېغىنغانىدى.

— بولدى، يىغلىماڭلار! — دېدى شنيۆنىڭ ئانىسى كۆز  
ياشلىرىنى سۈرتۈۋېتىپ، — قىزىمىز ئامان - ئېسەن قايتىپ  
كەلدى، بۇ خوش بولىدىغان ئىش ئەمەسمۇ!  
بىر ئائىلە كىشىلىرى خۇشال ھالدا دەرۋازىدىن كىردى.  
خەن زېچى ئەدەپ يۈزىدىن شوپۇر بىلەن مېھمانخانىدا  
پاراڭلىشىپ ئولتۇردى. قالغانلار شنيۆنى ئارىغا ئالغىنىچە قو-  
رۇنىڭ غەربىدىكى ئۆيىگە كىردى.

بۇ ئۆيىنىڭ دېرىزىلىرى پاكىز سۈرتۈلگەن، يەردىكى كې-  
سەكلەر تۈجۈپىلەپ يۇيۇلغانىدى. كارىۋاتنىڭ كىرلىكى يېڭىلا  
ئالماشتۇرۇلغان، ھاۋا ئىسسىپ قالغاچقا يېڭىدىن ئەكىرىلگەن

نېپىز يوتقان بىر چەتكە رەتلىك تىزىپ قويۇلغانىدى. ئۆيىدىكى-  
لىرى شىنيۇنى كۈتۈۋېلىش ئۈچۈن بىر مۇنچە تەييارلىق قىلغانىدى.

— يەنىلا ئۆي ياخشى ئىكەن! — دېدى شىنيۇ كارىۋىتىدا  
ئولتۇرغاچ چوڭقۇر ئۈھ تارتىپ.

— بۇ ئىشلارنىڭ ھەممىسىنى شۈيەن قىلدى، — دېدى  
خەن خانىم كۈلۈمسىرەپ، — كېلىشىۋالغاندەك ئۆيدە بىرىڭلار،  
دوختۇرخانىدا بىرىڭلار يېتىۋالدىڭلار. شۈيەن ئىككى ئارىدا تولا  
قاتراپ ھالىدىن كېتەي دېدى.

— بۇ قانچىلىك ئىشتى! — چېن شۈيەن شىنيۇنىڭ مۇردى-  
سىدىن تۇتۇۋېتىپ شۇنداق دېدى، — شىنيۇ مېنى ئۆزىنىڭ ئا-  
چىسىدەك كۆرۈۋاتقان يەردە بۇ ئىشلارنى قىلمىسام بولامدۇ؟  
ھامما، سىز ھەمىشە مۇشۇنداق تەكەللۇپ قىلىسىز. . .

— بوپتۇ، ئەمدى تەكەللۇپ قىلماي، — دېدى خەن خانىم  
ئوچۇق كۆڭۈللۈك بىلەن، — شۈيەن، بۇنىڭدىن كېيىن بۇ ئۆي-  
نى ئۆزىڭىزنىڭ ئۆيىدەك كۆرۈڭ. ئىشتىن چۈشكەندىن كېيىن  
ئۇدۇل مۇشۇ يەرگىلا كېلىڭ. شىنيۇ بىلەن بۇ ئۆيدە بىرگە  
تۇرۇڭلار. كېچىدە دورا ئىچكۈزۈش، تېمپېراتۇرىسىنى ئۆلچەش  
دېگەندەك ئىشلاردا سىز خەت تونۇمايدىغان قارا قورساق ئىككى  
ھاممىڭىزغا قارىغاندا ئۇنىڭ ھاجىتىدىن ئوبدانراق چىقالايسىز!  
— ئەجەب ياخشى بولدى! — دېدى شىنيۇ چېن شۈيەننىڭ  
قولىنى تۇتۇپ، — ئانام ئەتراپلىق ئويلاپتۇ جۇمۇ، مەنمۇ شۈيەن  
بىلەن بىرگە تۇرۇشنى خالايتتىم.

— شۈيەن، سىز بۈگۈن كەتمەڭ، مەن تاماق ئېتەي،  
شىنيۇ ئاغزىغا تېتىغۇدەك تاماق يېسۇن. دوختۇرخانىدا ساپلا  
تۇزسىز بىرنېمىلەرنى يەيدىغان گەپكەن. شۇمۇ ئىشمۇ؟ — ئانا  
پايپىتەك بولغىنىچە گەپ بىلەن سىرتقا ماڭدى.

— ھامما! — چېن شۈيەن ئۇنى چاقىرىپ توختاتتى، —

ھازىرچە تۇزنى ئازراق سېلىڭ جۇمۇ، دوختۇر تاپىلىغان. . .  
— قاراڭلار، سېستىرالاردەك گەپ قىلىپ كەتكىنىنى! —  
خەن خانىم كۈلۈپ تۇرۇپ شۇنداق دەدى.

— سېستىرالق مەجبۇرىيىتىمنى چوقۇم ياخشى ئادا قىل  
لىمەن، — دەدى چېن شۈيەن، — ھامما، شىنيۇنى خاتىرجەم  
بولۇپ ماڭا تاپشۇرۇڭ!

— بوپتۇ، سىزگە تاپشۇراي، — خەن خانىم خۇشال جا-  
ۋاب بەردى، — قېرىدىم، بىر ئىشلارنىڭ ھۆددىسىدىن ئوبدان  
چىقالمايدىغان بولۇپ قالدىم. بۇ ئۆيىنى بىراقلا سىزگە تاپشۇرسام  
تېخىمۇ ياخشى بولاتتى!

— ھامما، سىز. . . — چېن شۈيەن بۇ گەپنىڭ تېگىگە  
دەرھاللا يەتتى.

— ئەمدى «ھامما» دېمەڭ، تېخىچە گېپىنى ئۆزگەرتىمەن -  
گىنىنى! — دەدى خەي ھامما كۈلۈپ تۇرۇپ.  
شىنيۇ مەنىلىك كۈلۈمسىرەپ چېن شۈيەننىڭ قولىدىن  
تارتتى:

— بولۇڭ، تېز «ئانا» دەڭ!  
چېن شۈيەن ۋىللىدە قىزىرىپ بېشىنى تۆۋەن سالدى. خەن  
خانىمى «ئانا» دېيىش ھازىرچە ئۇنىڭغا تەس چۈشەتتى.  
ئۇلار تاشقىرىقى ئۆيدە خىجىلچىلىق ئىچىدە تۇرغان تىەن-  
شىڭنىڭ بارلىقىنى ئۇنتۇپ قېلىشقانىدى. تىەنشىڭ بايقى گەپ-  
لەرنى ئاڭلاپ يۈزلىرى قىزارغان، بېشىنى تۆۋەن سالغان ھالدا  
سىرتقا ماڭدى ۋە بىر جۈملە سۆزنى قوشۇپ قويدى:  
— دوختۇرخانىدىن چىقا - چىقماي نەدىكى گەپلەرنى قىل-  
غىنىنى بۇنىڭ!

ئۆيدىكىلەر پاراققىدە كۈلۈشۈپ كەتتى.  
شۇ كۈنى كەچتە چېن شۈيەن شىنيۇ بىلەن غەربىي ھۇجرىدا  
يېتىپ قالدى.

شنيۇ دورىسىنى ئىچىپ بولغاندىن كېيىن، ئىككىيلەن كارىۋاتقا چىقىپ ئاستا پاراڭ سېلىشقا باشلىدى.

— ھەي، شۇيەن، ئاكام بىلەن نېمىلەرنى دېيىشتىڭلار؟

— دېيىشىش... نېمىنى دېيىشەتتۇق؟

— ئىككىڭلارنىڭ ئىشىنى دېيىشمەمسىلەر؟

— ياق... دېيىشىمدۇق. بىز تېخى تۈزۈك پاراڭلاشمىد.

دۇق. ساپلا سىزنىڭ گېپىڭىزنى قىلىشىمىز. بۈگۈن دوختۇر.

خانىدىن چىقىش رەسمىيىتىنى بېجىرىدىغان چاغدا، ئۇ دورا

بىلەن تالوننى ماڭا سۈنۈپ: «بۇنى ئېلىڭ!» دېۋىدى، ئالدىم.

«مېڭىڭ!» دېۋىدى، ئارقىسىدىن ماڭدىم، — چېن شۇيەن

تيەنشىڭ بىلەن ئۆزىنىڭ ئارىسىدا ئۇنىڭدىن ئارتۇق گەپنىڭ

بولۇنمىغىنىنى ئەسكە ئېلىپ شۇنداق دېدى، — كۆزىتىش ئۆيىد.

دە تۇرغان چېغىمىزدىمۇ سەن توغرىلۇق سۆزلەشتۇق... .

— نېمىلەرنى دېيىشتىڭلار؟

شنيۇ ئاكىسىنىڭ ئۆزى توغرىلۇق بىر نەرسە دېگىنىنى

ھازىرغىچە ئاڭلاپ باقمىغانىدى. ئاكىسى كۆڭلىدىكى گەپنى دې-

مەيدىغان جىمىغۇر ئادەم ئىدى، لېكىن كۆڭلىدە ھەممە ئىش

توغرىلۇق ئېنىق سان بولماي قالمايتتى. شنيۇنىڭ ئاكىسىنىڭ

ئۆزىگە قانداق قارايدىغانلىقىنى بەكمۇ بىلگۈسى بار ئىدى.

— ياقەي، جىق بىرنېمىمۇ دېمىدى، — چېن شۇيەن تيەن-

شىڭنىڭ ھېلىقى كۈنى كەچتىكى نورمالسىز ھالىتىنى، ئۇنى

گاڭگىرىتىپ «شور پېشانە» دېگەن گېپىنى قايتا - قايتا تىلغا

ئالغانلىقىنى ئەسلەۋېتىپ شۇنداق دېدى ۋە ئەينەن ئەھۋالنى ئېيتسا

مۇۋاپىق بولمايدىغانلىقىنى ھېس قىلىپ گەپنى بۇرىۋەتتى، — ئۇ

سېنى كىچىكىدىنلا زېرەك، ئوماق ئىدى، ئاتا - ئانام ئۇنى بەك

ياخشى كۆرىدۇ، دېدى.

— بۇلارنى دېيىشىپ نېمە قىلىسىلەر؟

— ئەمىسە سەن دېگىنە، بىز نېمىنى دېيىشىشكە بولاتتى؟

— ئاراڭلاردىكى... مۇھەببەت ئىشنى دېيىشىسلەر —  
دە! — شىنيۇ ئاۋازىنى پەسەيتىپ شۇنداق دېدى. ئۇ قەدىناس دوستى يېنىدا بولمىغان، ئۆي ئىچى يورۇق بولغان بولسا، بۇ سۆزنى دېيىشتىن خىجىل بولغان بولاتتى.

— مۇھەببەت؟ — پىچىرلىدى چېن شۈيەن. ئەگەر چىراغ يورۇق بولغان بولسا، چېن شۈيەننىڭ قىزىرىپ كەتكەنلىكىنى شىنيۇ سېزىۋالغان بولاتتى، — مۇشۇ يېشىغا كەلگۈچە... ھېچكىم مەن بىلەن مۇھەببەت توغرىلىق پاراڭلىشىپ باقمىغان، ئەمدى سەن دەۋاتسەن، مۇھەببەت دېگەن زادى نېمە؟

— بۇنى... مەنمۇ ئېنىق بىلمەيمەن، — دېدى شىنيۇ ئاستاغىنى. ئۆزى باشتىن كەچۈرۈپ باقمىغان چوڭ ئىش توغرىسىدا لۇق ئېنىق بىر نېمە دېيىش شىنيۇگە تەس ئىدى، — بەلكىم، ئىككى تەرەپ ئوتتۇرىسىدا ئورتاق قىزىقىش، ئورتاق ئىنتىلىش، ئۆزئارا چۈشىنىش، ئىشىنىش، بىر — بىرىنى يۆلەش، قوللاش بولسا، ھەر ئىككى تەرەپ بىر — بىرىدىن ئايرىلالمىسا مۇھەببەت ھېسابلىنىدىغاندۇ؟

— بۇ گەپچە بولغاندا، ئاكاڭ بىلەن ئارىمىزدا كەم بولۇۋاتقىنى... —

— نېمە؟  
— ئويلاپ باققىنا، ئاكاڭ ئۆزىنىڭ تالون — بېلەتلىرىنى بېسىش بىلەن، مەن پۈكەي ئالدىدا كەچكىچە تۇرۇش بىلەن ئاۋارە. بۇنىڭدا ئورتاق قىزىقىش، ئىنتىلىش دېگەنلەردىن سۆز ئاچقىلى بولامدۇ؟ ئۇنىڭ ئۈستىگە بىز بۇرۇندىن تونۇشقىنىمىز بىلەن ھەقىقىي ئۇچراشقان، چۈشىنىشكەن ۋاقتىمىز ناھايىتى ئاز... لېكىن، ئاكاڭنىڭ سىزگە شۇنداق كۆيۈنىدىغانلىقىنى كۆرۈپ: «ئىككىمىزنىڭ مەجەزى ئوخشامدۇ نېمە؟» دەپ ئويلاپ قالدىم. ئارىمىز تېخىمۇ يېقىنلاپ قالغاندەك... —

— ئەمەسە ئىككىڭلارنىڭ يۈرىكىنى بىر — بىرىگە چاتقىنى

مەن ئىكەنمەن - دە؟ بەك خۇش بولۇۋاتمەن! شۇيەن، كېيىن مەڭگۈ بىللە ياشىساق نېمىدېگەن ياخشى - ھە؟ ساڭا دېسەمچۇ، ئاكامدەك ئادەم دۇنيادا ئاز تېپىلىدۇ. ئۇ سېنى قەدىرلەيدۇ، ۋاقتى كەلسە يۈرىكىنى سۇغۇرۇپ بېرىشتىن يانمايدۇ!

— ھەئە، مەنمۇ سەزدىم. ئۇ ھەقىقەتەن ياخشى ئىكەن!

...

كۈنگەي ئۆينىڭ شەرقىدىكى ھۇجرىدا خەن خانىم كىيىمى بىلەنلا ياتاتتى، ئوغلنىڭ ئىشى كالىسىغا كىرىۋالغانىدى. چېن شۇيەن گەرچە خىجىل بولۇپ ئۇنى «ئانا» دەپ چاقىرىمىغان بولسىمۇ، لېكىن ئۇنىڭ قەلبى شۇ تاتلىق گەپنى ئاللىبۇرۇن ئاڭلىغاندەك شېرىن ھېسلا قايىنىمغا چۆككەنىدى.

— دادىسى، تېخى ئۇخلىمىدىڭىزمۇ؟ — خەن خانىم ئۆرە بولۇۋېتىپ يېنىغا قاراپ قويۇپ سورىدى.

— ياق، — خەن زىچى غەربتىكى ئۆيدە يېتىپ تۇرۇپ زەئىپ ئاۋازدا جاۋاب بەردى.

خەن زىچى دوختۇرخانىدىن چىققان كۈندىن باشلاپ ئەر - خوتۇن ئىككىلەننىڭ ئايرىم - ئايرىم ئىككى ئۆيدە يېتىش تارىخىغا خاتىمە بېرىلگەنىدى. ئاشۇ كۈنى ئوغلى شوپۇر بىلەن خەن زىچىنى قولىتىدىن يۆلىگىنىچە ئەكىرىپ شەرقىي ھۇجرىدىكى مىس كارىۋاتقا ياتقۇزۇپ قويدى. تالىشىپ ئولتۇرۇشنىڭ ئورنى بولمىغاچقا، خەن زىچىمۇ ئارتۇق ئىپادە بىلدۈرمەي ياتتى. دەسلەپكى كۈنلەردە خوتۇنى خەن زىچىنى كارىۋاتتىن چۈشۈرمەي ناھايىتى ئوبدان كۈتتى. تىيەشنىڭ، چېن شۇيەنلەر چىقىپ كىرىپ يۈردى. دورا ئىچىش، چاي ئىچىش، تاماق يېيىش دېگەندەك ئىشلارنىڭ ھەممىسى كارىۋات ئۈستىدە بولدى. شىركەتتىنمۇ پات - پات خىزمەتداشلىرى كېلىپ يوقلاپ تۇردى. ئۇ ياخشى كۈتۈنمىسە، يۈز - ئابروۋىنى ئويلاشمىسا بولدى.



مايتتى . كىتابخاندىكى سافادا يېتىپ دەم ئېلىشقا ئەلۋەتتە بول-  
مايدۇ - دە . ئېرىنىڭ يەنە ئۆزى ياتقان ئۆيگە قايتىپ كىرگەنلە-  
كى خەن خانىمنى بۆلەكچە خۇش قىلىۋەتتى . ئون نەچچە يىل  
داۋامدا ئۆزىراپ كەتكەن پىسخىك ئارىلىق ئەمدى يەنە يېقىنلاش-  
تى . خەن خانىم يەنە ئېرى بىلەن بىر ئۆيدە تۇرۇش ئىمكانىيىد-  
تىگە ئېرىشتى . «ياش ئەر - خوتۇنلار ھەمىشە بىر - بىرىگە  
ھەمراھ بولىدۇ .» ياش بۇ يەرگە يەتكەندە ئېرى ئۇنىڭغا ، ئۇ  
ئېرىگە «ھەمراھ» بولسىلا بولدى . غېرىبلىقتىن قورقۇش ، جو-  
رىغا موھتاج بولۇش ئادەمنىڭ تەبىئىتى . ئەلۋەتتە ، خەن خانىم-  
مۇ بۇنىڭدىن مۇستەسنا ئەمەس . بۇ قېتىمقى كېلىشمەسلىك  
خەن خانىمغا ئېرىنىڭ بۇ ئائىلىدە قانچىلىك مۇھىم ئىكەنلىكىنى  
تېخىمۇ چوڭقۇر تونۇتتى . «بالىلارنىڭ دادىسىدىن ئايرىلىپ قا-  
لارمەنمۇ» دېگەن ئەندىشىمۇ ئۇنىڭ ئېرىگە بولغان مۇھەببىتىنى  
ئويغاتتى . ئائىلىگە كېلىشمەسلىك كەلگەندىن كېيىن ، ئۇ پايىپ-  
تەك بولۇپ ئېرىنىڭ يېنىدىن نېرى كەتمىدى ، «ھەمراھ» لىق  
ۋەزىپىسىنى ياخشى ئادا قىلدى . دېمىسىمۇ بىر - بىرىدىن  
ئۆزىنى ئەپقېچىشىپلا يۈرسە ، بالىلار ئارىدىكى ھاڭىنى سېزىۋال-  
دۇ - دە . ئەمما ، بۇ ھال ئۇزۇنغا بارمىدى . خەن زىچى دورا  
ئىچىشنى توختاتقان كۈندىن ، باشقىلار كۈتمىسىمۇ بولغۇدەك  
ھالغا كەلگەندىن كېيىنلا جاھىللىق بىلەن كىتابخانغا كۆچۈپ  
كىرىۋالدى . خەن خانىم ھەرقانچە توسىسىمۇ ئۈنىمىدى . يەنە شۇ  
«جىمجىتلىققا ئۆگىنىپ قايتىمەن» ، «خورەك تارتىپ مېنى  
ئۇخلاتمايدىكەنمەن» ، «ئاخشاملىرى كىتاب كۆرۈپ يېتىشنى  
ياخشى كۆرىمەن ، ساڭا دەخلى قىلغۇم يوق» دېگەندەك گەپلەر .  
ئەجەب خەن خانىم بۇلارنىڭ باھانە ئىكەنلىكىنى بىلمەمدۇ؟  
«ھەي ، ھەرقانچە قىلىپمۇ كۆڭلىنى ئىللىتالمىدىمغۇ . ئارىدا  
مۇھەببەت دېگەن نەرسە قالمىدىمۇ ئەمدى!» خەن خانىمغا مۇ-  
شۇنداق ئاچچىق خورسىنىشتىن باشقا ئامال يوق ئىدى . ھەممە

ئىش ئەسلىگە قايتقان، ھەتتا ئارىدىكى قاتماللىق بۇرۇنقىدىنمۇ كۈچىيىپ كەتكەنىدى. شىنيۇ دوختۇرخانىدىن چىققان بۈگۈنكى كۈنى ھېسابقا ئالمىغاندا، خەن خانىمنىڭ ئېرىنىڭ ئۆزىگە بىرەر قېتىم كۈلۈپ قارىغىنىنى كۆرمىگىنىگە ئۇزۇن بولغانىدى.

ھەي، قانداق قىلسا قىلمامدۇ. ئون نەچچە يىل، ھەتتا نەچچە ئون يىل جەرياندا خەن خانىم ئېرىنىڭ مېجەزىنى بەش قولىدەك بىلىۋالدى. خەن زىچىنىڭ ھەممە ئىشتا ئۇنىڭ دېگىنىگە كۆنۈشمۇ تايىنلىق. ئادەمنى باشقۇرغىلى بولغىنى بىلەن قەلبىدىكى باشقۇرغىلى بولمايدۇ - دە! ئەمدى ئۇنىڭ بۇ ئىشلارنى ئويلىغۇسى يوق.

خەن خانىم بىر ئىش توغرىلىق مەسلىھەتلەشمەكچى بولۇپ ئېرىنى چاقىرىپ باقتى. ئەمما، ھېچقانداق شەپە ئاڭلانمىغاندىن كېيىن ئامالسىز كارىۋاتتىن چۈشۈپ ئېرى ياتقان كىتابخانىغا كىردى. كالىسىدىن ئىختىيارسىز: «بۇ قېتىم سەن ئەمەس، مەن ئالدىڭغا باش ئېگىپ كەلدىم!» دېگەنلەرنى ئۆتكۈزدى.

— نېمە ئىشتى؟ — خەن زىچى ئېرەنسز ھالەتتە سورىدى. ئۇ ساقادا ياتماي ئۈستەل چىرىغىنىڭ يورۇقىدا كىتاب كۆرۈپ ئولتۇراتتى، قولىدا «ئىچكى كېسەللىكلەر ھەققىدە ئومۇمىي بايان» دېگەن كىتاب تۇراتتى.

ئېرىنىڭ نېمە كىتاب كۆرۈۋاتقىنىنى بىلەلمىگەن خەن خانىم ساقادا ئولتۇرۇپ چىرايىغا كۈلكە يۈگۈرتكەچ سورىدى: — قىزىمىز قايتىپ كەلسىمۇ قۇرۇق كىتاب ئوقۇپ ئولتۇرۇشقا رايىڭىز بارىدىكەن - ھە؟

— نېمە، قۇرۇق كىتاب؟ — دېدى خەن زىچى سولغۇن ھالدا، — ئەمدى ماڭا قۇرۇق كىتاب ئوقۇپ ئولتۇرغۇدەك نەدە. كىچى چول؟

— ھەم، شۇنداقمۇ؟ مېنىڭ كۆڭلۈمدىمۇ شۇ بىر

ئىش، — دەدى خەن خانىم گەپنىڭ ئورامىغا بېقىپ، — سىز بىلەن مەسلىھەتلىشەي دېۋىدىم. تىەنشىڭ بىلەن شۈيەننىڭ توي ئىشىنى بالدۇرراق قىلىۋەتسەك بولاتتى.

— نېمە؟ — خەن زىچى كىتابىنى شىرەگە قويدى، — شىنيۇ ئاغرىق تۇرسا، ئۇنىڭ ئۈستىگە ئەمدى دوختۇرخانىدىن چىقسا، تويغا ئالدىراپ كەتكىنىڭنى سېنىڭ؟ نېمانچە تۆت چىش-لىق بولۇپ كەتتىكىن دېسەم، بىكار قاپسەن — دە!

— راست، شىنيۇنىڭ كېسىلىگە مەنمۇ تىت — تىت بولۇپ كېتىۋاتمەن، — دەدى خەن خانىم، — لېكىن، «كېسەل پات-مانلاپ كىرىپ مىسقاللاپ چىقىدۇ» دېگەن گەپ بار ئەمەسمۇ. قىزىمىزنى ئاستا كۈتۈۋالارمىز. تىت — تىت بولغىنىمىز بىلەن بەربىر بىكار. دوختۇر ئوپپىراتسىيىسىنى كېلەر يىلى قىلىدۇ. خانلىقىنى دەيدىغۇ. مۇشۇنىڭ ئۈچۈنلا تىەنشىڭنىڭ ئىشىنى كېلەر يىلىغا سوزۇۋەتسەك قانداق بولىدۇ؟ تىەنشىڭ بۇ يىلى يەنە بىر نەرسە ئالتىگە كىردى، كېلەر يىلى يىگىرمە يەتتىگە كىرىدۇ دېگەن گەپ. ئەمدى ۋاقىتنى زايە قىلىۋەرمەيلى. يەنە كېلىپ مېنىڭ كۆڭلۈمۈمۈ بەك پاراكەندە. بۇ يىلى بىزگە پەقەت ياراشمىدى. سىز ئورۇن تۇتۇپ يېتىۋېدىڭىز، شىنيۇگىمۇ ئارقىدىنلا كېسەل يېپىشتى. بېشىمىزغا كەلگەن نېمانچە چوڭ شۇملۇقلار بۇ؟ مەن تازا قىزىتىپ مەرىكىدىن بىرنى قىلساق بۇ كېلىشمەس-لىكلەر كېتەمدىكىن دەيمەن.

خەن زىچى قاپقىنى تۇرگىنىچە ئارتۇق گەپ قىلمىدى. ئۇ ئايالىنىڭ «ئۆيگە خۇشاللىق ياغدۇرۇش» ئۈچۈن ئويلاپ تاپقان بۇ ئامالنىڭ نادانلىق ياكى ساددىلىقتىن بولۇۋاتقانلىقىنى بىل-مەيتتى.

خەن خانىم ئېرىنىڭ جىم تۇرغىنىنى «گېپىمنى ئويلىنىدۇ-ۋاتقان چېغى» دەپ چۈشىنىپ يەنە سۆز باشلىدى:

— مېنىڭچە، مۇنداق قىلايلى. ۋاقتى كەلگەندە تېنەپ

قالماسلىقىمىز ئۈچۈن تەييارلىقنى بالدۇرراق باشلايلى. ئىشقىدەك، پۇلنىڭ ئىشىمۇ ھەل بولغاندىن كېيىن. مېنىڭ چامىم. چە، توپغا كېتىدىغان پۇل...

— پۇل، پۇل دەۋىرىدىكى نەسەن! — خەن زىچى ئاچچىقىدەك دىن يېرىلغۇدەك بولۇپ شىرەگە قاتتىق بىر مۇشت سالدى. بۇ پۇلنىڭ قانداق كەلگەنلىكىنى ئايالى بىلمەيدۇ؟ خەن زىچى ئاشۇ ئېسىل قاشتېشىنى، مۇشۇ كېلىشمەسلىككە سەۋەب بولغان ھېلىقى ئون نەچچە باسقۇچلۇق سېمونت پەلەمپەينى كۆز ئالدىغا كەلتۈردى. ئۇ نېمىشقا شۇ چاغدا يىقىلغان پېتى تۈگەشمىدەك كىن؟ ئەمدى قوپۇپ ئايالى ئۆزىنىڭ ھاياتى بەدىلىگە كەلگەن پۇل بىلەن ئوغلىنىڭ مەرىكىسىنى كاتتا ئۆتكۈزەرمىش! لېكىن، بۇ گەپلەرنى ئۇ ئايالغا دېيەلمەيتتى. ئۇ بۇ قېتىملىق يىقىلىشى بىلەن ئاشۇ قاشتېشىنىڭ قانچىلىك يېقىن مۇناسىۋىتى بارلىقىنى ئايالغا بىلىندۈرمەسلىكى، باشقىلارغا تېخىمۇ بىلىندۈرمەسلىكى، مەڭگۈ سىر قىلىپ ساقلىشى كېرەك. لېكىن، بۇنىڭ ئۈچۈن كۆڭلى بەك يېرىم بولۇۋاتىدۇ.

— سەن پەقەت پۇلنىلا تونۇيسەن! — خەن زىچى ھالسىز ئاۋازدا شۇنداق دېدى. ئەمەلىيەتتە، ئۇنىڭ ئەسلى مەقسىتى بۇ ئەمەس ئىدى، ئەر - خوتۇن ئوتتۇرىسىدىكى مۇناسىۋەت راست گەپمۇ چىقىمغۇدەك دەرىجىگە بېرىپ يەتكەچكە، ئۇ ئارتۇق گەپ قىلماسلىقىنى راۋا كۆرگەنىدى.

— پۇل بولمىسا نېمە ئىشنى قىلغىلى بولىدۇ؟ — خەن خانىم ئېرىنىڭ بايقىغىنى گېپىنى «پۇلنى خەجلىشكە كۆزى قىيمايۋاتىدۇ» دەپ چۈشىنىپ نەسەت قىلىشقا ئۆتتى، — پۇل سىزنىڭ، ئوغلىمىزنىڭ ئىشىغا خەجلىسەك ئەر زىيدۇ ئەمەسمۇ! بالا ئەمەسمۇ، نېمە ئامال بار دەيسىز؟

— بالا؟ — خەن زىچى ئايالغا سوغۇق بىر نەزەردە تىكىلدى، — سېنىڭ ئەس - يادىڭ ئوغلىڭدىلا، قىزىڭنى ئويلاپ.

مۇ قويمايسەن؟ شىنيۆ ھازىر قانداق ئەھۋالدا تۇرۇۋاتىدۇ؟ بۇنى بىلمەي قالمايسەن، بىر يىل ئوقۇ - ئوقۇمايلا كېسەل يېپىشىپ ئوقۇشتىن توختاپ قالدى. كېيىنكى ئەھۋالنىڭ ياخشى - يامان بولۇشى ھازىر تېخى نامەلۇم. سەن يەنە تېخى ھېچ ئىش بولمىدىغاندەك يۈرسەن. رەسمىي كېلىن بولۇپ كىرمىگەن بىرىنى بېشىڭدا كۆتۈرگۈدەك بولۇپ كەتكىنىڭچۇ تېخى!

— نېمە؟ نېمانداق يولسىزلىق قىلىسىز؟ ئاللا تۇ - رۇپتۇ، — خەن خانىمنىڭ چىرايىدا ئۇۋالچىلىققا ئۇچرىغاندەك بىر ئىپادە ئەكس ئەتتى، — مېنىڭ شۇيەننى كېلىن قىلىۋالايلى دېيىشىم يەنە شۇ شىنيۆ ئۈچۈن ئەمەسمۇ!

— شىنيۆ ئۈچۈن؟ — ئايالنىڭ گېپى خەن زىچىنىڭ قۇلقىغا باشقىچىلا ئاڭلاندى، — ئۇنى قىزىمىزغا ئېلىپ بېرە - تىڭ؟

— ھەي، مۇشۇ ئەر خەق نېمانداق غەرەز ئۇقمايدىغاندۇ! ئويلاپ بېقىڭ، شىنيۆ ئوقۇشتىن توختىغان تۇرسا، ئۆيدە يالغۇز ئولتۇرۇۋەرسە زېرىكمەمدۇ؟ شۇيەن ئۇنىڭ نۇرغۇن يىللاردىن بېرى بىللە ئوقۇغان ساۋاقدىشى. بۇنىڭدىن كېيىن ئىككىسى كۆڭلىدىكى گەپلىرىنى دېيىشىپ بىللە ئۆتسە ياخشى ئەمەسمۇ. ئەتىگىنى - ئاخشاملىرى شىنيۆنىڭ ھالىدىن خەۋەر ئالدىغانغا بىرى بولۇشى كېرەكتۇ. شۇيەن بۇنىڭغا بىزدىن ئوبدانراق باب كېلىدۇ. . . .

— دېگىنىڭمۇ ئورۇنلۇق. . . . خەن زىچىنىڭ گېپىنىڭ ئۇرانى ئىختىيارسىز يۇمشاپ قالدى.

— مەن بۈگۈن شۇيەننى قېچىپىلىڭ دېۋىدىم، ھەر ئىككىسى خۇش بولۇپ كېتىشتى. . . .

— ھەي! — دېدى خەن زىچى چوڭقۇر ئويلانغان ھالدا، — بىراق، شۇيەن ئۇزۇن مۇددەت ئۆيىمىزدە تۇرسىمۇ بولمايدۇ.

ئۇ دېگەن تېخى ياتلىق بولمىغان قىز تۇرسا. . .  
— راست دەيسىز. تىەنشىڭمۇ شۇنداق دېگەندى.

— تىەنشىڭ؟ بۇ ئۇنىڭ نېمە دېگىنى؟

— بايا، — خەن خانىم ئالدىرىماي گېپىنى باشلىدى، —  
مەن كەچلىك تاماقنى يەپ بولغاندىن كېيىن تىەنشىڭنىڭ ھۇج-  
رىسىغا كىرىپ: «قارا، بالام. بۈگۈن شۇيەن سىڭلىڭغا ھەمراھ  
بولۇپ يېتىپ قالدى، ياخشى بوپتىمۇ؟» دېسەم، ئۇ: «ياخشى  
بولۇشىغۇ بوپتۇ. لېكىن، خەقلەر سۆز - چۆچەك قىلسا يۈزد-  
مىزگە سەت بولارمىكەن دەيمەن» دەيدۇ. مەن يەنە: «ئىشقىلىپ  
سىلەرنىڭ تونۇشىقىنىڭلارغىمۇ خېلى بولدى، بىر - بىرىڭلارنىڭ  
كۆزىڭمۇ سىڭشىپ قالدىڭلار، ئەمدى ۋاقىتنى سوزمايلى، ئۇنى  
بالدۇرراق كېلىن قىلىپ ئەكىرىۋالايلى. . .» دېدىم.

— تىەنشىڭ نېمە دېدى؟ — ئەمدى خەن زىچى ئالدىراپ  
قالدى.

— بىزنىڭ بۇ بالىمىز گەپ قىلىشنى بىلمەيدۇ. شۇ  
گەپنى دېۋىدىم، يۈزلىرى قىزىرىپ بىر ھازا تىرنىقىنى تاتىلاپ  
تۇرغاندىن كېيىن: «دادام بىلەن مەسلىھەتلىشىپ بېقىڭ. سىلەر  
مۇۋاپىق كۆرگەن بولساڭلار، ئەھۋالغا قاراپ بىر نېمە قىلار-  
مىز. . .» دەيدۇ.

— بۇنىڭدا قانداق بولىدۇ، — دېدى خەن زىچى، — ئۇ  
نىڭ ئۆزىنىڭ رايىغا قاراپ بىر ئىش قىلىشىمىز كېرەكتە. . .

— راست دەيسىز، مەنمۇ ئۇنىڭدىن شۇيەنگە رايى بار -  
يوقلۇقىنى سورىدىم. ئۇ خىجىل بولۇپ گەپ قىلماي تۇرۇۋال-  
دى. مەنمۇ ئۇنىڭ كۆڭلىدىكىنى بىلىۋالدىم. كوچىلاپ سورا-  
ۋەرگىنىمدىن كېيىن: «شۇيەن سىڭلىمغا شۇنداق ياخشى كۆيۈ-  
ندۇ، مەن. . . ئۇنى ئېلىشنى خالايمەن» دەپ راست گەپنى  
قىلدى. قارىڭا، ئەمدىگۈ كۆڭلىڭىز ئارام تاپقاندۇ؟

— تىەنشىڭ ھەقىقەتەن ياخشى بالا! — دېدى خەن زىچى

ئۇلۇغ - كىچىك تىنىپ، — سۆزلەشكەن بولساڭ، ۋاقىتنى كەينىگە سوزمايلى ئەمەسە، ئاۋۋال ئۇلارغا چاي ئىچۈرۈپ قويايلى. . .

— ئەلۋەتتە شۇنداق قىلىمىز - دە، — دەپدى خەن خانىم ئەستايىدىللىق بىلەن، — كونا ئادەت بويىچە ئاۋۋال ئۇلارنىڭ چېيىنى ئىچۈرمىسەك بولمايدۇ. مەن ئەتىلا بېرىپ شۈپەننىڭ ئانىسى بىلەن سۆزلىشىپ باقاي. شۈپەن ئۆزىغۇ ئوبدان قىز، شۇنداقتىمۇ قۇدىلارنى ئوبدان تاللاش كېرەك. بۇ بەلكىم ئەلچى-لىككە چۈشكىنىمىز بولۇپ قالار.

ئايالىنىڭ بىر چالىمدا ئىككى پاختەك سوقۇش خىيالىدىن سۆيۈنگەن خەن زىچىنىڭ ھارغىن، جۈدەڭگۈ چىرايىدا بىلىنەر - بىلىنمەس كۈلۈمسىرەش پەيدا بولدى. شۈپەن بۇ ئۆيگە كېلىن بولۇپ كىرسە، ھەم تىەنشىڭنىڭ ئۆمۈرلۈك ئىشى ھەل بولاتتى ھەم شىنيۇگە زېرىككەن، ئىچى سىقىلغان چاغلاردا مۇڭداشقۇ-دەك سىرداش دوست تېپىلاتتى، بۇ يەنە شىنيۇنىڭ بالدۇرراق ئەسلىگە كېلىشىگىمۇ پايدىلىق ئىدى. «ئىچكى كېسەللىكلەر ھەققىدە ئومۇمىي بايان» دېگەن كىتابتا تىلغا ئېلىنغان مۇھىم «روھىي جەھەتتىن داۋالاش» ئۇسۇللىرىنىڭ بىرى دەل مۇشۇ ئىدى.

قەلبى ئۇزۇن مۇددەتلىك ھېسسىيات كىرىزىسى ئىچىدە تۇرغان بۇ ئەر - خوتۇن بېشىغا كەلگەن دىشۋارچىلىقتىن كېيىن روھىي جەھەتتىن ئورتاق بىر نەرسىگە ئېرىشكەندەك بولدى. شۇنداق قىلىپ، يېشى ئاتىشىغا يېقىنلاشقان بۇ ئەر - خوتۇن ئوغلىنىڭ توي تەييارلىقىغا ئالدىراش كىرىشىپ كەتتى. تولىق كىيىم - كېچەكلىرىنى، ئۆي جاھازىلىرىنى ۋە باشقا توپىغا كېرەكلىك نەرسىلەرنى ئېلىش بىلەن خېلى كۈنلەرگىچە ئارام تېپىشىمىدى. ئون - يىگىرمە يىلدىن بېرى بىرەر مەرىكە بولۇپ باقمىغان، بىر خىل سۆرۈن جىمجىتلىققا كۆنۈكۈپ كەتكەن كونا

«بىلىمدان» قەسىرى ئەمدىلىكتە بىردىنلا جانلىنىپ كەتتى. بۇ كاتتا مەرىكىنى چوقۇم ياخشى ئۆتكۈزۈش، تازا قىزىتىش كېرەك ئىدى. شۇنداق بولغاندا بەلكىم جىمى بالا - قازا شۇنىڭ بىلەن كېتىپ قالار. خۇدا خەن ئائىلىسىنىڭ پەرزەنتلىرىگە سالامەت-لىك، بەخت ئاتا قىلسۇن! بەلكىم ئۆتمۈشتىكى خەن ئائىلىسىدە نىڭ بېشىغا كەلگەن شۇنچە كۆپ سورۇقچىلىقلارغا مۇشۇ خاسدە-يەتلىك، ياخشى باشلىنىش خاتىمە بېرىپ قالار.

ئاھ مۇھەببەت، مۇھەببەت! ئاھ، قايدىسەن مۇھەببەت، ئايرىلمىساڭ شەمشەردىن بېشىنى يۇتار دۈشمىنىڭ. ھەقىقىي ئەر قانچىكىن ئاشۇ سۈرلۈك زاتلاردىن، شەمشەرنى سۆي، شۇنىڭدا يالغۇز ئۆتمەس كۈنلىرىڭ. دۈشمەنلىشىپ رەقىبلەر باش كېسىشە ئۆزئارا، تۇرالامدۇ قول باغلاپ ھەقىقىي ئەر بىر چەتتە! ئاھ، مۇھەببەت، مۇھەببەت! ئاھ قايدىسەن مۇھەببەت، ۋادەرخا! ۋادەرخ، سەۋدا چۈشتى باشىمە.

چۇ يەنچاۋ يەنيۈەن بېيجەيدىكى تارغىنا ياتقىدا چۈشىنىش تەس بولغان بۇ ناخشىسىنى تەرجىمە قىلىپ بولالماي ئاۋارە ئىدى. بىر نەرسىنى چۈشىنىشىڭىزنىڭ تەس بولۇشى ئۇنى چۈ-شەنمىگەنلىكىڭىزدىن دېرەك بەرمەيدۇ. ھالبۇكى چۈشەنمەسلىك سىزنى بېپەرۋا قىلىپ قويدۇ، چۈشىنىشنىڭ تەس بولۇشى بولسا تەپەككۈرىڭىزنى بوغۇپ غاچ - غۇچ قەلەم تەۋرىتىشىڭىزگە قىيىنچىلىق تۇغدۇرىدۇ. چۇ يەنچاۋ ناخشىنىڭ مەنىسىنى چۈ-شەنگەندەك قىلدى؛ كۆك شەمشەردىن يالتىراۋاتقان سوغۇق نۇر، ئىسيانكار باشتا مەۋج ئۇرۇۋاتقان ئىسسىق قان ئۇنىڭ قەلبىنى ئەسىر قىلىۋالدى. قولغا شەمشەر ئېلىپ بىر جايدا دەلدەڭ-شىپ تۇرغان ئاشۇ قارا كىيىملىك ئادەم — ئۇنىڭ تەسەۋۋۇردە-



دىكى «دادا»، «روھىي دۇنيىمدا باشقىلار ھەم ئۆزۈم قالدۇر-  
غان ناھايىتى نۇرغۇن جاراھەت بار، مەن ئۆزۈمدىن يىرگىنە-  
مەن» دېگەن غەلىتە گەپلەر ئۇنىڭ قەلبىگە چۈشىنىكسىز سوئال  
بەلگىلىرىنى قويدى. چۈيەنچاۋ يۈرىكىنىڭ چوڭقۇر قاتلىمىدىن  
ئېتىلىپ چىقىۋاتقان بۇ ئۈمىدىسىز ناخشىنى ھەرقانچە قىلىپمۇ  
ئېيتالمايتتى، ئوقۇيالمايتتى، يازالمايتتى!

«بىر نەرسە كاللىغا كەلمىگەن چاغدا زورلاپ يازماسلىق  
كېرەك» چۈيەنچاۋ لۇشۇننىڭ گېپىنى ئەسلەپ قالدى. ئۇنىڭ  
بۇ تەرجىمىنى تاشلاپ قويغىنىغا ھېلىھەم خېلى ئۇزۇن بولغان-  
دى. ئىككى ئايدىن كۆپرەك ۋاقىتتىن بۇيان زېھنىنى يىغىپ  
تەرجىمە بىلەن تۈزۈكرەك شۇغۇللىنىۋاتتى، «زورلاپ يېزىش-  
مۇ» تەسكە چۈشتى. بىراق، چەت ئەل تىلى نەشرىياتىنىڭ  
تەھرىرلىرى لۇشۇننىڭ جىمى ئەسەرلىرىنىڭ تەرجىمىسىنى  
ساقلىمايدىغانلىقى، ئاۋۋال «يېڭى ھېكايىلەر» دىكى سەككىز  
پارچە ھېكايىنى تېزراق تەرجىمە قىلىپ بەرسىلا داڭلىق رەس-  
ساملارغا قىستۇرما رەسىمىنى سىزدۇرۇپ چوڭ ئوتتۇز ئىككى  
فورماتتا قاتتىق مۇقاۋىلىق كىتاب قىلىپ چىقىرىدىغانلىقىنى  
ئېيتىپ ئۇنى سۈيىلەپ كېتىۋاتىدۇ. ئۇنىڭ ئۈستىگە چەت ئەل  
تىلى نەشرىياتىنىڭ بۇ يىللىق نۇقتىلىق نەشرىيات پىلانغا كىر-  
گۈزۈلگەن بۇ كىتاب پۈتۈن دۇنياغا تارقىتىلىدۇ. قەلەم بىلەن  
ھەپلىشىدىغان بىر ئادەمگە بۇنىڭدىن ئارتۇق مەدەت ۋە ئىلھام  
بولامدۇ؟ چۈيەنچاۋنىڭ نەچچە ۋاقىتتىن بۇيانقى چۈشى رېئاللىق-  
قا ئايلىنىۋاتاتتى. بۇ، ئۇنىڭغا نەشرىيات تەرجىمە قىلىپ بېرىش-  
نى ھاۋالە قىلغان ھەم ئۆزى قول سېلىپ ئىشلىگەن تۇنجى  
كىتاب ئىدى. بۇ ئىش ئۇنىڭ تەرجىمە ھاياتىدىكى تۇنجى نامايەندە  
بولۇپ قېلىشى، ئۇنى كېلەچەككە يېتەكلىشى مۇمكىن ئىدى.  
چۈيەنچاۋنىڭ ئۆزى چوڭقۇر مۇھەببەت باغلىغان ئىشلىرى ئاجا-  
يىپ يارقىن نۇرلىرى بىلەن ئۇنى پۈتۈن كۈچى بىلەن بېرىلىپ

ئىشلەشكە ئۈندەۋاتاتتى. ئەھۋال شۇنداق تۇرسا، يەنە ئىككىلەندى. سە، دېلىغۇل بولسا، ئۆزى مەنسىتمەي كەلگەن جۈرئەتسىزلىك ئالدىدا باش ئەگسە قانداق بولىدۇ؟ ئۆزىگە قىزغىنلىق بىلەن تويلۇق كىيىمى پىچىۋاتقان تەھرىرنىڭ تەكلىپىنى رەت قىلسا، نەشر قىلىش پىلانىغا كاشلا يەتكۈزسە قانداق بولىدۇ؟ لېكىن، تەھرىر تولىمۇ مۇشكۈلچىلىك ئىچىدە «شەمشەر سوقۇۋاتقان» چۈيەنچاۋنىڭ قانداق ھېسسىياتتا بولۇۋاتقىنىنى نەدىن بىلسۇن؟ شىنيۇ ئوقۇشتىن توختىغان بىر ئايدىن بۇيان چۈيەنچاۋ قانچىلىغان كېچە - كۈندۈزنى ھېسسىيات جەھەتتىكى بوران - چاپقۇن ئىچىدە باشتىن ئۆتكۈزۈۋەتتى؟ شىنيۇنى ئوقۇشتىن توختاشقا ئۇ ئۆزى كۆندۈردى، يەنە تېخى ئوقۇتۇش باشقارمىسىغا باشلاپ بېرىپ ئوقۇشتىن توختاش رەسمىيىتىنى ئۆزى بېجىرىپ بەردى. سىنىپىدىكى ئەڭ ئەلاچى، ئىستىقبالىلىق ئوقۇغۇچى بولغان بۇ قىز ئەمدى ئۇ مەسئۇل بولغان بىر سىنىپ ئوقۇغۇچىلارنىڭ ئارىسىدا يوق! چۈيەنچاۋ بۇلتۇر ئۇ قىزنى ئۆزى كۈتۈۋېلىپ بۇ يىل يەنە ئۆزى ئۆزىنى ئۆزى قويدى. لېكىن بۇ كۈتۈۋېلىش بىلەن ئۆزىنى ئوتتۇرىسىدا ئاسمان - زېمىن پەرق بار. بىر ئوقۇتقۇچى ئۆز ئوقۇغۇچىسىنىڭ بېشىغا كەلگەن بۇنداق رىيازەت - تىن ئازابلانماي تۇرالامدۇ؟ ئوقۇشتىن توختىغاندىن كېيىن ئۇ شىنيۇگە مۇئەللىمدىن، مەكتەپتىن ئايرىلمىغانلىقىنى، تۈپتىن ئايرىلغان يالغۇز قۇش ئەمەسلىكىنى ھېس قىلدۇرۇش مەقسىتىدە ھەر ھەپتىسى ۋاقىت چىقىرىپ ئۇنى يوقلاپ تۇردى؛ ئۇنى كېلەر يىلى يەنىۋەنگە يەنە قايتىپ كېلىش ئۈچۈن خاتىرجەم دەم ئېلىپ تېزراق مادارىغا كېلىۋېلىشكە ئىلھاملاندۇردى. ئۇ شىنيۇ يۇنىڭ ئۆيىگە بارغاندا گەپتە كەتكۈزۈپ قويۇپ قىزنىڭ ھېسسىياتى ياتىغا ئازار بېرىپ قويۇشتىن ساقلىنىش ئۈچۈن ھەر قېتىم يولغا چىقىشتىن بۇرۇن سۆھبەت مەزمۇنىنى دەرس تەييارلىغاندا دەك كالىسىدىن بىرمۇبىر ئۆتكۈزۈۋالاتتى. گەپنى ئۇدۇلغا

قىلىشقا ئۆگىنىپ قالغان چۇ يەنچاۋغا بۇ تولىمۇ تەسكە چۈشتى .  
ئۇ شىنيۇ كېلەر يىلى ئوپېراتسىيىدىن ئوڭۇشلۇق چىققۇچە ،  
مەكتەپكە قايتىپ كەلگۈچە مۇشۇنداق قىلىشنى كۆڭلىگە پۈكتى .  
كۈتۈش ، ئۈزۈنغىچە كۈتۈش كېرەك ، لېكىن شۇنىڭغىچە بولغان  
مۇساپىنى ئېھتىياتچانلىق بىلەن باسماي بولمايدۇ . ھازىرقى  
ئەھۋالدىن قارىغاندا ، شىنيۇنىڭ كەيپىياتى خېلى مۇقىم ، دوخ-  
تۇرخاندىن چىققاندىن كېيىنكى تۇنجى قېتىملىق تەكشۈرۈشتە  
بىرقانچە مۇھىم سالامەتلىك كۆرسەتكۈچىنىڭ نورمالغا مايىل  
ئىكەنلىكى ئىسپاتلاندى ، رېماتىزمۇ تىزگىنلەندى . لېكىن ، لۇ  
دوختۇر ئانچە ئۈمىدۋار ئەمەس ، ئۇ شىنيۇنىڭ سالامەتلىك ئەھ-  
ۋالىنىڭ ئۈزۈنغىچە مۇقىم بولۇشىنى كۈتىدۇ . بۇ ئوپېراتسىيى-  
نى مۇۋەپپەقىيەتلىك قىلىشنىڭ ئالدىنقى شەرتى . ناۋادا شۇ  
چاغقىچە قىزنىڭ سالامەتلىكىدە بىرەر ئۆزگىرىش بولۇپ قالسا ،  
ئوپېراتسىيىگە تولىمۇ پايدىسىز ! لېكىن ، بىرەر ئۆزگىرىش  
بولمايدۇ دەپ كىم ھۆددە قىلالايدۇ ؟ ياق ، ھېچكىم ھۆددە قىلال-  
مايدۇ . ھەرقانچە كامالەتكە يەتكەن دوختۇرمۇ بىمارغا يۈزدە يۈز  
ۋەدە بېرەلمەيدۇ . چۈنكى كېسەل دېگەن بۇ ئىبلىس رەھىمسىز  
بولدۇ ، ھېچقانداق بىر ئادەمنىڭ ئىرادىسىگە باقمايدۇ ، ئۆزد-  
نىڭ ياۋۇز چاڭگىلىنى ھەرقانداق ۋاقىتتا ئادەملەرگە سوزۇپ  
تۇرىدۇ . شۇ تاپتا ئۇ ئاجىز بىر نارەسىدەنىڭ بېشىدا ئەگىپ  
يۈرۈپتۇ !

پىكىر - خىيالى چېچىلغان چۇ يەنچاۋنىڭ داۋاملىق تەرجىمە-  
مە قىلىشقا رايى بارمىدى . چارچىغان كۆزى ۋە مېڭىسىنى  
كۈچلۈك نۇرنىڭ غىدىقلىشىدىن قۇتۇلدۇرۇش ئۈچۈن ئۈستەل  
چىرىغىنى ئۆچۈرۈۋەتتى .

دېرىزە سىرتىدا قارىياغاچنىڭ يوپۇرماقلىرى كېچە شامىلىد-  
دا تەۋرىنىپ تۇراتتى . بىر چاغلاردا ئاجىزلىقى ، كۆرۈمىسىزلىد-  
كى ئۈچۈن يىلتىزى بىلەنلا يۇلۇۋېلىنىپ بىر چەتكە تاشلاپ

قويۇلغان، ھاياتلىق پۇرسىتىدىن مەھرۇم قالغان دەرەخ مانا مۇشۇ شۇ. ئەمدىلىكتە ئۇ قايتىدىن كۆكلەپ ساغلام، روھلۇق ھالەتتە قەد كۆتۈرۈپ تۇرىدۇ. نېمە ئۈچۈن ئۇنىڭ ئىنچىكىلىك بىلەن تاللىغان مايىسى مۇشۇنداق بەختسىزلىككە دۇچار بولدى. دۇ؟ نېمە ئۈچۈن بەرگىلىرى تېخى ئېچىلمىغان بىر غۇنچىنىڭ ياپراقلىرى ۋاقىتسىز قايرىلىدۇ؟ قايرىلغان ياپراقنى قايتا ئەسلىگە كەلتۈرۈش مۇمكىنمۇ؟ بۇنى كىمدىن سوراش كېرەك؟ «باغۋەن» دىنمۇ؟ «باغۋەن» بۇنىڭغا جاۋاب بېرەلمەرمۇ؟

ئۆي ئىچى بەك ئىسسىپ كەتكەچكە، چۇ يەنچاۋ ياتقىدىن چىقتى، بېيجى بىناسىنىڭ ئالدىدىكى كېچە قاراڭغۇلۇقىدا تاش كۆۋرۈكتىن ئۆتۈپ كىچىك ئارالغا قەدەم باستى. كىچىك ئارال-مۇ، نامسىز كۆلمۇ چەكسىز جىمجىتلىق ئىلكىگە غەرق بولغاندى. قاپقاراڭغۇ ئاسماندا ئايىمۇ، يۇلتۇزمۇ كۆرۈنمەيتتى. نەم-خۇش ھاۋانى يېرىپ كېلىۋاتقان دىمىق شامال كىشىنىڭ نەپىسىدىن خى سىنقاتتى. بەلكىم بۇ يازنىڭ جۇدۇنىنىڭ شەپىسى بولسا كېرەك! ياپپېشىل دەل - دەرەخلەر، ئوت - چۆپلەر كېچە قاراڭغۇلۇقىدا ئۆز نۇرىنى يوقاتقاندى. چۇ يەنچاۋ تۇيۇقسىز كەلگەن سوغۇق ھاۋادىن توڭلىغاندەك بولدى - دە، ئەتراپتا قارىيىپ كۆرۈنۈۋاتقان نەرسىلەرگە قاراشقا رەۋىتى بارماي بېشىدىن ساڭگىلاتقىنىچە ئاستا قەدەملەر بىلەن كەلگەن يولغا قاراپ ماڭدى. ئۇ كېتىۋېتىپ يولدا چوقچىيىپ تۇرغان بىر نەرسىنى كۆرۈپ جايىدا توختاپ قالدى. ئۇنىڭ كۆزىگە كۆرۈنگىنى شى-پاڭنىڭ يېنىدىكى تاش پەلەمپەي ئىدى. شىپاڭغا چىقىپ كۆل-نىڭ مەنزىرىسىنى تاماشا قىلىش ئۈچۈن مۇشۇ تاش پەلەمپەيدىن تۇنجى قەدەمنى ئېلىش كېرەك ئىدى. چۇ يەنچاۋنىڭ ئېسىدە ھېلىمۇ تۇرۇپتۇ، شىنيۇ بۇلتۇر كۈزدە مۇشۇ تاشتا ئولتۇرۇپ ئۆزىنىڭ كەلگۈسىدىكى ئىشلىرى، ھاياتى توغرىلۇق چوڭقۇر خىياللارنى سۈرگەن، تەرسالىق بىلەن: «ئادەملەرنىڭ روھى با-

راۋەر بولىدۇ! « دېگەندى. راست، قىز توغرا ئېيتىدۇ. ئادەم بىلەن ئادەم باراۋەر بولىدۇ. لېكىن، ئۇلارنىڭ پەرقى ئۆزلىرىدە. نىڭ قىممىتىنى سېزىش ۋە باشقىلارغا تونۇتۇش ئۈچۈن كۆر-سەتكەن تىرىشچانلىقىدا ئىپادىلىنىدۇ. خىرىستىئان دىنىنىڭ مۇ-رىتلىرى: «تەڭرىنىڭ ئالدىدا ھەممە ئادەم باراۋەر» دەپ، ماتې-رىيالىزمچىلار: «ھەقىقەت ئالدىدا ھەممە ئادەم باراۋەر» دەپ قارىشىدۇ. لېكىن، كىشىلەر نېمە ئۈچۈن كېسەلنىڭ ئالدىدا باراۋەر ئەمەس؟ بۇ دۇنيادا مەنسىپ بېشىنى قۇرۇق ئىگىلەپ ئولتۇرغان تەبىئىياتچىلار، قارا نىيەتلەر، ياخشىلار قىياپىتىگە كى-رىۋالغان سۇيىقەستچىلەر، بىكار تەلەپلەر شۇنچە جىق تۇرسا، كېسەل دېگەن بۇ ئىبلىس نېمە ئۈچۈن ئۇلارغا يېپىشماي بىر-بىغۇبار، ساددا، ناتىۋان قىزنى قىينايدۇ؟

چۈ يەنچاۋ قاراڭغۇدا قىزنىڭ يوغان شەھلا كۆزلىرىنى كۆر-گەندەك بولدى. ئۇ كۆزلەر ئۇنىڭغا تىكىلىپ تۇرۇپ:

— چۈ مۇئەللىم، تۇغۇلغان كۈنۈمدە چوقۇم كېلىدىغان - سىز؟ — دەپ سوراۋاتتى.

ئۇ:

— ئەلۋەتتە، چوقۇم بارىمەن! — دەپ جاۋاب بەردى.

قىز كۈلۈپ كېتىپ:

— تەرجىمە قىلىپ بولغان «شەمشەر سوقۇش» نى ئالغاچ كېلىڭ جۇمۇ. . . — دەپ تاپىلىدى. ئاھ، «شەمشەر سوقۇش» . . .

كەچكى قۇياشنىڭ ئاداققى نۇرلىرى تېخى تولۇق ئۆچمەي تۇرۇپلا ئاسماننىڭ شەپەق رەڭگىگە كىرگەن غەربىي جەنۇب تەرد-پىدە ئۇچلۇق، قىيپاش ھىلال ئاي پەيدا بولدى.

خەن ئائىلىسىدىكىلەر تاماق يەيدىغان ئۆيگە يىغىلىشقاند-

دى.

خەن زىچى ئۆيىنىڭ ئوتتۇرىغا قويۇلغان يۇمىلاق قەغەز كو-  
روپكىنى ئاستا ئېچىپ، «Happy Birthday»<sup>①</sup> دېگەن خەتلەر  
يېزىلغان چوڭ تورتىنى شىنيۇنىڭ ئالدىغا قويدى.

— پادا، دادا، سىز . . . — شىنيۇ بوشقىنا توۋلىۋەتتى.  
— بۇنى سەن ئۈچۈن ئالايىتەن قىلدۇردۇم. بۇلتۇرقى  
تۇغۇلغان كۈنۇڭنى . . . بۇ يىل چوقۇم تولۇقلاپ ئۆتكۈزۈپ  
بېرىشم كېرەك، بولمىسا كۆڭلۈم ئارام تاپمايدۇ، — خەن زد-  
چى بۇ گەپلەرنى ئىپتىخارلىنىش ھېسسىياتى بىلەن قىزىغا تى-  
كىلىپ تۇرۇپ ئەمەس، يەرگە قاراپ تۇرۇپ دېدى. دادا بولغۇ-  
چى بالىلىرىغا يەتكۈزگەن مېھىر - شەپقەتلىرى ئۈچۈن مەغرۇر-  
لانماسلىقى كېرەك. ئۇ بالىلىرى ئۈچۈن تېخى ھېچقانچە ئىش  
قىلىپ بەرمىدى. خەن زىچى ئۆزىنى شىنيۇنىڭ ئالدىدا بىر  
گۇناھ ئۆتكۈزۈپ قويغاندەك سېزەتتى. لېكىن بۇ خىل ھېسسىد-  
ياتى تىل بىلەن ئىپادىلەشكە، كۆز نۇرى ئارقىلىق ئاشكارىلاپ  
قويۇشقا بولمايتتى. ئۇ شۇ ئوينىڭ تۈرتكىسىدىمۇ، ئەيتاۋۇر  
قىزىنىڭ ئۆزىنىڭ چىرايىدىكى تەبەسسۇمنىڭ ئارقىسىغا چوڭقۇر  
بىر ئازابنىڭ يوشۇرۇنغانلىقىنى بىلىپ قېلىشىدىن ئەنسىرەپ  
ئۇنىڭغا تىكىلىپ قارىيالمىتتى. خەن زىچى بېشىنى ساڭگىلاتقىد-  
ىچە كىچىك شامىلارنى تورتىنىڭ ئەتراپىغا بىر - بىرلەپ سانجىد-  
دى. ئۇنىڭ شۇ تاپتىكى ھالىتى كىشىگە ياشلىقىدىكى تۇجۇپىد-  
لەپ قاشتېشى ئويغان چاغلارنى ئەسلىتەتتى. ھەر بىر تال  
شامىنى سانجىغاندا «بىر، ئىككى، ئۈچ . . .» دەپ بوش ئاۋازدا  
ساناپ كېلىۋاتقان خەن زىچى ئەڭ ئاخىرقى شامىنى سانجىپ  
بولغاندا «ئون سەككىز» دەپ توۋلىدى ۋە ئىككى قولىنى جۈپ-  
لەپ تۇرۇپ:

— مېنىڭ قىزىم بۇ يىل ئون سەككىز ياشقا كىردى، —

① ئىنگىلىزچە: «تۇغۇلغان كۈنۇڭىزگە مۇبارەك بولسۇن» دېگەن مەنىدە.

دەپ پىچىرلىدى.

— قارا بۇ داداڭغا، كىچىك بالدەك قىلىق قىلىپ كەتكەننى، سەن بىلەن ئوينىشىۋاتىدۇ!  
خەي ھامما ئاشخانىدىن يۈگۈرگىنىچە چىقىپ كەلدى ۋە ئولتۇرغانلارغا قاراپ دەيدى:

— ئەجنەبىيلەردەك قىلىق قىلىپ كەتكىنىنى بۇلارنىڭ، مەن سەيلەرنى تەييارلاپ بولدۇم جۇمۇ.

— ئەجنەبىيلەرنىڭ بولامدۇ، ئۆزىمىزنىڭ بولامدۇ، كا-رىمىز يوق، بالىمىز خۇشال بولىدىغانلا ئىش بولسا مەيلى، ھەر ئىككىلىسىنى ئارىلاشتۇرۇپ قىلىۋېرىمىز! — دەيدى خەن خانىم ئوچۇق كۆڭۈللۈك بىلەن. بۇلتۇرقى مۇشۇ كۈندىكىگە سېلىش-تۇرغاندا ئۇ بىر نەرسىنى خېلى قوبۇل قىلالايدىغان بولۇپ قالغانىدى. بۇنىڭدا شىنيۇننىڭ كېسىلىدىن باشقا مۇنداق بىر سەۋەب بار ئىدى: بۇ تورت مۇسۇلمانلار يېمەكلىكلەر دۇكىنىدا بۇيرۇتۇپ ياسالغان بولغاچقا، «ئەجنەبىيلەرنىڭ نەرسىسى» بول-سىمۇ، ھەر ھالدا قوبۇل قىلغىلى بولاتتى.

— ھامما، — چېن شۇيەن ئورنىدىن تۇرۇپ، خەي ھامما بىلەن ئاشخانا تەرەپكە قاراپ ماڭدى، — قورۇمىلارنى تۈزلۈك قىلىۋەتمىگەنسۇز؟

— خاتىرجەم بولۇڭ! — دەيدى موماي كۈلۈمسىرەپ تۇ-رۇپ، — باشقا ھەرقانداق ئىشنى ئۇنتۇپ قالساممۇ شىنيۇننىڭ تامىقىغا تۈزنى ئازراق سېلىشنى ئۇنتۇپ قالماسمەن. مەن بۇ-گۈنكى تاماقنى ئىككى خىل تەييارلىدىم، شىنيۇننىڭ يەيدىغىنى تۈزسىزراق، باشقىلارنىڭكى تۈزلۈقراق بولدى. مەن تېخى قو-لۇم - قوشنىلار يەپ قالسا دەپ خېمىرغا ئالاھىدە ئىشلىدىم. باردى - كەلدى قىلغان - قىلمىغانلىقىمىز بىلەن ھېسابلىشىپ ئولتۇرمايلى. بۇ قېتىم تاماقنى ئۇلارنىڭكىگىمۇ ئاچىقىپ بېرى-شىم كېرەك، ئۇلارمۇ شىنيۇننىڭ تۇغۇلغان كۈنىگە ئاتا پېتىلى-

گەن ئۇزۇن ئۆمۈر كۆرۈش چۆپىدىن ئازراق تېتىپ بېقىشى كېرەكتە.

شېنيونىڭ قەلبىگە ئىللىق بىر سېزىم يامراپ كەتتى. ئۇ ئايال بىلەن ئۇنىڭ كۆڭۈل رىشتى بىر - بىرىگە مەھكەم باغلانغا. ندى.

تيەنشىڭ بىر چەتتە ئۈندىمەي ئولتۇراتتى. ئۇ بۈگۈن چاچ-لىرىنى ئالايىتەن ياستىپ، باشقا كۈندىكىگە قارىغاندا ئىشتىن بۇرۇنراق كەلدى ۋە دەرۋازىدىن كىرگەن پېتى ھۇجرىسىغا كىرىپ، يېڭى ئاق كۆڭلىكىنى ئالماشتۇرۇپ چىقتى. تيەنشىڭ بېشىنى كۆتۈرۈپ سىڭلىسىغا قاراپ دېدى:

— شېنيو، ساڭا بىر نەرسە تەييارلاپ قويۇۋېدىم. . .  
— ئاكا، ماڭا پۇل بېرىپ يۈرمىگەن يەنە، — دېدى شېنيو ئاكىسىنىڭ ئالدىنقى قېتىملىق تۇغۇلغان كۈنىدە ئۆزىگە يىگىرمە يۈەن بەرگەنلىكىنى ئېسىگە ئېلىپ، — مەن ھازىر. . . شېنيو گېپىدەن ئىككى يېرىمىنى يۇتۇۋالدى. ئۇ ئەسلىدە، مەن ھازىر ئوقۇمىغاندىكىن پۇلمۇ كېرەك بولمايدۇ، دېمەكچى ئىدى. لېكىن، ئۇنىڭ بۇنى ئېتىراپ قىلغۇسى، باشقىلارغا دېگۈسى كەلمىدى.  
— پۇل ئەمەس، — تيەنشىڭ سىڭلىسىنىڭ كۆڭلىدىكىنى دەرھاللا چۈشىنىپ شۇنداق دېدى ۋە ئۇنىڭ يەنە كۆڭۈلىسىز گەپلەرنى قىلىپ قېلىشىدىن ئەنسىرەپ، يانچۇقىدىن ھېلىقى نەرسىنى چىقىرىپ شېنيوگە سۈندى، — ساڭا بىر ئويۇنچۇق ئالغانىدىم.

— ۋاھ، نېمانداق ياخشى! — شېنيو ئۇ نەرسىنى قولغا ئېلىپ بىر ھازاغچە قاراپ كەتتى، — شۇيەن، قارىڭە!  
چېن شۇيەن يېقىن كېلىپلا توۋلىۋەتتى:

— ۋۇي، نېمانداق بەلەن نەرسە بۇ. . .  
خەن خانىممۇ، خەن زىچىمۇ تۇرغان يېرىدە قاققان قوزۇق-تەك تۇرۇپلا قالدى. بۇ، تيەنشىڭ كىچىك ۋاقتىدا تۇمار ئورنىدا



بويىنىدىن چۈشۈرمەيدىغان قاشتاش ئىدى. ئۇنى كۆرۈش بىلەن تەڭ بالا بىلەن ئانىنىڭ خىيال كەپتىرى يىگىرمە نەچچە يىل ئىلگىرىكى ۋاقىتقا كېتىپ قالدى. ياق، يىگىرمە نەچچە يىل دېگەن قانچىلىك ۋاقىت، تىەنشىڭمۇ بۇ يىل يىگىرمە ئالتە ياشقا كىرگەن تۇرسا!

— بۇنى... سەن تېخى ساقلاپ يۈرگەنمىدىڭ؟ — خەن زىچى پىچىرلاپ دېگۈدەك سورىدى.

— ھە، ساقلاپ يۈرگەن، شىنيۇگە ساقلاپ يۈرگەن! — دېدى تىەنشىڭ، — بۈگۈن ئۇنى ئاخىر سىڭلىمغا بەردىم. خەن خانىم كۆڭۈلسىز بىر نەزەردە تىەنشىڭغا ياللىتىدە قاراپ قويدى:

— باشقا نەرسە تېپىلمىغاندەك سىڭلىڭغا مۇشۇ نەرسىنى بېرىپ يۈرگىنىڭنى قارا. بۇ سېنىڭ كىچىك ۋاقتىڭدا تۇغۇلغان كۈنۈڭنى ئۆتكۈزگەن ۋاقتىڭدا ئېسىۋالدىغان تۇمارىڭ ئەمەسمۇ. ئۇنى ئەۋلادتىن — ئەۋلادقىچە قالدۇرۇشۇڭ كېرەكتە. — نېمە ئەۋلاد — پەۋلادنىڭ گېپى بۇ؟ — تىەنشىڭ ئاپىسىغا ئالايدى، — سىڭلىمنىڭ ئىشلىرى ئوڭۇشلۇق بولىدىغانلا بولسا، ئۇرۇق — ئەۋلادىم قۇرۇپ كەتسىمۇ مەيلى. بىر چەتتە ئولتۇرغان چېن شۈيەن ۋىللىدە قىزاردى. بۇ گەپ ئۇنىڭ دېمىنى ئىچىگە چۈشۈرۈۋەتتى.

— نېمە جۆيلۈپ يۈرسەن؟ — خەن خانىم ئاچچىقلىنىپ قالدى، — ھېچ گەپتىن ھېچ گەپ يوق ئۇرۇق — ئەۋلادىم قۇرۇپ كەتسە مەيلى دېگىنىڭ نېمىسى؟

خەي ھامما يۈگۈرۈپ كېلىپ گەپكە ئارىلاشتى:

— ھەي، بۇ تىەنشىڭنىزە، بىر ئوبدان گەپنىمۇ ئوڭلاپ قىلالمايدۇ، ئۇنىڭ ئەسلى دېمەكچى بولغىنى...

— ئاكا، مەن بۇنى ئالماي! — شىنيۇ قاشتېشىنى ئاكدىسىغا قايتۇرۇپ بەردى. ئانىسىنىڭ گېپى ئۇنىڭ كۆڭلىگە كەلدى.

گەندى. ئانام ئاكامنىڭ تۇغۇلغان كۈنىنى ئەجەب كاتتا ئۆتكۈ-  
زۈپ بېرىپتىكەن، يەنە تېخى تۇمارمۇ بېرىپتىكەن، نېمىشقا  
مېنىڭ تۇمارىم يوق؟ ئاكامنىڭ نەرسىسى بولغاندىكىن، بۇنى  
ياخشىسى ئۇنىڭغا بېرىۋېتەي، ئۇنىڭ نەرسىسىنى تالىشىپ ئول-  
تۇرماي، بولمىسا ئۇنىڭ ئۇرۇق - ئەۋلادى. . .

بىر ئوبدان ئۆتكۈزۈلۈۋاتقان تۇغۇلغان كۈنىدە ھەش - پەش  
دېگۈچە خۇشال كەيپىيات كۆڭۈلسىزلىككە ئالماشتى. خەن زى-  
چىنىڭ كۆڭلى چىۋىن يەۋالغاندەك غەش بولدى.

— ئال، ئال قىزىم، — خەي ھامما تىەنشىڭنىڭ گەپ  
قىلىشىنى كۈتمەيلا ئالدىراپ شىنيونىڭ قولىنى تۇتتى - دە،  
كۈلۈمسىرەپ تۇرۇپ دەيدى، — ئاكىڭنىڭ گېپىنى ئاڭلىمىدىڭ-  
مۇ، ئۇ سېنىڭ ھەممە ئىشلىرىڭنىڭ ئۇتۇقلۇق بولۇشىنى تىلە-  
ۋېتىپتۇ. قارا سېنى، ئاكىڭنىڭ كۈچىدىن ساڭا ئازراق بەرگەن  
بولسىچۇ، قارىغىنا ئاكىڭغا، بۇقىدەك قاۋۇل تۇرغىنىنى، —  
ئۇ يەنە خەن خانىمغا قاراپ قوشۇپ قويدى، — قانداق دېدىم؟  
— ھە، مەن بۇنى تېخى ئويلاپ باقماپتىمەن، — خەن  
خانم ئىلاجسىز گەپنىڭ ئۇرانغا بېقىپ سۆزلەشكە مەجبۇر  
بولدى، — شىنيو، بۇنى ئالغىن، ئاكىڭنىڭ تىلىكى بويىچە ئۇ-  
نىڭغا ئوخشاش تىمەن ئادەم بولساڭ ئەجەب ئەمەس. شۇنداق  
بولۇپ قالسا ئاناڭ خۇش بولىدۇ جۇمۇ!

بۇ گەپنى ئاڭلاپ چىن شۈيەن ئىختىيارسىز كۈلۈۋەتتى.  
ئۇ بۇ قاشتېشىنىڭ زادى كىمگە مەنسۇپ ئىكەنلىكىنى بىلەلمىدى  
ھەم گەپ قىستۇرۇپ ئولتۇرۇشنىمۇ لايىق كۆرمىدى. لېكىن،  
شىنيونىڭ تىەنشىڭگە ئوخشاش قاۋۇل بولۇشىنى كۈتۈش تازىمۇ  
بىر كۈلكىلىك ئىشتە. شۇنىڭ بىلەن سورۇندىكى كەيپىيات ھەر  
ھالدا جانلىنىشقا باشلىدى.

خەن زىچى بۈگۈنكى سورۇننىڭ كۆڭۈلسىزلىك ئىچىدە ئاخىرلى-  
شىدىن ئەنسىرەپ، دەرھال روھلىنىپ گەپ باشلىدى:

— شىنيۇ، بۇ قاشتاشنى ئېلىپ قالغىن. بۇ يالغۇز ئاكاڭنىڭلا ئەمەس، داداڭنىڭ، ئاناڭنىڭ ساڭا بەرگەن سوۋغىسى. قاشتاشچىلىق كەسپى بىلەن شۇغۇللىنىدىغانلارنىڭ گېپى بويىچە ئېيتقاندا، يېشىل رەڭ باھارنىڭ، ياشلىقنىڭ، جۇشقۇن-لۇقنىڭ سىمۋولى. ئۇ پۈتۈن ئائىلىدىكىلەرنىڭ ساڭا قىلغان ياخشى تىلىكى بولۇپ قالسۇن.

شىنيۇ ئۇ قاشتاشنى قولغا ئېلىپ، ئاۋۋال دادىسىغا، ئاندىن ئاكىسىغا مىننەتدارلىق ھېسسىياتى بىلەن قارىدى.

خەن زىچى خۇشال كۈلۈمسىرىدى:

— كېلىڭلار، تورتقا شام ياقايلى!

— دادا، سەل ساقلاپ تۇرايلى، — دېدى شىنيۇ، — چۈمۈئەللىم تېخى كەلمىگەن تۇرسا. . .

— ھە راست! — دېدى خەن زىچى چوڭقۇر ئويلىغان ھالدا، — مۈئەللىمىڭ ئالدىراشچىلىقتىن قۇتۇلالمىغان بولسا كېلەلمەيدۇ، قانداق؟

— كەلمەي قالمايدۇ، — دېدى شىنيۇ جاھىللىق بىلەن ئۆزىنىڭ گېپىدە چىڭ تۇرۇپ، — ئۇ كېلىمەن دېدىمۇ، چوقۇم كېلىدۇ!

— بۇ ئىشنى. . . قاراڭغۇمۇ چۈشەي دەپ قالدى، چۆپ بەك ئۇزۇن تۇرۇپ كېتەرمىكىن! — خەي ھامما ئۆزىنىڭ ھۈندىرىنى چاققانراق كۆرسىتىشنى ئويلاپ قالدىمۇ، ئەيتاۋۇر، جايدىدا ئولتۇرالمىي قالدى. ھەتتا ئۇ كۆڭلىدىن «بۇ چۈمۈئەللىم دېگىنى ھەممە ئىشقا ئارىلىشىۋالدىكەن» دېگەنلەرنى ئۆتكۈزدى، ئەمما بۇ گەپلەرنى دېگىلى بولمايتتى. شىنيۇ ئارانلا تۇرسا ئۇنى خاپا قىلىپ قويسا بولمايدۇ — دە.

دەرۋازا قېقىلدى. چېن شۈيەن بېرىپ ئىشكىنى ئاچتى. كىرگەن كىشى چۈيەنچاۋ ئىدى.

— ھۇي، چۈمۈئەللىمكەنغۇ! — شىنيۇ بىردىنلا جانلىد.

نىپ كەتتى.

— چۇ مۇئەللىم... — بۇ ئۆيدىكىلەر چۇ يەنچاۋنى «چۇ مۇئەللىم» دەپ چاقىرىشقا ئۆگىنىپ قالغانىدى.

— خەن ھەدە... — دەپدى چۇ يەنچاۋ ئەدەپ بىلەن ھەم-مەيلەن بىلەن سالاملىشىپ چىقىۋېتىپ. ئازراقمۇ ئوقۇتقۇچىلىق كىبىرى بولمىغان چۇ يەنچاۋ شۇ تۇرقدا شىنيۇننىڭ ئادەتتىكى بىر ساۋاقدىشىغا ئوخشايتتى. لېكىن شۇ تاپتا ئۇ شىنيۇننىڭ ئۆيىدە، قىزنىڭ ئاتا - ئانىسى ۋە ئۇرۇق - تۇغقانلىرىنىڭ ئالدىدا تۇرغىنى ئۈچۈنمۇ، ئۆزىنى ئادەتتىكى چاغلاردىكىدەك ئەركىن تۇتالمىدى ۋە سەل - پەل قورۇنۇپ تۇرۇپ دەپدى، — ساۋاقداش شىنيۇ، ئون سەككىز ياشقا كىرگەنلىكىڭىزنى قۇت-لۇقلايمەن. ساۋاقداشلارنىڭ ھەممىسى...

— رەھمەت، چۇ مۇئەللىم، قېنى ئولتۇرۇڭ! — دەپدى خەن زىچى تولىمۇ ئەدەپ بىلەن. چېن شۇيەن دەرھال ئورۇندۇق-نى چۇ يەنچاۋنىڭ ئالدىغا سۈرۈپ قويدى.

بۇنىڭ بىلەن تەڭ چۇ يەنچاۋنىڭ گېپى ئوتتۇرىدىن ئۈزۈلۈپ قالدى. ئۇ ئەسلى: «ساۋاقداشلار مەۋسۈملۈك ئىمتىھانغا تەييار-لىق قىلىۋاتقاچقا تۇغۇلغان كۈنىڭىزنى تەبرىكلەشكە كېلەلمىدى» دېمەكچى ئىدى. ھازىر ئويلاپ باقسا، بۇنداق دېسە تازا مۇۋاپىق بولمىغۇدەك. ياخشىسى، ئىمتىھاننىڭ گېپىنى تىلغا ئالمىغان تۈزۈك. ئۇ قولدىكى نەرسىنى بوش ئورۇندۇققا قويۇپ قويۇپ: — مەن سىنىپىمىزدىكى بارلىق ساۋاقداشلارغا ۋاكالىتەن سىزنى كۆرگىلى كەلدىم. ساۋاقداشلارنىڭ ھەممىسى سىزگە سالام ئېيتتى... — دەپدى.

چۇ يەنچاۋ بىر قەغەز بولاقنى چىقاردى. شىنيۇ ئۇنىڭ ئىچىدە نېمە بارلىقىنى ھەرقانچە قىلىپمۇ پەملىيەلمىدى.

چۇ يەنچاۋ قەغەز بولاقنى ئېچىپ بىر يۆگەم قەغەزنى چىقاردى، ئۇنىڭ ئىچىدە موي قەلەم بىلەن تۆۋەندىكى خەتلەر رەتلىك

قىلىپ يېزىلغاندى:

باشقا كېسەل سەۋداسى چۈشكەنكەن، ئەمدى سەۋر قىلىش، بەك تىت - تىت بولۇپ كەتمەك. كېسەلگە قارشى كۈچىمىز ئاستا - ئاستا كۈچەيسۇن، شۇنىڭدا كېسەل بىلەن سالامەتلىكىڭىز ياخشىلانغۇچە كۈرەش قىلالايسىز. بۇ، ئاستا خاراكەت تېرىلىك كېسەللەرگە تاقابىل تۇرۇشنىڭ ئۇسۇلى. ماۋجۇشنىڭ يولداش ۋاڭ گۈەنلىيەنگە يازغان بېغىشلىمىسىدىن ئېلىندى. ساۋاقداش شىنيۇگە تەقدىم.

يۇقىرىقى خەتنىڭ ئاستىغا شىنيۇنىڭ سىنىپىدىكى ئون بەش ساۋاقداشنىڭ ئىمزاسى قويۇلغاندى. جېڭ شاۋجىڭنىڭ ئىمزاسى باشتا ئىدى. ئاشۇ تونۇش پوچپىرىكىنى كۆرۈش بىلەن تەڭلا شىنيۇ بۇنى «monitor» نىڭ يازغانلىقىنى بىلدى. سىنىپىدىكى ساۋاقداشلىرى ئىچىدە پەقەت ئۇلا مۇشۇنداق سوۋغا تەييارلاشنى ئويلاپ تاپالايتتى. ئۇ ماۋ زېدۇڭ تاللانما ئەسەرلىرىدىكى گىمۇ كىرگۈزۈلمىگەن بۇ بىر ئابزاس سۆزى نەدىن كۆچۈرۈپ كەلدىكىنىڭ.

ئولتۇرغانلار گۈررىدە ئولاشتى. شىنيۇ ئۇ خەتلەرنى ئوقۇپ تۇرۇپ قالدى، ساۋاقداشلىرىنىڭ سەمىمىي نىيىتى ئۇنى قالتىس ھاياجانلاندۇرۇۋەتكەندى.

— پاد، — دەيدى خەي ھامما بايىقى گەپلەردىن قالتىس خۇش بولۇپ، — بىزنىڭ قىزىمىزنى ماۋجۇشى ياد ئېتىپ خەت ئەۋەتىپتۇ - دە، قاراڭلار.

بۇ گەپ ئولتۇرغانلارنى كۈلدۈرۈۋەتتى. چۈيەنچاۋ كاردون قەغەزىدىن ياسالغان بىر كوروپكىنى ئېھتىيات بىلەن شىرەنىڭ ئۈستىگە قويدى. . . . — ساۋاقداش شىنيۇ، بۇنى سىزگە ئەكىلىۋېدىم. . . .

— ۋۇي، چۇ مۇئەللىمۇ ماڭا تورت ئەكەپتۇ - دە؟ —  
شنيۇ خۇشال بولۇپ.

— ئاۋارە بولۇپ نېمە قىلاتتىڭىز، بىكار پۇل خەج-  
لەپ... — خەن خانىم ئالدىراپ مىننەتدارلىق بىلدۈردى ۋە  
دەرھاللا: «ئەگەر ئەكەلگەن تورتى مۇسۇلمانچە بولماي قالسا،  
يەنىلا قايتۇرۇۋەتكىنىمىز تۈزۈك، لېكىن ئەدەپ يۈزىسىدىن  
ھازىرچە بۇنداق قىلغىلى بولمايدۇ» دېگەنلەرنى خىيالىدىن ئۆت-  
كۈزدى.

— ياق، — دېدى چۇ يەنچاۋ قورۇنۇپ تۇرۇپ، — بۇ نەر-  
سىنى بازاردىن ئالمىغان... — ئۇ قەغەز كورروپكىنىڭ ئىچىنى  
ئېچىۋېدى، ئىچىدىن كىچىك بىر تەشتەك چىقتى.  
— پاه، نېمىدېگەن ياخشى! مۇئەللىم ئۆزىنىڭ ئەڭ  
ياخشى كۆرىدىغان نەرسىسىنى ماڭا سوۋغا قىپتۇ! — شنيۇنىڭ  
بۆلەكچە ھاياجانلىنىپ كېتىشى خەن خانىمنىڭ كۈتمىگەن يېرد-  
دىن چىقتى.

ئولتۇرغانلار بۇ يېشىل ئۆسۈملۈكنى كۆرۈش ئۈچۈن گۈرىدە  
ئولاشتى. ھەممەيلەننىڭ چىرايىدىن «پاه، گۈل ئىكەنغۇ!» دېگەن  
مەنە ئوچۇق ئىپادىلىنىپ تۇراتتى. ئۇ كىچىك تەشتەككە كۆچۈ-  
رۈلگەن ئاددىيغىنا بىر گۈل ئىدى، ئۇنى چۇ يەنچاۋ پۇلغا سېتىد-  
ۋالمىغانىدى. يەن مۇئەللىمنىڭ ئۆزىگە بەرگەن سوۋغىسىنى  
ئەمدى ئۇ ئوقۇغۇچىسى شنيۇگە سوۋغا قىلىۋاتاتتى... ھەم-  
مەيلەن بۇ سوۋغىنىڭ قىممىتىنى قىياسەن ھېس قىلالايتتى،  
توغرا باھالاش ئاسانغا چۈشمەيتتى.

بۇ گۈل شۇنچىلىك ياش، جۇشقۇن ئىدى، يۇمران بىخىل-  
رى ھېچكىم توسۇپ قالالمايدىغان بىر خىل كۈچ، بىر خىل  
جۇشقۇنلۇق بىلەن قېلىن قوۋزىقىنى يېرىپ چىقىپ ئۆسۈشكە  
باشلىغانىدى. شنيۇ تۇنجى قېتىم كۆرگەن چاغدىكىگە قارىغان-  
دا، ئۇنىڭ ئىنچىكە شاخچىلىرىغا تېخىمۇ جان كىرگەن، يېشىل

يوپۇرماقلىرى تېخىمۇ ئاۋۇغاندى. ئۈچىدىكى ئاخىر ئېچىلىش شەرىپىگە مۇيەسسەر بولغان غۇنچىلىرىنىڭ ئاپئاق بەرگىلىرىدىن كىشىنى مەست قىلىدىغان ئاجايىپ خۇشبۇي بىر ھىد كېلىپ تۇراتتى. باسىم — ھاياتلىقنىڭ مۇقەددەس گۈلى، باھار ۋە كۈچ - قۇدرەتنى ئۆزىگە مۇجەسسەملىگەن ئاجايىپ ئۆسۈملۈك ئىدى. چۈيەنچاۋنىڭ بارلىق ھېسسىياتى مۇشۇ ياغاچقا سىڭدۇ. رۈلگەندى، ئۇنى چۈشەندۈرۈش كەتمەيتتى.

— رەھمەت، چۈمۈڭلەيم، — دېدى خەن زىچى شىنيۇگە كۈچ ۋە ئۈمىد ئاتا قىلغان بۇ يىگىتنىڭ ھەقىقىي ئوقۇتقۇ. چىلارغا خاس پەزىلەتكە ئىگە ئىكەنلىكىنى ھېس قىلىپ، — خەن يۈ<sup>①</sup>: «ئوقۇتقۇچى ئادەم بولۇشنىڭ يوللىرىنى ئۆگىتىدىغان، قاراڭغۇ دىللارغا بىلىم مەشئىلىنى ياقىدىغان، چىگىش تۈگۈن-لەرنى يېشىدىغان پەزىلەت ئىگىسىدۇر» دېگەندى. قىزىمىز شىنيۇنىڭ سىزدەك ياخشى ئوقۇتقۇچىنىڭ قولىغا چۈشكەنلىكى بىزنىڭ تەلپىمىز.

— ياق، خەن تاغا، — دېدى چۈيەنچاۋ، — سىزنىڭ بالد-لارنى تەربىيىلىشىڭىز بەك ياخشىكەن. شىنيۇ كېيىن كاتتا ئادەم بولىدۇ. ئۇ جانلىق، غايىلىك قىز...

شىنيۇ تەشتەكنى سىلاۋېتىپ ئوقۇتقۇچىسىغا كۆز ئۈزمەي قارىدى، ئوقۇتقۇچىسىنىڭ ۋۇجۇدىدىن ئۆزىنىڭ كەلگۈسىنى كۆرگەندەك بولدى.

— مۇڭلەيم، «شەمشەر سوقۇش» نىڭ تەرجىمىسىنى ئال-خاچ كەلدىڭىزمۇ؟ — شىنيۇ تۇيۇقسىز سورىدى.

— ئالغايچ كەلدىم، شۇنچە ئالدىراپ تۈنۈگۈن ئاخشام ئاران تەييار قىلدىم، — چۈيەنچاۋ سومكىسىدىن چوڭ بىر كو-نۇپرتنى چىقىرىپ شىنيۇگە سۈندى، — سىز مېنىڭ تۇنجى

① خەن يۈ — تالڭ سۇلالىسى دەۋرىدە ئۆتكەن ئۇلۇغ ئەدىب.

كىتابخانم بولىدىغان بولىدىغان - دە . . .

شنىيۆ تەقەززالىق بىلەن ئورنىگىنالىنى كۈنۋېرتتىن ئالاي دەپ تۇرۇشىغا چۈ يەنچاۋ كۈلۈمسەرەپ تۇرۇپ ئۇنى توستى: — كېيىن كۆرۈڭ، ھازىر سىزنىڭ تۇغۇلغان كۈنىڭىزنى ئۆتكۈزەيلى!

— بولىدۇ، تېز شام ياقايلى! — دېدى چېن شۈيەن خۇ- شال ۋارقىرىغىنىچە سەرەڭگىنى شىرەنىڭ ئۈستىگە قويۇپ. قال- غانلارمۇ خۇشال كەيپىيات ئىچىدە شىرەنىڭ ئەتراپىنى چۆرىدەپ ئولتۇرۇشتى.

— ھە . . . — شنىيۆ سەرەڭگىنى قولغا ئالدى، — ئە- مىسە . . . — قىزنىڭ كۆزلىرى ھاياجان ئىلكىدە ئاشۇ تونۇش چىرايغا تىكىلدى، — چۈ مۇئەللىم، سىز بۈگۈن بىزنىڭ ئەزىز مېھمىنىمىز. شامنى ئۆزىڭىز يېقىپ بەرسىڭىز قانداق؟ — مەن، — چۈ يەنچاۋ ئىككىلىنىپ قالىدۇ، يەنە ئارتۇق گەپ قىلماي سەرەڭگىنى قولغا ئېلىپ ئاستاغىنە ياقتى. ئاندىن قوللىرى سەل - پەل تىترىگەن ھالدا شاملارغا بىر - بىرلەپ ئوت ياقتى . . .

ئون سەككىزىنچى شامغا ئوت يېقىلغاندا، شنىيۆنىڭ كۆزى- گە بىراقلا ئون سەككىز مەشئەلگە ئوت يېقىلغاندەك كۆرۈندى. شنىيۆ ئاۋۋال كۆيۈۋاتقان شاملارغا، ئاندىن ئۆزىگە بەخت تىلە- ۋاتقان ئۇرۇق - تۇغقانلىرىغا، ئوقۇتقۇچىسىغا قارىدى. كۆزى- رىدە ياش تامچىلىرى لەيلەپ قالدى. ئۇ مانا ئەمدى ئون سەككىز ياشقا كىردى، ئىلگىرىكى ئون سەككىز يىلى مۇشۇنداقلا ئۆتۈپ كەتتى، ئون توققۇزىنچى ھاياتلىق باھارى باشلاندى. ئۇنىڭ ئالدىدا زۇلمەتمۇ، يورۇقلۇقمۇ، رىيازەتمۇ، ئۈمىدىمۇ تۇرۇپتۇ.

شنىيۆ ئۇخلاشتىن ئاۋۋال دورىسىنى ئىچىپ بولغاندىن كېيىن، چېن شۈيەن بەك چارچاپ كەتمەسلىكى ئۈچۈن ئۇنى



زورلاپ بالدۇرلا يانتقۇزدى. ئەسلى چېن شۈيەن شىنيونىڭ بۇ-  
گۈن ئالماشتۇرغان كىيىمنى كەچلىك ۋاقتتىن پايدىلىنىپ  
يۇيۇۋېتىشنى كۆڭلىگە پۈككەندى، ئەمما خەي ھامما كىيىملەر-  
نى بىرىنىمۇ قالدۇرماي ئېلىپ چىقىپ كەتتى. بۇ مېھرىبان  
ئايال چېن شۈيەنگىمۇ شىنيوگە كۆيۈنگەندەكلا كۆيۈنەتتى. چېن  
شۈيەن قىلغۇدەك ئىش تاپالمىغاندىن كېيىن چىراغنى ئۆچۈرۈپ  
شىنيونىڭ يېنىغا كېلىپ ياتتى.

دېرىزىدىن كىرىۋاتقان سۇس ئاي نۇرىدا، يېزىق ئۈستىلىدە-  
نىڭ ئۈستىگە قويۇپ قويغان تەشتەكتىكى گۈل غۇۋا كۆرۈنۈپ  
تۇراتتى. شىنيو ئۇنى بۇ ئۆيدىكى ئەڭ مۇھىم جايغا قويۇپ  
سۈيىنىمۇ ئالماشتۇرغانىدى. شۇ تاپتا ئۇ گۈلنىڭ خۇشبو-  
يى ھىدى ئۆي ئىچىنى بىر ئالغانىدى. ئۇ ئاشۇ خۇشبو-  
يى ھىدى بىلەن ئىيۇل كېچىسىگە بىر خىل كۆڭۈللۈك كەيپىيات بېغىش-  
لىغانىدى.

— بۇ چاغقا چۇ مۇئەللىم مەكتەپكە بېرىپ بولغاندۇ -  
ھە؟ — شىنيو بىر قارماققا چېن شۈيەندىن سوراۋاتقاندا، يەنە  
بىر قارماققا ئۆزىگە ئۆزى پىچىرلاۋاتقاندا ئاھاڭدا شۇنداق  
دېدى.

— بېرىپ بولماي قالامدۇ، بولدى، ئۇنىڭدىن ئەندە-  
سىرىمە. ئەر كىشى تۇرسا، نېمىدىن قورقاتتى؟ — دېدى  
چېن شۈيەن، — ھەي، سىلەرنىڭ بۇ ئوقۇتقۇچىڭلار ئوقۇغۇچى-  
لارغا بەك كۆيۈندىكەن جۇمۇ!

— ئەلۋەتتە، ئۇ دېگەن مېنىڭ ئوقۇتقۇچىم - دە! —  
پىچىرلىدى شىنيو قەلبى خۇشاللىق، ئىپتىخارلىق ھېسسىياتىغا  
چۆمگەن ھالدا.

— ئوقۇتقۇچىلارمۇ بىر - بىرىگە ئوخشىمايدىكەن. ئوتتۇ-  
را مەكتەپتىكى سىنىپ مەسئۇلىمىز ئېسىڭدە بارمۇ؟ مەن ئۇنىڭ  
ماڭا بىرەر قېتىم چىراي ئېچىپ باققىنىنى بىلمەيمەن. ئۇ بىر

نېمىدىن ئۆلسەممۇ ئۆچۈم چىقمايدۇ. . . .  
شنىيۆ ئۈندىمىدى. ئۇ ئوتتۇرا مەكتەپتىكى ئوقۇتقۇچىسىدە.  
نىڭ شۈيەنگە قايسى ئىشلاردا ئۆچمەنلىك قىلغانلىقىنى ئەسلىدە.  
يەلمىدى. بەلكىم بۇ، ئائىلە كېلىپ چىقىشى ياخشى بولمىغاندە.  
لىقتىن شۈيەننىڭ ھەمىشە باشقىلاردىن ئۆزىنى كەمسىتىدۇ دەپ  
گۇمانلىنىدىغانلىقىدىن بولسا كېرەك؟ شنىيۆنىڭ بۇ ئىش توغرىدا.  
رۇلۇق بىر نېمە دېگۈسى كەلمىدى. ئۇنىڭ شۈيەننىڭ ئىلگىرىدە.  
كى دەرد - ئەلىمىنى يەنە قوزغاپ قويغۇسى يوق ئىدى.

چېن شۈيەن گېپىنى داۋاملاشتۇردى.

— قورسىقىدا ئوماچ يوقلۇقىغا باقمى كىبىرىنىڭ چوڭ-  
لۇقىنى دېمەمسىز؟ چۇ مۇئەللىمگە سېلىشتۇرغىلى بولامدۇ ئۇ.  
نى؟ چۇ مۇئەللىمگە قارىغىنا، گەپ - سۆزلىرىدىن ئوقۇغانلىقى  
بىلىنىپلا تۇرىدۇ! — ئەسلىدە چېن شۈيەننىڭ بۇرۇنقى ئوقۇتقۇ-  
چىسىغا بەك چوڭ ئۆچمەنلىكىمۇ يوق ئىدى. ھەر ئىككىلىنەن  
ئوخشاشلا سىنىپ مەسئۇلى بولغاچقا، ئۇ سېلىشتۇرۇپ بېقىش  
ئويىدا بايقى گەپنى باشلىۋىدى، ئەمدى تېمىدىن بىراقلا چەتنەپ  
كەتتى، — «ئادەمنى ئادەمگە سېلىشتۇرساڭ ئاچچىقنى قوز-  
غاپ قويدۇ!» دېگەن شۇ - دە!

— بۇنداق سېلىشتۇرساق بولمايدۇ، — دېدى شنىيۆ  
كۈلۈمسىرەپ، — چۇ مۇئەللىم دېگەن بېيجىڭ ئۇنىۋېرسىتېتىدە.  
نىڭ مۇنەۋۋەر ئوقۇغۇچىسى، يەن مۇئەللىمنىڭ پەخىرلىك شاگىرتى.  
ئاللىمنىڭ شاگىرتىمۇ ئۆزىگە ئوخشاش ئالىم بولىدۇ - دە!  
— ئادەتتىكى ئادەم ئەمەسلىكى بىلىنىپ تۇرىدۇ، يېشىدە.  
نىڭ كىچىكلىكىگە باقمى شۇنداق تەمكىن، پىشقان! ئۇ بۇ يىل  
نەچچە ياشقا كىردى؟

— يىگىرمە. . . . شنىيۆ دەماللىققا جاۋاب بېرەلمەي  
بىر ئاز ئويلىنىپ قالدى، — مەكتەپنى يىگىرمە تۆت يېشىدا  
پۈتتۈرگەن بولسا، بۇ يىل يىگىرمە ئالتە ياشقا كىردى دېگەن

گەپ. ھۇھ! — شىنيۇ تۇيۇقسىز ھەيرانلىق ئىچىدە چېن شۇ-يەننىڭ قولغا پاققىدە بىرنى ئوردى، — ئۇ ئاكام بىلەن تەڭ ئىكەن ئەمەسمۇ؟

— ئاكاڭ بىلەن؟ — چېن شۇيەنمۇ بەكلا ھەيران قېلىپ چۇ يەنچاۋ بىلەن تىيەنشىڭنى ئۆز كۆڭلىدە ئىختىيارسىز سېلىش-تۇرۇشقا باشلىدى، — ئۇ ئىككىسى باشقا - باشقا ئىككى دۇنيا جۇمۇ!

— مەن ساڭا ئېيتتىمغۇ، باشقىلارنى خالىغانچە بىر - بىرىگە سېلىشتۇرما دەپ، — شىنيۇنىڭ ئاكىسى بىلەن مۇئەللىمنى بىر - بىرىگە سېلىشتۇرغۇسى يوق ئىدى. ئۇنىڭ نەزەردە دە بۇ ئىككىيلەن ئوخشاشلا كۆيۈمچان، ھۆرمەتكە سازاۋەر ئىدى ھەم نۇرغۇن ئوخشاشلىققا ئىگە ئىدى. ئەگەر ئۇلارنىڭ ئوتتۇردە سىدىكى پەرقنى تېپىپ چىقىشقا توغرا كەلسە... — ئۇلارنىڭ مىجەز - خاراكتېرىلا بىر - بىرىگە ئوخشىمايدۇ. ئەگەر چىرايدىنى سېلىشتۇرۇشقا توغرا كەلسە، ئاكاممۇ كېلىشكەن ئەرلەردىن ھېسابلىنىدۇ جۇمۇ!

چېن شۇيەن پىخىلداپ كۈلۈۋەتتى:

— ئاكاڭغا يان بېسىپ كەتكىنىڭنى قارىغىنا، مەن ئۇنى سەت دېمىدىمغۇ؟ ئالدىراپ كەتكىنىنى، سەندەك ئارقا تىرەك بولىدىغان ياخشى سىڭلىسى بار يەردە، ھېچكىممۇ تىيەنشىڭغا «ياق!» دېيەلمەيدۇ! ماڭا دەپ بەرگىنە، بۇ ئىككىسىنىڭ مىجەز - خاراكتېرى قايسى جەھەتتىن ئوخشىمايدۇ؟

— ئاكام ياۋاش، سەمىمىي، تەرسا، چۇ مۇئەللىم ئېغىر بېسىق، تەمكىن. يەنە تېخى مۇلايىملىقنىڭ ئارقىسىغا بىر خىل قەيسەرلىك يوشۇرۇنغان! — دېدى شىنيۇ. ئۇنىڭ باشقىلارنىڭ مىجەزىگە باھا بېرىپ بېقىشى تۇنجى قېتىم ئىدى. لېكىن، «بۇ ئىككىسىنى خېلى چۈشىنىمەن» دەپ ئويلغىنى ئۈچۈنمۇ، ئاكىسى بىلەن چۇ مۇئەللىمگە خېلى توغرا باھا بەردى.

— مەجەز، خاراکتېر دېگەنمۇ. . . — دەدى چېن شۈيەن شىنيونىڭ گېپىنى خىيال ئەلگىكىدىن ئۆتكۈزۈۋېتىپ. «سەمىيە، ياۋاش» دېگەن سۆزلەرمۇ ئىجابىي مەنىدە بولسىمۇ، چېن شۈيەننىڭ نەزەرىدە «ئېغىر بېسىق، تەمكىن» دېگەن باھادەك جەلپ قىلىش كۈچىگە ئەمەس ئىدى. بۇ ھال چېن شۈيەننىڭ يۈرىكىنى بىر پەسكە تىترىتىپ ئۆتتى. ياتلىق بولۇش ئالدىدا تۇرغان بۇ قىزنىڭ شۇ تاپتىكى روھىي ھالىتىنى بايقاش تەس ئىدى. يېقىن دوستى بولغان شىنيونمۇ تىەنشۇننىڭ سىڭلىسى بولغىنى ھەم ئاكا - سىڭىل ئوتتۇرىسىدىكى مېھرى - مۇھەببەت چوڭقۇر بولىدىغىنى ئۈچۈن ئۇنىڭ نېمە ئويلاۋاتقانلىقىنى بىلەلە. مەسلىكى مۇمكىن ئىدى. چېن شۈيەن ئۆزىنىڭ قانداق ھېسسىياتتا بولۇۋاتقىنىنى بىلەلمەي ئىلاجسىزلىق ئىچىدە پوسۇققىدە گەپ تەشتى، — ئادەملەرنىڭ مەجەز - خاراکتېرى نېمىشقا ئوخشاش بولمايدىغاندۇ؟

— بەلكىم بۇ تۇغما بولسا كېرەك، — دەدى شىنيو، — «سۈت بىلەن كىرگەن خۇي جان بىلەن چىقىدۇ» دەيدۇ ئەمەس. مۇ؟ ئادەمنىڭ تەبىئىتى تۇغما بولىدۇ. ئەلۋەتتە، ئائىلە، مەكتەپ، ئىجتىمائىي مۇھىتنىڭ ئادەم تەبىئىتىگە كۆرسىتىدىغان تەسىرىمۇ چوڭ بولىدۇ. كىچىكىدىلا تاشلىۋېتىلگەن بىر شاھزا - دىمۇ گېزى كەلگەندە تەجرىبىلىك دېھقان بولۇپ قېلىشى مۇمكىن.

— چۇ مۇئەللىمنىڭ ئۆيىدىكىلىرى نېمە ئىش قىلىدۇ؟  
— ئانىسى ئوقۇتقۇچى. . .

— چۇ مۇئەللىمنىڭ ياش تۇرۇپلا مۇشۇنداق مۇۋەپپەقىيەتكە يەتكەن ئېرىشىشى بىكار ئەمەسكەن - دە. ئەسلى ئۇ ئوقۇمۇشلۇق ئائىلىنىڭ پەرزەنتى ئىكەن ئەمەسمۇ!

— بىراق، ئۇنىڭ ئوقۇتقۇچى بولۇشىدا ئائىلە تەسىرىنىڭ تۈرتكىلىك رول ئوينىغان بولۇشى ناتايىن. مەكتەپ ئالىمىز

دېگىنى ئۈچۈنلا ئۇ ئوقۇتقۇچىلىق يولىغا قەدەم باسقان، — دەيدى شىنيۇ، — بىزدەك ئوقۇغۇچىلارغا چۇ مۇئەللىم بولمىسا بولمايدۇ. ئۇنىڭ ئەسلىدىكى خىيالى ئەدەبىي تەرجىمە بىلەن شۇغۇللىنىش ئىدى. لېكىن، ئوقۇتقۇچىلىق خىزمىتىمۇ ئۇنىڭ يېتىشكەن تەرجىمان بولۇپ چىقىشىغا توسقۇنلۇق قىلالمايدۇ. ئۇ ئىرادىلىك، غەيرەتلىك، بىلىمىمۇ شۇنچىلىك مول، ئەدەبىياتتىن چوڭقۇر خەۋەردار! . . .

— مۇنداق دېگىن، چۇ ئەللىمنىڭ بايا ئەكەلگىنى ئۆزى تەرجىمە قىلغان نەرسىلەر ئىكەن — دە؟

— توغرا ئېيتتىڭ، ئۇنىڭ كىتابى بۇ يىل يىل ئاخىرىدا ياكى كېلەر يىلىنىڭ بېشىدا نەشردىن چىقىشى مۇمكىن.

— چۇ مۇئەللىم بوش ئادەم ئەمەسكەن جۇمۇ! — دەيدى چېن شۇيەن ئىختىيارسىزلا چۇ يەنچاۋنى ماختاپ، — مەن شۇ كەمگىچە كىتاب يازدىغان ئادەملەردىن بىرىنىمۇ تونۇمايدىكەن. مەن!

— مانا ئەمدى تونۇشتىڭمۇ؟ — دەيدى شىنيۇ، — كىتاب چىققاندىن كېيىن چۇ مۇئەللىمدىن ساڭا بىر كىتاب ئېلىپ بېرىمەن، قانداق دەيسەن؟

— ياق، — دەيدى چېن شۇيەن، — مەن يا. . . مەن ئالماي، چۇ مۇئەللىمنىڭ ساڭا سوۋغا قىلغان كىتابىنى كۆرۈپ باقساملا بولىدۇ.

— سەنمۇ قىزىقكەنەن، — شىنيۇ كۈلدى، — ئۇنىڭدىن بۇنچە ئەيىمىنىپ كەتمىسەڭمۇ بولىدۇ. چۇ مۇئەللىم بەك چىقىشقا قاق! ئۇ دەرس ۋاقتىدا بىزنىڭ ئوقۇتقۇچىمىز، قالغان ۋاقتىدا لاردا يېقىن دوستىمىز. ئۇنىڭ بىلەن دېيىشمەيدىغان گېپىمىز يوق. ئۆزىنىڭ ئوقۇتقۇچىسى توغرىلۇق بولامدۇ، ئوقۇغۇچىلىق ھاياتى توغرىلۇق بولامدۇ ياكى ئوپپىرا، كىنو، مۇزىكا بولامدۇ، ئىشقىلىپ، ھەممە تېمىدا سۆزلىشىۋېرىمىز. ئەڭ جىق سۆزلىد.

شىدىغان تېمىمىز ئەدەبىيات، ئۇ ئەدەبىياتقا بەك قىزىقىدۇ،  
جۇڭگو، چەت ئەلنىڭ نۇرغۇن داڭلىق ئەسەرلىرىنى پىششىق  
بىلىدۇ، بەزىلىرىنى تېخى يادىقىمۇ ئوقۇپ بېرەلەيدۇ. . .

— يادقا ئوقۇپ بېرەلەيدۇ؟

— ھەئە. ئىشەنمەيۋاتامسەن؟

— نېمىشقا ئىشەنمىگۈدەكمەن. سەن دېگەن گەپلەرنىڭ

ھەممىسىگە ئىشىنىمەن. . .

بۇنداق تېمىدا سۆزلەشسە يەنيۈەنگە قايتىپ بارغاندەك بو-  
لۇپ كۆڭلى چەكسىز يايىراپ كېتىدىغىنى ئۈچۈنمۇ، شىنيۇ چېن  
شۈيەننى ئىشەنمەي قالارمۇ دېگەندەك بىر ھېسسىياتتا قىزىشىپ  
سۆزلەشكە باشلىدى:

— بىر قېتىم مېنىڭ «بايرون شېئىرلىرىدىن تاللانما»  
دېگەن بىر ئىنگىلىزچە كىتابىم سىنىپتا قولدىن - قولغا ئۆتۈپ  
يىتۈپ كەتتى. ئىچىمنىڭ قانچىلىك ئېچىشقىنىنى بىر دېمە،  
نېمىشقا دېسەڭ، بۇ كىتابنى ئىزدەپ يۈرۈپ مېڭ تەستە سېتىد-  
ۋالغانىدىم. ئەمدى كىتابخانلاردىن تاپقىلىمۇ بولمايتتى. نەچچە  
كۈنگىچە كۆڭلۈم چىۋىن يەۋالغاندەك غەش بولدى. بىر كۈنى  
كۆل بويىدا ئايلىنىپ يۈرسەم چۇ مۇئەللىم ئۇچرىشىپ قالدى.  
كىتابىمنىڭ يوقىلىپ كەتكىنىنى ئاڭلاپ بەك ئەپسۇسلاندى ۋە:  
«بۇ كىتاب مەندىمۇ يوق، بولمىسا سىزگە سوۋغا قىلىۋېتەتتىم.  
ئەمدى قانداق قىلايلى؟ يەنىلا مەن بىر ئامال قىلىپ سىزگە  
تۆلەپ بېرەي. . .» دېدى.

— تۆلەپ بېرەي؟ چۇ مۇئەللىم كىتابىنى قانداق قىلىپ

تۆلەپ بېرىدىكەن؟

— يادلاپ بولمامدۇ!

— ھە؟

— ھەيران قالما. بۇ ئىش ئۇنىڭ قولىدىن كېلىدۇ.

چۈنكى بايرون ئۇ تولمۇ ياخشى كۆرىدىغان ھەم ئەسەرلىرىنى

پىششىق بىلىدىغان شائىر. ئۇ: «بايروننىڭ شېئىرلىرى ئۆزىگە ئوخشاشلا دۇنيادىكى ئەقىل - پاراسەتلەرنىڭ جۇغلانمىسى، تەڭ-رىنىڭ ئىنسانلارغا ئاتا قىلغان ئالاھىدە ئىلتىپاتى. ئۇنىڭ شېئىرلىرىنى ئوقۇغان كىشى شائىرنىڭ يانار تاغ ئارىسىدىن ئېتىد-لىپ چىقىدىغان، لاۋادەك يالقۇنچاپ تۇرغان، دېڭىز دولقۇنىدەك مەۋج ئۇرۇپ تۇرغان ھاياجانلىنىش ھېسسىياتلىرىنى بايقىيالايدۇ» دەيدۇ. ئۇ بايروننىڭ ئالاھىدە تالانتىغا، ئالاھىدە كۈچ - قۇدرىتىگە، شېئىرلىرىدىكى ئالاھىدە سالماققا بەك قايىل. چۇ مۇئەللىم: «بايرون دەك كاتتا شائىرنى بايرون قىلىپ تۇرغىنى دەل مۇشۇ ئۈچ ئالاھىدىلىك!» دەيدۇ. . .

بۇ گەپلەر چېن شۇپەننى بەكلا ھەيران قالدۇردى. — بىز كۆل بويىدا ئاستا ماڭدۇق. ئۇ بۇ كىتابتىكى شېئىرلارنى ماڭا بىرمۇ بىر يادلاپ بېرىشكە باشلىدى، — شىنيۇ راستتىنلا كۆل بويىدا كېتىۋاتقان دەك كۆزلىرىنى يۇمدى، — چۇ مۇئەللىم ئاۋۋال شېئىرلارنىڭ ئىنگىلىزچىسىنى، ئاندىن يەن پروفېسسور تەرجىمە قىلغان خەنزۇچىسىنى دېكلاماتسىيە قىلدى. بۇنى دېكلاماتسىيە دېگەندىن كۆرە شېئىر مىسرالىرىنىڭ بۇلاق سۈيىدەك شىلدىرلاپ ئېقىشى دېگەن تۈزۈك ئىدى:

خايدىنىڭ قەلبىدىن يىراق ئەندىشە،  
ئويلايدۇ: ئۇشبۇ دەم قەسەم نە ھاجەت.  
چۈنكى پاك بىر قىزنىڭ ئالدىنغىنىنى،  
ئۇ ئاڭلاپ باقمىغان شۇ كەمگە پەقەت.  
ئاڭلاپمۇ باقمىغان،  
ۋىسالغا يەتمەكچۈن قەسەم زۆرۈر دەپ.  
شۇ تاپ ئۇ جۈپتىگە تەلپۈنگەن قۇشتەك،  
قاقتى پەر شادلىنىپ ئاشقى تامان.  
ئاسىيلىق يات بولغاچ قىزنىڭ قەلبىگە،

بىكېرەك ۋاپادىن سۆز ئېچىش بۇئان .

...

زېمىنمۇ، ھاۋامۇ مەمنۇن بۇ ھالدىن،  
بىر جۈپ ياش ئۆلۈمنى ئۇنتۇغان تامام .  
ۋاقتتىن رەنجىشى بولمىسىمۇ گەر،  
سېزىشەر ئۇنى تېز ئۆتكەندەك ھامان .  
شۇنچىلىك بەختىيار، شادىمان بىر جۈپ بۇ،  
تۇرىدۇ روبرو زوق بىلەن قاراپ .  
سىماسى، ئەكسى بار قارشى چىرايدا،  
چەكسىز بىر مۇھەببەت بالقىغان كۆزدىن،  
دەممۇ دەم يارقىن نۇر تۇرىدۇ تاراپ .

چۈ مۇئەللىمنىڭ راۋان دېكلاماتسىيىسى كەيپىياتىمنى جان-  
لاندۇرۇپ ئەپسۇسلىنىشلىرىمنى يوقاتتى . ھەتتا مەن : « كىتا-  
بىمنىڭ يوقاپ كەتكىنى بىر ھېسابتا ياخشى بوپتۇ » دەپمۇ ئويلاپ  
قالدىم . بولمىغان بولسا ئۇنىڭ دېكلاماتسىيىلىرىنى ئاڭلىيال-  
مايتتىم ! . . .

شەنئو بۇ گەپلەرنى پىچىرلاپ دېگۈدەك ئېيتقاندا ئاشۇ ۋا-  
قتتىكى مەنزىرىلەر كۆز ئالدىدا پەيدا بولدى . ئۇ ئون سەككىز  
چۈش ئەمەس، شەنئو بېشىدىن ئۆتكۈزگەن رېئاللىق، مەڭگۈ  
ئۇنتۇپ كەتكىلى بولمايدىغان رېئاللىق ئىدى، ئون سەككىز  
ياشلىق بىر قىزنىڭ ئەينەكتەك سۈزۈك، بىغۇبار قەلبىدە بىر  
ئۆمۈر ئەسلىنىدىغان كۆڭۈللۈك ئەسلىمە ئىدى .

چېن شۈيەن ئاڭلىغانسېرى بۇ گەپلەرگە مەپتۇن بولۇپ  
قېلىۋاتاتتى .

ئۇلارنىڭ سۆھبىتى قاچانلاردىدۇ ئۈزۈلۈپ قالدى . چېن  
شۈيەننىڭ كۆزلىرى ئۇيقۇغا ئېلىندى . چۈشىدە چېن شۈيەن  
تيەنشۇنى كۆردى، ئۇ تيەنشۇنى شېئىر ئوقۇپ بېرىشكە مەج-



بۇرلاپ تۇرۇۋالدى. ئاخىر ئىككىيلەن ئۇرۇشۇپ قالغىلى تاس قالدى. . . .

يېرىم كېچە، خەن زېجى ئويغىنىپ غەربىي ئۆينىڭ ئالدى-بۇرۇن ئۆچۈرۈلگەن چىرىغىنىڭ يەنە يېنىق تۇرغانلىقىنى كۆردى ۋە ئۆيدىن چىقىپ شىنيۆلەر ياتقان ئۆينىڭ ئالدىغا كېلىپ يېنىك ئاۋازدا سورىدى:

— شىنيۆ، شۇيەن، نېمىشقا تېخىچە ئۇخلىمايسىلەر؟ تۈنەيدىغان ئىشنى قىلماڭلار جۇمۇ!  
چىراغ يورۇق بولسىمۇ، ئۆي ئىچىدىن ھېچقانداق سادا كەلمىدى.

كۆڭلىگە نامەلۇم بىر ئەندىشە چۈشكەن خەن زېجىنىڭ چىرايىدا سوغۇق تەر تامچىلىرى پەيدا بولدى. ئۇ يۈرىكى ئەنسىز سوقىنىچە ئىشىكىنى ئىتتىردى. . . .

شىنيۆ چىرايىدا سۇس كۈلۈمسىرەش قېتىپ قالغان، قولى ياستۇق يېنىدىكى ئورگىنالىنى تۇتقان ھالەتتە تاتلىق ئۇخلاۋاتاتتى.

خەن زېجى مەمنۇنىيەت بىلەن كۈلۈمسىرىدى، ئورگىنالىنى قىزىنىڭ قولىدىن ئاستا ئېلىپ ئۈستەل چىرىغىنى ئۆچۈردى ۋە ئۆزىنىڭ ئۆيىگە قايتىپ كەلدى. ئۇ ئۇيقۇسى پۈتۈنلەي يېشىلىپ كەتكەن بولغاچقا، شىرە ئۈستىدىكى ئۈستەل چىرىغىنى تەقەززا-لىق بىلەن ئاچتى ۋە ئورگىنالىنى يېپىپ قىزىقىش بىلەن ئوقۇشقا باشلىدى. ئۇ چۇ يەنچاۋنىڭ شىنيۆدىن كېيىنكى ئىككىنچى كىتابخانى بولۇپ قالدى.

باھاردا چېچەكلىگەن مېۋىلىك دەرەخلەر كۈزدە مېۋىگە كىردى، ئايۋان ئالدىدىكى ئانار پىشتى. بۇ يىل بۇ ئانار دەرىخى تولىمۇ يوغان مېۋىلەرنى بەرگەندى. ئۇششۈكتىن كېيىن، ئانارنىڭ پوستى يېرىلىپ ياقۇتتەك پارقىراق دانىچىلىرى كۆرۈ-

نۈشكە باشلىغانىدى. بۇ ئانار دەرىخىنىڭ بولۇق مېۋە بەرگەن ۋاقتى ئاجايىپ خاسىيەتلىك بىر ئىشنىڭ دالالىتى سۈپىتىدە تىەننىڭ بىلەن چېن شۈيەن توي قىلىدىغان ۋاقتقا توغرا كەلدى.

بۇ كۈنى خەي ھامما ئەتىگەندىلا ھويلا - ئاراملارنى پاكىز سۈپۈرۈپ سۇ چاچتى. ئۇ خۇشاللىقنى ئىچىگە سىغدۇرالمىدى. كېتىۋاتاتتى. بۇنىڭغا ھەم خىزمەتكارلىق ھەم خوجايىلىق مەس-ئۆلىيىتىنى ياخشى ئادا قىلىپ كېلىۋاتقان بۇ ئايالنىڭ «بىلىم-دان» قەسرگە كەلگەن يىگىرمە بەش يىلدىن بېرى تۇنجى قېتىم بىر مەرىكە ئىشىغا باش بولماقچى بولغانلىقى سەۋەب بولغانىدى. ئۇ يەنە ئۆزى ئۈچۈنلا ئەمەس، ئاتىشى ياشقا كىرگۈچە بىرەر مەرىكىنى ئۆز قولى بىلەن ئۆتكۈزمەي ئەمدى تىەننىڭ تويىغا قاتنىشىدىغانلىقى ئۈچۈن خۇش ئىدى. ئۆز ئوغلىنىڭ نەگە كەتكەنلىكىنى ئۇ بىلمەيتتى. ئەمدىلىكتە ئۇمۇ تىەننىڭدەك چوڭ بولۇپ ئۆيلەنگۈدەك بولدى. لېكىن، ئۇنىڭغا ئانىلىق مەسئۇلىتى بىلەن ئوغلىنىڭ تويىدا باش بولۇش شەرىپى نېسىپ بولمىدى. بولدىلا، ئەمدى ئۇنىڭ بۈگۈنكىدەك قۇتلۇق كۈندە خەي، ما ئائىلىلىرىدىكى كۆڭۈلسىز ئىشلارنى ئەسلىگۈسى يوق. ئۇ لياڭ، خەن ئائىلىسىنى ئۆز ئائىلىسىدەك كۆرىدۇ، ئۇنىڭ ئۈستىگە تىەننىڭ ئۆزى ئېمىتىپ چوڭ قىلغان. چېن شۈيەننىڭ خەن خانىمغا ئوخشاشلا «قېينانا» دەپ چاقىرىشى ئۇنى قالىتىس خۇش قىلىدۇ. بۈگۈن ئۇ ئادەتتىكىدىن بالدۇرراق تۇرۇپ بامداتنى ئوقۇدى ۋە ئاشخانا ئىچىنى رەتلىك سەرەمجانلاش-تۇرغاندىن كېيىن ھويلا - ئارامنى سۈپۈرۈشكە تۇتۇندى. ئەمەلىيەتتە، كۈندە پاكىز سۈپۈرۈلۈپ تۇرىدىغان بۇ قورۇدا سۈپۈرگىگە چىققۇدەك بىر نېمىمۇ يوق. لېكىن، ئۇ ھويلىنى بىر قېتىم سۈپۈرسە كۆڭلىمۇ بىر قېتىم ياپراپ كېتىدۇ. بۈگۈن كۈتۈپخانىسىنى ھۇجرا ئورنىدا ئىشلىتىپ كېلىۋاتىدۇ.

قان خەن زىچىمۇ ئۇچىسىغا كۆك سوكنىدىن تىكىلگەن شىم - پەشمەت، بېشىغا سوكونا شەپكە كىيىپ ئوبدانلا قېتىۋالغانىدى. يەنە تېخى كىيىپ ئادەتلىنىپ قالغان لاتا خېيىنىڭ ئورنىغا شىبلىت كىيىپ ساقلىنى پاكىز ئالغان بولغاچقا، ياشرىپ قالغاندەك بولۇپ قالغانىدى. ئۇ سوكونا شەپكىسىنى مەقسەتلىك ھالدا پېشانىسىدىكى ھېلىقى تاتۇقنى باستۇرۇپ چۆكۈرۈپ كەتتى. ئۇ ھېچقانداق ئادەمگە بۈگۈنكىدەك قۇتلۇق كۈندە كۆڭۈلسىز ئىشلارنى ئەسلىتىشنى خالىمايتتى. ئىلاھىم، بۇ - گۈنكى توي ئىشى بىلەن خەن زىچىنىڭ ئائىلىسىگە كەلگەن بالا - قازامۇ كېتىپ قالار.

قورۇنىڭ غەربىدىكى ئۆيدىن ئۇچىسىغا قاتۇرۇپ دەزمال سېلىنغان چىلان رەڭلىك چاپان ۋە قارا ئىشتان كىيگەن شىنيۇ چىرايلىق ياسىنىپ چىقىپ كەلدى. ئۇنىڭ پۈتمىدىكى قارا ئايىغى ۋالىلداپ پارقىراپ تۇراتتى.

— شىنيۇ، تېخى بالدۇرغۇ، بىردەم ئۇخلىساڭ بولمام - دە؟ — دەپدى چىرايىدىن كۈلكە يېغىپ تۇرغان خەي ھامما. — بۈگۈن دېگەن قانداق كۈن؟ ئۇيقۇم كېلەمدۇ دەيسىز؟ — شىنيۇ كۈلۈپ تۇرۇپ ئۇنىڭ قولىدىكى سۈپۈرگىنى ئېلىش ئۈچۈن قولىنى ئۇزاتتى.

— ماڭا نېرى، ساڭا سۈپۈرگە تۇتقۇزمايمەن؟ — خەي ھامما شىنيۇنىڭ قولىنى ئىتتىرىۋەتتى، — ھېرىپ ھالىڭدىن كەتسەڭ قانداق قىلىمىز؟ بولدى، سەن ئارىمىڭنى ئال، ئاكاڭ - نىڭ تويىنى خاتىرجەم كۆرۈپ بەرسەڭلا بولدى.

— بىر چەتتە قول قوشتۇرۇپ تۇرسام بولمايدۇ - دە! — شىنيۇ شۇنداق دېگىنىچە شەرقىي ئۆيىنىڭ ئالدىغا يۈگۈرۈپ بېرىپ دېرىزىنى ئۇرغاچ ۋارقىردى، — يىگىت غوجام، ئورۇنلىرىدىن تېزراق تۇرسىلا!

ئۆي ئىچىدىن تىيەنىڭ غاراڭ - غۇروڭ ئاۋازى كەلدى:

— تېخى ئۇيقۇم ئېچىلمىسا. . .  
شېنىۋ شۇخۇلۇق بىلەن رامنى تېخىمۇ قاتتىق ئۇرغاچ ۋارقىدى.  
ردى:

— خەق توي قىلىدىغان كۈنى خوش بولسا، سەن ئۇيقۇڭنى ئاچالماي يۈرەمسەن؟ تېز ئورنىڭدىن تۈرە، مەن سېنى بىر تەبرىكلەۋېتەي!

تېەنشېڭ ئېزىلەڭگۈلۈك بىلەن كارىۋاتتىن چۈشۈپ ئىشىكىنى ئاچتى ۋە ئۇيقۇلۇق ھالەتتە غۇدۇردى:  
— بۇنچە ئەتىگەندە ئادەمنى ئۇخلاتماي. . .

خەن خانىم كۈلۈمسىرىگىنىچە تۇر ئۆيىنىڭ ئايۋىنىدىن چىقىپ كەلدى ۋە ئوغلىنىڭ قۇلقىنى چىمداپ قويۇپ دېدى:  
— قارا، دېگەن گېپىڭنى! بۈگۈندىن باشلاپ چوچۇك ئەر

بولدۇڭ، تېزراق يۈز - كۆزۈڭنى يۇيۇپ كىيىمىڭنى ئالماش - تۇر! — خەن خانىم قارىماققا ئوغلىنى ئۇچۇقداۋاتقاندا كەلگەننى بىلەن ھەر بىر ئېغىز سۆزنى ئىچ - ئىچىدىن چىقىرىپ تولىمۇ چوڭقۇر بىر مۇھەببەت بىلەن دەۋاتاتتى.

— تېز بولە! — شېنىۋ ئاكىسىنى ئالدىراتتى، — بىر - دەمدىن كېيىن سېنى ئۆز قولىم بىلەن ئوبدان بىر ياسىۋېتىمەن!

شۇ ئەسنادا، خەن زىچى «خۇشاللىق» دېگەن خەت يېزىلغان بىر دەستە قەغەزنى تۇتقىنىچە تۇر ئۆيىدىن چىقىپ كەلدى. شېنىۋ دادىسىنىڭ ئالدىغا يۈگۈرۈپ باردى:

— دادا، ئەكېلىڭ، مەن چاپلاي!  
— بوپتۇ ئەمەسە! ئاۋۋال خەي ھامماڭ ئۇنى پاتلاپ بەر - سۇن، ئاندىن ئىشىكلەرگە بىرلىكتە چاپلىۋېتەيلى.

خەن زىچى ئىشىكتىن كىرىپ - چىققاندا «خۇشاللىق» دېگەن خەت كۆزگە تاشلىنىپ تۇرسۇن ئۈچۈن شېنىۋ پاتلاپ ئاچىقىپ بەرگەن قەغەزلەرنى قورۇدىكى ھەممە ئۆيىنىڭ ئىشىكىگە

چاپلىۋەتتى. دەرۋازىنىڭ ئىككى تەرىپىگىمۇ، ئۈستى تەرىپىگىمۇ «خۇشاللىق» دېگەن خەتلەر قاترىسىغا چاپلاندى. ھېچقاچان توي بولغاندا بىرەر ئۆيگە «خۇشاللىق» دېگەن خەت يېزىلغان بۇنچە جىق قەغەز چاپلانمىغانىدى. خەن زىچى ئېلىشىپ قالدىمىدەن كىنە؟ ياق، ئۇ ئېلىشىپ قالغىنى يوق. ئۇ خۇشاللىق ئۈستىگە خۇشاللىق يېغىشىنى، كۆڭلىدىكى تۈگمەس دەرد - ئەلىمنىڭ بۇنىڭدىن كېيىن خۇشاللىققا ئايلىنىشىنى ئۈمىد قىلاتتى.

ئىمام چاقىرىپ كېلىندى. توي - تۆكۈن، نەزىر - چىراغ ئىشلىرىدا مۇقىم باش بولۇپ پاتىھە ئوقۇيدىغان بۇ كىشى ئەينى ۋاقىتتا خەن زىچى بىلەن ئايالىنىڭ نىكاھىنى ئوقۇغانىدى.

ئىمام پېشايۋان ئاستىدىكى سۈپىدا يۈكۈنۈپ ئولتۇرۇپ «سۈرە پاتىھە» نى مۇڭلۇق ئاۋازدا قىراۋات قىلىپ، لياڭ جەمەتتىن باقىي ئالەمگە سەپەر قىلغانلارنىڭ روھىغا خاتىرجەملىك تىلىدى. مۇسۇلمانلارنىڭ ئادىتى مانا مۇشۇنداق، تۇپراقنىڭ ئاستىغا كىرىپ كەتكەن ئاتا - بوۋىلىرىنى ھەرگىز ئۇنتۇمايدۇ.

خەن خانىم خۇشاللىق ۋە ھەسرەت ئارىلىشىپ كەتكەن مۇرەككەپ بىر ھېسسىيات ئىچىدە جىم ئولتۇراتتى. ئۇ ئۆمرىدە جەبىر - جاپانى يەتكۈچە تارتقان، قاشتېشى ئۈچۈن ياشاپ، قاشتېشى ئۈچۈن ھاياتىدىن ئايرىلغان دادىسى لياڭ يىچىڭنى، نامراتلىق ھەم كېسەلنىڭ ئىسكەنجىسىدە بالدۇرلا ھاياتىدىن ئايرىلغان ئاق كۆڭۈل، ئەمما قولىدىن ئىش كەلمەيدىغان ئىلگىردەكى ئانىسى بەي شىنى ئەسلەپ قالدى. ئۇلار ھايات چېغىدا بىرەر كۈنمۇ تۇرمۇشنىڭ خۇۋلۇقىنى كۆرمىگەن، چېچىنچەيدە شۇنچە گۈللىنىش بولىدىغانلىقىنى خىيالغا كەلتۈرۈپ باقمىغانىدى.

ئەمدى گەرچە چېچىنچەي يوق بولسىمۇ، «لياڭ» جەمەتنىڭ ئەۋلادلىرى تېخى ھايات. ئاتا - ئانىسى ھايات چېغىدا ئۆز كۆزى بىلەن كۆرۈشكە ئۈلگۈرمىگەن، يوشۇرۇپ قويۇلغان ھېلىقى قاشتېشىلار ھازىر ئۇلار كۆرۈپ باقمىغان «بىلىمدان» قەسىرىدە

ساقلىنىۋاتىدۇ. ھازىر «لياڭ» جەمەتنىڭ نەۋرىلىرى چوڭ بولدى، تىيەننىڭ ئۆيلۈك - ئوچاقلىق بولۇش ئالدىدا تۇرىدۇ. قالغان نەۋرىلەرمۇ مۇشۇ قورۇدا ئەۋلادنى - ئەۋلادقا ئۇلايدۇ. بۇ، ئەلۋەتتە، چوڭ خۇشاللىق ئىشتە! ئۇ ئاتا - بوۋىلىرىنىڭ روھىغا رەھمەت ئېيتسا بولىدۇ، ئۇ ئۆزىنىڭ ئوتتۇز ئالتە يىل ئىلگىرى بولغان تويىنى ئەسلەپ قالدى. ئۇ رىيازەت، گادايلىق ئىچىدە ئۆتكەن، تويلۇق ئېلىنىمىغان، مېھمان چاقىرىلمىغان شۇنچىلىك ئاددىي توي بولغانىدى. ئۇ ۋاقىتتا ئۇ قاق سەنەم ھالەتتە خەن زىچىگە ياتلىق بولغان، خەن زىچىمۇ ئىككى قولىنى بۇرنىغا تىقىپلا لياڭ ئائىلىسىگە ئىچ كۈيئوغۇل بولۇپ كىرگەندى. بۇ ئىشلارنى خەن خانىم تىيەنشىغىمۇ، شىنيۋىگىمۇ، ئىشى قىلىپ ھېچقانداق ئادەمگە دېمىگەن، ئەمدى بۇنىڭدىن كېيىنمۇ دېگۈسى يوق، ئۇ ئىشلار ئۇنىڭ ئازابىنى، ئەپسۇسلىنىشلىرىنى قوزغاپ قويدۇ، نومۇسىنى كەلتۈرىدۇ. شۇنداق بولغاچقىلا ئون نەچچە يىلدىن بېرى ئۇ ھېچقانداق مەرىكىگە قاتناشماي كەلدى، قىلىدىغان يارىشىقنى باشقىلاردىن ئەۋەتىپ بېرىپ ئۆزى بارماي تۇرۇۋالدى. شۇنچىلىك غورىگىلچىلىك ئىچىدە ئۆتكەن تويىنى باشقىلارنىڭكى بىلەن سېلىشتۇرغۇسى كەلمىگىنى ئۈچۈنلا شۇنداق قىلدى. يېشى ئەللىكتىن ھالقىغان بۇ موماي ئۆمۈرلۈك ئىشى ھەققىدىكى ئەپسۇسلىنىشلىرىنى يادىغا ئېلىۋاتقان چاغدا، قەلبى ياشلىق چاغلىرىدىكىدە كىلا لەرزىگە كەلدى، كۆزلىرىدىن ئىختىيارسىز تاراملاپ ياش قۇيۇلدى. ئون نەچچە يىلدىن بېرى ئۇ بۇ ئەپسۇسلىنىشلىرىنى پەرزەنتلىرىنىڭ مەرىكىسىنى كاتتا قىلىپ بېرىش ئارقىلىق تولدۇرۇش ئارزۇسىدا پۇچىلىنىپ كەلگەندى، بۈگۈن بۇ ئارزۇسى ئاخىر ئەمەلگە ئاشتى.

بىراق، ھاياتلىقتا ئادەمنىڭ ئارمىنىغا يەتمىكى يەنىلا تەس. بۇنىڭغا توسالغۇ بولۇۋاتقىنى نامراتلىق ئەمەس، دەۋرنىڭ ئۆز-گەرگەنلىكى. بولمىسا خەن خانىمىنىڭ ئوغلىنىڭ تويىنى كاتتا

قىلىپ بەرگۈدەك يېتەرلىك ئىقتىسادى بار. خەن خانىمنىڭ ئويىچە بولسا ئۇ ئوغلىنىڭ ئۆي جاھازىلىرىنى ئېسىل «قېرىد-ماس» ياغىچىدىن بىر يۈرۈش قىلدۇرۇپ بەرسە، كېلىنىگە قاتمۇ قات تويلۇق كىيىملەرنى ئېلىپ، ئۇنى تەختىراۋانغا ئول-تۇرغۇزۇپ داقا - دۇمباق ساداسى ئىچىدە ئۆز قورۇسىغا كۆچۈ-رۈپ كەلسە تازا ياخشى بولىدۇ، ھاردۇقىمۇ چىقىدۇ، كۆڭلىدى-كى ئەپسۇسلىنىشلىرىنىمۇ تولۇقلىۋالىدۇ. بىراق، جۇڭگو ھازىر 20 - ئەسىرنىڭ 60 - يىللىرىغا قەدەم قويدى. 30 - يىللاردىكى قائىدە - يوسۇن، ئۆرپ - ئادەت بويىچە توي قىلسا قاملاشماي-دۇ. ھازىر ئۆي جاھازىلىرىنى ياغاچتىن قىلىمەن دېسىمۇ، ئۇنى ھېچ يەردىن تاپالمايدۇ. تاپقان تەقدىردىمۇ ئوغلى ئۇنداق نەرسە-لەرنى ياخشى كۆرمەيدۇ. ھازىر خەن ئائىلىسىدە ساپلا ياغاچتىن ياسالغان ئۆي جاھازىلىرى ئىشلىتىلىۋاتىدۇ. تىيەنشىڭ بۇنداق نەرسىلەردىن جاق تويۇپ كەتكەن. ھېلىمۇ ئۇنىڭ تەلىپى بويىچە شەرقتىكى يان ئۆيدىكى كونا ئۆي جاھازىلىرى چىقىرىپ تاشلى-نىپ ئۇنىڭ ئورنىغا يېڭى پاسوندىكى يوغان كىيىم ئىشكاپى، بەش تارتىملىق ئىشكاپ، قوش كىشىلىك كارىۋات، تومپۇچكا ئەكىرىلدى. بۇلارنىڭ ھەممىسى پەنەركە بىلەن سۆڭەت ياغىچى-دىن ئىشلەنگەن، ئاچ سېرىق رەڭدە سىرلانغان نەرسىلەر. لې-كىن، ھەرقانچە ئاجىز بولسىمۇ، بۇ نەرسىلەر ئوغلىغا يارىغان-دىن كېيىن ئۇنىڭغا ئامال يوق. ئۇنىڭ ئۈستىگە داقا - دۇمباق چېلىپ تەختىراۋانغا چىقىرىپ ئەكىلەي دېسە، ئوغلىمۇ، كېلى-نىمۇ ئۇنىمايدۇ! قىزنىڭ تويلۇقىنى ئېلىشتىمۇ ھازىر ئۆزگى-رىش چوڭ بولدى. ئۆيلۈك - ئوچاقلىق بولىدىغان ئىشلاردا ئوغۇل تەرەپ پۇلنى سۈدەك خەجلەيدىغان گەپ. ساپلا «پالانچى پۇستانچىنىڭ قىزىغا سائەت، ۋېلىسپىت، كىيىم تىكىش ماشى-نىسى ئېلىپ بېرىپتۇمىش، مانچىلىك پۇل بېرىپتۇمىش!» دېگەندەك گەپلەرنى ئاڭلاۋاتسا، كېلىنى ئۆيىدىن ئازراق تويلۇق

كۆتۈرۈپ كېلەرمىكىن دەپ ئۈمىد كۈتۈش مۇمكىنمۇ؟ پەقەتلا ئەقىلگە سىغمايدىغان ئىشلار - دە بۇ! مۇھىمى، خەن خانىم چېن شۈيەننى چىرايلىق، كۆكسى - قارنى كەڭ بولغىنى، «قاشتېشى ئويغۇچىلار جەمەتى» دىن كېلىپ چىققانلىقى ئۈچۈن ياقتۇرىدۇ. شۇڭا ئۇ شۈيەننىڭ ئائىلىسىدە جان سانى كۆپ، كىرىم ئاز ئىكەنلىكىنى، دادىسىنىڭ ئۇششاق تىجارەت بىلەن شۇغۇللىنىپ ئائىلىنىڭ تۇرمۇشىنى قامدايدىغانلىقىنى، چىقراق بىر نەرسە ئېلىشقا ئىقتىسادىي شارائىتى يار بەرمەيدىغانلىقىنى ئېنىق بىلىپ تۇرۇپ ئۇنى كېلىن قىلدى. ئۆزىگە پايدىسىز ئامىللارنى كۆزىنى يۇمۇپ تۇرۇپ ئۆتكۈزۈۋەتتى. خەقلەرنىڭ ئاغزىدا ئېقىپ يۈرگەن مودا گەپ بويىچە «يېڭى ئىشنى يېڭىچە بېجىرسە» ياخشى بولاتتى. لېكىن ئۇنىڭ «يېڭىلىق» دەرىجىسى زادى قانچىلىك؟ بۇ ئۈنچىلىك ئوڭاي ئەمەس. چېن شۈيەننى شىنيۇ يانتقان غەربىي ئۆيدىن شەرقىي ئۆيگە يۆتكەپ چىقىسلا كېلىن قىلىۋالغان، ئازراق توي كەمپۈتى تارقىتىپ بەرسىلا ئىشنى تۈگەتكەن بولمايدۇ - دە! ئۇنداق بولسىغۇ پۇل كەتمەيتتى، لېكىن يۈز تېپىش ئۈچۈن پۇل خەجلەش، بەدەل تۆلەش كېرەكتە. خەقلەر تازا «سېرىقتال» كۈن كەچۈرۈۋاتقان ۋاقىتتا خەقنىڭ كۆزىدىن ئوت چىقىرىۋەتكۈدەك ئىشلارنى قىلىپ تويىندى. مۇكاتتا ئۆتكۈزسە يۈز ئابرويمۇ چوڭ بولىدۇ. خەن خانىم خەجلەش زۆرۈر بولغان ئىشلاردا پۇل خەجلەشتىن ھەرگىز قورقمايدۇ، لېكىن ھەممە ئىشتا يول قويىۋەرمەيدۇ. ئۇششاق ئىشلاردا ئۇنداق - مۇنداق ئۆزگىرىش بولۇپ قالسا ھېچ گەپ يوق. لېكىن، پرىنسىپال مەسىلىلەردە ئۇنداق - مۇنداق ئىش بولغۇدەك بولسا، ئۇ ھەرگىز ئۈنمايدۇ. ئۇ ئۆز كەسپىدىن قول ئۈزگەن پېشقەدەم ئۈستىغا يالۋۇرۇپ يۈرۈپ ھويلىسىغا چەللە ياتقۇزدى، مېھمانلىرىنى مۇشۇ چەللىنىڭ ئاستىدا ئۇزاتماقچى. ئۇ يەنە ئون نەچچە جوزىغا خەي ھاممىنىڭ يېتىشەلمەسلىكىدىن



ئەنسىرەپ نەنلەيشۇندىن ئىككى پېشقەدەم ئاشپەزنى تەكلىپ قىلدى. خەن زىچى نەنلەيشۇننىڭ دائىملىق مېھمىنى بولغاچقا، خەن خانىم ئاشپەزلەرنى چاقىرىپ كېلىشكە ئۇنى ئەۋەتتى. خەن زىچى بېرىپ بىر ئېغىز گەپ بىلەنلا ئىشنى پۈتتۈردى. ئاشپەز- لەر: «كالا، قوي گۆشلىرىنى، توخۇ، ئۆردەك ۋە باشقا سەيلەر- نى تەييارلاپ قويۇڭ، بىز شۇ كۈنى سائەت ئون ئىككىدىن بۇرۇن بارىمىز» دەپ جاۋاب بېرىشتى. خەن زىچى ئۇلارنىڭ ھەر بىرىگە ئىش ھەققى ئۈچۈن يىگىرمە يۈەن بېرىدىغان بولدى. بۇ ئەلۋەتتە خەن ئائىلىسىنىڭ قانچىلىك يۈز - ئابروۋىلۇق ئىكەنلىكىنى ئىسپاتلايدۇ. خەن خانىم يەنە ھەم توي - تۆكۈن ئىشلىرىنىڭ قائىدىسىنى ئوبدان بىلىدىغان ھەم گەپ - سۆزگە ئۇستا بىرەي- لەننى رىياسەتچىلىككە تەكلىپ قىلدى. ئۇ بۇ تويىنى چاڭ كەل- تۈرگۈدەك بىر ئۆتكۈزۈش ئويىدا كىچىك ماشىنىلارنى ئالدىنلا ئوقۇشۇپ قويدى، ئالاھىدە ھۈنەر - سەنئەت شىركىتىنىڭ كى- چىك ماشىنىسىدىن باشقا يەنە بىر قانچە ماشىنىنى ئۆزى پۇل خەلپە ياللىدى، چېن شۈپەننى تويغا بىرنەچچە كۈن قالغاندا ئۆيىگە كەتكۈزۈۋەتتى. كېلىننى ئۆز يارىشىقى بىلەن يوسۇن بويىچە يۆتكەپ كېلىش كېرەكتە...

سۈرە پاتىھە ئوقۇلۇپ بولۇنغاندىن كېيىن خەن خانىم چىرا- يى باھاردەك ئېچىلىپ ئورنىدىن تۇردى ۋە بۇ بىر كۈنلۈك جەڭگە قوماندانلىق قىلىشقا باشلىدى.

جۇشقۇن بىر كەيپىيات قاپلىغان «بىلىمدان» قەسىرىگە مېھ- مانلار ئارقا - ئارقىدىن كېلىشكە باشلىدى. كەلگەنلەر ئىچىدە ئالاھىدە ھۈنەر - سەنئەت شىركىتىنىڭ، 4 - ماي بىرىنچى زاۋۇتىنىڭ، ئاسارەتلىقلەر ماگىزىنىنىڭ ئىشچى - خىزمەتچى- لىرى ۋە خەن زىچىنىڭ ئۆزى بىلەن بىر كەسىپنى قىلىدىغان يارۇ - بۇرادەرلىرى، خەن ئائىلىسىنىڭ يىراق - يېقىندىكى تۇغقانلىرى بار ئىدى. بېيجىڭدا لياڭ جەمەتنىڭ ئالاقە قىلىم-

غىنىغا خېلى ئۇزۇن بولغان جىق شىرەم تۇغقانلىرى بار ئىدى، ئەمما خەن جەمەتنىڭ بىرمۇ تۇغقىنى يوق ئىدى. «گاداي قايناق شەھەردە تۇرسىمۇ ھېچكىم يوقلىماس، باي ئوڭكۈردە ياشىسىمۇ تۇغقانسىز قالماس» دېگەندەك، ئاشۇ شىرەم تۇغقانلار «بىلىمدان» قەسىرىدىكى توي ئىشىغا خۇشاللىق بىلەن كۈچ چىقىرىشتى. نۇرغۇن پۇل خەجلىنىپ ئىنچىكىلىك بىلەن قىلىندىغان بۇ ھەشەملەر يالغۇز تەبرىكلىگىلى كەلگەنلەرنى «تويدۇ-رۇش» ئۈچۈنلا ئەمەس، يەنە «يۈز - ئابروى» تېپىش ئۈچۈنمۇ ئىدى.

كەلگەن مېھمانلارنىڭ ئىچىدىكى مۇسۇلمانلار ئىشىكتىن كىرىپلا ساھىبخانغا «مۇبارەك» دېيىشەتتى. باشقا دىندىكىلەرمۇ تەبرىكلەيدىغانلىقىنى بىلدۈرۈشەتتى. خەن خانىم بىلەن ئېرى مېھمانلارنى پۈت - قولى يەرگە تەگمەي قىزغىن كۈتۈۋاتاتتى. ئۆيلەرگە لىققىدە تولغان مېھمانلار چاي - پاي ئىچىشىپ، توي كەمپۇتلىرىنى يېيىشىپ خۇشال پاراڭ بىلەن ئولتۇرۇشاتتى. خەن خانىم ئالىي دەرىجىلىك كەمپۇتتىن خېلى جىق سېتىۋالغانىدى. مۇسۇلمانلارنىڭ ئادىتى بويىچە سورۇنغا ھاراق قۇيۇلمىغانىدى. مېھمانلار ئۇزىغاندىن كېيىن خەنزۇلار ئىشلەتكەن چىنە ۋە چوكىلارنى تۈزلۈك سۇدا قاينىتىپ پاكىز يۇيۇۋېتىش كېرەك ئىدى.

ئۈچىسىغا يېپىڭى جۇڭسەنفۇ كىيگەن تىيەنشىڭ ئۆزىنى ئادەتتىكى ئىش كىيىمى كىيىپ يۈرگەن چاغلىرىدىكىدەك ئەر-كىن سېزەلمەي ئاۋارە ئىدى. شىنيۇ ئاكىسىنىڭ قىزغۇچ پوپاي-كىسىدىن باشقا كىيىملىرىنى سالدۇرۇۋەتكەنىدى. پوپايكىسىنىڭ ياقىسىدىن چىقىپ تۇرغان ئاپئاق كۆڭلىكى تىيەنشىڭنى بۆلەكچە روھلۇق كۆرسىتىۋەتكەنىدى. تىيەنشىڭ مېھمانلار بىلەن يۈزلىرى ھۈپپىدە قىزارغان ھالدا سالاملىشاتتى، قىلغان گەپلىرى ھېلىدىن - ھېلىغا قولاشمايتتى، ئۆزىنى پەقەت ئەركىن

تۇتالمايتتى. شىنيۇ بولسا ئاكىسىنىڭ ئەكسىچە تەمكىنلىكىنى بۇزماي مېھمانلار بىلەن ئەركىن پاراڭلىشاتتى. ئولتۇرغان ئايال مېھمانلار ئۇنىڭغا قاراپ تىنماي گەپ سورايتتى.

— ۋۇي، بۇ شىنيۇ ئىكەنغۇ! — دېدى بىرى، — سىزنى كۆرمىگىنىمگە ئون نەچچە يىل بوپتۇ. چوپچوڭ قىز بولۇپ كېتىپسىز ئەمەسمۇ! قاراڭلار، شۇنداق چىرايلىق. ئانىسىنىڭ قىز ۋاقتىغا نېمىدېگەن ئوخشىغان! شىنيۇ ئېسىڭىزدىمۇ، كىچىكىڭىزدە ماڭا: «كىچىك ئاپام بەرگەن شېكەر يالىتىلغان زىخ-چە يېمىشنى ھەممىدىن بەك ياخشى كۆرىمەن» دەيتتىڭىز.

— شىنيۇ، ئېسىڭىزدىمۇ؟ — دېدى يەنە بىرى، — ئېسىد-ئىڭىزدىمۇ، كىچىكىڭىزدە بىزنىڭ شياۋ سەنئېرنى ئېلىپ ئۆيۈڭ-لارغا كەلسەم، ئۇنىڭ سەرەتان سولايدىغان قەيىسىنى تالىشىپ تۇرۇۋالاتتىڭىز. بىزنىڭ ئوغۇل «چەت ئەلچە گەپ قىلىپ بەر-سىڭىز بېرىمەن» دەپ تۇرۇۋالاتتى. شۇنىڭ بىلەن سىز. . .

— بۇ ئىشلار ئېسىمدە قالماپتۇ. . . — دېدى شىنيۇ كۈ-لۈمسىرەپ تۇرۇپ. ئۇ بۇ ئاياللارنىڭ نەدە، نېمە ئىش قىلىدىغان-لىقىنى تازا بىلمەيتتى، ئۆزىمۇ بۇرۇن ئۇ ئاياللار بىلەن چىق كۆرۈشمىگەندى. شىنيۇ بالىلىقىدىكى ئاشۇ قىزىق ئىشلىرىنى ئەسلىيەلمىگىنى ئۈچۈن بۇ ئاياللارنىڭ ئالدىدا ئۆزىنى يۈز كې-لەلمەيدىغاندەك سەزدى.

— شىنيۇ ئۇ چاغدا كىچىك تۇرسا، بۇ ئىشلار ھازىر ئېسىدە تۇرامدۇ؟ — دېدى خەن خانىم كۈلۈمسىرەپ تۇرۇپ، — كەم-پۈت يەڭلار!

— راست دەيسىز. . . — مېھمانلار كەمپۈت يېگەچ شىنيۇ توغرىلۇق يەنە گەپ باشلىدى، — قىز بالا ئون سەككىز ياشقا كىرگەندە تېز ئۆزگىرىدۇ، تېخىمۇ چىرايلىقلىشىدۇ دېگەن گەپ بىكار ئەمەس. . . ئاڭلىساق، ئالدىنقى بىر مەزگىلدە. . .

— ھە، ئۇ ئالدىنقى يىلىلا ئالىي مەكتەپكە ئۆتكەن، —

خەن خانىم مېھمانلارنىڭ شىنيونىڭ كېسەل بولۇپ يېتىپ قالغانلىقى ھەققىدىكى ئىشنى تىلغا ئالماقچى بولۇۋاتقانلىقىنى پەملەپ گەپنى ئالدىراپ باشقا ياققا بۇرۇۋەتتى، — ئاكىسى توي قىلىدىغان بولغاچقا، بىر نەچچە كۈنلۈك رۇخسەت سورىغانىدى! — بۇ گەپ بىلەن شىنيونىڭ تىلغا ئېلىشنى خالىمايدىغان ئىشنىڭ تېمىسى باشقا ياققا بۇرۇۋېتىلدى. بۈگۈنكىدەك قۇتلۇق كۈندە خەن خانىم ھەرقانداق ئادەمنىڭ كۆڭۈلىسىز ئىشلار توغرىلۇق پاراڭ قىلىدىغان شىنى خالىمايتتى، — ھە راست، سىلەر تېخى بىزنىڭ كېلىنىنى كۆرمىگەنسىلەر؟ سەل تەخىر قىلىڭلار، يۆتكەپ كەلگەندىن كېيىن ھەرقايسىڭلارغا كۆرسىتىمەن. شۇيەنمۇ قېيىنسىڭلىسىدەك چىرايلىق!

بۇنىڭ بىلەن پاراڭنىڭ تېمىسى بىردىنلا بۈگۈنكى توي ئىشىغا مەركەزلەشتى. مېھمانلارنىڭ ھەممىسى خەن خانىمنى: «تەلىيىڭىز بار ئىكەن، بىر ئوغۇل، بىر قىزىڭىز تازا ئوبدان چوڭ بولۇۋېدى، سۈرەتتەك قىزدىن يەنە بىرنى كېلىن قىلىۋال-دىڭىز. بۇ گۈل ئۈستىگە گۈل كەلگەندەك ئىش ئەمەسمۇ!» دەپ ماختاشتى.

ئاياللارنىڭ ئارىسىدا قىزغىن سۆھبەت بولۇۋاتقان بۇ دەقدە قىدە نېرىقى تەرەپتىكى ئاشخاندا خەي ھامما بىلەن ئالاھىدە تەكلىپ قىلىنغان ئاشپەزلەر خۇشال كەيپىيات ئىچىدە پۈت - قولى يەرگە تەگمەي ئۆز كارامىتىنى كۆرسىتىۋاتاتتى. چۈشلۈك تاماق ۋاقتىدا مېھمانلارنىڭ ئالدىغا خىلمۇ خىل مەزىلىك قورۇ-مىلار تارتىلدى. خەن خانىم ھەريان چېپىپ ئىنچىكىلىك بىلەن ئورۇنلاشتۇرمىغان بولسا، ھازىرقىدەك سېرىقتال مەزگىلدە مېھمانلارنىڭ بۇنداق كاتتا زىياپەتكە داخىل بولالىشى مۇمكىن ئەمەس ئىدى. ئادەتتىكى ئادەملەرنىڭ بۇنداق كاتتا مەرىكىنى ئۆتكۈزەلمەيدىغانلىقى ئولتۇرغانلارغىمۇ ئايان ئىدى. ئەگەر بۇ توي نامرات بىر ئائىلىدە ئاددىي يوسۇن بويىچە ئۆتكۈزۈلگەن

بولسا، مېھمانلار بۇنداق ئېسىل تائاملارنى يېيەلمەيتتى. لېكىن، بۇ توپنىڭ ساھىبخانى خەن خانىمىدە. ئۇ توپنى ھەشەمەتلىك قىلىش ئۈچۈن پۇل خەجلەشتىن قورقمىغانىدى. قاينام - تاشقىنلىق كەيپىيات قاپلىغان قورۇنىڭ سىرتىدا، دەرۋازا ئالدىدا ماشىنا، پىكاپلار، ۋېلىسپىتلەر قاتىرىسىغا تۇرۇپ كەتكەندى.

خەن خانىم شۇنچە ئالدىراشلىق ئىچىدە ۋاقىت چىقىرىپ پىشىن نامىزىنى ئوقۇۋالدى. سائەت ئۈچ بىلەن قىزنى كۆچۈرگىلى بارمىسا بولمايتتى.

قائىدە بويىچە قىز كۆچۈرۈشكە يىگىتنىڭ ئانىسى ياكى ياتلىق بولغان بىرەر ئايال تۇغقىنى باش بولۇپ باراتتى. بۇنىڭغا خەن خانىم تازا باب كېلەتتى. ئۇنىڭ ئۈستىگە ئۇمۇ بۇ ۋاقىتتىكى «تەختىراۋان» غا ئولتۇرۇپ قىز كۆچۈرگىلى بارىدىغان ۋاقىتتىكى نىڭ كېلىشىنى ئىنتىزارلىق بىلەن كۈتۈپ كەلگەنىدى. لېكىن، بۇ ئىشتا دە تالاش كۆرۈلدى. بەزى زۇۋانداز ئاياللار: «ھازىر تەختىراۋاننىڭ زامانى كەلمەسكە كەتتى، يىگىتنىڭ ئانىسى كېلىن كۆچۈرۈشكە بارىدىغان ئىش نەدە بار، يىگىتنىڭ سىڭلىسى بىلەن بىرقانچە قىز بېرىپ كۆچۈرۈپ كەلسىلا بولىدۇ. دەپ تۇرۇۋالدى. بۇ گەپ بىلەن شىنيۇ ھاياجانلىنىپ «شۈيەننى كۆچۈرۈپ كېلىشكە مەنمۇ بارمەن!» دەپ چىڭ تۇرۇۋالدى.

— سەن؟ — خەن خانىم قىزىنىڭ گېپىگە ھەيران قالدى، — شۇنچە چوڭ ئىشنى سەن قاملاشتۇرالايتتىڭ؟  
شىنيۇ كۈلۈپ تۇرۇپ دېدى:

— مەن شۈيەن بىلەن ھەممىدىن يېقىن. مەن ئالغىلى بارسام ئۇمۇ خۇش بولىدۇ ئەمەسمۇ! بىر ھېسابتا مەن ئۇلارنىڭ قۇدىسى بولۇپ قالغىمەن تېخى!  
— قارا، بۇ قىزنىڭ ئىزا تارتىمىغىنىنى؟ يىگىتنىڭ سىڭىلى.

لمسى «ئەلچى» لىككە بارىدىغان ئىش نەدە بار؟ — خەن خانىممۇ كۈلۈپ كەتتى.

مېھمانلار «شەنيۇ بارسا تازا مۇۋاپىق بولىدۇ، تەقى - تۇرقى چىرايلىق ھەم يىگىتنىڭ ئۆز سىڭلىسى» دەپ تۇرۇۋالدى. خەن خانىم بايقىدىن سەل يۇمشاپ قالدى.

— ئانا، مەنمۇ بارايچۇ! — شەنيۇ يېلىنىشقا چۈشتى. ئون سەككىز يىلدىن بېرى ئۇ ئانىسىنىڭ ئالدىدا بۇنداق «ئەر-كىلەپ» باقمىغانىدى.

ئايال مېھمانلارنىڭ ئارىسىدا خېلى ئىش ئۇقىدىغان ئاياللار-مۇ بار ئىدى، ئۇلار:

— يىگىتنىڭ ئۆيىدىن ئادەم بارىدىغان قائىدىنى بۇزماي-لى. كىملا بارسا ئوخشاش، — دېۋىدى، خەن خانىم ئامالسىز يۇمشاپ قالدى، — بوپتۇ، ئەمەسە، قىزىم بىلەن ئىككىمىز بارايلى!

— بەك ياخشى بولدى! — شەنيۇ خۇشاللىقىدىن ئورنىدا سەكرەپ كەتتى.

خەن خانىم شەنيۇنى ۋە كۆچۈرۈشكە بارىدىغان باشقا ئادەم-لەرنى ئەگەشتۈرۈپ دەرۋازىدىن چىقتى. خەن خانىم بىلەن شەنيۇ ماشىنىدا يانمۇ يان ئولتۇرۇشتى. بىرنەچچە ماشىنا سەپ بولۇپ سىگنال بەرگىنىچە ھەيۋەت بىلەن قوزغىلىشتى. ھەممە ماشىنىغا قىزىل تاۋاردىن پۆپۈك ئېسىلىپ «خۇشاللىق» دېگەن خەت يېزىلغان قەغەز چاپلانغانىدى.

چېن شۈيەنلەرنىڭ «خۇشاللىق» قەغەزلىرى چاپلانغان دەر-ۋازىسى ئالدىغا ئادەملەر لىق تولۇپ كەتكەنىدى. قۇدىلارنى كۈ-تۈۋېلىشقا چېن شۈيەننىڭ ئانىسى چىققانىدى.

چېن شۈيەننىڭ ئانىسى ماشىنا توختىماستىنلا ئالدىراپ بېرىپ خەن خانىمىدىن تىنچ ئامانلىق سورىدى. خەن خانىممۇ جاۋاب ئورنىدا سالام قايتۇرغاندىن كېيىن ماشىنىدىن چۈشتى

ۋە ئۇرۇق - تۇغقانلار بىلەن بىر مۇ بىر سالاملاشتى. شىنيۆ بۇ قائىدىلەرنى بىلمىگەچكە قىزىرىپ - تاتىرىپ ئانىسىنىڭ ئارقىدا سىدىن ئەگىشىپ ماڭدى، ئەمما كۆڭلىدە تولىمۇ خۇشال ئىدى. چېن شۈيەنلەر ئوچى قورۇدا تۇرىدىغىنى ئۈچۈن چەللە ياستىش دېگەنلەر ئەسلا مۇمكىن ئەمەس ئىدى. مېھمانلار ئۇ-دۇلا ئۆيگە باشلاندى. چېن ئائىلىسىنىڭ ئۆيى جەمئىي ئىككى ئېغىز بولۇپ، دالاندىن كىرگەندىلا ئىچكەركى ئۆيدە ئولتۇرغان چېن شۈيەننى كۆرگىلى بولاتتى.

— شۈيەن! — شىنيۆ تەقەززالىق بىلەن ئۇنى چاقىردى. — ھە... — چېن شۈيەن بېشىنى كۆتۈردى. قىزنىڭ چىرايىغا كۈلكە يۈگۈردى، ئەمما كۆزى ياش يۇقى ئىدى. — شىنيۆ، گەپ قىلماي جىم ماڭ! — خەن خانىم شىن-يۈنى جىملىدى. بۇ ساۋاقداشلار بىلەن پاراڭلىشىپ ئولتۇرىدۇ-غان ۋاقىتقا ئوخشىمايتتى. نېمىلەرنى دېيىش كېرەكلىكى قائىدە - يوسۇندا ئېنىق بار ئىدى. شىنيۆ گەپ قىلماي ئىشىك تۈۋىدە چېن شۈيەنگە قاراپ تۇردى. چېن شۈيەنمۇ يەڭگىسىنىڭ جېكىلىشى بىلەن مېھمانلارنىڭ ئالدىغا چىقماي ئۆزىنى بېسىپ ئولتۇردى.

قۇدىسى خەن خانىمنى ئولتۇرۇشقا تەكلىپ قىلغاندىن كېيىن، مەخمەلدىن ئېتىلگەن بىر جۈپ ئاياغنى ئۇنىڭغا سۈندى. ئۇ ئۇنى قوش قوللاپ ئالدى. ئەلۋەتتە، بۇنى چېن شۈيەن كىيمەيتتى. بۇ بۇرۇندىن داۋاملىشىپ كېلىۋاتقان ئەنئەنە ئىدى. بۇ ۋاقىتتا كەلگەن ئەر مېھمانلار قائىدە بويىچە قايتىپ كېتىش-تى. چېن شۈيەننىڭ ئانىسى ئىككى كىچىك ئوغلىغا قورۇما ۋە شورپا ئەكېلىشنى جېكىلىدى. خەن خانىم تۈزۈت قىلىپ چۈك-نى قولغا ئالمىدى، بۇمۇ قائىدە ئىدى.

ئارقىدىن خەن خانىم شىنيۆنى ئەگەشتۈرۈپ چېن شۈيەن تۇرغان «ھۇجرا» غا كىردى. خەن ئائىلىسى سوۋغا قىلغان كى-

يىملەرنى كىيگەن چېن شۈيەن يەردىن بېشىنى ئالماي ئولتۇراتتى. خەن خانىم كېلىنىنىڭ ئالدىغا بېرىپ، ئۇنىڭ چېكىسىدىن بىر تال چېچىنى ئايرىۋېلىپ بەش خىل رەڭدىكى بەش قات ئىنچىكە يىپنى چەگدى. كونا قائىدە بويىچە ئەسلىدە ئىككى قات يىپ بىرەر تال تومپۇرغا چىگىلىشى، قېينانا بولغۇچى كېلىندىنىڭ يۈزىنى ئېچىشى كېرەك ئىدى. بۇقائىدىلەر ۋاقتىنچە ئەمەلدىن قالدۇرۇلدى، خەن خانىم يېنىدىن بىر تال ئۈزۈكنى چىقىرىپ چېن شۈيەننىڭ ئوڭ قولىنىڭ نامىسىز بارمىقىغا سېلىپ قويدى.

چېن شۈيەننىڭ ئانىسى بۇ ئىشلارغا قاراپ تۇرۇۋېتىپ ئىخساستىيارسىز يىغلاپ تاشلىدى ۋە قىزىغا دەيدى:

— شۈيەن، ئوبدان ئائىلىگە كىرىدىغان بولدۇڭ. ئاناڭ خاتىرجەم، سېنى تەڭرىگە تاپشۇردۇم!

— ئانا! — كۆز چاناقلىرى ياشقا تولغان چېن شۈيەن بېشىنى كۆتۈرۈپ ئايرىلىش ئالدىدا تۇرغان ئانىسىغا قارىدى، ئاندىن كۆڭلى ئەسكى بولۇپ، بارغان پېتى ئانىسىنىڭ بويىنىغا گىرە سالدى. ئانا بىلەن قىز قۇچاقلىشىپ يىغلىشىپ كەتتى. شىنيۇ ئەسلىدە بۇنداق قۇتلۇق كۈندە ھەممە خۇش بولىدۇ، دەپ ئويلىغان بولغاچقا، بۇ ھال ئۇنىڭ كۈتمىگەن يېرىدىن چىقتى. ئانا بىلەن قىزنىڭ ئايرىلىشقا كۆزى قىيماي كۆز يېشى قىلىشى ئۇنى ئېيتقۇسىز بىر ھېسلارنىڭ قاينىمىغا غەرق قىلدى، ياشلىرى مەڭزىنى بويلاپ ئېقىشقا باشلىدى. ئۇ قولياغلىقنى چىقىرىپ ياشلىرىنى ئېرتىپ باقتى، ئەمما ھېچ توختايدىغاندەك ئەمەس، سەۋەبىنى ئۇمۇ بىلەلمىدى.

— ھۇي، سەن نېمىگە يىغلايسەن؟ — خەن خانىم ئۇنى بوشقىنا نوقۇپ قويۇپ: «كەلمە دەپسە ئەگىشىپ كەلدىڭ، بۇ يەرگە كېلىپ نېمىگە يىغلايسەن. شۈيەن ئانىسىغا تارتىشىپ يىغلاۋاتىدۇ، سەن نېمىگە يىغلايسەن» دېگەنلەرنى خىيالىدىن



ئۆتكۈزدى .

شنيۇ ئۆزىنى تۇتۇۋالدى . ئەسلى ئۇنىڭ يىغلىغۇسى يوق ئىدى ، لېكىن شۇيەننىڭ يىغلىغىنى كۆرۈپ ئۆزىنى تۇتۇۋالالا-  
ماي قالدى .

ئانىسى چېن شۇيەننى قۇچاقلاپ تۇرۇپ كىشىنىڭ يۈرىكى-  
نى ئەزگۈدەك تەسىرلىك گەپلەرنى قىلىشقا باشلىدى :

— شۇيەن ! مەن ساڭا يۈز كېلەلمەيمەن . يىگىرمە بىر  
يىلدىن بۇيان سەن بۇ ئۆيدىكى چوڭ - كىچىك ھەممىسىنىڭ  
ھالىدىن خەۋەر ئېلىشقا يېتىشتىڭ . لېكىن ، بىرەر كۈنمۇ را-  
ھەت كۆرمىدىڭ ، ئىنىلىرىڭنى مېڭ بىر جاپادا چوڭ قىلدىڭ .  
ئەمدى كېتىدىغان چېغىڭدا شۇنىڭغا تۇشلۇق بىر نېمە تەييارلاپ  
بېرەلمىدىم ، ساڭا كۆيۈنىمگە نىلىكىم ئەمەس ، قولۇم قىسقا بو-  
لۇپ قالدى . شۇيەن ، ئاناڭدىن ئاغرىنما . . . مېنى رازى قىل-  
مەن دېسەڭ ، ئۇ يەرگە بارغاندىن كېيىن ياخشى . . .

— ئانا ، بولدى سۆزلىمە . . . — چېن شۇيەن قوللىرى  
بىلەن ئانىسىنىڭ ياشلىرىنى سۈرتۈۋاتقان چاغدا ، ئۆزىنىڭ كۆز  
ياشلىرى ئانىسىنىڭ بوينىغا سىرغىپ چۈشتى .

— بولدى ، گېپىڭلار تۈگىمەستە قالدىغۇ . شۇيەن كەتسە  
يەنە كېلىپ تۇرىدۇ ئەمەسمۇ ، — دېدى خەن خانىم كۈلۈمسە -  
رەپ ، — قۇدام ، شۇيەننى ماڭا تاپشۇرغان تۇرۇقلۇق يەنە نېمە-  
دىن ئەنسىرەيسىز ، مەنچۇ ، ئۇنى ئۆز قىزىمدەك كۆرمىەن ،  
ئۇمۇ شنيۇگە ئوخشاشلا مېنىڭ قىزىم .

— ئاللانىڭ شاپائىتى بىلەن قىزىم شۇيەن مۇشۇنداق  
ياخشى قېيىنانغا ئۇچرىدى ، — دېدى شۇيەننىڭ ئانىسى ياشلىرىد-  
نى سۈرتۈۋېتىپ ، — شۇيەن ، بۇنىڭدىن كېيىن ئۇنى ئۆز ئاناڭ-  
دەك كۆر . كەل ، « ئانا » دېگىن !

— ئانا . . . — چېن شۇيەن ئىچ - ئىچىدىن چىقىرىپ  
شۇنداق دېدى ۋە خەن خانىمىنىڭ قۇچىقىغا ئۆزىنى ئاتتى .

بىر چەتتە تۇرغان شىنيۇ كۆز ياشلىرىنى توختىتىۋالماي قالدى. بۇنىڭدىن كېيىن ئۇنىڭ سىرداش بىر يەڭگىسى بولىدۇ، ئۇ يەڭگىسىنى ئۆز ئاچىسىدەك كۆرىدۇ، ئائىلىسىدە ئۇنىڭغا يۈز كېلەلمەيدىغان ئىش بولمايدۇ!

كېلىنى ماشىنىغا چىقىرىدىغان ۋاقىت بولغانىدى. ئۆرپ - ئادەت بويىچە، قىز تۇرغان ھۆججىتىنىڭ ئالدىغا گۈللۈك تەختىرا. ۋان كەلتۈرۈلەتتى، ئۇنى قىزنىڭ دادىسى، ئاكا - ئىنىلىرى كۆتۈرەتتى ياكى بولمىسا يەرگە قىزىل كىگىز سېلىنغاندىن كېيىن بىرنەچچە چوكان پۇتى توپىغا تېگىپ قالماسلىقى ئۈچۈن كېلىنى قولتۇقلاپ كىگىزنىڭ ئۈستىدىن ماڭغۇزۇپ تەختىرا. ۋانغا چىقىراتتى. قىزىل كىگىز ئىككى - ئۈچ قەدەمدە بىر ئالماشتۇرۇلاتتى، بۇ «كىگىز تۆكۈش» دەپ ئاتىلاتتى. پىكاپلار قورۇنىڭ دەرۋازىسىدىن كىرەلمىگەچكە، بۇ قائىدىلەر ئامالسىز ئەمەلدىن قالدۇرۇلدى. شىنيۇ بىلەن يەنە بىر ئايال شۈيەننى قولتۇقلىغىنىچە دەرۋازىدىن ئېلىپ چىقتى. شۈيەننىڭ ئانىسى «ئۇزانتۇچى ئاغچا» بولغاچقا، قىزى بىلەن بىللە ماشىنىغا چىقتى.

چېن شۈيەننىڭ دادىسى قىزىنى كۆچۈرۈپ كېلىشكە ئادەم كەلگەندىن تارتىپ ئالدىغا چىقماي ئارقىسىدا تۇرۇۋالغانىدى. بۇ ئۇنىڭ قائىدە بىلمىگىنى ياكى رازى بولمىغىنى ئەمەس ئىدى. ئەمەلىيەتتە، ئۇ قىزنىڭ تويى ئۈچۈن ھەممىدىن بەك خۇشال ئىدى. ئۇنىڭ ئۈستىگە، كەسپداشلىرىنىڭ ئالدى بولغان خەن زېچى ئۇنىڭغا قۇدا بولدى. بۇنىڭ ئۈچۈن ئەلۋەتتە ئۇنىڭ يۈزى بولىدۇ. لېكىن، ئالدىنقى ئۆمرىدە ئوقىتى راۋاج تاپمىغان، كېيىنكى ئۆمرىدە تەلىپى ئوڭ كەلمىگەن، ئىزچىل «ئۇششاق تىجارەت» بىلەن شۇغۇللىنىپ قاشتاشچىلىقتىن تازا پايدا ئالالا. مىغان بۇ كىشى شۇ تاپتا ئۆزىنى قۇدىسى بىلەن سېلىشتۇرۇپ تولىمۇ خىجىلچىلىق ھېس قىلىۋاتاتتى. شارائىتى يار بەرمىگەندە.

لىكتىن كۆڭلىدە ئويى بولسىمۇ ياتلىق بولۇش ئالدىدا تۇرغان قىزغا تۈزۈك بىر نېمە قىلالمىغىنى ئۈچۈن يۈرىكى پۇچۇلىنىۋا. تاتتى. ئەسلى ئۇ خەن ئائىلىسىگە بارماسلىقىنى كۆڭلىگە پۈككە. ئىدى، ئەمما خەن زىچى بىلەن خەن خانىم بۇنى بىلگەندە كىلا ئەلچىلەردىن گەپ ئەۋەتىپ: «ئۇرۇق - تۇغقان بولغاندىكىن، سېنىڭ - مېنىڭ دەپ ئايرىپ ئولتۇرمايلى. ئىككى يەردە چىقىم قىلىپ يۈرگىچە قۇدىلار بىزنىڭكىگىلا كەلسۇن، توپىنى مۇشۇ يەردە قىزىتايلى!» دېگەن، شۇنىڭ بىلەن بۇ كىشىنىڭ كۆڭلى ئورنىغا چۈشكەندى. ئۇنىڭ ئۈستىگە «كېلىنىڭ دادىسى» بولغاندىن كېيىن ئۇ تويدا بولمىسا بولمايتتى. شۇنداق قىلىپ، ئۇ ھەم خۇشاللىق ھەم مەجبۇرىيىتىنى ياخشى ئادا قىلالمىغاندەك بىر تۇيغۇ ئارىلىشىپ كەتكەن غەشلىك ئىچىدە ماشىنىغا چىقتى. ماشىنىلار سىگنال بەرگىنىچە خالتا كوچىدىن چىقىپ چوڭ يولغا قەدەم باستى. ھاۋا بۆلەكچە ئوچۇق ئىدى، يولدا كېتىۋاتقانلار قىزىل تاۋار پۆپۈكلىرى شامالدا لەپىلدىگىنىچە كۈلكە - چاقچاق سادالىرى ئىچىدە كېتىۋاتقان ماشىنا توپىغا ھەۋەس بىلەن بويۇنداپ قارايتتى.

شىنىۋ ماشىنىنىڭ ئوچۇق دېرىزىسىدىن كىرىۋاتقان شامالدىن سەل توڭغاندەك بولدى، ئەمما كۆڭلى تولىمۇ خۇشال ئىدى، كۆزىنى يېنىدا ئولتۇرغان چېن شۈيەندىن ئۈزۈمەيتتى. چېن شۈيەننىڭ مەڭزىدىكى ياش تامچىلىرى شامالدا قۇرۇپ قالغانىدى.

چېن ئائىلىسى بىلەن خەن ئائىلىسىنىڭ ئارىلىقى يىراق ئىدى. ئەمما خەن خانىم يىراق - يېقىندىكىلەرگە ئۆزىنىڭ توي قىلغانلىقىنى بىلدۈرۈپ قويۇش مەقسىتىدە شوپۇرلارغا يىراق يولنى تاللاپ مېڭىشنى جېكىلىگەندى. شۇنىڭ ئۈچۈنمۇ، ماشىنا توپى يىراق يوللار بىلەن مېڭىپ مۇسۇلمانلار مەسچىتىنىڭ ئەتراپىنى بىر ئايلىنىۋەتكەندىن كېيىن «بىلىمدان» قەسرگە

قاراپ ئاستا يۈرۈپ كەتتى. ئۆيگە كېلەي دېگەندە، خەن خانىم ئۆزى ئولتۇرغان ماشىنىنىڭ شوپۇرىغا ماشىنىنى تېزراق ھەي-دەشنى بۇيرۇدى. بۇنداق بولغاندا ئۇ بالدۇرراق بېرىپ كېلىنى ئۆيگە ئەكىرىش مۇراسىمىغا تېخىمۇ ياخشى قوماندانلىق قىلالايتتى.

«بىلىمدان» قەسىرىنىڭ ئالدىدا ئادەملەر زىچچىدە تۇرۇپ كەتكەندى.

توي بېشىنىڭ قۇدىلارنى قارشى ئېلىش ھەققىدىكى چاقىرىد-قىدىن كېيىن، تېخى ھېلىلا ئۆيگە كېلىۋاتقان خەن خانىم توپنى باشلاپ بارغان پېتى «ئۇزاتقۇچى ئاغىچا» غا — شۈيەننىڭ ئانىسىغا سالام بەردى. شۈيەننىڭ ئانىسىمۇ سالام قايتۇرغاچ ماشىنىدىن چۈشتى. خەن خانىم قىز تەرەپنىڭ مېھمانلىرىنى قورۇغا باشلاپ كىردى. ئەر تەرەپنىڭ ئايال مېھمانلىرى ئۇلارنى قورۇنىڭ ئىچىدە قارشى ئالدى ۋە «ئۇزاتقۇچى ئاغىچا» نى ئارىغا ئېلىپ چەللە ئاستىغا سېلىنغان كىگىزگە ئولتۇرغۇزدى. شىنيۇ بىلەن بىرقانچە چوكان چېن شۈيەننى قولتۇقلىغىنىچە يېڭى ھۇجرا ئۆيگە ئېلىپ كىردى. ئەسلىدە كېلىن «تەختىراۋان» دا كەلتۈرۈلگەن بولسا، ئۇدۇل ھۇجرا ئۆيىنىڭ ئالدىغا كەلگەندىلا يەرگە دەسسەيتتى. بۇ دورەم ماشىنا ئىشلىتىلگەن بولغاچقا، بۇ قائىدىمۇ قېپقالدى.

ئەر - ئايال مېھمانلار ئارقا - ئارقىدىن كېلىپ «ئۇزاتقۇ-چى ئاغىچا» غا سالام بېرىشتى. تەلەپ بويىچە، تويى بولغان يىگىت سالام بەجا كەلتۈرۈپ بولغاندىن كېيىن «ئۇزاتقۇچى ئاغىچا» ئالدىن تەييارلاپ قويۇلغان «تۆر ئورۇن» غا ئولتۇرغۇ-زۇلدى. قورۇمىنىڭ ئورنىغا شورپا كەلتۈرۈلۈپ «تارتۇقلۇق» ئادا قىلىنغاندىن كېيىن «ئۇزاتقۇچى ئاغىچا» قىزنىڭ ھۇجرا-سىغا كىردى.

شۇ ئەسنادا كېلىننى ئۈزىتىپ كەلگۈچىلەر بىردەك خوش-

لىشىش سالىمى قىلدى. لېكىن بۇ بىر خىل شەكىل بولۇپ،  
ئۇلار راست كەتمەي قوشنىلارنىڭكىدە بىردەم يېرىم دەم ئولتۇ-  
راتتى، بۇ «سورۇۋېلىش» دەپ ئاتىلاتتى. ئۇلار يىگىت تەرەپتىن  
ئادەم كېلىپ قايتا - قايتا تەكلىپ قىلغاندىن كېيىنلا «بىلىم-  
دان» قەسىرنىڭ ئالدىغا كەلدى. يىگىت تەرەپنىڭ مېھمانلىرى  
دەرۋازىنىڭ ئىچىدە سەپ بولۇپ قوللىرىنى كۆكسىگە قويغىنىچە  
ئۇلارغا سالام بەردى. قىز تەرەپتىن ئۇلارغا تېگىشلىك يارىشىقى  
بېرىلدى. بۇ «كۆرۈشۈش» دەپ ئاتىلاتتى.

ئەمەلىيەتتە بۇ تۈگىمەس كۆرۈشۈش ۋە سالام - سائەتلەر  
تويناڭ مۇقەددىسىمىدىنلا ئىبارەت ئىدى، خالاس. قارىيلار  
«ئىزاپ» (نىكاھ خېتى) يازغاندىن كېيىنلا مۇسۇلمانلارنىڭ  
مەرىكىسى رەسمىي باشلىناتتى. خەن زىچى ساقىلى مەيدىسىگە  
چۈشۈپ تۇرغان، ئۇچىسىغا ئۇزۇن يەكتەك كىيىپ بېشىغا سەل-  
لە ئوربان ياشانغان بىر موللامنى باشلاپ كېلىپ سۇپىغا ئول-  
تۇرغۇزدى، ئەلچى بىلەن قۇدا - باجلار موللامنى چۆرىدەپ  
ئولتۇرۇشتى. يىگىتنىڭ يېقىن دوستلىرى ئاشقان ئورۇنغا كې-  
لىپ ئولتۇردى.

ھەممە رەسمىيەتلەر تۈگىگەندىن كېيىن توي رەسمىي  
باشلاندى.

ئاۋۋال قۇدىلار سالاملاشتى. خەن زىچى بىلەن شۈيەننىڭ  
دادىسى قول ئېلىشىپ كۆرۈشكەچ ياخشى تىلەكلىرىنى بىلدۈ-  
رۈشتى. كەچۈرمىشى پەقەت ئوخشىمايدىغان، ئەمما كەسپى بىر  
قۇدىسى بىلەن كۆرۈشۈۋاتقان چاغدا، شۈيەننىڭ دادىسى ھاياجان-  
لانغىنىدىن كۆزىگە ياش ئالدى. قۇدىلارنىڭ «كەڭ قوللۇقلۇ-  
قى» ئۇنى قالتىس تەسىرلەندۈرۈۋەتكەندى. خەن زىچى شىرەد-  
كى مەخسۇس تەييارلانغان سوۋغىنى ئېلىپ قۇدىسىغا بەردى.  
بۇنداق سوۋغا بېرىش «قۇرئان» دا ئېنىق دېيىلگەن بولۇپ، تويدا  
كەم بولسا بولمايتتى. چېن شۈيەننىڭ دادىسى ئۇنى ئىززەت -

ئېكرام بىلەن قولغا ئالغاندىن كېيىن «ريياسەتچى» گە تاپشۇ-  
رۇپ بەردى. ئاندىن ئۇ رىياسەتچىنىڭ قولى ئارقىلىق يىگىت -  
قىزغا كۆرسىتىلدى. توي بېشى: «ئوغۇل تەرەپنىڭ دادىسى خەن  
زىچى، قىز تەرەپنىڭ دادىسى چېن يۇجاڭ» دەپ توۋلىغاچ،  
ئوتتۇرىدا چېپىپ يۈرگەنلەرنىڭ قىز تەرەپنىڭ ئادەملىرىگە قو-  
رۇما تارتىشىغا قوماندانلىق قىلدى، ئارقىدىن: «ئوغۇل تەرەپ-  
نىڭ قىز تەرەپنىڭ دادىسىغا بىر شىرەلىك كۆڭلى بار ئىكەن،  
قېنى مەرھەمەت» دەپ توۋلىدى.

قۇدىلار سالاملىشىپ بولغاندىن كېيىن قىز تەرەپنىڭ مېھ-  
مانلىرى تۇشمۇتۇشتىن خەن زىچىگە سالام بەردى. شۇ ئەسنادا  
موللام تېخى بايلا يېزىپ بولغان «ئىزاپ» نى يۇقىرى ئاۋازدا  
ئوقۇشقا باشلىدى. تىيەنشىڭ كىگىزدە يۈكۈنۈپ ئولتۇرۇپ ئۇنى  
ئاڭلاۋاتاتتى. «ئىزاپ» نىڭ مەزمۇنى مۇنداق ئىدى: «نىكاھ غا-  
يىب ھەم مۇقەددەستۇر، قىز بالا بالاغەتكە يەتكەندە چىرايى  
ئېچىلىپ پەزىلەت، دىيانەت بابىدا كامالەتكە يېتىدۇ. ئەر بولغۇ-  
چى ئۇنى ئەمرىگە ئالغاندىن كېيىن ئاسراپ كۆيۈنمىكى لازىم-  
دۇر. سىلەرنىڭ نىكاھىڭلار شەرىئەتكە ئۇيغۇندۇر. . . .» شەرقتە  
تىكى ئۆيدە خەن خانىم، شىنيۇ ۋە باشقا ئاياللار چېن شۈيەنگە  
ھەمراھ بولۇپ ئولتۇراتتى. سىرتتا توي بېشى «قىزنىڭكى ئو-  
قۇلىدۇ!» دەپ توۋلىغاندىن كېيىن، خەن خانىمنىڭ قوماندان-  
لىقى بويىچە بىرنەچچە ئايال چېن شۈيەننى يۆلەپ ئورۇندۇققا  
ئولتۇرغۇزدى. موللامنىڭ يۇقىرى ئاۋازدا ئوقۇۋاتقىنىمۇ، نى-  
كاھ خېتىگە يېزىلغانلىرىمۇ ساپلا ئەرەبچە گەپلەر ئىدى، ئول-  
تۇرغانلارنىڭ ھەممىسىنىڭ چۈشىنىپ كېتەلىشى ناتايىن ئىدى.  
ئەمما، كەيپىيات شۇنچە سۈرلۈك بولۇپ، بۇ نىكاھنىڭ ئاللاننىڭ  
ئىرادىسى بويىچە بولغانلىقى ھەممە كىشىنىڭ چىرايىدىن مەلۇم  
ئىدى.

موللام ئەرەبچە تىيەنشىڭدىن: «شۈيەن قىزنى ئەمرىڭىزگە

ئالدىڭىزمۇ؟» دەپ سورىۋېدى، تىەنشىڭ باشقىلارنىڭ ئۆگىتىشى بىلەن «ئالدىم!» دېدى. موللام يەنە چېن شۈيەندىن: «تىەنشىڭغا تەگدىڭىزمۇ» دەپ سورىۋېدى، شەرقتىكى ئۆيدە ئولتۇرغانلاردىن خەن خانىم چېن شۈيەننى ئالدىرىتىپ: «تەگدىم» دېگۈزدى. بۇ گەپلەرنى دەپ بولغۇچە ئوغۇلمۇ، قىزمۇ تەڭلا قىزىرىپ كەتتى. ياشلار ۋە بۇنداق سورۇننى كۆرۈپ باقمىغانلار موللامنىڭ بايقىغۇچە سوئاللىرىغا جاۋاب بېرىشنى بىلمەيتتى. بىرنەچچە كۈن ئىلگىرىلا تىەنشىڭ بىلەن چېن شۈيەن مەھەللە ئىش بېجىرىش باشقارمىسىغا بېرىپ توي خېتى ئالغانىدى. ئەمما، شەرىئەتنىڭ قائىدىسى بويىچە تويدا يەنە «ئىزاپ» بولمىسىدە مۇ بولمايتتى. بۇنداق بولغاندا ئۇلارنىڭ تويى ھۆكۈمەت تەرەپىمۇ ئېتىراپ قىلغان، خۇدامۇ قوبۇل كۆرگەن توي بولاتتى.

«ئىزاپ» ئوقۇلۇپ بولۇنغاندىن كېيىن سورۇندىكىلەر دۇئاغا قول كۆتۈردى. خەن زىچى بىلەن شۈيەننىڭ دادىسى نىكاھنىڭ مۇۋەپپەقىيەتلىك ئوقۇلغانلىقىنى قۇتلۇقلىغاندەك يەنە بىر قېتىم قول ئېلىشىپ كۆرۈشتى. شۇ ئارىدا يىگىتنىڭ يېنىدا تۇرغان توي بېشى كىگىزدە يۈكۈنۈپ ئولتۇرغان تىەنشىڭنى قولتۇقىدىن يۆلەپ تۇرغۇزۇپ مېھمانلارغا سالام بەرگۈزدى ۋە يۇقىرى ئاۋازدا:

— يىگىت بۈگۈنچە ئىككى قېتىم تەزىم بېرىدۇ، ئەتە قېيىنلىرىڭىڭىزگە چوڭ سالامغا بارىدۇ! — دېدى.

بۇ، تويىنىڭ مۇشۇ يەردە ئاخىرلاشقانلىقىنى بىلدۈرۈش مەقسىتىدە قىز تەرەپكە دېيىلگەن گەپ ئىدى. يىگىت بىلەن كېلىن توي بولغان كۈننىڭ ئەتىسى ئەتىگەندە قىز تەرەپنىڭ ئۆيىگە سالامغا بېرىشى كېرەك. توي بېشى بايقى گەپنى دېيىش بىلەن تەڭ مېھمانلار تويىنىڭ قەنت - گېزەكلىرىنى ئېلىپ تىەنشىڭنىڭ بېشىغا چاچتى. تىەنشىڭ بېشىنى تۇتقىنىچە قاچتى. تويىنىڭ كەيپىياتى ئەۋجىگە كۆتۈرۈلدى. خەن خانىم ئالدىن تەييارلاپ

قويغان مەزىلىك تائاملار تەرتىپى بويىچە شىرەلەرگە تارتىلدى . ئەتىگەندىن بېرى توپنىڭ قىزىقچىلىقىدا بىر نەرسە يېيەلمەي قورسىقى تازا ئاچقان مېھمانلار ئىشتىھا بىلەن تاماق يېيىشكە تۇتۇندى .

كەچتە مېھمانلار ئۇزىغاندىن كېيىن ، يىگىت بىلەن قىز ئۆزىنىڭ ھۇجرىسىغا ئېلىپ كىرىلدى .

...

خەن خانىم پۈتۈن بىر كۈن پۈت - قولى يەرگە تەگمەي ئىشلەپ ماجالىدىن كەتكەن بولسىمۇ ، ئېيتقۇسىز بىر رازىلىق ئىچىدە پۈتۈن ۋۇجۇدى ياپراپ كېتىۋاتتى . بۈگۈن شام نامىزىدا ھاياجاندىن ياشلىرى توختىماي قۇيۇلۇپ : « ئاھ ، قادىر ئىگەم ! . . . » دەپ ئىدا قىلىشىمۇ ئۇنىڭ قانچىلىك خۇشال ئىكەنلىكىدىن دالالەت بېرەتتى .

خەي ھاممىغا توپىدا بىر كۈن خىزمەت قىلىپ ئوبدانلا ھار - دۇق يەتكەنىدى . ئۇ قاچا - قومۇچلارنى يىغىشتۇرۇپ بولغاندىن كېيىن ، بىردىنلا تېنى يەڭگىلەپ قالغاندەك بولۇپ قالدى ۋە ھۇجرىغا كىرىپ ياستۇققا بېشىنى قويۇپلا خورەكنى باشلىۋەتتى . خەن زىچىمۇ كۈتۈپخانىسىغا كىرىپ يېتىۋالدى . ئاتىلىق قەرزىنى ئادا قىلغان بوۋايغا بۈگۈن خېلىلا ھاردۇق يەتكەنىدى . بۈگۈن ئۇ ئەينى ۋاقىتتىكى « قاشتېشى كۆرگەزمىسى » ئاچقان ۋاقىتىدىكىدىنمۇ بەكرەك چارچاپ كەتكەنىدى . بەلكىم بۇ ئۇنىڭ ياشىنىپ قالغانلىقى ، ياشنىڭ ئادەمنىڭ ئىرادىسىگە باقمايدىغانلىقىدىن بولسا كېرەك .

شىنىۋ تېخى ئۇخلىمىغانىدى . ئۆمرىدە تۇنجى قېتىم ئۆزىنىڭ ئۆيىدە ئۆتكۈزۈلگەن توپغا قاتناشقىنى ئۈچۈنمۇ ، بۈگۈن پەقەتلا ھاياجىنىنى باسالمدى . بۇنىڭدىن بۇرۇن ئۇ بۇنداق مە - رىكىلەرنى ئەدەبىي ئەسەرلەردە ئوقۇغان ، تېلېۋىزور ، سەھنىدە لىرىدىلا كۆرگەنىدى . لېكىن بۈگۈنكىسى ئۇ توپلارغا پۈتۈنلەي



ئوخشىمايدىغان بىر توي بولدى.

شنىيۆ بۈگۈنكى توپغا باشتىن - ئاخىر قاتناشقىنى ئۈچۈن بىر خىل يېڭىچە سېزىم ئىچىدە سۆيۈنۈپ كېتىۋاتاتتى. بۇ بىر جۈپ ئەر - خوتۇنلارنىڭ بىرى ئۇنىڭ ئاكىسى، يەنە بىر ئۆز ئاچىسىدەك يېقىن كۆرىدىغان دوستى. شنىيۆ ئەمدى بۇ دوستىدىن نى «يەڭگە» دەپ چاقىرىدۇ. بۇرۇن بىر ئائىلە كىشىلىرىدىن بولمىغان بولسىمۇ، ئەمدى بىر - بىرىنىڭ ھالىغا يېتىپ ئايرىلماي ياشايدۇ، ھاياتلىق يولىدا ئەمدى ھەر ئىككىسى يالغۇزلۇق ھېس قىلمايدۇ. تەڭرىنىڭ ئىرادىسى مۇشۇ. بىر دۇنياغا ئەر - لەرنى، ئاياللارنى تەڭ ئايرىدە قىلغان ئۇلۇغ خۇدا ئۇلارغا يەنە مۇھەببەتتىن ئىبارەت ئۇلۇغ بىر ھېسسىياتنى ئاتا قىلغان. ئەر - خوتۇننى بىر - بىرىنىڭ ھالىغا يېتىپ ئۆزئارا كۆيۈنۈش ھېسسىياتىغا كەلتۈرىدىغان، ئارىدا ئىشىنىش، چۈشىنىش ھا - سىل قىلىدىغان نەرسە دەل ئاشۇ مۇھەببەت. ئادەمگە ھەسسەلەپ غەيرەت - شىجائەت، ئەقىل - پاراسەت، كۈچ - قۇدرەت ئاتا قىلىدىغان نەرسىمۇ شۇ مۇھەببەت. مۇھەببەت مۇقەددەس. لې - كىن، ئۇ شنىيۆنىمۇ گاڭگىرتىپ قويۇۋاتىدۇ. بەلكىم بەك ياش بولغىنى، مۇھەببەتلىشىش جەريانىنى باشتىن كەچۈرۈپ باقمى - غانلىقى ئۈچۈن ئۇ مۇھەببەتنىڭ زادى قانداق بىر ھېسسىيات ئىكەنلىكىنى ئېيتىپ بېرەلمەس. مۇھەببەت دېگىنى «لياڭ شە - جۇ بىلەن جۇيڭتەي» دەك كىشىنىڭ يۈرەك تارىنى چېكىدىغان گۈزەل مېلودىيىمىدۇ ياكى بايروننىڭ قەلىمى ئاستىدىكى بۇلاق سۈيىدەك ساپ، سەمىمىي مىسرالارمىدۇ؟

خايدېنىڭ قەلبىدىن يىراق ئەندىشە  
ئويلايدۇ: ئۇشبۇ دەم قەسەم نە ھاجەت.  
چۈنكى پاك بىر قىزنىڭ ئالدىنغىنى،  
ئۇ ئاڭلاپ باقمىغان شۇ كەمگە پەقەت.

ئاڭلاپمۇ باقمىغان،  
ۋىسالغا يەتمەكچۈن قەسەم زۆرۈر دەپ.  
شۇ تاپ ئۇ جۈپتىگە تەلپۈنگەن قۇشتەك،  
قاقتى پەر شادلىنىپ ئاشقى تامان.  
ئاسىلىق يات بولغاچ قىزنىڭ قەلبىگە،  
بىكېرەك ۋاپادىن سۆز ئېچىش بۇئان.

...

شنىيۆ چۈ يەنچاۋ دېكلاماتسىيە قىلىپ بەرگەن بۇ شېئىرنى  
ئېسىگە ئېلىۋېتىپ مۇنداق بىر نۇقتىنى يەنىمۇ ئىلگىرىلەپ  
چۈشەنگەندەك بولدى: مۇھەببەت پاك، سەممىي، مەڭگۈلۈك  
بولدۇ، ھەقىقىي مۇھەببەتتە ئەسلىدىنلا «قەسەم بېرىش»،  
«ۋاپا - ساداقەتتىن سۆز ئېچىش» ھاجەتسىز. چۈنكى ھەقىقىي  
مۇھەببەت شۇنداق ئۇلۇغ بىر ھېسسىياتكى، ئىنسان قەلبىدە بىر  
بىخلاپ چىقسا ئەبەدىي باشقا جايدىن ئورۇن ئىزلىمەيدۇ.  
شنىيۆ دېرىزە سىرتىغا ئاستا قۇلاق سالىدى. بۇ ئوتتۇرا  
كۈزنىڭ ھەممە يەرنى گۆرىستان جىمجىتلىقى قاپلىغان كېچىسى  
ئىدى. شەرقىي ئۆيدە ياتقان ئاكىسى بىلەن يەڭگىسىنىڭ بۇ  
كېچىنى قانداق ئۆتكۈزىدىغانلىقى، ئالىجاناب، پاك، مۇقەددەس  
بولدىغان ئاشۇ ھېسسىيات — مۇھەببەت توغرىلىق نېمىلەرنى  
دېيىشىدىغانلىقى شنىيۆگە نامەلۇم ئىدى.

تۈن يېرىملاشقان بولسىمۇ، شنىيۆ ئۇيان - بۇيان ئۆرۈلۈپ  
پەقەتلا ئۇخلىيالمىۋاتاتتى. بۇنىڭدىن كېيىن چېن شۈيەن غەرب-  
تىكى ئۆيدە ئۇنىڭغا ھەمراھ بولۇپ ياتمايدۇ. ئەمدى دوستى  
ئاكىسىغا مەنسۇپ. ئۇ چېن شۈيەنگە بەخت تىلەۋېتىپ «دوستى-  
دىن ئايرىلىپ قالغىنى» ئۈچۈن ئۆزىمۇ سەزمىگەن ھالدا بىر  
خىل كۆڭۈل غەشلىكى ئىچىدە قالدى.

ئەتىسى ئەتىگەندىلا چېن شۈيەننىڭ ئىنىسى ئادەت بويىچە

«بوسۇغا ئاتلاش سوۋغىسى» ئېلىپ كەلدى. ئادەتتە بۇنداق سوۋ-  
غا داس، كورا دېگەندەك نەرسىلەرگە قاچىلانغاندىن كېيىن بىر  
ياكى ئىككى ئەپكەشكە سېلىناتتى، ئاندىن ھەر بىر ئەپكەشنى  
ئىككى ئادەم كۆتۈرۈپ قۇدىلارنىڭ ئۆيىگە كېلەتتى. چېن ئاى-  
لىسى رەسمىيەتلەرنىڭ ئاددىراق بولۇشىنى كۆزدە تۇتۇپ چېن  
شۈيەننىڭ چوڭ ئىنىسىنىلا ئەۋەتكەندى. ئۇ بالا ئىشكىتىن  
كىرىپلا «مۇبارەك» دېدى. خەن خانىم ئۆيدىكىلەرنى باشلاپ  
چىقىپ ئۇنى قىزغىن كۈتۈۋالدى. خەي ھامما «سوۋغا» ئورنىدا  
ئېلىپ كېلىنگەن يېمەكلىكلەرنى ئاشخانغا ئېلىپ كىردى ۋە  
ئۇزۇن ئۆمۈر كۆرۈش چۆپىدىن ئازراق ئېلىپ پىشۇرغاندىن  
كېيىن قىز - يىگىتنىڭ ھۇجرىسىغا ئېلىپ كىردى. ئەمەلىيەت-  
تە يېڭى توي قىلغانلار بۇنى يېمەي تىزىپ قوياتتى. چېن شۈيەن  
چىرايلىق ياسىنىپ چىقىپ قېيناتا - قېينانىسىغا، خەي ھاممى-  
غا، شىنيۆگە چاي تۇتتى، ئاندىن ئانىسى ئەۋەتكەن «ساندۇق»  
تىن نەرسىلەرنى بىر - بىرلەپ چىقىرىشقا باشلىدى. قۇدا تەرەپ  
خەن زىچىگە بىر تال قەلەم، خەن خانىمغا بىر پايپاق، خەي  
ھاممىغا بىر قولىياغلىق، شىنيۆگە خۇش پۇراقلىق ئەتىر سوپۇن  
ئەۋەتكەندى. . . ھەممەيلەن بەكلا خۇش بولۇپ كېتىشتى. گەر-  
چە بۇ ئاددىيلا سوۋغا بولسىمۇ قائىدە ئورنىدا قىلماي بولمايتتى.  
بۇ «نېسۋە ئايرىش» دەپ ئاتىلاتتى.

«نېسۋە» ئايرىپ بولۇنغاندىن كېيىن تىيەننىڭ بىلەن چېن  
شۈيەن «سالام» غا بېرىشى كېرەك ئىدى.

خەن خانىم «سالاملىق سوۋغىسى» ئورنىدا بالدۇرلا تەييار-  
لاپ قويغان يېڭى بېلىق، تىرىك توخۇ، قەنت - گېزەك، چىلان  
دېگەندەك نەرسىلەرنى تىيەننىڭغا تۇتقۇزدى.

تىيەننىڭ چىرايى ئۆزگىرىپ كەتتى:

— بۇ تۈگمەس رەسمىيەتلەر بۈگۈن يەنە بارمۇ؟ — دېدى  
ئۇ غۇدۇراپ.

— نېمە دەۋاتسەن؟ — دېدى خەن خانىم ئوغلىنىڭ پېشا-  
نىسىگە ئوقۇپ قويۇپ، — بۇنداق قۇتلۇق كۈنلەردە «تۈگىدى،  
تۈگىدى» دېگەندەك گەپلەرنى قىلىشقا بولمايدۇ! ياخشى كۈن-  
لەر تېخى ئەمدى باشلىنىۋاتسا! تېز بار! قېينانكا بىلەن قېينا-  
تالڭ ئارزۇلۇق قىزىنى بىزگە بەرگەندىن كېيىن، بېرىپ رەھمەت  
ئېيتىشنىڭ كېرەك! ھەر ئىككىڭلارنىڭ ئەمدى ئىككىدىن دادى-  
سى، ئىككىدىن ئانىسى بولدى. ھازىرقىدەك ئىككى ئېغىز  
گەپنىمۇ ئوڭشاپ قىلالمايدىغان ئىشنى قىلمىغىن، ئاڭلىدىڭمۇ؟  
— ئاڭلىدىم، — تىەنشنىڭ بېشىنى ساڭگىلىتىپ ئۈنىنى  
تولۇق سىرتىغا چىقارماي جاۋاب بەردى.

ھە دەپسلا قىزىرىپ تاتىرىپلا تۇرىدىغان ئېرىگە ئاستىرتىن  
قاراپ تۇرغان چېن شۈيەننىڭ چىرايىدا ئىختىيارسىز ئاچچىق  
بىر كۈلۈمسىرەش پەيدا بولدى.

— ئاكا، سەندە شۇنچىلىك جۈرئەتمۇ يوقمۇ؟ — ئاكىسى-  
نىڭ ھالىغا قاراپ شىنيۇنىڭمۇ ئىچى تىتىلداپ كەتتى، — خەق  
كۆرۈپ قالارمۇ دەۋاتامسەن؟ خىجىل بولۇۋاتامسەن يا؟ كېرەك  
يوق، مەن سەن بىلەن بىللە باراي! ھەي شۈيەن. . . يەڭگە،  
سەنچە قانداق؟

— ئەمىسە ياخشىغۇ! — دېدى چېن شۈيەن، — سەن  
ھەمراھ بولۇپ بارساڭ يول بويى زېرىكىپ مېڭىشتىن قۇتۇلۇپ  
قالمەن. بۈگۈن ماشىنا يوق، مېڭىپ بېرىشىمىز كېرەك. سەن  
چىدىيالارسەنمۇ؟

— نېمىشقا چىدىيالمىغۇدەكمەن؟ — دېدى شىنيۇ خۇشال  
بولۇپ، — مەن يا يول مېڭىپ باقمىغان ئادەم بولمىسام!  
— ئەمدى سىلىگە بولار خېنىم! — خەن خانىم سەۋرىسىز-  
لىك بىلەن ئۇلارنىڭ گېپىنى بۆلدى، — بۇلار سالامغا كېتىۋاتسا  
ساڭا ئەگىشىپ نېمە بار؟

— مەن. . . — شىنيۇ گاڭگىراپ قالدى.

— شىنيۇ قىزىم، قۇدىلارنىڭكىگە تۈنۈگۈن باردىغۇ؟  
خەي ھامما ئالدىراپ گەپكە ئارىلاشتى، — ئاكاڭ بىلەن يەڭگەڭ  
ھېرىپ چارچىدى، سەن بۈگۈن ئۆيدە دەم ئالغىن، — خەي  
ھامما شىنيۇنىڭ سەل خۇيلىنىپ قالغىنىنى كۆرۈپ گەپنى چاق-  
چاققا بۇرۇۋەتتى، — بۈگۈن شۈيەن «سالام» غا باردۇ. ئەتە -  
ئۆگۈن ياتلىق بولساڭ، «سالام» غا بېرىش نۆۋىتى ساڭمۇ كې-  
لىدۇ.

خەن زىچى ئەر كىشى بولغىنى ئۈچۈن ئايالىنىڭ گېپىنىڭ  
قىزىنىڭ كۆڭلىنى رەنجىتكەنلىكىدىنمۇ، قىزىنىڭ نېمىلەرنى  
ئويلاۋاتقانلىقىدىنمۇ خەۋەرسىز ئىدى.

— بولدى، بولدى! تېز مېڭىڭلار! شۈيەن، ئاتا - ئاند-  
ئىزغا مېنىڭ سالىمىنى يەتكۈزۈپ قويۇڭ، — دەدى خەن زى-  
چى.

— بولىدۇ، — چېن شۈيەن جاۋاب بېرىۋېتىپ ئىچ ئاغ-  
رىتقاندەك بىر خىل تەرزىدە شىنيۇگە ياللىتىدە قاراپ قويدى ۋە  
تيەنشۇنىڭ كەينىدىن سىرتقا ماڭدى. ئۈستىدىكى جۇڭسەنفۇ  
كىيىمىدىن تازا ئەر كىن بولالمايۋاتقان تيەنشۇنىڭ چىرايىدا چۈش-  
نىكىسىز بىر ئىپادە، بېشىنى تۆۋەن سالغىنىچە ئىشىكتىن چىق-  
تى. ئىككى قولىغا بىردىن تۇتۇۋالغان توخۇ ھېلىدىن - ھېلىغا  
پالاقشىپ ئۇنىڭغا پەقەتلا ئارامچىلىق بەرمەيتتى.

بىر ئائىلە كىشىلىرى تيەنشۇنىڭ بىلەن چېن شۈيەن يىراقلاپ  
كەتكەندىن كېيىنلا قورۇغا قايتىپ كىردى. ئىشقا بېرىش ۋاقتى  
توشۇپ قالغانىدى، خەن زىچى كۈتۈپخانىسىغا قايتىپ كىرىپ  
سومكىسىنى قولىغا ئالدى. خەن خانىم بىر سومكىغا «شىركەت-  
تىكىلەرگە تارقىتىپ بېرەرسىز» دەپ لىق توي كەمپۇتى سېلىپ  
قويغانىدى.

خەن خانىم ئوغلى بىلەن كېلىنىنى ئۈزىتىۋەتكەندىن كې-  
يىن خۇشال ھالدا چەللىنىڭ ئاستىغا كېلىپ ئولتۇردى ۋە

كېلىنى دەملىگەن چاپىنى شامسىنى پۈدەپ تۇرۇپ ھۇزۇرلىنىپ  
ئىچتى:

— خۇداغا شۈكۈر! ئەمدى بۇ چوڭ ئىشنىمۇ بىر چىراي-  
لىق ئۆتكۈزۈۋالدۇق، ئارمىنىمغا يەتتىم!

«سۆزلىگۈچىدە ئەيىب يوق، ئاڭلىغۇچى تۈزىتىپ ئاڭلىد-

سۇن» دېگەن گەپ بىكار ئېيتىلمىغان. ئايۋاندىن ھۇجرىسىغا

قايتىپ ماڭغان شىنيۇ ئانىسىنىڭ خۇشال تۇرقىنى كۆرۈپ،

ئالدىراپلا ئېيتقان بايقى گېپىنى ئاڭلاپ ئىختىيارسىز ئۆزى

توغرۇلۇق ئويلىنىپ قالدى: ئۇ ئاكىسى بىلەن يەڭگىسىنىڭ

شۇنچە ئوزۇن تەييارلىق قىلىنىپ ھەشەم - دەرەم بىلەن بولغان

تويىدا زادى قانداق رول ئوينىدى؟ «قىزىقچىلىق كۆرىدىغان»

تاماشىبىنلار قاتارىدىمۇ؟ ئەمدى تويىمۇ ئۆتكۈزۈلۈپ بولدى، ئۇ-

نىڭ ئانىسىنىڭ قەلبىدىكى ئورنى زادى قانچىلىككىن؟

شىنيۇ ھۇجرىسىغا جىمىدە قايتىپ كىرىپ كارۋىتىدا

كىيىمى بىلەنلا ياتتى. ئۇنىڭغا ھارغىنلىق يېتىپ كۆزلىرىگە

ئويۇق تىقىلىشقا باشلىغانىدى. شىنيۇ ھېچنېمىنى ئويلىماي ئاس-

تا - ئاستا ئويۇقۇغا كەتتى.

شىنيۇ چۈش كۆردى. چۈشىدە يەنيۈەننى، نامسىز كۆلنى،

ساۋاقداشلىرىنى، ئوقۇتقۇچىسىنى كۆردى. . . .

بىر چاغدا خەي ھاممىسى ئۇنى ئويغاتتى. شىنيۇ ئويغىنىپ

مىسكىنىلىك، غېرىبلىق ئىچىدە قالغاندەك سەزدى.

— شىنيۇ، تاماق يەيدىغان ۋاقىت بولدى.

— ھامما، قورسىقىم ئاچمىدى.

— بۈگۈن دوراڭنى ئىچتىڭمۇ؟

— ياق. . . .

— قارا سېنى، شۇيەن ئەسكەرتىپ تۇرمىسا ئۆزۈڭنىڭ

ئىشنىمۇ ئۆتۈپ قالسىن، — خەي ھامما شۇنداق دېگەچ شىن-

يۇنىڭ يۈزىنى سىلىدى، — ۋۇي، نېمانچە قىزىپ كەتتىڭ؟

سوغۇق ئۆتۈپ قالمىغاندۇ؟

— مەن . . . بىلمەيمەن . . . — شىنيۆ ئېزىلەڭگۈلۈك بىلەن ئۆرۈلۈپ قويۇپ يەنە ئۇخلاشقا باشلىدى.

خەي ھامما ئالدىراپ سىرتقا يۈگۈردى:

— خېنىم، قاراڭ بېقىڭا، شىنيۆنىڭ پېشانىسى ئوتتەك

قىزىپ كېتىپتۇ. بىرەر ئىش . . .

— ھە؟ — ئورۇندۇقنىڭ يۆلەنچۈكىگە يۆلىنىپ ئەمدىلا

مۈگدەككە چۈشكەن خەن خانىم ئەسنىگىنچە ئورنىدىن تۇرۇپ

خەي ھامما بىلەن غەربتىكى ھۇجرىغا قاراپ يۈگۈردى، — قاراڭ

بۇ ئىشنى، ئادەمگە بىر كۈنلۈك ئارامچىلىقمۇ يوق! چوڭ ئىش

يوق، ئادەم دېگەن قىزىپ تۇرىدۇ.

لېكىن، ئۇ رېماتىزم خاراكتېرلىك يۈرەك كېسىلىگە گد-

رېپتار بولغان ئادەم قىزىسا قانداق نەتىجە كېلىپ چىقىدىغانلىد-

قىدىن خەۋەرسىز ئىدى.

«سالام بېرىپ» قايتىپ كېلىۋاتقان ياش ئەر - خوتۇنلار

ئالدى - كەينى بولۇپ كوچىدا كېتىۋاتاتتى. «سالامغا بېرىش»

دېگىنى ئاممىباب تىل بىلەن ئېيتقاندا قىزنىڭ ئانىسىنىڭ ئۆيىگە

يوقلاپ بېرىشنى كۆرسىتەتتى. «سالام» نىڭ سوۋغىسىنى ياخشى

تەييارلاش ئۈچۈن ئالايتەن بەش، ئون كۈن تەييارلىق قىلىدۇ.

غانلارمۇ، ئاددىيلا تەييارلىق قىلىپ كۈيۈغۇل بىلەن قىزنى

بىر ۋاخ تاماق بىلەن ئۈزىتىدىغانلارمۇ بار ئىدى. چېن شۈيەننىڭ

ئانىسى مۇشۇ ئاددىي شەكىلنى تاللىغانىدى. چۈشلۈك تاماق

يېيىلىپ بولۇنغاندىن كېيىن تىەنشىڭ «ماڭايلى!» دېدى. چېن

شۈيەن ئاتا - ئانىسى، ئىنىلىرى بىلەن خوشلاشقاندىن كېيىن

ئېرىگە ئەگىشىپ ماڭدى.

كوچىغا چىققاندىن كېيىن، تىەنشىڭ ئارتۇق گەپ قىلماي

بېشىنى تۆۋەن سالغىنىچە ئالدىدا ماڭدى. چېن شۈيەن ئۇنىڭ

ئارقىسىدىن ئۈچ قەدەمچە ئارىلىق تاشلاپ كېلىۋاتاتتى. تونۇماي-  
دىغان ئادەم بۇ ھالەتنى كۆرسە ھەرگىزمۇ ئۇلارنى تېخى تۈنۈ-  
گۈنلا كاتتا توي ئۆتكۈزگەن ئەر - خوتۇن دېمەيتتى. چۈنكى  
ئۇلار يېڭى تونۇشقان ئادەمدەك گەپمۇ قىلىشماي بىر - بىرىدىن  
خىجىل بولۇپ كېتىۋاتاتتى.

چېن شۈيەن ئاستا كېتىۋېتىپ تۈنۈگۈنكى ھەشەم بىلەن  
ئۆتكۈزۈلگەن تويىنى ۋە توي كېچىسىنى ئەسلەپ قالدى. بۇ  
ئىشلار ئۇنىڭغا چۈشتەكلا بىلىنەتتى. چېن شۈيەننىڭ ئاتا -  
ئانىسى، ئىنىلىرى، ئۇرۇق - تۇغقانلىرى، قولۇم - قوشنىلى-  
رى ئۇنىڭ تويىدىن تولمۇ رازى ئىدى. ئۇنىڭ ئۆزىمۇ رازى  
بولدى، چۈنكى ئۇ ئۆمۈرلۈك چوڭ ئىشنى ئوبدان ئۆتكۈزۈۋال-  
غان، مۇشۇنداق ياخشى ئائىلىگە كىرىپ ئىززەت - ئېكرامغا  
مۇيەسسەر بولغانىدى. بۇنىڭ ئۈچۈن خۇشال بولۇش كېرەك  
ئىدى. لېكىن يەنە ئۇنىڭ نېمىدۇر بىر نېمىسى كەمدەك تۇرات-  
تى. تۈنۈگۈنكى ئالدىراشچىلىقتىن كېيىن ئۇ ئىلگىرى ئارزۇ  
قىلىپ كەلگەن نەرسىسىگە ئېرىشتى. لېكىن يەنە بىر قارىسا  
ئېرىشىمگەندەكمۇ تۇرىدۇ. ئۇنداقتا ئۇنىڭغا كەمدەك تۇيۇلۇۋات-  
قان نەرسە زادى نېمە؟ چېن شۈيەن بۇنى ئېنىق دەپ بېرەلمەيت-  
تى. ئۇ، ئاي نۇرى ئۆيىگە غۇۋا چۈشۈپ تۇرغان ھېلىقى كېچى-  
سى شىنيۇننىڭ يېنىدا ياتقاچ ئۆزىگە بايروننىڭ شېئىرىنى ئاستا  
ئوقۇپ بەرگەنلىكىنى ئەسكە ئالدى. شۇ چاغدا ئاشۇ گۈزەل  
مىسرالار ئۇنى مەيىن شامال يۈزىنى سىيپاپ ئۆتكەندەك، سۇ-  
زۈك بۇلاق سۈيى قەلب خانىسىنىڭ ئىچكىرىسىگە سىڭىپ كېتىد-  
ۋاتقاندا تۇيغۇغا كەلتۈرۈپ قويغانىدى. تاشقى دۇنيادىن يىراق  
بىر جايدىكى دېڭىز بىلەن قورشىلىپ تۇرغان بىر گۈزەل ئارالدا  
بىر جۈپ ئاشىق - مەشۇق تۇرىدۇ. ھەر بىرىنىڭ چىرايى  
ئەينەككە ئوخشاش قارشى تەرەپنىڭ كۆڭلىدىكىنى ئېنىق كۆر-  
سىتىپ تۇرىدۇ. چەكسىز بىر مۇھەببەت بالقىپ تۇرغان كۆزلەر.



دىن ئاجايىپ بىر نۇر تاراپ تۇرىدۇ. . . ھىم، مۇھەببەت دېگەن شۇنداق بولىدۇ. زۇمرەت سۈدەك ساپ، ئاي نۇرىدەك سۈزۈك، دېڭىزدەك چوڭقۇر، ئۇيۇلتاشتەك چىڭ بولىدىغان نەرسىلا مۇ. ھەببەت. چېن شۈيەن ئۆزىنىڭ ۋىسال تاپىدىغان ماكانىنى ئىز-دەپ ئاشۇ ئىنتىلىش بىلەن خەن ئائىلىسىگە كېلىن بولۇپ كىردى. «بازاردا مىڭ كىشى، كۆڭۈلدە بىر كىشى» دېيىشىدۇ، لېكىن ئۇنىڭ كۆڭلىدىكى كىشىسى زادى كىم؟ چېن شۈيەن شىنيونىڭ بالىسىدىكى ۋاقتىدا ئوپىلىيانىڭ سەھنە سۆزىنى قايتا - قايتا ياد ئالغانلىقىنى ئەسكە ئالدى. «ئەتە ئاشىق - مەشۇقلارنىڭ ۋىسال كۈنى، مەن ئەتىگەندە ئورنۇمدىن تۇرۇپ، چىرايلىق ياسىنىپ دېرىزەئىچىنىڭ ئالدىغا مەشۇقۇڭ بولۇش ئۈچۈن بارىمەن. يىگىت كارىۋىتىدىن چۈشۈپ كىيىمنى يېپىنىپ ئىشىكىنى ئاچتى. قىز ھۇجرىغا قىز ھالىتىدە كىرىپ چوكان ھالىتىدە يېنىپ چىقتى. . . . راست، بىر مەزگىللىك قىزىقچىلىقتىن كېيىن ئۇ «چوكان» غا ئايلاندى. ئىنتىلىشنى، روھىي ھېسسىياتىنى، تەقدىرىنى، ھەممە نېمىسىنى خەن تىيەنشىڭگە تاپ-شۇردى. تىيەنشىڭ ئۇنىڭ ئاشىقى، كۆڭۈلدىكى ئادىمى. بۇنىڭدىن كېيىن ئۇ تىيەنشىڭنى پۈتۈن ۋۇجۇدى بىلەن سۆيۈپ، ئۇنىڭ بىلەن تەڭ ياشاپ، تەڭ قېرىدۇ، پەرزەنتلىرىنى قاتارغا قوشىدۇ. ھازىر ئېرى ئۇنىڭ ئالدىدا ئۈچ قەدەمچە ئارىلىق تاشلاپ كېتىۋاتىدۇ. ئۇلارنىڭ ئارىسىدىكى ھېسسىياتىنى مۇھەببەت دېگىلى بولامدىغاندۇ؟ بەلكىم شۇنداق دېگىلىمۇ بولسا كېرەك. رېئال تۇرمۇش ئۆزگىرىشچان بولىدۇ. ئېھتىمال، مۇھەببەتمۇ بىر قېلىپتىلا بولىدىغان نەرسە ئەمەستۇ. ئالدىدا كېتىۋاتقان مۇنۇ ئېرىنىڭمۇ ئۆزىگە تۇشلۇق سۆيۈملۈك يەرلىرى بار. شىن-يۇ: «ئاكام سىز بىلەن توي قىلىدىغان بولسا يۈرىكىنى سىزگە ئېلىپ بېرىشتىن يانمايدۇ» دېگەن ئەمەسمىدى! توغرا، چېن شۈيەن ئۇنىڭغا ئىشىنىدۇ. ئايالى بىلەن بىللە مېڭىشتىنمۇ ئىزا

تارتىشى، ئاشۇ سەمىمىي تۇرقى ئۇنىڭ ئىلگىرى بىرى بىلەن يۈرۈپ باقمىغان، ئايال زاتى بىلەن ئۇچرىشىپ باقمىغان ياۋاش ئەر ئىكەنلىكىنى ئىسپاتلاپ تۇرۇپتۇ.

چېن شۈيەن تىەنشىڭنىڭ بېشىنى تۆۋەن سېلىپ مېڭىۋاتقان ھالىتىگە قاراپ ئىختىيارسىز پىخىلداپ كۈلۈۋەتتى. — نېمىگە كۈلىسىز؟ — تىەنشىڭ ئارقىسىغا قاراپمۇ قويدى. — ماي سورىدى.

— تۇرقىڭىزغا قارىڭە! — دېدى چېن شۈيەن، — نېمانچە

ئالدىراپ ماڭىسىز؟ بىر كىشى سىزنى يەۋالمايدۇ جۇمۇ! تىەنشىڭ قەدىمىنى ئاستىلىتىپ ئايالىنىڭ كېلىشىنى كۈ-

تۈپ تۇردى. ئۇ ئۈنچە ئەخمەق ئەمەس، ئايالىنىڭ «بىر كىشى»

دېگىنى دەل ئۆزى، بۇنى بىلگۈچىلىكى بار. ئەلۋەتتە، ئايالى

ئۇنى يەۋالمايدۇ، ئۇنىڭ بىلەن «ئاشىق - مەشۇق» لاردەك يانمۇ

يان مېڭىشىنى ئويلايدۇ. لېكىن، تىەنشىڭ بۇنداق مېڭىشتىن

خىجىل بولىدۇ. ئۇ ئىشلەيدىغان زاۋۇت بۇ يەرگە يېقىنلا يەردە،

بەزى خىزمەتداشلىرى يېقىن ئەتراپتا تۇرىدۇ. ئىككىسىنىڭ بىل-

لە مېڭىۋاتقىنىنى كۆرسە ياخشى ئەمەس. بولمىسىغۇ تۈنۈگۈنكى

تويغا زاۋۇتتىن خېلى جىق ئادەم كەلدى. ئۆز رازىلىقى بىلەن

ئېلىپ - تېگىشكەن ئەر - خوتۇن تۇرۇقلۇق خەقنىڭ كۆرۈپ

قېلىشىدىن قورقسا بولامدۇ؟ لېكىن، ئۇ يەنىلا بۇنداق يانمۇ يان

مېڭىشتىن خىجىل بولاتتى، سەۋەبىنى ئۆزىمۇ بىلمەيتتى.

— ھەي، ئادەمگە دەيدىغان بىرەر ئېغىز گېپىڭىز يوقمۇ؟

تونۇمايدىغان ئادەمدەك ماڭغىنىڭىزنى قارىڭە! — چېن شۈيەن

ئارقىدىن يېتىشىپ كېلىپ ئېرىگە قاراپ قويدى.

تىەنشىڭ ئىپادىسىزلا كۈلۈپ قويدى. بۇ ئۇنىڭ ئايالىنىڭ

گېپىگە جاۋاب بەرگۈسى كەلمىگىنى ئەمەس. شۈيەن ئۇنىڭغا

شۇنداق كۆيۈنىدۇ، شۇنداق سەمىمىي. تىەنشىڭ كۆڭلىدە ھەم-

مىنى بىلىپ تۇرسىمۇ مېھرىبانلىقىنى ئېغىز ئارقىلىق ئىپادە-

لەشنى بىلمەيدۇ.

— نېمە... نېمىنى دەيمەن؟ سىز ئاۋۋال بىر نېمە دەڭچۈ!

چېن شۈيەننىڭ كۆتۈۋاتقىنىمۇ دەل مۇشۇنىڭغا ئوخشاش بىرەر ئېغىز سۆز. كۆڭۈلنى ئاۋۇندۇرىدىغان شېرىن - شېكەر سۆزلەرنى ئۇنىڭدىن كۈتۈش مۇمكىن ئەمەس. لېكىن، ئېرىنىڭ مەجەزىنى ئوبدان بىلگەندىن كېيىن «كۆڭلۈمدىكىنى تاپ!» دەپ ئولتۇرماي ئۆزى ئاۋۋال گەپ باشلىغىنى مۇۋاپىق.

— ھەي، سىز... — شۈيەن گېپىنىڭ يېرىمىنى دەپ بولۇپ يەنە توختىۋالدى. ئۇ ئەسلى تىيەنشىڭدىن: «سىز بايرود-نىڭ شېئىرلىرىنى، شېكېسپېرنىڭ تراگېدىيىلىرىنى كۆرگەندە-مۇ؟» دەپ سورىماقچى ئىدى. لېكىن، شىنيۇدىن ئاڭلىغان سۆزلەرنى ئۆزىنىڭمۇ دېگەندەك ئاڭقىرىپ كېتەلمىگەننى، تىيەنشىڭنىڭ بۇ ھەقتە ئۆزىدىن جىق نەرسىلەرنى بىلىپ كېتەل-مەيدىغانلىقىنى ئويلاپ گەپنىڭ مەزمۇنىنى دەرھاللا باشقا ياققا بۇرىدى، — سىز «لياڭ شەنبۇ بىلەن جۇ يىڭتەي» دېگەن كىنو-نى كۆرگەنمۇ؟

تىيەنشىڭنىڭ كۆڭلى جىغىدە قىلىپ قالدى. ئۇ ئادەتتە كىنوني كەمدىن - كەم كۆرەتتى، لېكىن چېن شۈيەن تىلغا ئالغان كىنوني رۇڭ گۇيىفاڭ بىلەن كۆرگەندى. بۇ ئۇلار تازا قىزغىن مۇھەببەتلىشىۋاتقان ياز ئايلىرى ئىدى، بېلەتنى رۇڭ گۇيىفاڭ ئالغانىدى. ئۇلار تونۇش - بىلىشلەرنىڭ ئۇچراپ قېلى-شىدىن ئەنسىرەپ زاۋۇتتىن يىراق بىر جايدىكى بىر كىنوخانىغا بارغانىدى. كىنوني كۆرۈپ بولغاندىن كېيىن رۇڭ گۇيىفاڭ يول بويى ئۇنىڭدىن گەپ سوراپ ماڭغان ۋە:

— كىنودىكى لياڭ شەنبۇ بىلەن جۇ يىڭتەينىڭ «بىز خۇدا قوشقان بىر جۈپلەر» دېگىنى ئېسىڭىزدىمۇ؟ بىزمۇ شۇلارغا ئوخشايمىز. تەقدىر مېنى سىزگە ئۇچراشتۇرغان. بىز بىر جۈپ

كېيىنەكتەك مەڭگۈ ئايرىلمايمىز! . . . » دېگەندى.

شۇنچە تاتلىق گەپلەرنى قىلغان ئادەم ئەجەب تېز ئۆزگىرىپ كەتتى! مىڭ بىر جاپادا جاڭجياكۇدىن قوي ئېلىپ كېلىپ رۇڭ گۇيىفاڭ بىلەن قۇربان ھېيتىنى بىللە ئۆتكۈزەرمىز دەپ كۈتۈپ ئولتۇرسا، ئۇ كەلمەي قويدى، سەۋەبسىزلا ئۆزىنى قاچۇرۇپ يۈردى، دېگەن گەپلىرىنى ئۇنتۇپ قالدى! . . . ئەمدى تىەنشىڭ توي قىلىپ سالامغىمۇ بېرىپ بولدى. رۇڭ گۇيىفاڭغا بولغان قورساق كۆپۈكىنى قېيىداش ئارقىلىق چىقىرىۋالدى. ئۇنىڭ ئەمدى ئالا كۆڭۈل رۇڭ گۇيىفاڭنى ئويلىغۇسى يوق. ئادەتتە ئۇ زاۋۇتتا رۇڭ گۇيىفاڭنى ئۇچرىتىپ قالسىمۇ تونۇمايدىغان ئادەم. دەك گەپ قىلماي ئۆتۈپ كېتەتتى. بۇ ئۆتمۈشكە مۇناسىۋەتلىك بارلىق ئەسلىمىلەرنى ئۇنتۇپ كەتمەكچى بولغانلىقىنىڭ ئىسپاتى ئىدى. لېكىن، چېن شۇيەن بۈگۈن ھېچ گەپتىن ھېچ گەپ يوقلا ئۇ كىنۇنى تىلغا ئېلىپ قالدى. ئۇنتۇپ كەتكەن ئىشنى قايتا ئەسلىتىپ ئۇنىڭ كۆڭلىنى بىر قىسما قىلىپ قويدى. تىەنشىڭ. نىڭ ئايالىغا ئۆزىنىڭ ئىلگىرى رۇڭ گۇيىفاڭ ئىسىملىك بىرى بىلەن ئارىلاشقىنىنى بىلدۈرۈپ قويغۇسى يوق. ئۇنىڭغا تويىدىن ئىلگىرى باشقا بىر قىز بىلەن ئارىلاشقىنى شۇيەنگە يۈز كېلەلە. مەيدىغان ئىشتەكلا تۇيۇلىدۇ. لېكىن، ئۇ نېمىلا دېگەنبىلەن ئۇنتۇپ كەتكىلى بولىدىغان ئىش ئەمەستە! تىەنشىڭنىڭ يۈزى قىزىرىپ كەتتى.

— كۆرگەن، نېمە بولدى؟ — سورىدى ئۇ ئايالى كۆڭلە. دىكى بىلىۋالغاندەكلا.

— نېمە بولدى دەمسىز؟ نېمە بولغاندەك تۇرىدۇ؟ — چېن شۇيەن كۈلۈمسىردى. ئۇ تىەنشىڭنىڭ نېمە ئۈچۈن قىزىرىپ كەتكىنىنى بىلمەيتتى، رۇڭ گۇيىفاڭنىڭ قانداقراق بىر قىز ئىكەنلىكىنى تېخىمۇ بىلمەيتتى، ئۇنىڭغا ئېرى بەك سەممىيە. دەكلا بىلىنەتتى، — تۇرقىڭىزغا قاراپ بېقىڭە! لياڭ شەنبونىڭ

ئۆزىڭلا ئوخشاپ قاپسىز. جۇپىڭتەي يول بويى بىرمۇنچە گەپ قىلسا، ئۇ بىر ئېغىزىنىمۇ چۈشەنمەيدۇ.

تيەنشىڭ كۈلۈپ تۇرۇپ دەيدى:

— نېمىلەرنى دەۋاتىسىز؟ تازا زېرىكىپسىز — دە!

— يىگىرمە بىر يىل پالاقشېپ يۈرۈپتىمەن. ئەمدى بۇ توي كۈنلىرى بولغاندىكىن تازا بىر ئويىناپ كەلگۈم كېلىۋاتىدۇ! — دەيدى چېن شۈيەن، — ھەي، باغچىغا بېرىپ ئايلىنىپ كېلەيلىچۇ. — باغچىنى ئايلىنىپ كېلەيلى؟ — تيەنشىڭ دېلىغۇللىق ئىچىدە جايدا تۇرۇپ قالدى.

— ھەئە، بېرىپ پاراخلاشقاچ قولۋاققا چۈشۈپ كەلمەم. — دۇق، — چېن شۈيەن ئۇنى قىزىتىشقا باشلىدى، — سىز بىلەن تونۇشقىنىمغا شۇنچە ئۇزۇن بوپتۇ، لېكىن مېنى بىرەر قېتىممۇ باغچىغا ئەكىرىپ باقمىدىڭىز. ئىلگىرى سىنىشىپ — ئارىلىشىپ باقمىغان بولغاچقا، بىر — بىرىمىزنىڭ قانداقلىقىنى بىلىشمەيلا توي قىلدۇق. ئەمدى ماڭا تولۇقلاپ بېرەرسىز؟

تيەنشىڭ خىجالەت بولۇپ تۇرۇپ قالدى. ئايالى راست ئېيتىۋاتاتتى. ئۇ «قوغلىشىش»، «كۆيۈش» دېگەندەك جەرياندا، لارنى باشتىن كەچۈرمەي ئايالىنى ئوڭايلا ئەمرىگە ئېلىۋالغاندى. لېكىن، ئۇ دېگەن ئايال كىشى — دە، ھېسسىياتقا، كۆيۈ-نۈشكە موھتاج. ئۇ بۇ جەھەتتە ئايالىنىڭ كۈتكەن يېرىدىن دېگەندەك چىقالمىدى. ئويلاپ باقسا، تويىدىن بۇرۇن شىنيونىڭ ئىشى ئۈچۈن دوختۇرخانىغا بىللە يۈگۈرۈپ بارغىنىنى ھېسابقا ئالمىغاندا، شۈيەن بىلەن تۈزۈكرەك بىللە بولۇپ باقمىپتۇ. ئۇلارنىڭ ئارىسىدا كىنو كۆرۈش، بىللە ئايلىنىش، باغچىلارغا بېرىش دېگەندەك ئىشلارنىڭ ھېچقايسىسى ئۆتۈلمەپتۇ. راست، ئۇ چېن شۈيەنگە بۇلارنى تولۇقلاپ بېرىشى كېرەك.

— ئەمەس دەڭ، نەگە بارىمىز؟

— تاۋرەنتىڭ يېقىن، شۇ يەرگە بارايلى! — چېن شۈيەن

خۇشال بولۇپ كەتتى. ئۇ ئېرى بىلەن باغچىلاردا، دەرەخ سايىد-  
لىرى ئاستىدا، گۈللۈك بويلىرىدا ئايلىنىپ مېڭىشنى، كۆلدە  
قولۇققا چىقىپ ئويناشنى، ئائىلە، خىزمەت ۋە قايىناق تاشقى  
دۇنيا بىلەن مۇناسىۋىتى بولمىغان ئۆزىگىلا تەئەللۇق ئىشلار  
توغرۇلۇق پاراڭ سېلىشنى، تۇنجى مۇھەببەتنىڭ پەيزىنى سۈ-  
رۈپ يۈرگەن ئاشىق - مەشۇقلارغا ئوخشاش شېرىن ھېسلا  
قايىمىدا ئۈزۈشنى خالايتتى. ئۆزى ئالدىراپلا چوكانغا ئايلانغى-  
نى بىلەن كۆڭلى قىزلىق دەۋرىگە تەلپۈنەتتى.

— تاۋرەنتىڭغا دەمسىز؟ — تىەنشىڭ داڭقىتىپ تۇرۇپ  
قالدى. ئۇمۇ تىەنشىڭ رۇڭ گۇيىفاڭ بىلەن بارغان جاي ئىدى.  
مەجنۇنتال تىكىلگەن كۆل بويىنى، قولۇقنى ئەسلەش بىلەن  
رۇڭ گۇيىفاڭنىڭ چىرايى ئۇنىڭ كۆز ئالدىدا مۇدەھىش نەرسىدەك  
پەيدا بولدى. قىزىق ئىش - ھە! رۇڭ گۇيىفاڭنىڭ سىماسى  
نېمىدەپ ئۇنىڭ ئالدىدىن كەتمەي تۇرۇۋالدىكەنە؟

— يۈرۈڭە! — چېن شۈيەن روھلۇق ھالدا تىەنشىڭنىڭ  
بىلىكىنى تۇتتى. ئۇلار يولدىن ئۆتۈپ 10 - يولنىڭ ئاپتوبۇسىغا  
چىقىسلا تاۋرەنتىڭغا بىردەمدىلا بارالايتتى. بۇ يەر بىلەن تاۋرە-  
نتىڭنىڭ ئارىلىقى بەش پۇڭلۇق يول ئىدى.

— بولدىلا، بۈگۈنچە بارمايلى. كېيىن... — غۇدۇردى  
تىەنشىڭ. رۇڭ گۇيىفاڭنىڭ كۆز ئالدىغا كېلىۋېلىشى بىلەن  
ئۇنىڭ بايقى قىزغىنلىقى نەگىدۇ غايىب بولدى.

— كېيىن؟ كېيىن ۋاقىت چىقامتى؟ — چېن شۈيەن  
دومىسىپ قالدى، — تېخى ۋاقىت بالدۇرغۇ، قايتىپ بارساق  
قىلغۇدەك ئىشمۇ يوق.

— ئىش يوقلۇقىغۇ يوق، — تىەنشىڭ نېمە ئۈچۈن بارماي-  
لى دېگەنلىكىنىڭ سەۋەبىنى دەپ بېرەلمەي باشقا باھانە ئىزدەپ -  
دى، — ئۆيدە ئولتۇرۇۋېرىپ شىنيونىڭ ئىچى پۇشۇپ كەتكەن-  
دۇ... سىز قايتىپ بېرىپ ئۇنىڭغا ئوبدان ھەمراھ بولۇڭ.

باشقا بىر كۈنى ئۈنمۇ ئېلىپ باغچىلارغا بېرىپ كېلەرەمىز،  
بولامدۇ؟

— ئەمەسە . . . بوپتۇ، — چېن شۈيەن ئائىلاچ نىيىتىدىن  
ياندى. تىيەنشىڭنىڭ ھەرقانداق ۋاقتتا سىڭلىسىنى ئەستىن چىد-  
قارمايدىغانلىقىنى چېن شۈيەن ئوبدان بىلەتتى. ئەلۋەتتە، چېن  
شۈيەن ئۆزىمۇ شىنيۇنى ئېسىدىن چىقارمايتتى. بىر قانچە كۈن-  
دىن بېرى ئۇ توينىڭ ھەلەكچىلىكىدە بولۇپ كېتىپ شىنيۇ  
ئۈچۈن «سېسترا» لىق ۋەزىپىسىنى ياخشى ئادا قىلالىدى. ئەك-  
سىچە شىنيۇ ئۇنىڭ ئىشى ئۈچۈن پايىپتەك بولۇپ كۆچۈرۈپ  
كەلگىلى ئۆزى باردى، ماشىنىدىكى چېغىدا ۋە ماشىنىدىن چۈش-  
كەن ۋاقتىدا ئۇنىڭغا كۆڭۈل بۆلۈشنى ئۈتۈمىدى. لېكىن،  
شىنيۇ نېمىلا دېگەن بىلەن كېسەلدىن تېخى ئۆرە بولالمىدى.  
بۇنىڭ ئۈچۈن ئۇنىڭ كۆڭلى شۇنداق يېرىم بولۇۋاتىدۇ. بۈگۈن  
ئەتىگەن ئانىسى كۆيۈنگەنلىكى ئۈچۈن شىنيۇنى «سالام» غا بىللە  
بارغىلى قويمىدى. لېكىن، شىنيۇنىڭ خاپا بولۇپ قالغىنى  
ئېنىق. چېن شۈيەن قايتىپ بېرىپ ئۇنىڭغا ئوبدان رەھمەت  
ئېيتىشى، تەسەللى بېرىشى كېرەك!

شىنيۇ تىلغا ئېلىنىش بىلەن چېن شۈيەننىڭ بايقى ھايا-  
جانلىق كەيپىياتى تىنچىپ قالدى، مۇھەببەت ھەققىدىكى شېرىن  
خىياللىرىمۇ نەگىدۇ غايىب بولدى. ئەر - خوتۇن ئىككىيلەن  
ھېچقانچە ئارىلىق قالدۇرماي ئۆي تەرەپكە قاراپ يۈرۈپ كەتتى.

دەرۋازىنى ئۇلارغا خەن خانىم ئېچىپ بەردى.

— ھۇي، تېزلا قايتىپ كەپسىلەرغۇ؟ قۇداملار ئوبدان  
تۇرۇپتىمۇ؟ . . . — خەن خانىمنىڭ چىرايىدا تەبەسسۇم ئەكس  
ئېتىپ تۇراتتى.

ئانىسىنىڭ چىرايىدىكى تەبەسسۇمنىڭ تازا تەبىئىي ئەمەس-  
لىكىنى سەزگەن تىيەنشىڭ ئۇنىڭ سوئالىغا جاۋاب بەرمەي ئالدى.

راپ سورىدى:

— ئانا، ئۆيدە بىرەر ئىش بولدىمۇ؟

— ھېچ ئىش بولمىدى، — دېدى خەن خانىم، — شىنيۇ

سەل قىزىپ كېتىۋاتىدۇ. . .

— نېمە؟ — تىەنشىڭ قاتتىق چۆچۈپ ئالدىراپ ئىچكىرد.

گە يۈگۈردى، چېن شۈيەنمۇ ئۇنىڭ ئارقىسىدىن ئەگەشتى.

غەربىي ھۇجرىدا، شىنيۇنىڭ كارىۋىتى ئالدىدا ئولتۇرغان

خەي ھامما داستىدىكى سوغۇق سۇدا ھۆللەنگەن لۆڭگىنى شىنيۇ.

نىڭ پېشانىسىگە دەممۇ دەم ياقاتتى، كۆز ياشلىرىنى سۈرتكەچ

ئەلەم بىلەن:

— ئاھ خۇدا، شىنيۇنىڭ جېنىنى قىيىنىمىغىن، قىزىت.

مىسىنى ياندۇرغىن. . . — دەۋاتاتتى.

ئۇ ئاياغ تىۋىشىنى ئاڭلاپ كەينىگە قارىدى، تىەنشىڭ بىلەن

چېن شۈيەن ئۇنىڭ كەينىدە تۇراتتى.

— قايتىپ كەپسىلەر — دە!

چېن شۈيەن ئالدىراپ كىرگەن پېتى قولىنى شىنيۇنىڭ

پېشانىسىگە ياقتى:

— ۋاھ، نېمانداق قىزىق!

چېن شۈيەن يېزىق ئۈستىلىنىڭ تارتىمىسىدىن تېرەمومېتىر.

نى ئېلىپ شىنيۇنىڭ قولىغا قىستۇردى. سىماپ تۇۋرۇكى

تېزلىك بىلەن ئۆرلەپ كېتىۋاتاتتى.

تىەنشىڭ جىلى بولۇپ ۋارقىرىۋەتتى:

— نېمىشقا دوختۇرخانىغا ئاپارمايسىلەر؟

خەن خانىم قولىنى ئۇۋۇلاپ قويۇپ دېدى:

— سىلەر ئۆيدە بولمىساڭلار، بىز ئىككى ئايالنىڭ كالىد.

سىغا شۇ ئەقىل كېلەمتى.

— ئۇنى بىر دېمە! — دېدى خەي ھامما لاغىلداپ تىترەپ

تۇرۇپ، — ئادەم ئىزدىسەك ئادەم يوق، ماشىنا ئىزدىسەك ما.



شەننا يوق . . .

— ماشىنىنىڭ قەدرى ئەجەب ئۆتۈلدىغۇ! — ۋارقىرىدى تىەنشىڭ. پېشانىسىنىڭ تومۇرلىرى ئىختىيارسىز بۆرتۈپ چىقتى، — ئىشلىتىدىغان ۋاقىتتا تۈنۈگۈن قاتىرىسىغا تىزىلىپ كەتكەن ماشىنىلارنىڭ بىرىمۇ يوق!

— قىزىتمىسى 39.7 گرادۇسقا چىقىپتۇ ئەمەسمۇ! — چېن شۈيەن تېرمومېتىرنى قولغا ئېلىپ ۋارقىرىۋەتتى، — دوختۇر: «قىزىپ قالغىمىسۇن، زۇكام تەگمىسۇن» دەپ قايتا - قايتا تاپىلمىغان . . . تېز دوختۇرخانىغا ئاپىرايلى!

— ماڭايلى، مەن ئۇنى يۈدۈپ ئاپىراي! — تىەنشىڭ شۇنداق دەپ يېرىم بېھوش ھالەتتە ياتقان سىڭلىسىنى يۆلەشتۈردى، چېن شۈيەن ئۇنىڭ شىنيۋىنى يۈدىشىگە ياردەملەشتى. تىەنشىڭ ھېچنېمىگە قارىماي سىرتقا يۈگۈردى.

تىەنشىڭنىڭ يېنىدا شىنيۋىنى يۆلەشتۈرۈپ دېگۈدەك كېتەتتى. ۋاتقان چېن شۈيەن پۇتتىغا پۈتلىشىۋاتقان نەرسىلەرگە پىسەنت قىلماي ئالدىراش كېتىۋاتاتتى . . . ئۇلار خالتا كوچىدىن چىقىپ شىمالغا قاراپ يۈگۈردى. تۆت كوچىدا دۇڭدەنگە بارىدىغان 10 - يولنىڭ ئاپتوبۇس بېكىتى بار ئىدى، دۇڭدەندە چۈشكەندە تۇڭ - رېن دوختۇرخانىسىغا بىردەمدە بارغىلى بولاتتى.

ئىككى موماي «بىلىمدان» قەسىرىنىڭ ئالدىدا خېلىغىچە ئېسىگە كېلەلمەي تۇرۇپ قالدى. دەرۋازىنىڭ ئۈستىگە، ئىككى تەرىپىگە چاپلانغان «خۇشاللىق» دېگەن خەتلەر كەچكى قۇياش نۇرىدا يالتىراپ تۇراتتى. قۇتلۇق چاغلار ئاخىرلاشماي تۇرۇپلا بۇ ئائىلىنىڭ بېشىغا بىر چوڭ پېشكەلچىلىك سايە تاشلاپ كېلىۋاتاتتى.

خەن خانىم دەرۋازىنىڭ ئالدىدىكى پەلەمپەيدە مەڭدىگىنىچە تۇرۇپ قالغان ئاشۇ دەقىقىدە يېنىدا تۇرغان خەي ھامما پالاقىدە يىقىلىپ چۈشتى.

— ئاچا! ئاچا! — خەن خانىم ئالاقزادىلىك ئىچىدە كەيدى.  
نىگە بۇرۇلۇپ قارىدى. بىچارە ئايال يۈزلىرى كۆكرەگەن،  
كۆزىنى يۇمغان، چىشلىرى كىرىشكەن، سول قولىنى جىمىدە  
سوزۇپ ئوڭ قولىنى كۆكرىكىگە ئالغان ھالەتتە دەرۋازا ئالدىدا  
قىيىسىپ ياتاتتى.

خەن خانىم يۆلەش ئۈچۈن قولىنى ئۇزاتتى، لېكىن خەي  
ھامما ئۆلۈك ئادەمدەك مىدىرلىمايتتى. ئۇنى ھەرقانچە قىلىپمۇ  
جايدىن قوزغىتالمىغان خەن خانىم چىرايى تامدەك تاتارغان  
ھالدا ۋارقىرىۋەتتى:  
— ئاھ خۇدا! . . .

نامسىز كۆلنىڭ بويىدا ئېرەن دەرەخنىڭ قىزغۇچ يوپۇر-  
ماقلىرى كەچنىڭ مەيىن شامىلىدا سۇسقىنا تەۋرىنەتتى.  
چۇ يەنچاۋنىڭ چاققانغىنا ياتقىنىڭ دېرىزىسىدىن چىراغ  
يورۇقى كۆرۈنۈپ تۇراتتى.

يېڭى ئوقۇش يىلىنىڭ تۇنجى مەۋسۈمى باشلانغىنىمۇ  
ئىككى ئاي بولۇپ قالدى. ئىنگىلىز تىلى كەسپىگە بۆلتۈر قوبۇل  
قىلىنغان يېڭى ئوقۇغۇچىلاردىن خەن شىنيۋىدىن باشقىلىرىنىڭ  
ھەممىسى ئىككىنچى يىللىققا چىقتى، شىي چىۋىسى شىنيۋىنىڭ  
سەنىپتىكى باشلامچىلىق ئورنىنى بېسىپ، ساۋاقداشلىرىنىڭ  
رىقابەت نىشانىغا ئايلاندى. ھەتتا لۇ شىۋجۇمۇ ئۇنىڭ بىلەن  
بىرىنچىلىكنى تالىشىشنى ئويلاۋاتاتتى. چۇ يەنچاۋ ھېلىھەم بۇ  
سەنىپنىڭ مەسئۇلى ھەم ئىنگىلىز تىلى ئوقۇتقۇچىسى. فاكۇل-  
تېت رەھبەرلىكىمۇ، يەن پروفېسسورمۇ ئۇنىڭدىن بۇ ئوقۇغۇ-  
چىلارغا ئوقۇش پۈتتۈرگىچە مەسئۇل بولۇشنى تەلەپ قىلىۋاتات-  
تى. ئەلۋەتتە، چۇ يەنچاۋمۇ ئۇلارنىڭ ئۈمىدىنى يەردە قويۇشنى  
خالىمايدۇ. بۇ ئۇنىڭ ئوقۇتقۇچى بولغاندىن بۇيان بىر سەنىپ  
ئوقۇغۇچىغا تۇنجى قېتىم مەسئۇل بولۇشى. بىر يىلدىن بۇيان

ئوقۇغۇچىلار بىلەن ئۇنىڭ ئارىسىدا چوڭقۇر مۇھەببەت پەيدا بولدى. ئۇ بۇ ئوقۇغۇچىلارنى ئۆز قولى بىلەن ياراملىق ئىختىدە. ساس ئىگىلىرىدىن قىلىپ تەربىيەلەپ جەمئىيەتكە چىقىرىشنى ئارزۇ قىلىدۇ. بۇ ئوقۇغۇچىلار بەش يىلدىن كېيىن مەكتەپنى لايىقەتلىك پۈتتۈرۈپ جەمئىيەتكە مۇۋەپپەقىيەتلىك قەدەم باسالدى. ئۇمۇ دۆلەتكە، بۇ ئوقۇغۇچىلارنىڭ ئۆزىگە ھەم ئاتا - ئانىلىرىغا يۈز كېلەلەيدۇ. ئۇنىڭ كۆڭلىنى غەش قىلىپ تۇرغان بىردىنبىر نەرسە سىنىپىدىكى ئون ئالتە ئوقۇغۇچىنىڭ ئارىسىدىن شىنيونىڭ چۈشۈپ قالغانلىقى ئىدى. ئۇ دېگەن شۇنداق ئەلاچى قىز - دە! شىنيونىڭ كېسىلى ئوڭۇشلۇق داۋالاندى دەپ - گەن تەقدىردىمۇ، ئۇ كېلەر يىلى يازلىق تەتىلدىن كېيىن مەك - تەپكە قايتىپ كېلەلەشى، ئوقۇشنى بىرىنچى يىللىقتىن باشلاپ قايتا داۋاملاشتۇرۇشى مۇمكىن. ئۇ چاغدا باشقا ئوقۇغۇچىلار ئۈچىنچى يىللىققا چىقىپ بولىدۇ. ئۇنىڭ سىنىپىنىڭ شىنيونى - دىن ئايرىلىپ قالغانلىقى ئەمدى ئېنىق. شىنيونىڭ باشقا ساۋاق - داشلىرىدىن بىر يىلمۇ ئەمەس، ئىككى يىل ئارقىدا قېلىشى ئۆزگەرتكىلى بولمايدىغان ئاچچىق رېئاللىق بولۇپ قالدى. چۈ - يەنچاۋ قىزنىڭ كەيپىياتىنى تۇراقلىق تۇتۇشى ئۈچۈن، بىر مۇنچە ئاقماس ۋەدىلەرنى بېرىپ، مەكتەپكە قايتىپ كەلگىنىڭىزدىن كېيىن يەنە سىزگە سىنىپ مەسئۇلى بولمەن، دېدى. بۇ ئېھتىد - مال شىنيونىڭ خاتىرجەم دەم ئېلىشىغا بولغان مايىللىقىنى قوزغىتالدى. لېكىن، بۇنىڭ ئۈچۈن چۈ يەنچاۋ قاتتىق بىئارام. چۈنكى، ئۆزىنىڭ قىزىنى ئوچۇقتىن - ئوچۇق ئالدىغى - نىنى ئۇ ئوبدان بىلىدۇ. ئۇ كۆيۈنگەنلىكى ئۈچۈنلا ئۆزىنىڭ ئوقۇغۇچىسىنى، ئۆزىگە قاتتىق ئىشىنىدىغان بىر قىزنى ئالدى - دى. ئۆزى بىلەن شىنيونى ئوتتۇرىسىدىكى ئوقۇتقۇچىلىق - ئوقۇ - غۇچىلىق مۇناسىۋەتنىڭ ئاللىبۇرۇن ئاخىرلاشقانلىقى ئۇنىڭ كۆڭلىگە ئايان. ناۋادا شىنيونى سالامەتلىكى ئەسلىگە كەلگەندىن

كېيىن ئەلا نەتىجە بىلەن ئىككى سىنىپ ئاتلاپ ساۋاقداشلىرىغا يېتىشىۋالسا، ئەھۋالدا ئۆزگىرىش بولۇشىمۇ مۇمكىن. بېيجىڭ ئۇنىۋېرسىتېتىنىڭ تارىخىدا سىنىپ ئاتلاپ ئوقۇش كەمدىن - كەم ئۇچرايدۇ. لېكىن، چۇ يەنچاۋ شىنيۇدە بۇ مۆجىزىنى ياردەم تالايدىغان يوشۇرۇن كۈچنىڭ بارلىقىغا ئىشىنىدۇ ھەم شۇنداق بولۇشنى تۆت كۆز بىلەن كۈتىدۇ. لېكىن، قۇرۇق ئىشىنىش بىلەن، كۈتۈش بىلەن ئىش تاڭ ئاتامدۇ؟ كېلەر يىلى قانداق ئىش بولىدىغانلىقى تېخى نامەلۇم. دۇنيادا ھېچقانداق بىر ئىلىم ئىنساننىڭ تەقدىرىنى ئالدىن قىياس قىلىشىغا قانداق بولالغان ئەمەس. ئادەم قەلبىدە ھەرقانچە غۇۋا ئۈمىد بولغان تەقدىردىمۇ ئالدىغا قاراپ مېڭىشى كېرەك. ئەگەر بىر كىشىنىڭ قەلبىدە ئۇنى ئالغا ئىنتىلىدۇرۇپ تۇرىدىغان ئۈمىد بولمىسا، ئۇ بەلكىم غەيرەت - شىجائىتىدىن ئايرىلىپ قېلىشى مۇمكىن. شۇنداق بولغىنى ئۈچۈنلا ئۇ ئېنىق، ئەمما يەنە غۇۋا بىر ئۈمىد بىلەن بىر ئوقۇتقۇچى قىلىشقا تېگىشلىك ئىشلارنى، ھەتتا بۇرچ دائىرىسىدىن ھالقىپ كەتكەن ئىشلارنى قىلىۋاتىدۇ. قىسقىراق بولغاندا ھەر ھەپتىدە بىر، ئۇزۇنراق بولغاندا يېرىم ئايدا بىر شىنيۇنى يوقلاپ تۇرۇۋاتىدۇ. ھەر ئايدا بىر قىلىنىدىغان تەك-شۈرۈشكە ئىمكانقەدەر شىنيۇ بىلەن بىرگە بېرىۋاتىدۇ. تېخى ئۇلۇ دوختۇر بىلەنمۇ بىر قېتىم پاراڭلاشتى. شىنيۇنىڭ تەلىپى بويىچە جېڭ شاۋجىڭغا ياتاقتا شىنيۇنىڭ ئورنىنى ساقلاپ قېلىشنى تاپىلدى. شىنيۇ كارىۋىتىمدا باشقا بىرى يېتىۋالماستىن دەپ كۈندىلىك لازىمەتلىك بۇيۇملىرىدىن باشقا بىر قىسىم نەرسىلەرنى ياتقىدا قالدۇرۇپ قويدى. ئۇ مەكتەپكە قايتىپ كەلگەندىن كېيىن بۇرۇنقى ساۋاقداشلىرى بىلەن بىر سىنىپتا ئوقۇ-يالىشى - ئوقۇيالماسلىقىدىن قەتئىينەزەر، شۇ كارىۋاتتا ياتماقچى. بۇنداق بولغاندا ئۇ ئۆزىنى يەنىلا ساۋاقداشلىرىنىڭ ئارىسىدا ياشاۋاتقان دەك سېزىدۇ. ئۇ ساۋاقداشلىرىدىن ئايرىلىپ قېلىپ -

لىشىنى خالمايدۇ. ئېھتىمال، كېلەر يىلى كۈزدە ھەممە ئىش قىزنىڭ كۈتكىنىدەك بولۇپمۇ چىقار.

ئۈستەل چىرىغى ئاستىدا ئىشلەۋاتقان چۇ يەنچاۋنىڭ «يېڭى ھېكايىلەر» دېگەن تەرجىمىسى يەنە يېرىم يولدا ئۈزۈلۈپ قالدى. بۇ كۈنلەردە ئۇ مەركەزنىڭ «تەڭشەش، مۇستەھكەملەش، تولۇقلاش، ئۆستۈرۈش» تىن ئىبارەت فاڭجېننى ئۆگىنىش، «ئالىي مائارىپنىڭ ئاتمىش تۈرلۈك نىزامى» نى ئىزچىلاشتۇرۇش، ھەر خىل زۆرۈر يىغىنلارغا قاتنىشىش دېگەندەك ئىشلار بىلەن ئالدى-راشلىقتىن قۇتۇلالماي يۈردى. كۈندىن - كۈنگە قويۇق، جىددىي تۈس ئېلىۋاتقان سىياسىي مۇھىت ئۇنىڭغا جېڭ شاۋجىڭ بۇلتۇر ئاشكارىلىغان ئۇچۇرنىڭ راستقا ئايلىنىۋاتقانلىقىنى ھېس قىلدۇرۇۋاتاتتى.

جۇڭگو بىلەن سوۋېت ئىتتىپاقىنىڭ مۇناسىۋىتى ئۈزۈلگەن بولۇپ، ئەمدى جىمى ئادەم بەلنى مەھكەم باغلاپ سىناقلارغا بەرداشلىق بېرىشى كېرەك ئىدى. ئۇنىڭ ئۈستىگە ئىككىنچى يىللىقنىڭ ئوقۇتۇش خىزمىتى ئۇنىڭدىن تېخىمۇ جىق ۋاقىتنى دەرس تەييارلاشقا سەرپ قىلىشنى تەلەپ قىلىۋاتاتتى. يەن پىرو-فېسسونىڭ سالامەتلىكى بارغانسېرى ناچارلىشىپ كېتىۋاتقاچقا، ئۇنىڭ مېھرىبان ئۇستازىنىڭ ۋەزىپىلىرىنى بىردەك زىممىسىگە ئېلىشى زۆرۈر ئىدى. بۇنىڭ بىلەن ئۇنىڭ تەرجىمىگە سەرپ قىلىدىغان ۋاقىتمۇ ئازلاپ كەتتى. چۇ يەنچاۋ ئالدىراشلىقتىن قورقمايتتى، لېكىن ئىشتىن سىرتقى ۋاقىتلىرىدا زېھنىنى بىر يەرگە يىغىپ تەرجىمە بىلەن شۇغۇللىنالماسلىقى ئۇنىڭغا قورقۇنچلۇق بىلىنەتتى. ئۆزى بېيجىدە ئولتۇرغىنى بىلەن ئەس - يادى «بىلىمدان» قەسىرىدە ئىدى، سائەت - سائەتلەپ ئولتۇرغىنى بىلەن بىرەر خەت يازالمايتتى. «شەمشەر سوقۇش» تەرجىمە قىلىنىپ بولغاندىن كېيىن «ئۆتكەلدىن ئۆتۈش» نىڭ قولدىن چىقىشى تېخىمۇ ئاستا بولدى. چەت ئەل تىلى نەشرىياتىنىڭ

تەھرىرلىرى بۇ توپلامنىڭ ئەسلىدە بۇ يىل چىقىرىلغان كىتابلار دائىرىسىگە كىرگۈزۈلگەنلىكى، ئەمدى ئامالسىز كېيىنكى يىلغا قالدۇرۇلغانلىقى، ئەگەر ئىمكانقەدەر تېز قولدىن چىقىرىپ بېرىلسە، كېلەر يىلى نەشرگە بېرىشكەمۇ كاپالەت قىلغىلى بولمايدىغانلىقىنى ئېيتىپ ئۇنى ئالدىرىتىپ كېتىۋاتاتتى. لۇ شۈننىڭ بۇ توپلامنىڭ كېلەر يىلى نەشر قىلىنىدىغان كىتابلار دائىرىسىگە كىرگۈزۈلگەنلىكى بىر ھېسابتا چۈيەنچاۋغا ئارام ئېلىۋېلىش پۇرسىتى يارىتىپ بەرگەندى. ئۇ «ھامان ئۈلگۈرە- لەيمەنغۇ» دەپ ئويلايتتى. قانداقلا بولسۇن، ئۇ ۋاقىتنى چىڭ تۇتۇپ «يېڭى ھېكايىلەر» دىكى تەرجىمە قىلىپ بولالمىغان ئۈچ ھېكايىنى تەرجىمە قىلىپ تۈگىتىشى كېرەك ئىدى. ئۇنداق بولمىغاندا، ئۇ ئۆزىگە ئىش تاپشۇرغان مەسئۇل مۇھەررىرنىمۇ، شىنيۇنىمۇ ئۈمىدسىزلەندۈرۈپ قوياتتى. ئۇ ھەر قېتىم شىنيۇنى يوقلاپ بارغان چېغىدا، قىز قىزىقىش بىلەن ئۇنىڭدىن تەرجىمە ئىشىنىڭ قانداق كېتىۋاتقانلىقىنى سورايتتى. تەرجىمە كەسپىگە چوڭقۇر ئىشتىياق باغلىغان بۇ ئوقۇغۇچى مۇئەللىمنىڭ ئىشىنى ئۆزىنىڭ ئىشى دەپ بىلەتتى، ئوقۇتقۇچىسى تەرجىمە قىلىۋاتقان ئەسەرلەرنى ئۈمىدى ۋە مۇھەببىتىنىڭ ئاساسى دەپ قارايتتى. ئۇلار چۈيەنچاۋ تەرجىمە قىلىۋاتقان ئەسەر توغرىلىق پاراڭلاشقاندا، شىنيۇنىڭ كەيپىياتى بۆلەكچە جانلىنىپ كېتەتتى، ئوقۇشتىن توختاپ قالغانلىقى تۈپەيلى پەيدا بولغان زېردىكىشلىك، ئازابلىق ھېسلىرى غايىب بولاتتى، ئۆزىنى يەنىلا ئوقۇتقۇچىسى بىلەن مەنزىلگە قاراپ بىرگە يۈگۈرۈپ كېتىۋاتقان دەك سېزەتتى. دۇرۇس، چۈيەنچاۋ ئۆزى بىلەن بىر يولدا يۈگۈرۈپ كېلىۋاتقان بۇ كىچىك «سەپدەش» نى تاشلاپ كەتسە بولمايدۇ. كەلگۈسى قۇچىقىنى كەڭ ئېچىپ تۇرۇپتۇ، ئۇ شىنيۇ بىلەن تەڭ ئىلگىرىلىشى كېرەك. ئالدىدىكى بۇ ئۆتكەلدىن ئۆتۈشلۈك ئۆتۈۋالسىلا شىنيۇ داغدام يولغا قەدەم باسالايدۇ. ئۇ

شنيونىڭ ئۆزىدىنمۇ بەكرەك ياخشى نەتىجىلەرگە ئېرىشىشنى كۈتىدۇ.

چۇ يەنچاۋ پىكىر - خىيالىنى يىغىپ دىققىتىنى ئالدىدىكى «ئۆتكەلدىن ئۆتۈش» كە مەركەزلەشتۈردى. تەرجىمە باشتىكى ئابزاستىلا ئۈزۈلۈپ قالغانىدى. كۆڭزى ئوقۇتقۇچىسى لاۋزىنى يوقلاپ كەلدى. لاۋزى ئۇنىڭغا تەلىم بېرىپ: «خۇي - مېجەزنى ئۆزگەرتكىلى، جاننى ئالماشتۇرغىلى، ۋاقتىنى توسۇۋالغىلى، ئۆتەر يولنى توساپ قويغىلى بولمايدۇ...» دېدى.

چۇ يەنچاۋ قەلىمىنى ئەمدىلا قولغا ئېلىپ: «پەقەت ئەقەدە، دىيانەت بولغاندىلا...» نى تەرجىمە قىلىپ تۇرۇشىغا ئىشەنكچىلىك چىكىلدى. ئۇ سەۋرىسىزلىك بىلەن قەلىمىنى قويدى - دە، شۇ كۈنى چىققان «خەلق گېزىتى» بىلەن قوليازىملىرىنى يېپىپ قويغاندىن كېيىن: «كىرىڭ!» دېدى.

— چۇ مۇئەللىم! — ھەربىي كىيىم كىيگەن جېڭ شاۋ-جىڭ روھلۇق ھالدا ياتاققا كىرىپ كەلدى. ئۇ ئۈچىسىدىكى تولا يۇيۇلغانلىقتىن ئاقىرىپ كەتكەن، يېڭىنىڭ جەينىكىگە ئۇدۇل كېلىدىغان يېرىگە يوغان ياماق چۈشكەن بۇ چاپىنىنى ئىزچىل كىيىپ كېلىۋاتاتتى. شۇ تاپتا ئۇ نەنئەۋەندىن ھېلىلا قايتىپ كەلگەندەك بىر ھالەتتە ئىدى، بېغىشىدىكى يىپىيىڭى «ئومىگا» سائەت ئۈچىسىدىكى كىيىم بىلەن روشەن سېلىشتۇرما ھاسىل قىلغانىدى.

— ساۋاقداش جېڭ شاۋجىڭ، قېنى ئولتۇرۇڭ! — چۇ يەنچاۋ ئورنىدىن تۇرۇپ بىر ئورۇندۇقنى قىزنىڭ ئالدىغا سۈرۈپ قويدى.

جېڭ شاۋجىڭ تەكەللۇپ قىلىپ ئولتۇرمايلا ئوقۇتقۇچىسى كۆرسەتكەن ئورۇندۇققا كېلىپ ئولتۇردى ۋە جەينەكلىرىنى ئۈستەلگە تىرىگەن، بارماقلىرىنى بىر - بىرىگە كىرىشتۈرگەن ھالدا ئېڭىكىنى تۇتقىنىچە چۇ يەنچاۋغا قارىدى. ئۇنىڭ شۇ

تاپتىكى تۇرقى ئوقۇتقۇچىسىنىڭ دەرسىنى زېھىن قويۇپ ئاڭلا-  
ۋاتقان سەبىي ئوقۇغۇچىنىڭكىگە ئوخشاپ قالغانىدى. چۇ يەنچاۋ  
ئوقۇغۇچىسىنىڭ تۇرقىغا قاراپلا ئۇنىڭ ئۆزىگە دەيدىغان گېپى  
بارلىقىنى چۈشەندى.

چۇ يەنچاۋ ئوقۇغۇچىسىنىڭ كېلىش مەقسىتىنى پەملىگەچ:  
«بۇ قىز بىرەر رولى كىمگە تەقسىم قىلىش ئىشىدا مەسلىھەت-  
لەشمەكچىمىدۇ ياكى ئۆزىگە «خىزمەت دوكلات قىلماقچىمىدۇ؟»  
دېگەنلەرنى خىيالىدىن ئۆتكۈزدى.

نەتىجىدە، ئۇنىڭ ئويلىغانلىرىنىڭ ھېچقايسىسى توغرا بول-  
ماي چىقتى. جېڭ شاۋجىڭ ئۇ پەقەتلا ئويلاپ باقمىغان بىر ئىش  
توغرۇلۇق بۇ يەرگە كەلگەندى.

— سىز بىلەن بىردەم پاراڭلىشاي دەپ كىرىۋىدىم، چۇ  
مۇئەللىم، — دېدى جېڭ شاۋجىڭ بىر قولىنى ئېڭىكىدىن چۈ-  
شۈرۈپ ۋە ئۆزىنى «ئەركىن» تۇتۇشقا تىرىشۋاتقاندەك بىر  
قىياپەتتە ئۈستەلدىكى «خەلق گېزىتى» نى ئويان - بۇيان ئۆرۈ -  
ۋېتىپ، — ئەسلى سىز بىلەن بالدۇرراق پاراڭلىشىشنى ئويلىغا-  
ندىم. يېقىندىن بېرى ئىش بېسىۋالدى. سىنىڭ ئىشى بىر  
تەڭ، فاكۇلتېت پارتىيە ياچېيكىسىنىڭ ئىشى بىر تەڭ. . .

چۇ يەنچاۋ كالىسىدىن ھېلىھەم چىقمايۋاتقان لاۋزى بىلەن  
كۇڭزىنىڭ سۆھبىتىدىن تەستە ئۆزىنى قاچۇرۇپ ئوقۇغۇچىسى-  
نىڭ گېپىگە قۇلاق سالدى. ئۇ جېڭ شاۋجىڭنىڭ تېخى يېقىندىلا  
فاكۇلتېت پارتىيە ياچېيكىسىنىڭ تەشۋىقات ھەيئەتلىكىگە سايلا-  
غانلىقىنى بىلەتتى. ئىككى خىزمەتنى «تەڭ» زىممىسىگە ئالغان  
بۇ ئوقۇغۇچىنىڭ بايقى سۆزلىرى مۇنداقلا ئېيتىلغان بولسىمۇ،  
لېكىن چۇ يەنچاۋنى ئىنگىلىز تىلى فاكۇلتېتى پارتىيە ياچېيكى-  
سىنىڭ بىرەر رەھبىرى بىلەن سۆزلىشىۋاتقاندەك تۇيغۇغا كەل-  
تۈرۈپ قويدى. بۇنداق سۆھبەت كۆپىنچە تولىمۇ جىددىي بىر  
ھالەتتە داۋام قىلاتتى.



چۇ يەنچاۋ ئىككىسىنىڭ ئوتتۇرىسىدا ھامان ئوقۇتقۇچىلىق - ئوقۇغۇچىلىق مۇناسىۋەتىنىڭ بارلىقىنى ئەسكە ئېلىپ كەيپىياتىدىكى بىر ئاز تەڭشىۋالدى ۋە ئۇنىڭ گېپىنى داۋاملاشتۇرۇشنى كۈتۈپ ئولتۇردى.

— قانداق؟ — جېڭ شاۋجىڭ ھە دېگەندىلا سۆھبەتنىڭ تېمىسىنى كۈلۈپ تۇرۇپ سوئال قويۇشتىن باشلىدى. چۇ يەنچاۋ ئۇنىڭ نېمىنى «قانداق» دەپ سورىغانلىقىنى ئاڭقىرالماي قال-غاچقا، دەمال بىرنېمە دېيەلمىدى. ئەمەلىيەتتە بۇنداق سوئال سىياسىي ۋەزىپە ئىشلەۋاتقانلارنىڭ ئاغزىدىن تولا چىقىدىغان گەپلەرنىڭ بىرى بولۇپ ئۇنىڭغا جاۋاب بېرىش ھاجەتسىز ئىدى، سۆھبەتنىڭ ھەقىقىي مەزمۇنى ئاشۇ سوئالنىڭ كەينىدىن چىقاتتى، — يېقىندىن بېرى فاكۇلتېتىمىزدىكى ئوقۇتقۇچىلارنىڭ ئىدىيىۋى كەيپىياتى قانداقراق؟ پارتىيىنىڭ خىزمىتىگە تەكلىپ - تەلەپلىرى باردەك قىلامدۇ؟

— ھە، — چۇ يەنچاۋ بۇ سوئالغا ماس كەلگۈدەك بىرەر جاۋابنى دەرھال تاپالمىدى، — مەن... تازا بىلمەيمەن. باشقىلار بىلەن بۇ ھەقتە كەمدىن - كەم سۆزلىشىمەن ئەمەسمۇ... جېڭ شاۋجىڭ راستتىنلا بىر نەرسە سوراپ بىلىش نىيىتى يوقتەك بىر تەرزىدە ئوقۇتقۇچىسىغا بىر قاراپ قويۇپ سۆزىنى داۋام قىلدى:

— تەشكىلگە يېقىن تۇرغان يولداشلارنى پارتىيە تەرىپىدە - لەشكە ئەھمىيەت بېرىدۇ، بولۇپمۇ سىزدەك قەبىل، ياش ئوقۇت-قۇچىلارنى. ئەگەر پارتىيە تەشكىلگە كىرەلسىڭىز، رولىڭىزنى تېخىمۇ ياخشى جارى قىلدۇرالايسىز. چۇ مۇئەللىم، سىزنىڭ تەشكىل مەسلىسىگە بولغان... .

جېڭ شاۋجىڭنىڭ ئاخىرقى گېپى تىنچ كۆل سۈيىگە تاشلاندى. خان داڭگالدەك چۇ يەنچاۋنىڭ پىكىرى - خىيالىنى چېچىۋەتتى. جېڭ شاۋجىڭ ئۆزىنى پىشقان، ئېغىر - بېسىق قىز قىلىپ

كۆرسىتىشكە تىرىشىسمۇ، ئاخىرقى ھېسابتا ئۆزىنىڭ ساددىلىد-  
قىنى ئاشكارىلاپ قويدى. ئۇنىڭ خىزمەت ئۇسۇلىدىكى بالىلارچە  
قىزغىنلىق، زىيادە «بېشارەت» ئالامەتلىرى چۈيەنچاۋنىڭ كۆڭ-  
لىنى پاللىدە يورۇتۇۋەتتى. پارتىيە ئۇنى چاقىرىۋاتاتتى، قەلب  
دېرىزىسىنى چېكىۋاتاتتى. 20 - ئەسىرنىڭ 60 - يىللىرىدا  
ياشاۋاتقان ھەر بىر جۇڭگولۇق ياش پارتىيىگە كىرىشكە، قىز-  
غىنلىق بىلەن ئىنقىلاب قىلىشقا ئىنتىلەتتى.

لېكىن، چۈيەنچاۋنىڭ كۆڭلى بىردىنلا بېسىقپ قالدى،  
كۆزلىرى جېڭ شاۋجىڭغا ئىككىلىنىش ئىچىدە تىكىلدى:  
— مەن... تېخى پارتىيىگە كىرىش ئىلتىماسىنى يازمى-  
غان تۇرسام!

— شۇنداقمۇ؟ — ئوقۇتقۇچىسىنىڭ گېپى ئۇنى سەل ھەي-  
ران قالدۇردى. تەشكىل نامىدا ئىزدەپ كەلگەن ئادەملەرنىڭ  
ئىچىدە تېخىچە ئىلتىماس يازمىغانلار ئۇنىڭغا كەمدىن - كەم  
ئۇچرىغانىدى. ئەمما، جېڭ شاۋجىڭ بىردەملىك تېڭىرقاشتىن  
تېزلا قۇتۇلدى، — كېرەك يوق، قاچان يازسىڭىز بولۇپرىدۇ،  
ھازىر يازسىڭىزمۇ كېچىكمەيسىز. ئىلتىماس يېزىش، جەدۋەل  
تولدۇرۇش دېگەنلەرنىڭ ھەممىسى بىر شەكىل، گەپ ئىدىيىدە  
ھەقىقىي يوسۇندا پارتىيە بىلەن بىر يول تۇتۇشتا. لۇشۈن پارتى-  
يىگە كىرمىگەن بولسىمۇ، ئەمەلىيەتتە ھەقىقىي كوممۇنىزم  
جەڭچىسى. ماۋ زېدۇڭنىڭ ئوقۇتقۇچىسى شۈي تېلى ئوقۇغۇچى-  
سىدىن خېلى كېيىن پارتىيىگە كىرگەن. لېكىن، ئۇ ئىنقىلاب  
ئەڭ زور قىيىنچىلىقلارغا ئۇچرىغان چاغدا پارتىيىنىڭ سېپىگە  
قاتناشقان. بۇ نەقەدەر قىممەتلىك روھ - ھە! چۈمۈئەللىم،  
ھازىر ئىچكى - تاشقى ۋەزىيەت ھەر بىرىمىزنىڭ ئالدىدىكى  
مۇشەققەتلىك بىر سىناق بولۇپ قالدى. ھەقىقەت ئۈچۈن كۈ-  
رەش قىلىشىمىز، ئېتىقادىمىز ئۈچۈن بارلىقىمىزنى تەقدىم قى-  
لىشىمىز كېرەك! «گىياھنىڭ ئاجىز - كۈچلۈكلۈكىنى شامال

بىلىدۇ» دەيدۇ ئەمەسمۇ!

جېڭ شياۋجىڭ بۇلارنى دەۋەتتەپ بۆلەكچە ھاياجانلىنىپ كەتتى. ئۇنىڭ شۇ تاپتىكى تۇرقىنى كۆرگەن كىشى پارتىيىگە بولغان ساداقىتى، ئېتىقادىدىن ھەرگىز گۇمانلانمايتتى.

ئوقۇغۇچىسىنىڭ گەپلىرى چۇ يەنچاۋغا ئىختىيارسىز تەسىر قىلىپ قالدى. دېمىسىمۇ ئېتىقادنىڭ ئۆزى تەسىر قىلىش كۈچىگە ئىگە. ھەرقانداق بىر دىننىڭ مۇرىتى ئىخلاسى بىلەن تائەت - ئىبادەتكە ئولتۇرغان چاغدا، ياندا تۇرغان ئادەملەرنىڭ ئۇنىڭغا ئىختىيارسىز ھۆرمىتى قوزغىلىدۇ. لېكىن، ئوقۇغۇچىسىنىڭ پارتىيە ئۈچۈن ئۆزىنى قۇربان قىلىشقىمۇ تەييار تۇرغان ئېتىقادى دى ئالدىدا چۇ يەنچاۋ ھەرگىزمۇ ياندىن قاراپ تۇرغان ئادەملەر - دىن ئەمەس. شاڭخەي شەھىرىگە قىزىل بايراق قالدالغان ۋاقتىدىن تارتىپلا ئۇ قوشنىلىرىنىڭ بالىلىرى بىلەن بۇ ئېتىقادنى قوبۇل قىلىشقا باشلىدى. . . . كېيىن ئۇ بېيجىڭغا كېلىپ ئوڭ - چېلارغا قارشى كۈرەشنى باشتىن كەچۈردى، پولات تاۋلاش ھەرىكىتىگە قاتناشتى. . . . ياشلىق دەۋرىگە ئەمدىلا قەدەم قويغان بىر ئادەم بۇ ئىشلارنى ھەقىقىي چۈشەنمىسىمۇ، ھەقىقىي تەنقىد قىلمىسىمۇ، لېكىن چۇ يەنچاۋ بۇنىڭ پولاتتەك پاكىت ئىكەنلىكىگە شەك - شۈبھىسىز ئىشەندى، قورسىقى بارغانسېرى تويمايدىغان، ئىنقىلاب بارغانسېرى قىيىنلاشقان چاغلارغىچە شۇنداق قىلدى. . . .

— راست، ئادەمدە ئېتىقاد، ئىنتىلىش، غايە بولمىسا بولمايدۇ، — چۇ يەنچاۋنىڭ ئاۋازى سەل تىترەپ كەتتى، — «كوممۇنىست» دېگەن بۇ نام تولىمۇ شەرەپلىك. مەنمۇ ئىلگىرى ئويلىغان. . . . بىراق. . . .

جېڭ شياۋجىڭ ئوقۇتقۇچىسىنىڭ گېپىنى زېھىن قويۇپ ئاڭلاۋاتاتتى. ئۇ ئەسلىدە ياش مۇئەللىمنىڭ ھازىرقىدەك دۇ - دۇقلاپ - تەمتىرەپ ئەمەس، ئىنگىلىز تىلى دەرسى ئۆتكەن

ۋاقتتىكىدەك ئازادە كەيپىيات ئىچىدە راۋان سۆزلىشىنى كۈتۈپ  
ئولتۇرغانىدى .

چۇ يەنچاۋ يەنە دېلىغۇل بولۇپ گەپتىن توختاپ قالدى .  
گەرچە ئۇ «پارتىيە سىرتىدىكى زات» بولسىمۇ ، پارتىيىگە دائىر  
ئاددىي ساۋاتلاردىنمۇ خەۋىرى بولماي قالمايدۇ - دە! پارتىيە  
ئەزالىرىنى تەرەققىي قىلدۇرۇش تەشكىلىي ھەيئەتنىڭ ئىشى  
ئىدى . جېڭ شاۋجىڭ تەشۋىقات ھەيئەت بولغىنى بىلەن يەنىلا  
ئۇنىڭ ئوقۇغۇچىسى . بەزى گەپلەرنى ئوقۇتقۇچىسى مۇشۇنداق  
ۋاقتتا ئۇنىڭغا دېيىشى كېرەكتە .

— بەلكىم سورىمىسام توغرا بولىدىغاندۇ ، — دېدى چۇ  
يەنچاۋ دۇدۇقلاپ ، — سىزنى تەشكىل ئەۋەتكەنمىدى . . .

جېڭ شاۋجىڭ ھاڭشۇپقىپ تۇرۇپ قالدى . ئەسلى ئۇ بۈگۈن  
تەشكىلنىڭ ئورۇنلاشتۇرۇشى بويىچە ئەمەس ، ئۆزىلا ئوقۇتقۇچى-  
سى بىلەن پاراخلىشىپ كىرەي دەپ كەلگەنىدى . لېكىن ، بۇ  
تەشكىلىي پىرىنسىپ بىلەن زىت ئەمەسقۇ! ئوقۇتقۇچى - ئوقۇغۇ-  
چىلار ئارىسىدا پارتىيە ئەزالىرىنى پائال تەرەققىي قىلدۇرۇش  
مەكتەپ پارتكومى ۋە فاكۇلتېت پارتىيە ياچېيكىسى ئاللىبۇرۇن  
بېكىتكەن ۋەزىپە . ھەر بىر پارتىيە ئەزاسىنىڭ «يېتىشتۈرۈش  
ئوبيېكتلىرى» نى تەربىيەلەش ۋەزىپىسى ، تونۇشتۇرغۇچىلىقنى  
ئۈستىگە ئېلىش ھوقۇقى بار . ئۇنىڭ ئۆزىمۇ ناھايىتى بىر ئاددىي  
پارتىيە ئەزاسىغۇ! چۇ يەنچاۋغا بىر دەملىك قىزغىنلىقىغا بېرىد-  
لىپ كۆڭۈل بۆلۈۋاتقىنى يوق . ئۇ ئۆزىنىڭ ئوقۇتقۇچىسىنى  
ھۆرمەتلەيدۇ ، ئۇنى ئۆز قولى بىلەن پارتىيە تەشكىلىگە ئېلىپ  
كىرىشىنى ئويلايدۇ . ھازىر مۇئەللىمى دېگەندەك ئىشىنىپ كې-  
تەلمىگىنى ئۈچۈنلا ئۇنىڭ «غەمخورلۇقىنى» تازا چۈشەنمەي  
قېلىۋاتامدىكىن ياكى تېخىمۇ چوڭ «بىخەتەر سان» بولۇش ئويىد-  
دا بولۇۋاتامدىكىن؟

جېڭ شاۋجىڭ ئوقۇتقۇچىسى سورىغان سوئالغا ئۇدۇل جا-

ۋاب بەرمىدى. غۇرۇرنىڭ ئەدەپ يەپ قالماسلىقى ئۈچۈن «ئەزا تەرەققىي قىلدۇرۇش» ئىشىدا تەشكىلنىڭ ئورۇنلاشتۇرۇشى يوق ئىكەنلىكىنى ئېتىراپ قىلىشنى خالىمىدى. لېكىن، تەش-كىلىي تۈزۈم ئۇنى پارتىيىنىڭ مۇقەددەس ئىشلىرىنى خاتا تەش-ۋىق قىلماسلىققا ئۈندەپ تۇراتتى. شۇنداقتىمۇ ئۇ تەۋەككۈل قىلىپ قۇيرۇقنى تۇتقۇزمايدىغان كاتتا ۋەدىدىن بىرنى بەردى: — چۇ مۇئەللىم، ئارتۇق ئەندىشىدە بولماڭ. پارتىيىنىڭ دەرۋازىسى پارتىيىگە كىرىشنى ئىلتىماس قىلغان ھەم شەرتكە ئۇيغۇن كېلىدىغان ھەرقانداق كىشىگە داغدام ئوچۇق. پارتىيە بىزنىڭ ئانىمىز!

چۇ يەنچاۋنى يەنە ئاجايىپ بىر ھاياجان ئۆز ئىلكىگە ئالدى. جېڭ شاۋجىڭنىڭ پارتىيە تەشكىلىگە ۋاكالىتەن ئۆزىدەك پارتىيە دەرۋازىسى سىرتىدا تەمتىرەپ يۈرگەن ياشقا كۆڭۈل بۆلۈۋاتقاندا. لىقىغا ئۇ چوڭقۇر ئىشىنەتتى. ئۇ شۇ تاپتا ئۆزىنىڭ ئوقۇغۇچىسى ئالدىدا ئەمەس، «ئانا» ئالدىدا تۇرۇپتۇ. بالا نېمە گېپى بولسا ئانىسىغا دەۋەرسە بولىدۇ ئەمەسمۇ؟

ئەمما، ئۇ يەنىلا كۆڭلىدىكى ئەندىشىلىرىنى دېيىشنىڭ قانداق چىلىك تەس ئىكەنلىكىنى ھېس قىلىۋاتاتتى.

— تەشكىلىي جەھەتتىن... مېنىڭ تارىخىمنى تەكشۈر-دۇڭلارمۇ؟ — دېدى چۇ يەنچاۋ گەپ ئېلىش نىيىتىدە.

— تارىخ؟ — جېڭ شاۋجىڭ قاتتىق تەئەججۈپلەندى، — يېڭى جۇڭگودا ئۆسۈپ يېتىلگەن بىر ياشنىڭ يەنە نېمە مۇرەككەپ تارىخى بولسۇن؟

— مەن... مېنىڭ ئائىلەمنى دەۋاتىمەن.

— بۇ ناھايىتى ئاددىي ئىش قۇ، سىز خىزمەتچى ئائىلىسىدە تۇغۇلغان، ئانىڭىز باشلانغۇچ مەكتەپنىڭ ئوقۇتقۇچىسى. بىر ھەدىڭىز ماڭىزىندا بوغالتىرلىق قىلىدۇ. مانا مۇشۇلارلىغۇ! جېڭ شاۋجىڭ توغرا ئېيتىۋاتاتتى. قارىغاندا، ئۇ سىنىپ

مەسئۇلنىڭ ئائىلە تارىخىنى بىرەر قېتىم تەكشۈرۈپ چىققانمۇ ئوخشايدۇ. لېكىن، بۇلار تولۇق ئەمەس. چۈنەنچاۋ شۇ ئويدا جېڭ شاۋجىڭغا ئەسكەرتىپ قويۇش ئويىغا كەلدى:

— يەنە مېنىڭ داداممۇ بار. . .

جېڭ شاۋجىڭ بەكلا ھەيران قالدى:

— مەن تېخى سىزنى دادىسى يوقمىكىن دەپتىمەن.

— بىر ئادەمنىڭ قانداقسىگە دادىسى بولماي قالدۇ! —

چۈنەنچاۋ بۇ گەپنى ۋارقىراپ دېگۈدەك دېدى. ئۇ بالىلىق چاغلىرىدىن تارتىپلا قولۇم - قوشنىلىرىنىڭ بالىلىرى ۋە سا-ۋاقداشلىرىنىڭ ئۆزىنى «دادىسى يوق» دەپ ھاقارەتلىشىگە چى-دماي كەلگەنىدى. لېكىن، ئۇنىڭ تۆۋەن ئاۋازدا «ۋارقىراپ» ئېيتقان بۇ گېپى نېمىشقىدۇر تىترەپ چىقىۋاتاتتى، — مېنىڭ دادام بار، بىراق ئۇنىڭ ئەھۋالى. . . بىرقەدەر مۇرەككەپ، مەن رويخەت جەدۋىلىگە تولدۇرغان. تەشكىل بۇنىڭدىن خەۋەرسىزمى-كەن؟

قىزىرىپ كەتكەن چۈنەنچاۋ پارتىيىنىڭ ۋەكىلىگە قارىدى. ئۇ جېڭ شاۋجىڭنىڭ ئوبدان ئەسلەپ باققاندىن كېيىن، ئۆزىگە ئېنىق بىر جاۋاب بېرىشىنى ئۈمىد قىلاتتى. ئەگەر تەشكىل بۇ ئىشلاردىن خەۋەر تېپىپمۇ يەنە ئۇنىڭ پارتىيىگە كىرىشىگە باشقىچە ئىنكاستا بولمىسا، ئۇ كوممۇنىست بولالمىشى - بولالماسلىقىدىن قەتئىينەزەر، شۇ تاپنىڭ ئۆزىدىلا يىغلىۋەتكەن، ئېغىر بىر يۈكتىن قۇتۇلغىنى ئۈچۈن ۋۇجۇدى يايىراپ كەتكەن بولاتتى. لېكىن ئۇ خېلى كۈتكەن بولسىمۇ جېڭ شاۋجىڭدىن ھېچ-قانداق جاۋاب بولمىدى.

جېڭ شاۋجىڭ چۈنەنچاۋنىڭ ئارخىپىنى، باشقىلار «ھايات - مامات دەپتىرى» دەپ ئاتايدىغان ئاشۇ قورقۇنچلۇق نەرسىنى تېخى كۆرمىگەنىدى. ھازىر ئۇ ئۆزىنىڭ يەڭگىلەتكىلىگە سەل پۇشايىمان قىلىۋاتاتتى، يەنە كۈچلۈك بىر قىزىقىشنىڭ تۈرتكى-

سېدە تېخى چۈشىنىشكە ئۈلگۈرمىگەن باشقا ئەھۋاللارنى بىلىش-  
نى ئويلاۋاتاتتى .

— سىزنىڭ دادىڭىز، — بىرەر كوڭۇلسىز جاۋابنىڭ چىقىمى-  
شىنى ئالدىنلا پەملىگەن جېڭ شىۋېننىڭ ئامالسىز گەپنى يامان  
تەرەپكە بۇرىدى، — پومپشچىكىمدى ياكى كاپىتالىستىمدى؟  
— ھېچقايسىسى ئەمەس . . . — لەۋلىرىلا مىدىرلاۋاتقىنى  
ئۈچۈنمۇ، چۈيەنچاۋنىڭ ئاۋازى ئۆزىمۇ ئاڭلىيالمىغۇدەك دەرد-  
جىدە پەس چىقتى .

— ئوڭچىمىدى؟

— ئۇمۇ ئەمەس . . .

— ئەمىسە زادى نېمە؟ — جېڭ شىۋېننىڭ سەل سەۋرىسىز-  
لىنىپ قالدى .

چۈيەنچاۋ ئازاب بىلەن بېشىنى تۆۋەن سالىدى . ھازىرقى  
جەمئىيەتتىكى ئەڭ قورقۇنچلۇق بىر ئاتاق ئۇنىڭغا چاپلىنىش  
ئالدىدا تۇراتتى، ئۇنى چىدىغۇسىز دەرىجىدە ئازابلاۋاتاتتى . قارىد-  
غاندا، «ئانا» ئۇنىڭ دادىسىنى چۈشەنمەيدىغان ئوخشايدۇ . چۈ-  
يەنچاۋ ئۆزىنىڭ بايىقى گەپنى ئۆزلۈكىدىن تەشكىنگە پۇشايىمان  
قىلىپ قالدى . ھازىر ئارقىغا چېكىنىش يولى قالمىدى . ئۇمۇ  
ئىززەت - ئابروۋىنى ساقلاپ قېلىش ئۈچۈنلا بۇ چوڭ ئادەملەر-  
دەك كۆرۈنىدىغان ئوقۇغۇچىسىنىڭ ئۆزى ھەققىدە قانداق خاتا  
چۈشەنچىلەردە بولۇۋاتقانلىقىنى ئېنىقلاپ بېقىشى زۆرۈر . دې-  
مەكچى بولغانلىرى ئارخىپىغا ئاللىبۇرۇن يېزىلىپ بولغان تەق-  
دىردىمۇ، پارتىيە تەشكىلىگە نىسبەتەن ئۇ سىر ئەمەس .

چۈيەنچاۋ بېشىنى ئاستا - ئاستا كۆتۈردى، مەڭزىلىرىدىكى  
تۈيۈقسىز ھاياجانلىنىشتىن پەيدا بولغان قىزىللىق غايىب بول-  
دى، كۆزەينەك ئاستىدىكى كۆزلىرىدە ئىپادىلىنىپ تۇرغان تەش-  
ۋىشلىنىش ئالامەتلىرىنىڭ ئورنىنى ئاۋۋالقىدەكلا تەمكىنلىك  
ئىگىلىدى . ئەمدى جېڭ شىۋېننىڭ ئالدىدا دەرس مۇنبىرىدە

سالماق ھالەتتە دەرس سۆزلەۋاتقان مۇئەللىمى تۇراتتى. . .

ئۇ يىگىرمە يەتتە يىل بۇرۇنقى ئىش ئىدى.

1934 - يىلى كۈز، جۇڭگونىڭ كوممۇنىستىك پارتىيە

بىلەن گومىنداڭنىڭ كەسكىن جەڭلىرىنى باشتىن كەچۈرۈۋاتقان

چاغلار ئىدى. شاڭخەي مەدەنىيەت جەھەتتە ئىككى خىل سىيا-

سىي كۈچنىڭ جاھىللىق بىلەن تىركىشىدىغان جەڭ مەيدانىغا

ئايلىنغانىدى.

ئۇ ۋاقىتتا چۇ يەنچاۋ تېخى تۇغۇلمىغانىدى. 8 - ئاينىڭ

31 - كۈنى، ئانىسى سانسىز قېتىم تىلغا ئالغان، چۇ يەنچاۋمۇ

مەڭگۈ ئېسىدىن چىقارمايدىغان بىر كۈن بولغانىدى. شۇ كۈنى

كەچتە بىر ئوتتۇرا مەكتەپتە ئىنگىلىز تىلى بىلەن جۇڭگو ئەدەب-

ياتىدىن دەرس ئۆتىدىغان دادىسى ئىشتىن قايتىپ كېلىپ چاپ-

نىنى سېلىشقا ئۈلگۈرمەستىنلا پەستە كىمدۇ بىرىنىڭ «چۇ

ئەپەندى» دەپ توۋلىغانلىقىنى ئاڭلاپ بىنادىن چۈشتى. ئايالى

سىرتقا مۇنداقلا بىر قاراپ، ئىككى بەستلىك ئادەمنىڭ ئېرىگە

شىددەت بىلەن ئېتىلىپ، بىرىنىڭ ئۇنىڭ كانىيىنى سىقىپ يەنە

بىرىنىڭ ئاغزىغا لۆڭگە تىقىۋاتقانلىقىنى كۆرۈپ قالدى. ئايال

بۇنىڭدىن قاتتىق قورقۇپ كېتىپ قۇچقىدىكى بالىنى (چۇ يەن-

چاۋنىڭ ئاچىسىنى) قويۇپلا پەسكە يۈگۈردى. لېكىن، ئۇ بىنا-

دىن چۈشكەندە ھېلىقىلار ئۇنىڭ ئېرىنى ئاللىبۇرۇن ماشىنىغا

سېلىپ ئېلىپ كەتكەنىدى. ئايال يىغلاپ - قاقشاپ ماشىنىنىڭ

ئارقىسىدىن قوغلاپ باققان بولسىمۇ، ئۇلارغا يېتىشەلمىدى.

ئايال ھەممىلا يەردە دەرد - ھالىنى ئېيتىپ ئېرىنىڭ

دېرىكىنى قىلغان بولسىمۇ، ھېچقانداق نەتىجىگە ئېرىشەلمىدى.

مەكتەپ مۇدىرىدىن بۇ ئىشقا ئىگە بولۇشنى ئۇتۇندى، ئەمما ئۇ

كىشى:

— مەكتىپىمىزدىن بۇنداق ئىش چىقىدۇ دەپ كىم ئويلد-

غان؟ چۇ ئەپەندىنىڭ قىلغان ئىشلىرى مەكتەپ بىلەن مۇناسى-



ۋەتەنسىز! سىز ئېرىڭىزنى ئۆزىڭىز ئىزدەڭ! — دەپ ئۆزىنى قاچۇردى.

نەگە بېرىپ ئىزدىگۈلۈك؟ ئېرى ھەممە ئىش ئالدىنئالا پىلانلاپ قويۇلغاندەك تۇيۇقسىز غايىب بولغان، مەڭگۈ كەلمەسكە كەتكەندى.

ئىككىنچى يىلى باھاردا ئايال قورسىقىدىكى ئىككىنچى با-لىسىنى تۇغدى، ئېرىنىڭ تاپىلىغىنى بويىچە بالغا «يەنچاۋ» دەپ ئىسىم قويدى. ئۇنىڭ ئىككى بالىنى قانچىلىك تەستە باققان-لىقىنى ھېچكىم تەسەۋۋۇر قىلالمايتتى. باشلانغۇچ مەكتەپتە ئوقۇتقۇچىلىق قىلىدىغىنى ئۈچۈن ئالدىنغان مائاشى ئۈچ جاننى بېقىشقا يەتمىگەچكە، ئاخىر بېرىپ باشقىلارنىڭ كىر - قاتلىرىدىكى يۇيۇشقا، ئائىلە خىزمەتچىسى بولۇشقا مەجبۇر بولدى. چۈنكى يەنچاۋنىڭ ئاچىسى باشلانغۇچ مەكتەپنى پۈتتۈرۈپلا ئوقۇشتىن توختاپ قالدى. لېكىن، ئانىسى چۈنچاۋنىڭ داۋاملىق ئوقۇ-شىدا چىڭ تۇردى، چۈنكى ئۇ بۇ ئائىلىنىڭ بىردىنبىر ئوغلى ئىدى. ھەر كۈنى كەچتە ئانىسى ئۇنىڭ ئىشلىگەن تاپشۇرۇقلارنى ئىنچىكىلىك بىلەن تەكشۈرەتتى، خاتالىرىنى جۈملىمۇ جۈملە تۈزىتەتتى ۋە:

— داداڭ ھايات بولغان بولسچۇ! ئۇ ماقالىنى ناھايىتى ئوبدان يازاتتى. ئىنگىلىز تىلىنى ياخشى سۆزلەيتتى! — دەپ ئۇھسىنىپ قوياتتى.

ئەمما چۈنچاۋنىڭ دادىسى شۇ كەتكەنچە قايتىپ كەلمە-دى. ئانا ئوغلىنىڭ تېزراق چوڭ بولۇشىنى، دادىسىغا ئوخشاش «ماقالىنى ياخشى يازىدىغان، ئىنگىلىز تىلىنى ياخشى سۆزلەيدى-غان» ياراملىق ئادەم بولۇپ چىقىشىنى كۈتەتتى. چۈنچاۋ دادىسىنىڭ چىرايىنى كۆرۈپ باقمىغاندى، ئۆيدە ئۇنىڭ بىرەر پارچە رەسىمىمۇ يوق ئىدى. چۈنكى ئۇ ئۆزىنىڭ بۇنداق يوقاپ كېتىپ ئۆيىگە زادىلا قايتىپ كېلەلمەيدىغىنىنى ئويلاپ باقمىغان -

دە! چۇ يەنچاۋ دادىسىنىڭ سىماسىنى خىيالەن تەسەۋۋۇر قىلاتتە. تى. كېيىن ئۆي خوجايىنى ئۇلارنى نەچچە قېتىم قوغلاپ چىقاردى. ئاخىر ئۇلار دادىدىن قالغان تەنقىقات قىممىتىگە ئىگە نەرسىلەرنىمۇ ساقلاپ قالالمىدى. چۇ يەنچاۋغا قالغىنى دادىسى بىلەن ئانىسى تەڭ ئىشلەتكەن ئازغىنە كىتاب، كونا كىيىم - كېچەك، بىر كونا كۈنلۈك ۋە يەنە «چۇ جەمەتنىڭ نەسەبنامىسى» بولدى. ئانىسى چۇ جەمەتنىڭ ئائىلە تارىخى يېزىلغان، نەچچە ئەۋلادنىڭ قولىدىن ئۆتكەن بۇ نەسەبنامىنى يوقىتىپ قويۇشنى خالىماي ئىزچىل ساقلاپ يۈردى. دەرۋەقە، ئۇنىڭ ئۈستىگە دادىسى بىلەن چۇ يەنچاۋنىڭ ئىسمى چۈشۈشكە تېخى ئۇلار گۈرمىگەندى. ئەمەلىيەتتە بۇ نەسەبنامىنى ھازىرغىچە ئۈزۈپ قويمىي داۋاملاشتۇرۇپ كەلگىنى دەل شۇلار ئىدى. ئانا تۈمەننىڭ خىل دەرد - ئەلەم ۋۇجۇدىنى تىلغاپ تۇرسىمۇ، بالىنىڭ دادىسى ئالدىدا ئوغۇل تۇغۇپ بەرگىنى، جەمەتنىڭ يىلتىزىنى ئۈزۈپ قويمىغىنى ئۈچۈنلا ئۆزىنى ئۇنىڭغا يۈز كېلەلەيدىغاندەك سېزەتتى.

ئېھتىمال، چۇ يەنچاۋنىڭ دادىسى تۇتۇپ كېتىلگەن كۈنى كەچتىلا ئۆلتۈرۈلگەندۇ.

«دادامنى كىم ئۆلتۈرگەندۇ؟» دېگەن سوئال چۇ يەنچاۋنىڭ كاللىسىدا ھامان سىر ئىدى. يىگىرمە نەچچە يىلدىن بېرى چۇ يەنچاۋمۇ، ئانىسىمۇ، چۇ يەنچاۋنىڭ ئاچىسىمۇ بۇ توغرىلۇق ھېچقانداق يىپ ئۇچىغا ئېرىشەلمەي كېلىۋاتاتتى. «دادام زادى قانداقراق ئادەم بولغىدى؟» دېگەن سوئالمۇ چۇ يەنچاۋنىڭ كاللىسىدىن كەتمەيتتى. دادىسى مەيلى ئىنقىلابچى بولغىنى ئۈچۈن ئەكسىلىنىنقىلابچىلار تەرىپىدىن ئۆلتۈرۈلگەن بولسۇن ياكى ئەكسىلىنىنقىلابچى بولغىنى ئۈچۈن ئىنقىلابنىڭ جازاسىغا ئۇچرىغان بولسۇن، ھامان كېيىنكى ئەۋلادىنىڭ بىر يەكۈنگە ئېرىشىشى ئۈچۈن بىرەر يىپ ئۇچى قالدۇرغان بولۇشى كېرەك ئىدى.

بەلكىم، دادىسىنىڭ ئورنى بەك تۆۋەن بولغىنى ئۈچۈن ئىنقىلاب-  
چىلارنىڭمۇ، ئەكسىلىنىقلاپچىلارنىڭمۇ تارىخىغا ئىسمى چۈش-  
مىگەندۇ.

چۇ يەنچاۋ مۇشۇ چىڭشى تۈگۈننى يېشىش ئۈچۈن نۇرغۇن  
يىللاردىن بېرى تۈرلۈك - تۈمەن قىياسلارنى قىلىپ باقتى،  
لېكىن ھېچقانداق يىپ ئۇچىغا ئېرىشەلمىدى.

1949 - يىلى 5 - ئايدا شاڭخەي ئازاد بولغاندا، چۇ يەنچاۋ  
ئون تۆت ياشقا كىرگەندى. ئۇ يېشى چوڭ كېلىپ قالغاچقا،  
جۇڭگونىڭ تۇنجى تۈركۈمدىكى قىزىل گالىستۇك ئاسىدىغان پى-  
ئونېرلىرى ئارىسىغا كىرەلمەي ئوتتۇرا مەكتەپكە كىردى. نۇر-  
غۇن ئوقۇغۇچىغا ئوخشاشلا ياشلار ئىتتىپاقىغا كىرىش ئىلتىماسىنى  
سۇندى. بىراق، بىر قېتىم، ئىككى قېتىم، ئۈچ قېتىم... تاكى  
ئوقۇش پۈتتۈرگىچە ئۇنىڭ ئىلتىماسى تەستىقلانمىدى. ئۇ زادى  
قايسى جەھەتتە باشقىلارغا يەتمەيدۇ؟ ياق، ئۇنداق ئىش يوق.  
مەكتەپ مۇدىرىدىن تارتىپ ھەر بىر ئوقۇغۇچىغىچە ئۇنىڭ ئەڭ  
مۇنەۋۋەر ئوقۇغۇچى ئىكەنلىكىنى تولۇق ئېتىراپ قىلىدۇ. ئۇ  
چىرايىنى كۆرۈشكىمۇ ئۈلگۈرمىگەن دادىسى ئۇنىڭ ياشلار ئىت-  
تىپاقىغا ئەزا بولۇپ كىرەلمەسلىكىگە سەۋەب بولۇۋاتاتتى. سې-  
نىڭ قانداق ئادەمنىڭ ئەۋلادى ئىكەنلىكىنى كىم بىلەتتى؟ بەل-  
كىم سېنىڭ داداڭ قىلغان ئەسكىلىكلەرنىڭ جازاسىنى تارتقان  
ئىشپىيوندۇ ياكى ئەكسىلىنىقلاپچىدۇ؟ قىسقىسى، مۇشۇنداق  
سوئاللارنىڭ خاتا ئىكەنلىكىنى، ھەقىقىي ئەھۋالنى ئىسپاتلىغۇ-  
دەك ئادەم يوق ئىدى. ئوتتۇرا مەكتەپ ھاياتىدا ئۇ تالاي قېتىم-  
لىق تەكشۈرۈشنى، سوئال بىلەن باشلىنىپ يەنە سوئال بىلەن  
ئاخىرلىشىدىغان نۇرغۇن سۆھبەتلەرنى ئۆتكۈزدى. ناھەق سو-  
راقلار ئۇنىڭ ياش ۋۇجۇدىدا ئەلەملىك ئەسلىمىلەرنى، قەلبىدە  
تۈگىمەس جاراھەتلەرنى قالدۇردى.

چۇ يەنچاۋ بۇ ئىشلارنى ھەرقانچە قىلىپمۇ چۈشىنەلمەيتتى،

دائىم: «دادام دېگەن دادام، مەن دېگەن مەن. ئۇنىڭ چىرايىنى مەن كۆرۈپمۇ باقمىغان. ئۇنىڭ ياخشى - يامان بولۇشى بىلەن مېنىڭ نېمە مۇناسىۋىتىم؟ ئەجەبا ئۇ جىنايەتچى دەپ قارالغىنى ئۈچۈنلا جاۋابكارلىقىنى مەن ئۈستۈمگە ئېلىشىم كېرەكمۇ؟ ھەتتە، بوۋىسى، بوۋىسىنىڭ بوۋىسى قىلغان ئىشلارغىمۇ نەۋرىسى جاۋابكار بولامدۇ؟ نېمىشقا مېنى ئۆز يولۇمغا قويۇشمايدۇ؟» دەپ ئويلايتتى.

بۇ ئىشلارنى ئۇنىڭغا ھېچكىممۇ تولۇق چۈشەندۈرۈپ بېرەلمەيتتى. نامەلۇم بىر نەرسە ئۇنىڭ يۈرىكىنى تۈگمەن تېشىدەك بېسىۋېلىپ نەپەس ئېلىشىغا ئارامچىلىق بەرمەيتتى. ئانىسى يىغلاپ تۇرۇپ: «بالام، سىياسىي توغرىلۇق گەپ سوراشقا سالاھىدەيسىتىمىز توشمىغاندىن كېيىن سورىماي قويىلى. ئوبدان ئوقۇپ ياخشى ئادەم بولساڭ شۇنىڭ ئۆزى كۇپايە.» دەپ نەسەھەت قىلاتتى. ئۇ جاپاكەش ئانىسىنىڭ تەربىيىسى ئاستىدا تىرىشىپ ئۆگىنىپ ئۆز كۈچى بىلەن بېيجىڭ ئۈنۋېرسىتېتىغا ئىمتىھان بېرىپ كىردى. ئۇ بېيجىڭ ئۈنۋېرسىتېتىنى تولمۇ ياخشى كۆرەتتى، بۇ ھېسسىيات بەئەينى يالنىڭ ئانىغا باغلىغان مۇھەببەتتىكىگىلا ئوخشايتتى. لېكىن، ئۇ بۇ مېھرىبان «ئانا» نىڭ دادىسىنىڭ ئىشىغا قانداق قاراشتا بولىدىغانلىقىنى ئىزچىل تۈردە بىلەلمەي كەلگەنىدى. ئېھتىمال، كەسپىي سەۋىيىسىنى كۆزدە تۇتۇپلا ئۇنى ئوقۇتقۇچىلىققا ئېلىپ قېلىشقاندۇ، دادىسىنىڭ مەسلىسى ئۈستىدە نۇرغۇن دە تالاش بولغاندۇ. پارتىيىگە كىرىش مەكتەپتە قېلىشقا تۈپتىن ئوخشىمايدىغان ئىش بولغاچقا، ئۇ ھازىرغىچە سىياسىي جەھەتتە بىرەر تەشكىلگە كىرىشكە جۈرئەت قىلالمىغانىدى، بەربىر بۇنداق ئۇرۇنۇشلىرى بىكارغا كېتەتتى، ئاخىر يەنە قەلب يارىسىنى قوزغاش بىلەن نەتىجىلىنەتتى. چۈنەنچاۋنىڭ شاڭخەيدە ئىشلەيدىغان ئاچىسى بەكلا تەرسا ئىدى، پارتىيىگە كىرىشنى قولغا كەلتۈرۈش ئۈچۈن ھەرقانداق

پارتىيە بىلىملىرى دەرسىگە تولۇق قاتناشقان، پارتىيە ئەزالىرىنى يېتىشتۈرۈش يىغىنىغا تەشەببۇسكارلىق بىلەن بارغان، ئىلماس، ئىدىيىۋى دوكلات دېگەنلەرنى تالاي قېتىملاپ يازغاندى، شۇڭا ئىشداشلىرىمۇ ئۇنى «پارتىيە مەستانىسى» دەپ زاڭلىق قىلىشاتتى. لېكىن، ھازىرغىچە ئۇنىڭ تىرىشچانلىقىدىن رىنىڭ ھېچقايسىسى ئۈنۈم بەرمىدى. ئوتتۇز ياشقا يېقىنلىشىپ قالغىنىغا قارىماي كۈن بويى كۆزىدىن ياش قۇرماي رەھبەرلەرگە دەردىنى ئېيتىپ يۈرىدۇ. ئاچىسى بىر ئۆمۈر تىرىشچانلىق كۆرسىتىش ئارقىلىق ئېتىقادىنىڭ سەمىمىي ئىكەنلىكىنى ئىسپاتلىماقچى ئىدى، لېكىن ئۇنى كىم چۈشەندى.

چۈيەنچاۋ بېيجىڭ ئۇنىۋېرسىتېتىدىمۇ بېشىغا ئاشۇ رەھبەرسىز «توقماق» نىڭ تېگىشىنى خالىمايتتى ۋە شۇ ئوينىنىڭ تۈرتكىسىدە ئالىي مەكتەپتە ئوقۇغان بەش يىل، پىراكتىكا قىلغان بىر يىل، ئوقۇتقۇچىلىق بىلەن شۇغۇللانغان بىر نەچچە يىل داۋامىدا پارتىيىنىڭ ئىشىكى ئالدىدا تەمتىرەپ ئۆزى قىلىشقا تېگىشلىك ئىشلارنى جىمىدە قىلىپ كېلىۋاتاتتى. . .

چۈيەنچاۋ گېيىنى تۈگەتتى. ئەسلى ئۇ ئىچىنى بوشتىۋالغىنى ئۈچۈن يەڭگىلەپ قېلىشى بولۇشى كېرەك ئىدى، لېكىن ئۇنداق بولمىدى. جاۋابسىز بىر سوئال ئۇنىڭ قەلبىنى يەنىلا بېسىپ تۇراتتى. ئېھتىمال، بۇ سوئال تولمۇ ئۇزۇندىن بېرى ھازىرقىدە كىلا ئۇنىڭ ئىچىنى ئۆرتەپ كېلىۋاتقان بولغاچقا، ئۇ كۈنۈپمۇ قالغاندۇ، ئانچە ئېغىر بېسىم ھېس قىلماسلىقىدىكى سەۋەبمۇ شۇنىڭدۇر. ئۇ بۇ ئېغىر تاشنى قايتىدىن كۆتۈرۈشكە مەجبۇر بولغان مۇشۇ دەقىقىدەلا ئۇنىڭ ۋەزىنىنىڭ قانچىلىك ئىكەنلىكىنى ھەقىقىي ھېس قىلىۋاتىدۇ.

چۈيەنچاۋ ئوقۇغۇچىسىنىڭ بىرەر ئىنكاس قايتۇرۇشىنى كۈتۈپ ئۇنىڭغا جىمىدە قاراپ ئولتۇردى. ئۇنى پارتىيە ئەۋەتكەندىن كېيىن، چۈيەنچاۋ ئۆزىنى تەكشۈرۈشنى رەت قىلسا

بولمايدۇ - دە! پارتىيىنى ئانا ئورنىدا كۆرگەندىن كېيىن ئۇنىڭغا بالغا ئوخشاش سەمىمىي بولۇش كېرەك. ئۆزىنىڭ كۆڭلىدە كىنى ئاشكارىلاشقا جۈرئەت قىلغاندىكىن، «ئىلگىرىكىدەك ئا-قئۆتەتكە قالارمەنمۇ؟» دەپ ئەنسىرەشنىڭ ھاجىتى يوق. جېڭ شاۋجىڭنىڭ تەنقىدىنى كۈتۈۋاتقان چاغدا، چۇ يەنچاۋنىڭ قەلبى بوشقىنا تىترەپ ئۆتتى.

جېڭ شاۋجىڭ ئىپادىسىز بىر ھالەتتە ئاغزىنى بىلىنەر - بىلىنمەس ئېچىپ تۇراتتى. چۇ يەنچاۋنىڭ ئاجايىپ ئائىلە تارىخىنى ئاڭلايمۇ باقمىغان، ھەتتا شۇنىڭغا مۇناسىۋەتلىك بىرەر ئىشىنىمۇ كۆرۈپ باقمىغانىدى. ئىلگىرى ھېچقاچان بۇنداق كۆ-ئۇلىسىز ئىشقا يولۇقۇپ باقمىغان بۇ ياش «بولشېۋىك» قا ئوقۇت-قۇچىسىنىڭ سۆزلەپ بەرگەنلىرى بىر قارىسا ئاددىدەك، يەنە بىر قارىسا مۇرەككەپتەك بىلىنىدى.

ئارىنى ئېغىر جىمجىتلىق باسقانىدى. پەلەك چاقىنىڭ بۇ-رۇنقىدەك رەۋىشتە يەنە بىر قېتىم رەھىمسىز لەرچە چۆرگىلەيدى-غانلىقىنى چۇ يەنچاۋنىڭ كۆڭلى تۇيۇپ بولغانىدى.

— سىزنىڭ دادىڭىز... ئۇنىڭ ئادەتتىكى ئىپادىسى قان-داقراق ئىدى؟ — تۇيۇقسىز سوراپ قالدى جېڭ شاۋجىڭ.

— بىلمەيمەن، — چۇ يەنچاۋ بۇنداق ساددا سوئالغا جاۋاب بېرىشنى ئەسلا خالىمايتتى، — ئۇ چاغ ھازىرقىغا ئوخشامدۇ دەيسىز، «ئىپادە» توغرىلىق ئېغىز ئاچقىلى بولمايدۇ. پەزىلە-تىنىڭ ياخشى - يامانلىقى، مەلۇماتىنىڭ يۇقىرى - تۆۋەنلىكىمۇ بىرەر مەسىلىنى چۈشەندۈرۈپ بېرەلمىسە كېرەك. سۇڭ سۇلا-لىسى دەۋرىدە ئۆتكەن سەي جىڭ تۇرمۇشتا ئىقتىسادچىل ئادەم ئىدى، خەتتاتلىقتىمۇ قالتىس كارامىتى بار ئىدى. لېكىن، ئۇ سىياسىي سەھنىدە بىر مۇنچە پالاكەتكە ئۇچرىغان تەلەيسىز ئادەم بولۇپ قالدى، — چۇ يەنچاۋ دادىسىنىڭ تەرىپىنى قىلىشنى خا-لىمىغىنى ئۇچۇنلا بۇ مىسالنى كۆرسەتكەندەك قىلاتتى.

— مەن دادىڭىزنىڭ سىياسىي مايىللىقىنىڭ قانداقلىقىنى سوراۋاتمەن، — جېڭ شاۋجىڭ يەنىلا شۇنداق ئەستايىدىل قىيا-پەتتە سورىدى، — ئانىڭىز بىلەن نۇرغۇن يىل بىللە ياشىغاندىن كېيىن، بۇ ھەقتە ئانچە — مۇنچە تەسىراتقا ئىگە بولماي قالمىغان-سىز؟

— بۇنى بىر نېمە دېگىلى بولمايدۇ. ئەگەر ئۇ سىياسىي شەخس بولمىسا، ئېھتىمال سىياسىي رول ئېلىپمۇ يۈرمەس ئىدى. ئەگەر ئۇنى راستتىنلا سىياسىي شەخس دەپ قارىغان تەقدىردىمۇ ئۇنىڭ شۇ يىللاردا ئۆزىنىڭ بۇ ھەقتىكى قارىشىنى ئائىلىسىدىكىلەرگە ئاشكارىلىشى مۇمكىن ئەمەس، — چۇ يەنچاۋ مۇجەللا جاۋاب بەردى، — ئانامنىڭ ئەسلەپ بېرىشىچە، ئۇ لۇشۇننىڭ ئەسەرلىرىنى جىق ئوقۇيتىكەن.

جېڭ شاۋجىڭنىڭ كۆزلىرى چاقناپ كەتتى.

— مانا بۇمۇ ئۇنىڭ مايىللىقىنى كۆرسىتىپ بېرىدۇ — دە! ئېھتىمال سىزنىڭ دادىڭىز لۇشۇننىڭ ئەتراپىغا زىچ ئويۇش-قان رۇشى، بەي ماڭ، خۇ يىپىڭ قاتارلىق ئىنقىلابىي ئەدەبىيات-قا ۋەكىللىك قىلىدىغان ياشلارنىڭ بىرى بولغىدى. . . . جېڭ شاۋجىڭ ئوقۇتقۇچىسىغا پايدىلىق سەۋەبىنى تاپقانداك خۇشال بو-لۇپ كەتتى. ئۇنىڭ ئويىچە بولغاندا، چۇ مۇئەللىمنىڭ دادىسى ئىنقىلاب ئۈچۈن ئىسسىق قانلىرىنى تۆككەن ئوت يۈرەك كىشى بولۇشى كېرەك ئىدى.

— بۇنداق ئويلاشقىمۇ بولىدۇ، — دېدى چۇ يەنچاۋ جېڭ شاۋجىڭنىڭ سۆزىدىن ئۇنچە خۇشال بولۇپ كەتمەي، — لېكىن، پەرەز دېگەن بەرىبىر پەرەز، ھېچقانداق پاكىتى يوق. دادامنىڭ ماقالىلىرى ئېلان قىلىنمىغان. دادام يازغۇچى ئەمەس، ئوتتۇرا مەكتەپنىڭ ئوقۇتقۇچىسى ئىدى. مەن لۇشۇننىڭ كۈندىلىك خا-تىرىلىرىگە قاراپ باقتىم، لۇشۇنگە مۇناسىۋەتلىك ئەسلىمىلەر-نىڭ ھەممىسىنى كۆرۈپ چىقتىم. ھېچقايسىسىدا دادام توغرى-ۇ.

لۇق بىر نېمە دېيىلمەپتۇ. ئېھتىمال، دادام لۇشۇنى تونۇماس بولغىدى. لۇشۇنىڭ كىتابلىرىنى ھەرقانداق ئادەم ئوقۇماي قالمايدۇ. ئۇنىڭ ئۈستىگە ئۇ چاغلاردا بىلىم ساھەسىدە كەسكىن ياسىلمۇ يوق ئىدى.

جېڭ شىۋېنچىڭمۇ ئىككىلىنىپ قالدى.

— راست ئېيتىسىز، دادىڭىزنى لۇشۇنىڭ يېنىدىكى ئادەملەرنىڭ بىرى دەپ قارىغان تەقدىردىمۇ ئەھۋالى خۇ فېڭ، فېڭ شىۋېنچىڭ، شۇ جۈن، دىڭ لىڭلارنىڭكىگە ئوخشاش مۇرەككەپ بولۇشى مۇمكىن. . . كېيىن ئىنقىلابنىڭ كۈشەندىلىرىگە ئايلاندىمۇ تېخى!

جېڭ شىۋېنچىڭنىڭ كۆزلىرىدىكى ئۈمىد ئۇچقۇننىڭ ئورنىدا نى بايقىقىدەكلا خۇنۇكلۇك ئىگىلىدى، كالىسىدىكى ئاساسسىز، خەتەرلىك پەرەزلىرىمۇ نەگىدۇر غايىب بولدى.

چۇ يەنچاۋ ئوقۇغۇچىسىنىڭ روھىي ھالىتىدىكى بۇ ئۆزگىرىشنى تولۇق چۈشەندى، قەلبىدىكى ئۈمىد ئۇچقۇنى سەل پەسىيىپ قالغاندەك بولدى. ئەگەر لۇشۇن بۈگۈنگىچە ياشىغان بولسا، ئۇنىڭ كېيىنكى تەقدىرىنىڭ قانداق بولىدىغانلىقىنى بىلىدىغان بىرەر ئادەم چىقارمىدى؟ بۇنىڭغا بىر نېمە دېگىلى بولمىغان يەردە، ئەلۋەتتە چۇ يەنچاۋنىڭ ئۆزى بىرەر قېتىم چىرايىنى كۆرۈپ باقمىغان دادىسى توغرىلىق ئالدىراپ گەپ قىلىشى ئو-رۇنسىز - دە! خەقلەر ئاللىبۇرۇن يەرنىڭ ئاستىغا كىرىپ كەتكەن ئادەم توغرىلىق ياخشى - يامان «پەرەز» لەرنىڭ ھەممىسىنى قىلىپ باقتى، ئۇ غەيرەتلىك بولۇپ ھەممىسىگە چىدىدى.

ئەگەر ئادەم ئۆلگەن بىلەن روھى ئۆلمەيدۇ دېگەن گەپ راست بولسا، بۇ دۇنيا قانچىلىغان ئەرۋاھ بىلەن توشۇپ كەتكەندۇ؟ ئېھتىمال، ئۇنىڭ دادىسى ئۇ ئالەمدە: «مېنىڭ روھىم خەقلەر قالدۇرغان تۈگىمەس جاراھەتلەر بىلەن توشۇپ كەتتى. مەن ئۆزۈمگە ئۆچ بولۇپ كەتتىم!» دەپ ئازابلىق نالە - پەرياد



قىلىۋاتقاندۇ؟

كالىسى گادىرماچ خياللار بىلەن تولۇپ كەتكەن جېڭ شاۋجىڭ ئۈندىمىدى. بىر ئوبدان ئوقۇتقۇچىسىنىڭ ئائىلە كېلىپ چىقىشى شۇنداق بولسا، سىياسىغا چېتىلىپ قالغان دادىسى بولسا - ھە؟ نېمىدېگەن ئېچىنىشلىق! بۇنداق ئادەمنى ئۇ پارتىيىگە تونۇشتۇرسا بولارمۇ؟ پارتىيە ئۇنى قوبۇل قىلارمۇ؟ ئەگەر كۈنلەرنىڭ بىرىدە ئۇنىڭ دادىسىنىڭ ئىشلىرى چۇۋۇلۇپ چىققىلى تۇرسا ھەرقانداق بىر ئېھتىماللىق يۈز بېرىشى مۇمكىن. ئۇ چاغدا مۇئەللىمى ئاللىبۇرۇن ھۆكۈم چىقىرىلىپ بولۇنغان ئادەملەردىنمۇ ئارتۇق ئاۋازىگەرچىلىككە ئۇچرايدۇ. جېڭ شاۋجىڭنىڭ كۆڭلى غەش بولدى. ئەسلىدە ئۇ ئۇنىڭغا پارتىيىنىڭ ئىشىكىنى قاراملىق بىلەن «ئېچىپ» بەرمەسلىكى كېرەك ئىكەندۇق. ئەمدى بۇ ئىشىكىنى ياپقىلىمۇ، ئاچقىلىمۇ بولمايدىغان بولۇپ قالدى. ئەگەر چۇ مۇئەللىم ئۇنىڭ بەرگەن ۋەدىسىنى راست دەپ قېلىپ پارتىيە تەشكىلىنى ئىزدەپ بارسا قانداق قىلغۇلۇق؟ ئۇ چاغدا جېڭ شاۋجىڭ ئۆزىگە ئۆزى بالا تېپىۋالمامدۇ؟ ياق، ئوقۇتقۇچىسى بۇنداق قىلمايدۇ. كەيپىياتىنىڭ تۆۋەنلىكىگە قارىغاندا پارتىيە تەشكىلىنى ئىزدەپ بېرىشقا جۈرئەت قىلالمايدۇ. لېكىن، ئەمدى جېڭ شاۋجىڭنىڭ ئۆزىمۇ پارتىيىگە كىرىش سەپەرۋەرلىكىنى خالىغانچە قوزغاشقا جۈرئەت قىلالمايدۇ. ئەمدىكى بىردىنبىر چىقىش يولى چېكىنىش! ئىستىت، ئۇ چوڭ ئۈمىد بىلەن كېلىپ ئەمدى مەيۈس كېتىدىغان بولدى - دە!

— ھەي - ھەي! — دەيدى جېڭ شاۋجىڭ چۇ مۇئەللىمگە ھېسداشلىق قىلىۋاتقاندەك ھەم ياردەم بېرىشكە ئۆزىمۇ ئامالسىز - دەك بىر تەرزىدە ئۇھسىنىپ، — نېمە بولۇشىدىن قەتئىينەزەر، پارتىيىگە ئىشىنىشىڭىز كېرەك. بىر ئادەم ئۆزىنىڭ قانداق ئائىلىدە كېلىپ چىقىشىنى خالىغانچە تاللىيالايدۇ. ئەمما،

قايسى ئىنقىلاب يولىدا مېڭىشنى تاللاشقا تامامەن بولىدۇ!  
چۇ يەنچاۋ جېڭ شاۋجىڭنىڭ ئۆزىنى چوڭ تۇتۇپ قىلىۋاتقان  
بۇ ھېسداشلىقىغا، تەنبىھ ئارىلاشقان تەسەللىسىگە چىدىيالماي  
قىلىۋاتاتتى. چۇ يەنچاۋغا ئايان، جېڭ شاۋجىڭ ئۇنى ئاللىبۇ-  
رۇن كۆڭلىدە ھېلىقى ئادەملەرنىڭ قاتارىغا چىقىرىۋەتتى.  
— بۇنى بىلىمەن، — دېدى چۇ يەنچاۋ ئاخىر چىدە -  
يالماي، — سىز بەي شۇلى، شىي چيۇسلا رىغىمۇ دائىم شۇنداق  
دەيتتىڭىز ئەمەسمۇ؟

بۇ گەپنىڭ تېگىدىكى زەردىنى چۈشەنگەن جېڭ شاۋجىڭ  
ئوقۇتقۇچىسىغا تېڭىرقاش ئىچىدە قاراپ قويدى. ئۇ ئىلگىرى  
بايىقىدەك گەپلەرنى قىلغاندا بەي شۇلى، شىي چيۇسلا رىغىمۇ  
ئوقۇتقۇچىسىنىڭكىدەك كەيپىياتتا بولغانلىقىنى خىرە - شىرە  
سەزگەندى. ئەجەبا، چۇ مۇئەللىمۇ ئىدىيە چوڭقۇرلۇقىدا شۇ-  
لارغا ئوخشاش تەسىراتتا بولسا - ھە؟ ئەسلىدە...  
خوشلىشىشقا تەييارلىنىپ بولغان جېڭ شاۋجىڭ يەنە مۇخ-  
تەك ئولتۇردى:

— چۇ مۇئەللىم، پارتىيىنىڭ سىنىپى لۇشىەنى ناھايىتى  
ئېنىق ۋە مۇستەھكەم، بىز چوقۇم توغرا چۈشىنىشىمىز كې-  
رەك، بىر ئادەم قانداق ئائىلىدە كېلىپ چىقىشىدىن قەتئىينە-  
زەر، پارتىيىگە ئەگىشىپ ماڭىدىغانلا بولسا، پارلاق ئىستىقبالغا  
ئىگە بولىدۇ. سىز مېنىڭ ئوقۇتقۇچىم، مەن سىزنى ئىزچىل  
ھۆرمەتلەپ كېلىۋاتىمەن. سىنىپىمىزغا ياخشى يېتەكچىلىك قى-  
لىپ بىزگە ئۈلگە بولۇشىڭىزنى ئۈمىد قىلىمەن. ھەر بىرىمىز  
ئۈچۈن ئېيتقاندا، بۇرژۇئازىيە سىنىپىنىڭ، ئۇششاق بۇرژۇئا-  
زىيە سىنىپىنىڭ چىرتىشىگە ئاڭلىق قارشى تۇرۇش تولمۇ  
زۆرۈر. يەنە ھەرقايسى جەھەتلەردە ئۆزىمىزگە قاتتىق تەلەپ  
قويۇپ ساۋاقداشلار ئوتتۇرىسىدىكى تەسىرگە دىققەت قىلىشىمىز  
لازىم...

چۇ يەنچاۋ ئاچچىقىدا جېڭ شاۋجىڭنى ياتاقىتىن قوغلاپ چىقىرىۋەتكىلى تاس قالدى. بۇنداق تەلىملەرنى ئۇ ئون نەچچە يىلدىن بېرى تەكرار - تەكرار ئاڭلىغان. ئۆز ئائىلىسىنىڭ ۋە ئۆزىنىڭ قايسى سىنىپقا تەۋە ئىكەنلىكىنى، يەنە قانچىلىك «چىرىتىش» كە ئۇچرىغىنىنى ھازىرغىچە بىلمەي كېلىۋاتسا! لېكىن، جېڭ شاۋجىڭنىڭ ئاخىرقى بىر جۈملە سۆزىدە قېلىپلا شىپ قالغان كونا سۆزلەرگە ئوخشىمايدىغان باشقىچە بىر پۇراق بار ئىدى، جېڭ شاۋجىڭ «سىز ئوقۇغۇچىلارغا يامان تەسىر بېرىۋاتسىز» دەپ يوشۇرۇن «بېشارەت» بېرىۋاتقاندەك قىلاتتى.

— نېمە؟ مەن ئوقۇغۇچىلارنى يامان يولغا باشلاپتىمەنمۇ؟ ئەگەر مەن لايىقەتسىز ئوقۇتقۇچى بولسام، تەشكىلگە بېرىپ... — چۇ مۇئەللىم، ھاياجانلانماڭ. سىزنى ھۆرمەتلىگەنم،

ئابىرۇيىڭىزنى قوغداۋاتقىنىم ئۈچۈنلا سىزگە مۇشۇنداق دەۋاتىمەن، — جېڭ شاۋجىڭ سۆھبەت كەيپىياتىنىڭ تۇيۇقسىز جىددىي تۈس ئالغانلىقىدىن ھودۇقۇپ كەتمىدى. ئۇنىڭ بايقى «بېشارىتى» ئاساسىز ئەمەس ئىدى، بىر چىڭش سوئال جېڭ شاۋجىڭنىڭ كاللىسىدىن نېرى كەتمەيتتى. بايا ياتاققا كىرگەندە تىلغا ئېلىشنىڭ ھاجىتى يوق دەپ قارىغان بۇ چىڭش تۈگۈن ئەمدىلىكتە ئۇنىڭغا تولىمۇ مۇھىمدەك، جاۋابىنى ئوڭايلا تاپقىلى بولىدىغاندەك تۇيۇلۇۋاتاتتى، — بىر ئىش بار ئىدى. ئەسلى سىز بىلەن سۆزلەشكۈمۈ يوق ئىدى، چۈنكى ئۇ ئىشقا ئىشەنمەي كەلگەندىم. لېكىن، سىنىپتا سىز توغرىلۇق بەزى گەپلەر بولۇۋاتىدۇ. يەنىلا دىققەت قىلغىنىڭىز ياخشىمىكىن...

بايقى «بېشارەت» نىڭ راستىنىلا ئاساسى بار ئىكەن - دە! چۇ يەنچاۋ جېڭ شاۋجىڭنىڭ گەپنى ئەگىلدۈرۈپ يۈرۈپ زادى نېمە دېمەكچى بولغىنىنى پەملىيەلمىگەن بولسىمۇ، قورقۇپ كەتمىدى. بېيجىڭ ئۇنىۋېرسىتېتىغا كەلگەن يەتتە يىلدىن كۆپ-رەك ۋاقىتتىن بۇيان ئۇ ئانىسىنىڭ نەسەبىتى بويىچە «ياخشى

ئوقۇش، ياخشى ئادەم بولۇش» ۋە ئەمدى يەنە «ياخشى ئوقۇتقۇ-  
چى بولۇش» يولىدا ئىزدەنگەندىن باشقا خەقنىڭ ئاغزىغا چىقىپ  
قالغۇدەك بىرەر ئىش قىلىپ باقمىغانىدى!

— نېمە گەپ بولسا ئۇدۇل دەۋەرمەمسىز، — جېڭ شاۋ-  
جىڭنىڭ سامانىنىڭ ئاستىدىن سۇ يۈگۈرتۈشىدىن بىزار بولغان  
چۇ يەنچاۋ: «بەك چىڭغا چىقسا سىنىپ مەسئۇللۇقىنى قىلماي  
ياتقىمدا خاتىرجەم تەرجىمە بىلەن شۇغۇللىنارمەن» دېگەنلەرنى  
خىيالىدىن ئۆتكۈزگەچ ئۇنىڭ گېپىنى بۆلدى.  
ئەمەلىيەتتە ئىش ئۇنىڭ ئويلىغىنىدەك ئاددىي ئەمەس ئى-  
دى.

— ساۋاقداشلار ئارىسىدا بىر گەپ تارقىلىپ يۈرۈپتۇ، —  
جېڭ شاۋجىڭ گەپنى ئۇدۇللا ئېيتتى ۋە كىنودىكى قايسىبىر  
سىياسىي رەھبەرنى دوراۋاتقانداك بىر خىل قىياپەتتە چىشنى  
چىشلەپ بىردەم تۇرۇۋالغاندىن كېيىن چۇ يەنچاۋغا تىكىلدى، —  
سىزنى ئوقۇغۇچىلار بىلەن مۇھەببەتلىشىپتۇ دېيىشىۋاتىدۇ!  
چۇ يەنچاۋ داڭقىپتەپ تۇرۇپ قالدى، بىر تال ئوق تاپىنىدىن  
كىرىپ مېڭىسىدىن چىقىپ كەتكەندەك بولدى.

چۇ يەنچاۋنىڭ يۈزى ۋىلىدە قىزاردى. ئۆيلۈك - ئوچاقلىق  
بولمىغان يىگىرمە ئالتە ياشلىق بىر يىگىت باشقىلارنىڭ ئۆز  
ئالدىدىلا نىكاھ، مۇھەببەت ئىشى ئۈستىدە سۆز ئاچقىنىنى ئاڭ-  
لىغاندا، دېيىلگەن مەزمۇنىنىڭ ئەينەن ياكى ئەينەن بولماسلىقى-  
دىن قەتئىينەزەر، خىجىللىق ھېس قىلماي تۇرالمايدۇ. دۇنيادا  
مۇھەببەت توغرىلىق ئويلىنىپ باقمىغان بىرەر ياش بولمىسا  
كېرەك. مۇھەببەت ئۇرۇقى ھەر بىر قەلبكە چېچىلغان بولىدۇ،  
ئۇ بالدۇرراق بىخ سۈرۈپ قەلب ئېتىزىدا ئۈزۈنغىچە ساقلىنىپ  
قالالىشىمۇ، ھەش - پەش دېگۈچە پىشىپ يېتىلىپ ئۈزۈن  
مۇددەتلىك رىيازەتلەردىن كېيىن ئاخىر سولۇپ كېتىشىمۇ مۇم-  
كىن. مۇھەببەت مۇقەددەس ھېسسىيات، مۇۋاپىق پەيتىنى تاپمى-

غۇچە ئىگىسىگە گامى راستتەك گامى يالغاندەك تۇيۇلۇپ ئۆزىنى ئاشكارىلىماي تۇرىدۇ. لېكىن، كىشى ئۇنىڭ مەۋجۇتلۇقىنى سەگەكلىك بىلەن تونۇپ يەتكەن چېغىدا، بۇ ھېسسىيات ئاللىبۇ-رۇن پىشىپ يېتىلگەن بولىدۇ. چۇ يەنچاۋ دەرھاللا سىنىپ مەسئۇللۇق خىزمىتىنى ئىشلىگەن بىر يىلدىن بۇيانقى سۆز - ھەرىكەتلىرىنى ئەسلەپ باقتى. ئۇنىڭغا بايقى گەپ يالغۇز جېڭ شاۋجىڭنىڭلا ئەمەس، ئۆزىنى تونۇيدىغان بارلىق ئادەملەرنىڭ گېپىدەك، سانسىز كۆزلەر ئۆزىگە مىختەك قادىلىۋاتقاندەك، جىمى كۆڭۈل سىرى ئاشكارىلىنىپ قالغاندەك تۇيۇلدى. سۈر-لۈك سوتچىنىڭ ئالدىدا دەماللىققا ئۆزىنىڭ جىنايىتى بار - يوقلۇقىنى ئاڭقىرالماي قالغان ئادەمدەك قەلبىگە ساراسىمە چۈشتى. monitor ياش ئوقۇتقۇچىسىنى تەشۋىشكە سېلىپ قويدى. ئېھتىمال، چۇ يەنچاۋ بۇ گەپنى ئاڭلاپ چېچىلىپ كەتكەن بولسا، ئۇنىڭ كۆڭلىدىكى گۇمان يوقالغانمۇ بولاتتى. لېكىن بۇنداق بولمىدى. چۇ يەنچاۋنىڭ دەماللىققا جاۋاب بېرەلمەي ئوڭايسىز ئەھۋالغا چۈشۈپ قېلىشى بايقى گەپنىڭ ئۇنىڭ تازا نازۇك يېرىگە تەگكەنلىكىنى ئىسپاتلاپ قويدى. سۆز - چۆچەك دېگەننىڭمۇ ئازراق ئاساسى بولماي قالمايدۇ، چۈنكى، شامال چىقىمسا دەرەخ لىڭشىمايدۇ - دە. . .

— چۇ مۇئەللىم، كۆپچىلىكنىڭ پىكىرىگە توغرا قاراش كېرەك! — جېڭ شاۋجىڭ تەشەببۇسكار ئورۇنغا ئۆتۈۋالدى. ئەمما، كۆرەڭلىك بىلەن ئەمەس، بىر خىل كۆڭۈل غەشلىكى ئىچىدە ئوقۇتقۇچىسىغا تەربىيە بېرىشكە باشلىدى، — ئەلۋەتتە، مۇھەببەت ھاياتنىڭ ئەڭ مۇھىم تەركىبىي قىسمى. ھەرقانداق ئادەمنىڭ سۆيۈش ھوقۇقى، سۆيۈش ئەركىنلىكى بولىدۇ. لېكىن، بۇ يەردە بىر پىرىنسىپ بولۇشى كېرەك. ياشلار مۇھەببەت كوچىسىدا مەست بولۇپ كەتمەي ئاۋۋال ئىنقىلاب ئىشلىرىغا ئۆزىنى بېغىشلىشى كېرەك. ساۋاقداشلارنىڭ يېرىمىدىن كۆپرە-

كى مۇھەببەتلىشىپ بىزنىڭ بېشىمىزنى قاتۇرۇۋاتقان بىر چاغدا،  
ئوقۇتقۇچىمىزمۇ بۇ ئىشقا باشچىلاپ كىرىپ كەتسە، بىز سىيا-  
سى خىزمەتنى قانداق ئىشلەيمىز؟ مەكتەپ پارتكومى بۇ ئىشتا  
ياخشى ئىستىل تىكلەشنى تەكىتلەۋاتىدۇ. ئوقۇتقۇچى بولغاندىن  
كېيىن سىز ئوقۇغۇچىلارغا ئۈلگە بولۇشىڭىز كېرەك ئىدى. . . .  
— مەن. . . ئۈلگە بولالمايتىمەنمۇ؟ . . . مۇھەببەتلى-

شىۋېتتەنمۇ؟ — چۇ يەنچاۋ پىچىرلاپ دېگۈدەك شۇنداق دې-  
دى. ئۆزىگە تولىمۇ ئىشىنىدىغان بىر ئادەم شۇ تاپتا ئۆزىنىڭ  
قانداقلىقىغا ھۆكۈم قىلىش ئىقتىدارىدىن مەھرۇم قىلىۋاتاتتى.  
ئۇ جېڭ شاۋجىڭنىڭ كۆزەتچىلىك سالاھىيىتى بىلەن ئۆزى  
خىرە - شىرە ھېس قىلغان نەرسىنى تەھلىل قىلىشىغا، پەرق-  
لەندۈرۈشىگە ياردەم بېرىشىنى ئويلايتتى، يەنە ئۆزىنىڭ زىيادە  
سەزگۈرلۈك چىقىرىلغان يەكۈنىنى قوبۇل قىلالماسلىقىدىن  
ئەنسىرەيتتى، — سىزچە. . . .

جېڭ شاۋجىڭنىڭ گېپى تېخى رەسمىي دېيىلمىگەندى.  
لېكىن، كۈتمىگەندە ئىشك يېنىك چېكىلىپ، ئۇلارنىڭ سۆھ-  
بىتى يېرىم يولدا ئۈزۈلۈپ قالدى.

چۇ يەنچاۋغا نېمىشقىدۇر ئىشكىنى چەككۈچى خەن شىنيۆ-  
دەكلا تۈيۈلدى. ياق، شىنيۆ دەم ئېلىۋاتقان ئادەم تۇرسا بۇ  
يەرگە قانداق كېلەلەيدۇ؟

ئىشكىتىن زىلۋا بىر قىز كىرىپ:

— چۇ مۇئەللىم! — دەپ ئاستاغىنە چاقىردى.

بۇ شىيې چيۇسى ئىدى. خەن شىنيۆ مەكتەپتىن ئايرىلغان-  
دىن كېيىن، ئۇنىڭ سىنىپتىكى ئەلاچىلىق ئورنىنى شىيې چيۇ-  
سى ئىگىلىگەندى. بۇ قىز چۇ يەنچاۋنىڭ ياتقىغىمۇ پات - پات  
كېلىپ تۇراتتى.

— ھۇي، monitor مۇ بۇ يەردىكەن - دە؟ — شىيې چيۇ-  
سى كۈلۈمسىرىگىنىچە جېڭ شاۋجىڭغا يالتمىدە قاراپ قويدى،

ئاندىن بۇرۇلۇپ قولىدىكى «قىزىل ۋە قارا» دېگەن ئىنگىلىزچە كىتابنى مۇئەللىمگە كۆرسەتتى ۋە تەلەپپۇزنى چۇ يەنچاۋنىڭ يۇرتىنىڭ دىئالېكتىغا ماسلاشتۇرۇپ دېدى، — چۇ مۇئەللىم، بۇ روماندىكى بىر جۈملە بەك مۇرەككەپ ئىكەن، ماڭا چۈشەندۈرۈپ قويامسىز؟

شىي چيۇسىنىڭ پاراڭ ئۈستىگە كىرىپ قېلىشى جېڭ شاۋجىڭنىڭ كەيپىنى ئۇچۇرۇۋەتتى. تازىمۇ بىمەنە ۋاقىتتا كەلگىنىنى بۇنىڭ! ھازىر مۇئەللىم ئۆزىنىڭ قىزىل ياكى قارىغا ئايلىنىپ قالغانلىقىنى بىلەلمەيۋاتقان يەردە ساڭا بىر نەرسە چۈشەندۈرۈشكە نەدىكى رايبى؟

جېڭ شاۋجىڭ قوشۇمىسىنى تۇرۇپ ئورنىدىن تۇردى: — چۇ مۇئەللىم، بىز باشقا كۈنى پاراڭلىشايلى. مېنىڭ گېپىمنى تەكلىپ ئورنىدا ئويلانپ باقارسىز. جېڭ شاۋجىڭ شۇنداق دەپ چىرايىنىمۇ ئاچماستىن چىقىپ كەتتى.

ھېچنېمىنى سەزمىگەن شىي چيۇسى بايىلا بوش قالغان غورۇندۇققا كېلىپ ئولتۇردى ۋە قولىدىكى قېلىن كىتابنى ئاچتى.

— ساۋاقداش شىي چيۇسى، — دېدى چۇ يەنچاۋ كۆڭلى پاراكەندە ھالدا. ئۇ «قىزىل ۋە قارا» نى شۇنچە جىق ئوقۇغىنىغا قارىماي ئەمدىلىكتە دىققىتىنى ھەرقانچە قىلىپمۇ كىتابنىڭ قۇرلىرىغا يىغالمىۋاتاتتى، — سوتاللىرىڭىزنى ئەتە ئىنگىلىز تىلى دەرسى ۋاقتىدا سورىسىڭىز بولامدۇ؟ ھازىر بەك كەچ بولۇپ كەتتى. بەربىر تەھلىل قىلىشقا ئۈلگۈرەلمەيمىز. مېنىڭ... يەنە باشقا ئىشلىرىمۇ بار...

— بولىدۇ! — دېدى شىي چيۇسى ئەسلىدە ئوقۇتقۇچىسىغا جۈملە تەھلىل قىلدۇرۇش ئويىمۇ يوقتەك مۇلايىم ئاھاڭدا، — چۇ مۇئەللىم بەك ئالدىراش ئىكەن - دە!

شيې چيۇسنىڭ ئۆزىنىڭ ئالدىراش ئىكەنلىكىنى بىلىپ تۇرۇقلۇق يەنە قوپماي تۇرۇۋېلىشى چۇ يەنچاۋنىڭ جېنىغا تەگ-دى. قىز بۇنى ئاز كەلگەندەك شىرەگە يېيىپ قويۇلغان «خەلق گېزىتى» نى مۇنداقلا ۋارقلاشقا باشلىدى.

نېمە قىلماقچى ئىكەنلىكىنى شيې چيۇسى ئۆزىمۇ بىلمەيتتى. ئۇ گېزىتنى بىردەم ئۇيان - بۇيان ئۆرگەندىن كېيىن تاشلاپ قويدى. شۇ ئارىلىقتا چۇ يەنچاۋنىڭ تەرجىمە قىلىۋاتقان نەرسىلىرى كۆرۈنۈپ قالدى. شيې چيۇسى ئورنىغا پەرۋا-سىز ھالەتتە مۇنداقلا قارىغاچ بىرىنچى بەتنى قولغا ئالدى: — چۇ مۇئەللىم، ماقالە يېزىۋېتىپسىز - دە؟ ئىنگىلىزچە ماقالىلەرنى جۇڭگودا ئېلان قىلدۇرغىلى بولامدۇ؟

چۇ يەنچاۋ ئاچچىقىدا شيې چيۇسنىڭ قولىدىن ھېلىقى بىر ۋاراق قەغەزنى تارتىپ ئېلىۋالغۇدەك بولۇپ ئېغىز ئاچتى: — بۇ مېنىڭ ماقالەم ئەمەس، باشقىلارنىڭ نەرسىسىنى تەرجىمە قىلىۋاتقاندىم...

— كىمىڭكىنى؟ — شيې چيۇسى ئورنىدىن تولۇقى بىلەن قولغا ئېلىپ ھېلىلا ئوقۇپ تۈگىتىدىغاندەك ئالدىراپ كۆز يۈگۈرتكەچ توۋلىۋەتتى، — پاھ، نېمىدېگەن قالتىس! چۇ مۇئەللىم قالتىسكەن جۇمۇ! تەرجىمان ئىكەنسىز - دە!

چۇ يەنچاۋ شيې چيۇسنى مىڭ تەسلىكتە كەتكۈزۈۋەتكەندىن كېيىن ياتقىنىڭ ئىشىكىنى ئىچىدىن ئېلىۋالدى ۋە كارىۋاتقا ئۆزىنى تاشلاپ ئېغىز ئۇھسىندى. بۇ تارىغىنا ياتقى شۇ تاپتا ئۇنىڭغا تۇنجى قېتىم زېرىكىشلىك كامېردەك بىلىنىۋاتاتتى. ئۇنىڭ بۇ قەپەستىن چىقىپ كەتكۈسى كېلەتتى. لېكىن نەگە بارغۇلۇق؟ تۇرمۇش تىنچ ياشاشنى ئويلاۋاتقان ئادەمنى نېمىدەپ ئارامدا قويمايدۇ - ھە!

چۇ يەنچاۋ ئېغىز خىيال بىلەن كۆزىنى ئېچىپ ياتاتتى.



ھازىر ئۇخلىيالايدىغاندەك ئەمەس، سىرتتىن يامغۇرنىڭ تارىسىدا داپ چۈشكىنى ئاڭلىنىپ تۇراتتى.

ئەتىسى شامال ئارىلاش يامغۇر ياغدى. چۈيەنچاۋ ئۆيىدىن ئېلىپ كەلگەن كونا كۈنلۈكنى ئېلىپ دەرس ئۆتۈش ئۈچۈن ماڭدى. ئانىسى ئۇنىڭغا بۇ كۈنلۈكنى دادىسىنىڭمۇ ئىشلەتكەنلىكىنى ئېيتقاندى.

چۈيەنچاۋ سىنىپنىڭ ئىشىكىدىن كىرىۋېتىپ جېڭ شاۋ-جىڭنىڭ تۈنۈگۈن ئاخشام دېگەن گېپىنى تۇيۇقسىز ئەسكە ئالدى ۋە ئەندىشە ئىچىدە: «ئوقۇغۇچىلارنىڭ نەزەرىدە خۇنۇكلىشىپ كەتكەن بولماي - ھە؟» دېگەنلەرنى خىيالىدىن ئۆتكۈزدى. جېڭ شاۋجىڭنىڭ ئۆتكۈر كۆزلىرىگە تىكىلىپ قارىيالىغۇدەك جۇرئەت ئۇنىڭدا بارمىكىن؟ يەنە تېخى «سۆز - چۆچەك» قىلىشقان ئوقۇغۇچىلىرىمۇ بار... ياق، جېڭ شاۋجىڭمۇ، باشقىلارمۇ ئوقۇتقۇچىنىڭ كىرىشىنى كۈتۈپ جىمىدە ئولتۇراتتى. ئۇ كەسىپى غۇرۇر تۇيغۇسىنىڭ تۈرتكىسىدە دەرھال كۆڭلىنى جا-يىغا چۈشۈرۈۋالدى.

دەرس باشلاندى. پىلان بويىچە بۇ سائەتلىك دەرس تە ئوقۇ-غۇچىلارغا دەرسلىكتە ئۇچرىغان قىيىن جۈملىلەر تەھلىل قىلىد-خاتتى. شېي چيۇسى قولىنى كۆتۈرۈپ سوئال سورىدى. «قىد-زىل ۋە قارا» نى سىنىپقا كۆتۈرۈپ كىرگىلى بولمىغاچقا، ئۇ ئەسەردىكى بىرقانچە تىپىك جۈملىنى تاللاپ ئوقۇتقۇچىنىڭ تەھ-لىل قىلىپ بېرىشىگە قالدۇرغانىدى. شېي چيۇسى كىتابنى ناھايىتى ئەستايىدىل ئوقۇيتتى، تىپىك ئەھمىيەتكە ئىگە سوئال-لارنى سورايتتى. شۇڭا ئوقۇتقۇچىنىڭ بۇنداق سوئالغا بەرگەن جاۋابىمۇ ئومۇمىيلىق خاراكتېرىگە ئىگە بولاتتى.

چۈيەنچاۋ ئۆزىگە تولىمۇ تونۇش مۇنبەرنىڭ ئالدىدا بىمالال دەرس سۆزلەۋاتاتتى.

ئۇنىڭ گېپى يېرىم يولدا ئۈزۈلۈپ قالدى، چۈنكى ئۇ ئارقا رەتتە ئولتۇرغان بىرقانچە ئوغۇل ئوقۇغۇچىنىڭ دەرسكە دېگەندەك دىققەت قىلماي باشقا ئىش قىلىپ ئولتۇرغىنىنى سېزىپ قالغانىدى. ئىلگىرى: «ئۆگىنىشتە زورلاش، مەجبۇرلاش ئۇسۇلى ئاقمايدۇ» دەپ جىق سۆزلىگەن چۈيەنچاۋ ئەمدىلىكتە ئوقۇغۇچىلىرىنى ئۆزىگە جەلپ قىلالمىغىنىنى سېزىپ تەشۋىشكە چۈشۈپ قالدى. ئۇ ھېلىقى ئوقۇغۇچىلارنى قىلىۋاتقان ئىشنى توختىتار دېگەن ئۈمىدە سەۋرچانلىق بىلەن كۈتۈپ تۇردى. بۇنىڭ بىلەن سىنىپنىڭ تەرتىپى قالايمىقانلىشىپ كەتتى. ئوقۇغۇچىلار ئارقىغا بويۇنداپ قارىغىلى تۇردى.

چۈيەنچاۋنىڭ كۆزى ئەڭ ئاخىرى تاڭ جۈنشېڭگە چۈشتى. يېنىدىكى ئوقۇغۇچى تاڭ جۈنشېڭنىڭ دەرسلىك كىتابىدىن بىر-نەچچە ۋاراق قەغەزنى تارتىپ چىقىرىپ ئالدى - كەينىدىكى ساۋاقداشلىرىغا كۆرسىتىشكە باشلىدى. ھەممەيلەننىڭ ئۆزىگە قاراپ تۇرغىنىنى كۆرۈپ تاڭ جۈنشېڭ ئالدىراپ - تېنەپ قەغەز-لەرنى قايتۇرۇۋالدى.

جېڭ شاۋجىڭ چىدىيالىماي ئورنىدىن تۇردى:

— تاڭ جۈنشېڭ، نېمە ئويۇن ئويناۋاتىسەن؟

تاڭ جۈنشېڭ چىشىنى چىڭ چىشلەپ بېشىنى تۆۋەن سالغىد.

نېچە:

— ئويۇن؟ ھېچقانداق ئويۇن ئوينىمىدىم، — دەپ جاۋاب

بەردى.

تاڭ جۈنشېڭنىڭ پوزىتسىيىسى بەكلا قوپال ئىدى، تۇرقىدىن سىنىپ باشلىقىنى نەزەرىگە ئېلىپمۇ قويمىغاندەك قىلاتتى. جېڭ شاۋجىڭ پارتىسىدىن چىقىپ ئۇدۇل بارغان پېتى ھېلىقى قەغەزلەرنى تارتىۋالدى:

— نېمە تارقىتىۋاتىسىلەر؟

ئېنىق بىر قارارغا كېلىپ بولغان تاڭ جۈنشېڭ پەرۋاسىز-

لىق بىلەن دەدى:

— سورىغىچە ئۆزىڭىز كۆرسىتىشكە بولىدىغۇ!

چۇ يەنچاۋ مۇنبەردە ئۇن - تىنسىز تۇرۇپ قالدى. جېڭ شاۋجىڭنىڭ قىلغان ئىشى ئۇنىڭغا ياقمىغاندى. ھەممەيلەن ئا. لى مەكتەپ ئوقۇغۇچىسى بولغاندىكىن، بۇنداق قىلىشنىڭ ھا. جىتى يوق ئىدى. ئەمما، بولغۇلۇق بولغان، ئەمدى ئىشنى يىغىشتۇرۇۋالغىلى بولمايتتى.

جېڭ شاۋجىڭ ھېلىقى قەغەزلەرنى پارتىغا يېيىپ قۇر تاش. لاپ يېزىلغان ئىنگىلىزچە خەتلەرنى كۆردى ۋە ھەممەيلەننى ئاڭ. لىسۇن دېگەندەك ئۈنلۈك ئوقۇشقا باشلىدى:

— مۇھەببىتىم قالدى. . . — ئۇ باشتىكى بىرنەچچە سۆز. نى ئوقۇپ بولۇپ، قەغەزنى غەزەپ بىلەن تاڭ جۈنشېڭنىڭ ئالدى. غا تاشلىدى، — يازغان نېمەنى قارا؟ ئۆزۈڭ ئوقۇ!

— ئوقۇش نېمە تەس؟ — تاڭ جۈنشېڭ پەرۋاسىزلاشقا قەغەزنى قولغا ئېلىپ ئوقۇشقا باشلىدى.

ئۇنىڭ ئوقۇۋاتقنى ئىنگىلىزچە يېزىلغان، قاپىيىلىرى تازا جايغا چۈشكەن قىسقا بىر شېئىر ئىدى. ئۇنىڭ خەنزۇ تىلىدىكى مەنىسى مۇنداق بولاتتى:

مۇھەببىتىم قالدى ئېڭىز چوققىلاردا،

قولۇم يەتمەي قايتتىم يارنى ئىزدەپ بېرىپ.

بېشىم چۈشتى، يىغلاپ كەتتىم ھۆڭرەك ئېتىپ.

بىر چىرايلىق قولىياغلىقنى سوۋغا قىلسا،

بەرگەنكەنمەن سوۋغا دەپ مەن مۇشۇكىياپلاق.

شۇندىن كېيىن كەتتى جانان يۈزىن ئۆرۈپ،

ئۇقالمىدىم، نە ۋەجىدىن چەكتىم پىراق.

مۇھەببىتىم قالدى ئاۋات شەھەرلەردە،

يول قىستاڭكەن ئۇندا، يارنى تاپالمىدىم.  
باش كۆتۈردۈم، يامغۇر كەبى چۈشتى يېشىم.  
قوش قارلىغاچ رەسىمىنى بەرگەندە يار،  
بەرگەنكەنمەن ئوقۇشماستىن زىخچە يېمىش.  
شۇندىن كېيىن كەتتى جانان يۈزىن ئۆرۈپ،  
گالۋاڭكەنمەن، دۆتلۈكۈمدىن بوپتۇ بۇ ئىش.

مۇھەببىتىم قالدى كەڭرى ساھىللاردا،  
ئىزدەپ بارسام شۇنچە چوڭقۇر ئىكەن دەريا.  
باش قىسايىتىم، ئاقتى يېشىم سەل بوپ گويا.  
بەرگەنكەنمەن سوۋغا قىلسا ئالتۇن ساڭەت،  
مەن تەرلىتىش دورىسىنى نىگارمىغا.  
شۇندىن كېيىن يۈزىن ئۆرۈپ كېتىپ قالدى،  
گالۋاڭكەنمەن، داۋا بارمۇ پىغانمىغا.

مۇھەببىتىم قالدى پۈزۈر خانىلەردە،  
ماشىنا يوق، يارنى ئىزدەپ بارالمىدىم.  
باش ئىرغىتىم، ياشقا تولدى ئۈستۈبىشىم.  
قىزىلگۈلنى سوۋغا قىلسا جانان ماڭا،  
بېرىپتىمەن سوۋغا دەپ مەن چار يىلاننى.  
شۇندىن كېيىن كەتتى جانان يۈزىن ئۆرۈپ،  
ۋەجى نېمە، بوپتۇ تاپسۇن ئۆز يولىنى.

تاڭ جۈنشېڭ شېئىرنى راۋان ۋە قىزىقارلىق قىلىپ ئوقۇپ  
ساۋاقداشلىرىنى كۈلدۈرۈۋەتتى.  
— تاڭ جۈنشېڭ! — ئۆزىنىڭ ئورنىغا كېلىپ بولغان  
جېڭ شاۋجىڭ قەھرىلىك ئاۋازدا ۋارقىردى، — سەن بەك ھەد-  
دىڭدىن ئېشىپ كەتتىڭ!

ئالدىنقى رەتتە ئولتۇرغان شىيې چيۇسىمۇ سەۋرىسىزلىك بىلەن قول كۆتۈرگەچ ئورنىدىن تۇرۇپ يۇرتىدىشىنى ئەيىبلەشكە باشلىدى:

— چۇ مۇئەللىم، تاڭ جۇنشېڭ نەدىكى لاۋزا بىر نېمىلىدە. رىنى دەرسخانغا كۆتۈرۈپ كەپتۇ. بۇ سىنىپىمىز ئۈچۈن نو. مۇس ئەمەسمۇ؟

ئىككى شاڭخەيلىكنىڭ ئاشكارا قارشىلىشىپ قېلىشى ئول. تۇرغانلارغا تازا قىزىق تاماشا بولۇپ بەردى. بولۇپمۇ شىيې چيۇسى «سەھرالىق» دەپ ياراتمايدىغان لو شىۈجۇ تاڭ جۇنشېڭ. نىڭ ئوقۇغانلىرىنى دېگەندەك چۈشىنىپ كېتەلمىسىمۇ، ئىككى. سىنىڭ جاڭجىلىغا ئىچىدە تازا خۇش بولۇپ ئولتۇردى.

— نېمە دەۋاتىدۇ ماۋۇ؟ — تاڭ جۇنشېڭ بوش كەلمەي شىيې چيۇسىغا قاتتىق رەددىيە بەردى، — لاۋزا، نومۇس دەمىسنا تېخى؟ مۇشۇ گەپلىرىڭ ئۈچۈن ئەكسىلىنىقلاپچى دېگەن قالپاق. نى كىيىپ قالما يەنە! ساڭا دەپ قويماي: بۇ دېگەن لۇشۇننىڭ شېئىرى، كىم قارشى چىقالايتتى؟

ساۋاقداشلار بۇ گەپكە راستتىنلا ھەيران قالدى. تاڭ جۇن. شېڭنىڭ ئوقۇغىنى لۇشۇننىڭ شېئىرى بولسا — ھە؟ — مۇمكىن ئەمەس! — جېڭ شاۋجىڭ ئەڭ ئاۋۋال ئېسىد. گە كېلىپ ئىنكاس قايتۇردى، — لۇشۇن دېگەن مەشھۇر ئە. دىب، ئىنقىلابىي جەڭچى تۇرسا، بۇنداق نەرسىلەرنى يازامتى؟ — ۋاي قوۋۇرغامەي، لۇشۇننىڭ ئەسەرلىرىگە ئازراق ئوخشىسا كاشكى! — دېدى شىيې چيۇسى ئارقىدىنلا.

تاماشا كۆرۈپ ئولتۇرغان لو شىۈجۇمۇ ئورنىدىن تۇرۇپ كەتتى:

— لۇشۇنگە ھاقارەت قىلماڭلار، ئۇ مەن چوقۇندىغان كاتتا يازغۇچى.

سىنىپنىڭ ئىچى پاتىپاراق بولۇپ كەتتى. ئەمدى چۇ يەنچاۋ

بىر نېمە دېمىسە بولمايتتى .

— بۇ ھەقىقەتەن لۇشۇننىڭ شېئىرى ، تېمىسى «تۇنجۇق» قان سۆيگۈم» ، — دېدى ئۇ ئاخىر .

بۇ بىر ئېغىز گەپ بىلەن سىنىپنىڭ ئىچى يەرگە يىڭنە چۈشسە ئاڭلانغۇدەك دەرىجىدە تىمتاسلىققا چۆمدى . مەيلى ھەي-ران قالغانلار ياكى مەيۈسلەنگەنلەر بولسۇن ، چۇ مۇئەللىمنىڭ لۇشۇننى چاقچاققا ئارىلاشتۇرمايدىغانلىقىنى بىلەتتى .

چۇ يەنچاۋ گېپىنى داۋاملاشتۇردى :

— ئىنقىلابىي يازغۇچىلارنى مۇھەببەت تېمىسىدىكى ئە-سەرلەرنى يازمايدۇ دەپ قاراشقا بولمايدۇ . لۇشۇنمۇ ئادەم ، ھېسسىيات بار . لېكىن ، بۇ شېئىرنى نوقۇل ھالدا ئۆز مۇھەببەتتى توغرىلۇق يازمىغان ، ئەكسىچە بۇنىڭدا ئەينى يىللاردا ئەدەبىيات ساھەسىدە مودا بولغان «ئايىرلىش» تېمىسىدىكى «يىغلاڭ-غۇ» شېئىرلارنى قامچىلىغان . ئۇنىڭ بۇ شېئىرى يۇمۇرلۇق كۆرۈنگىنى بىلەن چوڭقۇر مەنىگە ئىگە . «ئورتاق بىر نىشان ئاساسىدا بىرلىشىش بولمىسا مۇھەببەتمۇ بولمايدۇ ، (ئاھ - ۋاھ) دەپ ھەسرەت چېكىشنىڭ ، (ئۇلۇۋالمەن) دەپ چار سې-لىشنىڭ ھاجىتى يوق ، تۇرمىغان مۇھەببەتنىڭ كەتكىنى تۈ-زۈك» دېگەندەك بىر مەنىنى ئىلگىرى سۈرگەن . شېئىردا تىلغا ئېلىنغان بىرقانچە غەلىتە سوۋغا ساۋاقداشلارنى ھەيران قالدۇر-غان بولۇشى مۇمكىن . ئەمەلىيەتتە لۇشۇن ئۆز تۇرمۇشىدىكى بەزى ئالاھىدىلىكلىرىنى بۇ شېئىرغا سىڭدۈرگەن . مۇشۇكىيەت-لاق بىلەن «چار يىلان» لۇشۇن ئەڭ ياخشى كۆرىدىغان ئىككى نەرسە . «شېكەر يالىتىلغان زىخچە يېمىش» لۇشۇن ئەڭ ياخشى كۆرىدىغان يېمەكلىك . «تەرلىتىش دورىسى» غا كەلسەك ، سىل كې-سىلى بولغاچقا لۇشۇن بۇ دورىنى كۆپ قېتىم ئىشلەتكەن . . .

چۇ يەنچاۋنىڭ سالمىقى ئېغىر چۈشەندۈرۈشلىرى ئوخشىمى-غان ھېسسىياتتىكى ئون بەش ئوقۇغۇچىنى ئۆزىگە قاتتىق جەلپ

قىلىۋالدى.

— شۇنىمۇ دەپ ئۆتەي، تاڭ جۈنشىڭ لۇشۈننىڭ خەنزۇچە يېزىلغان شېئىرىنى ئىنگلىزچىگە شۇنداق ياخشى تەرجىمە قىلغان، ئۇنى تەقدىرلىسەك بولىدۇ. ئايرىم مىسرالارنى، يەنى «بېشىم چۈشتى...، باش كۆتۈردۈم...» دېگەنگە ئوخشاش مەنىسى جىق پەرقلىنمەيدىغان مىسرالارنى ئىنگلىزچىگە تەرجىمە قىلغاندا ھەم ئەسلى ئەسەرنىڭ ئۇسلۇبىنى گەۋدىلەندۈرۈش ھەم ئىنگلىز تىلىنىڭ ئادىتىگە ھۆرمەت قىلىش كېرەك. تاڭ جۈنشىڭ شېئىرنىڭ تەرجىمىسى ئۈستىدە يەنە ئىزدىنىپ باقسا بولىدۇ. ئەمدى بىز بۇ شېئىرنىڭ تەرجىمىسىدىكى جۈملە شەكىللىرىنى تەھلىل قىلىپ باقايلى...

دەرسكە مۇناسىۋەتسىز مەزمۇن قېتىلغانلىقتىن بۈگۈنكى دەرسنىڭ ۋاقتى ئۈزىراپ كەتتى. چۈنچە دەرس تىنى چۈشكەندە سائەت ئون ئىككى يېرىم بولغانىدى. ئۇ بىنادىن ئالدىراپ چۈشۈپ كۈنلۈكىنى ئېگىز كۆتۈرگەن پېتى ئىشچى - خىزمەتچىلەر ئاشخانىسى تەرەپكە قاراپ يۈرۈپ كەتتى.

— چۈمۈئەللىم! — مايسا رەڭلىك ھەربىيچە فورما كىيگەن جېڭ شىۋېننىڭ ئارقىدىن يېتىشىپ كەلدى.

چۈنچە قەدىمىنى توختاتتى. ئۇنىڭ كۈنلۈكىنىڭ چۆرىسىدىن يامغۇر تامچىلىرى چۈشۈپ تۇراتتى.

— چۈمۈئەللىم، — دېدى جېڭ شىۋېن. ئۇ شۇنچىلىك تېزلىك بىلەن چۈنچەنىڭ ئالدىغا ئۆتۈپ بولغانىدى. پېشانىسىدە ئۇششاق سۇ تامچىلىرى ئېسىلىپ قالغانىدى، — بۈگۈن چۈشتىن كېيىنكى تۇرمۇش يىغىنى...

— ھە راست، — چۈنچە بۈگۈن سىنىپ يىغىنى بارلىقىنى دەرھال ئەسكە ئالدى. ئادەتتە ھەر شەنبە كۈنى ئوغۇللار ياتقىدا «تەنقىد ۋە ئۆز - ئۆزىنى تەنقىد» مەزمۇنىدىكى سىنىپ يىغىنى ئېچىلاتتى. بۇنداق يىغىنغا بۇرۇندىن تارتىپ جېڭ شىۋېن

جېڭ رىياسەتچىلىك قىلىپ كېلىۋاتاتتى. سىنىپ مەسئۇلى قاتا-  
ناشسىمۇ، قاتناشمىسىمۇ بولۇپەرەتتى. جېڭ شاۋجېڭنىڭ ئاتا-  
يىن ئارقىدىن يېتىشىپ كېلىپ ئوقتۇرغىنىغا قارىغاندا، ئۇ  
ئوقۇتقۇچىسىنىڭ يىغىنىغا قاتنىشىشنى ئارزۇ قىلىدىغان ئوخ-  
شايدۇ، — نېمە مەزمۇن؟

— سىنىپ ئىستىلىنى تۈزەش! — جېڭ شاۋجېڭ بىر قو-  
لىنى چىقىرىپ يۈزىدىكى يامغۇر تامچىلىرىنى سۈرتۈۋەتتى، — قارى-  
مامسىز، سىنىپنىڭ ئوخشاپ كەتكىنىنى! سىزنىڭچە ئىستىل  
تۈزەشنىڭ ھاجىتى باردۇ؟

— بۈگۈن سىنىپتا دەرس ئىنتىزامىنىڭ بۇزۇلغىنى ئۇ -  
چۈنلىمۇ؟ — چۈيەنچاۋ بەك ئېرەن قىلىپمۇ كەتمىدى، — بۇ  
قانچىلىك ئىشتى، ئالىي مەكتەپ ئوقۇغۇچىلىرىنى شۇنداق قاتا-  
تىق باشقۇرۇۋالساق. . .

— سىز بۇنى پەقەت ئىنتىزام مەسىلىسى دەپلا قارامسىز؟  
بىر خىل ساغلام بولمىغان ئىدىيە سىنىپىمىزدا يامراپ كېتىۋا-  
تىدۇ. ئەسلىدە بۇلۇڭ - پۇچقاقتا بولىدىغان غۇلغۇلا ئەمدىلىكتە  
سىنىپتا ئوچۇق - ئاشكارا بولىدىغان بولدى. مەن سىزدىن  
ئەنسىرەۋاتىمەن، چۈمۈئەللىم!

— مەندىن؟ . . . — چۈيەنچاۋ ھەيران قالدى. جېڭ شاۋ-  
جېڭنىڭ تۈنۈگۈن ئاخشام ئۇنى تولىمۇ ھەيران قالدۇرغان بىر  
ئېغىز گېپى قۇلاق تۈۋىدە يەنە جاراڭلىدى، — سىزنى. . . ئۇ-  
قۇغۇچىلار بىلەن مۇھەببەتلىشىپ يۈرۈپتۇ دېيىشىۋاتىدۇ. بۇ-  
گۈنكى ئىش ئاشۇ «غۇلغۇلا» نىڭ ئىنكاسى ئەمەسمۇ؟

تېڭىرقاپ قالغان چۈيەنچاۋ ئەمدى ئىختىيارسىز جىددىيلىد-  
شىشكە باشلىدى. چۈيەنچاۋ ئۆزىنىڭ جېڭ شاۋجېڭنى دەرىستىن  
باشقا چاغلاردا رەھبىرىدەك سېزىدىغىنىنى، بۇ قىزنىڭ ئۆزى  
ئۈچۈن «كۆزىتىش» ۋەزىپىسىنى ئادا قىلىۋاتقانلىقىنى دەرھال  
تونۇپ يەتتى. قىزنىڭ كۆزلىرى ئۇنىڭغا ئۆزىنىڭ ئائىلە تارىخىد-



دىن تارتىپ روھىي دۇنياسىغىچە ھەممىنى بىلىۋالغاندەك تۇيۇ-  
لۇۋاتاتتى. . . .

— سىز راستتىنلا سەزمىدىڭىزمۇ؟ — جېڭ شاۋجىڭ ئو-  
قۇتقۇچىسىنىڭ دەرھال ئىنكاس قايتۇرمىغانلىقىدىن نارازى بو-  
لۇپ ئىلاجسىز قوشۇپ قويدى، — سىنىپتىكى بالىلار شىي  
چيۇسى بىلەن سىز توغرىلۇق نۇرغۇن گەپ تېپىپتۇ.

— نېمە؟ شىي چيۇسى بىلەن دەمسىز؟ — چۇ يەنچاۋ  
داڭقىتىپ تۇرۇپ قالدى. جېڭ شاۋجىڭ تۈنۈگۈن ئۆزىگە پۇر-  
تىپ ئۆتۈپ كەتكەن گەپنىڭ جاۋابى مۇشۇ ئىكەندە؟ ئۇ مۇشۇ  
گەپ بىلەن بىر كېچە ئۇخلىماي چىقىمغانىدى، ئۇنىڭ مۇشۇ-  
داق بىر ئېغىز گەپ ئىكەنلىكىنى كىم ئويلغان! چۇ يەنچاۋ  
سوتتا «گۇناھسىز» دەپ قويۇپ بېرىلگەن ئەيبىكار دەك يېنىك  
تىن ئالدى ۋە كۈلۈپ تۇرۇپ دەيدى:

— نېمىدىگەن غەلىتە گەپ بۇ؟ قانداق بولۇپ بۇ گەپ  
تارالدى؟

چۇ يەنچاۋنىڭ ئوچۇق - يورۇقلۇقى جېڭ شاۋجىڭنى ئاۋاي-  
لاپ سۆزلەشكە مەجبۇر قىلدى:

— شۇنى دېمەمسىز، مەنمۇ ھەيران قالدىم. ھەممەيلەن-  
نىڭ ئاغزىدا شۇ گەپ. ئۇلار، بىز ھەممىنى بىلىمىز، دېيىش-  
ۋاتىدۇ. . . .

— ھە؟ — چۇ يەنچاۋ ئوقۇغۇچىلىرىنىڭ ئۆزى باش قەھ-  
رىمان بولغان بۇ مۇھەببەت ھېكايىسى ئۈستىدە زادى نېمىلەرنى  
بىلىمىز دېيىشكىنىنى ھەرقانچە قىلىپمۇ تەسەۋۋۇر قىلالىمىدى.  
— ئۇلار شىي چيۇسىنى سىز بىلەن جىق ئۇچرىشىدۇ  
دېيىشىۋاتىدۇ. ئۇنىڭ ئۈستىگە مەنمۇ ئۇنى تۈنۈگۈن بېيجەيدە  
ئۇچرىتىپ قالدىم. . . .

— مەن دېگەن ئوقۇتقۇچى، ھەرقانداق بىر ئوقۇغۇچى  
مېنى ئىزدەسە بولىۋېرىدۇ. تۈنۈگۈن سىزمۇ بارغۇ؟

— مەن . . . — جېڭ شاۋجىڭ دەماللىققا تۇرۇپ قالدى .  
لېكىن ئۇنى شىيې چيۇسىغا ئوخشاتقىلى بولمايدۇ - دە، شىيې  
چيۇسىنىڭ بېيجىگە نېمە مەقسەتتە بارىدىغانلىقىنى كىم بىلە -  
دۇ؟ — بەلكىم سىلەر بىر يۇرتلۇق بولغاندىكىن باشقىلارغا  
قارىغاندا يېقىن ئۆتىدىغانسىلەر . . .  
چۇ يەنچاۋ قوشۇمىسىنى بىلىنەر - بىلىنمەس تۇرۇپ قوي -  
دى :

— بىر يۇرتلۇق؟ بىر يۇرتلۇق بولۇش نېمىنى چۈشەندۈ -  
رۇپ بېرەلەيدۇ؟ ھېسسىيات دېگەن رايونغا قاراپ ئايرىلىدىغان  
نەرسە بولمىسا؟

جېڭ شاۋجىڭ مۇئەللىمنىڭ راست ئېيتىۋاتقانلىقىنى ھېس  
قىلىۋېتىپ: «لېنىننىڭ قارىشى بويىچە ئېيتقاندا، ئادەملەر سى -  
نىپقا ئايرىلىدۇ. شىيې چيۇسى بىلەن چۇ مۇئەللىم . . . بولدىلا، بۇ  
ئىشقا مۇناسىۋەتلىك دەلىل - ئىسپاتلارنى ھامان تاپقىلى بولىدۇ -  
غۇ!» دېگەنلەرنى خىيالىدىن ئۆتكۈزدى .

— بۇرژۇئاچە شۆھرەتپەرەسلىك شىيې چيۇسىنىڭ قەلبىگە  
مەھكەم ئورناپ كەتكەن، ھەمىشە ئۆزىنى ياساپلا يۈرىدۇ. ساۋاق -  
داشلار ئۇنىڭ بۇ ئىشىنى «چۇ مۇئەللىمگە چىرايلىق كۆرۈنۈش  
ئۈچۈن» دېيىشىۋاتىدۇ. ھەر قېتىملىق ئىنگىلىز تىلى دەرسىدە  
ئۇ ئادەتتىكىدىن چىرايلىق كىيىنىدۇ. «ئاياللارنىڭ ياسىنىشى  
ئۆزى ياخشى كۆرىدىغان ئادەمگە چىرايلىق كۆرۈنۈش ئۈچۈن»  
دېگەن شۇ - دە! . . .

چۇ يەنچاۋنىڭ چىرايىدىن كۈلكە ئوچتى :

— مەن ھېچقاچان دەرس ئۆتكەن ۋاقىتتا ئوقۇغۇچىلارنىڭ  
كىيىمىگە دىققەت قىلىپ باققان ئەمەس!

— شۇنداقمۇ؟ — دېدى جېڭ شاۋجىڭ پىچىرلاپ دېگۈ -  
دەك، — ئۇلار يەنە . . .

— ساۋاقداش جېڭ شاۋجىڭ! — چۇ يەنچاۋ ئۇنىڭ گېپىد -

نى بۆلدى، — مەن ھەممە ئوقۇغۇچىلارنىڭ بۇنداق دېيىشىگە  
ئىشەنمەيمەن.

— توغرا، ھەممەيلىن ئەمەس... — جېڭ شاۋجىڭ  
سەل - پەل ئوڭايسىزلىنىپ خىيال قىلىپ تۇرۇپ قالدى ۋە  
ئۆزىنىڭ بايا ئەمەلىي ئەھۋالىنى سەل كۆپتۈرۈۋەتكەنلىكىنى ھېس  
قىلىپ ئاستا گەپنىڭ مەزمۇنىنى ئوڭشىۋالدى، — ئەمەلىيەتتە  
بۇ گەپنى تارقىتىۋاتقىنى ئوغۇللار، ئىغۋا تارقىتىۋاتقىنى تاڭ  
جۈنشىڭ بولۇشى مۇمكىن! — جېڭ شاۋجىڭ ئاستا كەينىگە  
داچىپ بايقى «غۇلغۇلا» دېگەن گەپنى «ئىغۋا» غا ئالماشتۇر -  
دى، — شىيې چىۋوسى تاڭ جۈنشىڭنى تاشلىۋەتكەن ئەمەسمىدى؟  
شۇڭا تاڭ جۈنشىڭ: «شىيې چىۋوسى ئەسلى ماڭا «ئوتۇڭدا كۆيد-  
مەن، سۈيۈڭدە ئاقىمەن، دەپ تاتلىق ۋەدىلەرنى بېرىپ كەتكەن.  
چۇ مۇئەللىمنى ياخشى كۆرۈپ قالغىنى ئۈچۈنلا مەندىن يۈز  
ئۆردى. چۇ مۇئەللىم ماڭا قارىغاندا ئېگىز، سالاپەتلىك، ئۇ-  
نىڭ ئۈستىگە سىنىپ مەسئۇلى، كەلگۈسىدە شىيې چىۋوسىنىڭ  
خىزمەت تەقسىماتىغا ياردەم قىلىدۇ... مەن ئۇنىڭ رەقىبى  
بولالمايمەن» دەپ گەپ تارقىتىپ يۈرۈپتۇ. ئۇ يەنە تېخى...  
— بولدى سۆزلىمەڭ! — چۇ يەنچاۋنىڭ ئاچچىقى  
كەلدى، — بۇ لاۋزا گەپلەر مەن ئۈچۈنمۇ، شىيې چىۋوسى ئۈچۈن-  
مۇ ھاقارەت!

— شۇ ئەمەسمۇ، بۇنداق بولۇشىغا مەنمۇ تازا ئىشىنىپ  
كەتمىگەن، — جېڭ شاۋجىڭ ئوقۇتقۇچىسىنىڭ ئۆزىنى ئىغۋا  
تارقاتقان ئاشۇ ئوقۇغۇچىلار بىلەن بىر قاتاردا دەپ چۈشىنىپ  
قالماسلىقى ئۈچۈن شۇنداق دېدى، چۈنكى ئۇ باشقىلاردىن پەرق-  
لىنىپ تۇرىدىغان رەھبەرلىك ئورنىدىكى ئادەم - دە! — ئەھ-  
ۋالنى ئېنىقلاش ئۈچۈن مەن يەنە شىيې چىۋوسى بىلەنمۇ پاراڭلاش-  
تىم. بىراق، ئۇ بۇ ئىش توغرىلۇق ھېچقانداق گەپ قىلمىدى.  
بالىلارنىڭ تارقىتىۋاتقان گەپلىرى راستتەك بىر قىياپەتتە: «كىمنى

سۆيۈش . سۆيۈمەسلىكىم ئۆزۈمنىڭ ھوقۇقى ، ئۆزۈمنىڭ ئەر-  
كىنلىكى « دەپلا ئىشنى تۈگەتتى. . .

چۈيەنچاۋ قوشۇمىسىنى تۈرۈپ قويدى ، شېي چيۇسىنىڭ  
تۈنۈگۈنكى تۇرقىنى كۆز ئالدىغا كەلتۈردىيۇ ، يەنە ئۇنىڭ ئۆز  
ياتىقىغا مېمە مەقسەتتە كىرگەنلىكىنى بىلەلمىدى . قىزىق ، ئو-  
قۇغۇچىلار ھېچقانچە چۈشىنىپ كەتمەيدىغان بۇ يۇرتدىشى بىلەن  
چېتىۋالغىنىنى دەپسە !

— ئۇنىڭ بۇ كەيپىياتى باشقا ساۋاقداشلارغا ئەكس تەسىر  
بېرىشى مۇمكىن ! — جېڭ شاۋجىڭ يەنە رەھبەرلەرگە خاس قى-  
ياپەتكە قايتىپ دەيدى ، — تاڭ جۇنشېڭ بۈگۈن سىنىپنى بىر-  
مۇنچە قالايمىقان قىلدى . ئۇ ھېلىقى شېئىرنى سىزگە ھەيۋە  
كۆرسىتىش ئۈچۈن ئاشكارا ئوقۇغان ، سىز بولسىڭىز ئۇنى  
ماختىدىڭىز . مېنىڭچە ، ئۇنى قاتتىق تەنقىدلەش كېرەك . بۈگۈن  
چۈشىنى كېيىنكى تۇرمۇش يىغىنىدا بىر قېتىملىق ئىدىيە كۈ-  
رىشىنى قانات يايدۇرساقمىكىن دەيمەن . . .

— مەن تاڭ جۇنشېڭنىڭ تەرجىمىسىنى ماختىدىم . ئۇنىڭ  
ئۈستىگە بۇنى «ھەيۋە كۆرسىتىش» دەپ كەتكىلىمۇ بولمايدۇ ، —  
چۈيەنچاۋ ئۇنىڭ گېيىنى يەنە بىر قېتىم بۆلۈۋەتتى ، — سىز  
قانداق «كورەش» نى قانات يايدۇرماقچى ؟

— ئۇنىڭ پىتنە - ئىغۋالىرىنى تەنقىدلەش كۈرىشى ! —  
دەيدى جېڭ شاۋجىڭ غەزەپ بىلەن ، — ئۇنىڭ دېگەنلىرى يالغان  
بولغاندىن كېيىن ، بىزنىڭ ئوقۇتقۇچىنىڭ ئىناۋىتىنى قوغداش  
مەسئۇلىيىتىمىز بار . ئوقۇتقۇچى - ئوقۇغۇچىلىق مۇناسىۋىتىدە-  
نى تۈزەپ ئۇنىڭ ناچار ئىستىلىغا زەربە بېرەيلى ! يەنە شېي  
چيۇسىغىمۇ توغرا كىشىلىك تۇرمۇش قارىشى تىكلەش توغرىسىدا  
تەنقىد - تەربىيە بېرەيلى . پۈتۈن سىنىپتىكى ئوقۇغۇچىلارغا  
ئىبرەت بولسۇن !

— ھاجىتى يوق ! — دەيدى چۈيەنچاۋ ، — مېنىڭچە ، بۇندە-

چىلىك كىچىك ئىشنى كۆپچىلىككە قايتىدىن دەپ ئېلتۇرۇش كەتمەيدۇ. ئۆزلۈكىدىن بېسىلىپ قالار. پاكىت ئەسلىدىلا ناھايتى ئېنىق، چۈشەندۈرۈپ ئولتۇرۇش ھاجەتسىز. باشقىلارنى زورلاپ ئىشەندۈرۈشنى مەقسەت قىلىنغىنى ئۈچۈن ياللان گەپ راست گەپكە قارىغاندا تېز شاخلايدۇ. مەن شىپى چىۈسى بىلەن تاڭ جۈنشىڭنىڭ مېنىڭ سەۋەبىمدىن كۆپچىلىكنىڭ ئالدىدا ئۇ- يانقا قېلىشىنى خالىمايمەن. قانداق دەيدىم؟

— ھە، — جېڭ شاۋجىڭنىڭ جەڭگىۋارلىقى بوشپ قالدى. ئۇ ئالدىن پىلانلاپ قويغان كومېدىيە خاراكتېرىدىكى ئىدىيە كۈرىشى مۇشۇنداقلا يوققا چىقسا — ھە؟ ئۇ ئىچى ئېچىشاندەك بولۇپ دەيدى، — ئەمەسە چۈشتىن كېيىنكى يىغىنى. . .

— مېنىڭچە، باشقا بىر مەزمۇندا ئاچساق قانداق دەيسىز؟ — دەيدى چۈ يەنچاۋ، — بىرەر ئەھمىيەتلىك تېمىدا مۇزاكىرە قىلالى. ئىتتىپاقلىق، دوستلۇق. . . يەنە مۇھەببەت توغرىلۇق سۆزلەشەكمۇ بولىۋېرىدۇ. لېكىن، باشقىلارغا ئەكس تەسىر بېرىپ قويماسلىقىمىز، دىلىنى ئاغرىتىدىغان ئىشنى قىلماسلىقىمىز لازىم. بۇنىڭغا سىز مەسئۇل بولۇڭ، — چۈ يەنچاۋ سائىتىگە يەنە قاراپ قويدى، — مەن قاتنىشالمايدىغان بولدۇم، سىزدىن رۇخسەت سورايمەن.

— ھە! — جېڭ شاۋجىڭ ئىلاجسىزلىق ئىچىدە ئۆھسەنپ قويۇپ سورىدى، — چۈشتىن كېيىن ئوقۇتقۇچىلارغا مۇھىم يىغىن بارمىدى؟

— ياق، مېنىڭ قىلىدىغان ئىشىم بار ئىدى، — چۈ يەنچاۋ ئۇنىڭ سوئالىغا ئېنىق جاۋاب بەرمەي ئارقىسىغا بۇرۇلۇپ كېتىپ قالدى.

جېڭ شاۋجىڭ ئوقۇتقۇچىسىنىڭ شارىلداپ يىغىۋاتقان يامغۇردا بارغانچە يىراقلاپ كېتىۋاتقان گەۋدىسىگە خېلىغىچە قاراپ قالدى. ئۇ بۇ سىنىپ مەسئۇلىنى تېخى تولۇق چۈشىنىپ كېتەلمەي.

مەپتۇ ئەمەسمۇ. . .

چۇ يەنچاۋ كۈنلۈك تۇتقىنچە يوغان قەدەملەر بىلەن كېتد-  
ۋاتاتتى، شامالدا يۈزىگە تاراسلاپ چۈشۈۋاتقان يامغۇر ئۇنىڭغا  
بىر خىل راھەت بېغىشلاۋاتاتتى.

قەدىمىي چۇڭۋېن قوۋۇقى يامغۇردا بىر خىل خىرەلىك  
ئىچىدە كۆزگە تاشلىنىپ تۇراتتى.

قوۋۇق ئاستىدىكى جەنۇبىي دۇڭدەن كوچىسى شۇ تۇرقىدا  
بەئەينى جىددىي بىر ئېقىنغىلا ئوخشايتتى. ئۈزۈلمەي ئۆتۈپ  
تۇرغان ماشىنىلار كىشىگە ئاشۇ ئېقىندا ئۈزۈۋاتقان پاراخوت -  
كېمىلەرنى ئەسلىتەتتى. تۇڭرىن دوختۇرخانىسىنىڭ دەرۋازىسى  
ئالدىدا جىددىي قۇتقۇزۇش ماشىنىلىرى، جىپ ۋە سۇلياۋ يالتى-  
راق يېپىلغان رىكشىلار قاتىرىسىغا تۇرۇپ كەتكەن بولۇپ، چىغ  
قالپاق كىيگەن، كۈنلۈك كۆتۈرگەن كىشىلەر دوختۇرخانا ئىچىد-  
گە ئالدىراش كىرىپ كېتىۋاتاتتى. بۇرۇندىن تارتىپ يامغۇر -  
يېشىن بۇ يەرگە كېلىدىغان كىشىلەرنىڭ قەدىمىنى توسالماي  
كېلىۋاتاتتى. قورۇ ئىچىدە، بوراندا يەرگە چۈشكەن غازاڭلار  
يىغىلىپ قالغان سۇلار بىلەن ئەۋرەز قۇدۇقلىرىغا قۇيۇلۇۋاتات-  
تى.

ئوپېراتسىيەنى تېخى بايىلا تۈگەتكەن لۇ دوختۇر ھارغىن  
ھالەتتە ئوپېراتسىيە بۆلۈمىدىن چىقىپ كارىدوردىكى ئورۇندۇقتا  
ئولتۇراي دەپ تۇرۇشقا، كۆزى ئىشىك تۈۋىدە ئۆزىنى كۈتۈپ  
تۇرغان چۇ يەنچاۋغا چۈشۈپ قالدى. ئۇنىڭ قولىدىكى كۈنلۈك-  
تىن يامغۇر تامچىلىرى چىپىلداپ قۇيۇلۇۋاتاتتى.

چۇ يەنچاۋ تامىقىنى يەپ بولۇپلا «بىلىمدان» قەسرگە بار-  
غان ۋە شىنيۇننىڭ يەنە دوختۇرخانىدا يېتىپ قالغانلىقىنى ئۇقۇپ  
ئالدىراپ بۇ يەرگە كەلگەندى. ئۇ ئەھۋالنىڭ نەدىن نەگىچە  
ئىكەنلىكىنى ئېنىق بىلەلمىسە، شىنيۇگە نېمىلەرنى دېيىش

كېرەكلىكىنى ئۇقالمىي قېلىشىدىن ئەنسىرەپ ئاۋۋال دوختۇرنى ئىزدىگەندى.

— ھە، چۇ مۇئەللىم ئىكەن - دە... — لۇ دوختۇر ئولتۇرۇشقا ئۈلگۈرمەيلا ئورنىدىن تۇردى.

— لۇ دوختۇر! — چۇ يەنچاۋ ئالدىراپ ئۇنىڭ ئىسمىنى چاقىردى، ئەمما ئۇنىڭ تۇرقىدىكى ھارغىنلىقنى سېزەلمەي بىر ئاز ئىككىلىنىشتىن كېيىن ئېغىز ئاچتى، — كەچۈرۈڭ، تازا بىمەنە ۋاقىتتا كېلىپ سىزنى ئاۋارە قىلىدىغان بولدۇم... — ياق، تازا ئوبدان ۋاقىتتا كەلدىڭىز، — دېدى لۇ دوختۇر بىردىنلا جانلىنىپ، — سىز بىلەن شىنيۇنىڭ ئەھۋالى توغرىلىق پاراڭلىشاي دېگەندىم.

— شىن يۇ قانداقراق؟ — چۇ يەنچاۋ ئالدىراپ سورىدى، — بۇ قېتىم...

— بۇ قېتىم بەزى يېڭى ئەھۋاللار بار، — لۇ دوختۇر كاردوردىكى بىمارلارغا ۋە ئۇلارنىڭ تۇغقانلىرىغا قاراپ قويۇپ دېدى، — بىز باشقا بىر جايغا بېرىپ پاراڭلىشايلى، بىزنىڭ ئىشخانىغا كىرسەكمۇ بولىدۇ.

ئۇلار ئۇزۇن كاردوردىن ئۆتكەندىن كېيىن ئۈستۈنكى قەۋەتكە چىقتى. چۇ يەنچاۋ دوختۇرنىڭ ئارقىسىدىن ئىشخانا تەرەپكە ماڭغاچ تەشۋىش ئىچىدە سورىدى:

— ئۆيىدىكىلىرى ئانگېناسى قوزغىلىپ قاپتۇ دەيدۇ. مېنىڭچە، پەقەت ئانگېناسىلا...

— راست، ئانگېناسىنىڭ قوزغىلىپ قالغانلىقى چوڭ مەسىلە ئەمەس. بۇ ئادەتتىكىچە بىر كېسەل، — لۇ دوختۇر ئىشخانىسىنىڭ ئىشكىنىڭ ئېچىپ چۇ يەنچاۋنى ئولتۇرۇشقا تەكلىپ قىلغاندىن كېيىن ئۆزى ئۇنىڭ قارشىسىغا كېلىپ ئولتۇردى، — چاتاق بولۇۋاتقىنى، ئانگېناسىنىڭ رېماتىزم كېسەلىنى ئوڭايلا قوزغاپ قويۇۋاتىدۇ. رېماتىزم تولا قوزغالسا يۈ-

رەككە ياخشى ئەمەس. . . .

— بادام بەزلەرنى ئېلىۋەتكىلى بولىدىغۇ؟ بۇنداق بولغاندا رېماتىزمنىڭ قوزغىلىشىدىن پۈتۈنلەي خالىي بولغىلى بولىدۇ، — دېدى چۇ يەنچاۋ ئازغىنە تېببىي بىلىمىگە ئاساسلىنىپ.

— ئېلىۋەتكىلى بولسا مەن بۇرۇنلا شۇنداق قىلغان بولاتتىم، — دېدى لۇ دوختۇر ئېغىر ئۆھ تارتىپ، — ئېغىر يۈرەك كېسىلى بار بىمارلارغا بادام بەز ئوپېراتسىيىسى قىلىشقا بولمايدۇ. بۇنداق بولغاندا، كېيىن سوغۇق تېگىپ قالسا ياكى زىيادە چارچاپ كەتسە ئوڭايلا زەنجىرسىمان باكتېرىيە ياللۇغى قوزغىلىپ قېلىپ جىددىي خاراكتېرلىك ئانگېنا كېسەللىكىنى كەلتۈرۈپ چىقىرىدۇ، ئۇنىڭ ئارقىسىدىنلا رېماتىزم، بوغۇم ياللۇغى قوزغىلىپ يۈرەك كىلاپانى. . . .

— مۇنداق دەڭ، — دېدى چۇ يەنچاۋ چۈشەنگەندەك بولۇپ، — بۇ ئۇنىڭ يەنە رېماتىزم كېسىلى باسقۇچىدا تۇرۇۋاتقىدىننى چۈشەندۈرەمدۇ قانداق؟ كېلەر يىلى باھاردا قىلىنىدىغان ئوپېراتسىيە كېچىكتۈرۈلدىمۇ؟

— بۇ يالغۇز كېچىكتۈرۈش مەسىلىسى ئەمەس، — لۇ دوختۇر غەمكىن ھالدا چۇ يەنچاۋغا قاراپ قويدى، — ھازىر ئەھۋالدىن قارىغاندا، بۇ ئوپېراتسىيىنى قىلىش مۇمكىن ئەمەس. تەك قىلىدۇ؟

— ھە!؟ — چۇ يەنچاۋنىڭ يۈرىكى ئېغىر بىر زەربىگە ئۇچرىغاندەك جىغغىدە قىلىپ قالدى، — نېمىشقا؟

— چۈنكى. . . . لۇ دوختۇر ئۇنىڭدىن نەزەرىنى ئېپقېپ. چىپ دېرىزىگە ئۇرۇلۇۋاتقان يامغۇر تامچىلىرىغا قارىۋالدى، — رېماتىزمغا قارشى دورىلارنىڭ پەقەت قىزىتما ياندۇرۇش، يال-لۇغىنى قايتۇرۇش، ئاغرىق توختىتىشلا رولى بار. ئۇنىڭدا رېماتىزمنى تىزگىنلىمىگىلى بولغىنى بىلەن يۈرەك كىلاپانى ئۆزگىرىدۇ. شۇنىڭ ئالدىنى ئالغىلى بولمايدۇ. بۇ قېتىملىق ئىشتا ئۇنىڭ



يۈرىكىگە يەنە بىرمۇنچە تەسىر بولدى. يۈرىكىدىكى ئىككى قانات-  
لىق قاپقانىڭ ئېتىلىپ قېلىش ئەھۋالى تېخىمۇ ئېغىرلاشتى،  
ئوڭ يۈرەك دالانچىسى كۆرۈنەرلىك كېڭەيدى. ئىككى قاناتلىق  
قاپقانىڭ تارىيىشىدىمۇ مۇشۇ خىل ئەھۋال بار، ئوپېراتسىيە  
قىلىشقا بولمايدۇ!

— ئەمىسە... شىنيۇ كېيىن قانداق قىلار؟ — دېدى چۇ  
يەنچاۋ پىچىرلاپ دېگۈدەك. ئۇنىڭ يۈرىكى دۈپۈلدەپ سوقۇپ  
كېتىۋاتاتتى.

— ئەمدى داۋالاشنى ئۈزۈپ قويماسلىق بىردىنبىر ئامال  
بولۇپ قالدى. بىز بىمارنىڭ يۈرەك كومپېنساتسىيە ئىقتىدارىنى  
ساقلاپ قېلىشقا ۋە ياخشىلاشقا، يۈرىكىنىڭ يۈكىنى يېنىكلە-  
تىشكە تىرىشىمىز، رەنجىرسىمان باكتېرىيىنىڭ قايتا يالغۇغلىنىپ  
قېلىشىدىن ئىمكانقەدەر ساقلىنىمىز. شارائىت يار بەرسە، ئۇ دوختۇر-  
خانىدا ئۇزۇن مۇددەت يېتىپ داۋالانسا ياخشى بولاتتى...

— مۇنداق بولغاندا ئۇنىڭ كېلەر يىلى يازلىق تەتىلدىن  
كېيىن مەكتەپكە بېرىشىغا كاپالەتلىك قىلغىلى بولارمۇ؟ —  
سورىدى چۇ يەنچاۋ ئەنسىرەپ.

— كاپالەتلىك قىلغىلى بولمايدۇ، ھېچكىم بۇنداق ۋەدە  
بېرەلمەيدۇ، — لۇ دوختۇر سۆزىنىڭ ئىنتوناتسىيىسىنى كۈچەي-  
تىپ شۇنداق دېدى، — ئۇ ئىشلارنى ئەمدى ئويلاشمايلى، ئۇنىڭ  
مەكتەپكە قايتىپ بارالىشى تەستەك قىلىدۇ!

— نېمە؟ ئۇنىڭدا قانداق بولىدۇ؟ ياق! — چۇ يەنچاۋ  
ھاياجانلىنىپ ئورنىدىن تۇرۇپ كەتتى، دوختۇرنىڭ قولىنى ئال-  
دىراپ تۇتتى، — ئۇ مەكتىپىدىن ئايرىلسا، ئوقۇۋاتقان كەسپى-  
نى تاشلاپ قويسا بولمايدۇ. بىلەمسىز، ئۇ ئالىي مەكتەپ ئىم-  
تىھانىغا قاتناشقان چاغدا ئارزۇ كاتەكچىسىگە پەقەت چەت ئەل  
تىلى كەسپىنىلا تولدۇرغان. ئۇ چەت ئەل تىلى ئۈچۈن تۇغۇلغان  
ئوقۇغۇچى، كەسپى ئۇنىڭ جېنى. لۇ دوختۇر، سىزدىن ئۆتۈ-

نەي، ئۇنى قۇتقۇزۇپ قېلىڭ!

— بەك ھاياجانلىنىپ كەتمەڭ، سوغۇق قانراق بولۇڭ، — لۇ دوختۇر قولىنى ئاستا تارتىۋېلىپ ئورنىدىن تۇردى ۋە دېرىزىدىن شارلىداپ چۈشۈۋاتقان يامغۇرغا قارىدى، — كۆڭلىڭنى چۈشىنىمەن. شىنيۇننىڭ ساغلام ھالدا مەكتەپكە قايتىپ بېرىشىنى، كەسپىدە تېگىشلىك نەتىجە قازىنىشىنى مەنمۇ شۇنچىلىك ئارزۇ قىلاتتىم. بىراق، ھېسسىيات پەننىڭ ئالدىدا ھېچنېمىگە قانداق ئايىپ ئولتۇرمايدۇ. ھازىر تېبابەت ساھەسىدە تېخىمۇ كۈچلۈك تەدبىرلەر بىلەن ئۇنىڭغا تاقابىل تۇرۇش مۇمكىن بولمايۋاتىدۇ. مەنمۇ قولۇمدىن كېلىدىغانلىكى تىرىشچانلىقىنى كۆرسىتىپ، شىنيۇننىڭ ھاياتىنى ئۇزارتىشنىڭ ئامالىنى قىلىمەن. . . .

— مۇشۇ باسقۇچقا بېرىپ بولدىمۇ؟

— ھەئە. سەممىي گەپ قۇلاققا تازا ياقمىسىمۇ، سىزگە ئەينەن ئەھۋالنى دېيىشىم كېرەك. شىنيۇننىڭ يۈرىكىنى ئويىپ-راتسىيە قىلغىلى بولمىغاندىكىن، كېسىلىمۇ يىلتىزىدىن ساقايمايدۇ، ئەكسىچە كۈندىن-كۈنگە ئېغىرلىشىدۇ. بۇ خۇددى بۇرۇن بىر بۇزۇلۇپ تەسلىكتە ئىشلەۋاتقان ماشىنىدىن كۈتمىگەندە چوڭ كاشىلا چىققانداك بىر ئىش. ئەگەر ئالدىنقى قېتىم قىدەك جىددىي خاراكتېرلىك يۈرەك ئاجىزلىقى كېسىلى يەنە قوزغىلىپ قالدىغان بولسا، ۋاقتىدا قۇتقۇزماساق تەسەۋۋۇر قىلغۇسىز دەرىجىدە ئېغىر ئاقىۋەت كېلىپ چىقىدۇ.

چۈيەنچاۋ جايىدا مەڭدىگىنىچە تۇرۇپ قالدى، بېشى قېيىدۇ. ۋاتقانداك، پۈتۈن بەدىنى سوغۇقتا تىترەۋاتقانداك بولدى. شىنيۇننىڭ يۆگە، جۇشقۇن، تىرىشچان بىر قىزغا شۇ تاپتا «ئۆلۈم جازا-سى» بېرىلىپ بولدى. قىزنىڭ ئۆزى قىزغىن سۆيىدىغان كەسپىدىن، ھاياتىدىن ئايرىلغىنىغا ئۇزۇن ۋاقىت قالدى. تەقە.

دەر، ھەي تەقدىر! ئۇنىڭغا بەك رەھىمسىزلىك قىلدىڭ. ئۇنىڭ نازۇك قەلبى بۇنچە ئېغىر زەربىگە بەرداشلىق بېرەلمەدۇ! ياق، ئۇنى قۇتقۇزۇۋېلىش كېرەك! لېكىن كىم قۇتقۇزىدۇ؟ يۈرەك كېسەللىرى مۇتەخەسسسىمۇ ئامالسىز قېلىۋاتقان يەردە، ئۇنى يەنە كىممۇ قۇتقۇزالىسۇن؟

سەرتتا چېلەكلەپ يامغۇر يېغىۋاتاتتى. دېرىزىگە شىددەت بىلەن ئۇرۇلغان يامغۇر تامچىلىرى شۇ زامات يەنە تۆۋەنگە سىرى-غىيىتى...

ئىشىك ئېچىلىپ يېشى خېلى بىر يەرگە بېرىپ قالغان بىر سېسترا تاماق قاچىسىنى كۆتۈرگىنىچە كىرىپ كەلدى.

— لۇ دوختۇر، تامىقىڭىز سوۋۇپ قالدى!

— رەھمەت! ئاۋۋ يەرگە قويۇپ قويۇڭ، قولۇمدا تېخى

ئىش بار، — دېدى لۇ دوختۇر.

سېسترا چۇ يەنچاۋغا نارازى بولغاندەك بىر خىل تەرزىدە

قاراپ قويۇپ ئىشىكىنى ياپمايلا چىقىپ كەتتى.

چۇ يەنچاۋ خوشلىشىش كېرەكلىكىنى ھېس قىلىپ دوخ-

تۇرغا مىننەتدارلىق بىلەن باش لىغىشتى:

— تامىقىڭىزنى يەۋېلىڭ، ھەقىقەتەن سەت بولدى... — چۇ

يەنچاۋ ئاستا بۇرۇلۇپ ئىشىك تەرەپكە قاراپ ماڭدى. پۇتلىرى

مىخلاپ قويغاندەك تەستە كۆتۈرۈلەتتى.

— چۇ مۇئەللىم، — لۇ دوختۇر ئارقىسىدىن كېلىۋېتىپ

ئۇنى چاقىردى، — بايا سىزگە دېگەنلىرىمنى كېسەل ئۇقۇپ قال-

مىسۇن...

— چۈشەندىم... — دېدى چۇ يەنچاۋ پىچىرلاپ دېگۈ-

دەك.

— شىنيۇ بۇ قېتىم دوختۇرخانىغا قايتا كەلگەندىن كېيىن

ئۇنىڭ كۆڭلىدە بىرەر روھىي ئۆزگىرىش بولۇۋاتقانداك سەز-

دىم. بىرەر نەرسە كالىسىغا تەسىر قىلىۋاتقانداك قىلىدۇ.

ئۆيسە بىرەر كۆڭۈلسىز ئىش بولدىمۇ قانداق. ئۇنىڭ ئائىلىسىدە نى دېگەندەك چۈشەنمىگىنىم ئۈچۈن بۇنى ئېنىق بىلىپ كېتەلەمدىم.

— چۈشەندىم... چۈشەندىم... — چۈ يەنچاۋ خىيالىي بىر ھالەتتە جاۋاب بېرىۋېتىپ ئالدىغا قاراپ ماڭدى. ئەمەلىيەتتە «بىلىمدان» قەسرگە مۇناسىۋەتلىك ئىشلارنى ئۇ ئۆزىمۇ بىلەلمەيتتى.

چۈ يەنچاۋ كاللىسى قۇپقۇرۇق ھالەتتە بىردەم ماڭغاندىن كېيىن ئاستىنقى قەۋەتكە چۈشتى ۋە ئىچكى كېسەللەر بالنتىسىغا قاراپ يۈرۈپ كەتتى.

چۈ يەنچاۋ يۈزىگە تاراسلاپ ئۇرۇلۇۋاتقان قاتتىق يامغۇردا سەنتۈرۈلۈپ كەتكىلى تاس قالدى ۋە شۇ چاغدىلا كۈنلۈكنى ئېچىۋېلىش كېرەكلىكىنى ھېس قىلدى.

شەننىۋ ياتقان ياتاقنىڭ ئىشىكى ئوچۇق ئىدى. ھاۋا دىمىق بولغاچقا، سېسترا بىمارنىڭ دەمى سىقىلىپ قېلىشىدىن ئەنسىدە رەپ ئىشىكىنى ئوچۇق قويغانىدى. شەننىۋ بىلەن بىر ياتاقتا يەنە ئوتتۇرا ياشلىق بىر ئايال، ئون توققۇز ياشلىق بىر قىز بار ئىدى، كېسەلى بۇرۇندىن ئانچە ئېغىر ئەمەسمۇ ياكى يېقىندىن بېرى ياخشىلىنىپ قالدىمۇ، كارىۋىتىشنىڭ لېۋىدە ئولتۇرۇپ يامغۇردىن قاقشىغاچ قارتا ئويناۋاتاتتى. ئۇلار چۈ يەنچاۋنىڭ كىرگىنىنى كۆرۈپ خۇشال ھالدا ئىشىك تەرەپتىكى بۇلۇڭغا قاراپ قويدى ۋە يەنە ئۈمىدسىزلىك ئىچىدە بېشىنى سېلىپ ئۆزىنىڭ ئويۇنىغا كىرىشىپ كەتتى.

شەننىۋ باش تەرىپىگە قويۇلغان قات قات ياستۇققا يۆلىنىپ جىمىدە ياتاتتى. ئاق كىرلىك، ئاق يوتقان، تېگى كۆكۈچ گۈللۈك ئاق بىمار كىيىمى ئاپئاق چىراي بىلەن تازىمۇ پار بولغانىدى. كېسەلنىڭ كۈچىدىنمۇ، ئەيتاۋۇر، چىرايىغا بىر خىل قىزىللىق تېپىپ چىققانىدى. تارالمىغان قاپقارا ئۆرۈمە

چېچى كۆكسى ئالدىغا چۈشۈۋالغاندى. مۇشۇنداق گۈزەل بىر قىزنى پات ئارىدا پانىي ئالەم بىلەن خوشلىشىدۇ دەپسە كىممۇ ئىشىنىد. - دە - ھە؟ مۇشۇنداق ياش بىر ۋۇجۇدنى نابۇت قىلىش جىنايەت ئەمەسمۇ؟

شىنيۆ ئاپئاق تورۇسقا قارىغىنىچە مىدىر - مىدىر قىلماي ياتاتتى. كۆزلىرى تاشقى دۇنيانى تامامەن ئۇنتۇپ قالغاندەك چوڭقۇر ئويلىنىش ئىچىدە بىر نۇقتىغا قايلىپ قالغاندى. ئىككى قېشىنىڭ ئوتتۇرىسىدا دەممۇ دەم قايغۇ - ھەسرەت ئالا - مىتى ئەگىپ ئۆتەتتى.

چۈ يەنچاۋ جايدا تۇرۇپ قالدى. كۈنلۈكىدىن، ئىشتىندى - نىڭ پۇچقاقلرىدىن ئېقىۋاتقان سۇ كىچىك بىر ئېرىق ھاسىل قېلىپ شۇرۇلداپ ئېقىۋاتاتتى. ئۇ شىنيۆگە قارىغىنىچە بوغۇزغا بىر نەرسە كەپلىشىپ قالغاندەك ھېچنەمە دېيەلمەي تۇرۇپ قال - دى، لۇ دوختۇرنىڭ قورقۇنچلۇق گەپلىرى كالىسىدىن ئۆتتى. ئۇنىڭغا ئەمدى ئۇ گەپلەر پېرىخونلارنىڭ جۆيلۈشلىرىدە كىلا تۇيۇ - لۇپ كەتتى. نېمە بولۇشىدىن قەتئىينەزەر، بۇنچە ئېغىر قىس - مەت شىنيۆنىڭ بېشىغا چۈشمەسلىكى كېرەك ئىدى. چۈ يەنچاۋ - نىڭ ۋارقىرىغۇسى، قانغۇچە يىغلاپ قورسىقىدىكى دەرد - ئەلد - مىنى چىقىرىۋالغۇسى كەلدى، لېكىن ئۇنداق قىلالمىدى. ئۇ بىرنەچچە سېكۇنتتىن كېيىن ئۆزىنى تەسلىكتە بېسىۋالدى، تۇ - رۇپ ئۆزىنىڭ زىيادە ھاياجانلىنىپ كەتكىنىگە پۇشايماق قىلىپ قالدى. ياق، لۇ دوختۇرنى ئەيىبلىگىلى بولمايدۇ. ئۇ پېرىخون ئەمەس، ئەزرائىل بىلەن ئېلىشىپ شىنيۆگە تەۋە ھاياتلىق پۇر - ستىنى ئۇزارتىش ئۈچۈن تىرىشىۋاتقان پەرىشتە! بۇ دوختۇر - نىڭ شىنيۆگە بولغان مۇھەببىتى ئۇنىڭدىن قېلىشمايدۇ. ياق، شىنيۆگە ئەھۋالىنى ھەرگىز ئاشكارىلاپ قويۇشقا بولمايدۇ. ئون سەككىز ياشلىق بۇ قىزنىڭ ئۆزىگە يېقىنلاپ كېلىۋاتقان رەھىم - سىز ئەجەلنى دادىللىق بىلەن كۈتۈۋالغۇدەك جورئىتى يوق.

ھېلىغۇ شىنيۇكەن، بۇ قىسمەت يىگىرمە ئالتە ياشلىق چۇ يەنچاۋ ياكى يېشى يەتمىشتىن ھالقىغان يەن پروفېسسورنىڭ بېشىغا كەلگەن تەقدىردىمۇ، ئۇلار بۇنى ئۈنچە ئوڭاي قوبۇل قىلالمايدۇ، ئازابلىق پەرياد چەكمەي تۇرالمىدۇ. چۇ يەنچاۋ ئۆزىنىڭ بىر سەۋەنلىك ئۆتكۈزگىنىنى تۇيۇقسىز ھېس قىلىپ قالدى. ئىلگىرى ئۇ شىنيۇگە ھەددىدىن زىيادە قاتتىق قوللۇق قىلغان، ئۇنىڭدىن «ئۆزىنى تولۇق تونۇش» نى، «يېتەرسىزلىكى ۋە ئاجىزلىقى» غا توغرا قاراشنى تەلەپ قىلغان، ناتىۋان بىر قىزغا پىدائىي ئەسكەرگە مۇئامىلە قىلغاندەك ئۇسۇلنى قوللانغان، «تەقدىرىنى ئۆز قولىدا تۇتۇش» قا دەۋەت قىلغانىكەن. مانا ئەمدى قىز تەقدىرىنى ئۆزىنىڭ قولىدا تۇتۇپ تۇرالمىدۇمۇ؟ چۇ يەنچاۋ تىلىنى، ئەدەبىياتىنى تەتقىق قىلىدىغان ئادەم بولغاندىكىن تىلنىڭ سىرىنى، ئەدەبىياتنىڭ جەۋھىرى بولغان «ئادەم»، ھېسسىيات، ئىدىيە دېگەنلەرنى تولۇق چۈشىنىشى كېرەك ئىدى. ئادەم نېمىدېگەن مۇرەككەپ مەخلۇق - ھە؟ ئۇ تىلنى، ئەدەبىياتىنى يارىتىدۇ، ئاندىن يەنە تىل - ئەدەبىياتنىڭ تەرەققىدە ياتىدا مۇھىم رول ئوينايدۇ. ھازىرغىچە ئىنسانلار ئۆز تەقدىرلىرىنى يېزىق بىلەن ئىپادىلەپ كەلدى، ئەمما يېزىپ تۈگىتەلمىدى. بەلكىم تەقدىرنىڭ سىرىنى مەڭگۈ يەشكىلى بولماس؛ بەلكىم ھېچكىم ئۆز تەقدىرىنى تولۇق چۈشىنەلمىگەن، ئۆز قولىدا ھەقىقىي يوسۇندا تۇتۇپ تۇرالمىغان، ھەر خىل ئادەملەر ھەر خىل ئۇسۇللارنى قوللىنىپ ئۆزى سىرىنى ئۇقۇپ كېتەلمەيدىغان تەقدىر بىلەن كۈرەش قىلىپ كەلگەن بولغىدى. ئېھتىمال، تەقدىر بىلەن جان تىكىپ ئېلىشقان ئاشۇ كىشىلەرگە جاسارەت ئاتا قىلغىنى «ئۆزىنى تونۇش» ئەمەس، شېرىن ئارزۇ ۋە ئىستىقەت تەك بولغىدى. . . گۈزەل ئارزۇ ھامان شانلىق ھاياتنىڭ باشلىنىشى ياكى چېكى بولۇپ قالىدۇ. ئېھ، ئادەم شېرىن، خىيالى تەسەۋۋۇرغا نەقەدەر موھتاج - ھە! ئۇ تۇرمۇشنى گۈزەللەش-

تۈرۈپ چەكلىك ھاياتنى چەكسىزلىككە ئىگە قىلىدىكەن ئەمەس-  
مۇ؟

چۇ يەنچاۋنىڭ قەلبىدىكى گاڭگىراش بىلەن سوغۇقلۇقنىڭ  
ئورنىنى ئىللىق بىر سېزىم ئىگىلىدى. ئۇ يامغۇر سۈيىدە پېشا-  
نىسىگە چاپلىشىپ كەتكەن چېكە چاچلىرىنى قايرىۋەتكەندىن كې-  
يىن چىرايىغا كۈلكە يۈگۈرۈتۈپ كارىۋات تەرەپكە قاراپ ماڭدى  
ۋە بوشقىنا ئاۋازدا: «شىنيۆ!» دەپ چاقىردى.

شىنيۆ چوڭقۇر خىيالدىن چۆچۈپ ئويغىنىپ بېشىنى سەل-  
گىنە بۇرىدى، كۆزلىرىدە ھاياجان ئۇچقۇنلىرى چاقناپ كەتتى:  
— چۇ مۇئەللىم!

چۇ يەنچاۋ «قوزغالماڭ» دېگەن مەنىدە قولىنى يېنىك  
پۇلاڭلىتىپ قويغاندىن كېيىن، بىر ئورۇندۇقنى سۈرۈپ ئەكې-  
لىپ شىنيۆنىڭ كارىۋىتى ئالدىدا ئولتۇردى.

— چۇ مۇئەللىم، بۈگۈن سىزنى كېلەر دەپ ئويلىماپتىد-  
كەنمەن. يامغۇر بەك قاتتىق ياغقاچقا ھەتتا بىزنىڭ ئۆيدىكىلەر-  
مۇ... — ئوقۇتقۇچىسىدىن كۆز ئۈزمەي سۆزلەۋاتقان شىنيۆ-  
نىڭ گېپى ئىختىيارسىز ئۈزۈلۈپ قالدى، چاناقلىرىدا ياش تام-  
چىلىرى لىغىرلاپ قالدى.

— ئەسلى بالدۇرلا كېلەتتىم، — چۇ يەنچاۋ قىزنىڭ قات-  
تىق غېرىبىسىنغانلىقىنى سەزدى ۋە دەرھاللا گېپىنى داۋاملاش-  
تۇردى، — دەم ئېلىشىڭىزغا تەسىر يەتكۈزمەي دەپ يېقىندىن  
بېرى ئۆيىڭىزگە بارالمىدىم. سىزنىڭ يەنە دوختۇرخانىغا كىرىپ  
قالغانلىقىڭىزدىن خەۋەرسىز...

— ئەسلى خەت يېزىپ سىزگە ئۇقتۇرۇشنى ئويلىغان،  
لېكىن خىزمىتىڭىزنى تەسىر يەتمىسۇن دەپ... — شىنيۆنىڭ  
كۆزلىرىدە بىر خىل مۇرەككەپ ئىپادە بار ئىدى. قىز ئىنتىزار-  
لىق ھەم ئوقۇتقۇچىسىغا بولغان مىننەتدارلىق ئىچىدە بىلىنەر -  
بىلىنمەس ھاسىراپ دەپتى، — يازمىدىم... ياق، يېزىپ پوچ-

تىغا سالمىدىم.

— ئەۋەتكەن بولسىڭىز بوپتىكەن، — دەدى چۇ يەنچاۋ ئەپسۇسلۇقىنى بىلدۈرۈپ، — شۇنداق قىلغان بولسىڭىز ئەھۋال-لىڭىزدىن بالدۇرراق خەۋەر تاپاتتىم ئەمەسمۇ.

— سىزنى مەندىن بەك ئەنسىرەپ كېتىدۇ دەپ ئويلاپ بىر خەتنى ئىككى قېتىم يازدىم، ئەمما يەنىلا ئەۋەتەلمىدىم، — شىنيۇ ئۆزىنىڭ قىلغىنىغا خىجىل بولغاندەك بىر تەرزىدە كۈلۈمسىردى-گەندە، چىرايىدىكى قىزىللىق تېخىمۇ كۈچەيدى، — ئىشقىلىپ، بۇ قېتىم كېسىلىم ئانچە ئېغىر ئەمەس، پەقەت شۇ زۇكام... چۇ يەنچاۋنىڭ يۈرىكى بىرى ئامبۇر بىلەن قىسقاندەك ۋىزى-زىدە ئېچىشىپ كەتتى. شىنيۇ ئۆزىنى پەقەت زۇكام بولدۇم دەپلا چۈشىنىدىكەن. بىچارە قىز ھاياتى ئېغىر تەھدىتكە ئۇچرىدى-غان چاغدا ئۆزىنىڭ سالامەتلىكىدىن ئەمەس، ئوقۇتقۇچىسىنى چۆچۈتۈپ قويۇشتىن ئەنسىرەپتۇ. شۇ تاپتا ھەممە ئەھۋالنى بىلىدىغان ئوقۇتقۇچىسى ئۇنىڭ ئالدىدا تۇرۇپتۇ. لېكىن، ئۇ نېمىمۇ دېيەلسۇن!

— قانداق بولۇپ زۇكام بولۇپ قالدىڭىز؟ — دەدى چۇ يەنچاۋ باشقا گەپ تاپالماي، — ھاۋا سوۋۇپ قالدى، سالامەتلىك-كىڭىزگە ھەر ۋاقىت دىققەت قىلىڭ. دوختۇر سىزگە زۇكامنىڭ ئالدىنى ئالىدىغان دورا بەرگەنتىغۇ، ۋاقتى - ۋاقتىدا يېمىگەن ئوخشىمامسىز؟

— ئالدىراش بولۇپ قالساملا ئىچىشنى ئۈنتۈپ قالىدىكەن-مەن... — دەدى شىنيۇ تاپشۇرۇق ئىشلىمەي ئوقۇتقۇچىسى-نىڭ ئالدىدا تەنقىدكە ئۇچرىغان ئوقۇغۇچىدەك لېۋىنى چىشلەپ. — ئالدىراش؟ ئۆيىڭىزدە تۇرۇپ نېمىگە ئالدىراش بولىد-ىڭىز؟

— يېقىندا ئاكامنىڭ تويىنى قىلغان، — دەدى شىنيۇ كۈلۈمسىرەپ، — ئۇ چېن شۇيەن بىلەن توي قىلدى... .



— ھېلىقى ساۋاقدىشىڭىز بىلەنمۇ؟ ئۇنىڭ يېشى سىز بىلەن تەڭ ئىدىغۇ... .

— ياق، ئۇ مەندىن ئىككى ياشتىن كۆپرەك چوڭ. بۇ يىل يىگىرمە بىرگە كىردى. مەن باشلانغۇچ مەكتەپكە ئۇنىڭدىن ئىككى يىل بۇرۇن كىرگەنكەنمەن... . تۇرۇپلا شىنيونىڭ كۆڭلى يەنە يېرىم بولۇپ قالدى، — لېكىن كېسەل بولۇپ قېلىپ ئوقۇشۇم يەنە توختاپ قالدى.

چۇ يەنچاۋ ياشنى تىلغا ئالغىنىغا پۇشايماق قىلىپ ئالدىراپ گەپنىڭ تېمىسىنى توپغا بۇرۇۋەتتى:

— سىز ئاڭلىشىڭىز بىلەن يەڭگىڭىز ئۈچۈن خۇشال بولۇشىڭىز كېرەك. ئۆيىڭىزگە خۇشاللىق قېتىلىپتۇ ئەمەسمۇ! — راست، خۇشاللىق قېتىلدى. ئاكام بىلەن شۇيەن بىر - بىرىدىن ياخشى. مەن ئۇلارنى مەڭگۈ خۇشال ئۆتسەن، بەختىنى تاپسەن دەيمەن، — شىنيونىڭ چىرايىدا كۈلكە پەيدا بولدى، — ئۇ كۈندىكى توي بەك قىزىپ كەتتى. قىز كۆچۈرۈشكە مەنمۇ باردىم.

ھىم! چۇ يەنچاۋنىڭ يۈرىكى جىخ قىلىپ قالدى. ئەسلىدە بىچارە قىز ھاياتىنىڭ ئالتۇن پەسلىنى ساقلىيالمىدىغانلىقىدىن خەۋەرسىز ھالدا قوتلۇق ئىشلار ئۈچۈن ئالدىراش يۈرگەنكەن - دە! — شىنيو، سىزنىڭ سالامەتلىكىڭىز ياخشى ئەمەس. نېمىدەپ ئۇ ئىشلارغا غەم يەپ يۈرگەنسىز؟ ئېھتىمال... . بۇ قېتىملىق زۇكام... . چارچاشتىن بولغان گەپ، — دەدى چۇ يەنچاۋ ئىختىدارسىز ئۇنىڭغا رەنجىپ، — كېيىنكى قېتىم ھەرگىز... .

— كېيىنكى قېتىم؟ ئەمدى كېيىنكى قېتىملىقى قالمىدى، مېنىڭ بىرلا ئاكام بار. ئۆيىمىزنىڭ ئىچى بۇنداق قىزىپ باقمىغانىدى. ئەمدى يەنە كىم ئۈچۈن ئالدىراش بولمىمەن دەيسىز؟ — دەدى شىنيو پىچىرلاپ دېگۈدەك، — ئەمەلىيەتتە مەن ئۇلار ئۈچۈن ھېچنېمە قىلىپ بېرەلمىدىم. ھەممە ئىشلارنىڭ

غېمىنى ئانام قىلدى. ئۇ بەك ھېرىپ كەتتى. . . .  
 شىنيۇ سۆزلەپ شۇ يەرگە كەلگەندە ئىختىيارسىز كۆزىنى  
 يۇمدى، باياتىنقى ھاياجانلىق كەيپىياتى نېمىشقىدۇ سۇسلاپ قال-  
 دى. ئانىسىنىڭ توي كۈنى ئۆزىگە: «بۇ ئىشقا سەن ئارىلىشىپ  
 نېمە قىلسەن» دېگىنى قۇلاق تۈۋىدە يەنە جاراڭلىغاندەك بول-  
 دى. توغرا، ئۇ چاغدا راستتىنلا شىنيۇ ئارىلاشقۇدەك ئىش يوق  
 ئىدى. ئاكىسىنىڭ تويىنى قىلىپ بولغاندىن كېيىن ئانىسى  
 بەكلا خاتىرجەم بولۇپ قالدى. ئۇچۇ، يەنە شۇ دوختۇرخانىدا.  
 يېرىم ئايدىن بۇيان ئاكىسى بىلەن يەڭگىسى ئۇنى دائىم يوقلاپ  
 تۇردى، دادىسى بىلەن خەي ھاممىسىمۇ بىرنەچچە قېتىم كەلدى،  
 لېكىن ئانىسى كەلمىدى. ئانىسىنىڭ ئەمدى راستتىنلا ھېچنې-  
 مىدىن غېمى قالمىدىمىكەن؟ ئۇ قىزنىڭ كېسەل ۋاقتىدا ئانا  
 مۇھەببىتىنى سېغىنىدىغانلىقىنى بىلمەمدىكىن؟  
 چۇ يەنچاۋ ھەرقانچە قىلىپمۇ شىنيۇنىڭ كۆڭلىدىكىنى تا-  
 پالمىدى.

— ئۆيىڭىزنىڭ ئىشلىرىدىن ئەنسىرىمەڭ، خاتىرجەم دەم  
 ئالمىسىڭىز بولمايدۇ. . . — دېدى چۇ يەنچاۋ.  
 — بىلىمەن، — دېدى شىنيۇ، — ھازىر زۇكىمىم ساقاي-  
 دى. لېكىن دوختۇر مېنى دوختۇرخانىدىن چىقارمايۋاتىدۇ. بەلكىم  
 سىرتقى ئامىلنىڭ دەخلىسىگە ئۇچرىشىمدىن ئەنسىرسە كېرەك.  
 مەن. . . دېگەنلىرىڭىز بويىچە قىلىمەن، ھېچنېمىنى. . . ئوي-  
 لىمايمەن!

خىرۇستال دەك سۈزۈك ياش تامچىلىرى قىزنىڭ چىڭ يۇمۇل-  
 غان كۆزلىرىدىن ئېتىلىپ چىقىپ ئۇزۇن كىرىپكىلىرى ئارىسىد-  
 ىن سرغىپ چۈشتى.

چۇ يەنچاۋ قىزنىڭ كۆز ياشلىرىنى ئۆز يۈرىكىگە تېگىپ  
 ئايانچلىق بىر ئاۋازدا چاچراپ كەتكەندەك، ئاشۇ ئاۋازنى ئۆزى  
 ئېنىق ئاڭلىغاندەك سەزدى. ئۇ قىزنىڭ يالغۇزلۇقتىن بەك

زېرىكىپ كەتكەنلىكىنى ھېس قىلدىيۇ، ئەمما بۇنىڭ سەۋەبىنى بىلەلمىدى. ئۇ ئۆزىنى نېمىشقا بۇنچە يالغۇز ھېس قىلىدىكەن؟ كېسەللىك ئەھۋالىنى ئېنىق بىلمىگەندىكىن ئۆزىنىڭ تەقدىرىدىن ئەنسىرەپ بۇنچە ئۈمىدسىزلىنىپ كېتىشى مۇمكىن ئەمەس. ئەجەب! ئۇنىڭ كۆڭلىدە لۇ دوختۇر ئېيتقاندا ك راستىنلا روھىي بېسىم بارمىكىن؟ ئەگەر راستىنلا شۇنداق بولسا، بۇ ئائىلىسىگە مۇناسىۋەتلىك ئىشمۇ؟ چۇ يەنچاۋ شىنيۇنىڭكىگە بىر-قانچە قېتىم بېرىپ بۇ ئائىلىنىڭ خاتىرجەم، ئىناق تۇرمۇش كەچۈرىدىغانلىقىنى ھېس قىلغان. ئۇ بۇ ئائىلىنىڭ بارلىق ئەزا-لىرىنى تونۇيدۇ، ھازىرغىچە شىنيۇ بىلەن باشقىلار ئوتتۇرىسىدا بىرەر زىددىيەت بارلىقىنى سەزمىدى. بەلكىم ئۇلارنى چۈشىنىشى بەك يۈزەكىدۇ؟

— شىنيۇ، كۆڭلىڭىزدە بىر ئىش باردەك قىلىدۇ. ئۆيدە بىرەر... — چۇ يەنچاۋ ئەھۋالىنى ئىنچىكىلىك بىلەن سورىيال-ماي ئېھتىياتچانلىق بىلەن شۇنداق دېدى.

— ئۇنداق ئىش يوق... — شىنيۇ مەڭزىگە چۈشۈپ قالغان ياشلىرىنى سۈرتكەچ زورغا كۈلۈۋېدى، بايقى ئازابلىق ھېسسىياتى يوقاپ كەتتى، — ئۆيىمىزدىكىلەر ماڭا بەك كۆيۈندۇ. ھەر قېتىملىق كېسەل يوقلاش ۋاقتىدا ئۇلار ھەممىسى مېنى كۆرگىلى كېلىدۇ، بۇنىڭدىن بەك رازىمەن. بۈگۈن يام-غۇر بەك قاتتىق ياغقاچقا، ئۇلار... بىراق، سىز كەلدىڭىز. سىزنى كۆرۈپ بەك خۇشال بولدۇم. چۇ مۇئەللىم، ئەمدى غەم - ئەندىشەمۇ قالمايدۇ.

چۇ يەنچاۋ ئارتۇق گەپ سورىمىدى، شىنيۇگە خۇشاللىق بېغىشلىيالغانلىقىدىن ئىچىدە خۇرسەن بولدى. شىنيۇنىڭ قەل-جى مەڭگۈ ھازىرقىدەك غەم - ئەندىشىدىن يىراق بولسا - ھە! — بۇنىڭدىن كېيىن ھەر قېتىملىق كېسەل يوقلاش ۋاقتىدا مەن سىزنى كۆرگىلى كېلەي، بولامدۇ؟

— راستما؟ — شنيۇنىڭ كۆزلىرى ھاياجاندىن چاقناپ كەتتى.

— راست! — دەدى چۇ يەنچاۋ، — مەن سىزنى قاچان ئالداپ باققان؟

— ئالدىغان، — دەدى شنيۇ، — ئېسىمدە بار جۇمۇ!  
— ھە؟ قاچان؟ — چۇ يەنچاۋ خۇدۇكسىرەپ قالدى، «بۇ قىز دوختۇر ئىككىمىز يوشۇرغان ئەھۋالنى بىلىپ قالغان بول-  
مىسۇن يەنە» دېگەن تەشۋىشلىك ئوي خىيالىدىن لىپ قىلىپ ئۆتتى.

— بىرىنچى قېتىم كۆرۈشكەن چېغىمىزدا سىز سالاھىيد-  
تىڭىزنى يوشۇرغان! — دەدى شنيۇ كۈلۈمسىرەپ تۇرۇپ.  
— مەن قەستەن يوشۇرمىغان. ئۆزىڭىز خاتا چۈشىنىۋاپ -  
سىز، — بىر يىل ئاۋۋالقى ئىشنى ئەسلەۋېتىپ چۇ يەنچاۋمۇ  
كۈلۈپ كەتتى، كۆڭلىمۇ كۆتۈرۈلۈپ قالغاندەك بولدى. ئۇ  
چاغدا شنيۇ ساغلام، تېتىك، غەمىسىز قىز ئەمەسمىدى. ھازىر-  
قىدەك ئىش بولىدىغانلىقىنى ھېچقايسىسى خىيالغا كەلتۈرمىد-  
گەن. چۇ يەنچاۋ قىزنىڭ يۈك - تاقلىرىنى كۆتۈرۈشۈپ ئۇنى  
ياتقىغا يەنە بىر قېتىم ئاپىرىپ قويالغان بولسا - ھە؟ ئېھتىد-  
مال، ئەمدى بۇ مۇمكىن بولماس. چۇ يەنچاۋ ئازابلىق ھېسلىرىد-  
نى تەستە بېسىۋېلىپ گېپىنىڭ ئۇرانغا ئىمكانقەدەر ئادەتتىكىچە  
پاراڭ قىلىۋاتقاندا تۈس بېرىشكە تىرىشتى:

— ئاران بىر قېتىمغۇ، ئۇنى كەچۈرۈۋېتىشكە بولىدۇ،  
بۇنىڭدىن كېيىن ئارىمىزدا ئوقۇشماسلىق بولمىسۇن، بولامدۇ؟  
— بولىدۇ. . . — شنيۇ ئاستا جاۋاب بەرگەچ ئوقۇتقۇ-  
چىسىغا تىكىلدى، يوغان، تىنىق كۆزلىرىدىن ئوقۇتقۇچىسىغا  
بولغان چەكسىز ئىشىنىش تۇيغۇسى چىقىپ تۇراتتى.

— ئەمىسە. . . بىر تەلىپىم بار. . . — چۇ يەنچاۋ شىد-  
يۈگە سەمىمىيەت بىلەن تىكىلدى، — كۆڭلىڭىزدىكى جىمى

غەم - ئەندىشىنى ماڭا دەپ بېرىشىڭنى تەلەپ قىلىمەن.  
ئىككى ئادەم تەڭ كۆتۈرسە غەمنىڭ سالمىقىمۇ يېنىكەپ قالدۇ.  
دۇ...

— مېنىڭ ھېچقانداق غەم - ئەندىشەم يوق، — دەيدى  
شنىيۆ، ئەمما دەرھاللا بايقى ۋەدىسىدە تۇرالمىغانلىقىغا ئەپ-  
سۇسلىنىپ قالدى. كىشىنىڭ قەلبىدە ھامان ئۆزىلا بىلىدىغان  
مەخپىيەتلىك بولىدۇ. بۇ نەرسە شنىيۆنىڭ قەلبىدىمۇ بار. چى-  
گىش تېپىشماقتەك يەشكىلى، چۈشەنگىلى بولمايدىغان بىر خىل  
گادىرماچ ئوي قىزنىڭ قەلبىنى ھەر ۋاقىت قاماللاپ تۇرىدۇ،  
كېچىلىرى خىيالغا كىرىۋېلىپ ئۇنى ئۇخلاتمايدۇ. ئۇ بۇ ھال-  
دىن قاتتىق ئازابلىنىدۇ، لېكىن باشقىلاردىن ياردەم سورىيال-  
مايدۇ. ھەتتا يېقىن دوستى چېن شۈيەندىنمۇ شۇنداق. شنىيۆ  
ئاشكارىلىنىپ قالسا بەرداشلىق بېرەلمەسلىكىدىن، ئائىلىسى-  
نىڭ خاتىرجەملىكى بۇزۇلۇشىدىن ئەنسىرەپ بۇ سىرلىق قىياس-  
نى ئۇزۇندىن بېرى ئۆزىنىڭ كۆڭلىدىلا ساقلاپ كەلدى، بىر  
كىشىدىنمۇ سورىمىدى. ئەمدى ئۇ ئىچىدىكىنى يوشۇرغىنى ئۇ-  
چۈن ئوقۇتقۇچىسىدىن ئۆز كۆڭلىدىلا كەچۈرۈم سوراشقا مەج-  
بۇر.

— مۇئەللىم، مەن تىت - تىت بولۇۋاتقان بىرلا ئىش  
بار...

— ئوقۇيالمىغىنىڭىز ئۈچۈنمۇ؟ تىت - تىت بولماڭ.  
سىز كېلەر يىلى يازلىق تەتىلدىن كېيىن مەكتەپتە بارالايسىز.  
ئۇ چاغقىچە سالامەتلىكىڭىزمۇ ياخشىلىنىپ قالىدۇ! — چۈيەن-  
چاۋ ئىرادىسىگە خىلاپ ھالدا خىيالىي بىر مەنزىرىنى توقۇپ  
چىقىرىشقا باشلىدى ھەم دەۋانقانلىرى ئۆزىگىمۇ راستتەك تويۇ-  
لۇپ كەتتى. بەلكىم بۇ خىيالىي تۇيغۇمۇ ئەمەستۇر. شنىيۆ  
ئاشۇنداق كۈنگە ئۇلىشىپ قالسىمۇ ئەجەب ئەمەس! — ئۇ چاغدا  
سىزنى ئۆزۈم ئالغىلى كېلىمەن...

— رەھمەت، مۇئەللىم. مەن شۇ ۋاقىتنىڭ كېلىشىنى سەۋرچانلىق بىلەن كۈتمەن، — شىنيونىڭ زىنىقىدا كۈلۈمسە-رەش پەيدا بولدى، — سىزنىڭ تەرجىمىڭىز. . .

— تەرجىمە؟ — ئۇ قىزنىڭ كېسەل يېتىپمۇ ئۆزىنىڭ تەرجىمە ئىشىنى ئويلاپ ياتقانلىقىنى خىيالغا كەلتۈرمىگەندى. شۇنىڭ بىلەن ئۇ يەنە ئۆزىنى ئەركىن تۇتۇشقا تىرىشىپ قوشۇپ قويدى، — نەشرىياتتىكىلەر مۇ كىتابنىڭ نەشرىدىن چىقىش ۋاقتىنى كېلەر يىلىغا كېچىكتۈرۈشكە ماقۇل بولدى. شۇڭا مەن ئۈنچە ئالدىراپ كەتمەسمۇ بولىدىغان بولدى. ئىشقىلىپ، ۋاقت يېتەرلىك.

— كېچىكتۈرۈشكە؟ ئەڭ ياخشى كېچىكتۈرمىسىڭىز ياخشى بولاتتى. مەن كىتابىڭىزنى بالدۇرراق كۆرۈشكە شۇقەدەر تەشنا. بۇ سىزنىڭ بىرىنچى كىتابىڭىز ئەمەسمۇ! — شىنيو ئۇنىڭغا سەمىمىيەت بىلەن تىكىلدى، — بۇ قېتىم تەرجىمىنى ئالغاچ كەلدىڭىزمۇ؟ تەرجىمە قىلىپ نەگە كەلدىڭىز؟

— ئالغاچ كېلەلمىدىم. . . قىزنىڭ گېپىنى ئاڭلاپ ئۇنىڭ كۆڭلى بىر قىسىم بولۇپ قالدى. شىنيو ئۇنى ئالدىرىتە-ۋاتاتتى. ئۇ شىنيو ئۈچۈن بولسىمۇ جېنىنىڭ بارىچە ئىشلىشى كېرەك ئىدى. لېكىن ئۇ. . . ئەلۋەتتە قىزغا: «خىزمىتىم بەك ئالدىراش بولۇپ كېتىپ ۋاقىت چىقىرالمايمەن» ياكى «سىزنىڭ كېسىلىڭىزدىن ئەنسىرەپ تەرجىمىگە كىرىشەلمىدىم» دېگىلى بولمايدۇ - دە.

— كېيىنكى قېتىم چوقۇم ئالغاچ كېلەي. ئەسەرلەرنىڭ تەرجىمىسى ئۈستىدە زىيادە جىق ئويلىنىپ كەتكەنلىكىم ئۈچۈن سۈرئەت ئاستا بولۇپ قالدى. ھازىر «ئۆتكەلدىن ئۆتۈش» نى تەرجىمە قىلىۋاتىمەن. . .

— «ئۆتكەلدىن ئۆتۈش» نى دەمىسىز، — شىنيو بۇ ئەسەر-نىڭ ئۆزى بۇرۇن ئوقۇغان ئەسلى نۇسخىسىنى ئەسلەپ قالدى، —

لۇشۇن بۇ ھېكايىدە ئىككى چوڭ مۇتەپپەككۇرنى يازغان. نەقەدەر ئىستېداتلىق قەلەم ئىگىسى - ھە! لېكىن، يازغۇچى بۇ ھېكايىدە سىنى تولىمۇ يېنىك، يۇمۇرلۇق تۈسكە ئىگە قىلغان. ئېسىمدە قېلىشىچە، ئەسەردە لاۋزى «ئەخلاق دەستۇرى» نى سۆزلەۋاتسا ئولتۇرغانلار چۈشەنەلمەي مۈگدەپ قالغاندەك بىر خىل ۋەقە يېزىلغانىدى.

— لاۋزىنىڭ «ئەخلاق» قارىشىنى چۈشەنمەك بەك تەس. كىشىلەر ئۇنى «ئۆزىنىڭ مۇھەببەت ھېكايىسىنى سۆزلەيدىغۇ» دېگەن ئۈمىدە ئىزدەپ بارىدۇ. ئاقىۋەتتە قاتتىق ئۈمىدسىزلىك - نىدۇ، — چۈيەنچاۋ كۈلۈپ تۇرۇپ شۇنداق دېدى ۋە قىزنىڭ كەيپىياتىنى بىردەم بولسىمۇ يۇقىرى كۆتۈرۈش ئۈچۈن لۇشۇننىڭ نىڭ يۇمۇرىنى ئەسكە ئالدى، — دەرسنى سۆزلەپ بولغاندىن كېيىن يەنە شاگىرتىنى تىزىس تۈزۈشكە بۇيرۇيدۇ. مىڭ بىر جاپادا ئىككى مىسرا بېيىت يازغاندىن كېيىن ئۇنىڭغا قەلەم ھەققى ئورنىدا ئاران بەش تال قوناق جىڭمومسى بېرىدۇ! . . .

شىنيۇ ئۆزىنى تۇتۇۋالماي كۈلۈپ كەتتى.

— . . . يەنىلا كۇڭزىدەك مەرد ئەمەسكەن. ئۇ ئۇستازى لاۋزىنى كۆرۈش بىلەنلا ئۇنىڭغا بىر ياۋا غاز سوۋغا قىلىدۇ، — دېدى چۈيەنچاۋ ۋە ئارقىدىنلا نېمىندۇر ئەسكە ئالغاندەك سو - رىدى، — بىر نەرسە يېگۈڭىز بارمۇ؟ كېلەر قېتىم سىزنى كۆر - گىلى كەلگەن چاغدا ئالغاج كېلەي.

نېرىقى چەتتىكى ئىككى بىمار شىنيۇنىڭ كارىۋىتى تەرەپكە بىر خىل ھەۋەس بىلەن قاراپ قويدى. ئۇلار بۇ ناتونۇش كىشى - نىڭ شىنيۇ بىلەن نېمە مۇناسىۋىتى بارلىقىنى قىلىشىۋاتقان گەپلىرىدىن بىلەلمىدى، لېكىن: «شۇنچە قاتتىق يامغۇردىمۇ يوقلاپ كېلىدىغان ئادىمى بولغاندىكىن شىنيۇ بەك بەختلىككەن» دەپ ئويلاشتى.

— ياق، بولدى، ئاكام ماڭا ھامام پىشۇرغان نەرسىلەرنى

دائىم ئەكېلىپ بېرىپ تۇرىدۇ. سىز ھېچنېمە ئالماڭ، — دەيدى شىنيۇ، — تەرجىمە قىلغان نەرسىلىرىڭىزنى ئالغاچ كەلسىڭىزلا بولىدى، بۇ ھەممىدىن مۇھىم. گەرچە سىزگە ھېچقانداق ياردەم بېرەلمىسەممۇ، ھەر قېتىم سىز بىلەن تەرجىمە توغرىلۇق پاي-راڭلاشسام بۇ يەردىكى تۇرمۇشۇمنى مەنلىك ئۆتۈۋاتقاندەك ھېس قىلىدىكەنمەن. . . .

— ئەمىسە بۇ ياخشى گەپكەن! — چۇ يەنچاۋ قىزنىڭ نازۇك ۋۇجۇدىدا ئۆز كەسپىگە ئىشتىياق باغلىغان بىر يۈرەكنىڭ تېز - تېز سوقۇۋاتقانلىقىنى سەزگەندەك بولدى.

ئۇلار ئۆزۈنچى پاراڭلاشتى. كېسەل كۆرگىلى كىرگەن لۇ دوختۇرمۇ، دورا ئېلىپ كىرگەن سېسترا قىزمۇ چۇ يەنچاۋغا «كېتىڭ» دېمىدى؛ شىنيۇگە دورا ئىچۈرۈپ بولغاندىن كېيىن ئاستا چىقىپ كەتتى. قارىغاندا ئۇلارمۇ چۇ يەنچاۋنىڭ كېلىشىنى ئۆزلىرىنىڭ داۋالاشىدىن ئارتۇقراق ئۈنۈم بېرىدۇ، دەپ چۈشەندى. سە كېرەك.

خېلى كەچ كىرىپ قالغان بولسىمۇ، سىرتتا يامغۇر توختاي دېمەيتتى، چۇ يەنچاۋ كەتمەي ئولتۇرۇۋەردى.

— چۇ مۇئەللىم، قايتىدىغان ۋاقتىڭىز بولۇپ قالدى، — دەيدى شىنيۇ دېرىزىدىن سىرتنىڭ قاراڭغۇلۇقىغا قاراپ قويۇۋېتىپ ئەنسىرىگەن ھالدا، — يول بەك ئۇزۇن، يەنە كېلىپ ھاۋا بۇنداق تۇرسا. . . .

چۇ يەنچاۋ ئامالسىز ئورنىدىن تۇردى ۋە تام تۈۋىگە تىكلەپ قويغان كۈنلۈكىنى قولىغا ئېلىپ قىزغا جېكىلىدى:

— ئېسىڭىزدە بولسۇن، كۆڭلىڭىزنى ھەر ۋاقىت توق تۇتۇڭ، مېنى كۈتۈڭ. خەير - خوش.

— بولىدۇ، — شىنيۇ سەمىمىي ھالدا جاۋاب بەرگەچ چۇ يەنچاۋ ئىشىكتىن چىقىپ كەتكۈچە ئارقىسىدىن قاراپ تۇردى. چۇ يەنچاۋ بالنتىسىدىن چىقىپ كۈنلۈكىنى ئاچقاندىن كېيىن



يۈرۈپ كەتتى .

ئۇ شۇ تاپتا بېيجىڭ ئۇنىۋېرسىتېتىنىڭ ئوغۇللار ياتقىدا چاقىرىلغان سىنىپ يىغىنىنىڭ ھازىرغىچە تۈگىمىگەنلىكىنى خىيالغا كەلتۈرۈپمۇ باقمىدى . جېڭ شاۋجىڭ ئوقۇتقۇچىسىنىڭ نەسەبىتىنى قۇلقىدا تۇتماي كەسكىن ئىدىيە كۈرىشى ئېلىپ بارغان ، تاڭ جۈنشېڭ بىلەن شېي چيۇسىنىڭ راسا ئەدەبىنى بەرگەندى .

تۈن يېرىملىشاي دېگەندى ، يامغۇر يەنە يېغىۋاتاتتى . « بەد - لىمدان » قەسرىنىڭ ھويلىسى توختىماي ياغقان يامغۇردا كۆلگە ئايلىنماي دېگەندى .

قورۇنىڭ جەنۇبىدىكى ئۆيدە خەي ھامما دوختۇرخانىدىكى بىچارە قىزىدىن ئەنسىرەپ ، تىەنشېڭنىڭ كېلىشىنى كۈتۈپ ياناتتى .

ھېلىقى كۈنى تىەنشېڭ شىنيۇنى يۈدۈپ دوختۇرخانىغا يۈ - گۈرگەندە ، بۇ ئايال يۈرىكى ئاسقىپ كېتىپ ھاياتىدىن ئايرىد - لىپ قالغىلى تاس قالغانىدى . ھېلىمۇ ياخشى ئۇ بىر ئازدىن كېيىن ئېسىگە كېلىپ ئۆزىنىڭ تۈگىمەس ئالدىراشلىقلىرىنىڭ ئىچىگە قايتىدىن بەند بولدى . ئۇنىڭ ئۆزىدىمۇ كېسەل بارلىقىنى ئۆيدىكىلەر خىيالغا كەلتۈرۈشمىگەندى .

خەن زىچى قاراڭغۇ كۈتۈپخانىسىدىكى ھېلىقى چوڭ ساپادا ياتقانغىمۇ ، ئولتۇرغانغىمۇ ئوخشىمايدىغان بىر ھالەتتە ئۇخلىيال - ماي ئاۋارە ئىدى ، سىرقىراپ ئاغرىۋاتقان قوۋۇرغىسى ئۇنىڭغا پەقەتلا ئارام بەرمەيۋاتاتتى . تەقدىر بۇ ئاق كۆڭۈل ، شور پېشانە بوۋايىنى ئوينىتىۋاتىدۇ ، يېرىم يىلدىن بېرى ئۇنىڭ ئائىلىسىنى خۇشاللىققا ئۇلىشىپلا پېشكەلچىلىك باسقىلى تۇردى . مىڭبىر مۇشەققەتتە ئوغلىنىڭ ئۆمۈرلۈك ئىشىنى تۈگىتىپ ئۇھ دەپ تۇرىۋىدى ، قىزىغا يەنە نىجىس كېسەل چاپلاشتى . مانا ، قىزد -

نىڭ ئۆيىدىن ئايرىلغىنىغىمۇ يېرىم ئاي بولۇپ قالدى. ئۇنىڭ قاچان ساقىيىپ قايتىپ كېلىشىنى ھېچكىم بىلمەيدۇ. ئەمدىلا كۆزىنى يۇمۇۋېدى، بالنتىسىدىكى قىزى كۆز ئالدىغا كېلىۋالدى. يۈرىكىنى تىلغاۋاتقان ئەندىشە، دەرد - ئەلەمنىڭ تەسىرىدە تەنقىلىرىمۇ ئاچچىق - ئاچچىق چىقىپ كەتتى.

ئۇ يېقىندا ئالغان «ئىچكى كېسەللىكلەر نەزەرىيىسى» دېگەن كىتابنى نەچچە قېتىم كۆرۈپ چىقتى، ھەتتا كىتابنىڭ بىرقانچە بابىغا ئالا - بۇلماچ سىزىقلارنىمۇ سىزىۋەتتى. لېكىن، ئۆزى كەسىپ ئەھلى بولمىغىنى، بىر ئۆمۈر قاشتېشى بىلەن ھەپلىشىپ ئۆتۈپ كەتكىنى ئۈچۈن، كىتابنىڭ مەزمۇنىدە رىنى چۈشەنەلمەي شىنيۇ يوق يەردە لۇ دوختۇردىن كۆرسەتمە سورىدى. لېكىن، لۇ دوختۇر زىيادە ئېھتىياتچان ئايال ئىكەن، خەن زىچىگە كېسەللىك ئەھۋالىنى شىنيۇگە ھەرگىز ئۇقتۇر - ماسلىقنى قايتا - قايتا تاپىلغاننى ئاز دەپ ئائىلىدە شىنيۇنىڭ كەيپىياتىغا تەسىر كۆرسىتىۋاتقان بىرەر ئىشنىڭ بار - يوقلۇقىدىن ئاستىرتىن سورىدى. دوختۇرنىڭ تىلغا ئالغىنى تولىمۇ زىل بىر تېما بولغاچقا، خەن زىچى شۇ ۋاقىتنىڭ ئۆزىدىلا نۇرغۇن نەرسىلەرنى ئويلاپ تۇرۇپ قالدى، بۇ ناتونۇش ئايالغا كۆڭلىدە - كى گەپلىرىنىڭ ھەممىنى دەۋەتكىلى بولمايدۇ - دە! شۇنداق قىلىپ، ئۇ: «ياق، بۇنداق ئىش يوق، شىنيۇ بالىنىڭ كەنجىسى. ئانىسى ئىككىمىز ئۇنىڭغا بەك ئامراق، ھەرگىز...» دەپلا گەپنى تۈگەتتى. ئەمما ئاشۇ گەپلەرنى قىلىۋاتقان چاغدا، خەن زىچىنىڭ كۆڭلى شىنيۇنىڭ دوختۇرخانىغا كىرىپ قېلىشىدىكى سەۋەبىنى تۇيغاندەك بولدى، لۇ دوختۇرنىڭ ئۆتكۈر كۆزلىرىنىڭ ئىچىدە ئويلاۋاتقانلىرىنى بىلىۋالغىنىنى چۈشەندى، سۆزمەنلىكىمۇ نە - گىدۇر يوقىلىپ دۇدۇقلىغىنىچە كۆزىنى دوختۇردىن ئەپقېچىپ يەرگە قارىۋالدى. لېكىن، دوختۇر ئارتۇق سوئاللارنى سورىمىدى، پەقەت بەزى گەپلەرنىلا تاپىلدى:

— ئۇنداق بولسا ياخشى. كېسەلنىڭ ساقىيىشىدا ئائىلىمە سىدىكىلەرنىڭ دوختۇر بىلەن ئوبدان ماسلىشىشى، ئۆزىنىڭ كەيپىياتىنىڭ ئازادە بولۇشى ئاجايىپ چوڭ رول ئوينايدۇ. بىراق، ھازىر رېماتىزم تولا قوزغىلىدىغان پەسىل بولغاچقا، مەن شىنيونىڭ يەنە بىر مەزگىلگىچە دوختۇرخانىدىن چىقماسلىقىنى تەۋسىيە قىلىمەن. سىزچە قانداق؟

— بولىدۇ. . . . دەدى ئۇ. قىزىنىڭ كېسىلى يەنە قوزغىلىپ قالىدىغان بولسا، ئۇ ھەرگىز بەرداشلىق بېرەلمەيتتى. يېرىم ئايدىن بېرى ئۇ قىزىنى بىرقانچە قېتىم كۆرگىلى باردى، لېكىن ھەر قېتىم جىممىدە يانتقان قىزىغا ئۇن - تىنسىز قاراپ تۇرۇشتىن ئارتۇق ئىش قىلالىدى. ئۇ قىزىغا نېمىمۇ دېيەلسۇن؟ يۈرەك كېسىلى توغرۇلۇق سۆزلىسۇنمۇ؟ لېكىن، ئۇنىڭدا بۇ تېما توغرۇلۇق سۆز ئاچقۇدەك چوڭقۇرراق چۈشەنچە يوقتە. ئەمىسە قاشتېشى توغرۇلۇق سۆزلىسۇنمۇ؟ لېكىن، قىزى ئۇنى چۈشەنمىدۇ. ئىنگىلىز تىلى توغرۇلۇق سۆزلىشىشىنىڭ مۇھاجىتى يوق، قىزى ئۆزىدىنمۇ ياخشى ئوقۇتقۇچىنى تېپىۋالدى. ئۇنىڭ ئائىلىسى توغرۇلۇق سۆز ئېچىپ قىزىنىڭ كۆڭلىنى بىسەرەمجان قىلغۇسىمۇ يوق. «ئوبدان دەم ئالغىن. . . .» ئۇ ھەر قېتىم بارغىنىدا باشقا بىر نېمە دېيەلمەي ئاشۇ گەپنىلا تەكرارلايتتى. لېكىن، ئىلاجسىزلىقتىن ئېيتىلغان بۇ بىر ئېغىز گەپ ئۇنىڭ زېدىلەنگەن قەلبىنى ئاشكارىلاپ قوياتتى. «دا-دا، بولدى، ئەمدى جىق كەلمەڭ. مەن ناھايىتى ياخشى. . . . سالامەتلىكىڭىزنى ئاسراڭ، مەن ئۈچۈن بولسىمۇ ئۆزىڭىزنى ئاسراڭ! بۇنىڭدىن كېيىن. . . . ئانام بىلەن سوقۇشماسلىقىم ئىزنى ئۆتۈنمەن. بىچارە ئانام ھازىرغىچە بىر مۇنچە جاپا تارتتى. ئائىلىمىز ئۈچۈن بىر - بىرىڭلارنى ئەپۇ قىلىڭلار. . . .» مانا بۇ قىزىنىڭ خەن زىچىگە دوختۇرخانىدا ئېيتقان گەپلىرى. خەن زىچى بۇ گەپلەردىن قىزىنىڭ قەلبىنى تۈگمەن تېشىدەك ئېغىر

روھىي يۈكنىڭ بېسىپ تۇرغانلىقىنى چۈشەندى، ئەمما قىزغا تەسەللى بەرگۈدەك گەپ تاپالمىدى. . . ئۆزىنىڭ قىزى ئالدىدا ئاتىلىق بۇرچىنى ياخشى ئادا قىلالمىغانلىقى ئۈچۈن ئۆكۈندى. ھويلا ئىچى تۇيۇقسىز قاتتىق چېقىلغان چاقماقتا كۈندۈز-دەك يورۇپ كەتتى، دېرىزىنىڭ پەردىسىدە نۇرلۇق بىر كۆكۈچ نۇر پەيدا بولۇپ يوقاپ كەتتى. يۈرىكى ئىختىيارسىز جىغ قىلىپ قالغان خەن زىچى ئۆزىنى دەرھاللا يىگىرمە يىل ئاۋۋالقى چوڭ پارتلاش بولغان ھېلىقى كۈنگە قايتىپ بارغاندەك سەزدى، كالىد-سىدىن تەشۋىشلىك ئويلار لىپ قىلىپ ئۆتتى.

ئىشك بىرنەچچە قېتىم چېكىلدى.

— كىم؟ — خەن زىچى قورقۇپ سورىدى.

— مەن، — بۇ ئايالنىڭ ئاۋازى ئىدى، — قاراپ باقاي

دەپ. . .

بۇ قېتىم خەن زىچىنىڭ تەلەپپۇزى خېلى يۇمشاپ قالدى:

— نېمىگە قارىماقچىدىڭ؟ يامغۇر تېخى توختىمىسا!

— تىەننىڭ ھازىرغىچە كەلمەيۋاتىدۇ! — ئايالنىڭ ئاۋا-

زى تەشۋىشلىك چىقتى.

— مەن ساڭا ئېيتتىمغۇ، دوختۇرخانىغا كەتكەن بولۇشى

مۇمكىن دەپ. بۈگۈن كېسەل يوقلايدىغان كۈن ئەمەسمۇ.

— كېسەل يوقلاپ؟ ھەرقانچە بولسىمۇ يېرىم كېچىگىچە

ئۇ يەردە يۈرمەس.

— بەلكىم يامغۇر بەك قاتتىق ياغماقچا، قايتىپ كېلەلە -

مىگەندۇ، — دەپ ئۇ پەرەز بىلەن ئايالغا تەسەللى بەرگەچ، —

بالتىسانىڭ كارىدورىدا ئۇزۇن ئورۇندۇق بار، شۇ يەردە ياتقان

بولۇشىمۇ مۇمكىن. ئەتە كېلىپ قالار. ئەنسىرىمە. . .

— ئەنسىرىمەي تۇرالايتتىمۇ؟ يۈرەك - باغرىمنى يېرىپ

چۈشكەن بىر تاللا ئوغلۇم تۇرسا، — ئايۋاندىن ئايالنىڭ خور-

سىنغان ئاۋازى ئاڭلاندى، — بۈگۈنكىدەك كۈندە دوختۇرخانىغا

بارمەن دەپ نېمىمۇ قىلار ئىدى بۇ بالا؟ بىر ئادەم دوختۇرخانىدا ياتسا ھەممە ئادەم پاتىپاراق بولۇپ تازىمۇ بىر ئىش بولىدۇ بۇ! ئايالىنىڭ ھېسسىياتىنى قىلچىلىك يوشۇرماي تۆۋەن ئاۋازدا دا ئېيتقان بۇ سۆزى خەن زىچىنىڭ يۈرىكىگە جاققىدە تېگىپ تومۇر - تومۇرلىرىغا غەزەپلىك بىر ھېسسىياتنى تارقىتىۋەتتى. ئۇ ياتقان يېرىدىن ئۆرە بولۇپ قاراڭغۇدا ئايىغىنى ئىزدەشتۈر- گەچ ئايالىغا ئىچىدە كايىدى: «بۇمۇ بىر ئانىنىڭ دەيدىغان گېپىد- مۇ؟ تىەننىڭ بىلەن شىنيۇ ئوخشاشلا بالىغۇ. ئون نەچچە يىل- دىن بېرى خەن زىچى شۇنچە سەۋر قىلىپ كەلدى، نەتىجىدە نېمىگە ئېرىشتى؟ ئۆزىنىڭ قوۋۇرغىسى سۇندى، قىزىنىڭ يۈ- رىكىنى دىلخەستە قىلدى. ئەمدى ئۇ يەنە قاچانغىچە سەۋر قىل- دۇ؟ قارىغاندا، قىزى بۇ ئائىلىدە ئارتۇقچە ئادەمگە ئايلىنىپ قالغان ئوخشايدۇ. ئۇ ئەمدى سەۋر قىلالمايدۇ. ئاسمان كۆمتۈ- رۈلۈپ كېتىدىغان ئىش بولسىمۇ، قىزىنىڭ يوقلۇقىدىن پايدىلى- نىپ قورسىقىنى بىر بوشتىتۈپلىشى كېرەك!»

خەن زىچى يەرگە چۈشۈپ مۇدۈرۈپ - چوقۇرۇپ دېگۈدەك ئىشك تەرەپكە ماڭدى، ئەمما ئويلىمىغان يەردىن بىر ئورۇن- دۇقنى ئۇرۇۋەتتى.

— نېمە بولدى؟ — ئايالى كۆيۈمچانلىق بىلەن شۇنداق دەپ سورىغاچ ئىشكىتىن كىرىشكە باشلىدى.

خەن زىچى تۇيۇقسىز چېقىلغان چاقماق يورۇقىدا چىرايىدا قان دىدارى قالمىغان ئايالىنىڭ ۋەھىمە ئىچىدە بوسۇغىدا تۇرغان- لىقىنى كۆردى. خەن زىچى ئالدىنقى قېتىم يىقىلىپ كەتكەندىن كېيىن ئايالى بەك يۈرەكئالدى بولۇپ كەتكەنىدى، ھە دەپسە ئۇنىڭدىن ئەنسىرەپلا يۈرەتتى.

چاقماق يەنە توختاپ قالدى، ئايالىنىڭ مېھرىبانلىق چىقىپ تۇرغان كۆزلىرىنى كۆرۈپ خەن زىچى تىلىنىڭ ئۇچىغا كېلىپ قالغان گېپىنى يۈتۈۋەتتى، شەرقىي ئۆيدە ياتقان كېلىنىنى،

قىزىنىڭ: «ئانام بىلەن ئەمدى ئۇرۇشماڭ!» دېگەن سەمىمىي ئۆتۈنۈشىنى ئەسكە ئېلىپ ئاچچىقنى بېسىۋالدى.

— ھېچ ئىش بولمىدى، ئۇخلىيالمىدىم، ھويلىدا بىردەم ئولتۇراي دەپ. . . — خەن زىچى راست گېپىنى دېمەي ئورۇندۇ. دۇقنى يۆلدى ۋە سىرقىراپ ئاغرىۋاتقان قوۋۇرغىسىنى تۇتقىدەنچە دەرىمانسىزلىق بىلەن ئولتۇرۇپ قالدى.

ئۆيىنىڭ ئىچى قاپقاراڭغۇ ئىدى. ئايالى يېنىك تىنغاندىن كېيىن چىقىپ كەتتى ۋە ئايۋان ئاستىدا توختاپ ئاچچىق خورسىندى: — ھەي، بۇ تىيەنشىڭزە! بىزنىڭ ئەنسىرەيدىغانلىقىمىزنى بىلمەدىكىنە؟

شەرقىي ئۆيدە چېن شۈيەن كىيىمى بىلەنلا ياتقان بولۇپ تېخى ئۇخلىمىغانىدى. شىنيۋىدىن، تېخىچە قايتمىغان ئېرىدىن ئەنسىرەپ كۆزىگە ئۇيقۇ بارمايتتى. ئۇ قېيىنانسىنىڭ ئاچچىق خورسىنىغىنىنى ئاڭلاپ دېرىزە تەرەپكە قاراپ توۋلىدى:

— ئانا، ئۇنى مەن ساقلاي. ئالدىنقى ھويلىدا خەي ھام-مامۇ بار، ئىشىكىنى ئۇرسىلا ئاڭلايدۇ. سىز ئۇخلاۋېرىڭ، تىيەنشىڭدىن ئەنسىرىمەڭ. ئۇ چوپچوڭ ئادەم تۇرسا، نېمىدىن قورقسىز؟ ھېچ ئىش بولمايدۇ!

ئۇ ئاغزىدا شۇنداق دېگىنى بىلەن ئىچىدىن ئېرىدىن ئەنسىدە-رەپ تۇراتتى، تىيەنشىڭنىڭ زادى نەگە كەتكەنلىكىنى ئۆزىمۇ بىلمەيتتى.

شۇ تاپتا تىيەنشىڭ كوچىدا يامغۇردىن چىلىق - چىلىق ھۆل بولۇپ دەلدۈگۈنۈپ كېتىۋاتتى. ساراڭ بولۇپ قالغان ئادەمدەك گاھ توختاپ گاھ يەنە ئۇچقاندەك مېڭىپ كېتەتتى، كوچىدا ئۇنىڭدىن باشقا ئىنسى - جىن كۆرۈنمەيتتى.

ياق، ئۇ ساراڭ بولۇپ قالغىنى يوق، كالىسى شۇنداق ئوچۇق. قارىغاندا ئادەم بىر ئىشلارنى بەك چوڭقۇر چۈشىنىپ

كەتسە ساراڭغا ئوخشاپ قالدىغانمۇ ئوخشايدۇ. . .

بۈگۈن ئەتىگەن ئىشقا ماڭدىغان چاغدا چۈشتىن كېيىن دوختۇرخانىغا شىنيۇنى يوقلاپ بېرىش كېرەكلىكى ئۇنىڭ ئېسىدە بار ئىدى. ئەمما ئىشكىتىن چىقىدىغان چاغدا ئۇ بۇنى چېن شۈيەنگىمۇ، خەي ھاممىغىمۇ دېيىشنى ئۇنتۇپ قالدى. لېكىن، ئۆيگە كەچ قايتىپ قالسا ئاتا - ئانىسىمۇ ئەنسىرەپ كەتمەيتتى، چۈنكى بۈگۈن كېسەل يوقلاش كۈنى ئىكەنلىكىنى ئۇلار بىلىدۇ ئەمەسمۇ. ئۇ بۈگۈن سېختا باش كۆتۈرمەي ئىشلىدى. ئۇ: «قانداقلا بولسۇن شىنيۇنى يوقلاپ بېرىشىم كېرەك، بولمىسا ئۇ بەك يېتىمىسراپ كېتىدۇ» دەپ ئويلايتتى. شۇنىڭ ئۈچۈنمۇ، ئىشقىلىپ، ئىش قىلىۋېتىپ سائىتىگە نەچچە قېتىم قاراپ قويدى.

تيەنشىڭ چۈشتە تاماق يېيىش ئۈچۈن زاۋۇتىنىڭ مۇسۇلمانلار ئاشخانىسىغا باردى.

ئۇ ئىشكىتىن كىرىپلا رۇڭ گۇيىفاڭنىڭ تاماق قاچىسىنى كۆتۈرگىنىچە چىقىپ كېلىۋاتقانلىقىنى كۆردى ۋە كۆڭلى بىر قىسما بولغاندەك بولۇپ گەپمۇ قىلماي ئۇنىڭ يېنىدىن ئۆتۈپ كەتتى.

تاماق سېتىۋاتقان ياش بىر ئاشپەز ئۇنىڭ كىرگىنىنى كۆرۈپلا دوستانە چاقچاققا ئۆتتى:

— پاھ، توينىڭ رۇخسىتىنى ئۇزۇن ئاپسىز جۈمۇ، دىدارىڭىزنى بۈگۈن ئاران كۆردۈق. بىزگە توي كەمپۈتى ئالغاج كەلگەنسز؟

مۇشۇ بىر ئېغىز سوئال بىلەن تيەنشىڭ توي قىلغاندىن بېرى تۇنجى قېتىم مۇسۇلمانلار ئاشخانىسىدا تاماق يېيىشى ئىكەنلىكىنى ئەسكە ئالدى. نەچچە كۈندىن بېرى ئۇ تويىدىن ئاشقان نەرسىلەرنى يەپ كولىپكىتىپ ئاشخانىغىمۇ كىرمىگەندى. خەي ھامما ھەر كۈنى ئۇنىڭ سومكىسىغا تاماق سېلىپ قويانتى.

بۈگۈن ئۇ ئالدىراشلىقتا ئۆيدىن تاماق ئېلىۋېلىشنىمۇ ئۇنتۇۋالغاندى. لېكىن، ئۇنىڭ ئاشخانىدىكى ئاشپەزلەرگە توي كەمپۈتى ئېلىۋېلىشنى ئۇنتۇغىنى نېمىسى؟ خېلى كۈنلەردىن بېرى تىيەن-شىڭ ئىش ۋاقتىدىمۇ دوختۇرخانىدا يېتىپ قالغان سىڭلىسىدىن ئەنسىرەپلا يۈرگەن، تويغا بارغان بىرقانچە يېقىن دوستىدىن باشقا ئىشداشلىرىغا توي كەمپۈتى تارقىتىشنىمۇ ئۇنتۇۋالغاندى. لېكىن ئۇ ھەرقانچە ئىش بولسىمۇ مۇسۇلمانلار ئاشخانىسىدىكى ئۇستاملارنى ئۇنتۇپ قالماسلىقى كېرەك ئىدى، ئۇنىڭ ئۇستىگە ئۇلارنىڭ ھەممىسى مۇسۇلمان - دە، ئارىدىكى مۇناسىۋەتمۇ باشقىلارنىڭكىدىن چوڭقۇر، لېكىن ئۇ ئۇنتۇپ قالدى.

— ئاپلا... — تىيەننىڭ تاماق سېتىش ئورنىنىڭ ئالدىدا چوڭ بىر گۇناھ ئۆتكۈزۈپ قويغاندەك يۈزلىرى قىزارغان، خىجىل بولغان ھالدا تۇرۇپ قالدى، گەپلىرىمۇ دۇدۇقلاپ دېگۈ-دەك چىقتى، — مەن ئەتە ئالغاج كېلەي!

شۇ ئارىدا، ئىچكىرىدىكى قولغا ساپلىق تۇتقان چوڭ ئۈس-تام ئويلىمىغان يەردىن ئېغىز ئېچىپ قالدى:

— بولدى، ئەمدى ئەكېلىشىڭنىڭ ھاجىتى يوق، بۇنداق توي كەمپۈتىدىن ئۈمىد كۈتۈپمۇ كەتمەيمىز.

تىيەننىڭ ئۇۋالچىلىققا ئۇچرىغاندەك بولۇپ داڭقىتىپ تۇرۇپ قالدى. بۇ ياۋاش يىگىت ئەزەلدىن باشقىلار بىلەن ئەپ ئۆتۈپ كەلگەچكە، ھازىرقىدەك سوغۇق گەپلەرنى ئاڭلاپ باقمىغاندى. توي كەمپۈتى دېگەننى تارقاقسىمۇ، تارقاقسىمۇ بولدى، ئۇنىڭ بىر كىشىدە قەرزى يوق. بىرەر كۈن كېچىكىپ قالغانغا شۇنداق قاتتىق گەپ قىلىشنىڭ ئورنى يوقتە. تىيەننىڭ ئاخىر ئاچچىقىنى باسالماي ئېغىز ئاچتى:

— ئۇستام، بۇ نېمە دېگىنىڭىز؟

ئۇستام ئالسىپ قويۇپ:

— شۇنچىلىك گەپنى چۈشىنەلمىگىنىڭ نېمىسى؟ تەمى



ئۆزگىرىپ قالغان كەمپۇتنىچۇ ، يېڭىلى بولمايدۇ . يېگەن بىلەن .  
مۇ ئادەمنى بىئارام قىلىپ قۇستۇرىدۇ ، — دەيدى ئاستاغىنە .  
ئاچچىقتىن تىەنشىڭنىڭ چىرايى تۆمۈردەك كۆكرىپ ، بو-  
يۇن تومۇرلىرى كۆپۈپ چىقتى . ئۇ بۇنىڭ مۇنداقلا ئېيتىلغان  
گەپ ئەمەسلىكىنى ، گەپنىڭ تېگىدە گەپ بار ئىكەنلىكىنى بىلەن-  
تى .

— ئۇستام ، ياخشى ئادەم ياپتا گەپ قىلمايدۇ ، گەپ بولسا  
ئوچۇق دەڭ ، مېنىڭ سىزگە يۈز كېلەلمىگەن يەرلىرىم بارمۇ ؟  
— يۈز كېلەلمىگەن يەرلىرىم دەمەن ؟ يا مەن سېنىڭ  
لايىقىڭ بولمىسام ، — ھېلىقى ئۇستام ساپلىقنى بىر چەتكە قو-  
يۇپ كەينىگە بۇرۇلدى ۋە سېمىز بىلەكلىرىنى گىرەلەشتۈرۈپ ،  
قاپلىقنى ئاچماستىن دەيدى ، — ئەجەب يوغىناپ كەتتىڭا ، سەن  
سولتەك . شياۋ رۇڭزى قايسى ئىشتا ساڭا يۈز كېلەلمەپتۇ ،  
ئۇنىڭ نەرى ساڭا يەتمەيدۇ ؟ ئەجەب ئۈجمە كۆڭۈللۈك قىلىپ  
ئۇنى تاشلىۋەتتىڭا !

ئاشخاندىكىلەرنىڭ ھەممىسى ئۇلار تەرەپكە قاراشتى . تىەن-  
شىڭ ئىزادىن ئۆلگۈدەك بولدى . بىردەمنىڭ ئىچىدە ئادەملەر  
ئوللىشىپ كەتتى ، ئۇلارنىڭ ئارىسىدا تاماشا كۆرگىلى كەلگەن-  
لەرمۇ ، ئارىغا چۈشمەكچى بولغانلارمۇ بار ئىدى . خەن تىەنشىڭ  
ئاچچىقتىن ھېلىقى ئۇستامنى چايناپ پۈركۈۋەتكۈسى كەلدى .  
تىەنشىڭنىڭ كۆڭلى چىۋىن يەۋالغاندەك غەش بولدى . ئەس-  
لى ئۇ رۇڭ گۇيىفاڭ بىلەن بولغان ئىشلىرىمىزنى زاۋۇتتىكىلەر  
بىلمەيدۇ ، دەپ ئويلىغانىدى . ئەمدى بۇ ئىش خىزمەتداشلىرىد-  
نىڭ ئاغزىغا چىقىپ قالدى . ئەگەر مۇنۇ پور كۆتەك باشقا ئىش  
توغرۇلۇق ئۇنى تىللىۋالغان بولسىمۇ ، تىەنشىڭ مۇسۇلماندار-  
چىلىقنىڭ يۈزىنى قىلىپ چىدىغان بولار ئىدى . بىراق ، رۇڭ  
گۇيىفاڭنىڭ ئىسمى چىقىشى بىلەن ئۇ غەزىپىنى زادىلا باسالماي  
قالدى . مۇشتلىرى ئىختىيارسىز كىرىشىپ كەتتى .

— ئاكا، ئادەمگە تولا ئۇۋال قىلما جۇمۇ! زادى كىم كىمنى تاشلىۋېتىپتۇ؟!

— قاراك ماۋۇ گەپنىڭ چىرايلىقلىقىنى تېخى! سەن دەپپاقە، ئەمىسە كىم كىمنى تاشلىۋەتتى؟ — ئاشپەز ئۇستام ئۇنىڭغا سەت گۈلىيىپ، «نۇچى بولساڭ كەلمەمسەن» دېگەندەك مەندە قوللىرىنى گىرەلەشتۈرۈپ كۆرەڭلىك بىلەن ئېغىز ئاچتى، — ھىم، سەن سولتەك تېخى شياۋرۇڭزىنى ياراتمىغۇ. دەك بولۇپسەن. چىن ئائىلىسىنىڭ قىزى كۆزۈڭگە تازا چىرايلىق كۆرۈنۈپتۇ — دە، سەن بىلمەسەن؟ ئاشۇ ۋىجدانسىزلىقنىڭ ئۈچۈن شياۋرۇڭزى نېمە كۈنلەرنى كۆرمىدى؟ ئۆيۈڭدە سەن ئۆزۈڭنىڭ قۇتلۇق ئىشلىرى بىلەن بەند بولۇۋاتقان چاغدا، ئۇ بۇ يەردە قان يىغلاپ يۈردى. ھەممىزنىڭ ئىچى سىيرىلىپ كەتتى. نېمە بولغىنىنى سورىساق، ئۇ ھېچنېمە دېمەي قاپچىسىدىكى كۆتۈرۈپ چىقىپ كېتىدۇ، — ئاشپەز ئۇستامنىڭ ھېسىدىكى ياتلىق ئاھاڭدا ئېيتقان ئاشۇ سۆزلىرى بىلەن تەڭ ئەتراپتا ئولتۇرغانلارمۇ جىمىپ كەتتى، ئۇلارنىڭ مايىللىقىمۇ ئاشپەز ئۇستامغا قاراپ ئېغىۋاتقاندەك قىلاتتى. قاتتىق ھاياجانلانغان ئاشپەز ئۇستامنىڭ ئاۋازى بىردىنلا پەسلەپ كەتتى. قارىغاندا، ئۇ بۇ سۆزلەرنى رۇڭ گۇيىفاڭنىڭ تارتىۋاتقان ئەلىمىگە چىدىيال. مىغانلىقى ئۈچۈنلا دەۋاتقاندەك، ئەسلىدە تىەنشىڭنى باشقىلارنىڭ ئالدىدا ئوسال ئەھۋالغا قالدۇرۇش ئويى يوقتەك قىلاتتى، — سەن دوست بولغانلىقىڭ ئۈچۈنلا، — دېدى ئاشپەز ئۇستام ئالدىغا بىرنەچچە قەدەم چامداپ، — بۇ گەپلەرنى ساڭا دەۋاتىمەن. خەن تىەنشىڭ، ئوقۇپ قوي، بىر خۇيزۇ يەنە بىر خۇيزۇغا دەرد — ئەلەم سالماسلىقى كېرەك. سىلەرنىڭ خەن جەمەتلىكلەرنىڭ ھېچقانداق قالمىس يېرى يوق. رۇڭ گۇيىفاڭنىڭ سەندىن نەرى كەمكەن؟ بىز بىلىكىمىزگە تايىنىپ تىرىشىپ ئىشلەيمىز، يۈز تۆكىدىغان ئىشلارنى قىلمايمىز. قارىسام، شياۋرۇڭزى ساڭا بەك سەمىمىي

مۇئامىلە قىلىدىكەن. سەن سولتەكنىڭ كۆزى مال تونۇماپتۇ.  
 مۇشۇنداق ياخشى ئادەمنى بوزەك قىلغىنىڭنى قارا!  
 تىيەنشىڭنىڭ چاچلىرى تىك تۇرۇپ كەتتى، كىرىشكەن  
 مۇشتلىرىمۇ ئىختىيارسىز بوشىدى. ئالدىدىكى ئاشپەزگە قارى-  
 ۋىدى، ئۇ پېتىنىمۇ بۇزماي شۇنداق سۈرلۈك ھالەتتە تۇرۇپتۇ.  
 تىيەنشىڭ يەنە ئەتراپتىكىلەرگە قارىدى، ئۇلارنىڭ چىرايىدىنمۇ  
 ئۇنى ئەيىبلەۋاتقاندەك بىر خىل ئالامەت چىقىپ تۇراتتى. بوپتۇ،  
 بۈگۈن تىيەنشىڭ يېڭىلگەنمۇ بولسۇن. خەپ، كېيىن پۇرسىتى  
 چىقىپ قالار. خەن تىيەنشىڭنىڭ كۆڭلىدە بىرمۇنچە گېپى بول-  
 سمۇ، لېكىن بۇ يەردە سۆزلەپ ئولتۇرۇشنى لايىق تاپمىدى.  
 ئەسلىدە ئۇنىڭ رۇڭ گۇيىفاڭغا ئۇۋال قىلغىنىمۇ يوققۇ. ئانىسى  
 ھەر تەرەپكە قاتراپ تويىنىڭ تەييارلىقىنى قىلىۋاتقان چاغدا يۈز  
 ئۆرىگەن، ئايرىلىپ كېتىش تەكلىپىنى قويغان يەنىلا شۇ رۇڭ  
 گۇيىفاڭغۇ! ياق، بېرىپ رۇڭ گۇيىفاڭ بىلەن سۆزلىشىش كې-  
 رەك. نېمىدېگەن تۇتۇقسىز قىز بۇ. خەن تىيەنشىڭنى تاشلىد-  
 ۋەتكىنى ئاز كەلگەندەك تېخى زاۋۇتتا گەپ تارقىتىپ يۈرۈپتۇ.  
 قىز بالىمۇ مۇشۇنداق قارا نىيەت بولامدۇ؟  
 تىيەنشىڭ تاماق ئېلىشىنىمۇ ئۇنتۇپ، كەينىگە بۇرۇلغىنىچە  
 كېتىپ قالدى ۋە ئاشخانىدىن چىقىپ سېخ تەرەپكە قاراپ ماڭدى.  
 چۈشلۈك تاماق ۋاقتىدا ئىشچىلار نۆۋەتلىشىپ تاماققا چىقىدىغان  
 بولغاچقا ئادەتتە ئىشمۇ ئۈزۈلۈپ قالمايتتى. شۇ تاپتا رۇڭ  
 گۇيىفاڭ ماشىنىنىڭ يېنىدا ئىدى.  
 تىيەنشىڭ ھاسىراپ - ھۆمۈدىگىنىچە ئۇنىڭ ئالدىغا باردى.  
 — شياۋ رۇڭزى، بىز پاراڭلىشايمى.  
 رۇڭ گۇيىفاڭنىڭ چىرايىدا ھېچقانداق ئىپادە يوق ئىدى.  
 قىز قولىدىكى ئىشنى توختاتماستىن ئۇنىڭغا قاراپمۇ قويماي  
 سوغۇقلا جاۋاب بەردى.  
 — خەن ئۇستام، باشقىلارنىڭ خىزمىتىگە دەخلى قىلىمى-

سىڭىز قانداق؟

رۇڭ گۇيىفاڭنىڭ يالغاندىن قېتىپ تۇرۇۋالغىنىنى كۆرۈپ، تىيەنشىڭنىڭ ئۇنى تەستەك بىلەن بىرنى سالغۇسى كەلدى، بىراق ئۇنداق قىلغىلى بولمايتتى. ئەر كىشى تۇرۇپ ئايال كىشى بىلەن ئۇرۇشسا بولامدۇ؟ ئۇ ئىزچىل تۈردە زاۋۇتتا ياخشى دېگەن نامنى قالدۇرۇپ كېلىۋاتىدۇ. ئەمدى سېخنىڭ قائىدىسىدە - گە خىلاپلىق قىلسا بولمايدۇ - دە. ئادەتتە، ئىش ۋاقتىدا تالون بېسىشقا مۇناسىۋەتسىز ئىشلارنىڭ ھەممىسى چەكلەنگەن. بىئەپ ئەھۋالغا چۈشۈپ قالغان تىيەنشىڭ ئامالسىز قىزارغىنىچە ئۆزدە - نىڭ ئورنىغا قايتىپ باردى ۋە ئىشىغا تۇتۇندى. نېرىدىكى يېشى ئۆزىدىن خېلىلا پەرقلىنىدىغان بىرقانچە يىگىت ئۇنىڭغا مۇنداقلا قاراپ قويۇپ ئارتۇق گەپ قىلمىدى. لېكىن ئۇلارنىڭ چىرايدە - دىن «بۇ بىر نېمە خوتۇن ئېلىپ بولۇپ تۇرۇقلۇق يەنە شياۋ رۇڭزىنى ئەخمەق قىلىۋاتقىنىنى» دېگەندەك بىر مەنە ئىپادىلە - نىپ تۇراتتى. ئىش ۋاقتى مىڭ تەسلىكتە توشقاندىن كېيىن، تىيەنشىڭ يۈز - كۆزلىرىنى يۇيۇشقىمۇ ئۈلگۈرمەستىن، ئىش كىيىمى بىلەنلا سېخنىڭ ئىشىكىگە قاراپ ماڭدى. ياق، زاۋۇت - نىڭ ئالدىدا ساقلاش كېرەك، باشقىلار ئۇلارنى كۆرۈپ قالسا بولمايدۇ.

يامغۇر يەنىلا شۇنداق قاتتىق يېغىۋاتاتتى. تىيەنشىڭ زاۋۇت دەرۋازىسىدىن ئەللىك قەدەمچە نېرىدىكى كونا ئارچا دەرىخىنىڭ ئاستىدا كۆزىنى دەرۋازىدىن چىقىۋاتقانلاردىن ئۈزۈمەي قاراپ تۇردى. يېڭىلا توي قىلغان بۇ يىگىتنىڭ ئىلگىرى يۈرگەن قىزى بىلەن كۆرۈشمەكچى بولۇشىدا باشقا سەۋەبمۇ يوق، پەقەت كونا ھېسابنى ئالماقچى ئىدى.

رۇڭ گۇيىفاڭ ئاخىر چىقتى. ئۇنىڭ ئۈچىسىدا كۆكۈچ يامغۇرلۇق كىيىمى بار ئىدى. ئۇ دەرۋازىدىن چىقىۋېتىپ يامغۇرلۇقنى بەدىنىگە تېخىمۇ چىڭ ئورىدى - دە، يامغۇر سۇلىرىدە -

نى كېچىپ، تېز - تېز قەدەم بىلەن ياندىكى يولغا چىقتى. قىز ئىلگىرى ئۆزى نۇرغۇن كېچىلەرنى بىللە ئۆتكۈزگەن ئارچا دەرىخىنىڭ يېنىدا تىەنشىڭنىڭ ئۆزىنى ساقلاپ تۇرغىنىنى خىيا-لىغا كەلتۈرۈپمۇ باقمىغانىدى.

— شياۋ رۇڭزى، توختاپ تۇرۇڭ، — ۋارقىردى تىەن-شىڭ.

رۇڭ گۇيىفاڭ چۆچۈپ كەتتى، ئەمما دەرھاللا ئېسىگە كەلدى. قىز جايىدا توختاپ، شاپپىدە كەينىگە بۇرۇلدى. پۈتۈن بەدىنى چېپ - چېپ ھۆل بولغان تىەنشىڭ ئارچا دەرىخىنىڭ ئاستىدا ئۆزىگە قاراپ تۇراتتى. رۇڭ گۇيىفاڭنىڭ بەدىنىگە تىت-رەك ئولاشقاندەك بولدى، كۆزلىرىدىن ئىختىيارسىز ھالدا بىر خىل مېھرىبانلىق ئۇچقۇنلىرى چاقناپ كەتتى. ئەمما، بۇ ئۇچ-قۇن دەرھال يوقالدى. قىز نەمدەلگەن كىرىپكىلىرىنى بوشقىنە مىدىرلىتىپ، تۆۋەن ئاۋازدا ئېغىز ئاچتى:

— خەن ئۇستام، بىزنىڭ يەنە دېگۈدەك گېپىمىز قالمىدى، ئەمدى سىزمۇ ئۆز يولىڭىزغا مېڭىڭ.

— قانداق گەپ بۇ! — تىەنشىڭنىڭ كۆزلىرى غەزەپتىن چاقناپ كەتتى. شۇنچە ئۇزۇن ساقلاپ تۇرۇپ، ئەمدى ئۇنى بىكاردىن - بىكار كەتكۈزۈۋېتىدىغانغا تىەنشىڭ ساراڭ ئەمەس، — شياۋ رۇڭزى، قارىغاندا سىز مېنى خاتا چۈشىنىپ قالغان ئوخ-شايىسىز. مەنچۇ، خەقنىمۇ بەزەك قىلمايدىغان، باشقىلارغىمۇ بەزەك بولمايدىغان ئادەم. بۇرۇنمۇ شۇنداق ئىدىم، ھازىرمۇ شۇنداق. مەن ئۆپلۈك - ئوچاقلىق بولغان ئادەم. سىز تېخى مېنى ئالدىڭىزغا بېرىپ سىزگە يېلىنىدۇ، توي قىلىش تەلىپى قويىدۇ دەپ ئويلايمسىز؟ مەندىن ئۆزىڭىزنى قاچۇرۇشىڭىزنىڭ ھاجىتى يوق. سىزدىن بىرلا سوئالنى سورايم، مەندىن ئالالماي-دىغان زادى نېمە ئۆچىڭىز بار؟ ئۆزىڭىزچىلا مەندىن قېچىپ يۈردىڭىز، ئەمدى يەنە ئارقامدىن گەپ تېپىپ مېنى بىرمۇنچە

ئىزاغا قويدىڭىز. ئېيتىڭىز، زادى كىم كىمنى تاشلىۋەتتى؟ بۇنى باشقىلار بىلمىسە، سىزغۇ بىلەرسىز؟  
رۇڭ گۇيىفاڭ ئاچچىق كۆلدى:

— خەن ئۇستام، بولدى، بۇرۇنقى ئىشلارنى تەگەشمەي-لى، ھەممىسى مېنىڭ كۆزۈمنىڭ كورلۇقىدىن، دۆتلۈكىمدىن بولدى. ئەگەر مەندە سىز دېگەندەك گەپ تېپىپ باشقىلارنى ئىزاغا قويغۇدەك دىت بولىدىغان بولسا، بۈگۈنكىدەك كۈنگە قالمىغان بولاتتىم! — رۇڭ گۇيىفاڭ كەينىگە بۇرۇلۇپ، تىەن-شىڭگە قاراپمۇ قويماستىن، سوغۇقلا ئېغىز ئاچتى، — خەن ئۇستام، جاھان دېگەن ئۇزۇن، بۇنىڭدىن كېيىن ئەخلاق - پەزىلەت دېگەننى ئۇنتۇماي دۇرۇسراق ياشارسىز!

— نېمە؟ مەن دۇرۇس ياشىماپتىمەنما؟ — تىەنشىڭ يام-غۇردا ھۆل بولۇپ كەتكەن قوللىرى بىلەن رۇڭ گۇيىفاڭنىڭ بىلىكىنى كاپىدە تۇتتى، — مەن دۇرۇس ياشىماپتىمەنما؟  
— ئەمىسە، مەن دۇرۇس ياشىماپتىمەندە؟ — رۇڭ گۇيى-فاڭ قولىنى تارتىۋالدى، — مەندىن تېنىپ ئۈجمە كۆڭۈللۈك قىلغان ئۆزىڭىزغۇ، كۆزىڭىزگە شاڭخەيدىكى نەۋرە سىڭلىڭىز-دەك چىرايلىق كۆرۈنمەي قالغاندىمەن، تايىنلىق!

رۇڭ گۇيىفاڭنىڭ نېمە دەۋاتقانلىقىنى پەقەتلا ئاڭقىرىالمىغان تىەنشىڭ كۆزلىرىنى پارقىرىتىپ تۇرۇپلا قالدى.

— قانداق نەۋرە سىڭلىكەن ئۇ؟ — سورىدى ئۇ چۈشىنەل-مەي.

— مەن نەدىن بىلەي، — رۇڭ گۇيىفاڭ سوغۇقلا جاۋاب بەردى، — ئۇ نەۋرە سىڭلىڭىزنىڭ چېن ئائىلىسىنىڭ قىزى بولۇپ چىقىدىغانلىقىنى پەقەت ئويلىماپتىمەن.

— نېمىلەرنى دەۋاتىسىز؟ — تىەنشىڭ گاڭگىراپلا قالدى.  
رۇڭ گۇيىفاڭ بىلەن ئۇنىڭ ئارىسىنى كىمدۇر بىرى بۇزغان-دەك قىلاتتى. تىەنشىڭ ئۇنىڭ بىلەن ئايرىلىپ كېتىدىغان چاغدا

چېن شۈيەننى تونۇمايتتى، شاڭخەيدە بىر نەۋرە سىڭلىسىنىڭ بارلىقىنىمۇ ئەسلا بىلمەيتتى. بۇ زادى نېمە ئىشتۇ؟ ئۇنىڭ يۈرىكى تېخىمۇ قاتتىق دۈپۈلدەپ كەتتى.

— تۆھمەت، بۇ پىتنە - ئىغۋالارنى نەدىن ئاڭلىدىڭىز؟  
— پىتنە - ئىغۋا؟ — رۇڭ گۇيىفاڭ سوغۇققىنە كۈلۈپ قويدى، — ئەمەس ئەنڭىز سىزنىڭ ئارقىڭىزدىن پىتنە - تې-رىپتۇ - دە!

— نېمە؟ مېنىڭ ئانامنى دەمسىز؟ — تىەنشىڭ داڭقىتىپ تۇرۇپ قالدى، ئاچچىق بىر تۈتۈن تاپىنىدىن كىرىپ مېڭىسىدىن چىقىپ كەتتى، كۆزلىرى تورلاشقانداك بولۇپ، ياندىكى دەرەخقە يۆلىنىۋالدى.

تىەنشىڭ دەرەخكە يۆلىنىپ ئۆزىنى رۇسلىۋالغاندىن كېيىن يۈزىدىكى سۇلارنى يېڭى بىلەن سۈرتتى. رۇڭ گۇيىفاڭ ئاللىبۇ-رۇن كېتىپ قالغانىدى. ئۇ توختىماي چۈشۈۋاتقان يامغۇردا قىزنىڭ بارغانچە يىراقلاپ كېتىۋاتقان كۆكۈچ يامغۇرلۇق كىيىمىدىن باشقا ھېچنەرسىنى كۆرەلمىدى.

تىەنشىڭ قىزنىڭ ئارقىسىدىن قوغلىمىدى، ئۇنىڭ قارىسىدىن كۆزىنى ئۈزۈپ تۇرغان جايدا تۇرۇپ قالدى. رۇڭ گۇيىفاڭ ئانىسى بىلەن قاچان كۆرۈشكەن بولغىدى؟ ئانىسى نېمىشقا «نەۋرە سىڭىل» ھېكايىسىنى توقۇپ چىقىرىدۇ؟ ئانىسى مەقە-سەتلىك ھالدا ئۇلارنىڭ ئارىسىنى بۇزدىمىكەن؟ نېمە ئۈچۈن؟ ئەمەس بۇ نېمە ئۈچۈن؟

تىەنشىڭ يېنىدىكى يامغۇرغا چىلىشىپ كەتكەن ئارچا دەرد-خىنى بار كۈچى بىلەن ئىرغىتتى، ئۇنىڭدىن سادا كەلمىدى. جاۋاب ئورنىدا يامغۇر سۇلىرى يۈزىگە قۇيۇلۇپ كەتتى. بۇ تونۇش دەرەخ ئاستىدا ئۇ ئىلگىرى تالاي قېتىم رۇڭ گۇيىفاڭنى ساقلاپ تۇرغان ئەمەسمىدى؟ بۈگۈن يەنە مۇشۇ دەرەخ ئاستىدا رۇڭ گۇيىفاڭنى ساقلىدى. بۇ زادى قانداق «ئۇچرىشىش»؟ بۈگۈن ئۇنىڭ كاللىسىدىكى چىڭىش تۈگۈن ئاخىر يېشىلدى،

لېكىن يۈرىكى قاتتىق زېدە بولدى. رۇڭ گۇيىفاڭنى يىتتۈرۈپ يەنە تېپىۋالدى، لېكىن ئەمدى بۇ قىز ئۇنىڭغا مەنسۇپ ئەمەس. ئەمدى قىزغا چۈشەندۈرۈشكۈم پۇرسەت قالمىدى! بۇنىڭدىن كېيىن ئۇ ئۆزى دىلىغا قاتتىق ئازار بەرگەن بۇ قىزنىڭ يۈزىگە قانداق قارايدۇ؟ ئۆزىنى مەنسىتمىگەن ئىشداشلىرىنىڭ يۈزىگە قانداق قارايدۇ؟ ئەمدى ئۇنىڭ زاۋۇتتا يۈزىنى كۆتۈرۈپ يۈرگۈ-دەك يېرىمۇ قالمىدى. ئۇنىڭ ئىشىغا توپا چاچقىنى باشقا ئادەم ئەمەس، دەل ئانىسى ئىكەن ئەمەسمۇ؟

تيەنشىڭ ئېيتقۇسىز بىر غەزەپ ئىچىدە ئوقتەك يۈگۈردى. خەپ، بېرىپ ئانامدىن ھېساب ئالمىسام! تيەنشىڭ سۇلارنى كېچىپ توختىماي چۈشۈۋاتقان يامغۇرغا قارىماستىن يۈگۈرۈپتە-تى. شۇ تۇرقىدا ئۇ ۋېلىسىپىتى بىلەن يامغۇرلۇقنىمۇ زاۋۇتتا ئۇنتۇپ قالغانىدى.

تيەنشىڭ چاغاننىڭ ئەتىسى بولغان ئىشلارنى ئېسىگە ئالدى. ئۇ كۈنى ئۇ رۇڭ گۇيىفاڭ بىلەن كۆرۈشەلمىگەن ئۈچۈن قاتتىق ئازابلانغان، ئانىسى بولسا چېن شۈيەننى كۈتكەن ئۈچۈن قاتتىق خۇش بولغانىدى. ئۇ يەنە ئۆزى ئايرىلىش ئازابىدا تازا قىيىنلىۋاتقان باھار كۈنلىرىنىڭ بىرىدە ئانىسىنىڭ گۈل قەلە-رى ئېچىلغان ھالدا چېن شۈيەننىڭ ئۇنىڭغا «مەيلى» بارلىقىنى ئېيتقانلىقىنى يادىغا ئالدى. ئۇ چاغدا ئۇ ئانىسىغا جىممىدە قاراپ تۇرغان، ئۇنىڭ مېھرىبانلىقىدىن چەكسىز مىننەتدار بولغانىدى. ئەمدى ئويلاپ باقسا، ئانىسى بۇرۇنلا كۆڭلىگە باشقىچە بىر غەرەزنى پۈكۈپ بولغانىكەن. تېخى بۇلا ئەمەس، ياز كىرىشى بىلەن ئۇنى توي خېتى ئېلىشقا ئالدىراتقان، كۈز كىرىشى بىلەن ھەشەمەتلىك تويىنىڭ داۋرىڭنى قىلغانمۇ شۇ ئانىسى... ئۇ بۇلارنىڭ ھەممىسىنى يىپىدىن - يىڭنىسىغىچە بىلىپ يەتتى. ئانىسى ئەسلىدە چېن شۈيەننى بۇرۇنلا كۆزلەپ قويغان، رۇڭ گۇيىفاڭنى كۆزدىن يوقىتىش ئۈچۈن جىمى نەيرەڭلەرنى ئىشلەت-كەننىكەن. ئۇ بولسا ھەممە ئىشتا ئانىسىنىڭ دېگىنى بويىچە



مېڭىشىنىلا بىلىپ بۇ ئىشلارنى خىيالىغىمۇ كەلتۈرۈپ باقماپتۇ. ئۇ نېمىدېگەن ئەخمەق - ھە! ياق، بۇ ئۇنىڭ ئەخمەقلىقىدىن ئەمەس، ئانىسىنى بەك ياخشى كۆرگەنلىكىدىن، ئۇنىڭغا ئىشەن-گەنلىكىدىن بولدى. دېمىسىمۇ بالا بولغۇچى ئۆزىنىڭ ئانىسىدىن گۇمانلىنىپ ئولتۇرامدۇ؟ لېكىن، ئانىسى ئۇنىڭ ئىشىنى ئاس-تىن - ئۈستۈن قىلىۋېتىپتۇ. بولمىغان بولسا، ئۇ چېن شۈيەن بىلەن توي قىلمىغان، ئۆمرىنىڭ ئاخىرىغىچە رۇڭ گۇيىفاڭ بىلەن بىللە ئۆتكەن بولاتتى. ئانىسى نېمىشقا ئۇنىڭ ئۆزى سۆيگەن ئادىمى بىلەن بىرگە بولۇشىغا قوشۇلمايدۇ؟ ئادەم نېمىشقا ئۆزى ياخشى كۆرىدىغان ئادىمنى سۆيەلمەيدۇ؟ نېمىشقا باشقىلار كۆر-سىتىپ بەرگەن تۇرمۇش يولىدا ماڭىدۇ؟ نېمىشقا ئانىسى ئۇنىڭ-غا ئۆزى خىيالىغا كەلتۈرۈپمۇ باقمىغان چېن شۈيەننى خوتۇن-لۇققا تاللاپ بېرىدۇ؟ . . .

تيەنشىڭ ھېچنېمىگە قارىماي بار كۈچى بىلەن يۈگۈرۈپت-تى، ئوقتەك كېتىۋاتقان ماشىنىلارمۇ ئامالسىز تورمۇز بېرىپ چېنىدىن تويغان بۇ يىگىتكە يول بوشىتىپ بېرەتتى. ئۇ تولا يۈگۈ-رۈپ، ئاخىر ئاستىلاپ قالدى. ھېرىپ قالغىنى ئۈچۈن ئەمەس، رۇڭ گۇيىفاڭنىڭ قارشىسىدا تۇرىدىغان ئادەم چېن شۈيەن كۆز ئالدىدا تېخىمۇ ئېنىق پەيدا بولغىنى ئۈچۈن شۇنداق بولدى. شۇ تاپتا چېن شۈيەن ئۇنىڭ كېلىشىنى ئىنتىزارلىق بىلەن كۈتۈپ ئولتۇرىدۇ. تيەنشىڭ ئۇنىڭغا نېمىلەرنى دېيىشى كېرەك؟ «سې-نى ئانام ماڭا زورلاپ ئېلىپ بېرىپتىكەن» دېسۇنمۇ؟ ياق، ئانىسى تيەنشىڭگە ئۇنى زورلاپ ئېلىپ بەرگەن ئەمەس، ئۆزى ماقۇل دېگەن. گەرچە چېن شۈيەن بىلەن ئۇنىڭ ئوتتۇرىسىدا رۇڭ گۇيىفاڭ بىلەن بولغان مۇھەببەتتەك چوڭقۇر مۇھەببەت بولمىسىمۇ، ئۇ چېن شۈيەننىڭ زادى نەرنىڭ بولمايدىغانلىقىنى دەپ بېرەلمەيدۇ. ئۇنداق دېيىشتىن ئۇيۇلىدۇ. ئانىسى بىلەن تازا سوقۇشاي دېسە، بۇ يەنە خوتۇنغا قىلغان ھۆرمەتسىزلىك بولۇپ قالىدۇ. ئۇمۇ دوست ئەمەس، ئىلگىرى ئاندا - ساندا

ئۇچرىشىش ۋە تويىدىن كېيىن يېرىم ئاي بىللە تۇرۇش داۋامىدا چېن شۈيەننىڭ پاك، ئاق كۆڭۈل، بارلىقىنى ئېرىگە ئاتاشتىن يانمايدىغان ياخشى ئايال ئىكەنلىكىنى ھېس قىلدى. مۇشۇنداق ياخشى ئايالنىڭ دىلىغا ئازار بەرسە بولامدۇ؟ ئۇنداق قىلسا، زاۋۇتتىلا ئەمەس، ئۆيىدىمۇ يۈز كۆتۈرۈپ يۈرگۈدەك يېرى قال-ماس.

ھېسسىياتى قاتتىق زەربىگە ئۇچرىغان تىيەننىڭ بەدىنىگە تاراپ كېتىۋاتقان ئاچچىق سېزىمىدىن ھەرقانچە قىلىپمۇ قۇتۇلال-مايتتى، بىردە توختاپ، بىردە يۈگۈرۈپ دېگۈدەك ماڭاتتى، لېكىن نەگە بېرىشنى بىلمەيتتى. زېمىنى خېلى بۇرۇنلا قاراڭ-غۇلۇق باسقان، ئاسماندا قاپقارا بۇلۇتلار ئەگىپ يۈرەتتى، يام-غۇر چېلەكلەپ يېغىۋاتاتتى. ھېلىدىن ھېلىغا دەھشەتلىك چاق-ماق چېقىپ تىيەننىڭ بىر خىل ئارامسىزلىق ئىچىگە تاشلايتتى. ئۇ كۆككە ھاڭغۇقۇپ قاراپ قالدى. دۇنيادا ھەممىگە قانداق خۇدادىن بىرلا بار ئىدىغۇ؟ ئاھ، خۇدا! ئېيتقىنا، ئادەم نېمىش-قا بۇنچە جىق رىيازەتلەرنى چېكىدۇ؟ مېنى قۇتقۇزۇۋالغىن، مېنى بۇ دۇنياغا ياراتقانكەنەن، ماڭا توغرا ماڭىدىغان يولدىن بىرنى كۆرسىتىپ بەر!

تۈن يېرىملاشتى. كوچىدا ئادەم قالمىغان، ئاپتوبۇسلارمۇ توختاپ كەتكەنىدى. توختىماي يامغۇر قۇيۇلۇۋاتقان ئاسمانمۇ، ئاشۇ يامغۇرنى ئۆز قوينىغا سىڭدۈرۈۋاتقان زېمىنمۇ سىياداندەك قاپقارا ئىدى. ئاشۇ قاراڭغۇلۇققا ئازراق بولسىمۇ بەرھەم بەرگەن كوچا چىراغلىرى ئەرۋاھتەك تىمىسقىلاپ كېتىۋاتقان تىيەننىڭ يولىنى يورۇتۇپ تۇراتتى.

ھايات سەھنىسىدە ئاۋۋال تراگېدىيە بىلەن كومېدىيە، ئاندىن كومېدىيە بىلەن تراگېدىيە كېچە - كۈندۈز نۆۋەت بىلەن ئوينىلىپ چىقىدۇ...

## 11 - باب سەرسانلىقتىكى سەۋەنلىك

1937 - يىلى 7 - يىنىڭ 29 - كۈنى، بېيىڭ قولىدىن كەتتى.

8 - ئاينىڭ 31 - كۈنى، ياپونىيە ئارمىيىسى شاڭخەيگە ھۇجۇم قىلدى، ياپون باسقۇنچىلىرىغا قارشى ئۇرۇش ئومۇميۈز-لۈك باشلاندى.

1938 - يىلى 10 - ئايدا، ۋۇخەن بىلەن گۇاڭجۇ قولىدىن كەتتى.

...

بۇ ۋاقىتتا ئۇرۇش ئوتى يەر شارىنىڭ يەنە بىر بۇرجىكىدىمۇ تېزلىك بىلەن كېڭەيمەكتە ئىدى.

1938 - يىلى 3 - ئايدا، گېرمانىيە ياۋروپانىڭ مەركىزىگە جايلاشقان ئاۋستىرىيىنى يۇتۇۋالدى.

1939 - يىلى 3 - ئايدا، گېرمانىيە ئارمىيىسى چېخ - سلوۋاكىيىنى ئىشغال قىلدى.

9 - ئاينىڭ 1 - كۈنى، گېرمانىيە «ئۆزىنى قوغداش» دېگەن چىرايلىق باھانە بىلەن پولشاغا تۇيۇقسىز ھۇجۇم قىلدى.

پولشانىڭ ئىتتىپاقداشلىرىدىن ئەنگىلىيە، فرانسىيە ئۆزلىرىنىڭ مەنپەئىتىنى قوغداش ئۈچۈن گېرمانىيىگە ئۇرۇش ئېلان قىلىش-

قا مەجبۇر بولدى، 2 - دۇنيا ئۇرۇشى ئومۇميۈزلۈك باشلاندى.

1940 - يىلى 5 - ئايدا، گېرمانىيە ئۈچ مىليون ئەسكەر، ئىككى مىڭ بەش يۈز تانكا، ئۈچ مىڭ سەككىز يۈز ئايروپىلان

ۋە يەتتە مىڭ زەمبىرەكنى ئىشقا سېلىپ شىمالىي دېڭىزدىن شۋېتسارىيە چېگرىسىغىچە بولغان سەككىز يۈز كىلومېتىرلىق

غەربىي ئۇرۇش لىنىيىسىدە تۇيۇقسىز تارىختا مىسلى كۆرۈلمىدى.  
گەن چاقماقتەك ھۇجۇم قوزغىدى ۋە تېزلىك بىلەن لىيۇكسىم-  
بۇرگ، گوللاندىيە ۋە بېلگىيىنى بويسۇندۇردى، ئاندىن گېرمانىيە  
ئارمىيىسى ئادېن تاغ تىزمىسىنى كېسىپ ئۆتۈپ فرانسىيە-  
گە ھۇجۇم قىلدى ۋە سېداننى ئىشغال قىلغاندىن كېيىن  
ساينت - كۇنتىن، ئامپېننىسىنى بويلاپ ئەنگىلىيە بوغۇزىغا قاراپ  
ئىلگىرىلىدى. . . .

1940 - يىلى 6 - ئايدا، فرانسىيە گېرمانىيىگە تەسلىم  
بولدى. بۇ چاغدا دېڭىزنىڭ ئۈچىتىدە يېتىم قالغان ئەنگىلىيە  
تولمۇ خەتەرلىك ئەھۋالدا ئىدى. كۆڭلىگە چوڭ مەقسەتلەرنى  
پۈككەن گىتلىر ھاۋادىكى ئۈستۈنلۈكىدىن پايدىلىنىپ ئىنگ  
ئارىلىغا ھاۋادىن چاقماقتەك ھۇجۇم قوزغىدى. ئاتمىش مىڭ  
توننا بومبىنى ئەنگىلىيە زېمىنىغا تاشلىدى. . . .

1940 - يىلى 9 - ئاينىڭ 7 - كۈنى، شەنبە، لوندون  
ئېغىر بالايىناپەت ئىچىدە قالغانىدى.

سەھەر، گرېنۋىچ رەسەتخانىسىنىڭ سائىتى كۈندىكىدەك  
دالڭ ئۇردى. خونتېر خانىم ئادىتى بويىچە شەرەگە شىفەن،  
بولكا، سۈت، تۇخۇم دېگەندەك نەرسىلەرنى تىزدى. ئولتۇرۇپ  
بالدۇرلا چىقىپ كەتكەنىدى. ناشتىنى ئۇ ئادەتتە ئۆيدە قىلمايتتى.  
ئوكسفورد ئۈنۋېرسىتېتىدا ئوقۇۋاتقان لياڭ بېڭيۇ ھەر  
شەنبە كۈنى بۇ ئۆيگە كېلەتتى. شۇ تاپتا شىرەنىڭ يېنىدا خونتېر  
ئەر - خوتۇن ئىككىسى بىلەن خەن زىچىلا ئولتۇراتتى. خەن  
زىچىنىڭ تاماققا پەقەتلا ئىشتىھاسى يوق ئىدى، ئالدىغا يېيىۋال-  
غان «تايىمىس» گېزىتىنىڭ ئىچىگە كىرىپلا كەتكەنىدى. ئۈچ  
يىلدىن بۇيان بۇ ئۇنىڭ ھەر ئەتىگىنى تۇنجى بولۇپ قىلىدىغان  
ئىشى سۈپىتىدە داۋاملىشىپ كېلىۋاتاتتى. ئۇ گېزىتىنىڭ ھەر  
بىر بېتىنى ئالا قويماي ئوقۇيتتى، ئۇنىڭدىن جۇڭگوغا مۇناسى-  
ۋەتلىك خەۋەرلەرنى ئىزدەيتتى. «لوگۇچياۋ ۋەقەسى»،

« 13 - ئاۋغۇست ۋەقەسى » ، « نەنجىڭ چوڭ قىرغىنچىلىقى » توغرىسىدىكى خەۋەرلەردىن ئىچى قاتتىق سىيرىلسا ، « پىڭشىڭ - گۇەن ئۇرۇشى » ، « تەيئېر جۇاڭ ئۇرۇشى » توغرىسىدىكى خەۋەر - لەردىن ئۈمىدكە تولاتتى . لېكىن ، كېيىن بېسىلغان خەۋەرلەردە ساپلا ئەنسىز ئىشلار يېزىلغاندى ؛ چەت ئەل تاجاۋۇزچىلىرى قوغلاپ چىقىرىلماي تۇرۇپ ، ھۆكۈمەت قايتا - قايتا « كومپارت - يىنى قورشاپ يوقىتىش » ، دۆلەت ئىچىدىكى دۈشمەن كۈچلەرنى تازىلاش كۈرىشى ئېلىپ بېرىۋاتاتتى . جۇڭگو زادى قاچانمۇ ئارام تاپار ؟

— خەن ئەپەندى ، نېمىشقا بىر نېمە يېمەيسىز ؟ — خونتېر خانىم ئاستاغىنە سورىدى ، ئايالنىڭ قىزغۇچ چىرايىدا بىر خىل كۈلۈمسىرەش ئەكس ئەتكەندى ، — بارغانسېرى ئورۇقلاپ كې - تىۋاتىسىز . ئۆزىڭىز بۇنى سەزمىدىڭىزما ؟ سىزدىن ئەنسىرەپ قېلىۋاتىمەن . ياخشى قارىيالمىغان يەرلىرىم بارمۇ - يا ؟ — ياق ، خونتېر خانىم ، ئىشلار كۆڭلۈمدىكىدەك بولۇ - ۋاتىدۇ ، — خەن زىچى خىجىل بولغاندەك بىر تەرزىدە ئۇنىڭغا قاراپ قويدى ، — لېكىن ، گېلىمدىن پەقەت تاماق ئۆتمەيۋاتىدۇ . ھەي - ي ! ئۇرۇشنىڭ بۇنچە ئۇزۇنغا سوزۇلۇپ كېتىدى - خانلىقنى پەقەت ئويلىماپتىكەنمەن . بەك ئۇزۇن بولسا بىر يېرىم يىلدىلا قايتىپ كېتەرمەن دەپ ئويلىۋېدىم ، مانا ئۈچ يىل ئۆتۈپ كەتتى . بۇ يەردە ئۈچ يىل تۇرۇپ قېلىشىمنى كىم ئويلىغان ؟ بېيىڭ ئىشغال قىلىنىپ جۇڭگونىڭ چەت ئەل بىلەن ئالاقىسى پۈتۈنلەي دېگۈدەك ئۇزۇلۇپ قالدى . ئايالىم بىلەن بالانىڭ ئازراقمۇ خەۋىرى يوق . مەن . . . ئۇلارنى تاشلاپ كەت - كىنىمگە بەك پۇشايمان قىلىۋاتىمەن .

— ئۇلارنى باشتىلا بىرگە ئېلىپ كېلىدىغانمۇ گەپكەن ، ئەمدى ئۇلارنى ئېلىپ كېلىمەن دېسىڭىزمۇ مۇمكىن بولمايدۇ ، — دەدى خونتېر خانىم ئامراق ئاق مۈشۈكىنى سىلاپ ئولتۇرۇپ ، —

ئاڭلىساق، جۇڭگودىكى ئۇرۇشنى كوممۇنىستىك پارتىيە قوز-  
غاپتىمىشقۇ؟ ئۇلار ئادەملەرنى ئۆلتۈرۈپ ئوت قويۇپتۇ، ياپونلار  
جۇڭگولۇق ئاياللار بىلەن بالىلارنى قۇتقۇزۇۋېتىپتۇ. . .

— گېزىتكىمۇ شۇنداق بېسىلىپتۇ، — خەن زىچى سەۋر-  
سىزلىك بىلەن گېزىتنى قاتلاپ شىرنىڭ ئۈستىگە قويۇپ قوي-  
دى، — لېكىن، بىر ئىشنى پەقەتلا چۈشەنمەيمەن، ئەجەبا يا-  
پونلار جۇڭگولۇقلارنى ئۇرۇش ئايروپىلانلىرى، زەمبىرەكلىرى  
بىلەن قۇتقۇزغىلى كەلمىكىنە؟ بىزنىڭ ئۆيدە بىر ئايال بار،  
ئۇ جېنىنى ساقلاپ قېلىش ئۈچۈن بېيپىڭغا قېچىپ كېلىۋالغان.  
ئۇنىڭ ئېرىنى، بىر ئايلىق بولمىغان بالىسىنى ياپونلار ئۆلتۈرۈ-  
ۋەتكەنكەن، ئۇلارنىڭ قايتىپ كېلىشىنى تۆت كۆزى بىلەن  
كۈتۈپ كېلىۋاتىدۇ. . .

خەن زىچىنىڭ خىيال كەپتىرى بىردىنلا بېيپىڭغا ئۇچۇپ كەتتى.  
ئۇ يەردە ئۇنىڭ ئائىلىسى — ئايالى، ئوغلى بار. . .  
خەن زىچى ئەمدى ئۆزىنىڭ قاراملىقىغا، خوتۇنىنىڭ نەس-  
ھەتلىرىنى ئاڭلىماي شۇنچە ئۇزۇن يوللارنى بېسىپ ئەنگلىيىگە  
كەلگىنىگە پۇشايمان قىلىپ قالدى، ئەمدى يۇرتىغا قايتىپ بارد-  
مەن دېسىمۇ بارالمايدۇ. خەن زىچى ئۆزىنىڭ ئائىلىسى توغرى-  
لۇق خىيال سۈرۈشكىمۇ جۈرئەت قىلالمايتتى. چۈنكى، «ئائى-  
لەم ھازىرمۇ مەۋجۇتمىدۇ؟ جاپالىق كۈنلەردە بىللە بولغان ئايا-  
لىم، سەبىي ئوغلۇم ھازىرمۇ ھاياتىمدۇ» دېگەن ئوي كالىسىغا  
كىرسىلا يۈرىكى ئويۇپ تەنلىرى شۈركىنىپ كېتەتتى. ئۇچ  
يىلدىن بېرى ئۇ ئەنگلىيىنىڭ ھەممە يېرىنى ئايلىنىپ «قاشتې-  
شى كۆرگەزمىسى» ئاچتى، نۇرغۇن مۇۋەپپەقىيەتلەرگە ئېرىش-  
تى. لېكىن، بۇ مۇۋەپپەقىيەتلىرى ئۇنىڭ مۇساپىرلىق ئەلەم-  
لىرىنى يېنىكلىتەلمەيدۇ؟

— كۆڭلىڭىزنى يېرىم قىلماڭ، دوستۇم! — دېدى سام  
خونتېر قولىدىكى كىچىك قوشۇق بىلەن تۇخۇمنىڭ پوستىغا

ئاستا ئۇرغاچ، — سىلەرنىڭ جۇڭگودا: «ئۆيدىكى ھېساب تالاغا توغرا كەلمەپتۇ» دەيدىغان بىر ھېكمەتلىك سۆز بار. مېنىڭچە، سىز، ئۆزىڭىزنىڭ كەسپى ئۈچۈن چامىڭىزنىڭ يېتىشىچە ئەجىر قىلىدىڭىز؛ «جۇڭگو قاشتېشى پادشاھى» دېگەن نامىڭىز ئەنگلىيىگە، پۈتۈن ياۋروپاغا تارالدى، سىز يىغقان قىممەتلىك ساقلاندۇ. مىلار جۇڭگونىڭ جەڭ مەيدانلىرىدىن ئوڭۇشلۇق چىقتى. مانا مۇشۇنىڭ ئۆزىمۇ چوڭ ئۇتۇققۇ. ئۇرۇش ئىشىغا كەلسەك، سىز بۇنىڭغا ئامال قىلالمايسىز. مەنمۇ شۇنداق گۈزەل خىياللارنى قىلىپ، پۈتۈن دۇنيا ئەمىنلىك قاپلىغان يېشىل بوستانلىققا ئايلىنىسكەن، ئىنسانىيەت ئۆزىنىڭ تەقدىرىدىن ئەنسىرىمەيدىغان بولسىكەن، كۈندە مىلاد، چاغان بايراملىرىنى ئۆتكۈزسەككەن، ھەممە ئادەم چىرايلىق ئۈنچە - مەرۋايىتلاردىن ئۆزىگە زىبۇ زىننەت ياساپ، نەپىس قاشتېشى بۇيۇملىرىنى ئۆيلىرىگە تىزىپ قويالىسىكەن، دەپ ئويلايمەن. لېكىن بۇ پەقەتلا بىر شېرىن خىيال. زېمىندىن زەمبىرەكلەرنىڭ گۈلدۈرلەپ ئېتىلىشلىرى ھەر ۋاقىت ئاڭلىنىپ تۇرسا، ئۈنچە - مەرۋايىت، قاشتېشى دېگەنلەرنىڭ ھېچقانداق قىممىتىمۇ قالمايدۇ. بەلكىم ئۇزۇنغا قالماي بىز تاماق يەۋاتقان بۇ جايىمۇ خارابىلىككە ئايلىنىپ قالار، لوندون شەھىرىنىڭ ئورنى خەرىتىدىن ئۆچۈپمۇ كېتەر، بەلكىم مەنمۇ سىزگە ئوخشاش ماكانسىزلىق قىسمىتىگە قالار. مەن!

سام خونتېر كەلگۈسى ئۈستىدىكى قورقۇنچلۇق پەرەزلىرىدىن ساماۋى چۆچەكلەرنى سۆزلەۋاتقانداك تەمكىن ۋە يۇمۇرلۇق قىلىپ ئېيتتى.

— ئاھ، تەڭرىم! — دېدى خونتېر خانىم ھاۋاغا كىرىپ سىزىپ، — ئۇنداقمۇ بولۇپ كەتمەس. مەن گېرمانلارنىڭ شۇنداق چەقەدىمىي، گۈزەل لوندوننى قاراپ تۇرۇپ ۋەيران قىلىۋېتىدىشىگە ئىشەنمەيمەن!

— نەدىكى گەپلەرنى قىلىدىكەنسز؟ — دەدى سام خونتېر قوشۇقتا تۇخۇمنىڭ ئىچىنى ئويۇپ يەۋېتىپ، — گىتلىرنىڭ قارىنى بەك يامان، ئۇ پۈتۈن دۇنيانى يۇتۇۋالماقچى. قوشنا دۆلەتلىرىمىز ئۇنىڭغا شۇنچە تېزلا يەم بولدى، ئىتتىپاقداشمىز فرانسىيىمۇ تۈگەشتى. ساتقۇن ھۆكۈمەت ئۆز دۆلىتىنى قىلچە ئايانماي گېرمانىيىگە قوش قولاپ تۇتۇپ بەردى. خۇددى بىر دۆلەت كىمگە بەرگۈسى كەلسە شۇنىڭغا بېرىدىغان زىننەت بۇيۇمىدەك!

— ھەي - ي! — خەن زىچى ئاچچىق خورسىنىپ ئۆز ۋەتىنىنى ئەسلەپ قالدى. ئۇنىڭ ئانا ۋەتىنىمۇ بىر كۈنلەردە ياپونىيىگە يەم بولۇپ كېتەرمۇ؟

— گەپنىڭ قىزىقى تېخى ئەمدى چىقىدۇ، فرانسىيىنىڭ گاتىبىن ئورمانلىقىدىكى، بىر پويىزدا گېرمانىيىگە تەسلىمنامە تاپشۇرۇپتۇ. بۇ دەل گېرمانىيە 1 - دۇنيا ئۇرۇشىدا مەغلۇپ بولغان چاغدا تەسلىمنامىگە قول قويغان جاي ئىدى. تارىخ ئىندى سانىيەت تەقدىرىنى مانا مۇشۇنداق ئاستىن - ئۈستۈن قىلىۋې - تىدىكەن! — چىرايدا ھەسرەتلىك بىر كۈلۈمسىرەش ئەكس ئەتكەن سام خونتېر ئالدىدىكى كەسىپىدىشىغا قارىدى، — ئىككى - مىزنىڭ ئارىسىدىكى سودىغىلا ئوخشايدىغان ئىشتە بۇ! — ھە؟ — خەن زىچى دەماللىققا بۇ گەپنىڭ مەنىسىنى چۈشىنەلمەي قالدى.

سام خونتېر ئۇلاپلا دەدى:

— شۇنداققۇ، قەدىناس دوستۇم؟ قىممەت باھالىق ئۈنچە - مەرۋايىت، قاشتېشى دېگەنلەر بۈگۈنى بۇ ئادەمنىڭ قولىدا بولسا، يەنە بىر كۈنى باشقا بىر ئادەمنىڭ قولىغا ئۆتىدۇ. نەچچە مىليون يىللاردىن بېرى قىممەتلىك ساقلانمىلار قولىدىن قولىغا ئۆتۈپ كەلدى، شۇنداق بولغانسېرى ئۇلارنىڭ قىممىتى ھەسسىلەپ ئاشتى. ئەمەلىيەتتە، ھېچكىم بۇلارنى مەڭگۈلۈك خوجايىن سۈپىتىدە قولىدا تۇتۇپ تۇرالمايدۇ. قاشتاشنىڭ ئۆم -



رى ئادەمنىڭكىدىن نەچچە ھەسسە ئۇزۇن بولىدۇ. بىز ئۇنى باھاسىنىڭ قىممەتلىكىگە باقماي تالىشىپ سېتىۋالسىمىز، ساقلايمىز، لېكىن ئۇنىڭ ئاخىر كىمىنىڭ قولىغا چۈشىدىغانلىقىنى بىلمەيمىز!

خەن زىچى ئۈندىمىدى. ئۇ سىياسىي توغرىلۇق ھېچقانچە بىرنېمە بىلمەيتتى، بۇ جەھەتتە سام خونتېر ئۇنىڭغا قارىغاندا جىق نەرسىلەرنى بىلەتتى. لېكىن، خەن زىچىنىڭ قاشتېشى، ئۈنچە - مەرۋايىتقا بولغان ھېرىسمەنلىكى سام خونتېردىن نەچچە ھەسسە كۈچلۈك ئىدى. سام خونتېر يەر شارىنى بىر دۆۋە ئۈنچە - مەرۋايىتقا ئوخشاتتى، بۇ ئوخشىتىشقا دۇنيانىڭ ھەممە يېرىنى تاجاۋۇزچىلىق، تالان - تاراج قاپلاپ كەتكەنلىكىگە بولغان كىنا- يە سىڭدۈرۈلگەندى.

— توغرا ئېيتىسىز! — دېدى خەن زىچى سام خونتېرنىڭ گېپىدىكى چوڭقۇر مەنىنى ھېس قىلىۋېتىپ، — ساۋ مېڭىدې- نىڭ: «تاشپاقا ھەرقانچە ئۇزۇن ياشىغان تەقدىردىمۇ، ئۆمرى مەنسىزلىك ئىچىدە ئۆتىدۇ، يىلان چاڭ - توزان تۈزىتىپ دەبدەبە بىلەن ماڭغاندىمۇ يەنە توپىغا يەم بولىدۇ» دېگەن گېپى بار. يۈز يىلدىن كېيىن بەلكىم مەن قارا تۇپراقنىڭ ئاستىدا چىرىپ كېتەرمەن، پانىي دۇنيا بىلەن ھېچقانداق ئالاقەم قال- ماس! لېكىن، ئاشۇ كۈنگىچە ئىنسان تىرىشىپ - تىرىشىپ جاھىللىق بىلەن ياشايدۇ. ئۇ ئالەمگە ئۇزايدىغان چېغىمدا قاش- تېشىدىن ئايرىلىپ قالىدىغانلىقىمنى ئويلىسام قورقۇپ كېتە- مەن.

— ھامان ئايرىلىدىغان گەپ، دوستۇم، — سام خونتېر بۇ كۆڭۈلسىز تېمىنى بايقىدەكلا ئازادە بىر كەيپىيات ئىچىدە تىلغا ئالدى، — بوۋامنىڭ بوۋىسى ئەل ئۆمرىدە قاشتېشىنى جې- نىدىن ئەزىز كۆرۈپ ئۆتكەن ئادەم ئىكەن. سەكرانقا چۈشۈپ قالغان چېغىدا، قاشتېشىغا تارتىشىپ كۆزلىرى نەچچە قېتىم

ئېچىلىپتۇ، لېكىن قاشتېشى ئۇنىڭ ھاياتىنى ساقلاپ قالالماپتۇ. ئۆلىدىغان چاغدا قولىدىكى قاشتېشى يەرگە چۈشۈپ چىقتى. لىپ كېتىپتۇ. ئۇ كارىۋاتتا قىمىر قىلالماي يېتىۋېرىپتۇ. شۇنىڭدىن كېيىن چوڭ بوۋام ئۇنىڭ يولىدىن ماڭماي سودىغا قىزىقىپ قاپتۇ. ئۇ كېيىنكى ئەۋلادلىرىغا: «ئەگەر تاۋار قولۇڭلاردا تېخىمۇ چوڭ قىممەت يارىتالمىسا، قىممىتى يوق بىر نېمىگە ئايلىنىدۇ» دەپ نەسەت قىلدۇرغانىكەن. داداممۇ، مەنمۇ مۇشۇ نۇقتىدا چىڭ تۇرۇپ كەلدۇق. بەلكىم شۇنداق بولغىنى ئۈچۈنلا «خونتېر ئۈنچە - مەرۋايىت دۈكىنى» مەۋجۇت بولۇپ تۇرالغاندۇ، مەنمۇ شۇ سەۋەبتىن پۈتۈن دۇنيانى ئايلىدىم. نىپ تۇرمۇشۇمنى كۆڭۈللۈك ئۆتكۈزەلىگەندىمەن، ئۆزۈم ياراتقان نەرسىلەردىن بەھرىمەن بولالغاندىمەن. سىزچۇ، دوستۇم، بوۋامنىڭ بوۋىسى تۇتقان يولغا مېڭىۋاتقاندا قىلىسىز. مۇشۇنداق قىلىش ھاجەتمۇ؟ سىزنىڭ ئورنىڭىزدا مەن بولغان بولسام، ئاشۇ بەش ساندۇقتىكى نەرسىلەرنى سېتىۋەتكەن بولاتتىم. — سېتىۋەتكەن بولاتتىم دەمسىز؟ — خەن زىچى ھەيران قالدى.

— ھەئە، سېتىۋەتكەن بولاتتىم. ئۇلۇغ بىرىتانىيە مۇزېيى بىلەن باھا قويۇش سېتىۋېلىش ئورنى خېلىدىن بېرى سىزنىڭ نەرسىلىرىڭىزگە قىزىقىپ كېلىۋاتىدۇ. ھەرقانچە يۇقىرى باھا قويىسىڭىزمۇ ياق دېمەيدۇ. ئۇ نەرسىلىرىڭىزنى ئۇرۇش بۇلۇتلىرى ئەگىپ يۈرگەن ھازىرقىدەك ۋاقىتتا ساتمىسىڭىز قاچان ساتىسىڭىز؟ قاشتاشلىرىڭىز كۆيۈپ كەتسە، ھەرقانچە پۇشايمان قىلىسىڭىزمۇ كېچىكىسىز!

خەن زىچى جىممىدە تۇرۇپ قالدى. سام خونتېرنىڭ بۇ گەپلىرى كونا گەپلەر ئىدى.

— ياق، — دېدى خەن زىچى، — خونتېر ئەپەندى، ئەگەر ئۇنداق قىلسام مەن ئۇ نەرسىلەرنى مىڭبىر مۇشەققەتتە پەقەت

سېتىش ئۈچۈنلا ئەكەلگەن بولۇپ قالمامدىمەن؟ سىز ئەسلى بۇ نەرسىلىرىڭىزنى ساتقۇزۇۋېتەي دېگەن مەقسەتتە مېنىڭ ئەنگىلىيەگە كېلىشىمگە ياردەم قىلغانىكەنسىز - دە؟

ئون نەچچە يىلدىن بېرى قويۇق ئالاقە قىلىپ كېلىۋاتقان، ئۈچ يىلدىن بېرى بىردەممۇ ئايرىلماي كېلىۋاتقان بۇ دوستلار. نىڭ ئارىسىنى غۇۋا بىر كۆلەڭگە باسقاندەك بولدى. ئارىدىكى قاتمال كەيپىياتتىن تەشۋىشكە چۈشۈپ قالغان خونتېر خانىم ئېرىگە قاقشاشقا باشلىدى:

— سام، ئەسلى سىزنىڭ مەقسىتىڭىز مۇشۇمدى؟ جۇڭ-گولۇقلار ساداقەتمەنلىككە بەك ئېتىبار بېرىدۇ، بىرىگە ياردەم بەرسە ئاخىرغىچە ياردەم بېرىدۇ.

سام خونتېر كۈلكىسىنى يىغىشتۇرۇپ خەن زىچىگە دېدى: — قەدىناس دوستۇم، يېڭىلىشىۋاتىسىز! مەن پەقەت سىزگە تەكلىپ بېرىۋاتىمەن. قارىغۇنى تار يەردە قىستاۋاتقىنىم. مۇ يوق. ئەگەر سىزنىڭ ساقلانمىلىرىڭىزنى كۆزلىگەن بولسام، دەسلەپتلا ئۆزۈمنىڭ ساقلانغان نەرسىلىرىمنى سىزگە ئۆتۈنۈپ بېرەرمىدىم؟ سىزنى ئەنگىلىيەگە تەكلىپ قىلىپ نېمە قىلاتتىم؟ ئەگەر مەن دۆلىتىڭلاردىكى پۇ شۇچاڭ ئەپەندىدەك مەنپەئەتپە-رەس، تۈزكۈر ئادەم بولسام، ئارىمىزدا بۈگۈنكىدەك چوڭقۇر دوستلۇق بولمىغان بولاتتى.

— راست دەيسىز، — دېدى خەن زىچى بايقى بىمەنە گېپى ئۈچۈن خىجىل بولۇپ. ئون نەچچە يىلدىن بۇيانقى ھايات كارتىنىسى كۆز ئالدىدىن لاپ قىلىپ ئۆتۈشى بىلەن ئۇنىڭ سام خونتېرغا بولغان گۇمانىمۇ نەگىدۇر يوقالدى، — بايا گەپتە كەت-كۈزۈپ قويۇپتىمەن، ئەپۇ قىلىڭ. سىز مېنىڭ بېشىمغا كۈن چۈشكەندە ئەسقاتىدىغان بىردىنبىر دوستۇم.

— ياردىمىمنى باشقىچە چۈشەنگەنلىكىڭىز ئۈچۈن ھەي - رانمەن، — دېدى سام خونتېر، — سىزگە بېيىشىڭىز ئايرىد-

لىش توغرىسىدا نەسەت قىلغان چېغىمدا، مەن ئەنگلىيىنىڭ بۈگۈنكىدەك ئۇرۇش ئوتى ئىچىدە قالىدىغانلىقىنى خىيالىمغا كەلتۈرمىگەن. ھازىر لوندون خەتەرلىك ئەھۋالدا قالدى. ئەگەر بىرەر كېلىشمەسلىك بولۇپ قالسا، سىز دوستۇمغا يۈز كېلەلەيمەن، شۇڭا. . .

— ئەگەر شۇنداق بولۇپ قالسا، ئۇمۇ قىسمەتنىڭ ئورۇنلاشتۇرۇشى. تەقدىردىن قاقشىغىچە ئادەمدىن قاقشىغان تۈزۈك. باشقا ئېغىر كۈن چۈشكەن ۋاقىتلاردا بىز بارنى تەڭ كۆرۈپ بىر - بىرىمىزنىڭ ھالىغا يېتىپ كۈن ئۆتكۈزدۈك، — خەن زېچى ئىلاجسىزلىق ئىچىدە خورسىنىپ قويدى، — بىراق، ئۇ نەرسىلەرنى سېتىۋېتىشكە ھەرگىز كۆڭلۈم ئۇنمايدۇ. ئۇ نەرسىلەر مېنىڭ ھاياتىم، مېنىڭ بارلىقىم. ھامان بىر كۈنى مەن ئۇ نەرسىلەرنى بېيىپىڭغا ئېلىپ كېتىمەن. بۇ يەردە ئۆلۈپلا قالمام. . .

— ئاھ، پەرۋەردىگار! بۈگۈن نېمە بولدى سىلەرگە؟ ئەتىگەندىلا شۇم ئېغىزلىق قىلغىلى تۇردۇڭلارغۇ؟ — خونتېر خانىم نازارى بولۇپ غۇدۇرىغىلى تۇردى، — ئۇرۇش دەمىسىلەر؟ نەدە ئۇرۇش بولۇۋېتىپتۇ؟ ئۇرۇش لوندوندىن تولىمۇ يىراقتا بولۇۋاتىدۇ. گېرمانىيە ئايروپىلانلىرى بۇ يەرگە كېلەلمەيدۇ. مەن پال سېلىپ كۆردۈم.

— يەنە شۇ چاي شامىسىنى بىر - بىرىگە گىرەلەشتۈرۈپ باقىدىغان پالمۇ؟ سالغان پالىڭىز توغرا چىقسۇن ئىلاھىم! بىزنىڭ ۋە دوستىمىزنىڭ جېنىنى تەڭرى ئۆز پاناھىدا ساقلىغاي! — سام خونتېر خۇشخۇيلۇق بىلەن كۈلدى، — خەن ئەپەندى، ئەگەر كەلگەن نەرسىلىرىڭىز ياتقىڭىزدا ھېلىمۇ ئامان - ئېسەن تۇرۇۋاتقاندىمۇ؟ ئەگەر بۇ بىناغا بىرەر زىيان - زەخمەت يەتمىسە، ئۇ نەرسىلىرىڭىزگە ھېچكىم تەگمەيدۇ. ئۇنداق بولغاندىكىن بىز رېئاللىققا تەن بېرەيلى. يۈرۈڭ، دۇكانغا بېرىپ قاراپ باقايلى.

لوندونغا ھېچقانداق خەۋپ يەتمەسە بىزمۇ ئۆزىمىزنىڭ تىرىكچى-لىكىنى قىلىۋېرىمىز. ئولتۇپىرنىڭ دېيىشىچە، بۇ بىر قانچە كۈندىن بېرى سودا يامان ئەمەس بولۇۋېتىپتۇ. تويلۇق ئۈزۈك ئالدىغانلار بارغانسېرى كۆپىيىۋېتىپتۇ. قارىغاندا، مۇھەببەت ئىلاھى بىلەن ئەزرائىل كۈچ سىنىشىۋاتقان ئوخشايدۇ. قىز - يىگىتلەر ئۇرۇشتىن بۇرۇن ۋىسالغا يېتىشكە ئالدىراپ كېتىۋاتسا كېرەك.

ئولتۇپىر خونتېر شۇ تاپتا دۇكاندا يوق ئىدى، لياڭ بىڭيۇ بىلەن خېنىدى باغچىسىدا ئايلىنىپ يۈرەتتى. ئەتراپنى شەھەرنىڭ قاينام - تاشقىنلىقى بىر ئالغان خېنىدى باغچىسى سالقىن ۋە جىمجىت ئىدى. يېشىل پاياندازنى ئەسلىتىدىغان كەڭرى چىملىق ۋە ئۇيەر - بۇ يەردە ئوتلاۋاتقان يۇمران قوزىلار كىشىنى لوندوندا ئەمەس، ياۋروپا يايلاقلىرىدا ياكى تائىس ياشىغان گۈزەل سەھرالاردا تۇرۇۋاتقانداك ھېسسىياتقا كەلتۈرۈپ قوياتتى. باغچىنىڭ غەربىي جەنۇب بۇرجىكىدىكى زۇمرەتتەك «يىلانلىق كۆل» دە كۆك قوتان، ئاققۇ ۋە ياۋا ئاق غازلار ئۈزۈپ يۈرۈشەتتى، بىرقانچە قولۋاق كۆلىنىڭ بويىنى ياقىلاپ كېلىۋاتاتتى. بۇ بىر يۈز يىگىرمە يىل بۇرۇن شائىر شېلىرنىڭ ئاشىقى ھاياتىدىن ئايرىلغان كۆل ئىدى. ئەمدىلىكتە بۇ كۆلنىڭ بويلىرىدا ئاشۇ يالقۇنلۇق مۇھەببەتنىڭ يادنامىسى سۈپىتىدە رەڭگارەڭ گۈللەر ئېچىلىپ كەتكەنىدى. خېنىدى باغ-چىسىنىڭ كۈز كۈنلىرىدىكى بۇ مەنزىرىلىرى شۇنچىلىك گۈزەل ئىدىكى، كىشىنىڭ ئۇرۇش تۇمانلىرىنىڭ بۇ تەرەپكە ئەگىپ كېلىۋاتقانلىقىغا ئىشەنگۈسى كەلمەيتتى. پەقەت كۆل بويىدىكى ئورۇندۇقلاردا ئىككى - ئۈچتىن ئولتۇرغان ياۋروپا مۇساپىرىلەرى ۋە دەل - دەرەخلەرنىڭ ئارىسىدىن غايەت زور شارچىلارغا ئوخشاش كۆزگە تاشلىنىپ تۇرغان رادارلارلا كىشىگە ئۇرۇش

ۋەھىمىسىنى ھېس قىلدۇرۇپ تۇراتتى. بۇ رادارلار گېرمانىيە ئايروپىلانلىرىنى ئەنگىلىيە زېمىنىغا قوندۇرماسلىق ۋە لوندوننىڭ ۋارشاۋادەك ئاقىۋەتكە قالماسلىقىدا مۇھىم رول ئوينايتتى.

ھاۋا ئوبدانلا سوۋۇپ قالغانىدى. چىرايى بۇرۇنقىدىن بەك-رەك تاتىرىپ كەتكەن لياڭ بىڭيۇننىڭ ئاق شىلەپىسى كۈز شامىدا بوش يەلپۈنەتتى، قەدىمى ئاستىدىكى غازاڭلار تىنىمسىز شىلدىرلايتتى. لياڭ بىڭيۇ يېقىندىن بېرى مەقسەتسىز رەۋىشتە قىلغان ئىشلىرىغا ئوخشاشلا بۇ قېتىمۇ بۇ باغچىغا نېمە ئۈچۈن كەلگەنلىكىنى بىلەلمىدى. ئۇ بۈگۈن ياتىقىدا كىتابلىرىنىڭ ھەممىسىنى يەرگە تىزىۋېلىپ ئاندىن بىر - بىرلەپ يىغدى، ھەممە كىيىمنى بىر باشتىن كىيىپ چىقتى. ئەڭ ئاخىردا يەنىلا باشتىكى كىيىمنى تاللىدى، ياتاق ئىچى بەكلا قالايىمقان بولۇپ كەتتى. كەچتە بۇ قالايىمقانچىلىقنى يىغىشتۇرۇش ئۈچۈن ئۇنىڭ بىرمۇنچە ۋاقتى كەتتى. ئۇ بۇ ئىشلارنى كۆڭلى غەش بولۇۋاتقىنى ئۈچۈنلا قىلدى. ئوكسفورد ئۇنىۋېرسىتېتىنىڭ بىد-غىغا بىرمۇنچە قۇم خالتىلىرى دۆۋىلىنىپ كەتكەن بولۇپ، ئوقۇغۇچىلار ئۇ يەردە غارغا بۆسۈپ كىرىش مانېۋىرى ئىشلەش ئۈچۈن بىرمۇنچە ۋاقىت سەرپ قىلاتتى. كېچىدە زەمبىرەكچىلەر ئەترىتىنىڭ مۇداپىئە سېپىگە قاراپ ماڭغىنى ئېنىق ئاڭلىنىپ تۇراتتى. دەرسخانىدا ئەنگىلىيە ئەدەبىياتىدىن دەرس بېرىدىغان ئوقۇتقۇچى مۇنبەردە چاسپىرنىڭ داستانى «ئاق كۆڭۈل ئايال ھەققىدە ھېكايە» نى تازا ئىنچىكىلەپ تەھلىل قىلىۋاتقاندا، ئوقۇ-غۇچىلار تۆۋەندە گىتلىر بىلەن مۇسسىلىنىنىڭ سۈيىقەستى توغ-رۇلۇق مۇلاھىزە قىلىپ ئولتۇراتتى. دەرسخانا كەيپىياتى قالايمىقانلىشىپ كەتتى. لياڭ بىڭيۇ ئىختىيارسىز جۇڭگودىكى سا-ۋاقداشلىرىنىڭ: «شىمالىي جۇڭگو شۇنچە چوڭ بولغىنى بىلەن خاتىرجەم ئولتۇرغۇدەك يەر يوق» دېگەنلىرىنى، تۇغۇلۇپ ئۆس-كەن مەھەللىسىنى ئەسلەپ قالدى.

ئەتىگەندە ئولتۇرۇپ خونتېر تېلېفون بەرگەندىن كېيىن،  
ئۇنىڭ بىلەن كۆرۈشكىلى بۇ باغچىغا كەلگەندى.  
ئۇلار شائىر بايروننىڭ مىس ھەيكىلى يېنىدا ئاستا قەدەم  
بىلەن كېتىۋاتاتتى. بۇ ھەيكەلنى گىرېتسىيە ھۆكۈمىتى شېئىر-  
لىرى ۋە ئىسسىق قېنىنى ئەركىنلىك ئۈچۈن كۈرەش قىلغان  
گىرېتسىيە خەلقىگە تەقدىم قىلغان ئۇلۇغ شائىر بايروننى خاتىرە-  
لەش ئۈچۈن تەقدىم قىلغانىدى. بۇ مىس ھەيكەلدە بايروننىڭ  
چىرايى شۇنداق كېلىشكەن قىلىپ لايىھىلەنگەن بولۇپ، چاچلى-  
رى قاپقارا، بۇرنى قاڭشارلىق ئىدى، كۆزلىرىدىن ئەقىل -  
پاراسەت ۋە ھاياجان چاقناپ تۇراتتى. شائىر شۇ تۇرقىدا گويا  
ئۆز ۋاپاتىدىن كېيىن روياپقا چىققان ئانا ۋەتىنىگە قاراۋاتقاندا،  
مېيىپ پۇتىنى سۆرەپ ئۆتكەن ئوتتۇز ئالتە يىللىق ئەگرى -  
توقاي ھايات يولىغا قايتىدىن نەزەر سېلىۋاتقاندا، ئەڭ ئاخىر-  
قى تۇغۇلغان كۈنىنى ئۆتكۈزگەندە يازغان مۇنۇ شېئىرنى ئىچىد-  
دە پىچىرلاپ ئوقۇۋاتقاندا قىلاتتى:

ئۆتمەكتە كۈنلىرىم خازانلار دەسسەپ،  
گۈلى ھەم مېۋىسى يىتكەن سۆيگۈنىڭ.  
مەن بىلەن قالغىنى پەقەتلا بۇندا،  
گۈمرانلىق، ئارمان ۋە ھىدى قايغۇنىڭ.

لياڭ بىڭيۇ بايروننىڭ ھەيكىلى يېنىدىن ئاستا ئۆتۈپ كەت-  
تى.

باغچىنىڭ تازىلىق ئىشچىلىرى سۈپۈرۈلگەن غازاخلارنى بىر  
يەرگە يىغىپ ئوت يېقىۋاتاتتى. خىلۋەت دەرەخلەرنىڭ ئارىسىدا  
لەيلەپ يۈرگەن تۈرۈم - تۈرۈم ئىسلار لياڭ بىڭيۇگە سەددىچىن  
سېپىلىدىكى تۇرانى ئەسلەتتى. يىراق ئۆتمۈشتە ئوت، گۈلخان  
يېقىش تاجاۋۇزچىلارغا قارشى تۇرۇشنىڭ بەلگىسى دەپ قارىلات.

تى. ھازىرمۇ لياڭ بىڭيۈننىڭ ئانا دىيارىدا ھېلىمەم ئۇرۇش ئوتى  
لاۋۇلداپ كۆيۈۋاتقانمۇ؟

شىشەدەك سۈپسۈزۈك ئاسماندا كۈمۈش رەڭلىك ھاۋا ھۇ-  
جۇمدىن مۇداپىئەلىنىش شارچىلىرى ئېسىلىپ تۇراتتى، كۈز  
شامىلى شارچىلار باغلانغان ئىنچىكە پولات سىمغا تېگىپ بوش  
ئاۋاز چىقىراتتى. لياڭ بىڭيۈ قەدىمىنى توختىتىپ ئىپادىسىز  
بىر نەزەردە كۆككە تىكىلدى:

— لياڭ خانقىز، ئاۋۇ شارلارنى تاماشا قىلىۋاتقان ئوخ-  
شمامسىز؟ — قىزنىڭ يېنىدا تۇرغان ئولتۇيېر بېشىنى كۆتۈ-  
رۈپ ياللىتىدە ئۇنىڭغا قارىدى، — شۇ تۇرقىدا بۇ شارچىلار كى-  
شىگە غايەت زور بىر تىزىق مارجانىنى ئەسلىتىدۇ.

— ياق، ئۇ ماڭا بېيىڭدىكى «قۇملۇق قالغىچى» نى  
ئەسلىتى. . . . دەيدى لياڭ بىڭيۈ پىچىرلاپ دېگۈدەك.

— «قۇملۇق قالغىچى» دېگىنىڭىز قۇشنىڭ ئىسمىمۇ؟  
— ياق، لەڭلەكنىڭ ئىسمى. كىچىك ۋاقتىدا مەن لەڭ-  
لەك ئۇچۇرتۇشقا بەك ئامراق ئىدىم، — خىيالى ئاللىبۇرۇن  
يۇرتىغا كەتكەن لياڭ بىڭيۈ ئاسماندىكى شارچىلاردىن كۆز ئۈز-  
مەي شۇنداق دەيدى.

— لەڭلەك دەمسىز؟ — ئولتۇيېر چۈشەلمىگەندەك قاي-  
تىلاپ سورىدى. لياڭ بىڭيۈنىڭ تەسەۋۋۇر كۈچى ئۇنى بەكلا  
ھەيران قالدۇرۇۋاتاتتى.

— بۇ يەردە ئۇنداق لەڭلەكلەرنى كۆرگىلى بولمايدىكەن.  
لەڭلەكنىڭ ئانا ماكانى جۇڭگودا، بېيىڭدا! باھار كېلىشى  
بىلەن بېيىڭنىڭ ئاسمىنى لەڭلەكلەر قاپلاپ كېتىدۇ.

— ھەقىقەتەن بىزنىڭ بۇ يەردىكىگە ئوخشمايدىكەن، —  
دەيدى ئولتۇيېر، — سىزمۇ لەڭلەك ئۇچۇرتۇشنى بىلەمسىز؟

— ياق، ئۇ ھەممە ئادەم بىلىدىغان ئىش ئەمەس، بولۇپمۇ  
قىزلار لەڭلەك ئۇچۇرتۇشنى بىلمەيدۇ! — لياڭ بىڭيۈ ئاچچىق



كۈلۈپ قويدى، — لەگلەك ئۇچۇرتۇشمۇ كىشىدىن ئازراق پەم ئىشلىتىشنى تەلەپ قىلىدۇ. شامال يۆنىلىشىگە دىققەت قىلىش، لەگلەكنىڭ تەڭپۇڭلۇقىنى ياخشى ئىگىلەش كېرەك. شامال چىققاندىن كېيىن يېپنى قويۇپ بېرىپلا تەۋرىتىش كېرەك. ئىشقىلىپ، لەگلەك ئۇچۇرتۇش ئادەمنى تولا يۈگۈرۈتۈپ ھاردۇ. رۇۋىتىدىغان ئىش. مەن ئۆزۈم لەگلەك ئۇچۇرتماي تولا ھاللاردا تاماشا كۆرەتتىم. گۇاڭدىيەنىڭ لەگلەكلىرى ئەڭ داڭلىق ئىدى. كىشىلەرنىڭ دېيىشىچە، ئەڭ قىممەت باھادا سېتىلىدىغان «چوڭ قۇملۇق قالغىچى» ساۋ شۆچىنىڭ ئەسىرىدە خاتىرىلەندى. گەن ئۇسۇل بويىچە ياسالغانىكەن. كىچىك ۋاقتىمىزدا مەن دېمەتلىك بالىلارنىڭ ھەممىسى مۇشۇ خىل لەگلەكنى ئۇچۇرتاتتۇق. چى ئاكام يىگىرمە تومپۇرغا لەگلەكتىن بىرنى سېتىۋېلىپ ماڭا ئۇچۇرتۇشنى ئۆگىتىپ قويدى. ئاكامنىڭ ئەكەلگىنى شەكلى «قۇملۇق قالغىچى» غا ئوخشايدىغان، ئەمما ئۇنىڭدىن سەل كىچىك، قارا يوللۇق سىزىقلىرى بار لەگلەك ئىدى. بىز ئۇنى «قازان كۈيىسى» دەپ ئاتايتتۇق. چى ئاكام لەگلەكنى ئۇچۇرتۇپ بەرگەندىن كېيىن ئىشىغا كېتىپ قالاتتى. مەن قاياق-قا يۈگۈرۈشنى بىلەلمەي لەگلەكنىڭ يېپنى تۇتۇپ تۇرۇپ قالاتتىم. ئەگەر ئازراقلا دىققەت قىلمىساق، يېپنى يىغىشقىمۇ ئۇل-گۈرمەي لەگلەكنى چۈشۈرۈۋېتەتتۇق. شۇ چاغلاردا بىزنىڭ ئا-رىمىزدا مۇشۇ ئىش مەزمۇن قىلىنغان بىر قوشاق بار ئىدى: «قازان كۈيىسى»، «قازان كۈيىسى»، «قازان كۈيىسى» ، ئۇچۇشقا ئامراق (قا-زان كۈيىسى)، كۆردى مانا بىر موللاق بىلەن، يەردە ئۆزىنى «قازان كۈيىسى»، ئوغۇللار مېنى زاڭلىق قىلىپ چاۋاك چېلىپ شۇ قوشاقنى ئېيتىشاتتى، — لياڭ بىڭيۇ شۇنداق دەۋىپ-تىپ ئۆزىمۇ سەزمەي شۇ ۋاقىتتىكىگە ئوخشاش كۈلۈۋەتتى، كۆزلىرىدە ئەلەملىك ياش تامچىلىرى يالتىرىدى. — بالىلىقىڭىزغا مەستلىكىم كېلىۋاتىدۇ. پۇرسەت بولسا

جۇڭگوغا بېرىپ «چوڭ قۇملۇق قالغىچى» نىڭ ئۇچۇشىنى بىر كۆرگەن، «موللاقچى قازان كۇيسى» نى ئۆز قولۇم بىلەن ئۇ-چۇرتقان بولسام نېمىدېگەن ياخشى بولاتتى - ھە! - لياڭ بىڭ-يۇنىڭ گەپلىرىگە ھەۋەس قىلىپ قالغان ئولۇيېر ھاياجان بىلەن شۇنداق دېدى.

— ئەمدى ئۇ ۋاقىتلار كەلمەسكە كەتتى، — لياڭ بىڭيۇ بېشىنى تۆۋەن سالغاندا، ئاق شىلەپسىنىڭ سايىسى كۆزلىرىدە-كى ھەسرەتلىك ئالامەتنى توسۇۋالدى. قىز كەينىگە بۇرۇلۇپ قولىغالقى بىلەن ياشلىرىنى سۈرتتى، — ئەمدى بېيپىڭنىڭ ئاسمىدا ياپون ئايروپىلانلىرىلا ئۇچۇۋاتقاندا؟

— بايا بىر ئوبدان تۇراتتىڭىز، ئەمدى يىغىغا چۈشتە - ئىزغۇ، — شېرىن خىياللار قاينىمىغا غەرق بولغان ئولۇيېر ئۇنىڭ بۇ ھالىتىنى كۆرۈپ نېمە قىلارنى بىلمەي قالدى، — لياڭ خانقىز، كۆڭۈلسىز ئىشلارنى تولا ئويلاپ كەتمەڭ. بۇ يەر لوندون، بېيپىڭ ئەمەس، ياپونىيىنىڭمۇ، گېرمانىيىنىڭمۇ ئاي-روپىلانلىرى بۇ يەرگە كېلەلمەيدۇ. بىز مانا بىر ئوبدان ياشاۋات-مامدۇق؟

— بىز؟ — لياڭ بىڭيۇ بۇ گەپنىڭ مەنىسى ئۈستىدە ئويلىنىپ تۇرۇپ قالدى. قىز ئۈچ يىل ئىلگىرىكى باھار كۈنىدە-رىنىڭ بىر ئەتىگىنى قارا چاچلىق، قارا كۆزلۈك بۇ يىگىتنى تۇنجى قېتىم كۆرگەن چېغىدىلا، ئۇنىڭ ئۆزىگە تىكىلگەن كۆز-لىرىدە ئالاھىدە بىر خىل ھېسسىيات ئالامىتىنىڭ قېتىپ قالغان-لىقىنى سەزگەنىدى. چىرايلىق، ياش قىزلار ئادەتتە بۇنداق ئىپادىگە تولىمۇ تۇيغۇن كېلىدۇ. لېكىن، لياڭ بىڭيۇ بۇنى پەرۋايىغا ئالمىدى، ئولۇيېرنىڭ كۆزلىرىدىكى مۇھەببەت ئۈچ-قۇنلىرىنى سەزمىگەنگە سېلىپ سوغۇق مۇئامىلە قىلدى، ئۆزىنى ئەپقېچىپ يۈردى. ئولۇيېر ئوكسفورد ئۇنىۋېرسىتېتى ھەققىدە-كى قۇرۇق گەپلىرى بىلەن ئۇنى بەكلا بىزار قىلىۋەتكەنىدى.

شۇڭا لياڭ بىڭيۇ ھېسسىيات جەھەتتە ئولوۋېپرەدىن ئۈستۈن تۇرۇش، كېيىنكى ۋاقىتلاردا ئۇنىڭ بىلەن تېخىمۇ كۆپ ئۇچرىدۇ. شىپ قىلىشتىن ساقلىنىش ئۈچۈن ئوكسىفورد ئۈنۋېرسىتېتىغا ئىمتىھان بېرىش قارارىغا كەلدى. مۇشۇنداق قىلسا ئۇ بۇ سەھىيە گەردانلىق كۈنلىرىدە قايتا ئوقۇش پۇرسىتىگە ئېرىشەلەيتتى ھەم كۆپ ۋاقىتلىرىدا مەكتەپتە تۇرۇش ئىمكانىيىتىگە ئىگە بولاتتى، ئولوۋېپرەنىڭ ئاشۇ بىر جۈپ قارا كۆزلىرىنىڭ ئۆزىگە تىكىلىشىدىن قۇتۇلالايتتى. بىراق، دائىم بۇنداق مۆكۈنۈپ يۈرگىلىمۇ بولمايتتى، ھەر ھەپتىنىڭ ئاخىرىدا ئۇ بەربىر خونتېرنىڭ ئۆيىگە قايتاتتى. خونتېر خانىمنىڭ قىزىغىن مۇئامىلىسى، ئولوۋېپرەنىڭ ئۈزۈلدۈرمەي گۈل سوۋغا قىلىشى ئۇنى بىئەپ ئەھۋالغا چۈشۈرۈپ قويغانىدى. ئۇ مۇستەقىل ئادەم ئەمەس ئىدى، تۇرمۇش ۋە ئۆگىنىشتە خەن زىچېننىڭ ياردىمىگە موھتاج ئىدى، شۇنداقلىقىمۇ يەنە خونتېر ئائىلىسىگە تايانماي بولمايتتى. ئەزىز مېھمان سۈپىتىدە كۈتۈلۈۋاتقان بولسىمۇ تېگى - تەكتىدىن ئالغاندا يەنىلا خەقنىڭ پاناھلىقىدا تۇرۇۋاتقانلىقى ئۇنىڭ كۆڭلىگە ئايان ئىدى. ئۇ ئۆي ئىگىسىنى خاپا قىلىپ قويسا بولمايتتى. راستىنلا شۇنداق بولۇپ قالسا، خونتېر ئەر - خوتۇننىڭ نەزەرىدە ۋاپاغا جاپا قىلغان ئادەمگە ئايلىنىپ قالاتتى. ئۇ ھەمىشە ئۆز ھېسسىياتىنى چەكلەپ تۇراتتى، سۆز - ھەرىكىتىگە بەكلا دىققەت قىلاتتى. بۇ يات ئەلدىكى تۇرمۇشنى سەۋرچانلىق بىلەن ئۆتكۈزۈپ، ئوكسىفورد ئۈنۋېرسىتېتىنى پۈتتۈرىدىغان ئاشۇ كۈننى تۆت كۆز بىلەن كۈتەتتى. شۇ چاغدا بەلكى ئۇ ۋەتىنىگە قايتىپ كېتەر. ئۈچ يىل ئۆتۈپ كەتتى، ئولوۋېپرەنىڭ ئۇنىڭغا بولغان قىزغىنلىقى تېخىمۇ كۈچەيدى. تەتىل كۈنلىرىدە ئولوۋېپرە يېرىپات - پات ئۇنى مەنزىرىلىك رايونلارنى كۆرۈپ كېلىشكە ياكى تىياتىر - مۇزىكا كېچىلىكىگە تەكلىپ قىلاتتى. ئۇ بۇنداق قىزغىن تەكلىپلەرنى رەت قىلىشقا ئامالسىز قالاتتى. ئولوۋېپرە

يەنە ھەر خىل باھانىلەر بىلەن پات - پات ئوكسىفور د ئۇنىۋېرسىدە - تېتىغا ئۇنى كۆرگىلى باراتتى. ھەر قېتىم بارغىنىدا ئازراق يەيدىغان نەرسىلەرنى، ھەتتا ئويۇنچۇقلارنى ئالغاچ بېرىپ، ئۇنى گاھى خاپا قىلىپ گاھى خۇش قىلاتتى. ئۇ ئولتۇرغا بۇنىڭدىن كېيىن بۇنداق قىلماسلىقنى ئوچۇق دېيىشنى ئويلايتتى - يۇ، لېكىن بۇ گەپنى ئاغزىدىن چىقىرالمىتتى. چۈنكى ئولتۇرغا بۇنىڭغا پەقەت دوستلۇق تەرىقىسىدىلا مۇئامىلە قىلىۋاتاتتى. ئەھۋال شۇنداق تۇرسا، ئۇ بۇ يىگىتنىڭ ياخشى كۆڭلىنى قانداق مۇرەت قىلالسۇن؟ ئۈچ يىلدىن بېرىقى تالاي قېتىملىق ئۈچ - رىشىشلاردىن ئۇنىڭ ئولتۇرغا بولغان ئىلگىرىكى تەسىراتىدە - رى ئاستا - ئاستا ئۆزگىرىشكە باشلىدى. بارا - بارا ئۇ بۇ يىگىتنىڭ خىزمەتتە قابىل، تۇرمۇشتا ئەستايىدىل ئىكەنلىكىنى سېزىشكە باشلىدى. ئۇ ئەزەلدىن ئولتۇرغا باشقا قىزلار بىلەن ئارىلاشقىنى، قۇرۇق سۆلەت نوچىلاردەك مودا قوغلاش - قىنىنى، تاپتىن چىقىپ كەتكەن ھەرىكەتلىرىنى سەزمىدى. بۇ ئېھتىمال، ئۇنىڭ تومۇرىدا يېرىم جۇڭگولۇقنىڭ قېنى ئېقىۋات - قىنى، ئۇنىڭ ھېلىقى مېھرىبان، مۇلايىم شەرقلىق ئانىنىڭ تەسىرىگە ئۇچرىغىنى ئۈچۈنمىكىن؟ بەلكىم لياڭ بىڭيۇ كەلگەندە - دىن باشلاپلا ئۇنىڭ كۆڭلى بۇ شەرقلىق قىزغا چۈشۈپ قالغان - دۇ؟ ئىشقىلىپ، ئۇ بارا - بارا ئولتۇرغا بىلەن ئىلگىرىكىدەك بىزار بولمايدىغان بولۇپ قالدى. ۋاقىتنىڭ ئۆتۈشى بىلەن ئۇلار - نىڭ ئوتتۇرىسىدا ئاكا - سىڭىللاردەك دوستلۇق پەيدا بولدى. ئولتۇرغا بىلەن ئالدىراشچىلىقتا دەڭسەپ كۆرمەيلا دەپ سالغان سۆزلىرىدىن ئۇنىڭ كۆڭلى بىر نەرسىنى تۇيغاندەك بولدى ھەم يۈرىكى بىر پەسكە تىترەپ ئۆتتى. بىراق، ئۇ نېمىمۇ دېيەلە - سۇن؟ ئولتۇرغا كۆڭلىدە مەيلى قانداق ئويلىشىدىن قەتئىينە - زەر، ئارىنى ئوچۇق قىلغۇدەك بىرەر ئېغىز گەپ قىلمىسا، قىز بەربىر ھېچنېمىنى بىلمىگەن قىياپەتكە كىرىۋېلىپ يۈرۈۋېرەت -

تى. ئۈچ يىلدىن بېرى قىز مانا مۇشۇنداق ئېھتىياتچانلىق بىلەن ياشاپ كەلگەندى.

— لياڭ يۈەن ياخشى بولسىمۇ، لېكىن مەن بۇ يەردە ئۇزۇن تۇرالمايمەن. بەربىر قايتىپ كېتىشىم كېرەك، — دېدى قىز. ئۇنىڭ بۇ گېپىدە ئولتۇپىرنى رېئاللىقتىن چەتنىگەن خىياللارنى قىلماسلىققا دەۋەت قىلىۋاتقانداك پۇراق بار ئىدى. — سىزنىڭ جۇڭگوغا بولغان مۇھەببىتىڭىز نېمانداق چوڭقۇر — ھە! — ئولتۇپىر ئەپسۇسلىنىشىقىمۇ، ھېسداشلىقىمۇ. مۇ ئوخشىمايدىغان چۈشىنىكىسىز بىر تەرزىدە مۇرىسىنى كۆتۈرۈپ قويدى، — چۈشتە جۇڭگوچە تائاملار ئاشخانىسىغا بېرىپ تاماق يەپ كەلسەك قانداق؟ «شاڭخەي راۋىقى» نىڭ قورۇملىرى ئانام قورغان قورۇملىرىدىن كۆپ ياخشىكەن.

چۈشلۈك تاماقتىن كېيىن، ئۇلار يەر شارى تىياتىرخانىسى زالىدا «چاقماق تېشى» كونسېرتىنىڭ باشلىنىشىنى كۈتۈپ ياندۇرغان ئولتۇرۇشتى. بېلەتنى ئالدىنلا سېتىۋالغان ئولتۇپىر لياڭ بىڭيۈ بىلەن بىرگە بولۇش ئۈچۈن بۇ كۈننى ناھايىتى كۆڭۈلدىكىدەك ئورۇنلاشتۇرغانىدى. لياڭ بىڭيۈنىڭ ئەزەلدىن ئويۇن كۆرۈش بىلەن خۇشى يوق ئىدى، ئولتۇپىر ئويۇننى ماختاپ زورلاۋەرگەندىن كېيىن ئىلاجسىز ئۇنىڭغا ئەگىشىپ بۇ يەرگە كەلگەندى. لياڭ بىڭيۈنىڭ نەزەرىدە، بۇنداق ئويۇنلارنى كۆرۈش ۋاقتىنى ئىسراپ قىلىۋەتكەندىن باشقا نەرسە ئەمەس ئىدى. شۇ تاپتا قىزنىڭ كالىسى قۇپقۇرۇق، قىلغۇدەك باشقا ئىشىمۇ يوق ئىدى. ئويۇن تېخى باشلانمىغان بولۇپ، قىز چۈشۈرۈۋېتىلگەن پەردىگە بىرخىلدا قاراپ ئولتۇراتتى. دېگۈدەك گەپ تاپالمىغان ئولتۇپىر ھېلىلا «شاڭخەي راۋىقى» دا يېگەن مەزىدە. لىك تاماق توغرىلۇق توختىماي سۆزلىگىلى تۇردى:

— ۋەتەننىڭىزگە بولغان سېغىنىش ھېسسىياتىڭىز ئازراق

بولسىمۇ ئارام تېپىپ قالغاندۇ؟ بۈگۈن لوندوندىن چىقماي تۇ-  
رۇپلا جۇڭگوغا بىر قېتىم بېرىپ كەلگەندەك بولۇپ قالدىڭىزغۇ  
دەيمەن!

— ياق، ئۇ يەرگە تاماق يېگىلى بېرىپ ۋەتىنىمنى تېخىمۇ  
كۆرگۈم كېلىپ كەتتى، — دەيدى لياڭ بىڭيۇ، — لوندوندىكى  
جۇڭگو ئاشخانىلىرىنىڭ تاماقلرىدا جۇڭگوچە تەم يوق ئىكەن،  
پەقەت قۇرۇق نامىلا بار ئىكەن. سىلەر چەت ئەللىكلەرنىڭ  
قويۇپ تۇرايلى، بۇ يەرنىڭ تاماقلرى بېيجىڭدىكى دۇڭلەيشۈن،  
نەنلەيشۈنلەرنىڭ تامىقىغا يەتمەيدىكەن. . . بىزنىڭ ئۆيدە دائىم  
يەيدىغان ئاددىي تاماقلارمۇ ئۇنىڭدىن مىڭ تەملىك!

— مۇنداق دەڭ! — لياڭ بىڭيۇنىڭ گەپلىرى ئولتۇپىر-  
نىڭ ھەۋىسىنى قوزغاپ قويدى، — ئەپسۇس، ماڭا بۇنداق بەخت  
نېسىپ بولمايدىغان ئوخشايدۇ! ئەگەر ئاخىرەت، باقىي ئالەم  
دېگەن گەپلەر راست بولسا، مەن كېيىنكى ئۆمرۈمدە چوقۇم  
جۇڭگوغا بېرىپ كېلىمەن!

— كېيىنكى ئۆمۈردە بېرىشنى كۈتۈشنىڭ نېمە ھاجىتى؟  
ئۇرۇش ئاياغلاشقاندا بارسىڭىزمۇ بولىدىغۇ! بارسىڭىز سىزنى  
ئۆيىمىزگە چاقىرىمەن، — لياڭ بىڭيۇ شۇ تاپتا بېيجىڭدا تۇرۇ-  
ۋاتقاندا ك ساھىبخانلىق تەلەپپۈزى بىلەن «ئۆيىمىز» دېگەن  
گەپنى ئۇرغۇلۇق قىلىپ ئېيتتى ھەمدە ئولتۇپىرغا ئىككىسىنىڭ  
ئوتتۇرىسىدا سەل قارىغىلى ۋە ھالقىپ ئۆتكىلى بولمايدىغان بىر  
چەكلىمىنىڭ بارلىقىنى ئۈستىلىق بىلەن ئەسكەرتىپ قويدى.  
مەجنۇنلۇق گىردابغا بېرىپ قالغان ئولتۇپىر لياڭ بىڭيۇ-  
نىڭ گېپىنىڭ تېگىدە گەپ بارلىقىنى ئوقماي قىزنىڭ يوشۇرۇن  
بېشارىتىنى ياخشى تەرەپكە بۇراپ چۈشەندى، يۈزلىرى خۇشال-  
لىقتىن قىزىرىپ كەتتى.

— ۋاھ، بەك ياخشى بولدى. ئەمىسە بۇ ماڭا تازىمۇ  
ئۈنۈملۈك بىر سەپەر بولىدىغان بوپتۇ - دە! — دەيدى ئۇ.

«نېمانداق ئەخمەق نېمە بۇ» دەپ ئويلىدى كۆڭلىدە لياڭ بېڭيۇ. ھەر ئىككىسى ئىنگىلىز تىلىدا ياكى خەنزۇ تىلىدا بىمالال سۆزلىشەلەيتتى. بىراق، ئولۇيېر لياڭ بېڭيۇنىڭ نېمە ئويلاۋاتقىنىنى تېخىچە بىلمەيۋاتاتتى.

...

پەردە ئېچىلىپ ئويۇن باشلىنىشى بىلەن تەڭ زال ئىچى تىمتاسلىققا چۆمدى. تاللانغان نومۇرلار تاماشىبىنلارنىڭ دىققەت-تىنىنى جەلپ قىلىۋالغانىدى. ئولۇيېر مۇ سۆزدىن توختاپ دىققەت-تىنىنى ئويۇنغا مەركەزلەشتۈردى. ماياك باشقۇرىدىغان ئامېرىكا-لىق ئىككى ياش باش رول ئالغان بۇ ئويۇندا ئۇلارنىڭ بىر-بىرىگە ئوخشىمايدىغان ئىنتىلىشلىرى ۋە قايغۇ - ئەلەملىرى ۋە قەلەك قىلىنغانىدى. ئۇلارنىڭ بىرى چۈشكۈن، بىرى جۈش-قۇن، بولۇپ ھەر قېتىم بىرەر ئىشتا كېلىشەلمىگەن چاغدا ئارازلىشىپ قالاتتى. بۇنى كۆرۈپ ئولۇيېر بىرەر بېشارەتكە ئېرىشكەندەك ھاياجانلىنىپ كەتتى. لياڭ بېڭيۇ بولسا قويۇلۇۋاتقان ئويۇنغا ئېرەنشەي ئولتۇراتتى. ئامېرىكىلىقلارنىڭ تۈر-مۇشى بىلەن ئۇنىڭ نېمە مۇناسىۋىتى بولسۇن؟ لياڭ بېڭيۇنىڭ كاللىسىدا پەقەت «چوڭ قۇملۇق قارلىغىچى»، دۇڭلەيشۇن، بېيىڭ، ئۇرۇش دېگەندەك ئويلارلا كېزىپ يۈرەتتى.

تۈيۈقسىز، ئويۇن ۋە قەلەكلىكى غەلىتە بىر لىنىيىدە قانات يايدى. ھېلىقى جۇشقۇن ياش بۇ خىل مەزىسىز تۇرمۇشقا چىدىماي، جۇڭگوغا بېرىپ تاجاۋۇزچىلارغا قارشى ئۇرۇشقا ئات-لانماقچى بولدى: «ھايات؟ پەقەت جۇڭگودىلا ھەقىقىي ھاياتلىق بار. چۈنكى ھازىر ئۇ يەردە ئاق كۆڭۈللۈك بىلەن رەزىللىك ئوتتۇرىسىدا ئۇرۇش بولۇۋاتىدۇ!» بۇ قاتتىق ئاۋازدىن چۆچۈپ كەتكەن لياڭ بېڭيۇ ئۆزىنىڭ لوندوندىكى يەر شارى تىياتىرخانىسىدا ئىكەنلىكىنى تامام ئۇنتۇپ، قايناق مەكتەپ بېغىغا قايتقان-دەك ھېسسىياتقا كېلىپ قالدى.

شۇ چاغلاردا ئۇ سىنىپتىكى ساۋاقدىشى ياكى شېن بىلەن قىزغىن مۇھەببەتلەشكەندى. سۆيگۈ ئوقى بۇ كىچىككىنە قىز-نىڭ يۈرىكىگە تۇنجى قېتىم تەگكەن چاغدا، ئۇ بۇنىڭغا قارشى تۇرۇشقا ئامالسىز قالدى. سالاپىتى، ئەخلاقى، بىلىمى بار ياكى شېن تۇيۇقسىز ئۇنىڭ تىنچ تۇرمۇشىغا بۆسۈپ كىرىپ، ئۇنىڭ تىنچ كۆل سۈيىدەك قەلبىنى داۋالغۇتئۆتتى. ئۇ بۇ ئىشنى چى ئاكىسى ۋە ئاچىسىغا دېمىگىنى بىلەن ساۋاقداشلىرىدىن يوشۇ-رۇپ قالايمىتى، چۈنكى كۆپ ساندىكى ئوغۇللار ئۇنىڭغا قىزد-قاتتى. ئەمما قىزنىڭ قاپقىدىن مۇز ياغدۇرۇپ ئەتراپىدىكىلەر-گە پىسەنتمۇ قىلىپ قويماي ھاكاۋۇرلۇق بىلەن يۈرۈشى ئۇلارنى ئۈمىدىنى ئۈزۈشكە مەجبۇر قىلدى. شۇڭا ئۇلار ياكى شېننىڭ ئۆزلىرىدىن چاققان كېلىپ بۇ قىزنى قولغا كەلتۈرۈۋالغانلىقىنى بايقاپ بۇ مەخپىيەتلىكنى ئاشكارىلىۋەتتى. ئۇ تەشۋىش ۋە خە-جىللىق ئىچىدە كىشىلەرنىڭ ئۆزى توغرىلۇق كۈسۈلداشلىرى ۋە سۈرۈشتۈرۈشلەردىن ئۆزىنى قاچۇرۇپ يۈردى، گاھدا بەخت تۇيغۇسىدىن مەست بولۇپ، بارلىق كىشىلەرگە «مەن سۆيۈلسەم نېمىشقا بولمايدىكەن؟» دەپ خىيالەن سوئال قويدى. ئەگەر كېيىنكى بىر تالاي ئىشلار بولمىغان بولسا، ئۇ دۇنيادىكى نۇرغۇن كىشىلەرنىڭ تۇنجى مۇھەببەتلىشىپلا ئۆمۈرلۈك بىر جۈپلەردىن بولۇپ قالغىنىغا ئوخشاش، ياكى شېن بىلەن ئۆيلۈك - ئوچاقلىق بولۇپ قالغانمۇ بولاتتى. بىراق، ئۇرۇش ئوتىنىڭ بېيجىڭغا قىستاپ كېلىشى، ئاق كۆڭۈللۈك بىلەن رەزىللىك ئوتتۇرىسىدا كەسكىن كۈرەش يۈز بېرىشى بىلەن كىشىلەرمۇ ئۆزلىرىنىڭ ئەپت - بەشىرىسىنى ئاشكارىلىدى. بىر كۈنى تۇ-يۇقسىز كوچىدا نامايىش قىلىشقا قاتناشقان، ياپونغا قارشى ئۇ-رۇش ۋە رەقىسىنى تارقاتقان بىر ساۋاقدىشى قولغا ئېلىندى. قاتتىق غەزەپلەنگەن ئوقۇغۇچىلار سىلىڭبۇغا ياپونغا قارشى ئىرا-دسىنى بىلدۈرۈش ئۈچۈن بارغاندا، ئادەتتە كەم سۆز، سىيا-



سىغا ئارىلاشمايدىغان ياكى شېننىڭ ئۆزىنىڭ قېرىندىشىنى تۇپ بەرگەنلىكىنى سەزدى. نومۇس ۋە پۇشايماندىن لياڭ بىڭيۇ-نىڭ گۈزەل ئارزۇ - ئارمانلىرى بەربات بولدى. كىچىككەنە بىر قىزنىڭ تۇنجى پاك سۆيگۈسى شۇنىڭ بىلەن كۆپۈككە ئايلاندى. ئۇ ئاشۇ غەزەپلىك كۆزلەرگە ئۇدۇل قاراشقا پېتىنالمىتتى، ئۆزىنى ئاقلاشمۇ ئامالسىز ئىدى. ئۇ ئىلگىرى نامسىز كۆل بويىدىن مەڭگۈ ئايرىلمايمەن دەپ ئويلايتتى، ئەمدىلىكتە سۈزۈك كۆل سۈيىمۇ ئۇ دۇچ كەلگەن بۇ ئاھانەتنى يۇيۇپ تۈگىتەلەيدىغان-دەك ئەمەس ئىدى. ئۇنتۇش، ئۆتمۈشكە مۇناسىۋەتلىك بارلىق ئىشلارنى ئۇنتۇش كېرەك ئىدى. ئۇ مۇھەببەتكە بولغان نەپرەت ۋە تۇرمۇشقا بولغان قورقۇنچ تۇيغۇسى ئىچىدە ئۆزىمۇ چۈشەنمەي-دىغان بىر نىشاننى كۆزلەپ، خەن زىچىغا ئەگىشىپ مۇساپىر-لىق يولىغا قەدەم باستى. . .

لېكىن، ئۇ جاھاننىڭ ئۇ چېتىگە قېچىپ كەتسىمۇ قەلب جاراھىتىدىن قۇتۇلالمايدىغانلىقىنى نەدىن بىلسۇن. بەلكىم ئاشۇ قەلب يارىسى ئۇنىڭ زېدىلەنگەن، مۇزدەك قەلبىنى مەڭگۈ ئازاب-لاپ ئۆتەر. مانا ئۇنىڭغا شۇ تاپتا قولغا ئېلىنغاندىن كېيىن رەھىمسىزلەرچە قەتلى قىلىنغان ھېلىقى ساۋاقدىشى سەھنىدە تىرىلىپ، ئۆزى سۆيگەن ھېلىقى ئادەمنىڭ روھىنى چاقىرىۋات-قان دەك تۇيۇلۇپ كەتتى. مۇھەببەت، ئېھ ساددا، نادان مۇھەب-بەت، خاتالاشقان، ئۆزىنى نابۇت قىلغان مۇھەببەت. . . ئازاب ۋە نەپرەت ئۇنىڭ قەلبىنى ئورتمەكتە ئىدى. شۇ تاپتا ئۆزىنىڭ لوندوندا ياكى بېيجىڭدا ئىكەنلىكىنى، ئۆلۈك ياكى تىرىك ئى-كەنلىكىنى بىلمەيتتى. لياڭ بىڭيۇ چوڭقۇر ھاڭغا چۈشۈپ كې-تىۋاتقان بىر ئادەمنىڭ بىر تۈپ دەرەخنى تۇتۇۋالغىنىغا ئوخشاش ئولتۇرۇپ بېغىشىنى ئىختىيارسىز چىڭىدە تۇتۇۋالدى.

— لياڭ خانقىز. . . — كۈتۈلمىگەن بۇ ھەرىكەتتىن جان-لانغان ئولتۇرۇپ ئۇنى ئاستا چاقىرغىچ، قولىنى ئۇنىڭ

نازۇك، سۈزۈك قوللىرىنىڭ ئۈستىگە قويۇپ، يېنىك سلاشقا باشلىدى. . . .

تۇيۇقسىز ئېسىگە كەلگەن لياڭ بىڭيۇ ئۆزىنى يوقىتىپ قويغانلىقىنى سەزدى ۋە خىجىللىق ئىچىدە ئىختىيارسىز قولىنى تارتىۋېلىپ:

— ئولۇپپەر، ئۇنداق قىلماڭ. . . — دېدى.

ئولۇپپەر:

— بۇ ئويۇن ھەقىقەتەن ئادەمنى تەسىرلەندۈرىدىكەن! — دېدى، قىزغا قاراشقا پېتىنالمىي سەھنىگە قارىۋالدى، يۈرىكى ئەنسىز سوقۇپ كەتتى.

— بۇ ئويۇن بەك ئېچىنىشلىق ئىكەن، كىشى كۆرسە چىدىيالمىي قالىدىكەن!

— ئېچىنىشلىق دەمسىز؟ مەن ئۇنداق ھېس قىلمىدىمغۇ؟ شۇ تاپتا ئىككىسى كۆڭلىدە باشقا - باشقا نەرسىنى ئويلاۋا.

تاتتى.

ئويۇن داۋاملىق قويۇلۇۋەردى. جۇڭگوغا كەتكەن ھېلىقى ياش بىر كەتكىنچە قايتىپ كەلمىدى، يەنە بىرى شۇ يەردە قېپقىلىپ، چەكسىز ئازاب - ئوقۇبەت ئىچىدە قالدى. «ھەي، بۇنداق قىلىنىۋاتقانلار يالغۇز ئۇلا ئەمەسقۇ؟» دەپ ئويلىدى لياڭ بىڭيۇ. ھەتتا ئۇ: «بۇ ئويۇن مەخسۇس مەن ئۈچۈنلا يېزىلدى. مىغاندۇ - ھە!» دەپمۇ ئويلاپ قالدى. بېيجىڭدىن ئايرىلىپمۇ قۇتۇلالمىغان روھىي بېسىم قەلب يارىسىنى قايتىدىن قوزغاپ قويدى.

گۈزەل بىر قىز سەھنىدە پەيدا بولدى. توقسان يىل ئىلگىرى ۋېنادىكى بىر ئائىلە كىشىلىرى پاراخوت ھادىسىسىگە ئۇچىراپ ئالەمدىن ئۆتكەن. ئۇلارنىڭ قىزى سۇ ئالۋاستىسىغا ئايلىنىپ كەتكەنىدى. سەھنىدىكى بۇ قىز دەل ئاشۇ قىزنىڭ ئەرۋاھى ئىدى. ئەگەر ئۇ ھازىر ھايات بولغان بولسا، يۈز نەچچە ياشقا

كسرە بولغىدى. بىراق، ئۇ ئەرۋاھ يەنىلا بىر گۈزەل قىزدە. ئۇ تېخى ھاياتنىڭ خۇۋلۇقىنى كۆرمەي، ئۆزىگە مەنسۇپ بولىدۇ. خان سۆيگۈگە ئېرىشمەي ئېچىنىشلىق ھالدا بالدۇرلا ئۆلۈپ كەتتى. ئەمدىلىكتە كىشىلىك دۇنياسىغا «ئوغرى مۈشۈك» تەك تىمىسقىلاپ كېلىپ، كىشىلەردىن مۇھەببەت تەلەپ قىلدى. بۇ قىزنىڭ روھىمۇ جۇڭگونىڭ «لياۋجەي رىۋايەتلىرى» دىكى جىن ئالۋاستىلار ھەققىدىكى ھېكايىلەرگە ئوخشاشلا ئادەم سىياقىغا كىرىپ، ماياك باشقۇرىدىغان ھېلىقى پاسسىپ ياشنى بەند قىلدۇ. ئۇنى قىزغىن مۇھەببەت بىلەن ھاياتنى قۇچاقلاشقا قىستىدى.

ئاھ، خۇدا! لياڭ بېڭيۇ كۆڭلىدە ھەسرەت چەكمەكتە ئىدى. دۇنيانىڭ بۇ چېتىدىمۇ نېمىشقا روھ، ئەرۋاھ ھەققىدىكى بۇنداق ھېكايىلەر، كىشىنى ئېزىقتۇرىدىغان ئېزىقتۇرۇش ئەرۋاھلار باردۇ؟ سۇدا ئاللىبۇرۇن ئۆلۈپ كەتكەن ۋېنالىق قىز نېمە ئۈچۈن ئاشۇ پاك جىمجىت دۇنيادا ياشىماي يەنە مۇشۇ يىرگە. نىشلىك دۇنيادىن مېھرىنى ئۈزەلمەيدۇ؟ ھەي، سەن سۆيگۈنىڭ ئازابلىرىنى، قورقۇنچلۇق ئىكەنلىكىنى ھېس قىلمىدىڭ، شۇڭا سۆيگۈنىڭ كىشىنى ئۆلۈمدىنمۇ بەكرەك ۋەھىمىگە سالىدىغان تېگى يوق ھاڭ ئىكەنلىكىنى ئەسلا بىلمەيسەن.

تىياتىرخانىنىڭ سىرتىدىن ئەنسىز سىگنال ئاۋازى ئاڭلاندى. تاماشىبىنلار تاشقى دۇنيادىن خەۋەرسىزدەك ھېچقانداق ئىنكاس قايتۇرماي ئولتۇرىۋەردى. پەردە چۈشۈرۈلگەندىن كېيىنلا ئېسىگە كېلىپ نېمە ئىش يۈز بەرگەنلىكىنى بىلەلمەي ھاڭۋېقىپ قېلىشتى. پەردە ئىچىدىن تىياتىرخانا دىرېكتورى كۈلۈمسىرىگىنىچە چىقىپ، تاماشىبىنلارغا ئېگىلىپ بىر تەزىم قىلىۋەتكەندىن كېيىن: «خانىلار، ئەپەندىلەر، ھەرقايسىڭلارنى ئاۋازە قىلىپ قويىدىغان بولدۇم. يۇقىرىنىڭ قارارىغا ئاساسەن كۆپچىلىككە مۇنداق بىرگەپنى دېمىسەم بولمىدى: ھازىر سىرتتا

ھاۋا ھۇجۇمى سىگنالى چېلىنىۋاتىدۇ، تاماشىبىنلار ئارىسىدا ھاۋا ھۇجۇمىدىن ساقلانماقچى بولغانلار بولسا، دەرھال بۇ يەر-دىن ئايرىلسۇن!» دېدى.

تاماشىبىنلار مىدىرلاپمۇ قويمىدى، زال ئىچىدە جاۋاب ئور-نىدا ئۆزىگە ئىشىنىش، خۇشاللىق ئارىلاشقان كۈلكە ساداسى ياغرىدى. تىياترخانا دىرېكتورى كۈلۈپ كىرىپ كەتكەندىن كې-يىن پەردە يەنە ئېچىلدى. ۋېنالىق قىز بىلەن ئامېرىكىلىق مایاك باشقۇرغۇچى يىگىت يەنە سەھنىدە پەيدا بولدى. ئۆلۈپ كەتكەنلىگە توقسان يىل بولغان بىر ئەرۋاھنىڭ ھايات كىشىلەرگە ئۆلۈمنىڭ تەھدىتىنى ئۈتۈلدۈرۈشى ھەقىقەتەن بىر مۇجىزە ئىدى.

ۋېنالىق قىزنىڭ ئەرۋاھى لياڭ بىڭيۈننىڭ قەلبىنى رام قىلىۋالدى. ئەرۋاھنىڭ ھەربىر سۆزى، خۇددى لياڭ بىڭيۈگە قارىتىپ ئېيتىلغاندەك ئۇنى ئازابلايتتى، قىينايتتى.

مۇھەببەتكە ئاسان ئېرىشكىلى بولمايدۇ. ۋېنالىق قىزنىڭ روھى ئاخىر ئۆزى ئىنتىلگەن نەرسىلەرگە ئېرىشەلمەي، كىش-لەر ئارىسىدىن كۆزى قىيمىغان ھالدا ئايرىلىپ، يەنە ھېلىقى سوغۇق، قاراڭغۇ، مەڭگۈلۈك ماكانغا قايتىپ كەتتى. ئەرۋاھ كېتەر چېغىدا ئۆزى سۆيگەن مایاك باشقۇرغۇچى ياشنى قۇچاقلاپ تۇرۇپ چوڭقۇر مۇھەببەت بىلەن: «مەن سىلەرگە ئوخشاش ھايات كىشىلەرگە بەكمۇ ھەۋەس قىلىمەن. سېنىڭ ياشاش، مۇھەببەت-لىشىش ئەركىنلىكىڭ بار...» دېدى.

پەردە ئاستا - ئاستا چۈشۈرۈلدى. زال ئىچى ئېغىر سۈكۈ-ئاتقا چۆمدى. ئاندىن پەردە قايتا ئېچىلىپ زال ئىچىدىكى چىراغ-لار يورۇپ كەتتى. ئەرۋاھ بىلەن ئۇنىڭ مەشۇقى كۈلۈمسىرەپ سەھنىگە چىقتى. تاماشىبىنلار شۇندىلا ئېسىگە كەلدى. قىزغىن چاۋاك سادالىرى خېلىغىچە بېسىقمىدى.

ئۇلار يەر شارى كۈلۈبىدىن چىققان چاغدا، لوندون ئاسمىد-

ئىننىڭ غەرب بۇرجىكىدە ئېسىلىپ تۇرغان قۇياش ئاستا - ئاستا ئولتۇرۇشقا، ئەتراپقا گۈگۈم پەردىسى يېيىلىشقا باشلىدى. پىد-يادىلەر يولىدىكى كاشتان دەرىخىدىن تۆكۈلۈۋاتقان يوپۇرماقلار لياڭ بىڭيۇنىڭ ئايىغى ئاستىدا شارلىداپ ئاۋاز چىقىراتتى. ھاۋا ھۇجۇمى سىگنالى خېلى بۇرۇنلا بېسىقپ قالغان بولۇپ، شەھەر ئىچى ھېچ ئىش يۈز بەرمىگەندەك تىمتاس ئىدى. قوش قەۋەتلىك ئاپتوبۇسلار ئىلگىرىكىدە كلا كېتىۋاتاتتى. قولىقىغا ھۆججەت سومكىسى قىستۇرۇۋالغان ئەرلەر ئىشتىن چۈشۈپ ئۆيىگە قاي-تىپ كېتىشىۋاتاتتى، بىر نەچچە ئايال بوۋاقلارنى سالغان كىچىك ھارۋىلارنى ئىتتىرىشىپ ئولتۇرۇۋاتقان قۇياشنىڭ نۇر-لىرى ئاستىدا سەيلە قىلىشىۋاتاتتى. ھەتتا بىر - بىرى بىلەن تونۇشمايدىغان كىشىلەرمۇ بىر - بىرىنى يانداپ ئۆتۈپ كېتىۋې-تىپ: «بايامقى سىگنال ئەجەب ئۇزۇن چېلىندى، بۇنداق شاۋ-قۇنلار سالامەتلىككە زىيانلىق جۇمۇ!»، «توغرا، ھېچنېمىدىن ھېچنېمە يوق سىگنال چېلىنىپ كەتتىغۇ» دەپ چاقچاقلىشىپ قوياتتى.

لياڭ بىڭيۇ تېخىچە ھېلىقى قىزنى، ئۆزى بىلەن دەردداش بولغان ھېلىقى ئەرۋاھنى ئويلىماقتا ئىدى. كىنوخانىدا ئۆتكۈز-گەن ئۈچ سائەت ۋاقىت ئۇنى پۈتۈن ئۆمۈر مۇساپىسىنى بېسىپ تۈگەتكەندەك ھېسسىياتقا كەلتۈرۈپ قويدى. ياشىماق نېمە ئۇ-چۈن بۇنچە مۈشكۈل، ئازابلىق بولىدىغاندۇ؟ ئۇ بايا كۆرگەن ئويۇندىن تەسىرلەندى. ئەمما ئۇنىڭ تەسىرلىنىشى ئايرىلىش ئازابىدىن ئەمەس، بەلكى سۆيگۈگە بولغان قايناق ھېسسىياتتىن ئىدى.

— بايا سىگنال چېلىنغان چاغدا، — دەپدى ئولۇپىر، — ئەگەر كىنوخانا ئۇرۇلۇپ چۈشۈپ مىجىقىمنى چىقىرىۋەتكەن بولسىمۇ، مەن يەنىلا ئۆزۈمنى ئىنتايىن بەختلىك سانايىتىم. — نېمىشقا؟

— چۈنكى، . . . چۈنكى، يېنىمدا سىز باردە!

— ياق، ئولتۇپىر. بۇنداق دېمەك، سىزدىن ئۆتۈنۈپ قالاي، ھەرگىز بۇنداق دېمەك. . . — لياڭ بىڭيۈ يىگىتنىڭ تۇيۇقسىز ئېيتقان گەپلىرىدىن داڭقىتىپ تۇرۇپ قالدى.

— نېمىشقا بۇنداق دېمەيمەن؟ مەن بىر تىرىك ئادەم، ھايات كەچۈرۈش، بىراۋنى سۆيۈش ھوقۇقىم بار، — كۆزلىرىدىن ئوت يېنىپ تۇرغان ئولتۇپىر ئۈچ يىلدىن بېرى كۆڭلىدە يىغىلىپ ياتقان دەرد - ئەلىمىنىڭ پارتلاپ چىقىشى بىلەن ئۆزدىن زادىلا تۇتالماي قالدى، — بىڭيۈ، لياڭ خانقىز، بىلەمسىز؟ مەن سىزنى سۆيمەن. سىزنى تۇنجى كۆرگەن كۈندىن باشلاپلا مۇھەببەت تورىغا چۈشۈپ قالدىم. مېنىڭ سىزدىن باشقا ئادەمنى سۆيۈشۈم مۇمكىن ئەمەس. ئاشۇ كۈندىن باشلاپ مېنىڭ ھاياتىمغا يېڭى مەزمۇن قېتىلدى، خۇشاللىق ۋە ئۈمىد جور بولدى. يىگىرمە نەچچە يىلدىن بېرى ئالتۇن چاچلىق، كۆك كۆزلۈك قىزلارغا نېمە ئۈچۈن كۆزۈمنىڭ قىرىنى سېلىپ قويمىغىنىم. نىڭ سەۋەبىنى ئەمدى بىلدىم. ئەسلىدە تەقدىر مېنى سىزنى كۈتۈشكە بۇيرۇغان، سىزنى مەن ئۈچۈن دۇنيانىڭ شەرقىدىن بۇ يەرگە ئېلىپ كەلگەنكەن. بۇ تەڭرىنىڭ ئىرادىسى!

ئادەتتە ئولتۇپىرنىڭ گېپىدە شەرقلىكلەرنىڭكىگە خاس يوشۇرۇن مەنىمۇ، غەربلىكلەرنىڭكىگە خاس ئوچۇق - يورۇقلۇقمۇ بار ئىدى. ئەمدىلىكتە ۋېنالىق قىزنىڭ ئەرۋاھى بەك تەسىر قىلىدىمۇ قانداق، ئوچۇق - يورۇقلۇق بىردىنلا ئۈستۈنلۈكنى ئىگىلىدى؛ ئولتۇپىر مانا مۇشۇ كۈچنىڭ تۈرتكىسىدە ئورۇن، ۋاقىت تاللاپ ئولتۇرماي ئۆزىنى ئاشىق - بىقارار قىلغان بۇ قىزغا كۆڭلىدىكىنى بىراقلا تۆكۈۋالدى. بىر جۈپ ياشانغان ئەر - خوتۇن يان تەرەپتىن قولتۇقلاشقىنىچە ئۆتۈپ كېتىۋېتىپ ئۇلارغا كۈلۈمسىرەپ قاراپ قويدى. گەرچە ئۇلار خەنزۇ تىلىنى بىلمىدىمۇ، بۇ بىر جۈپ ياشنىڭ ئوتتۇرىسىدا قانداقتۇر بىر ئىشنىڭ

ئۆتۈلگەنلىكىنى بىلگەندى، بوۋاينىڭ كۆزلىرىدىن: «بۇ يىگىت بەك ھاياجانلىنىپ كېتىۋېتىپتۇ. ھەي، بىر چاغلاردا بىزنىڭمۇ مۇشۇنداق ۋاقتىمىز بولغان - ھە!» دېگەندەك بىر خىل مەنە ئىپادىلىنىپ تۇراتتى.

ئولۇيېر قۇياش نۇرىنى توسۇۋالغان بولۇپ، قاۋۇل تېنى ئالدىدا ئۇزۇن سايىسى كۆزگە تاشلىنىپ تۇراتتى. لياڭ بىڭيۇ سەل ئورۇق، كىچىك بولغاچقا، سايىسى يىگىتنىڭ سايىسى ئاستىدا كۆرۈنمەيلا قالغانىدى. ئولۇيېرنىڭ تۇيۇقسىز ھاياجانلىنىپ ئېيتقان ھېسسىياتلىق گەپلىرىدىن قىزنىڭ ۋۇجۇدى قورقۇنۇپ ئىچىدە تىترەشكە چۈشكەندى، ۋەھىمدىن پىيالىدەك چەكچەيگەن كۆزلىرى ئولۇيېرغا قالدغانىدى:

— ياق، ئولۇيېر، ياق...

ئەسەبىلەشكەن ئولۇيېر ئامبۇردەك مەزمۇت قوللىرى بىلەن لياڭ بىڭيۇنىڭ مۇرىسىنى سىلكىدى:

— نېمىشقا ياق؟ زادى نېمىشقا؟ «خونتېر ئۈنچە - مەرۋا، يىت دۇكىنى» چىجىنچەيگە يەتمەمدۇ ياكى مەن سىزگە لايىق كەلمەمدىم؟

— ياق، ياق...

— ئەمىسە قېنىم سىزنىڭكىگە ئوخشىمىغانلىقى ئۈچۈنمۇ؟ مەن سىزدە غەربلىكلەرنىڭ كونا بىر تەرەپلىمە قاراشلىرى ھەر ھالدا يوقتۇر دەپ ئويلايمەن. ئۇلار قارا تەنلىك، سېرىق تەنلىك ۋە ياۋروپا - ئاسىيا قېنى ئارىلاش شالغۇتلارنى كۆزگە ئىلمايدۇ. مەن مۇشۇنداق قاراشتا بولغىنى ئۈچۈن بىر ساۋاقدىشىمنى دۇم-بالىغان. لېكىن، سىز جۇڭگولۇق، مېنىڭ ئانامغا ئوخشاشلا جۇڭگولۇق، مېنىڭ تېنىمدىمۇ جۇڭگونىڭ قېنى ئاقىدۇ، جۇڭگومۇ مېنىڭ ۋەتىنىم!

— ئولۇيېر، مەن بۇنداق دېمەكچى ئەمەس...

— ئەمىسە يەنە نېمىشقا تەلپىمنى رەت قىلىسىز؟ بۇ

سىزنىڭ ئويىڭىز بولمىغىنى ئۈچۈنمۇ؟ سېرىق تەنلىك ئەنگلىيە-  
لىك بولۇشنى خالىمىسىڭىز، بىز جۇڭگوغا قايتىپ كەتسەك  
بولدىغۇ!

لياڭ بىڭيۈننىڭ بەدىنى لاسسىدە بوشاپ كەتتى، قېنى ئې-  
قىشتىن، يۈرىكى سوقۇشتىن توختاپ قالغاندەك بولۇپ قالدى.  
مانا، شۇ تاپتا يۈزلىرى شەلپەردەك قىزارغان، ۋۇجۇدىدىن  
ئەرلەرگە خاس جۇشقۇنلۇق چىقىپ تۇرغان ئولتۇپەر قوللىرىنى  
كەڭ يېيىپ ئۈنىڭدىن مۇھەببەت تەلەپ قىلىپ تۇرۇپتۇ. كۆزلى-  
رىدە ئاشقلىق ئوتى لاۋۇلداپ يېنىپ تۇرىدۇ. ئۆزى ئۈچۈن  
بارلىقىنى تەقدىم قىلىشتىن يانمايدىغان يىگىتنىڭ تەلىپىنى رەت  
قىلىشقا قانچىلىك جۈرئەت كېرەك - ھە؟

— ئەمدى قوشۇلۇپسىز - دە؟ — ئولتۇپەر ئۈنىڭغا كۆز  
ئۈزمەي قارىدى، — بىلدىم، سىز قوشۇلدىڭىز. سۈكۈت قىلغى-  
نىڭىز قوشۇلغىنىڭىز. بۇ جۇڭگولۇقلارنىڭ مۇھەببىتىنى ئىپا-  
دلەشتىكى ئۇسۇلى! — خۇشاللىقتىن ئۆزىنى يوقىتىپ قويماي  
دېگەن ئولتۇپەرنىڭ مەڭز گۆشلىرى تىترەپ كەتتى. ئۇ لياڭ  
بىڭيۈننىڭ يۇمشاق بەدىنىنى چىڭگىدە قۇچاقلاپ ئوتتەك قىزىق  
لەۋلىرىنى قىزنىڭ لەۋلىرىگە ئۇزاتتى. . . .

توساتتىن، لياڭ بىڭيۈننىڭ كۆزىگە ئولتۇپەر ياكى شېندەك  
كۆرۈنۈپ كەتتى. مانا، ئوت يېنىپ تۇرغان ئوخشاش كۆزلەر،  
ئەسەبىلەرچە ئېيتىلغان ئوخشاش سۆزلەر! لياڭ بىڭيۈننى قار-  
شى تۇرغىلى، ئۆزىنى قاچۇرغىلى بولمايدىغان بىر خىل كۈچنىڭ  
تۈرتكىسىدە «ئۇنىسىز» تەسلىم قىلغىنى دەل مۇشۇنداق گەپلەر  
ئەمەسمىدى! ئۇ ئەمدى يەنە كەلدى، كەلگەندىمۇ ئەنگلىيىگە  
قىستاپ كەلدى. «مۇھەببەتنىڭ» ئىبلىس قولىنىڭ يەتمەيدىغان  
يېرى يوق ئىكەن ئەمەسمۇ! لياڭ بىڭيۈن تىترەپ كەتتى. يەنە  
بىر قېتىملىق ئاچچىق رىيازەت ئۇنى يۇنۇپ كېتىش ئالدىدا  
تۇراتتى.



— ياق! — لياڭ بىڭيۇ بارلىق كۈچنى يىغىپ ئولتۇپىر-  
نى نازۇك قولى بىلەن ئىتتىرىۋەتتى.

تەييارلىقسىز تۇرغان ئولتۇپىر جايدا تۇرالماي يىقىلىپ  
چۈشكىلى تاس قېلىپ ئۆزىنى تەسلىكتە رۇسلۇالدى. ئۇنىڭ  
كۆزلىرىدىن ھەيرانلىق ۋە ھەسرەت ئەكس ئېتىپ تۇراتتى.  
— لياڭ... لياڭ... لياڭ...

— ئولتۇپىر! — لياڭ بىڭيۇ يېنىدىكى كاشتان دەرىخىگە  
ھالسىزغىنە يۆلىنىپ قالدى. شۇ تاپتا ياڭ شېنىنى ئەمەس،  
ئولتۇپىرنى، گۇناھسىز، بىچارە بىر يىگىتنى ئىتتىرىۋەتتى.  
لېكىن ئىتتىرىۋەتسە نېمە بوپتۇ؟ لياڭ بىڭيۇنىڭ خەستىلەنگەن  
قەلبىدىن مۇھەببەتكە بولغان ئىنتىلىش مەڭگۈگە كۆتۈرۈلۈپ  
كەتكەن، ئەمدى ئۇنىڭ مۇھەببەت قەسرىنى ھېچكىم ئاچالمايدۇ.  
— سىزدىن ئۆتۈنۈپ قالاي، ئولتۇپىر، مېنى مەجبۇرلى-  
ماڭ! بىز ياخشى دوستلاردىن بولۇپ قالساق بولىدىغۇ؟ لېكىن،  
مۇھەببەت باغلىشىمىز مۇمكىن ئەمەس.

— نېمىشقا، نېمىشقا؟ — ئولتۇپىر دۇئېلدا يېڭىلىگىنىگە  
تەن بەرمىگەن ئادەمدەك ھاسىرىغىنىچە لياڭ بىڭيۇنىڭ ئالدىغا  
يۈگۈرۈپ كەلدى.

نېمە ئۈچۈن شۇنداق بولىدۇ؟ لياڭ بىڭيۇ ئۇنىڭغا جاۋاب  
بېرەلمەيتتى. ياڭ شېنىنىڭ ساختا ئاق كۆڭۈللۈكى بىلەن ئولتۇ-  
پىرنىڭ نېمە ئالاقىسى بار؟ ئۇ ياڭ شېنىغا ئوخشاش قېرىندىشىنى  
ساتمىدىغۇ، بىرىگە زىيانمۇ سالمىدىغۇ، لياڭ بىڭيۇنى ئالدىمى-  
دىغۇ، ئۈچ يىلدىن بېرى لياڭ بىڭيۇنى ياخشى كۆرۈپ كەلدىغۇ،  
ئۇنىڭغا كۆيۈنۈپ، غەمخورلۇق قىلىپ كەلدىغۇ؟ لياڭ بىڭيۇ  
ھەر قېتىم خونتېر ئائىلىسىدىكى ئۆزىنىڭ ياتىقىغا چىققاندا،  
كۆزى تۇنجى بولۇپ ئولتۇپىر سوۋغا قىلغان گۈلگە چۈشەتتى.  
مانا، ئۈچ يىل بىر كۈندەكلا ئۆتۈپ كەتتى. ئۇنىڭ دېرىزە  
تەكچىسىدە قىش - ياز سولمايدىغان گۈل ھېلىمۇم ئېچىلىپ

تۇرىدۇ. ئولۇپېر ئاخىر مۇھەببىتىنى يۈرەكلىك ھالدا ئۇنىڭغا ئاشكارىلىدى. بۇ گۇناھمۇ؟ ئۇنىڭ سۆيۈش ھوقۇقى يوقمۇ؟ تولىمۇ ئەپسۇس، ئولۇپېر! سەن نېمىشقا ساپ مۇھەببىتىڭنى باشقا قىزلارغا بەرمەي، لياڭ بىڭيۇنلا پىرقىراپ يۈرسەن. سەن ھەرگىز كۈتكىنىڭدەك جاۋابقا ئېرىشەلمەيسەن، رەت قىلىدىنەن. سەن بۇ جۇڭگولۇق قىزنى چۈشەنمەيسەن. ئۇششۇك تەگكەن تۇنجى مۇھەببىتى ئۇنىڭدا مۇھەببەتلىشىش جىنايەت دەپ-گەن قاراشنى پەيدا قىلدى، ئۇنىڭ قەلبىدە يىرگىنىش ۋە نەپ-رەتتىن مەزمۇت تام ياسىدى. ئۇ مۇھەببەت بىلەن مەڭگۈلۈك خوشلاشتى، چۈنكى... ئۇ ئولۇپېرنىڭ سوتاللىرىغا قانداق جاۋاب بەرسۇنكىن؟ «مەن جۇڭگولۇقلا ئەمەس يەنە كېلىپ بىر مۇسۇلمان. ئاللاغا ئىشىنىدىغان خۇيزۇ، بىزنىڭ ئارىمىزدا مەڭگۈ ئاتلاپ ئۆتكىلى بولمايدىغان پاسىل بار.» ئۇ ئەڭ ئاخىر-قى كوزىرنى ئىشقا سالماقچى بولدى. مۇشۇنداق جاۋاب بەرسىلا، ئولۇپېرنىڭ ھۇجۇمىغا تاقابىل تۇرالار بەلكىم؟ شۇ تاپتا ئۇنىڭ قەلبى يەنە ئېغىر زەربىگە ئۇچرىدى. لياڭ بىڭيۇ بۇ گەپنى ياكى شېنغا دېگەندىمۇ ھېچقانداق پايدىسى بولمىغانىدى. ياكى شېن «مەنمۇ ئىسلام دىنىغا كىرەي» دەپ قەسەم قىلغاندا، لياڭ بىڭيۇ ماقۇل بولغانىدى... ئۇ بەلكىم ئۆزىنىڭ ئۈجمە كۆڭۈللۈكى، ئاجىزلىقى تۈپەيلى ئىشەنچسىز ئادەمگە كۆڭۈل بېرىپ ئاللاننىڭ جازاسىغا ئۇچرىغاندۇ؟ «ئەمدى ئولۇپېرنى بۇ پاسىلدىن ئۆت-كۈزمەسلىكى كېرەك، ھەرگىز!»

ئولۇپېر داڭ قېتىپ تۇرۇپ قالدى، بۇ مەردانە جاۋابتىن تېنى جۇغۇلداپ كەتتى. ئۆزىنى ئۇلۇغ كۆيۈۋاتقان ئوتتىن بىر-دىنلا مۇزدەك دەرياغا چۈشۈپ كەتكەندەك سەزدى. ئەمما، ئۇنىڭ قەلبى يەنىلا توختاۋسىز يېلىنجاپ تۇراتتى. بىر سېكۇنتلۇق جىمجىتلىقتىن كېيىن بۇ ئوت يەنە يالقۇنلىدى.

— كىم شۇنداق دەيدۇ؟ ھەممىمىز ئوخشاشلا ئادەمغۇ!

نېمىشقا يەنە مىللەت، دىن دەپ ئايرىپ ئارىمىزغا تام سوقۇپ  
يۈرمىز. دىنى ئادەملەر ئۆزى يارىتىۋالغان. دۇنيادا تەڭرى،  
خۇدا دېگەن نېمە يوق، يوق! پەقەت مۇھەببەتلا بار!

— ئولۇيېر، ئاللا سىزنى كەچۈرمەيدۇ! . . . — لياڭ  
بىڭيۇ تولىمۇ ئايانچلىق ئاۋازدا شۇنداق دېدى، قولى دەرەخنىڭ  
غولىدىن سىرىلىپ چۈشۈپ كەتتى، كۆزىگە يەر جاھان پىرقىرا.  
ۋاتقانداك تۇيۇلدى.

— لياڭ بىڭيۇ خانقىز! — نېمە قىلىشنى بىلمەيمەي قال-  
غان ئولۇيېر دەرھال بېرىپ ئۇنى يۆلۈۋالدى. . .

ئۇلارنىڭ ئالدىدىلا دەرەخ ئۇرۇقلىرىنى تېرىپ يەۋاتقان بىر  
توپ ياۋا كەپتەر پۇرىدە ئۇچۇپ كەتتى. ئۇچۇپ كېتىۋاتقان  
كەپتەرلەرنىڭ قاناتلىرىدىن ۋىزىلداپ ئاۋاز چىقاتتى.

ئۇلار ئۆيگە قايتىپ كەلگەندە خونتېر خانىم كەچلىك تاماق  
تەييارلاۋاتاتتى.

— خەيرلىك كەچ، خونتېر خانىم.

— ياخشىمۇ سىز، بالام. لياڭ خانقىز، چىرايىڭىز باش-  
قىچە تۇرامدۇ قانداق؟

— ياق، مەن ناھايىتى ياخشى، رەھمەت! — لياڭ بىڭيۇ  
زورىغا كۈلۈمسىردى.

— ئانا، چۈشتىن كېيىن مەن ئۇنىڭ بىلەن جۇڭگوغا  
دائىر بىر تىياتىر كۆردۈم. بەك ھاياجانلىنىپ كەتكەن بولساق  
كېرەك. تىياتىر كەيپىياتىمىزغا بەكلا تەسىر قىلدى، — دېدى  
ئولۇيېر.

— ھە مۇنداق دېگىن، ئەمىسە ئوبدان ئارام ئېلىڭلار.  
ئۆگىنىش قىلىپ چارچاپ كەتكەن ئادەمگە تىياتىرنى نېمە قويۇپ-  
تۇ؟ ئولۇيېر، سەن لياڭ خانقىزغا ئۇنداق مەسلىھەتنى كۆر-  
سەتمەسلىكىڭ كېرەك ئىدى.

— شۇنداق، ئانا، مەن ئەيىبلەك، — دېدى ئولتۇرۇپ پۇشايما قىلغاندەك ئاھاڭدا. ئۇ لياڭ بىڭيۇگە چۈشتىن كېيىنكى كۆڭۈلسىزلىكنى ئانىسىغا ئېيتماسلىققا ۋەدە بەرگەندى. ئەمما ئۇ ئازابىنى يوشۇرالمىدى، — ئانا، ئەمدى ئىككىنچى ئۇنداق قىلمايمەن، ھەرگىز. . .

— كەچۈرۈڭ، خونتېر خانىم، — دېدى لياڭ بىڭيۇ ئاچچىق كۈلۈمسىرەپ، — كەچلىك تاماقتا سىلەر بىلەن بىرگە بولالمايدىغان بولدۇم.

— بوپتۇ، ئارام ئېلىڭ، قىزىم. بىردەمدىن كېيىن سىز ياخشى كۆرىدىغان ئۈگرە بىلەن تۇخۇم تۇرمىلى قىلىپ بېرىدەن.

— رەھمەت سىزگە. قورسىقىم ئاچمىدى، — لياڭ بىڭيۇ ئېغىر قەدەملىرىنى سۆرەپ ھارغىن ھالدا ئۈستىگە ماڭدى. ئولتۇرۇپ ئۇنى يۆلمەكچى بولدى، ئەمما جۈرئەت قىلالماي توختاپ قالدى.

خەن زىچى لياڭ بىڭيۇنىڭ ئاياغ تىۋىشىنى ئاڭلاپ ئۇنىڭ ئالدىغا چىقتى:

— يۇڭ، كەلدىڭىزمۇ؟

لياڭ بىڭيۇ ئۇنىڭغا لەپىدە بىر قاراپ قويۇپ، ئۆيىگە كىرىپ كەتتى ۋە ئىشىكىنى ياپتى.

خەن زىچىنىڭ چىرايىدا بىر خىل تەشۋىش ئالامىتى ئەكس ئەتتى. ئۇ ئىتتىك كېلىپ لياڭ بىڭيۇنىڭ ئىشىكىنى بوش چەكتى:

— يۇڭ، يۇڭ!

— كىرىڭ، چى ئاكا!

خەن زىچى ئۆيىگە كىردى. لياڭ بىڭيۇ كارىۋىتىدا كىيىمى بىلەنلا ياتاتتى. خەن زىچى ئۇنىڭ تانارغان چىرايى ۋە نۇرسىز كۆزلىرىنى كۆرۈپ قورقۇپ كەتتى.

— نېمە بولىدىغىز، ئاغرىپ قالىدىغىزمۇ؟

— ياق... ياق.

— مەكتەپتە بىرەر كۆڭۈلسىزلىككە يولۇقتىغىزمۇ - يا؟

— ياق... بولدى، سورىماڭ! — لياڭ بىڭيۇ ئۆرۈلۈپ

يېتىۋالدى. ئۇ بۇ ئىشلارنى خەن زىچىگە قانداقمۇ دېيەلسۇن!

— ياق، سىز بىر ئىشنى مەندىن يوشۇرۇۋاتسىز، —

دېدى خەن زىچى تېخىمۇ خاتىرجەمسىزلىنىپ، — بىرى بوزەك

قىلىدىمۇيا؟

— چى ئاكا، — لياڭ بىڭيۇ «ئۇ سىزنى بىلىپ قالغان

ئوخشايدۇ» دەپ ئويلاپ تەمتىرەپ كەتتى ۋە ئۇنىڭغا ئارقىسىنى

قىلىپ ياتقان پېتى دېدى، — مەن... قىيىن ئەھۋالدا قالدىم.

ئولۇپپەر ماڭا... مۇھەببەت ئىزھار... قىلدى.

بۇ گەپ ئۇنىڭ ئاغزىدىن ئاخىر چىقتى. ئۇ يۈزلىرىنى ئوت

ئېلىپ كېتىۋاتقاندا سېزىۋاتاتتى.

— ھە؟ — خەن زىچى بۇ گەپتىن بەكلا ھەيران قالدى.

يۈئېرنىڭ ئەمدى بالىلىقى بىلەن خوشلاشقانلىقىنى، ئۈچ ياشتىن

باشلاپ ئۆزىنىڭ ئالدىدا چوڭ بولغان سىڭلىسىنىڭ چوڭ بولۇپ

قېچىپ قۇتۇلغىلى بولمايدىغان يېڭى بىر قەدەمگە دۇچ كەلگەندە.

كىنى سەزدى. مانا، ئولۇپپەر ئۇنىڭغا قول سوزۇۋېتىپتۇ.

شۇلارنى ئويلاۋېتىپ خەن زىچىنىڭ قەلبىنى بىر خىل تەنھالىق،

ئىلاجسىزلىق تۇيغۇسى چولغىۋالدى. يۈئېر ئۇنىڭ بىلەن خوش-

لىشىپ كېتىۋاتقاندا، بۇنىڭدىن كېيىن ئۇ باشقا بىر ئەرنىڭ

ھىمايىسىدە ئۆتمىدىغاندا، ئەمدى بىر ئۆيدە تۇرمايدىغاندا تۇي-

غۇغا كېلىپ قالدى. ئون نەچچە يىللىق ئىناق تۇرمۇش، يار - يۆلەك

بولۇشۇپ ئۆتكەن ئۈچ يىللىق ھايات ئاخىرلاشتى. شۇ تاپتا ئۇ

يېنىدىكى بىردىنبىر يېقىن ئادىمىدىن ئايرىلىپ قېلىش ئالدىدا

تۇرىدۇ.

ئولۇپپەر سوۋغا قىلغان چىنىگۈل دېرىزە تەكچىسىدە چى-

رايلىق ئېچىلىپ تۇراتتى. ئۈچ يىلدىن بېرى يۇڭر ئۆيدە بول-  
سۇن، بولمىسۇن بۇ گۈل ئۇنىڭ دېرىزە تەكچىسىدە تۇرىۋەردى.  
يۇڭرنىڭ بۇ گۈلنى بېقىشى ئۆيىنى بېزەش، تۇرمۇشنى گۈزەل-  
لەشتۈرۈش ئۈچۈن ئەمەس ئىدى. ئۇنىڭغا ئولتۇپىرنىڭ ھېسىد-  
ياتى سىڭگەندى. بۇ، سۆيگۈنىڭ سىمۋولى. خەن زىچى بۇنى  
نېمىشقا خىيالغا كەلتۈرمىدى؟ بالىلىق چاغلىرىدىن تارتىپلا  
سەرگەردانلىق ھاياتىنى باشلىغان، كىچىكىدىنلا جاپا - مۇشەققەت-  
قەتەلەرنى يەتكۈچە تارتقان خەن زىچىنىڭ قەلبىنى لياڭ ئائىلى-  
سىگە كىرگەندىن كېيىن ئۇستاز - شاگىرتلىق، ئاكا - سىڭىل-  
لىق مېھرى ۋە پاك مۇھەببەت ئىللىتتى. ئۇستىسىنىڭ ئېچىد-  
نىشلىق ئۆلۈمى خەن زىچىدە كۈچلۈك قىساس ئىستىكى قوزغىد-  
دى. شۇڭا ئۇ كەمسىتىشكە، ئوقۇشماي قىلىنغان تاپا - تەند-  
لەرگە چىداپ چىچىنچەينى قايتىدىن گۈللەندۈرۈپ، ئۆز بۇرچى-  
نى ئادا قىلدى. خېيىمخەتەر، جاپا - مۇشەققەت ئۆتۈپ كەتكەند-  
ىن كېيىن بىئېرنى ئەمرىگە ئالدى. بۇ ئىشلار تولىمۇ تۈيۈق-  
سىز بولدى. ئەمما بۇ ئېغىر كۈنلەرنى بېشىدىن كەچۈرگەن  
ئائىلىنى باشقىدىن قۇرۇشتا بېسىپ ئۆتمەسە بولمايدىغان يول  
ئىدى. بىئېر ئىككىسىنىڭ بۇنىڭدىن باشقا تاللاش يولى يوق  
ئىدى. ئىلگىرى خەن زىچى جاپا - مۇشەققەتلىك كۈنلەردە باش  
قوشۇپ قالدىغانلىقىنى ئويلاپمۇ باقمىغانىدى. ئۇلار شۇنىڭدىن  
كېيىن جاپا - مۇشەققەتكە چىداپ ئىگىلىك تىكلەشكە باشلىدى.  
ئۇلارنىڭمۇ پىنھانلاردا ئۇچراشقان، ھېسسىياتلىرىنى ئىزھار قى-  
لىشقان چاغلىرى بولغان، خەن زىچىمۇ ئولتۇپىرغا ئوخشاشلا  
بىئېرنى قايتا - قايتا قوغلىشىپ ئوتلۇق مۇھەببىتىنى ئىزھار  
قىلغان. ئەمدىلىكتە ئۇ نىكاھنى ئائىلە، مەسئۇلىيەت، مەجبۇ-  
رىيەت، كەسىپ دەپ چۈشىنىدۇ، گۈلگە سىڭگەن مۇھەببەتنى چۈ-  
شەنمەيدۇ. قارىغاندا، ئۇنىڭ پۈتۈن ۋۇجۇدى بىلەن بېرىلگەن قاشتېشى  
كەسىپىدىن باشقا نەرسىلەر ھەققىدە بىلىدىغانلىرى بەك ئاز ئوخشايد-

دۇ. تازىمۇ ھېسسىياتسىز بىر ئادەم بولسا كېرەك. . .  
ئولۇۋېپر ھازىر قولنى خەن ئائىلىسىنىڭ بىر ئەزاسىغا،  
ئۆزىنىڭ ھىمايىسىدىكى بىر يېتىم قىزغا سوزۇپتۇ. خەن زىچى  
توساتتىن ئېسىگە كەلدى. بەلكىم ئۇ بۇنى بالدۇرلا ھېس قىلىمە  
شى كېرەك بولغىدى.

— ماقۇل دېدىڭىزمۇ؟ — سورىدى ئۇ بىڭيۇنىڭ نېمىدەپ  
جاۋاب بەرگىنىنى بىلىشكە ئالدىراپ.

— ياق، مەن. . . ئۇنىڭ تەلىپىنى رەت قىلدىم، — لياڭ  
بىڭيۇ ھودۇقۇپ قالدى. چى ئاكىسىنىڭ ئۆزىگە تەسەللى بېرىدە.  
خانلىقى ياكى رەنجىدىغانلىقى ئۇنىڭغا نامەلۇم ئىدى.

— مۇنداق دەڭ! — خەن زىچى تەسەللىمۇ بەرمىدى، خاپا  
بولۇپمۇ كەتمىدى. يېنىك ئۇھسىنىپ قويۇپ، كارىۋاتنىڭ يېنىدە.  
دىكى ئورۇندۇقتا ئولتۇردى. ئۇنىڭ كەيپىياتى تىنچلانغاندەك  
قىلاتتى. ئولۇۋېپر مەقسىتىگە يېتەلمىدى، يۈۋېرگە ئېرىشەلمە.  
دى. ئەمما ئىش بۇنداق ئاددىي ئەمەستەكمۇ قىلىدۇ. . . —  
نېمىشقا ئۇنى ياخشى كۆرمەيسىز؟

— بىلمەيمەن، — قىز چۈشىنىكسىزلا جاۋاب بەردى. شۇ  
تاپتا قەلبىدە كۈچلۈك توقۇنۇش بولۇۋاتقان لياڭ بىڭيۇنىڭ كۆز  
ئالدىدا ئولۇۋېپر بىلەن يياڭ شېننىڭ چىرايى دەممۇدەم پەيدا  
بولاتتى. ئۇلار تۇرۇپ ئۇنى ئەسىر قىلىۋالسا، تۇرۇپ يەنە  
ئۇنىڭغا تەھدىت سالاتتى. ئۇ بۇلارنى ئۇنتۇپ كەتمەكچى بولاتتە.  
يۈ، يەنە ئۇنتۇيالمايتتى. ئۇ ئۆزى شۇنداق ئىشىنىدىغان ئاكە.  
سىغا قەلبىدىكى دەرد - ئازابلىرىنى دەپ بېرىشى، ئۇنىڭ  
ياردىمى ۋە تەسەللىسىگە ئېرىشىشى ئويلايتتى. ئەمما، بېشىنى  
كۆتۈرۈپ خەن زىچىنىڭ كۆزلىرىگە قاراپلا قورقۇپ قالدى، بىر  
خىل جىنايەتكارانە تۇيغۇ بىلەن ئۆزىنى ئەيىبلىدى، ئىلگىرىكى  
ئازابلىرىنى، بۈگۈنكى ئالاقزادىلىكىنى دېيىشكە يېتىنالمايدى،  
ھەممىنى ئىچىگە يۇتۇۋەتتى. ئاكىسىغا ئاۋازىگەرچىلىك تېپىپ

بەرسە بولمايدۇ - دە!

— مەن ياتلىق بولۇشنى تېخى ئويلەمدىم، مەكتەپتە ئوقۇۋاتىمەن. ھازىرچە بۇ ئىشلارنى ئويلغۇم يوق، — ئۇ ئايدى-لاچ يوق باھانىلەرنى توقۇپ چىقتى.

— بۇ ئۇزۇن مۇددەتلىك پىلان ئەمەس، يۇئېر. چوڭ بولدىڭىز، بۇ ئىش ھامان بىر كۈنى بېشىڭىزغا كېلىدۇ. ئۆمۈر بويى ئاڭلىغۇن سىزگە باقمۇندە بولمايدۇ! — خەنزىچى ئوچۇقلا قىلىپ شۇنداق دېدى. دېمىسىمۇ شۇنداقتە. گۈل ئېچىلىدۇ، ئادەم ياشايدۇ؛ ئوغۇل چوڭ بولسا ئۆيلىنىدۇ، قىز چوڭ بولسا ئەرگە تېگىدۇ. بۇ بۇرۇندىن داۋاملىشىپ كېلىۋاتقان قائىدە. ئۇ يۇئېرنىڭ ئەمدىكى ھايات يولىنى قانداق مېڭىشى توغرىلىق باش قاتۇرمىسا بولامدۇ؟ ئۇ بۇرۇلۇپ گۈگۈم قاراڭغۇلۇقىدا قارىيىشقا باشلىغان دېرىزىگە نەزەر سالىدى. دېرىزىنىڭ سىرتىدا پىچەكگۈلنىڭ يوپۇرماقلىرى چىنىگۈل بىلەن گۈزەللىك تالاش-قاندەك شۇنداق چىرايلىق باراقتىلىغانىدى. ئولتۇرىنىڭ سما-سى خەن زىچىنىڭ كۆز ئالدىدا پەيدا بولدى. قارىغاندا ئۇ سىڭلى-سىغا مۇھەببەت تەلىپى قويغان بۇ يىگىتكە باشقىچە نۇقتىدىن قاراپ باقسا بولىدىغان ئوخشايدۇ.

— ئولتۇرى ئوبداق يىگىتقۇ... .

لياڭ بىڭيۇ ئازاب ئىچىدە كۆزلىرىنى يۇمدى. ئۇ بۇنداق گەپلەرنى ئاڭلاشتىن قورقاتتى، چى ئاكىسىنىڭ ئولتۇرىنى بىر تىيىنگە ئەرزىمەيدىغان نېمە دېيىشىنى ئۈمىد قىلاتتى. لېكىن، چى ئاكىسى ئولتۇرىنىڭ ياخشى گېپىنى قىلىۋاتىدۇ. ئاھ، ئۇ مېنى ئانچە چۈشەنمەيدىكەن!

— چى ئاكا، بولدى، سۆزلىمەڭ! مەن ئۇنىڭ تەكلىپىنى رەت قىلدىم. ماڭا تەسەللى بېرىڭ، مەن... ئاللاننىڭ ئورۇن-لاشتۇرۇشىغا بويسۇنمەن. ئولتۇرى مۇسۇلمان ئەمەس!

— مۇسۇلمان دەمسىز! — خەن زىچى قاتتىق خورسىند.



دى. يۇئېرنىڭ گېپى ئۇنىڭ قايغۇلۇق كۆڭلىگە بىر ئاز بولسىمۇ ئاراملىق بېغىشلىدى. بۇ ھەقىقەتەن ئورۇنلۇق سەۋەب ئىدى. زۆرۈر تېپىلسا خەن زىچى ئوتتۇرىغا چىقىپ ئولتۇپ بىلەن خونتېر ئەر - خوتۇن ئىككىلەنگە بۇ نىكاھ ئىشىنىڭ ۋۇجۇدقا چىقمايدىغانلىقىنى سىلىق گەپلەر بىلەن ئېيتسا بولاتتى. لېكىن يۇئېر ئۇنىڭ ئالدىغا تولىمۇ قىيىن سوئالدىن بىرنى تاشلىغانىدى.

— ئۇرۇق - تۇغقان، قوۋم - قېرىنداشلىرىمىزمۇ بولمىدىغان بۇ يەردە مەن سىزگە نەدىن مۇسۇلمان تېپىپ بېرىمەن؟ — كىم سىزنى تېپىپ بېرىڭ دەيدى؟ — دەيدى لياڭ بىڭيۇ سوغۇقلا قىلىپ، — مەن ھەممە ئادەمدىن يىراق تۇرۇشنى، سىز بىلەن مەڭگۈ يالغۇز ئۆتۈشنى خالايمەن!

بۇ گەپلەر يۈزى تۆۋەن بىر قىزنىڭ مۇھەببەت، نىكاھنىڭ ئىسكەنجىسىدىن ئارىسالدى بولۇپ قالغان ۋاقتىدا ئامالسىز دەپ-گەن باھانىسىگە بەكمۇ ئوخشاپ قالغانىدى. بۇ دۇنيادا ئۆمۈر بويى ياتلىق بولماي ئاكىسى بىلەن مەڭگۈگە بىللە ئۆتىدىغان قىزلار زادى قانچىلىك؟ لياڭ بىڭيۇنىڭ كالىسىدىن پەقەت ئۆتمەيدىغان بىر سوئال بار ئىدى: قىز بالا نېمىشقا چوقۇم ياتلىق بولۇشى كېرەك؟ ئاجىز بولغانلىقى ئۈچۈن چوقۇم ئەر-لەرنىڭ ھىمايىسىگە ئۆتۈشى كېرەكمۇ؟ ياكى شېن ئۇنى «قانائەتسىزلىك» مۇ؟ ئولتۇپ چۈشۈپ، ياق، ياق، ئاشۇ چاغدىكى قاباھەتلىك چۈش ئۇنى ئەرلەردىن قورقىدىغان قىلىپ قويدى. بەلكىم ئەرلەرنىڭ «ھىماتچى» دېگەن تونىنىڭ ئارىسىغا ئاياللارغا ئېرىشىشتەك شەخسى ئىستەك يوشۇرۇنغاندۇ؟ مانا، ئولتۇپ يېرىدىن ئايرىلىپلا، ئۆزىنى خەتەرلىك بىر تۇزاقتىن قۇتۇلۇپ قالغاندەك سەزدى، چى ئاكىسىنىڭ يېنىغا قايتىپ كېلىشى بىلەن تەشۋىشلىك كۆڭلىمۇ جايغا چۈشتى. چى ئاكىسى ئۇنىڭ ھىماتچىسى، ئۆز ئاكىسى ھەم يېزىسى. ئاكىسى كىشىلەرنىڭ

ئۇنى بوزەك قىلىشىغا يول قويمايدۇ. پەقەت چى ئاكىسىلا ئۇنىڭ  
بىردىنبىر ئىشەنچلىك ھىماتچىسى.

— بۇ مۇمكىنمۇ؟ — دەدى خەن زىچى ئۇزاق سۈكۈتتىن  
كېيىن، — بۇ قانداق مۇمكىن بولسۇن، مەن سىزنىڭ ئۆمۈر  
بويى يالغۇز ئۆتۈشىڭىزگە قانداق قاراپ تۇرالايمەن. ئۇنىڭ ئۈس-  
تىگە، بىز ھازىر خەقنىڭ سايىسىدا كۈن ئېلىۋاتقان تۇرساق.  
كېيىن بەلكىم خونتېر ئائىلىسى بىلەنمۇ مۇناسىۋىتىمىز يىرىك-  
لىشىپ قالار.

تونۇش ئاياغ تىۋىشى ئاڭلاندى، خونتېر خانىم ئۈستىگە  
چىقىپ كېلىۋاتاتتى.

— لياڭ خېنىم، — دەدى ئۇ لياڭ بىڭيۈننىڭ ئىشىكى  
ئالدىدا تۇرۇپ يېقىملىق ئاۋازدا، — چۈشۈپ ئازراق بىر نەرسە  
يەۋېلىڭ، تاماقنى تەييار قىلىپ قويدۇم!

خەن زىچى كۆڭۈلسىز بىر كەيپىياتتا ئىشىكىنى ئاچتى:  
— خونتېر خانىم، ئۇنىڭ مەجەزى يوقتەك قىلىدۇ. . .

— ياق، ھازىر ياخشى بولۇپ قالدىم، — دەدى لياڭ  
بىڭيۈ جەينىكى بىلەن ئۆرە بولۇۋېتىپ، — ھازىرلا چۈشەي!  
— مەيلى ئەمەس، ئۈگرە بىلەن تۇخۇم تۈرمىلى قىلىپ  
قويدۇم، چوقۇم ئاغزىڭىزغا تېتىيدۇ، — خونتېر خانىمنىڭ  
چېھرىدە مېھرىلىك تەبەسسۇم جىلۋىلەندى، — خەن ئەپەندى،  
تامىقىڭىزنى يەۋېلىڭ.

خونتېر خانىم توختىماي سۆزلىگەن پېتى ئۇلار بىلەن پەس-  
كە چۈشتى. سام خونتېر ئۇلارنى مېھمانخانىدا ساقلاپ تۇرغاندە-  
دى. بىر چەتتە ئولتۇرغان ئولىۋېپېر لياڭ بىڭيۈنى كۆرۈپلا  
ئىتتىك يەرگە قارىۋالدى. ئۇنىڭ كۆڭلى شۇ تاپتا تازا بىئارام  
بولۇۋاتقاندۇ؟ خەن زىچى: «قارىغاندا، ئولىۋېپېرنىڭ ئاتا - ئانى-  
سى ئىككى ئائىلىنىڭ مۇناسىۋىتىگە ئازراق دەز كەتكەنلىكىنى  
بىلمەي قالغان ئوخشايدۇ» دېگەنلەرنى خىيالىدىن ئۆتكۈزدى.

كۆپچىلىك ئۈستىلىنى چۆرىدەپ ئېغىر خىيال ئىچىدە ئول-  
تۇرۇشتى .

— پەرۋەردىگارم ، ماڭا بەخت ئاتا قىلدىڭ ، بىزگە بەر-  
گەن نېمەتلىرىڭگە مىڭ شۈكۈر . . . — خونتېر خانىم ھاۋاغا  
كرېست بەلگىسىنى سىزدى . لېكىن ئۇنىڭ گېپى ئاخىرلاشماي  
تۇرۇپلا قۇلاقنى يارغۇدەك سىگنال ئاۋازى ئاڭلاندى ، — ئاھ  
خۇدا ! گېرمانىيىنىڭ ئايروپىلانلىرى راستتىنلا كەلگەن ئوخشى-  
مامدۇ ؟

— گېرمانىيە ئايروپىلانلىرى پۈتكۈل ياۋروپا ئاسمىنىدا  
ئۇچۇپ بولۇپ ئەمدى نىشانى بىزگە توغرىلاپتۇ - دە ! — سام  
خونتېر نېپىز توغرىغان بىر پارچە كالا گۆشىنى قىسىپ ئالدى ،  
ئەنسىز سىگنال ئاۋازى ئۇنىڭ ئىشتىھاسىغا تەسىر كۆرسىتىلمى-  
گەندەك ئىدى .

— ئېلىڭلار ، خانىملار ، ئەپەندىلەر ، گالدىن ئۆتكەن غە-  
نىمەت ، ئۆزۈڭلارنى قىنىماڭلار .

— چىراغنى ئۆچۈرۈڭلار ، چىراغنى ئۆچۈرۈڭلار ! —  
بايدىن بېرى مۇھەببەت ئازابىدا جىمىدە ئولتۇرغان ئولتۇپېر  
توساتتىن ۋارقىرىۋەتتى . 1 - دۇنيا ئۇرۇشىنى بېشىدىن كەچۈر-  
گەن دادىسى بىلەن سېلىشتۇرغاندا ئۇرۇش كۆرۈپ باقمىغان بۇ  
يىگىت تازا تەمكىن ئەمەس ئىدى . ئۇ يۈگۈرۈپ بارغان پېتى  
چىراغنى ئۆچۈرۈۋەتتى ، مېھمانخانا ۋاقىتلىق قاراڭغۇلۇققا چۆمدى .  
سىگنال ئاۋازى تېخىمۇ كۈچەيدى . ئاۋۋال مەركىزى رايون-  
دا ، ئارقىدىن پۈتۈن ئەتراپتا ياڭرىدى . پۈتكۈل لوندون ئاسمى-  
نىنى ئەنسىز ئاۋاز قاپلاپ كەتتى . نۇرغۇن ئۆيلەرنىڭ چىراغلى-  
رى بىرلا ۋاقىتتا ئۆچۈپ ، پۈتۈن شەھەر دوزاخقا ئايلانغاندەك  
بولۇپ قالدى . توساتتىن تىنىتىش چىرىغى يوردى ، ئۇنىڭدىن  
چىققان نۇر دەستىسى بوشلۇققا كۆتۈرۈلدى . ئۇ لوندوننى قوغدى-  
غۇچى زېنىت توپ ئۈچۈن نىشان ئىزدىمەكتە ئىدى . زېنىت توپ

كۆتۈرۈلدى.

گۈمبۇرلىگەن ئاۋاز بىلەن تەڭ زېنىت توپلار ئېتىلىپ  
تال - تال ھال رەڭ يالقۇنلار كۆتۈرۈلدى.

لياڭ بىڭيۇ ئولتۇرغان ئورۇندۇق ئۆرۈلۈپ كېتىپ ئۇ  
پولدا ئولتۇرۇپ قالدى، خەن زىچىنىڭ بىلىكىگە مەھكەم ئېسىد.  
لىۋالدى، بېشىنى ئۇنىڭ مەيدىسىگە قويدى. بەلكىم بىر مىنۇت.  
تىن كېيىن بومبا چۈشۈپ، ئۇلار مۇشۇ پېتى ئۆلۈپ كېتەر.  
ئۇلار شۇنچە جاپا - مۇشەققەتلەرنى تارتىپ بۇ يەرگە ئۆلۈم  
ئىزدەپ كەلگەنمىدى؟ ئۆلۈم كىشىنىڭ كۆڭۈل جاراھىتىنى سا-  
قايتىدىغان، كىشىلىك ھاياتتىكى كۈلپەتلەرگە خاتىمە بېرىدىغان  
نەرسە بولسا كېرەك. ئەمما كىشىلەر دەل مۇشۇنداق پەيتتە  
ئۆلۈم ۋەھىمىسىگە چۆمدۈ، ھاياتتىن مېھرىنى ئۈزەلمەيدۇ.  
ئادەم نېمىدېگەن توخۇ يۈرەك، نېمىدېگەن بىچارە - ھە. ئۇ  
ئۆزىنىمۇ، ئۆزگىنىمۇ ئالدايدۇ. شىددەتلىك گۈمبۇرلىگەن ئا-  
ۋاز ھەممىنى بېسىپ چۈشتى. دېرىزىدىن كىرگەن پورۇخ ھىدى  
ئارىلاش ئىس - تۈتەك قاراڭغۇ مېھمانخانىنى بىر ئالدى. تىنقى  
توختايلادەپ قالغان لياڭ بىڭيۇنىڭ كاللىسى قۇپقۇرۇق ئىدى،  
بەدىنى ئۆلۈمنى كۈتۈۋاتقان دەك لاغىلداپ تىترەيتتى.  
لياڭ بىڭيۇ قاراڭغۇدا خوتېر خانىمنىڭ تەڭرىگە ئىلتىجا  
قىلىۋاتقىنىنى ئاڭلىدى:

— پەرۋەردىگارم، بىچارە بالىلىرىڭنى ئۆز پاناھىڭدا ساق-  
لىغايسەن. . .

ئىككى خىل دىنغا ئېتىقاد قىلىدىغانلار ئۆزلىرىنىڭ خۇدا-  
لىرىغا سېغىنىۋاتاتتى. تەڭرى بىلەن خۇدا زېمىنغا كەلگەن بالا -  
قازالارغا قانداق تاقابىل تۇرار؟

ئۇرۇش بىر كېچە داۋاملاشتى. ئەتىسى لوندون ئاسمىنىد-  
دىن تۈن پەردىسى قايرىلىپ، ئەزرائىلنىڭ چىرايىغا كۈلكە  
يۈگۈردى. گىتلېرنىڭ ئايروپىلانلىرىمۇ ۋاقتىنچە چېكىندى. ئۇ

قالدۇرۇپ كەتكەن جاراھەت ئىزلىرى ئېغىر تالاپەتكە ئۇچرىغان قەدىمىي شەھەرنىڭ سەھىرىدە ئىگىزلىكتى.

سام خونتېر بىلەن ئولسۇپېر مېھمانخانىنىڭ پولىدا ياتاتتى. بالا دادىسىنىڭ پۇتغا بېشىنى قويۇۋالغان، دادىسى بالىسىنىڭ بىلىكىنى چىڭ تۇتقىنىچە خورەك تارتىپ ئۇخلاۋاتاتتى. ئۇلار- نىڭ نېمە چۈشەلمەي كۆرۈۋاتقانلىقىنى بىلىپ بولمايتتى. كېچىدە چە توختىماي ئېتىلغان توپ ئاۋازلىرى ئەللىي ناخشىسىدەك ئۇلارنى تاتلىق ئۇيقۇغا غەرق قىلغانىدى. بۇ مەنزىرىگە ئادەمنىڭ پەقەتلا ئىشەنگۈسى كەلمەيتتى.

خونتېر خانىم دەلدەك ئىشىگىنىچە ئاشخانىدىن چىقىپ قاقش- خىلى تۇردى:

— گاز تۈگەپتۇ، ئەتىگەنلىك تاماقنى نېمىدە قىلارمەن؟ ئاھ خۇدا.

ئۇرۇش ئايروپىلانلىرىنىڭ غوغۇلداشلىرى، توپ ۋە بومبا ئاۋازلىرى توختاپ قالدى. قۇياش ساق قالغان ئىمارەتلەرنىڭ ئۆگزىلىرىگە سېخىي نۇرلىرىنى ئايماي سېپەتتى. كوچا تەرەپ- تىن ماشىنىلارنىڭ سىگنال ئاۋازى ۋە سۇ توشۇۋاتقان ئات - ھارۋىلىرىنىڭ تارقىشىشلىرى ئاڭلىنىپ تۇراتتى. شۇنچە قاتتىق بومباردىماندىمۇ تۈگىشىپ كەتمىگەن لوندون شەھىرى ئۇرۇش جاراھىتى ئىچىدە ئويغانماقتا. . .

— چى ئاكا، بىز تېخى ھاياتمۇ؟ — دېدى لياڭ بىڭيۇ شۇبىرلاپ. ئۇ ئۆزىنىڭ چۈش كۆرۈۋاتقانلىقىنى ياكى ئەرۋاھقا ئايلىنىپ قالغانلىقىنى بىلمەيتتى.

— ھەئە، بىز ھايات. . . — خەن زىچى ئۇنى يۆلەپ تۇر- غۇزدى ۋە ئۇيۇشۇپ قالغان پۇتلىرىنى ئورنىدىن قوزغاۋىتىپ دېدى، — مەن تېخى، ئەمدى ياقا يۇرتتا ئۆلۈپ كېتىدىغان، ئۆيىمىزگە قايتالمايدىغان بولدۇق دەپ ئويلاپتىمەن!

— ئۆي؟ بىزنىڭ ئۆيىمىز نەدە؟ — لياڭ بىڭيۇ مەڭدىگە.

نېچە دەرىزىدىن ئاسمانغا قارىدى، — ئايدىڭ كېچە، قارالماس-  
مەن ئانا يۇرتقا.

گېرمانىيە ۋە ئىتالىيەنىڭ ئىتتىپاقىدىشى بولغان شەرقتە-  
كى ياپونىيە ئۇلار بىلەن ھەممەنەپەس بولۇپ، «ئىلغار مىللەت  
پەس مىللەتلەرگە ھۆكۈمرانلىق قىلىشى كېرەك» دەپ چار سا-  
لاتتى. جۇڭگوغا ۋە تىنچ ئوكياندىكى چوڭ - كىچىك ئاراللارغا  
چۈشكەن «پادىشاھ ئارمىيىسى» نىڭ تۆمۈر تاپىنى ئەمدى تېخىمۇ  
كېڭىيىۋاتاتتى. «بۈيۈك شەرقىي ئاسىيانى ئورتاق گۈللەندۈ-  
رۈش» نىقابى ئاستىدا غالىپلىق بىلەن قوزغالغان «مۇقەددەس  
ئۇرۇش» ئاسىيا چوڭ قۇرۇقلۇقىغا ئۆلۈم، نەپرەت، قىساس  
ئۇرۇقلىرىنى چاچماقتا ئىدى. جۇڭگونىڭ يېزا - شەھەرلىرىدە  
«كۆيدۈرۈپ تۈگىتىش»، «قىرىپ تۈگىتىش»، «بۇلاپ تۈگى-  
تىش» تىن ئىبارەت ئىنتايىن دەھشەتلىك سىياسەت قوللىنىل-  
غاچقا، ئېتىزلار قاقاس يەرلەرگە، ئۆيلەر خارابىلىككە ئايلاندى،  
مىليونلىغان بىگۇناھ ئاياللار، بالىلار، ھەتتا قورساقتىكى ھامى-  
لىلەر ياپون قاراقچىلىرىنى تاپىنى ئاستىدا دەسسەپ - چەيلەن-  
دى. ياپون ئارمىيىسىنىڭ جۇڭگونى تەلۋىلەرچە بومباردىمان  
قىلىشلىرى گېرمان ئارمىيىسىنىڭ لوندونغا قوزغىغان ئەسەبىي  
ھۇجۇمىدىن قېلىشمىدى. دۆلەت ئارمىيىسى قەدىمىي شەھەر  
بېيىڭنى كۈچلۈك دۈشمەنگە تاشلاپ بېرىپ، ئۇلارنىڭ ھەر  
خىل ئەسكىلىكلەرنى قىلىشىغا قول قوشتۇرۇپ قاراپ تۇردى.  
بېيىڭ ئەتراپىدىكى يەتتە مىڭ ئالتە يۈزدىن ئارتۇق ئىستىھكام  
بىلەن ئون بىر مىڭ سەككىز يۈز ئاتمىش كىلومېتىر ئۇزۇنلۇق-  
تىكى لەخمە - خەندەكلەر تۇتاشتۇرۇلدى.

«بىلىمدان» قەسرىنىڭ دەرۋازىسى مەھكەم يېپىقلىق تۇرات-  
تى. سارغايغان يوپۇرماقلار جىگەررەڭ ئىشىكنىڭ ئۈستىگە ئو-  
يۇلغان: «ئۈنچە بىلەن زۇمرەت، تولۇن ئاي بىلەن مەيىن شا-

مال» دېگەن خەتلەرنى سۆيگەچ ئاستا تۆۋەنگە سرغىشقا باشلىغا. نىدى. بىرنەچچە ئاينىڭ ئالدىدىكى قارا يامغۇردا ئىشىك ئالدىدىكى قېرى تۇخۇمەك دەرىخى چاقماقنىڭ زەربىسىگە ئۇچراپ، باراقسان دەرەخ ئوتتۇرىدىن ئىككىگە بۆلۈنۈپ كەتكەنىدى.

«بىلىمدان» قەسرى قورۇسى قاراغۇلۇق ئىچىدە قالدى. قورۇدىكى تاشئالما، ئانار دەرەخلىرى شامالدا ئىرغاڭلايتتى. يۇلتۇزسىز ئاسمان شۇنچىلىك قاراغۇ ئىدى. ئېرى ئۆيىدىن باش ئېلىپ چىقىپ كەتكەندىن تارتىپ خەن خانىم ھەر كېچىسى دېگۈدەك كۆز يۇمماي كېلىۋاتاتتى، بۈگۈن تېخىمۇ شۇنداق بولدى. بەش ياشلىق ئوغلى تىەنشىڭ شەرقتىكى ھۇجرىدا ئۇخلاۋاتاتتى، ئۇ بولسا بەش يىل ئىلگىرى ئېرىنى نېمە ئۈچۈن چەتكە چىقىشتىن توسۇپ قالالمىغانلىقىغا بولغان ئۆكۈنۈش ئىچىدە ئۇخلىماي ئۆرە ئولتۇراتتى. شۇ چاغدا ئۇلارنىڭ ھېچقايسىسى بىر - بىرىنىڭ گېپىگە قايىل بولمىغانىدى. شۇنىڭ كاساپىتىدىن ئەمدى بىر ئوبدان ئۆي بۆلۈنۈپ كەتتى. خەن زىچى ئۇرۇش-تالاپەت يېتىشتىن ئەنسىرەپ بارلىق مال - مۈلۈكلىرىدىن ئېلىپ كەتكەنىدى. ئۇ چاغدا ئوغلى تېخى ئىككى ياشقىمۇ توشمىغانىدى. ئەر كىشىمۇ شۇنداق رەھىمسىز بولامدۇ؟ ئۇ ئائىلىسىنى، چىچىنچەينى تاشلاپ بېرىپ كەتكەندىن بۇيان خەن خانىم ئەر كىشى ئۆتەشكە تېگىشلىك مەجبۇرىيەتنى ئادا قىلىپ كېلىۋاتىدۇ. خەن زىچى بىر ئايالنىڭ شۇنچە جىق ئىشلارنى قانداق كۆتۈرۈپ بولالايدىغانلىقىنى ئويلايمۇ باقمىدى. ئۇنىڭ قەلبىگە نەپرەت ئۇرۇقىنى چىچىۋېتىپ كەتتى. ئون نەچچە يىللىق ئەر - ئاياللىق تۇرمۇشىنى ئوبدان ئويلاپ باقسا، ئۇلارنىڭ ئوتتۇرىسىدا بىر ئازمۇ ئىللىقلىق ۋە مۇھەببەت پەيدا بولماپتۇ. خەن زىچى كېچە - كۈندۈز سىرتلاردا چېپىپ يۈرۈپ چىچىنچەينى روناقتا تاپتۇردى، «بىلىمدان» قەسرىنى گۈللەندۈردى. ئۇنىڭ قىلغان ئىشى پەقەت مۇشۇلا بولدى. ئايرىلىپ كېتىش

ئالدىدا ئەر - ئاياللىق مېھىر - مۇھەببەت ھېچنېمىگە ئەرزمىد - دى، بولمىسا ئۇ كېتىمەن دەپلا كېتەمتى؟ ئون نەچچە يىل ئىچىدە خەن زىچى بۇ ئائىلە ئۈچۈن بايلىق توپلىدى، نامراتلىقنى چۆرۈپ تاشلاپ لياڭ جەمەتىنىڭ ئورۇن - مەرتىۋىسىنى ياخشىلىدى. مال - دۇنيا، ئورۇن - مەرتىۋە خەن خانىمى مەست قىلدى. ئەمما، بىر ئايالنىڭ ئېرىدىن تەلەپ قىلىدىغانلىرى پەقەت مۇشۇلارمۇ؟ ئۇ خەن زىچىنىڭ بىر چىقىپ كەتكىنچە بالا - چاقىلىرىنىڭ ئىز - دېرىكىنى قىلمايدىغانلىقىنى ئويلاپمۇ باقمىد - غاندى. 1937 - يىلى ئەتىيازدا ئۇنىڭغا جاھاننىڭ ئۇ چېتىدە - كى لوندوندىن خەت كەلگەندە، لوگۇچياۋدا ئوق ئاۋازى ياڭرىغى - نىغا خېلى بولغاندى. ئەمما بۇ ئالتۇندىنمۇ قىممەتلىك خەت ئىگىسىنىڭ قولىغا تەگمەي نەلەرگىدۇ يوقاپ كەتتى. خەن خانىم ئېرى كېتىپ ئۈچىنچى كۈنى ئىككىلىك بىر خەت كۆرۈپ قال - دى. بۇ خەتنى ئۇ خەي ھامما تىەنشىڭنىڭ كىيىمىنى يۆتكەۋاتقان - دا كۆرۈپ قالغاندى. ئىككىلا ئايال ساۋاتسىز بولغاچقا، بۇ خەتنىڭ ھېسابات تالونى ياكى دورا قەغىزى ئىكەنلىكىنى بىلە - مەي، ئۇنى چېچىنچەينىڭ ھېساباتچىسى خۇ ئەپەندىگە كۆرسەت - تى. ھېساباتچى بۇنىڭ بىئېرىنىڭ كېتىش ئالدىدا يازغان خېتى ئىكەنلىكىنى ئېيتتى. خەتكە قىسقىلا قىلىپ: «ھەدە، ئاچچىق - لانماڭ، مەن گېپىڭىزنى ئاڭلىماي چى ئاكام بىلەن كېتىپ قالدىم» دەپ يېزىلغاندى. بۇنى ئوقۇپ خەن خانىم ئاچچىقتىن بوغۇلۇپ قالايلا دەدى. بۇ ئۆيدە ئۇنىڭ گېپى شۇنچىلىك ئۆتمەي - دىغان بولۇپ كەتسە - ھە؟ مانا ئەمدى ئۆزى بېقىپ چوڭ قىلغان يۇئېرمۇ ئۇنىڭ گېپىنى ئاڭلىمىدى. توي قىلمىغان بىر قىزغا چەت ئەلدە نېمە بار؟ قاراڭ بۇ ئىشنى! لاۋخۇ ئۆزىنى ئەيىبلىگە - لى تۇردى: «مەن غوجامنى ۋوگزالغىچە ئاپىرىپ قويغان، لې - كىن خانقىز كۆزۈمگە كۆرۈنمىگەندى. ھەي، بۇ كاللامنىڭ قاپاقلىقىنى!»



خەن خانىم يىغلىدى، قاقشىدى، ئېرىنىمۇ، سىڭلىسىنىمۇ تازا تىللىدى. خەي ھامما ئۇنىڭغا تەسەللى بېرىپ: «كەتكەن ئادەمنى ئەمدى مىڭ تىللىغىنىڭىز بىلەن بىكار. بىر ھېسابتا يۈئېرنىڭ ئاكىسى بىلەن كەتكىنىمۇ ياخشى بوپتۇ. تىەنشىڭنىڭ دادىسى خەقنىڭ يۇرتىدا تاماقتىن قىيىنلىپ قالسا ياردىمى تېگىدۇ، كىر - قاتلىرىنى يۇيۇپ بېرىدۇ.» دېدى.

بۇ گەپ بىلەن خەن خانىمنىڭ كۆڭلىمۇ خېلى تىنچىپ قالدى، ئىلاجسىز ئۇلارغا چىن كۆڭلىدىن ئامانلىق تىلدى. كۈنلەرمۇ ئۆتمەردى. ئۇ ئېرىنى سېغىنىپ كېچە - كۈندۈز خاتىرجەم يۈرەلمەيتتى، ئەنگلىيىنىڭ جۇغراپىيىلىك ئورنىنى بىلمىسىمۇ «بۈگۈن ئۇ يەرگە بارغانىدۇ، بۈگۈن ماۋۇ يەرگە بارغانىدۇ» دېگەن خىيال بىلەن ئۆز كۆڭلىنى تاتلىق ئېتەتتى. يەنە تۇرۇپلا ھېلىقى «خونتېر» ئاتلىق ئەجنەبىينىڭ ئېرىنى ئالداپ قويۇشىدىن ئەنسىرەيتتى. ئەگەر ئۇ ئېرىنىڭ بايلىقلىرىدىكى يۈتۈۋېلىپ يۇرتقىمۇ قايتالمىغۇدەك قاق سەنەم ھالەتكە چۈشۈرۈپ قويسا قانداق قىلغۇلۇق؟ ئۇ شۇ خىيال بىلەن لاۋخۇنى ئالدىغا چاقىرتىپ كېلىپ خەن زىچىگە خەت يېزىشنى، خەتتە ئۆزىگە كۆپرەك پۇختا بولۇپ سالامەتلىكىنى ئاسراشنى، ئىمكان-قەدەر بالدۇرراق قايتىپ كېلىشنى ئېيتىشنى تاپىلدى. ئەمما، بۇ خەتكە جاۋاب كەلمىدى. بۇ ھال خەن خانىمنى بەكلا ئەنسىردى. تىپ قويدى. بېيىڭ قولىدىن كەتكەندىن كېيىن بۇ ئەندىشىسى تېخىمۇ كۈچەيدى. ئۇ: «ياپونلار ئۇنى يۇرتقا قايتىپ كېلىۋاتقاندا تۇتۇۋالغانىدۇ؟ ئەگەر راستتىنلا ياپون ئالۋاستىلىرىنىڭ قولىغا چۈشۈپ قالسا، تەقدىرى خەي ھاممىنىڭ ئېرى خەي لىيەننىڭ كىمدەك بولارمۇ؟» دېگەندەك تۈرلۈك قىياسلارنى قىلاتتى، ئەمما بۇ ئويلىرىنى خەي مومايغا دېيەلمەيتتى. خەي ھامما ھازىرغىچە ئېرى بىلەن ئوغلىنى ھايات دەپ ئويلايتتى، «ئايغىمدىن شامال ئۆتۈپلا تۇرسا ئۇلارنىڭ كېلىشىنى ساقلايمەن» دەيتتى. ئادەم

تەقدىرنى ئۆزگەرتىشكە قادىر ئەمەس، ئەمما تەقدىر ھامان ئادەم-  
نى رەھىمسىزلىرىچە ئۆزگەرتىپ بارىدۇ. ئىقتىسادىي ئەھۋالى،  
ئائىلە شارائىتى پۈتۈنلەي ئوخشاشمايدىغان بۇ ئىككى ئايال ئەم-  
دىلىكتە ئوخشاش ئەھۋالغا چۈشۈپ قالدى، بىر كۈنى بىر  
يىلدەك ئۆتكۈزۈپ ئېرىنىڭ بالدۇرراق قايتىپ كېلىشىنى تۆت  
كۆزى بىلەن كۈتىدىغان بولدى. ياپون ئارمىيىسى بېيپىڭغا  
كىرگەندە، خەي ھامما: «ئېرىم بىلەن ئوغلۇمنىڭ ھېسابىنى  
ئالمىمەن، چايخانامنى تۆلىتىۋالمىمەن» دەپ كوچىغا يۈگۈرۈپ  
چىقىۋالدى. لاۋخۇ ئۇنى بېلىدىن تۇتۇۋېلىپ مىڭ تەسلىكتە  
قورۇغا سۆرەپ كىردى. بۈگۈن ئەتىگەن ياپون ئەسكەرلىرىنىڭ  
كوچىدا سەي سېتىۋاتقان بىر كۆكتاتچىنى قىلىچ بىلەن چېپىپ  
تاشلىغانلىقىنى، ئۇلار بىلەن تەڭ بولغىلى بولمايدىغانلىقىنى  
سۆزلەپ بەردى. ياپونلار ھەتتا بېيپىڭدىكى مەسچىتلەرنىمۇ ئىگە-  
لىۋالغانىدى، قورۇلىرىدا داشقازانلارنى ئېسىپ چوشقا گۆشلىرىنى  
پىشۇرۇشانتى. ئاھ، خۇدا! قانداق زامان بولۇپ كەتتى - ھە...  
خەن خانىم بىرەر كۈتۈلمىگەن ئەھۋالنىڭ ئالدىنى ئېلىش  
ئۈچۈن لاۋخۇنى «بىلىمدان» قەسرگە كۆچۈپ كېلىشكە بۇيرۇ-  
دى. لاۋخۇ ئايالى ۋە بىر - بىرىدىن ئازراقلا پەرقلىنىدىغان  
چۆچۈرىدەك بەش بالىسىنى ئېلىپ كېلىپ قورۇنىڭ ئۈزۈپىشىدە-  
كى جەنۇبىي ئۆيدە تۇردى. بۇ بالىلار تىيەنشىڭگە ھەمراھ بولۇپ  
ئوينىدى. لاۋخۇنىڭ ئايالى خەي ھاممىغا ياردەملىشىپ كىر -  
قات يۇيۇش دېگەندەك ئىشلارنى قىلدى. لاۋخۇنىڭ ئۆزى بولسا  
خەن زىچىگە ئايرىلىش ئالدىدا: «خاتىرجەم بولۇڭ، ئۆيىڭىزگە  
ئۆزۈم قارايمەن» دەپ ۋەدە بەرگىنىدەك، كۈندۈزى چېچىنچەي-  
نىڭ سودىسىنى قىلىش، كېچىسى قورۇغا قاراش ۋەزىپىسىنى  
ئۈستىگە ئالدى.

ھەش - پەش دېگۈچە ئۈچ يىل ئۆتۈپ كەتتى. بۇ ئۈچ يىل  
جەريانىدا چېچىنچەينىڭ تىجارىتى بەكلا سۇسلاپ قالدى، «بە-

لىمىدان» قەسىرى بەئەينى ئوچى قورۇغلا ئوخشاپ قالدى. شۇ تاپتا تىەنشىڭ ئۇيقۇغا كەتكەندى. لاۋخۇنىڭ ئۇچ كەپ-سىز ئوغلى بىلەن ئىككى قىزىمۇ ئۆيىدە ئۇخلاۋاتاتتى. قورۇد-كى لامپا سۇس يورۇپ تۇراتتى، تۆر ئۆيىنىڭ مېھمانخانىسىدىن جىنچىراغنىڭ غۇۋا يورۇقى كېلىپ تۇراتتى. ئۇرۇش ۋاقتىنىڭ ئالاھىدىلىكى بويىچە قارا دېرىزە پەردىلىرى ئېسىلغان بولغاچقا، ئۆي ئىچىدە ئاي نۇرىدىن ئەسەر يوق ئىدى. لاۋخۇنىڭ ئايالى خەن خانىمغا ئاغزى يېپىقلىق ئىستاكاندا قېنىق چاي كەلتۈرگەن-دىن كېيىن، چىراغ يورۇقىدا ئولتۇرۇپ يىڭنە ئىشىغا تۇتۇندى. خەن خانىم يۇمىلاق شىرەنىڭ يېنىدا كۆزىنى يېرىم يۇمۇپ ئولتۇرۇپ لاۋخۇنىڭ دۇكانىنىڭ بۇ ئايلىق كىرىم - چىقىمىدىن بەرگەن ھېسابىنى ئاڭلاۋاتاتتى.

لاۋخۇ چوتنى بىردەم شاراقىتىپ سوققاندىن كېيىن دەيدى: — خانىم، بۇ ئايدا كىرىمنىڭ پەقەتلا تايىنى يوق. ئىشلە-ۋاتقانلارنىڭ ھەققىنى بېرىش، قورسىقىنى بېقىش، سۇ، توك پۇلى، ئۆي بېجى، يەر خېتى بېجى، تىجارەت بېجى قاتارلىق چىقىملارغا كەتكەن پۇل كىرىمنى قاپلاپ كېتىپتۇ، يەنە تېخى سىرتقا بىر مىڭ ئالتە يۈز يەتمىش يۈەن ئەللىك پۇل قەرز ئىكەنمىز. ئازراقمۇ كىرىم يوق.

— ھەي! — تاقەتسىزلىكتە خەن خانىمنىڭ كۆزلىرى يۈ-غىناپ كەتتى، — ئۇ باج - بۇ باج دېگەن بىر نېمىلىرىڭنى مەن چۈشەنمەيمەن. ئاددىراق بىر نېمە دېمەسەن. ھەر ئايدا بۇ چىقىملارنى قىلىۋېرىمىزمۇ؟ مەن ساڭا ھېسابقا ئازراق ھۈنەر ئىشلەت دېمىگەنمىدىم.

— بۇنى سىز تاپلىمىسىڭىزمۇ بىلىمەن، خانىم، — دەيدى لاۋخۇ كۈلۈپ تۇرۇپ، — خوجام ئۆيدىكى ۋاقتىدا بىز ئىككى خىل ھېساب تۇتاتتۇق. بىرى، ئۆزىمىزدە قالىدىغان ئەمەلىي ھېساب، يەنە بىرى باج ئىدارىسىدىكىلەرنىڭ كۆزىنى

بويىدىغان يالغان ھېساب. ھېلىمۇ ساختىلىق ئىشلەتكىنىم ئۇ. چۈن باجغا بايا ئېيتقىنىمچىلىك بىر نەرسە كەتتى. كىرىمنى ئەمەلىي مەلۇم قىلىشقا توغرا كەلسە، بۇنىڭدىن جىق بىر نېمە كېتەتتى.

— ھەي - ي! — خەن خانىم خورسىنغان ھالدا چىشىنى كوچىلاۋېتىپ ئېغىز ئاچتى، — سەن تېخى دۇكاننىڭ چىقىمىدىنلا دېدىڭ. ئۆينىڭ يېمەك - ئىچمەك، كىيىم - كېچەك ئىشلىرىغا كېتىدىغان چىقىمنى تېخى تىلغا ئالمىدىڭ. خەي ھاممىمۇ پۇل دەپ قولىنى سوزۇشنىلا بىلىدۇ. بۇ چىقىمىمۇ كۈندىن - كۈنگە ئاۋۇغىلى تۇردى. . .

— ئۇنى بىر دېمەك! — لاۋخۇنىڭ ئايالى سۆز قىستۇر - دى، — يېمەك - ئىچمەككە خەجلىگۈدەك پۇل يوق. نەرسىلەر - نىڭ ئوغىدەك قىممەتلىكىچۇ تېخى. گۆش يېمىگىلى خېلى كۈن - لەر بولدى. كۆكتات سېتىۋالغىلىمۇ شەھەرگە كىرەلمەيۋاتىد - مىز. قوناق مومىسىنى تولا يەپ بالىلارنىڭ ئىچى سۈرۈپ كەت - تى. كىر - قات يۇيماي دېسەم سوپۇن يوق. بىر قاپ سەرەڭگە سېتىۋېلىش ئۈچۈنمۇ. . .

لاۋخۇ ئايالىنىڭ گېپىنى بۆلۈۋەتتى:

— خانىم مەن بىلەن رەسمىي ئىشلار توغرىلۇق سۆزلى - شىۋاتسا، سەن نېمە تولا ۋالاقشىسەن!  
خەن خانىم پىيالىنى قولغا ئالدى:

— ئو توغرا ئېيتىدۇ. تۈتۈننىڭ ئاچچىقىنى مورا بىلىدۇ ئەمەسمۇ؟ پۇل بولمىسا، مانا مۇشۇنداق كۈن ئالماقۇ تەس بولىدۇ. لاۋخۇ، خېلى كۈنلەر بولدى، ئۆيىمىزنىڭ كىرىمى چىقىمىنى قاپلىيالمىۋاتىدۇ، بۇ زادى نېمە ئىش؟

— خانىم، بۇ بىزدىكى گەپ ئەمەس. ياپونلار كىرگەندىن بېرى جىمى سودا ئۆلدى، قاشتېشى بازىرىنىڭمۇ ھالى خاراب. بەزى دۇكانلار تاقىلاي دەپ قالدى. ياپونلار ھەممە نەرسىنى

«قامال» قىلىۋالدى. قاشتېشى ماتېرىياللىرىنى شەھەرگە ئېلىپ كىرگىلى بولمايۋاتىدۇ. يېتىپ يېسە تاغمۇ توشمايدۇ - دە. چەت ئەللىك ئەجنەبىيلەرنىڭ ھەممىسى قاچتى. جۇڭگولۇقلار جېنىنىمۇ ساقلىيالمايۋاتسا، ئۈنچە - مەرۋايىت بىلەن ھەپدەلىشىشكە نەدە جۈرئەت مۇنداق قارىسام، بۇ كەسپىنىڭمۇ ئۆمرى ئۇزۇنغا بارالمايدىغان ئوخشايدۇ! . . .

— نېمىشقا ئۇزۇنغا بارمىغۇدەك؟ — ئۈمىدىسىز گەپلەرنى ئاڭلاشتىن قورقىدىغان خەن خانىم پىيالىنى شىرەگە تاققىدە قويۇپ، لاۋخۇنى چۆچۈتۈۋەتتى، ئاندىن تازا بىر ئەسنىۋېتىپ، بۇ كۆڭۈلسىز ئىشلارنى ئويلىماسلىق ئۈچۈن بېرىپ ئۇخلىماقچى بولدىيۇ، يەنە ئۇخلىيالماسلىقىدىن ئەنسىرەپ گادىرماچ خىيال ئىچىدە تۇرۇپ قالدى، ئويلىغانىپىرى ئىچى پۇشتى. ئاخىر بولماي، ئۇزۇنچاق ئۈستەل ئۈستىدىن پىل چىشىدىن ياسالغان شىشخالىنىڭ ئۇرۇقىدىن بىرنى ئېلىپ شىرەنىڭ ئۈستىگە پاقىدە دە قويدى، — قېنى كېلىڭلار، تەلىيمىزنى سىناپ باقايلى! لاۋخۇ كۈلۈپ كەتتى:

— خانىم، بۇنداق قىلساق، ئېشەك ئۆلۈۋاتسا كۆتى غې-جەك تارتىپتۇ، دېگەندەك ئىش بولامدۇ قانداق؟  
خەن خانىم قايتىدىن جايىدا ئولتۇردى.

— ئۆزىمىزنى ئۆزىمىز خۇش قىلىپ ئولتۇرمامدۇق. كىشىنى بىزار قىلىدىغان ھېسابلىرىڭدىن خۇيمۇ زېرىكتى كەشى! خۇ يەڭگە، خەي ھامىنى چاقىرىپ كىرىڭ، كىم ئۆتتۈر-سا شۇ مېھمان قىلىدۇ.

— ھەي، ئوتۇش - ئوتتۇرۇشنى ئايرىش تەس جۇمۇ! — خۇ يەڭگە شۇنداق دەپ قولىدىكى يىپنى چىشلەپ ئۈزدى ۋە ئايۋاننىڭ ئاستىغا كېلىپ شەرقىي ھۇجرىغا قاراپ ۋارقىرىدى، — ھامما، تېز كېلىڭ، خانىمنى بىر قول ئۆتۈۋالايلى! ئۈچەيلەن سىزگىلا قاراپ قالدۇق!

تېخىچە ئۇخلىيالمىغان خەي ھامما كۆزلىرىنى ئۇۋالىغىنىچە  
تۆر ئۆيدىن چىققاچ غودۇڭشىدى:

— ھەي، مېنىڭ گېپىمنى پەقەت يېمەيسىلەر، بىز خۇيە-  
زۇلار قىمار ئوينىساق بولمايدۇ!

— نەدىكى قىماركەن ئۇ؟ — خەن خانىم ئاچچىق كۈلۈم -  
سىردى، — بۇنىڭغا مەغل بولۇپ كېچىنى ئۆتكۈزسەك، قابا-  
ھەتلىك چۈشلەرنى ئازراق كۆرەرمىز مېكىن دەيمەن.

شىشخال شىرەگە چېچىلغاندىن كېيىن تۆتەيلەن ئۆز ئور-  
نىغا كېلىپ ئولتۇردى. ھەممەيلەن سىرلىرىنى بىر - بىرىدىن  
مەخپىي تۇتۇشۇپ كۈچ سىنىشىشقا باشلىدى. لېكىن، خەن  
خانم شىشخال ئويناشنى ئۆزى ئوتتۇرىغا قويغىنى بىلەن دىققەت-  
تىنى ئويۇنغا پەقەت مەركەزلەشتۈرەلمەيۋاتاتتى، ئەس - يادى  
دۇكاننىڭلا ئىشىدا قالغانىدى.

— لاۋخۇ، سەن بايا كىمنىڭ دۇكىنىنى تاقىلىپتۇ دەپ-  
دىڭ؟

— باۋيۇشۇەن ئۈنچە - مەرۋايىت دۇكىنى، — دەدى لاۋ-  
خۇ بىر تال ئۇرۇقنى ئېلىۋېتىپ، — ئۇلارنىڭ خوجايىنى ئېغىر  
كېسەلگەن، ئاخىرەتلىكىنى تەييارلاي دەپسە دۇكاننىڭ سودىسى  
بولماپتۇ. ئاخىر بولماي، پۇلغا ھاجەتمەن بولۇپ قېلىپ دۇكە-  
نىنى بىراقلا سېتىۋېتىپتۇ.

— نېمانداق چۈپۈرەندە بىر نېمە ئۇ! — دەدى خەن خانم  
ئىچى ئېچىشىپ، — كىمگە سېتىپتۇ؟  
— خۇيىۋەنچەيگە!

— پۇشۇچاڭغا سېتىۋېتىپتۇمۇ؟ — بۇ ئىسىم تىلغا ئېلىد-  
نىشى بىلەن يىرگىنىشتىن خەن خانىمنىڭ چىشلىرى غۇچۇرلاپ  
كەتتى، — ئۇ ھەمىشە مۇشۇنداق توپىلاڭدىن توغاچ ئوغرىلايدى-  
غان بەتنىيەت بىر نېمە! لېكىن، باۋيۇشۇەننى سېتىۋالسا ئۇنىڭ-  
غا يۈك بولمامدىكەن؟ باشقىلار ئاقتۇرالمىغان سودىنى ئۇ ئاقتۇ-

— ئۇ باشقىلارغا ئوخشىمايدۇ، — دەدى لاۋخۇ، — غەرب-لىك ئەجنەبىيلەرگە مال چىقىرىدىغان يول ئېتىلىسە، شەرقلىق ئەجنەبىيلەرنىڭ پېشىگە ئېسىلىدۇ. ئاڭلىسام، ئۇ بىر تەرجىمان ئەمەلدار بىلەن ئۇرۇق - تۇغقان بولۇشۇپتۇ. ياپونلارنىڭ بىر شىركىتى ئۇنىڭ ماللىرىنى بىراقلا ھۆددىگە ئېلىپ جەنۇبتىكى شياڭگاڭ، سىنگاپور، فىلىپپىن قاتارلىق جايلارغا يۆتكەۋېتىپتۇ. ئۇ باۋيۇشۈەننى سېتىۋالغاندىن كېيىن ئۇ دۇكاندىكى مال-لارنىڭ ھەممىسىنى خۇييۈەنجەيگە ئېلىپ كېتىپتۇ. بۇ ياقىدىن «باۋ يۈشۈەن» دېگەن ئىسمىنى كۆزدىن يوقىتىپ ئۇنىڭغا ياپونلارنىڭ ئۇنىنى ساپتۇ.

— نېمە، نېمە دەيدىڭ؟ ھەي ئىست، ئۇ خۇنپەر بىر ئوبدان باۋيۇشۈەننى خاراب قىلىۋېتىدىغان بوپتۇ — دە!  
— بۇنىڭغا نېمە ئامال؟ ھازىر ئادەم بىلەن ئادەمنىڭ كارى يوق، ھەر كىم ئۆزىنىڭ غېمىدە. ئۆزىنى قانداق قىسمەت كۈ-تۈپ تۇرغانلىقىنى ھېچكىم بىلمەيدۇ، — دەدى لاۋخۇ بېشىنى چايىقاپ قويۇپ، — بىزنىڭ چىجېنجەيمۇ مۇشۇنداق كېتىۋەرسە، كېيىن ئىشىمىز تەس جۇمۇ!  
— نېمىسى تەس بولماقچىدى؟ — دەدى خەن خانىم ئۇنىڭغا ئاللىيىپ، — يا سېنىڭمۇ چىجېنجەينى سېتىۋەتكۈڭ كېلىۋا-تامدۇ؟

— نېمە دەيدىغانسىز خانىم؟ — دەدى لاۋخۇ ئالدى-راپقىنە، — مەن ھەممە ئىشتا سىزنىڭ دېگىنىڭىز بويىچە ئىش-لەيدىغان تۇرسام. چىجېنجەي ئۈچۈن چامامنىڭ يېتىشىچە كۈچ چىقىرىمەن.

خەي ھامما باشقىلارنىڭ ئۇرۇقىغا قارىغىلى تۇردى. لاۋخۇنىڭ ئايالى ئېرى بىلەن بىر تەرەپ بولۇپ ئويناۋاتاتتى. ئۇ خەي ھاممىنىڭ ھە دەپ بويۇنداۋاتقانلىقىنى كۆرۈپ

ئېرىگە دەدى:

— ئۇرۇقنىڭنى كۆرسەتمەڭ. ھەي، سىزنىزە، گەپ بىد-  
لەن بولۇپ ئۇتتۇرۇۋەتكىنىڭىزنىمۇ بىلمەي ئولتۇرغىنىڭىزنى!  
— ھە، مەن ئۇتتۇرۇۋەتتىمما؟ — لاۋخۇ شۇندىلا بايا خەن  
خانمغا گەپ قىلىمەن دەپ ئۇرۇقنى خاتا تىزىپ كەتكۈزۈپ  
قويغانلىقىنى ھېس قىلدى.

خەن خانىم كۆڭلى بىسەرەمجان ھالدا ئۇرۇقلارنى بىر چەت-  
كە سۈرۈۋەتتى:

— لاۋخۇ، بىزنىڭ ئادەم ماڭىدىغان چاغدا پۈتكۈل ئائىلىد-  
نى ساڭا تاپشۇرغان. ئۇياق كېلىپ بولغۇچە چېجېنچەينىڭ ئىس-  
مى ئۆزگىرىدىغان ئىش بولمىسۇن جۇمۇ!  
— خانىم، — بۇ گەپنى ئاڭلاپ لاۋخۇنىڭ شىشىخال ئوي-  
ناشقا رايى بارمىدى، — خاتىرجەم بولۇڭ، مېنىڭ تىرىكىممۇ،  
ئۆلۈكىممۇ چېجېنچەيگە ھېساب!

شۇنداق قىلىپ، ئۇلار ئۇيقۇسى كېلىپ كۆزلىرى يۇمۇلغىد-  
چە شىشىخال ئوينىدى.

ئەتسى لاۋخۇ دۇكانغا كەتتى، خەي ھامما بىلەن خۇ يەڭگە  
خەن خانىمغا ياردەملىشىپ ئۆي ئىشىغا تۇتۇندى. قوناق مومىد-  
سىغا ئاقمۇچ، كۈنجۈت، تۈز دېگەندەك نەرسىلەر تولا سېپىلگەند-  
لىكتىن تەمى غەلىتىلا بولۇپ قالغانىدى. لاۋخۇ كەچلىكى:  
«ياپونلار لاۋئېرىشتاڭدا ساقلىنىۋاتقان، ئۆتمۈشتە خان جەمەتى  
تەزكىرىسىنىڭ قەغىزى ئىشلىتىلگەن مۇقەددەس دەستۇرنى چې-  
پىپ پارە - پارە قىلىۋېتىپتۇدەك؛ ئۇ قەغەزنىڭ ھەر بېتى تۆت  
تومپۇرغا يارارمىش، بۇ قېتىم لاۋئېرىشتاڭدىكىلەر چوڭ زىيان  
تارتقانمىش؛ بىرىنچى رايون ساقچى مەھكىمىسىدىكى بىر باشلىق  
دۇڭلەيشۇنگە تاماق يېگىلى كېلىپ ياخشى كۈتۈلمىگىنى ئۈچۈن  
ساقچىلار ئاشخاننىڭ خوجايىنىنى تۇتۇپ كېتىپ قاتتىق دۇمبا-  
لغانمىش؛ ياپون ژاندارمىلىرى باۋۋېنتاڭدا ياپونغا قارشى مەز-



مۇن ئەكس ئەتتۈرۈلگەن رەسىملەرنى ئاڭلىغۇچى چىقىپ دۇكان ئىگىسىنى قاماپ قويغانىمىش. . . . » دېگەنگە ئوخشاش قاشتېشى كەسپىگە قىلچە مۇناسىۋىتى يوق خەۋەرلەرنى كۆتۈرۈپ كەلدى. بۇ خەۋەرلەردىن كۆڭلى تېخىمۇ بىسەرەمجان بولغان خەن خانىم كۆڭلىنى ئاۋۇندۇرۇش ئۈچۈن يەنە شىشخالىنى قولغا ئالدى. كېيىن شىشخال ئويناش ئۆيىدىن دۇكانغا يۆتكەلدى. خەن خانىم دۇكاننىڭ سودىسىدىن خاتىرجەم بولالمىغاچقا، پات - پات بېرىپ تىجارەت ئەھۋالىنى كۆزىتىپ باقاتتى. چىچىنچەينىڭ ئىشىكىگە قارىلىغاچلار ئۇۋا ياسىغان، دۇكاننىڭ جاھازىلىرىنى توپا باسقاندى. دۇكاندا ئىشلەيدىغانلار ھەرقانچە قىلىپمۇ خوجا - يىن ئايالىنىڭ قاپقىنى ئاچقۇزالماي، ئامالسىز ئۇنىڭغا شىشخال ئوينىشىپ بېرەتتى. خەي ھامما بىلەن خۇيەڭگە دۇكانغا بارمايتتى. خەن خانىم ئۆزىگە ياللىنىپ ئىشلەۋاتقان يىگىتلەرگە گەپ قىلمايتتى ۋە تولا ھاللاردا قوشنا ئۆيلەردىكى قىز - چوكانلارنى چاقىرىپ كېلىپ ھېسابات ئۆيىدە چاي ئىچىپ گازىر چاقچاق شىشخال ئوينىتتى. دۇكانغا كېلىدىغانلارنىڭ ھەممىسى دېگۈ - دەك قىلغۇدەك ئىشى يوق، ھېچقانداق ئىشقا پۇل خەجلىمەيدىغان ئاياللار ئىدى. بۇنداق ئاياللارنىڭ ئەرلىرى كۆپىنچە ئەمەلدار ياكى سىرتتا تىجارەت قىلىدىغان سودىگەرلەر بولاتتى. خەن خانىم ئۇلار بىلەن تەڭ كۈلكە - چاقچاق قىلىشىپ، ئېرىنىڭ ساقچى باشلىقىنىڭ قولىدىن بۇ قورۇ - جايىنى قانداق قايتۇرۇ - ۋالغانلىقى، قانداق بولۇپ يېرىم كېچىدە ئاسماندىن چۈشكەن نۇرلۇق مەرۋايىتىنى كۆرۈپ قالغانلىقى ھەققىدىكى قىزىقارلىق گەپلىرى بىلەن ھەممەيلەننى ئۆزىگە قارىتىپ ئولتۇراتتى. ئول - تۇرغانلار ئۇ مەرۋايىتىنىڭ راست - يالغانلىقىنى سۈرۈشتۈرۈپ ئولتۇرمايتتى، كۆڭۈل ئېچىپ خۇشال ئولتۇرۇشقىنى ئۈچۈن رازى ئىدى. دەسلەپتە ئۇلار ئۇتۇش - ئۇتتۇرۇش بىلەن ھې - سابلانماي ئىچ پۇشۇقى ئورنىدا پاراڭ بىلەن شىشخال ئوينىتتى.

تى، كېيىن كەيپىيات جانلانغاندىن كېيىن رەسمىي دو تىكشىكە باشلايتتى. دوغا تىككەن پۇل بارغانچە ئاۋۇپ باراتتى. كەلگەندە، لەرنىڭ ھەممىسى پۇلدارلار بولغاچقا، ئۇتۇش - ئۇتتۇرۇشتا نەق پۇل ئىشلىتىلەتتى. خەن خانىم كەلگەنلەرنى ئۇزىتىپ قويۇش - تىن ئاۋۋال ئۇستاتلىق بىلەن: «سىزنىڭ ماۋۇ زۇنارىڭىزغا ئىشلىتىلگەن كۈمۈش تازا ساپ ئەمەستەك قىلىدۇ جۇمۇ، يەنىلا ساپنى ئىشلەتكىنىڭىز تۈزۈك»، «ماۋۇ مارجانى نەدىن ئالدى - ئىز؟ قارىڭا، بىزنىڭ دۇكانغا تىزىپ قويساق چىنىپ قالغۇ - دەك!» دەپ ئۇلارنى ئۆزىگە قارىتىۋالاتتى. بۇ ئېسىلزادە ئايال - لارمۇ خەن خانىمنىڭ نەزەر دائىرىسىنىڭ كەڭلىكى، كۆرگەن - بىلگەنلىرىنىڭ كۆپلۈكىگە ئايرىن ئوقۇشۇپ ئۇنىڭ نەسەتلى - رىنى ئەستايىدىل ئاڭلايتتى، قانداق زىبۇزىننەت بۇيۇمى تاقاش، نەگە نېمە ئېسىش ھەققىدە مەسلىھەت سورايتتى. خەن خانىم تىلغا ئالغان نەرسىلەرنىڭ ھەممىسى چىچىنخەيدە بار بولغاچقا، ئۆزىگە يارىغان نەرسىلەرنى تاللاپ ئېلىپ ئۇنىڭغا رەھمەت - ھەشقاللا ئېيتاتتى ياكى ئەتىسى يەنە بىرنەچچە قىزنى باشلاپ كېلىدىغانلىقىنى ئېيتاتتى. ئۇلار كەتكەندىن كېيىن لاۋخۇ كۈ - لۇمىرىگىنىچە خەن خانىمنىڭ ئالدىدا پەيدا بولاتتى. خەن خانىم ھارغىن ھالدا ئۇلۇغ - كىچىك تىنىپ قويۇپ: «سىلەر تىجارەت قىلىشنى زادى بىلمەيدىكەنسىلەر، مەن سىلەردىن مىڭ ھەسسە ياخشىكەنمەن! ئەمەلىيەتتە، خېرىدارنىڭ كۆڭلىنى ئۇتۇش ئۈنچە تەس ئەمەس. بىلسەڭلار، سودا دېگەن مانا مۇشۇنداق ئويۇن ئۈستىدە پۈتمدۇ» دەپ ئۇلارغا كايىتتى.

چىچىنخەينىڭ سودىسى ئۇچۇش ئالدىدا تۇرغان شامنىڭ نۇرىغا ئوخشاش سۇسلاپ قالغانىدى، خەن خانىم ئاشۇ ئۇچقۇننى بىر ئاماللار بىلەن پىلىدىتالغان بىلەن يالقۇنچىتالىشى ناتايىن ئىدى.

ئاسماندا ئېرىنچەكلىك بىلەن سۈرۈلۈپ مېڭىۋاتقان قۇياش  
ھايال ئۆتمەي سۈررەك بۇلۇتلارنىڭ كەينىگە يوشۇرۇنۇۋالدى.  
قورۇدىن بىر توپ بالا چىقىپ كەلدى. لاۋخۇنىڭ ئون  
ئىككى ياشلىق چوڭ ئوغلى تىەنشىڭغا ئات بولۇپ ئۆملىگىنىچە  
ئەڭ ئاۋۋال چىقتى، قالغان كىچىك ئوغلى بىلەن قىزى ئارقىدىن  
ئەگىشىپ كەلدى. شۇ تاپتا يۇقىرى - تۆۋەنلىك مەرتىۋىسى  
بۇ بالىلارنىڭ خىيالىغا كىرىپ چىقمايتتى. تىەنشىڭمۇ، ئۇنى  
بويىغا مىندۈرۈۋالغان لاۋخۇنىڭ بالىسىمۇ شۇنچىلىك خۇشال  
ئىدى. لاۋخۇنىڭ بالىسى ئاتچىلاپ يۈگۈرگەچ كالىسىنى ئىرغىدى.  
تىپ ناخشا ئېيتاتتى. ناخشىنىڭ تېكىستى رېئاللىققا يېقىنلاش-  
مايدىغان جۈملىلەر بىلەن تولغان بولۇپ، بەكلا قىزىقارلىق  
ئىدى:

يولنى تەتۈر ماڭغان بىر ئادەم،  
چىشلىۋالدى يېرىم يولدا بىر ئىتنى.  
ئىشكىنى ئېلىپ قولىنى ئاچتى،  
ئىتنى ئېلىپ كېسەكنى ئۇردى.  
كېسەك قولىنى چىشلىدى شۇ چاغ.

تىەنشىڭ ئۇنىڭ ئېيتقان ناخشىسىنى ئاڭلاپ كۈلۈپ كەتتى  
ۋە:  
— سەن يالغان سۆزلەۋاتسەن، كېسەكمۇ قولىنى چىش-  
لىيەلمەمدۇ؟ — دېدى. لاۋخۇنىڭ بالىسى يەنە ناخشىسىنى باش-  
لىدى:

تەختىراۋانغا مىنىپ ئاتنى كۆتۈردۇق،  
دۇمباقنى ئۇرۇپ كانايىنى چالدۇق...

«بىلىمدان» قەسىرىنىڭ دەرۋازىسى قاتتىق ئۇرۇلدى، بالد-  
لار قىزغىن ئويناۋاتقاچقا، ھېچكىم ئۇنىڭغا دىققەت قىلمىدى.  
ئىشىك ئۇرۇلىۋەردى.

— كىم؟ — سورىدى تىەنىشىڭ.  
— مەن، تېز ئىشىكنى ئېچىڭلار! — سىرتتىن بىر ئاۋاز  
ئاڭلاندى.

تىەنىشىڭنى ئات قىلىپ ئويناۋاتقان بالا ناخشىسىنى توختى-  
تىپ دېدى:

— ئوھۇ، مېنىڭ دادام كەپتۇ.  
دەرۋازا ئېچىلىشىغا لاۋخۇ بوراندەك كىرىپ كەلدى.  
— دادا، تېخى بايىلا كېتىۋىدىڭىز، بالدۇرلا يېنىپ كەپ -  
سىزغۇ؟ — يەردە سۇنايلىنىپ ياتقان بالىسى بېشىنى كۆتۈرۈپ  
ھاسىراپ تۇرۇپ سورىدى.

— ماڭ، ئىشىڭنى قىل! — لاۋخۇ مەڭزىدىن چىپىلداپ  
تەر ئېقىۋاتقان ئوغلىغا ئالسىپ قويۇپ، ئالدىراپ ئىچكەركى  
ئۆيگە ماڭدى، — خانىم، خانىم!

تۆر ئۆيدە چاي ئىچىپ ئولتۇرغان خەن خانىم لاۋخۇنىڭ  
ئاۋازىنىڭ ئەنسىز چىقىۋاتقانلىقىدىن قانداقتۇر بىر ئىشنى پەم-  
لەپ، ئالدىراپ سورىدى:

— نېمە ئىش بولدى؟  
لاۋخۇ ھاسىراپ - ھۆمۈدىگىنىچە پەلەمپەيدىن چىقىپ تۆر  
ئۆيگە قاراپ يۈگۈردى:

— خانىم، دۇكاندىن چاتاق چىقتى!  
— زادى نېمە ئىش بولدى؟ — خەن خانىم قولى تىترەپ  
كېتىپ پىيالىنى ئۇرۇۋەتتى.

— ھېلىقى نەرسە... يوقاپ كەتتى!  
— قايسى نەرسىنى دەيسەن؟  
— ھېلىقى... ئۈچ گرام كۆك ياقۇت قويۇلغان ھېلىقى

ئۈزۈك!

— ھە! — خەن خانىم قاتتىق چۆچۈپ كەتتى. دۇكاندىكى ئۈزۈكلەر جىق بولسىمۇ، كۆك ياقۇتتىن كۆز قويۇلغىنى پەقەت ئاشۇ بىرلا ئىدى. خەن خانىم بۇنى ئېنىق بىلەتتى، — قاچان يوقىدى؟

— بىل. . . بىلمەيمەن، — لاۋخۇ لاغىلداپ تىترىگىنىچە جاۋاب بەردى، — بۈگۈن ئەتىگەن قارىسام يوق تۇرىدۇ. ئەسلىدە دۇكاننىڭ غەرب تەرىپىگە قويۇلغان جازىدا تىزىقلىق ئىدى. قالغان نەرسىلەرنىڭ ھەممىسى تۇرىدۇ، پەقەت ئاشۇ ئۈزۈكلا يوق.

— ھېسابنى تەكشۈرۈپ باقتىڭمۇ؟

— تەكشۈردۈم، زاپاس مال دەپتىرىگە خاتىرىلىنىپتە. كەن. بىراق دۇكاننىڭ ئاقما ھېساباتىدا يوق تۇرىدۇ. ساتمىغىدە. نىمىز ئېنىق، بۇنىسى ئوچۇق ئېسىمدە. . .

— ئېسىڭدە بولغىنى بىلەن ئىش پۈتەتتى! ياقۇتنىڭ نەگە كەتكەنلىكىنى دېمەمسەن؟

قورۇدا ئويناۋاتقان بالىلار تۆر ئۆيدىن كېلىۋاتقان ۋاراڭ - چۈرۈڭنى ئاڭلاپ ئۇنىنى چىقىرىۋالدى. پاختىلىق كىيىملەر. نىڭ ئەستىرىنى يۇيۇش بىلەن مەشغۇل بولۇۋاتقان خەي ھامما بىلەن خۇ يەڭگە ئالدىراپ يۈگۈرۈپ كىردى، بۇ گەپنى ئاڭلاپ چىرايلىرى تۆمۈردەك قارىداپ كەتتى.

— ھەي. . . — خۇ يەڭگە ئارقا تەرەپتىن ئېرىنىڭ پېشىدىكى نى تارتىپ تۇرۇپ دېدى، — ئۇنداق ئالدىراخغۇلۇق قىلماڭ، دۇكاندىكى بالىلاردىن سوراپ باقتىڭىزمۇ؟

— سورىدىم، سورىدىم! — لاۋخۇ سەۋرىسىزلىك بىلەن خوتۇننى سىلكىۋەتتى، — ھەممىسى بىلمەيمەن دەيدۇ. بولمىسا مەن دوپپامنىڭ چۈشۈپ قالغىنىغا قارىماي خانىمدىن سورىغىلى كېلەتتىمۇ؟



خەي ھامما ئالدىراپ ئارىغا چۈشتى .

— ئاغىچا خېنىم، بۇنداق دېمەك، لاۋخۇ ھەرگىز . . .

— ئۇ ھەرگىز مۇنداق قىلىشقا پېتىنالمىدۇ، خانىم! —

قورققىنىدىن تىترەشكە چۈشكەن خۇ يەڭگە خەن خانىمنىڭ قولىنى تارتىپ تۇرۇپ دەدى، — ئۇ ھەرگىز بۇنداق قىلمايدۇ . . .

— بۇنداق قىلماسمىش تېخى! بۇ ئۇنىڭ «قىزىم ساڭا

ئېيتاي، كېلىنىم سەن ئاڭلا» دېگىنى ئەمەسمۇ؟ ئەمدى كېلىپ

مەن ئوغرى بولدۇمما؟ — خەن خانىمنىڭ لەۋلىرى ئاقىرىپ

پۇت - قوللىرى تىترەپ كەتتى، — بىرمۇنچە كاسىلدسا نېمە

دەيدىكىن دېسەم، ئەسلىدە مېنى ئوغرى دەپ تۇتقىلى كەلگەندە

كەنسەن - دە؟

لاۋخۇ قورقۇپ كەتتى:

— خانىم، خانىم . . . مېنىڭ ھەرگىز بۇنداق قىلىش

ئويۇم يوق. كۆك ياقۇتمۇ سىزنىڭ، چېچىنچەيمۇ سىزنىڭ تۈر-

سا!

— بۇنى بىلىدىكەنسەن - ھە؟ — خەن خانىم خەي ھامما

بىلەن خۇ يەڭگىنىڭ قولىدىن يۇلقۇنۇپ چىقىپ بارمىقىنى لاۋ-

خۇنىڭ يۈزىگە جۈنەپ تۇرۇپ دەدى، — ھەر ھالدا مېنىڭ بۇ

ئۆيىنىڭ ئىگىسى ئىكەنلىكىم ئېسىڭدە بار ئىكەن. ئۇقۇپ قوي،

چېچىنچەينىڭ خۇ فامىلىلىك ئىگىسى يوق. ئالدىنقى كۈنلەردە

ساماننىڭ ئاستىدىن سۇ يۈگۈرتۈپ مېنى چېچىنچەينى سېتىۋې-

تىشكە كۈشكۈرتتىڭ، ئۈزۈڭچە مېنى نېمە ئويۇن ئويناۋاتقانلى-

قىڭنى بىلمەيدىغان ئەخمەق دەپ قاپسەن - دە؟ يەنە تېخى قاراپ

تۇرسام يېڭى ھۈنەرلىرىڭنى ئىشلىتىپ يۈزۈمگە قارا سۈرتمەكچى

بولۇۋاتىسەن. ۋىجدانىڭ بىلەن ئويلاپ باق، خەن زىچى ساڭا نېمە

يامانلىق قىلدى؟ كېتىشتىن بۇرۇن بار خۇشامەتنىڭ ھەممىسىدە-

نى قىلىپ «كۈچۈكىڭىز بولاي، ئىتىڭىز بولاي» دەپ كېتىۋې-

دىڭ، ئەمدى كېتىشىڭىزلا يۈزۈڭنى ئۆردىڭ. خىيالىڭدا مېنى

ياۋاش، بوزەك قىلسام بولىۋېرىدۇ دەپ ئويلاپ قاپسەن - دە؟  
— ئاھ، خۇدا! — لاۋخۇنىڭ چىرايى تامدەك تاتىرىپ،  
بويۇن تومۇرلىرى كۆپۈپ چىقتى، — خانىم، مەن سىزگە ئىمان.  
نىم بىلەن قەسەم قىلىپ بېرىمەن. . .

— ئىشىڭنى قىل، سەن بىرنېمىدە «ئىمان» نېمە ئىش  
قىلسۇن؟ ئاغزىڭدىن ھە دەپ چىرايلىق گەپ چۈشمىگىنى بىلەن  
ئىت ئەمگەن ۋىجدانسىز بىرنېمە ئىكەنسىن. تەييار بايلىقنى موڭ  
سوقۇپ بېيىمەن دەپ ئويلاپسەن. نېمانداق نىيىتىڭ يامان سې-  
نىڭ!

— خانىم. . . سىز. . . ئۈزۈكنى. . . مېنى ئوغرىلىدى  
دەۋاتامسىز؟

— ئۇنى كىم بىلىدۇ؟ ئوغرىنىڭ ھىيلە - مىكىرلىرىنى  
بىلمىسەم كاشكى؟

لاۋخۇ ئەمدى ئۆزىنى پەقەتلا تۇتۇۋالالماي قالدى:

— مەن ئوغرىما؟ مەن ئوغرىما؟

خۇ يەڭگە يەرگە تىزلىنىپ ئولتۇرۇپ قار - يامغۇر يىغلاپ

كەتتى:

— خەن خانىم، سىز ئۇنىڭغا ئۇۋال قىلىۋاتىسىز. ئۇ  
سىزنىڭ تېرىقچىلىك نەرسىڭىزنى جايىدىن يۆتكىگەن ئادەم ئە-  
مەس. ئائىلىمىزدىكى يەتتە جان تۇزىڭىزنى يەپ كېلىۋاتىمىز.  
ئۇ ھەرقانچە بولسىمۇ سىزنىڭ نەرسىڭىزنى ئوغرىلىمايدۇ. . .  
بىز سىزنىڭ قېشىڭىزدا تۇرۇۋاتقان تۇرساق، ئۇ ئۈزۈكنى نەگد-  
مۇ تىقار. . .

— مەن نەدىن بىلەي؟ — خەن خانىم خۇ يەڭگىنىڭ يەنە  
ئېرىنىڭ تەرىپىنى ئېلىۋاتقىنىنى كۆرۈپ تېخىمۇ گۇمانلاندى، —  
ئوغرىلىق قىلمىسەنلا دەپسە ئۇنى جىمىقتۇرماق ئوڭساي. بىر  
تال ئۈزۈك دېگەن جاھانغا پاتىمغۇدەك ئۇنچە يوغان نەرسىمۇ  
ئەمەس!



— بوھتان! بوھتان! — لاۋخۇ ئەقلىدىن ئازغان ئادەم—  
دەك جەنۇبىي ھۇجرىغا قاراپ يۈگۈردى ۋە يەشك، ئىشكاپ،  
بوغچا، ئورۇن - كۆرپە دېگەندەك نەرسىلەرنى سىرتقا ئېتىشقا  
باشلىدى، — بوھتان! بوھتان!

لاۋخۇنىڭ بايدىن بېرى ئۇنى چىقىرالماي تۇرغان بەش  
بالىسى ئەھۋالنىڭ باشقىچە ئىكەنلىكىنى سېزىپ قىرقىراپ يىغ-  
لاپ دادىسىنىڭ ئالدىنى توستى، — دادا، نېمە قىلىۋاتىسەن؟  
بۇ نېمە قىلغىنىڭ؟ . . .

— بولدى، تۇرمايمەن! — لاۋخۇ بالىلىرىنى بىر چەتكە  
ئىتتىرىپ ئاۋازىنى سوزۇپ ۋارقىردى، — مەن ئۆزۈمگە پاك.  
بۇنداق يالنى يۈزۈمگە سۈرتۈپ يۈرگۈچە چىقىپ كەتسەملا بول-  
مىدىمۇ!

خەي ھامما ئۇنىڭ بۇ گېپىنى ئاڭلاپ سەل ئالدىراپ قالدى:  
— لاۋخۇ، بۇنداق ئالدىراپ توقامنى قارىغۇزغا ئالماڭ.  
گەپ بولسا خانىم بىلەن ئالدىراپ دېيىشمەمسىز؟

— دېيىشمەمسىز؟ ئەمدى نېمىنى دېيىشىمىز! خەن ئە-  
پەندى بىلەن ئون نەچچە يىل بىللە تۇرۇپمۇ بىرەر قېتىم ۋايساپ  
باققىنىمنى، ھېسابتىن بىرەر قېتىم چاتاق چىققىنىنى بىلمەي-  
مەن. ئەمدى كېلىپ مۇنداق ھالغا چۈشۈپ قېلىشىمنى كىم  
ئويلىغان؟ — لاۋخۇ قولىدىكى نەرسىلەرنى يەرگە تاشلىغاچ،  
كۆككە قاراپ ئاچچىق خورسىندى، — خەن ئەپەندى، سىزنى  
ساقلىماي كېتىدىغان بولدۇم، رەنجىمەڭ!

— كۆرۈڭ مانىڭ گېپىنى! — خەن خانىم ئۆي ئىچىدىن  
يۈگۈرۈپ چىقتى، — مەن تېخى سېنى كەت دېمىدىمغۇ! لېكىن  
كېتىمەن دېسەڭ ئېسىلىۋالمايمەن. شەرت شۇ، ھېسابنى ئۈزۈ-  
ۋېتىپ ماڭىسەن!

— ئۈزسەم ئۈزدۈم، — لاۋخۇنىڭ ئاۋازى خىرقىراپ  
چىقتى، — ئۈزۈكنى كىمنىڭ ئوغرىلىغان بولۇشىدىن قەتئىينە-

زەر، سىزگە ئۆز باھاسىدا تۆلەپ بېرىمەن. تەڭرى مېنى مۇشۇنداق گاداي يارىتىپتىكەن، قولۇم قىسقا، ھازىرچە ھېسابقا ئېسىپ قويۇپ تۇرۇڭ، ئات - كالا ئورنىدا ئىشلەپ بولسىمۇ ئۆمرۈمنىڭ ئاخىرىغىچە قەرزىڭىزنى تۆلەپ بېرىمەن!  
خۇ يەڭگە ھۆڭرەپ يىغلىغىنىچە خەن خانىمنىڭ ئالدىغا يىقىلدى:

— خانىم، شەپقەت قىلىڭ، بىچارە ئانا - بالغا ئىچىڭىز ئاغرىسۇن! سىز بېشىمىزنى سىلمىسىڭىز، بىز قانداق كۈن كەچۈرىمىز!

لاۋخۇ ئاچچىقى بىلەن خوتۇننى بىرنى تەپتى:

— قوپە، مىجىق! ماڭە، كېتىمىز!

چۆچۈرىدەك بەش بالا يەرنى تەپكىنىچە تىرەجەپ تۇرۇۋال-

دى:

— ياق، كەتمەيمىز!

خېلىغىچە نېمە ئىش بولغانلىقىنى ئاڭقىرالماي تىەنشنىڭ يىغلىغىنىچە كېلىپ ئانىسىنىڭ پېشىنى تارتتى:

— ئانا، ئۇلارنى كەتكۈزۈۋەتمەڭ، ئۇلار كەتسە مەن كىم

بىلەن ئويناي مەن...

خەن خانىم تىەنشنى قۇچىقىغا ئېلىپ مەڭزىنى مەڭزىگە

ياقتى، — ئوغلۇم، ئاناڭ سېنىڭ ياراملىق ئادەم بولۇشۇڭنى

كۈتىدۇ، قېنى شۇ چاغدا بىزنى كىم بوزەك قىلالايدىكەن!

— ماڭدۇق! ماڭدۇق! — لاۋخۇ يا خوتۇن - بالىسىنى

چاقىرىۋاتقىنىنى، يا جاھاننىڭ ئۇ چېتىدىكى خەن زىچىگە خۇش

دېگەنلىكىنى ئۇقىلى بولمايدىغان بىر ئاھاڭدا خىرقىراپ تۇرۇپ

شۇنداق دېدى، — ماڭدۇق...

خەي ھامما لاۋخۇنىڭ ئالدىنى توسۇۋالدى:

— بولمايدۇ، نەدە بۇنداق ئوڭاي كېتىدىغان ئىش بار

ئىكەن؟ دەيدىغاننى دەۋالسىلا ئىش پۈتەمدۇ، سىز كەتسىڭىز

دۇكاننىڭ سودىسىنى كىم قىلىدۇ؟

خەن خانىم سوغۇقلا:

— ھامما، بۇ نېمە دېگىنىڭىز، ئۇ بولمىسا بىز دۇكاننى

چۆرگىلىتەلمەمدۇق؟

...

لاۋخۇ شۇ كەمگىچە يىغقان پۇل - ماللىرىنى، توي قىلغان ۋاقىتتا خوتۇنىغا ئېلىپ بەرگەن زىبۇزىننەت بۇيۇملىرىنى قەرز-گە تۇتۇپ بېرىپ، خوتۇنى، بەش بالىسىنى ئەگەشتۈرۈپ «بى-لىمدان» قەسىرىدىن چىقىپ كەتتى. مېڭىشتىن ئاۋۋال تېخى پۈتۈنلەي ھېساب ئۈزۈلمىگەن بىر دەپتەرنى خەن خانىمغا تاپشۇ-رۇپ بەردى. خەن خانىم ئاچچىقىنى لاۋخۇدىن چىقىرىۋالدى، لېكىن ئىچى بەكلا ئۇۋۇلۇپ كەتتى. خۇ يەڭگە يەردە تىزلىنىپ ئولتۇرۇپ ئۆزىگە يېلىنىپ - يالۋۇرغاندا، لاۋخۇنىڭ تىەنشىڭگە ئات بولۇپ بەرگەن ئوغلى يىغلىغىنىچە دەرۋازىدىن چىققاندا، خەن خانىمنىڭ يۈرىكى پىچاق تىلغاندەك ئېچىشىپ كەتتى. ئەمما، دەپ بولغان گەپنى قايتۇرۇۋالغىلى بولمايتتى. ئۇ چوقۇم مۇشۇنداق ئۇسۇل بىلەن دۇكاندىكى باشقا ئىشلەمچىلەرگە ئى-رەت قىلىشى، چىچىنچىگە زادى كىمنىڭ ئىگىدارچىلىق قىل-دىغانلىقىنى ئۇقتۇرۇپ قويۇشى كېرەك ئىدى.

لېكىن، خەن خانىم لاۋخۇنىڭ كېتىشى بىلەن چىچىنچىدە داۋالغۇش بولىدىغانلىقىنى ئەسلا خىيالغا كەلتۈرمىگەندى. لاۋخۇغا ئوخشاشلا خەن زىچىنىڭ ئارقىسىدىن يۈرۈپ چىچىنچى-دە ئىگىلىك تىكلەشكە تۆھپە قوشقان باشقا ئىشلەمچىلەر: «لاۋ-خۇغا ئوخشاش چىچىنچى ئۈچۈن بىر ئۆمۈر تەر ئاققۇزغان بۇرادىرىمىز پاتىمغان يەردە بىزنىڭ تەقدىرىمىز قانداق بولماقچى-دى؟» دەپ قاتتىق غەزەپلىنىشتى ۋە لاۋخۇنى ئۈزىتىپ قويۇپ كېلىپلا خەن خانىمغا ئىشلىمەيدىغانلىقىنى ئېيتىشتى. ئۇلار بۇ ئارقىلىق ئۆزلىرى بولمىسا خەن خانىمنىڭ چىچىنچىدە قانداق

ئاقمۇتەتكە قالدىغانلىقىنى بىلدۈرۈپ قويماقچى ئىدى.  
كۆك ياقۇت! مېھرىبانلىق، سەممىلىك ۋە ئەخلاق -  
پەزىلەتكە ۋەكىللىك قىلىدىغان كۆك ياقۇت ئىز - دېرەكسىز  
غايىب بولدى ۋە پۈتكۈل چېچىنچەينى خاراب قىلدى!

لوندون شەھىرى يەنە بومباردىمان قىلىنىۋاتاتتى. شەھەر  
ئاسمىندىكى قويۇق قىش تۇمانلىرىمۇ، ۋېسىمىست چېركاۋىدا  
قىلىنغان دۇئا - تىلاۋەتلەرمۇ بېرىلن تەرەپتىن كېلىۋاتقان  
ئۇرۇش ئايروپىلانلىرىنى توسۇپ قالالمىدى. كۈندۈزى جىمىپ  
قېلىپ كېچىسى پەيدا بولىدىغان بۇ ئايروپىلانلار لوندوننىڭ  
زېمىنىدا ھەر كۈنى يېڭى - يېڭى ئىزلارنى قالدۇرۇپ باراتتى.  
يېڭى بىر سەھەر باشلاندى. ئوت ئۆچۈرۈش ماشىنىلىرى  
يۈنەنمىگىۋىنگە ئوخشاش خارابىلىك ئىچىدە كۆزگە تاشلىنىدىغان  
كوچىلارنىڭ بويلىرىدا سۇ پۈركىمەكتە، خەتەردىن قۇتۇلدۇرۇش  
ئەترىتىدىكىلەر خىش - كېسەكلەر ئارىسىدىن جېنى ئامان قال-  
غان كىشىلەرنى قۇتقۇزۇپ چىقماقتا ئىدى. قوش قەۋەتلىك  
كوچا ئاپتوبۇسلىرى ھەر كۈنى «ۋەزىيەتكە قاراپ ئۆزگىرىپ  
بارىدىغان» يول لىنىيىلىرىدە خارابىلەر ئارىسىدىن ئېھتىيات-  
چانلىق بىلەن ئۆتەتتى. مىڭلىغان تۇرۇبا ئىشچىلىرى بومباردد-  
ماندا ئېچىلىپ قالغان گاز، سۇ تۇرۇبلىرىنى جىددىي رېمونت  
قىلىۋاتاتتى. تۇغۇت دوختۇرخانىسىنىڭ يەر ئاستى ئۆيلىرىدە  
تۇغۇت ئانىلىرى ئۇرۇش ئوتى ئىچىدە دۇنياغا كۆز ئېچىش  
ئالدىدا تۇرغان بالىلارنى تۇغدۇرۇش بىلەن ئاۋارە ئىدى. كېچىد-  
لىرى شەھەر ئاھالىسىنىڭ پاناھگاھىغا ئايلانغان مېترولار بەك  
قىستا - قىستاڭ بولۇپ كېتەتتى، كىشىلەر مەھبۇسلاردەك  
قاترىغا يېتىشىپ كەتكەندى. تاڭ يورۇشى بىلەن ھەممەيلەن  
پالاس - كىگىزلىرىنى يىغىپ، چىش پاستىسى سېلىنغان كى-  
چىك سومكىلىرىنى كۆتۈرگىنىچە قورساق غېمى بىلەن نەلەرگىد-

دۇر جۆنەيتتى. ئۆز ۋەزىپىسىنى بەجاندىل ئورۇنلايدىغان سۈت-  
چى بوۋاي ئاخشامقى بومباردىماندا ئامان قالغان قېرى ئېتىنى  
ھەيدەپ يولىغا راۋان بولدى، پوچتىكەشمۇ كوچىدا پەيدا بولدى.  
نەچچە كۈندىن بۇيانقى بومباردىمان خەت يېزىشقا ئالاھىدە مۇھەب-  
بىتى بار ئەنگلىيە خەلقىنىڭ قىزغىنلىقىنى سۇسلىتىلمىغان-  
دى. يېقىن دوست - بۇرادەرلەر بومباردىماندا كۆرۈشەلمىگە-  
نى، يەنە كېلىپ مىلاد بايرىمى يېقىنلاپ قالغىنى ئۈچۈن خەت -  
ئالاقىلەر ئوبدانلا كۆپىيىپ قالغانىدى. نۇرغۇن پوچتىكەشلەر  
خىزمىتىگە يېتىشەلمەي خوتۇنلىرىنىمۇ ياردەمگە ئېلىپ چىققان-  
دى.

بومباردىمان بازار ئوبوروتىنى دەخلىگە ئۇچرىتالمىغانىدى.  
دۇكانلارنىڭ ئالدى يەنە رەت - رەت ئۆچىرەتلەر بىلەن توشۇپ  
كەتكەنىدى. دۇكان ئىگىلىرى ئىشكى ئالدىدىكى چېقىق ئەينەك  
پارچىلىرىنى، خىش - كېسەكلەرنى سۇپۇرۇۋەتكەندىن كېيىن  
سەۋرچانلىق بىلەن خېرىدارلارنى رازى قىلىشقا تۇتۇناتتى. نۇر-  
غۇن كىشىلەر بىرىنچى ئۆكتەبىردىن يەنى ئىستېمال بېجى يولغا  
قويۇلۇشتىن بۇرۇن ئۆزىگە كېرەكلىك بۇيۇملارنى سېتىۋالامد-  
غىنى ئۈچۈن ئەپسۇسلىنىشاتتى، ئەمدىلىكتە خېرىدارلار سېتىد-  
ۋالغان ھەر بىر بۇيۇمنىڭ چىقىرىش باھاسىدىن ئۈچتىن بىر  
پىرسەنت بويىچە باج ئېلىنىۋاتاتتى. قايناق بازارلاردا بىراقلا  
ئاۋۇپ كەتكەن يايىملاردا كىشىلەرنىڭ سۈرگۈنلۈك ھاياتىدا ھەم-  
مىدىن بەك لازىم بولىدىغان قولچىراغ، باتارىيە، زەھەردىن  
مۇداپىئەلىنىش ماسكىسى دېگەنگە ئوخشاش نەرسىلەر سېتىلىۋا-  
تاتتى. زەرگەرلەرگە بويۇنغا ئاسىدىغان بۇلاپكىلارنى سوقتۇرۇش  
بىر مەزگىل مودا بولدى. زەرگەرلەر بۇنداق بۇلاپكىلارغا بۇي-  
رۇتقۇچى خېرىدارنىڭ ئىسمىنى ئويۇپ شۇ زامات سوقۇپ بېرەت-  
تى. بومباردىماندا ئۆلۈپ - تارتىپ قالغان تەقدىردىمۇ ئۇرۇق -  
تۇغقانلىرى جەسەتلىرىنى شۇ بۇلاپكىلارغا قاراپ ئوڭايلا تونۇۋالا-

لايتتى. بۇنىڭدىن باشقا دەسمايە كەتمەيدىغان تىجارەتلەرمۇ ئۆز يولىدا داۋام قىلىۋېرەتتى، ھىندىئان ئاياللىرى سۆزمەنلىكى بىلەن قايسى كۈنى جەھەننەمگە ئۇزايدىغانلىقىنى بىلمەيدىغان كىشىلەرگە پال ئېچىپ بېرەتتى. يەنە تىلەمچىلەر، ئەمما سازەندىلەر پاگېننىڭ جالات سۇپىسىدا كالىسى كېسىلىش ئالدىدا تۇرغان قەھرىماننىڭ ئەركىنلىككە ئىنتىلىش روھى كۈيلەنگەن مەشھۇر مۇزىكىسى «كامانىئورا» نى ئاددىي ئۇسۇل، ئەمما ساپ ھېسسىيات بىلەن ئاجايىپ تەسىرلىك قىلىپ ئورۇندايتتى. . . . خونتېر ئائىلىسىنىڭ گوت ئۇسلۇبىدا قىزىل كاھىشتىن قوپۇرۇلغان كىچىك بىناسى سەھەر تۇمانى ئىچىدە ئويغاندى. ئۇدا نەچچە ئاي داۋاملاشقان بومباردىماندا لوندوندا سانسىزلىغان ئىمارەتلەر ۋەيران بولغان، نەچچىلىگەن ئادەملەر ئۆلگەن ياكى يارىلانغاندى. قىزىق يېرى، خونتېر ئائىلىسىنىڭ بۇ كونا بىنا-سىغا تېخى بىرەر بومبا چۈشۈشكە ئۈلگۈرمىگەندى، پەقەتلا بىنا ئۆگزىسىنىڭ ئۇ يەر - بۇ يەرلىرى ئۇچۇپ كەتكەن، نۇرغۇن قېتىملىق يامغۇر - يېشىندا بىنا گەۋدىسىنىڭ ئۇ يەر - بۇ يەرلىرىگە دەز كەتكەندى. بىنا ھېلىغىچە ئەتراپتىكى مايمان - سۇيماق ئۆيلەرنىڭ ئارىسىدا ئالاھىدە كۆزگە تاشلىنىپ تۇراتتى. ئولتۇپىر بىرقانچە قېتىم ئۆيىدىكىلەرنى مېتروغا بېرىپ تۈنەشكە دەۋەت قىلىپمۇ باقتى، لېكىن سام خونتېر بارغىلى ئۇنىمىدى. ئۇ چاقچاق قىلىپ: «بۇ ئۆيدە روھ - ئەرۋاھلارنىڭ ئىزى بار، ئالدىنقى قېتىملىق ئۇرۇشتىن ئامان - ئېسەن قېپقالغان، بۇ قېتىممۇ ساق قېلىشى مۇمكىن» دەپ چاقچاق قىلاتتى. ئەمەل-يەتتە ئۇ «قاچقاننىڭ ھېچقانداق پايدىسى يوق، بەزىلەر قارىغۇ-لارچە قېچىپ ھاياتىدىن ئايرىلغان. ئۇنىڭدىن كۆرە تەقدىرنىڭ ئورۇنلاشتۇرۇشىنى كۈتۈپ تۇرغان مۇۋاپىق» دەپ قارايتتى. خەن زىچىمۇ مېتروغا بېرىپ تۈنەشنى خالىمايتتى، چۈنكى بۇ ئۆيدە ئۇنىڭ جۇڭگودىن ئېلىپ كەلگەن قىممەتلىك ساقلانمىلى-

رى بار ئىدى. جۇڭگولۇقلار قىممەتلىك نەرسىلىرىنى يېنىدا ساقلاپ يۈرۈشكە رازى ئىدىكى، بانكىدا ساقلاشنى خالىمايتتى. يەنە كېلىپ ھازىر ھەر قانداق يەرنى بىخەتەر دېگىلى بولمايتتى. خەن زىچى ئاشۇ نەرسىلىرىنى چىڭ ساقلشى كېرەك ئىدى. مېترودا تۇرۇش ئۈچۈن ئۇ نەرسىلەرنى ھەر كۈنى ئېلىپ كېتىپ يۈرمىسە بولمايتتى. ھاياتىدىنمۇ قىممەتلىك بىلىدىغان بۇ نەرسىلەرنى تاشلاپ قويۇپ جېنىنى ئەپقېچىشقا ئۇنىڭ ئەسلا كۆڭلى ئۇنىمايتتى. ئاخىر ھەممەيلەن بۇ ساقلانمىلارنى كۈندىلىك بۇ-يۇملار بىلەن يەر ئاستى ئۆيىگە ئەكىرىۋېتىش، ئۆيىدىكىلەرمۇ كېچىدە شۇ يەردە پاناھلىنىش ئۈستىدە بىرلىككە كەلدى. دېمە-سىمۇ ئەمدى ئۇلارنىڭ ھاياتى تەقدىر - پېشانىسىگە باغلىق بولۇپ قالغانىدى. ئولمۇيېر سەۋر - تاقەت بىلەن يەر ئاستى ئۆيىنى رەتلىك سەرەمجانلاشتۇردى، بىر نەچچە كارىۋات تەييار قىلدى. مۇشۇ كۈنلەردە بەزى كىشىلەر ھاۋا ھۇجۇمىدا ۋەيران بولغان ئۆيلەرنىڭ تۆمۈرلىرىدە كارىۋات ياساپ مەخسۇس ھاۋا ھۇجۇمىدىن مۇداپىئەلەنمەكچى بولغان كىشىلەرنىڭ ئېھتىياجىدىكى قانداق ئۇرۇۋاتاتتى. ئولمۇيېر كارىۋاتلارغا كۆرىپلەرنى سېلىپ، كىرىلىكلەرنى يايغاندىن كېيىن ھەربىر ئادەمنىڭ لازىمەتلىكىدىكى رىنى ئېلىپ چۈشتى. ۋاقىتلىق پاناھگاھ قىلىنغان بۇ كوللېكتىپ ياتاق ئادەتتە كەمدىن - كەم بىر يەرگە جەم بولىدىغان بىر ئائىلە كىشىلىرىنى يېقىن تۇرۇشقا مەجبۇر قىلدى. سام خونتېر ئادەتتە ياستۇققا بېشىنى قويۇپلا خورەككە چۈشۈپ كېتەتتى، خەن زىچى تولا كېچىلىرى ئۇخلىيالمىي لياڭ بېغىۋ بىلەن جۇڭگو ۋە تىنچلىق ئۈستىدە پاراڭلىشىپ چىقاتتى. بۇنداق چاغلاردا ئانا يۇرتقا مۇناسىۋەتلىك ئۇنتۇلغۇسىز ئەسلىمىلەر پاراڭ ئاۋۇغانسېرى ئۇلارنىڭ كۆڭلىنى ئاۋۇندۇرۇپ ئۇيقۇسىنى قاچۇراتتى. خونتېر خانىم بىلەن ئولمۇيېر ئۇلارنىڭ پارىڭىنى قىزىقىپ ئاڭلايتتى. ئولمۇيېر بۇنداق كوللېكتىپ تۇرمۇشقا

بەكلا كۆنۈپ قالدى. ئەگەر ھاۋا ھۇجۇمىنىڭ تەھدىتى بولمىغان بولسا، ئۇنىڭ كېچىلىرى لياڭ بىڭيۇ بىلەن بىر يەردە كۆڭۈل-لۈك پاراڭلارنى قىلىپ ئولتۇرالمىشى مۇمكىن ئەمەس ئىدى. بۇنداق پاراڭ بولغان چاغلاردا، ئولتۇپ دەسلىپدە بېرىلىپ جىمىدە ئاڭلايتتى، كېيىن ئاستا مۇلاھىزىگە ئارىلىشاتتى. مۇھاكىمە بارغانسېرى قىزىپ كېتەتتى. ئولتۇپ ئۇلارغا «خود-تېر ئۈنچە - مەرۋايىت دۇكىنى» نىڭ يۈز يىللىق تارىخىنى سۆزلەپ بېرەتتى. لياڭ بىڭيۇ ئۇنىڭ گېپىنى ئاڭلىغانچە مەست-خۇش بولۇپ ئۇرۇشنىڭ مەۋجۇتلۇقىنى، بارلىق دەرد - ئەلەم-لىرىنى ئۇنتۇپ ئۆزىنى ئولتۇپ تىلغا ئالغان جايلاردا سەيلە قىلىپ كېتىۋاتقاندا سېزەتتى. ئۇلار جىمى گەپلەرنى دېيىشىپ ئۇزۇن كېچىنى كۆڭۈللۈك ئۆتكۈزەتتى، ئەمما بىر تېمىدا يەنى مۇھەببەت ئۈستىدە سۆزلەشتىن ئۆزىنى قاچۇراتتى. ئولتۇپ بىر نەچچە ئاي ئىلگىرى لياڭ بىڭيۇنىڭ رەت قىلىشىغا ئۇچرىدىغاندىن كېيىن بۇ ئىشنى تىلغا ئالمايدىغان بولدى، ئۇنىڭ ئاتا - ئانىسىمۇ بۇ ئىككى ياشنىڭ ئوتتۇرىسىدا بىرەر ئىشنىڭ بولغاندا لىقىنى تېخى سەزمىگەندى. لياڭ بىڭيۇگە ئولتۇپ ئۆز ھېسسىياتىنى مەجبۇرىي بېسىپ تۇرغاندا تۇيۇلاتتى. ئولتۇپ يېنىدا بار چاغلاردا تەقىب ئاستىغا ئېلىنغان مۇھەببەت ئوتىنىڭ يىگىتنىڭ جىسمىنى كۆيدۈرۈۋاتقانلىقىنى سېزىپ تۇراتتى. لېكىن، ئولتۇپ كۆڭلىدىكى ھەرگىز دېمەيتتى. ھېلىھەم گۈللەرنى سېتىپ ئەكىلىپ لياڭ بىڭيۇنىڭ كارىۋىتى يېنىدىكى لوڭقىغا چىلاپ قوياتتى. بۇ ھال ئىلگىرى ئۆيدە داۋام قىلغان بولسا ئەمدى يەر ئاستى ئۆيدە داۋام قىلىشقا باشلىدى. لياڭ بىڭيۇنىڭ قېشىدا ھامان ئېچىلغان گۈللەر بولغان بولاتتى. لياڭ بىڭيۇ ئولتۇپ يەنە ھۇجۇمغا ئۆتۈشىدىن ئەنسىرىگەچكە، ھەمىشە ئۇنىڭغا ئېھتىياتچانلىق بىلەن مۇئامىلە تۇتاتتى. لېكىن، ئۇ ئەنسىرىگەن ئىش ھېچ يۈز بەرمەيۋاتاتتى. ئۇ ئولتۇر-



يېرىنىڭ ئەمدى ئۆزىنى راستتىنلا تىنچ قويدىغانلىقىنى خىيالغا كەلتۈرمىگەندى. لېكىن، لياڭ بىڭيۇ مۇشۇنىڭ ئۈچۈن ئولتۇرۇپ يېرىنىڭ ئالدىدا ئۆزىنى قەلبىنىڭ چوڭقۇر بىر يەرلىرىدىن يۈز كېلەلمەيدىغاندەك سېزەتتى ھەم بۇنىڭ زادى قانداق بىر خىل ھېسسىيات ئىكەنلىكىنى بىلمەيتتى.

تالڭ ئاتتى، يەر ئاستى ئۆيدىكى بەشەيلەن ئورنىدىن تۇرۇ- شۇپ، «يەنە بىر كۈن ئۆتتى» دېگەندەك بىر خىل چۈشىنىكسىز بەخت تۇيغۇسى ئىچىدە ئۇيقۇلۇق كۆزلىرى بىلەن بىر - بىرىگە قارىشىپ قويدى، ئاندىن ئۇرۇش ئوتى ئىچىدىمۇ تاشلىمىغان ياخشى ئادىتى بويىچە ئەدەپ بىلەن تىنچلىق سوراقتى:

— خەيرلىك سەھەر، لياڭ خانقىز، خەن ئەپەندى!

— خەيرلىك سەھەر، ئولتۇپىر خانىم، خونتېر ئەپەندى!

— خەيرلىك سەھەر، ئولتۇپىر!

بۇ مەنزىرىنى كۆرگەن كىشى، بۇلار تېخى بايىلا باشقا - باشقا جايدىن كەلگەن ئوخشايدۇ، دېگەن ھېسسىياتقا كېلىپ قالاتتى.

ھەممەيلەن يۇقىرىغا يۈز - كۆزلىرىنى يۇيۇش ئۈچۈن ماڭدى. يەر ئاستى ئۆيىدىن يەنە شۇ زېرىكىشلىك ئۆيگە ماڭغىنى ئۈچۈن كۆڭۈلسىز بىر ھېسلا ئىچىدە قالغان لياڭ بىڭيۇ پەلەم- پەيدىن چىقىپ كېتىۋېتىپ نېمىدۇر بىر نەرسىگە پۈتلىشىپ يىقىلىپ كەتكىلى تاس قالدى. قىز قاراپلا ئۇنىڭ خونتېر ئائىلىسىنىڭ ئاق مۈشۈكى ئىكەنلىكىنى كۆردى. قىزىق يېرى، سېرىق، ئالا مۈشۈكتىن بەش - ئالتىسى پەلەمپەيدە قىستىلىدىشىپ ئۇخلاۋاتاتتى. مۈشۈكلەر شەپىنى ئاڭلاپلا ئورۇنلىرىدىن تۇرۇشۇپ لياڭ بىڭيۇگە مۇڭلۇق قاراپ قالدى.

— ۋاي - ۋوي، نېمانداق جىق مۈشۈك بۇ؟ — دېدى لياڭ

بىڭيۇ.

— قولۇم - قوشنىلارنىڭ مۈشۈكلىرى، — دېدى خونتېر

خانم چۈشەندۈرۈپ، — ئىگىسىنى تاپالمىغاندىن كېيىن پاناھ-  
لىنىش ئۈچۈن بۇ يەرگە كېلىۋالغان گەپ. بىچارە جانىۋارلار!  
لياڭ بىڭيۈ بىردىنلا ئۆزىنى ئاشۇ مۈشۈكلەردىن ھېچقانچە  
پەرقلەنمەيدىغاندەك، تۇرغۇدەك ماكان تاپالماي باشقىلارنىڭ ھا-  
مىلىقىدا تۇرۇۋاتقاندەك سەزدى، مۈشۈكتىمۇ شۇنچە كۈچلۈك  
ھايات قېلىش ئىستىكى بولىدىكەن ئەمەسمۇ!

— يۈرۈڭلار، بىچارە جانىۋارلار! — خونتېر خانم ئاق  
مۈشۈكنى قولغا ئېلىۋېتىپ قالغان ھەمراھلىرىغا ئىشارەت  
قىلدى، — ئارقامدىن يۈرۈڭلار، مەن سىلەرنىڭ ئاچلىقتىن ئۆ-  
لۈپ كېتىشىڭلارغا چىدمايمەن!

مۈشۈكلەر ئۇنىڭ ئارقىسىدىن ئاشخانغا يۈگۈرۈشتى.  
خونتېر خانمىنىڭ مۇلايىم ئاۋازى ۋە ۋۇجۇدىدىكى ئائىلە خوجا-  
يىنىغا خاس قىياپەت ئۇلارنىڭ ئىشتىھاسىنى ئېچىۋەتكەندەك قى-  
لاتتى.

ھەممەيلەن يۈز - كۆزلىرىنى يۇيۇپ بولغاندىن كېيىن ناشتا  
يېيىش ئۈچۈن مېھمانخانغا قاراپ ماڭدى. خونتېر خانم سۈت-  
لۈك بولىدىن باشقا شىرەگە تۈزۈك بىر نەرسە تىزالمىغىنى  
ئۈچۈن ئولتۇرغانلارغا ئۆزرە ئېيتتى. تۇخۇم، كالا گۆشى دېگەند-  
دەك نەرسىلەرنى ئالالمىغىلى خېلى كۈنلەر بولغانىدى، ئەمما  
ھېچكىم بۇ ئايالدىن رەنجىمەيتتى. چۈنكى ئۇ بەش جاننىڭ  
يېمەك - ئىچمىكى ئۈچۈن بارلىق تىرىشچانلىقىنى كۆرسەتكەند-  
دى. خونتېر خانم مىلاد بايرىمى كۈنى چوقۇم بىر ئامال بىلەن  
ئىككى توخۇ كاۋىپى سېتىپ ئەكېلىپ كۆپچىلىكنى ئوبدان بىر  
غزالاندۇرىدىغانلىقىنى ئېيتتى. مىلاد بايرىمىغا بىر - ئىككى  
كۈنلا ۋاقىت قالغانىدى.

— ئۇرۇش بولۇۋاتسا، بىزگە بايرام ئۆتكۈزۈشنى كىم  
قويۇپتۇ؟ — دېدى سام خونتېر.

— دېگەن گېپىنى، بايرام قىلساق نېمىشقا بولمايدىكەن؟

گىتلەر دېگەن ئالۋاستىمۇ بايرام ئۆتكۈزىدىغاندۇ؟ — دەدى خۇدە.  
تېر خانىم.

ناشتىنى ئالدىراپلا يېگەندىن كېيىن، ئولۇپپىر سىرتقا چىقىپ  
قىشنىڭ تەرەددۇتىنى قىلدى. «خونتېر ئۈنچە — مەرۋايىت  
دۇكىنى» تىجارەتتىن توختىغان، قىممەتلىك ماللارنىڭ ھەممىسى  
سەي يەر ئاستى ئىسكىلاتىغا ئەكىرىۋېتىلگەن بولسىمۇ، ئولۇپپىر  
بىرەر جىددىي ئىش بولۇپ قالسا دۇكاندىكى بالىنى تېنەپ قالىدۇ.  
سۇن دەپ ھەر كۈنى دۇكانغا باراتتى.

لياڭ بىڭيۈ مۈشۈككە بىر نەرسە يېگۈزۈۋاتاتتى. ئولۇپپىر  
ئۇنىڭ يېنىدىن ئۆتۈپ كېتىۋېتىپ:

— لياڭ خانقىز، كوچىغا چىقىپ بايرام ھارپىسىدىكى  
مەنزىرىلەرنى كۆرۈپ كەلمەمسىز؟ — دەدى.

لياڭ بىڭيۈ ئاچچىق كۈلۈمسىردى:

— مېنى بارالايدۇ دەمسىز! خارابىلىكتە ئۆتكۈزۈلىدىغان  
بايرام كىشىگە پەقەت قىيامەتنىڭ كەلگەنلىكىنى ھېس قىلدۇردى.  
دىغاندۇ تايىنلىق؟

— توخۇ يۈرەك! قىيامەت كەلسە بىزگە كېلەمىتى، جىمى  
خەق بايرامنىڭ تەييارلىقىنى قىلىۋاتىدۇ، ۋېسىمىست چېركاۋىدا  
مۇقەددەس سۇپا ياسىلىۋاتىدۇ، تىياتىرخانىلاردا داۋاملىق ئويۇن  
قويۇلۇۋاتىدۇ، مېتىرولاردا يەنە مۇشائىرىلەر بولۇۋاتىدۇ! —  
ئولۇپپىر پەلتونى ئۇچىسىغا ئارتىپ شىلەپسىنى كىيگەندىن  
كېيىن، لياڭ بىڭيۈنى ئارتۇق زورلىماي سىرتقا قاراپ ماڭدى،  
ئىشىك تۈۋىگە بېرىپ يەنە ئارقىغا بۇرۇلدى، — بىز بايرامنى  
ئۆيدە ئۆتكۈزەيلى. ئانا، سىرتتىن بىرەر نەرسە ئالغۇچ كېلىمەن.  
—

— ھېچنېمە ئالما، ئۆزۈم ئالىمەن، — خونتېر خانىم  
قاچا - قومۇچلارنى يىغىشتۇرۇۋېتىپ شۇنداق دەدى، — كەچتە  
بالدۇرراق قايتىپ كېلەرسەن - ھە!

— ماقۇل، ئەمىسە كەچتە كۆرۈشەيلى. لياڭ خانقىز،  
بىرەر نەرسە يېگۈڭىز بارمۇ؟ مېۋە - چېۋە دېگەندەك نەرسىلەر -  
دىن ئالغاچ كېلەيمۇ؟

— مېۋە - چېۋە؟ ھازىر مېۋە نېمىش قىلىدۇ؟ — دەدى  
لياڭ بىڭيۈ ئېرەنشەمەيلا، — بېيىڭ بولىدىغان بولسا، بۇ چاغقا  
كوچىلارغا شېكەرلىك كاشتان توشۇپ كەتكەن بولاتتى.

— كاشتان؟ بىزنىڭ بۇ يەردىمۇ بارغۇ. لېكىن شېكەرلىك  
ئەمەس، بەلكىم تەممۇ بېيىڭنىڭكىدەك تەملىك ئەمەستۇ، —  
ئولتۇپىر سەدەبتەك چىشلىرىنى كۆرسىتىپ شوخلۇق بىلەن  
كۈلدى، — ئازراق ئەكېلەي، تېتىپ بېقىڭ، يەپ باقمىغاندىن  
ياخشى ئەمەسمۇ. كەچتە كاشتان يېگەچ ھېكايە ئېيتىشارمىز.  
ھە راست، سىزگە تېخى گۈل ئالغاچ كېلىشىم كېرەك!  
— بۈگۈن ئالغىلى بولماس؟

— قېنى قاراپ باقمامدىم. چوقۇم ئالالايمەن. ھازىر  
قىشلىق ئەتىرگۈلىنىڭمۇ ئېچىلىدىغان ۋاقتى بولۇپ قالدى.  
نېرىدا ئادىتى بويىچە گېزىتنى ئالا قويماي ئوقۇۋاتقان خەن  
زىچى ئۇلارنىڭ قولاشمايۋاتقان پارىڭىنى ئاڭلاپ بېشىنىمۇ كۆ-  
تۈرمەي دەپتى:

— سىلەر تازىمۇ بىغەمكەنسىلەر جۈمۇ، ئۇرۇشنىڭ رە-  
ھىمىسىز بولىدىغانلىقىنى بىلمەيسىلەر؟

— شۇڭا ھاياتنى تېخىمۇ قەدىرلەش كېرەك، — ئولتۇپىر  
«كېچىدىكى پادىچى» ناخشىسىغا غىڭشىغاچ ئىشىكتىن چىقتى.  
ئۇنىڭ مەزمۇت قەدەملىرى ئاستىدىكى پولىنىڭ غىچىرلىشى خې-  
لىغىچە ئاڭلىنىپ تۇردى.

نەرسە - كېرەك سېتىۋالغىلى چىقىپ كەتكەن خونتېر  
خانمىم گۈلقەلەملىرى ئېچىلغان ھالدا قايتىپ كەلدى. ئەسلى ئۇ  
بۈگۈن جىق يەرگە قاتراپ ئىككى توخۇ، بىر سېۋەت تۇخۇم،  
كالا گۆشى، ياڭيۇ، تەرخەمەك دېگەندەك نەرسىلەرنى ۋە بىر

بوتولكا شامپان، بىر بوتولكا ئاق ھاراق سېتىۋېلىپ كەلگەندە.  
دى.

— ھەر ھالدا مىلاد بايرىمىنى ئەپلەپ - سەپلەپ ئۆتكۈزۈۋ-  
ۋالدىغان بولدۇق! — دەدى خونتېر خانىم ئالاھىدە تۆھپە يارات-  
قان قەھرىماندەك تۈرگۈن قىياپەتتە.

سام خونتېر ئاق ھاراقنى بۇرۇنغا يېقىن ئەكېلىپ خۇشبۇي  
ھىدىنى پۇرىدى ۋە خەن زىچىگە قاراپ دەدى:

— كەم تېپىلىدىغان ئېسىل ھاراق جۇمۇ، يەنە كېلىپ  
جۇڭگو ھارقى دەڭ! خەن ئەپەندى، بۈگۈن ئىچىپ تازا بىر  
پەيز قىلايلى!

— ئۇنتۇپ قالغىنىڭىز نېمىسى؟ مەن ھاراق ئىچمەيدىغان  
تۇرسام، — دەدى خەن زىچى خۇشال كۈلۈمسىرەپ.

— ئايلا، كەچۈرۈڭ. ئەمدى ئۆزۈم يالغۇز پەيز قىلىدىغان  
بولدۇم - دە! — سام خونتېر كەينىگە بۇرۇلۇپ خوتۇنغا دې-  
دى، — قەدىرلىك خوتۇن، ياخشى نەرسىلىرىڭ بولسا ئېلىپ  
چىققىن. بۈگۈن كەچتە ياخشى بىر غىزالنىيلى!

— بۈگۈن؟ مىلاد بايرىمىغا يەنە ئۈچ كۈن بارغۇ...  
— بايرامنىڭ كېلىشىنى كۈتۈپ نېمە كەپتۇ. بايرامنى  
ئالدىنلا ئۆتكۈزسەكمۇ ئوخشاش ئەمەسمۇ!

— ھەي، بۇ ئادەمگە ئامال يوقتە! — خونتېر خانىم ئېرد-  
نىڭ گېپىگە كۆندى، — بوپتۇ، بايرامغا ئازراق ئېلىپ قويۇپ  
قالغان نەرسىنىڭ ھەممىسىنى ئېلىپ چىقاي. بۈگۈن ھەممەيلەن  
تازا خۇشال - خۇرام ئولتۇرايلى، — ئايال ئەكەلگەن نەرسىلە-  
رىنى بىر قۇر ھېسابلاپ چىقتى، — توخۇ گۆشىدە ئوبدان بىر  
قورۇما قىلسام، كالا گۆشىدە ياخشى بىر قورۇما قىلايلى.

— سىزگە جۇڭگوچە تەمگە ئىگە كالا گۆشى قورۇمىسى  
قىلىپ بەرسەم قانداق دەيسىز؟ — ئەزەلدىن قازان بېشىغا چى-  
قىپ باقمىغان لياڭ بىڭيۇ خۇشال ھالدا دەدى.

— سىزمۇ قورۇما قىلالامسىز؟ — دەدى خونتېر خانىم  
ئۇنىڭ گېپىگە دېگەندەك ئىشەنمەي، — مەن تېخى سىزنى كىتاب  
ئوقۇشنىلا بىلمەدىكىن دەپتىمەن.

— مەنمۇ ئۇنىڭ قورۇغان قورۇمىسىنى يەپ باقمىغان، —  
دەدى خەن زىچى، — ئۆيدىكى ۋاقتىدا ئۇ بۇنداق ئىشلارنى قىل-  
مايتتى.

لياڭ بىڭيۇ كۈلۈپ كەتتى:

— قېنى، سىناپ باقمادىم، بۇ يەردە جۇڭگوچە قورۇمىد-  
لارنى مەندىن ياخشىراق قىلىدىغان ئۈستىنى تاپالمايسىلەر جۇ -  
مۇ! — لياڭ بىڭيۇ ئۆزىگە ئىشەنگەن ھالدا شۇنداق دەدى ۋە  
روھلۇق قىياپەتتە خونتېر خانىمنىڭ ئارقىسىدىن ئاشخانغا  
كىردى.

لياڭ بىڭيۇ كالا گۆشىنى ئەمبەلگە قويغاندىن كېيىن پىد-  
چاقنى بىلەپ گۆشنى شىلىشقا باشلىدى. دۈملەپ پىشۇرۇلغان  
كالا گۆشى مۇسۇلمانچە ئاشخانلاردا زىياپەت ئۈچۈن تەييارلىنىد-  
ىدىغان ئالاھىدە تاماق ھېسابلىنىدۇ، ئىشلىتىلىدىغان خۇرۇچقا  
ناھايىتى ئەھمىيەت بېرىلىدۇ. شۇ تاپتا ئۇ مۇشۇ خىل تاماقنىڭ  
تەييارلىقىنى قىلىۋاتاتتى. لياڭ بىڭيۇ تاللىغان گۆشنى پاكىز  
يۇغاندىن كېيىن ئۇششاق يالپاقلاپ توغرىدى:

— دورا - دەرمەك بارمۇ؟

— قانداق دورا - دەرمەكنى دەيسىز؟

— سۇڭپىياز، زەنجىۋىل، قوۋزاقدارچىن، داشياڭ،  
سېرىق ھاراق، ناۋات، جاڭيۇ دېگەندەك نەرسىلەرچۇ.

— قوۋزاقدارچىن، داشياڭ، ناۋات دېگەنلەر يوق.

— بوپتۇ ئەمەس، خاپا بولماي ماڭا سۇڭپىيازنى ئوتتۇرد-

دىن توغراپ بەرسىڭىز، زەنجىۋىلنى ئۇششاق توغراپ. . .

خونتېر خانىم ئۇنىڭ دېگىنى بويىچە قىلدى. لياڭ بىڭيۇ  
توغرالغان گۆشنى ئىلمان مايغا چىلاپ سېرىق رەڭگە كىرگۈز-

گەندىن كېيىن قازانغا سالدى، ئاندىن سوغۇق سۇ قۇيغاندىن كېيىن گازنى ياقتى:

— دورا - دەرمەكنى ئەكېلىڭ، تېز بولۇڭ!

خونتېر خانىم گۆش توغرامچىلىرىنى ئالدىراپ - تېنەپ لياڭ بىڭيۈگە ئەكېلىپ بەردى. لياڭ بىڭيۈ سۇڭپىياز، زەنجىر-ۋىل، ساخوروزا، سېرىق ھاراقنى قازانغا سالغاندىن كېيىن تۇۋاقنى يېپىپ ئوتنى ئۇلغايىتى.

— ئوتىڭىز بەك سۈسكەن جۇمۇ. يەنىلا بىزنىڭ پوم كۆمىرىمىز ياخشى ئىكەن، — دېدى لياڭ بىڭيۈ.

— گاز تۇرۇبلىرى ھەر كۈنى پارتلىتىلىۋەرسە، بىزگە نېمە ئامال بار دەيسىز؟ گاز شىركىتىنىڭ ئادەملىرى كېلىپ كۈندە رېمونت قىلىپ تۇرمىغان بولسا تاماق ئېتىپ يېيەلمىگەن بولاتتۇق. بىرقانچە ئايدىن بېرى ئوچاقنىڭ ئوتى سىز دېگەندەك سۇسلاپ كەتتى...

— ئەمىسە ئاستا پىشۇرايلى، ئاڭغىچە بىز كالا گۆشىدە يەنە بىر قورۇما قىلغىچ تۇرايلى! — لياڭ بىڭيۈ قازاننى قويۇپ ئەمبەلنىڭ قېشىغا قايتىپ كەلدى ۋە بىر پارچە ئورۇقراق كالا گۆشىنى تاللاپ پاكىز يۇغاندىن كېيىن ئۇششاق يالپاقلىدى ۋە ئۈستىگە دورا - دەرمەك سەپكەندىن كېيىن سۆڭەكلىك گۆش پارچىلىرىنى پەتنۇسقا سالدى، ئۈستىگە ئازراق ئاقمۇچ سەپتى، ئاندىن چۆمۈچنى سۇس ئوتتا قىزىتقاچ خونتېر خانىمغا دېدى: — ماڭا سۇڭپىيازىدىن ئىنچىكە توغراپ بەرگەن بولسىڭىز!

خونتېر خانىم ئۇنىڭ دېگىنىنى ئورۇنلىغاندىن كېيىن: — لياڭ خانىمىزنىڭ كارامىتى قالىتىسكەن جۇمۇ! بۇنداق ياخشى ھۈنەرنى نەدىن ئۆگەنگەن بولغىدىڭىزكىن؟ — دېدى. — بەك ئاشۇرۇۋەتتىڭىز، — لياڭ بىڭيۈ چۆمۈچنى قولىغا ئېلىپ گۆش پارچىلىرىنى قىزىتقاچ ياندىكى قازاندىكى كالا

گۆشنى ئۆرۈپ قويدى، — ئەمەلىيەتتە مەن رەسمى قازان بې-  
شدا تۇرۇپ ئۆگەنمىگەن، ھەممىسى كۆزۈم چۈشۈپ قالغاندا  
ئۆگىنىۋالغان ئىشلار ئۆيىمىزدە تاماق ئېتىدىغان ھەدىمىز ئەس-  
لىدە ئاشخانا ئاچىدىغان ئۇستا ئاشپەز ئىدى. ئۇنىڭ باشقىلار  
بىلەن پاراڭلاشقاچ تاماق ئېتىدىغان ئادىتى بار ئىدى. شۇ چاغدا  
ئۇنىڭ گەپلىرىنى ئاڭلاپ كۈلۈپ كېتەتتىم. ھازىر شۇ ۋاقىتتا  
كۆرۈۋالغانلىرىم بويىچە قىلسام خېلى بولىدىغاندەكمۇ قىلىۋات-  
دۇ. قازان بېشىنىڭ ئىشلىرى ئاز — تولا بولسىمۇ ئېسىمدە  
قايتىكەن. يالغۇز كالا گۆشىدىلا نەچچە خىل تاماق تەييارلىغىلى  
بولىدۇ. بىز ئۆيدىكى ۋاقىتىمىزدا دائىم مۇشۇنداق قىلاتتۇق.  
— ئەمەسە ياخشى گەپكەن. لياڭ خانقىزنىڭ بۇنداق بىڭ-  
سى بارلىقىنى پەقەت ئويلىماپتىكەنمەن. بەك ياخشى بولدى.  
بىزنىڭ ئولتۇپىر كالا گۆشىگە بەك ئامراق.

— ئولتۇپىر قايتىپ كەلگەندىن كېيىن مېنىڭ ھۈنرىم-  
نى بىر كۆرۈپ باقسۇن! — دەدى لياڭ بىڭيۈ. ئۆزىنى ھېسسى-  
يات جەھەتتە ئولتۇپىرغا قەرزداردەك سېزىدىغان لياڭ بىڭيۈ  
ئۆزىنىڭ تۈجۈپىلەپ ئېتىۋاتقان تامىقىنىڭ ئولتۇپىرنى خۇش  
قىلىش ئۈچۈن ئىكەنلىكىنى خىرە — شىرە ھېس قىلاتتى.  
ئېھتىمال، ئېغىزغا تېتىغۇدەك سەي قىلىپ بېرەلسە، ئولتۇ-  
پىرنىڭ قىلغانلىرىنى ياندۇرغانمۇ بولۇپ قالار.

بۈگۈنكىسى لياڭ بىڭيۈنىڭ ئۈچ يىلدىن كۆپرەك ۋاقىتتىن  
بېرى خوتتېر خانىم بىلەن تۇنجى قېتىم بىللە تاماق ئېتىشى  
ئىدى. ئۇلار شۇنچىلىك كۆڭۈللۈك كەيپىيات ئىچىدە پاراڭلاش-  
قاچ، ھەر بىر خىل قورۇمىنى ئالاھىدە سەنئەت بۇيۇمىدەك  
ئىنچىكىلىك بىلەن تەييارلايتتى ۋە ئۇنىڭدىن چەكسىز لەززەت  
تاپقاندەك بولاتتى.

تاماقنىڭ تەييارلىقى ناھايىتى ئۇزۇن داۋاملاشتى. ئۇلار سائەت  
تۆتتە چۈشلۈك چاينى ئىچىۋالغاندىن كېيىن ئىشقا يەنە داۋاملىق



تۇتۇندى، تەييارلىق گۇگۇم چۈشكۈچە داۋاملاشتى. . . .  
— پاھ! ئۆزۈمنى جۇڭگوغا بېرىپ قالغاندەك سېزىۋاتىدەن.  
مەن جۇمۇ! — سام خونتېر مەزىلىك ھىد چىقىپ تۇرغان.  
قورۇمىلارنى پۇرىغاچ ھېلىلا يېيىشنى باشلىۋېتىدىغاندەك ئاغزىدەن.  
نى چاكىلداتتى، — بۈگۈن تازا تەلىيمىز بار ئىكەن — دە!  
خونتېر خانىم ئۇنى توستى:  
— ئولۇپېر تېخى قايتىپ كەلمىدى. لياڭ خاتىز بۇ  
نەرسىلەرنى ئالايىتەن ئولۇپېر ئۈچۈن تەييارلىدىم، دەيدۇ.  
— راستمۇ؟ — سام خونتېر مۇرىسىنى چىقىرىپ  
قويدى، — ئەمىسە بۈگۈن ئولۇپېر ئەڭ ئەزىز مېھمان ئىكەن — دە؟  
بىز ئۇنىڭغا ھەمراھ بولۇپ ئولتۇرۇپ بەرسەكلا مەجبۇرىيىتىمىز  
تۈگىگۈدەك.

لياڭ بىڭيۇننىڭ چىرايى شەلپەردەك قىزىرىپ كەتتى:  
— بۈگۈن ھەممىڭلار مېھمان، چى ئاكام ئىككىمىز سىز  
لەرنى كۈتىمىز. قانداق دېدىم، چى ئاكا؟  
— بۈگۈن يۈزۈمنى يورۇق قىلىدىڭىز جۇمۇ، ھېلىمۇ  
بۇلارنى جىق ئاۋارە قىلىۋەتكەن ئىدۇق، — خەن زىچى ئىختىدەن.  
يارسىز مىننەتدارلىقىنى بىلدۈردى، — مەن مۇشۇ پۇرسەتتىن  
پايدىلىنىپ خونتېر ئائىلىسىگە رەھمەت ئېيتىمەن. قېنى ئەمدەن  
سە، تارتىنماي ئېلىڭلار، — خەن زىچى شۇنداق دەپ چوكنى  
قولغا ئالدى.

— سۆزلەشكە ئالدىراپ كەتكىنىڭىز نېمىسى، ئاساسلىق  
مېھمان تېخى كەلمىگەن تۇرسا! — دېدى لياڭ بىڭيۇ ئۇنىڭغا  
ئەسكەرتىپ.

— ئولۇپېر راستتىنلا شۇنداق مۇھىمۇ؟ — سام خوندەن.  
تېر ئىككىلەننىڭ ئوتتۇرىسىدا قانداقتۇر ئالاھىدە بىر ھېسسىدەن.  
يانتىڭ بارلىقىنى سەزگەندەك لياڭ بىڭيۇگە قاراپ كۈلۈپ  
قويدى، — ساقلىمىساقمۇ بولار؟

لياڭ بىڭيۇ سام خونتېرنىڭ سوئال ئالامىتى چىقىپ تۇر-  
غان كۆزىدىن ئۆزىنى قاجۇرۇش ئۈچۈن ئۆزىنى بىپەرۋا قىياپەتتە  
كۆرسىتىش ئۈچۈن كەينىگە بۇرۇلدى. ئاڭغىچە خەن زىچى گەپ  
ئارىلىدى:

— ئەلۋەتتە ساقلايمىز. ھەممىمىز دەرەقەمتە ئولتۇرۇپ  
تاماق يەيلى.

قۇياش قويۇق تۇمان ئىچىدە ئولتۇرۇۋاتاتتى. ئولتۇرۇپ  
كەچكىچە كەلمىدى. ساقلا - ساقلا، ئولتۇرغانلارنىڭ تاقىتى تازا  
تاق بولدى. ئۇنىڭ نەگە كەتكەنلىكىنى ھېچكىم بىلمەيتتى.

— بۇ بەڭۋاش ھاۋا ھۇجۇمىدىن مۇداپىئەلىنىش ئاكوپلدا-  
رىغا كېتىپ قالغان بولمىغاي يەنە. ئۇ يەردە دائىم بەزمە بولۇپ  
تۇرىدۇ ئەمەسمۇ. ھەي، بۇ ياشلارنىزە! دۆلەتنىڭ بېشىغا كۈن  
چۈشكەندىمۇ كۆڭۈل ئېچىشنى ئۇنتۇمايدۇ! — سام خونتېر  
سەۋرسىزلىنىپ قالدى، — ئۇنى تاماق يېگەچ ساقلايلى. تاماق  
يەپ بولۇپ يەنە «كامېر» غا سولىنىدىغان گەپ. . .

ئۇنىڭ گېپى ئاخىرلاشماي تۇرۇپلا سىرتتا سىگنال ئاۋازى  
ياڭرىدى. ئولتۇرغانلار ئامالسىز ئۈستەلدىن ئايرىلىپ يەر ئاستى  
ئۆيىگە قاراپ ماڭدى.

— ئىست، سىلەرگە ساقلىمايلى دەپ نەچچە قېتىم دەپ-  
دىم. ئەمدى ھەممىمىزنىڭ قورسىقى ئاچ قالدى! — سام خوند-  
تېر شۇنداق دەپ، ئاق ھاراقنى قولغا ئالدى ۋە قىيالماسلىق  
نەزەرى بىلەن تۆۋەنگە قاراپ ماڭدى.

لياڭ بىڭيۇ شىرەدىن ئىككى تەخسە قورۇمىنى ئېلىۋالغان-  
دىن كېيىن قالغانلارنىڭ ئارقىسىدىن يۈگۈردى. ئۇنىڭ خىيالىد-  
دىن: «ئەجەبمۇ قاملاشمىغان ۋاقىتتا سىگنال چېلىندى، شۇنداق  
ياخشى نەرسىلەرنى ئولتۇرۇپ يېيەلمىسە قانداق بولىدۇ» دېگەن  
ئويلا كېزەتتى.

ھاۋا ھۇجۇمى باشلاندى. سىرتتىن قۇلاقنى يارغۇدەك گۈم-

بۇرلەش سادالىرى ئاڭلىنىپ تۇراتتى. . .

يەر ئاستى ئۆيىدە ھېچكىمنىڭ ئۇخلاشقىمۇ، پاراڭلىشىش-  
قىمۇ رايى بارمىدى. ھەممەيلەن بىر يەرگە يىغىلىپ يۈرەكئالدى  
بولغان ھالدا پارتلاش سادالىرىغا قۇلاق سېلىپ تۇراتتى. ھەم-  
مەيلەننىڭ ئەس - يادى ئولىۋېپىردا ئىدى.

— ئولىۋېپىرغا. . . بىرەر ئىش بولمىغاندۇ - ھە؟ —  
لياڭ بىڭيۈ خەن زىچىنىڭ بىلىكىنى تۇتۇپ تۇرۇپ قايتىلاپ  
سورىدى.

— ياق، ھېچنېمە بولمايدۇ، — خەن زىچى ئىچىدە ئەنسى-  
رەپ تۇرسىمۇ چاندۇرماي ئۇنىڭغا تەسەللى بېرىشكە باشلىدى، —  
ئەر كىشى تۇرسا، بىرەر يەرگە كىرىپ پاناھلىنىۋالغاندۇ ھەق-  
چان. . .

— كوچىنىڭ ھەممە يېرىدە ئاكوپ بار! — دەدى سام  
خونتېرمۇ.

— ئاھ پەرۋەردىگارم، بالامنى ئۆز پاناھىڭدا ساقلىغىن! —  
خونتېر خانىم ھاۋاغا توختىماي كىرىپ سىزىشقا باشلىدى.

. . .

پارتلاش سادالىرى ئاستا - ئاستا بېسىقچى قالدى. خونتېر  
خانم سىگنال ئاۋازىنىڭ ئاخىرلىشىشىنى كۈتمەيلا يەر ئاستى  
ئۆيىدىن يۈگۈرۈپ چىقتى، قالغان ئۈچەيلەن تاپ باستۇرۇپلا چىق-  
تى. بىنانىڭ ئۆگزىسى ئورۇلۇپ چۈشكەندى. خىش - كېسەك  
پارچىلىرى، پاچاقلىغان ئۈستەل - ئورۇندۇقلار، سۇنغان تەخسە -  
پىيالىلەر ھويلا ئىچىنى بىر ئالغانىدى.

ئولىۋېپىر زادى نەدىدۇ؟

ئۇلار تۇرالغۇسىدىن مەقسەتسىزلا چىقىپ ۋەھشىيلەرچە  
بومباردىمان قىلىنغان كوچىغا قاراپ ماڭدى. ئولىۋېپىر بەلكىم  
مېترودا ئۇخلاۋاتقاندۇ؟

مېترونىڭ چىقىش ئېغىزىغا ئۇدۇل سېلىنغان بىنانىڭ پو-

لات چىۋىقلىرىلا قالغانىدى. ئۇنىڭ يېنىدىكى مېۋە - چېۋە سېتىلىدىغان «چوڭ لاپاس» خىش - كېسەك دۆۋىسىگە ئايلانغا. نىدى. ئوت ئۆچۈرۈش ماشىنىلىرى ئۆچۈش ئالدىدا تۇرغان ئوتلارغا سۇ پۈركىمەكتە ئىدى. قۇتقۇزۇش خادىملىرى پولات قالپاقلارنى كىيىپ تۆمۈر ئىلمەك، تۆمۈر ئارىلارنى تۇتقىنچە ئۆرۈلۈپ چۈشكەن بىنالار ئارىسىدىن يارىدارلارنى قۇتقۇزماقتا، بەزىلەر نوسۇلكىلارنى كۆتۈرۈپ نەلەرگىدۇ يۈگۈرمەكتە ئىدى. يارىدارلار قان - زەرداب ئىچىدە ئىگىرىماقتا، جان تالاشماقتا! . . . لېكىن، ئۇلارنىڭ ئارىسىدا ئولمۇيېر يوق! توغرا، ئولمۇيېر بولسا قانداق بولىدۇ؟ ئۇنىڭ بۇنداق قىسمەتكە دۇچار بولۇشى مۇمكىن ئەمەستە!

خونتېر خانىم نېمىدۇر بىر نەرسىگە پۇتلىشىپ يىقىلدى. سوغۇق، يۇمشاق بىر نەرسە يۈزىگە تەگدى، يوپۇرماقنىڭكىدەك بىر خىل ھىد دىمىغىغا ئۇرۇلدى. ئەسلى ئۇ يول بويىغا ئۆرۈ-لۈپ چۈشكەن بىر دەرەخكە پۇتلىشىپ يىقىلغانىكەن. ھازىر قايسى چاغ ئىكەنلىكىدىن بىخەۋەر ھالدا بايرام ئۆتكۈزىمەن دەپ مىلاد دەرىخى سېتىۋالغان قانداق ئەخمەق ئۇ! ھەقىچان سىگنال ئاۋازىنى ئاڭلاپلا بۇ يەرگە تاشلاپ قويغان گەپ. خونتېر خانىم ئىچىدە بۇ دەرەخنى مىڭنى تىللىدى، ئەمما سەپسىلىپ ئولتۇر-مىدى، دەرھال بېرىپ ئوغلى ئولمۇيېرنى ئىزدەش كېرەك! خونتېر خانىم بىزارلىق بىلەن يۈزىگە يېپىشىۋالغان شاخ - شۇمبىلارنى ئىتتىرىۋېتىپ تىرەجەشكە باشلىدى ۋە تۇيۇقسىز ياپىيىشىل يوپۇرماقلارنىڭ ئارىسىدا تاتارغان بىر چىراينىڭ تۈر-غانلىقىنى كۆردى. ئاھ، ئۆلۈكنىڭ چىرايى! ئۇ قورقۇپ كەت-تى. ئاھ خۇدا. . . خونتېر خانىم لاغىلداپ تىترىگىنىچە ئاستا كەتمەكچى بولدى. بىراق. . . ئۇ چىراي خونتېر خانىمغا بەكلا تونۇش ئىدى.

— ئولمۇيېر! — خونتېر خانىم ئېچىنىشلىق چىرقىرىغى.

نېچە ئوغلنىڭ ئۈستىگە ئۆزىنى ئاتتى.

ئولۇپېر ئانىسىنىڭ چاقىرىشلىرىنى ئەمدى ئاڭلىيالمىتەن. ئۆزىنىڭ شۇنچە كەچتىمۇ نېمىدەپ ئۆيگە كەتمىگەنلىكىنى چۈشەندۈرۈپمۇ بېرەلمەيتتى. بىچارە يىگىتنىڭ ئۆمرىنىڭ ئاخىرىدىكى دەقىقىلەرنى قانداق ئۆتكۈزگەنلىكى ھەممىگە سىر بولۇپ قالغانىدى. لېكىن قوللىرى، ئېچىلىش ئالدىدا تۇرغان قىزىل-گۈلنى چىڭگىدە قاماللىغان قوللىرى ئۇنىڭ مىلاد دەرىخى سېتىۋېلىپ يېرىم يولدا بومبىنىڭ قۇربانغا ئايلانغانلىقىدىن دېرەك بېرىپ تۇراتتى، بىلىكى يېنىدىكى يىرتىلىپ كەتكەن قەغەز بولاقتا خېلى جىق كاشتان چېچىلىپ ياتاتتى. . . . بەلكىم ئۇ مۇشۇ نەرسىلەرنى ئالىمەن دەپ كەچلىك تاماققا كېچىكىپ قالغاندۇ! بەلكىم قايتار يولدا ئازاب - قايغۇ دېگەنلەرنى خىيا-لىغا كەلتۈرمەي، قىن - قىنىغا پاتماي ماڭغان بولغىدى! سەل بالدۇرراق ماڭغان بولسا ئۆيىدىكىلەرنىڭ خۇشاللىقىغا يەنە خۇ-شاللىق قېتىپ كېلەر بولغىدى! لېكىن، نېمىشقا سىگنال چىققاندا بىر يەرگە يوشۇرۇنۇۋالمىغاندۇ؟ بەلكىم «چوڭ لاپاس» تىن ئاخىرقى سوۋغىنى — كاشتاننى ئېلىۋاتقان چاغدا، تۈيۈق-سىز مۇداپىئە سىگنالى ياڭرىغاندۇ؟ ئۆيگە قايتىش ياكى مېتروغا كىرىپ كېتىش مەسىلىسىدە بىردەم ئىككىلىنىپ قالغاندۇ؟ ئەھۋالدىن قارىغاندا، ئۇنىڭ «ئۆيگە قايتىپ كېتەي» دەپ ئويلى-غىنى ئېنىق. ياكى ئۇ بەزىلەرگە ئوخشاش مۇداپىئە سىگنالىغا پەرۋا قىلىپ كەتمىگەندۇ! «نېمىسلارنىڭ بومبىلىرى يالغۇز بىزگە كېلىپلا تېگەمتى» دەپ ئويلىغاندۇ! پۇتنىڭ چاققانلىقىغا ئىشىنىپ، بومباردىماندىن بۇرۇن ئۆزىنىڭ كۆڭلىدىكى ئادىم-نى كۆرۈۋېلىشقا ئالدىراپ ھەممىنى ئۇنتۇغاندۇ!

— ئولۇپېر! ئولۇپېر! — بۇ مەنزىرىنى كۆرۈپ ئەقلى-دىن ئادىشاي دەپ قالغان سام خونتېر خىرقىراق ئاۋازدا ئوغل-نىڭ ئىسمىنى چاقىراتتى، ئېچىنىشلىق نالە قىلاتتى.

خەن زىچى شۇ چاغدىلا سام خونتېرنىڭ يېرىم ئەسەردىن بۇيان بېشىدىن كەچۈرگەن ئىسسىق - سوغۇقلارنىڭ، كۈلپەتە- لەرنىڭ نېمە ئۈچۈن ئىكەنلىكىنى تۇيۇقسىز چۈشەندى. قاشتې- شى كەسپى بىلەن شۇغۇللانغان ئادەم ئۈچۈن بۇ ئىشنىڭ شامىنى ئۆچۈرۈپ قويمايدىغان بىر ئوغۇل — بىر ئىزباسارنىڭ بولۇشى تولىمۇ مۇھىم ئىدى. مانا ئەمدى سام خونتېرنىڭ ئۈمىدى كۆ- پۈككە ئايلاندى!

— ئولتۇپىر! — لياڭ بىڭيۈ ئولتۇپىرنىڭ ئاللىبۇرۇن سوۋۇپ كەتكەن بەدىنىگە ئۆزىنى ئاتتى. ئۇ ئىچ - ئىچىدىن ئۆزىگە نەپرەتلىنىۋاتاتتى. ئۇ نېمىدەپ مۇشۇ تەننىڭ ئىگىسى سۆزلىگۈدەك، كۈلگۈدەك قۇدرەتكە ئىگە ۋاقتىدا، مۇھەببەت ئوتى يالقۇنچاپ تۇرغان ۋاقتىدا ئۇنىڭغا سوغۇق مۇئامىلە قىلدى؟ ئۆزى كۆتۈرۈپ بولالمىغان ئازابلىرىنى نېمىدەپ ئۇنىڭغا تاختى؟ ئاللىبۇرۇن ئۆز بېشىنى يېگەن ياڭ چېن تارتىشقا تېگىشلىك روھىي ئازابقا نېمىدەپ گۇناھسىز ئولتۇپىرنى تۇتۇپ بەردى؟ ئاھ... مۇھەببەتتىن بويۇن - قۇلاققىچە كېكىرىپ كەتكىنى ئۈچۈن شۇنداق بولىدىمۇ؟ مانا ئەمدى ئۇ ئۆلۈش ئالدىدىمۇ ئۆزىنى ئۇنتۇمىغان ئاشقىنى، بىر گۇناھسىز ئادەمنى نابۇت قىلدى. ئەمدى ئۇ بۇ روھىي قەرزنى مەڭگۈ تۆلەپ بولالمايدۇ.

مۇھەببەت ئۈچۈن تۆلىگەن بەدەللىرىگە لايىق نەتىجىگە ئې- رىشەلمىگەن ئولتۇپىر ئىنتىزارلىق، ئۈمىد ئىچىدە ھاياتىدىن ئايرىلدى، ئەپسۇسلىرىنى باشقىلارغا قالدۇرۇپ كەتتى. لېكىن شۇ تاپتىكى تۇرقىدىن ئازراقمۇ ئازابلىنىش ئالامەتلىرى يوق- تەك، ئىنتىلىش، ئۈمىد ئىچىدە كەتكەندەك قىلاتتى. قولىدىكى ياپپېشىل مىلاد دەرىخى ۋە چوغدەك قىزىل ئەتىرگۈل ئۇنىڭ ئەزرائىلنىڭ قېشىغا ئەمەس، مۇھەببەت ئىلاھىنىڭ قېشىغا كەت- كەنلىكىدىن دالالەت بېرىپ تۇراتتى.

— مېنىڭ ياشاش، بىراۋنى سۆيۈش ھوقۇقىم بار! —

لياڭ بىڭيۇ ئولمۇيېرنىڭ ۋارقىراشلىرىنى ئاڭلىغاندەك بولدى!  
مىلاد بايرىمى ئاخىر كەلدى. قەدىمىي شەھەر لوندون بۇ  
بايرامنى ئەلمىساقىتىن بۇيانقى ئەڭ زور كۆڭۈلسىزلىك، نامرات-  
لىق، پاتىپاراچىلىق ئىچىدە كۈتۈۋالدى. لەپىلدەپ چۈشۈۋاتقان  
قار گۈللىرى بايرام سوۋغىسى ئورنىدا ئانا يەر قوينىغا سىڭىپ  
باراتتى. سۈكۈت ئىچىدىكى «تەڭرى» مۇ ئۇرۇش دېگەن ئىبلىس-  
نى توسۇشقا قادىر بولغان. ئان يەردە: «بىغۇبار ئاق قار سىلەن  
خارا بە زېمىننى ۋە ئاشۇ زېمىندىكى قانغا مىلىنىپ ياتقان جەسەت-  
لەرنى ياپقىلى بولارمۇ؟»

## 12 - باب ۋىسال دەملىرىدە

ھېلىقى كۈندىكى تۇرمۇش يىغىنى «تالڭ جۈنشېڭگە نۇقتىدە - لىق ياردەم بېرىش» نامىدا ئېچىلغان بولسىمۇ، ئەمما تەنقىدنىڭ تىخ ئۇچى شىيې چيۇسىغا قارىتىلدى. جېڭ شاۋجىڭ ئىككى گەپنىڭ بىرىدە «بۇرژۇئازىيە ئىدىيىسىنىڭ زەھەرلىشىنى سۈيۈ - رۇپ تاشلايلى» دېگەن سۆزنى ئاغزىدىن چۈشۈرمەيتتى. پۈتۈن سىنىپتا يالغۇز شىيې چيۇسىلا «بۇرژۇئازىيە» سىنىپىدىن كېلىپ چىققانىدى. دۇكاندار ئائىلىسىدىن كېلىپ چىققان تالڭ جۈنشېڭ ئۇنىڭدىنمۇ بوشالڭ ئىكەن، گەپنىڭ بېشى چىقمايلا جېڭ شاۋجىڭنىڭ ئالدىدا يىغلاپ: «مېنىڭ ئىرادەم ئاجىز، مەي - دانىم ئېنىق ئەمەس ئىكەن. بۇرژۇئا ئىدىيىسىنىڭ چىرتىشىگە تاقابىل تۇرالمىدىم، شىيې چيۇسىنىڭ بۇرژۇئاچە تۇرمۇش ئۇسۇ - لىغا ھەۋەس قىلدىم، ياخشى يېيىش، ياخشى كىيىشكە بېرىلىپ كەتتىم! ئۇ. . . ئۇ كېيىن ماڭا تەتۈر قارىسىمۇ يەنە ئارقىسىدە - دىن ئەگىشىپ يۈردۈم! چۇ مۇئەللىمنى قوغلىشىپ يۈرسە، مەن. . . قىتىغۇرلۇق قىلىپ چۇ مۇئەللىمنىڭ يۈزىنى تۆكتۈم. مەن مۇئەللىمگە يۈز كېلەلمەيمەن، پارتىيىگە يۈز كېلەلمەيمەن. . .» دېدى. شىيې چيۇسى: باشتا نېمىدەپ ئۇنىڭغا كۆزۈم چۈشۈپ قالغان بولغىدى؟ ئازراقمۇ ئوغۇل بالىغا ئوخشىمايدىغان نېمىكىنا بۇ! قۇلنىڭ ئۆزىغۇ. ۋۇ غالچا! دادامنىڭ دائىم ئاغزىدىن چۈشۈرمەيدىغان: «ئالىجانابىلارغا يېقىنلاش، چاكىندە - لاردىن يىراق قاچ» دېگەن گېپى مېنىڭ ھەر ۋاقىت چاكىنا ئادەملەردىن ھەزەر ئەيلىشىم ئۈچۈن ئېيتىلغانىكەن، دەپ قاتە - تىق پۇشايمان قىلدى. لېكىن، ئۇ بۇنى تولىمۇ كېچىكىپ



چۈشەنگەندى، تاڭ جۈنشېڭدىن قۇتۇلاي دېسىمۇ قۇتۇلالمىدى، يەنە تېخى بىرمۇنچە ئاھانەتكە ئۇچرىدى. ئاشۇ بىر نېمىنى كوزىر قىلمىغان بولسا، جېڭ شاۋجىڭ ئۇنىڭغا: «سېنىپ مۇدىرنى چىرتىشكە ئۇرۇنغان»، «پرولېتارىياتنىڭ ئىز باسارنى تارتىد- ۋالماقچى بولغان» دېگەندەك، دادىسىمۇ ئۇچرىمىغان بەتناملارنى چاپلىيالايتى؟ . . . «مىللىي بۇرژۇئازىيە سىنىپى» نىڭ «ۋە- كىل» ى بولغان دادىسىمۇ بۇنداق كۈرەشكە تارتىلمىغان؛ يەنە تېخى شەھەرلىك ھۆكۈمەتكە يىغىنغا بارغان چاغلىرىدا «سىيا- سەتنى ئەمەلىيلەشتۈرۈش» ئۈچۈن كىشىلەر ئۇنى «شىيې ئەپەندى» دەپ چاقىرىغان. شىيې چىيۈسى شۇنداق بىر نۇقتىنى پەقەت چۈشەنمەيتتى: «بۇرژۇئازىيە» نىڭ پەرزەنتلىرى ھەتتا سىنىپ مۇدىرىغا يېقىنلاشمىمۇ، ياخشى كۆڭلىنى بىلدۈرمىمۇ بولمام- دۇ؟ «بۇرژۇئازىيە» نىڭ قىزلىرى پرولېتارىيات سىنىپىدىن لايىق ئىزلىمەي پەقەت «بۇرژۇئازىيە» گىلا ياتلىق بولۇشى كې- رەكمۇ؟ ئۇنداق بولسا، «بۇرژۇئازىيە» نىڭ ئۇرۇق - ئەۋلادى مەڭگۈ ئۈزۈلمىگۈدەك!

شىيې چىيۈسى تاڭ جۈنشېڭگە ئوخشاش ئىرادىسى ئاجىزلار- دىن ئەمەس ئىدى، بەك ئالىي مەرتىۋىلىك ئائىلىدىن كېلىپ چىقمىغان بولسىمۇ، ھەر ھالدا مەغرۇرلىنىشقا ئەرزىگۈدەك دەسمايىسى بار ئىدى: چىرايلىق، باي، نەتىجىسىمۇ شۇنداق ياخشى. خەن شىنيۋىنىڭ سىنىپتىكى ئورنى بوش قېلىۋېدى، ئۇنىڭ بىلەن بەسلىشىدىغان ئادەم قالمىدى. ئۇ ئاشۇ قېتىمقى يىغىندىمۇ ئۆزىنى تۆۋەن كۆرسىتىشنى خالىماي بىر ئېغىز گەپ قىلماي تۇرۇۋالدى، چۈنكى ئۇ ئۆزىنىڭ مۇشۇ ئىش بىلەنلا باش كۆتۈرەلمەي قېلىشىغا ئىشەنمەيتتى. . . .

ئۇ يىغىننىڭ ئېچىلغىنىمۇ ئىككى ھەپتە بولۇپ قالدى. جېڭ شاۋجىڭ سىنىپ يىغىننىڭ ئەۋالنى چۈمۈئەللىمگە، فاكولتېتقا، ھەتتا مەكتەپ پارتكومغا دوكلات قىلىدىغانلىقىنى

ئېيتقاندى، بەلكىم بۇ چاغقا دوكلات قىلىپمۇ بولغاندۇ. شىيې چيۇسى تېخىمۇ ئېغىر زەربىنى كۈتۈپ يۈرىدۇ، لېكىن ھازىرغىچە شەپە يوق. ئەكسىچە بۇلۇڭ - پۇچقاقتا تارقىلىپ يۈرگەن «پىتنە - پاسات» ئەمدى ئاشكارا تارقالدى، تېخىمۇ كېڭەيدى. جېڭ شاۋجىڭ بۇنداق بولارنى پەقەت كۈتمىگەندى.

لەپىلدەپ قار يېغىۋاتاتتى. مۇز تۇتقان نامسىز كۆلنىڭ يۈزى ۋە ئەتراپتىكى دەل - دەرەخلەر ئاق لېچەكتىن لىباس ئارتقاندى. كۆلنىڭ ئوتتۇرىسىدىكى كىچىك ئارالدا بىر قىز ئاستا كېتىۋاتاتتى. قاردا ئۇزۇن تۇرغىنى ئۈچۈن ئۇچىسىدىكى مائىسەرەڭ سوكونا پەلتوسى ۋە چاچلىرىنى چىڭىشىدە چۈمكەپ ئورۇۋالغان سېرىق شارپىسى قارغا كۆمۈلۈپ كەتكەندى؛ كالتە قونچلۇق چىرايلىق قارا ئۆتۈكى شىپاڭنىڭ ئەتراپىدا كىچىك ئىزلارنى قالدۇرۇپ باراتتى. قار گۈللىرى ھېلىدىن - ھېلىغا ئۇ ئىزلارنى كۆمۈپ تاشلايتتى، ئاندىن يەنە يېڭى ئىز پەيدا بولاتتى.

شىيې چيۇسى شىمالىي قىرغاقتىكى بېيجىگە خېلىدىن بېرى قاراپ تۇراتتى. قىزنىڭ قەدىمى ئاستىدىكى تاش كۆۋرۈكىمۇ، شىمالىي قىرغاققىمۇ تۇتىشىدىغان يولدىن بېيجىنىڭ ئىشىكى ئالدىغىچە بولغان ئارىلىقنى قېلىن قار قاپلىغاندى. شىيې چيۇسى بىرنەچچە مىنۇتتىلا بېيجىگە بارالايتتى، لېكىن نېمىشقىدە، ئۇ تەرەپكە يۈرەكلىك قەدەم تاشلىيالايتتى. ئۇنىڭ ئاشۇ ئىشىكتىن كىرىپ باقمىغىنىغا ئىككى ھەپتە بولدى. ئاشۇ ئاخىرى شىيې چيۇسى «قىزىل ۋە قارا» دىكى «چۈشىنىلمىگەن» يەرلەرنى كۆر-سەتكىلى كىرگەندىن بېرى، چۈشەنچەسىنىڭ ئىشىكىنى چېكەلمەي كېلىۋاتاتتى. جېڭ شاۋجىڭ ئۇنىڭغا: «چۈشەنچەسىنىڭ سىزگە پەقەت كۆڭلى يوقكەن» دەپ ئوچۇق ئېيتقان بولسىمۇ، ئىشەنچىمى يۈرۈۋاتاتتى. چۈشەنچەسى يەنىلا بۇرۇنقىدەك ئۆزىنىڭ دەرسىنى ئۆتۈش بىلەن ئاۋارە، ئۇنىڭغا يېقىنچىلىق قىلىپمۇ

ياكى ئۆزىنى ئەپقېچىمۇ يۈرمەيدۇ، شۇنداق سالماق. شىيې چيۇ-  
سنىڭ «ئاليجاناب» لارغا يېقىنلاشمىقى تەسكە توختىغاندى،  
ئەمدى تېخىمۇ تەسلىشىپ كەتتى. شىيې چيۇسى: «بۈگۈن چۈش-  
تىن كېيىن چۈ مۇئەللىمنىڭ دەرسى يوق، چوقۇم ياتقىدا باش  
چۆكۈرۈپ ئىشلەۋاتسا كېرەك» دەپ ئويلايتتى، لېكىن كىرىپ  
ئۇنىڭ بىلەن كۆرۈشۈشكە پېتىنالمىتتى، توغرىسى، باشقا بىرە-  
رىگە ئۇچراپ قېلىپ گەپكە قېلىشتىن ئەنسىرەيتتى. يىراقتىن  
تۇرۇپ ئاشۇ تونۇش ياتاققا كۆز ئۈزمەي قارايتتى. شۇ تاپتا چۈ  
مۇئەللىم بېيجەيدىن چىقىپ قېلىپ ئۇ تەرەپكە قاراپ قالسا، ئۇ  
ئاسادىيى ئۇچرىشىپ قالغان قىياپەتكە كىرىۋېلىپ ئۇنىڭ يالغۇز  
جايدا ئۆزىگە قانداق مۇئامىلە قىلىدىغانلىقىنى بىر كۆرۈپ باق-  
سا. ئۇ بۇنداق قىلىشنىڭ خەتەرلىك ئىكەنلىكىنى بىلىدۇ،  
لېكىن بۇ يەردە تۇرماي دەپسىمۇ بۇ ئۇنىڭ ئىختىيارى ئەمەس.  
ئۇ ئۆزىنىڭ مۇھەببەت تورىغا ئىلىنىپ قالغانلىقىنى ئۆز كۆڭلىدە  
دە ئېتىراپ قىلىدۇ. لېكىن، بۇ ھېسسىيات تاڭ جۈنشىڭ بىلەن  
يەپ - ئىچىپ ئويىناپ يۈرگەن ۋاقىتتا بىر خىل، ئايرىم تۇرغاندا  
يەنە بىر خىل بولىدىغان بۇرۇنقى ھېسسىياتغا ئوخشىمايدۇ.  
زادى ئۈزۈلۈپ قالمايدىغان قايناق بىر ھېسسىيات ئۇنى ھەر  
ۋاقىت قىينايدۇ، يۈرىكىنى تىلغايدۇ. شىيې چيۇسى ئۆزىدىن  
چوڭ ھەم بىلىملىك ئاشۇ يىگىتكە ھەۋەس قىلىپلا قالماي، يەنە  
چوقۇنىدۇ؛ بۇ دۇنيادا ئاشۇنداق بىر ئەر ئۆزىگە ھەمراھ بولمىد-  
سا، كېيىنكى ھايات مۇساپىسىنى قانداق بېسىش كېرەكلىكىنى  
بىلمەيدۇ.

ئەمما، قىز ئىنتىزارلىق بىلەن كۈتۈپ تۇرغان بۇ دەقىمىدە-  
لەردە چۈ يەنچاۋ ياتقىدا يوق ئىدى. بۈگۈن سەيشەنبە بولغاچقا،  
ئالدىنقى قېتىم بەرگەن ۋەدىسىگە ئاساسەن تۇڭرېن دوختۇرخانىدە-  
سىغا بېرىپ شىنيۇنى يوقلاپ كەلگەنىدى. بارغان چېغىدا،  
شىنيۇ ئۇنىڭدىن سىنىپنىڭ ئەھۋالىنى سورىۋېدى، چۈ يەنچاۋ

ئاشۇ كۆڭۈلسىز ئىشلارنى تىلغا ئالماي «ياخشى» دەپلا قويدى. ئۇ يەنيۈەنگە قايتىپ كەلگەندە گۇگۇم چۈشەي دەپ قالغاندى. ئىككى ھەپتىدىن بېرى، جېڭ شاۋجىڭنىڭ ئۇنىڭغا سۇنغان «دوكلات»ى ۋە ئەتراپىدىكىلەرنىڭ گاھى ئالدىدا گاھى ئارقىدا قىلغان «مۇلاھىزە»لىرى ئۇنى ئارامدا قويمايۋاتاتتى. ئۇ يېقىن-دا تاڭ جۇنشېڭ بىلەن ئۇزاق سۆزلىشىپ ئارتۇق ئەندىشىنىڭ ھاحەتسىز ئىكەنلىكىنى، ئوقۇتقۇچى - ئوقوعۇچى ئوتتۇرىسىدا بۇنداق تام پەيدا بولۇپ قالسا بولمايدىغانلىقىنى چۈشەندۈردى ۋە تەرجىمە ئىقتىدارىنىڭ ياخشى ئىكەنلىكىنى ماختىغاندىن كېيىن، زېھنىنى ئۆگىنىشكە مەركەزلەشتۈرۈشكە ئىلھاملاندۇردى. تاڭ جۇنشېڭنىڭ «پارتىيىگە يۈز كېلەلمەيمەن» دېگەن گېپى ئۇنىڭغا بەكلا كۈلكىلىك تۇيۇلۇپ كەتتى. بىر ئاددىي ئوقۇتقۇچى قانداقمۇ پارتىيىگە ۋەكىللىك قىلالامسۇن؟ تەسىرلەنگەن تاڭ جۇنشېڭ يىغلاپ تۇرۇپ «ئوقۇتقۇچىسىنىڭ تاغدەك مېھىر - شەپقىتى»نى ھەرگىز ئۇنتۇمايدىغانلىقىنى، شېي چيۇ-سىغا ئەمدى بۇرۇنقىدەك قىرىچە - يېنىچە تەگمەيدىغانلىقىنى ئېيتتى. چۇ يەنچاۋ شۇندىلا تاڭ جۇنشېڭدىن خاتىرجەم بولدى، ئەمدىكى گەپ شېي چيۇسىدا قالغاندى. شېي چيۇسىنىڭ ئۆزىگە قانداق قارىشى، باشقىلارنىڭ قانداق گەپ تېپىشىدىن قەتئىينە-زەر، ئۇ چوقۇم بۇ ئوقۇغۇچىسى بىلەن سۆزلىشىپ بېقىشى كېرەك ئىدى. قىزلار ياتىقىغا كىرىۋېدى، ياتاقتا لۇ شيۇجۇدىن باشقىسى يوق ئىكەن. لۇ شيۇجۇ ئوقۇتقۇچىسىنى monitor نى ئىزدەپ كەلگەن چېغى دەپ ئويلىغاندى، ئويلىمىغان يەردىن چۇ يەنچاۋ «شېي چيۇسى قېنى» دېۋىدى، ھەيرانلىقتىن كۆزلىرى چەكچىيىپ، بىر ئېغىز گەپ قىلالماي قالدى، ئوزايدىن «تار-قالغان گەپلەر راست ئىكەن - دە!» دېگەندەك بىر خىل مەنە ئىپادىلىنىپ تۇراتتى.

چۇ يەنچاۋ شېي چيۇسىنى تاپالمىغاندىن كېيىن ئامالسىز

بېيجەيگە قاراپ ماڭدى. كۆل بويىدا تېز - تېز چامداپ كېتىۋېتىپ، ئىختىيارسىز بىرى قارا دېگەندەك كۆلنىڭ ئوتتۇرىسىدا كى كىچىك ئارالغا قارىۋېتىپ، بىر قىزنىڭ گەۋدىسى كۆزىگە چېلىقىپ قالدى. ۋۇي، ۋۇي. . .

لېكىن، ئۇ شىنيۇ ئەمەس ئىدى، شىنيۇ دوختۇرخانىدا داۋالىنىۋاتاتتى. ئۇ، شىيې چىۋىسى، ئۇنىڭ ئوقۇغۇچىسى ئىدى. چۇ يەنچاۋ خىيال بىلەن تۇرۇپ قالدى، شىنيۇنى كۆل بويىدا كۆرگەن ۋاقىتتىكىدەك سالماقلىق بىلەن ئۇياققا قاراپ قەدىمىدە - نىمۇ يۆتكىمىدى. يېقىندىن بېرى شىيې چىۋىسى بىلەن ئۇنىڭ ئوتتۇرىسىدا غايىبانە بىر خىل تۇمان پەيدا بولۇپ قالغاندەك قىلاتتى. بۇ قىز قاراڭغۇ چۈشەي دەپ قېلىۋاتسا بۇ يەردە نېمىش قىلىدىغاندۇ؟ يەنە تېخى بېيجەي تەرەپكە قاراپ تۇرغىنىنى!

چۇ يەنچاۋ بىر ئاز ئىككىلەنگەندىن كېيىن، ئاخىر تاش كۆتۈرۈۈككە تۇتىشىدىغان يولغا قەدەم باستى. ئۇ بايا شىيې چىۋىسىنى ئىزدىگەن ئەمەسمىدى؟ توغرا، ئۇنىڭ قىزغا دەيدىغان گېپى بار. ئەمدى ۋاقىت، ئورۇن سۈرۈشتۈرۈپ ئولتۇرىدىغان چاغ ئەمەس.

بېيجەيگە كۆز ئۈزمەي قاراپ تۇرغان شىيې چىۋىسى ئوقۇتقۇ - چىسى ئالدىدا تۇيۇقسىز پەيدا بولغاندا ھەيران بولۇپ تۇرۇۋەتتى:

— ۋۇي، چۇ مۇئەللىم ئىكەنغۇ، قاياقتىن پەيدا بولدى - ئىز؟ مەن تېخى سىزنى ياتقىدىمىكىن دەپ. . .

— سىلەرنىڭ ياتاقتىن كېلىشىم. سىز بىلەن پاراڭلىشاي دەيمەن.

— مەنمۇ سىزنى ساقلاپ تۇرغان! — شىيې چىۋىسىنىڭ كۆزلىرىدە ياش تامچىلىرى لىغىرلاپ قالدى، — چۇ مۇئەللىم، مەن، مەن. . .

شىيې چىۋىسى ئىچىدە يىغىلىپ قالغان قورساق كۆپۈكىنى،

دەرد - ئەلەملىرىنى ئوقۇتقۇچىسىغا ساقلاپ يۈرەتتى، مانا، ئۇمۇ كەلدى. لېكىن، چۇ يەنچاۋ ئۇنىڭ قېشىغا كەلمىدى، ئىككى قەدەمچە ئارىلىق قالغاندا توختاپ ئىللىق كۈلۈمسىرىگىنىچە دېدى:

— يىغلىماڭ! ئالىي مەكتەپ ئوقۇغۇچىسىمۇ يىغلامدۇ، كىچىك بالا ئەمەستە سىز!

ئاشۇ بىر ئېغىز گەپ بىلەن شىي چىۈسنىڭ چانقىدىكى ياش بىراقلا ئېتىلىپ چىقتى. سىنىپ يىغىنى ئېچىلغاندا جېڭ شاۋجىڭنىڭ قاتتىق گەپلىرىنى ئاڭلاپمۇ يىغلىمىغانىدى. توغرا، ئۇ «كىچىك بالا» ئەمەس، بۇ يىل ئون سەككىز ياشقا كىردى. ئاتا - ئانىنىڭ كۆيۈنۈشىگە موھتاج ئەمەسلىكى ئېنىق، لېكىن ئۇنىڭدىنمۇ چوڭقۇر، ئالىجاناب ھېسسىياتقا موھتاج، بۇنى سا- ۋاقداشلىرى چۈشەنمەيدۇ. قارىغاندا، ئۇنى چۈشىنىدىغان ئادەم- دىن يالغۇز ئوقۇتقۇچىسىلا قالغان ئوخشايدۇ.

— چۇ مۇئەللىم، ئۇلارنىڭ ماڭا قىلغانلىرىنى بىر دې- مەڭ، مەن خۇددى جىنايەت ئۆتكۈزگەندەك! — شىي چىۈسى ياشلىق كۆزلىرى بىلەن ئوقۇتقۇچىسىغا قارىدى، — سىزغۇ... قورقمايدىغانسىز؟

چۇ يەنچاۋنىڭ لەۋلىرىدىن تەبەسسۇم ئۆچتى:

— بۇ يەردە «قورقۇش»، «قورقماسلىق» مەسىلىسى مەۋجۇت ئەمەس. سىنىپتا ئۇنداق مەزمۇندا يىغىن ئېچىشقا مەن قارشى. بۇ ئەمەلىيەتتە يىغىن ئاچقۇدەك ئىشمۇ ئەمەس. مەن سىزگىمۇ، باشقا ئوقۇغۇچىلارغىمۇ ئوخشاش، «مۇھاكىمە» قىلغۇدەك ئىشمۇ يوق. قانداق دېدىم، ساۋاقداش شىي چىۈسى؟ شىي چىۈسى مەڭدەپ تۇرۇپلا قالدى. دېمەك، بۇ گەپچە جېڭ شاۋجىڭنىڭ: «چۇ مۇئەللىمنىڭ سىزگە ئەسلا ئۇنداق نىي- دى يوقكەن» دېگىنى راست بولۇپ چىقتىمۇ؟ ئۇ شۇنچە تەشنا بولغان، بېسىمغا قارىماي ئىنتىلگەن ئىشنىڭ نەتىجىسى مۇشۇند-

داق بولۇپ چىقسا - ھە؟ چۇ مۇئەللىمنىڭ ئۇنىڭ ئائىلە كېلىپ چىقىشىغا باشقىچە كۆزدە قارىماسلىقىمۇ، دەرسخانىدا نەچچە قېتىم ماختاپ دەرىستىن سىرتقى ئوقۇشلۇقلارنى كۆپرەك ئوقۇپ بېرىشكە تەۋسىيە قىلغانلىرىمۇ قالغان ساۋاقداشلارغا ئوخشاش مۇئامىلە قىلغىنىمۇ؟ ئازراقمۇ پەرق يوق بولسا - ھە؟ ئۇنىڭ جاۋابى بۇنداق ئىشنىڭ يوقلۇقىنى ئىسپاتلاپ تۇرۇۋاتامدۇ!  
 ھەممىسىنىڭ مەخزىنىمىز. ئەلەمدىن شەلپەردەك قىزدىن بىرى كەتتى. قىزلار ئۈچۈن مۇھەببەتتە ئوڭۇشسىزلىققا ئۇچىراتتىن ئارتۇق ئازاب بولماس. ئۇ ياشلا تۇرۇپ بۇ ئىشتا ئىككى قېتىم يولنى خاتا باستى: بىرىنچى قېتىم سۆيۈشكە ئەرزىمەيدىغان ئادەمنى سۆيۈپ قالدى؛ ئىككىنچى قېتىم ئۆزىنى سۆيمەيدىغان ئادەمنى سۆيۈپ، ئاشىقسىز مەشۇق بولۇپ قالدى. ئەمدى چېكىنىش، قالغان ساۋاقداشلىرى تۇرغان يولغا چېكىنىش كېرەك. لېكىن نەتىجىچۇ؟ مۇھەببەت ئۈچۈن تۆلىگەن بەدەللىرى بىر ياقتا قېلىپ، يۈزىنىڭ تۆكۈلىدىغانلىقى، باشقىلارنىڭ ما-زاق قىلىش ئويىپكىتىغا ئايلىنىپ قالىدىغانلىقى، بېشىنى كۆتۈرەلمەيدىغانلىقى ئېنىق. ياق، ئۇ چېكىنمەيدۇ. دادىسى دائىم: «ئادەم مۇۋەپپەقىيەتكە ئېرىشىش ئۈچۈن تاللىغان نىشان بويىچە ھارماي تىرىشىش كېرەك» دەيدىغان. دادىسىنىڭ ئازادلىقتىن ئىلگىرى ئۆز كەسپىدە قولغا كەلتۈرگەن مۇۋەپپەقىيەتلىرى، ئازادلىقتىن كېيىن «ئىلگىرىلەش» كە ئىنتىلىشى دەل مۇشۇ خىل تىرىشچانلىقنىڭ نەتىجىسى ئەمەسمۇ؟ ئەمەسمۇ ئۇ ئۆزىنىڭ مۇھەببەت يولىدا مۇشۇنىڭلىق بىلەن بولدى قىلسۇنمۇ؟ بەلكىم چۇ مۇئەللىم جامائەت پىكرىنىڭ بېسىمى ئاستىدا ئىرادىسىگە خىلاپ گەپلەرنى قىلىشقا مەجبۇر بولغاندۇ، قەلب دەرۋازىسىنى ۋاقتىنچە تاقاپ تۇرغاندۇ؟ ئۇ نېمىدەپ قايتا ھۇجۇمغا ئۆتۈپ باقمايدۇ؟ ئۇ دەرۋازىنى ئېچىۋېتىش كېرەك!  
 — چۇ مۇئەللىم، مەن بىلىمەن... — شېيى چىيۇسى

تېخىمۇ تەمكىن، ئۆزىنى تۇتۇۋالغان بولۇپ كۆرۈنۈشكە تىرىد-  
شىپ، ئۆلچەملىك تەلەپپۇزدا سۆزلەشكە ئۆتتى، ئەمما كېيىنكى  
گەپلىرىنى قىلىشتىن ئاۋۋال مەقسەتلىك ھالدا ئۇنىڭدىن ئازراق  
ئارىلىق تاشلىدى، — سىز ئوقۇغۇچىلارغا ئوخشاش كۆزدە قارايد-  
سىز، بولۇپمۇ ماڭا ئوخشاش «بۇرژۇئازىيە» ئائىلىسىدىن كې-  
لىپ چىققانلارغىمۇ ئوخشاش مۇئامىلە قىلىسىز. . .

چۇ يەنچاۋغا بۇ گەپ باشقىچە تەسىر بەردى. ئۇ نەزەرىنى  
شىي چيۇسىنىڭ سوئال ئالامىتى چىقىپ تۇرغان كۆزلىرىدىن  
ئەپقەچىپ شىپاڭ تەرەپكە قاراپ ماڭدى: «بۇرژۇئازىيە، . . . (پرو-  
لېتارىيات، . . . ئۆلچەملىك «پرولېتارىيات» زادى قانداق بولۇ-  
شى كېرەك؟»

شىي چيۇسى ئوقۇتقۇچىسىنىڭ شۇ تاپتا قانداق ھېسسىياتتا  
بولۇۋاتقىنىنى چۈشەنمىدى، پەرزىگە ئاساسەن: «مۇئەللىم تېخى  
مېنى «باشقا تىزىملىك» كە كىرگۈزمەپتۇ، جېڭ شاۋجىڭنىڭ  
ماڭا تۇتقان تەكەببۇر مۇئامىلىسىنىڭ «پرولېتارىيات» نىڭ ئالا-  
ھىدىلىكىگە ئۇيغۇن كېلىدىغان - كەلمەيدىغانلىقىنى ئويلىشىۋې-  
تىپتۇ» دەپ ئويلىدى ۋە تېخىمۇ غەيرەتكە كېلىپ، ئوقۇتقۇچى-  
سىنىڭ ئارقىسىدىن ماڭغاچ، ئۇزۇندىن بېرى ئويلاپ يۈرگەن  
بىر ئىشنى دادىلىق بىلەن بىلەن سورىدى:

— مۇئەللىم، ئېيتىڭغا، بىر ئادەم مۇھەببەتلىشىشنى ئوي-  
لىسىمۇ. . . «بۇرژۇئازىيە ئىدىيىسى» نىڭ تەسىرىگە ئۇچرىغان-  
لىق بولامدۇ؟

— مۇھەببەتلىشىش؟ — چۇ يەنچاۋنىڭ يۈرىكى ئىختىيار-  
سىز سوقۇپ كەتتى. نېمانداق دادىل قىز بۇ، تارتىنماستىن  
ئۆزى خېلىدىن بېرىپ قېچىپ يۈرگەن تېمىنى ئوتتۇرىغا تاشلا-  
ۋاتقىنىنى! چۇ يەنچاۋ ئەمدى بۇ تېمىدىن ئۆزىنى قاقچۇرالمىتى،  
ئەمما قىزنىڭ سورىغان سوئالىغا ئۇدۇل جاۋاب بەرمىسىمۇ بول -  
مايتتى، — مۇھەببەت بۇرژۇئازىيە سىنىپىغىلا تەئەللۇق نەرسە



ئەمەس، قۇللۇق جەمئىيەت، فېئوداللىق جەمئىيەتلەردىمۇ مۇ-  
ھەببەت بار بولغان. پرولېتارىيات ھېسابلاڭسىلا مۇھەببەت بول-  
ماسلىقى كېرەكمۇ؟ مەن دەرس ئۆتكەن ۋاقتىمىزمۇ: «ئىنقىلاب-  
چىلاردىمۇ مۇھەببەت بولىدۇ» دەپ ئۆتكەن. نەچچە مىڭ يىلدىن  
كېيىن دۇنيادا سىنىپ قالمىغان تەقدىردىمۇ مۇھەببەت ئوخشاشلا  
مەۋجۇت بولۇپ تۇرۇۋېرىدۇ!

شىيې چيۇسىنىڭ چىرايىدا تەبەسسۇم جىلۋىلەندى. مۇئەللىد-  
مىنىڭ بايقى گېپى ئۇنىڭ يۈرىكىنىڭ چوڭقۇر يېرىدە بەند  
قىلىنىپ كېلىۋاتقان ئىدىيىۋى ھېسسىياتىنىڭ توغرىلىقىنى  
ئىسپاتلاۋاتاتتى. مۇھەببەت «سىنىپ» نىڭ چەكلىمىسىگە ئۇچرىد-  
مىغانىكەن، ئۇ ئەمدى نېمىدىن قورقىدۇ؟

— شۇ ئەمەسمۇ، ھەرقانداق ئادەمنىڭ مۇھەببەتلىشىش  
ھوقۇقى بولىدۇ، كىمنى سۆيگۈسى كەلسە شۇنى سۆيىدىغان گەپ.  
ھېچكىم ئارىلىشالمايدۇ. چۇ مۇئەللىم، گېپىم توغرىمۇ؟ —  
شىيې چيۇسىنىڭ ياشلىق ئۇچقۇنلىرى چاقناپ تۇرغان كۆزلىرى  
چوڭقۇر مۇھەببەت بىلەن چۇ يەنچاۋغا تىكىلدى. ئۇنىڭ «گېپىم  
توغرىمۇ؟» دېگىنى ئاددىيلا سورالغان سوئال بولماستىن، چۇ  
يەنچاۋنىڭ دىققىتىنى يەنىمۇ تارتىش ئۈچۈن سېلىنغان قارماق،  
تەشەببۇسكار بولۇشىغا قىلىنغان ئىشارەت ئىدى. بىر قىزنىڭ  
«سىزنى سۆيىمەن» دېگەن گەپنى تېزلا ئېغىزىدىن چىقىرىلىشى  
مۇمكىن ئەمەستە.

ئەپسۇس، چۇ يەنچاۋ ئۇ باشلىغان يولدىن ماڭمايتتى، ئۇ-  
نىڭمۇ ئۆزىنىڭ ئويلىغانلىرى بار ئىدى.

— توغرا، مۇھەببەتلىشىش ھوقۇقى ھەممە ئادەمدە بولىد-  
دۇ. لېكىن، مۇھەببەت تولىمۇ مۇقەددەس نەرسە، ئۇنى خالىد-  
غانچە ئىشلىتىشكە بولمايدۇ. ئەگەر شۇنداق بولسا ئەڭ ساپ،  
ئەڭ قىممەتلىك مۇھەببىتىمىزنى كۆمۈۋەتكەن بولىمىز. مۇھەب-  
بەت ئادەم ئۈچۈن ھايات دېمەكتۇر. كونىلار: «مەرد ئوغلانمۇ

ئۆز قەدەرىنى بىلگۈچى ئۈچۈن جان پىدا قىلىشنى خالايدۇ» دېگەن. ئەمما، بىر مەزگىللىك ھېسسىيات ئۈچۈن ئۆزىنى تەقەدىم قىلىشنىڭ ھېچقانداق قىممىتى بولمايدۇ. «ئۆز قەدەر - قىممىتىنى بىلىش» ئۈچۈن ئادەمدە ئالىجاناب روھ بولۇشى كېرەك. بۇمۇ، مۇھەببەتمۇ بىر - بىرىدىن ئايرىلالمايدۇ. . . شېي چيۇسنىڭ كۆڭلى لاسسىدە بولۇپ قالدى. گەرچە چۇ مۇئەللىم ئۇنىڭغا بولغان ھېسسىياتىنى پەقەتلا ئاشكارىلىمىغان بولسىمۇ، ھەر بىر گېپىدە ئوتتۇرىدا ھېلىقىدەك «مۇقەددەس» نەرسىنىڭ يوقلۇقىنى ئۇقتۇرۇپ تۇراتتى. قارىغاندا، شېي چيۇسنىڭ مەجەز - خۇلقىمۇ ئۇنىڭ دىققىتىنى تارتالمىغان ئوخشاش - دۇ. ئەجەبا ئۇ بىر ھېسسىياتسىز ئادەم بولسا - ھە؟ ياق، ھەرقانچە ھېسسىياتسىز ئادەم بولغان تەقدىردىمۇ مۇھەببەتكە بۇنداق مۇئامىلە تۇتقىنى نېمىسى؟ بەلكىم «ئۆزىنىڭ قەدەر - قىممىتىنى بىلىدىغان»، تېخىمۇ كۆڭۈلدىكىدەك بىرى ئۇنىڭ كۆڭلىنى ئىگىلەپ بولغاندۇ؟ ئەمىسە ئۇ زادى كىم؟

— مۇھەببەتمۇ بىر خىل ئېتىقاد، — دېدى چۇ يەنچاۋ شىپاڭ يېنىدا يىغىلىپ قالغان قارلارنى دەسسەپ كېتىۋېتىپ ئاستاغىنە، — ئۇ ئادەمنىڭ ئەڭ مۇقەددەس، ئەڭ ساپ يېرى بولغان يۈرىكىدە ساقلنىدۇ؛ ھايات بىلەن، روھ بىلەن تەڭ مەۋجۇت بولۇپ تۇرىدۇ. . .

قار يەنىلا يىغىۋاتاتتى. شىپاڭنىڭ ئەتراپىدا ئىككى خىل ئىز توختىماي قار ئۈستىگە چۈشۈپ تۇراتتى. . .

1961 - يىلى 12 - ئاينىڭ 28 - كۈنى، بېيجىڭ ئۈنۋېر - سىتېتى مەكتەپ پارتكومى چۇ يەنچاۋ قاتارلىق ئوقۇتقۇچىلارنى خىزمەتتە لايىقەتلىك دەپ بېكىتىش ۋە دەرىجىسىنى ئۆستۈرۈش توغرىسىدا سۇنۇلغان ماتېرىيالنى مۇزاكىرىگە سالدى. غەرب تىللىرى فاكولتېتى پارتىيە ياجېيكىسىنىڭ ئەزاسى،

قوشۇمچە ئىنگىلىز تىلى كەسپى 2 - يىللىق سىنىپنىڭ سىنىپ باشلىقى جېڭ شياۋجىڭ يىغىنغا قاتناشتى .  
1960 - يىلى تارقىتىلغان مۇناسىۋەتلىك ھۆججەتلەرنىڭ ئالاقىدار ماددىلىرىدا مۇنداق تەلەپلەر بار ئىدى :

3. ئالىي مەكتەپ ئوقۇتقۇچىسى چوقۇم جۇڭگو كوممۇنىستىك پارتىيىسىنىڭ رەھبەرلىكىنى قوبۇل قىلىشى ، سوتسىيالىستىك تۈزۈم ۋە سوتسىيالىستىك قۇرۇلۇشنىڭ باش لۇشىيەننى ھىمايە قىلىشى ، جان - دىل بىلەن خەلق ئۈچۈن خىزمەت قىلىشى ؛ پارتىيىنىڭ مائارىپىنى ياخشىلاشنى ئىزچىللاشتۇرۇشى ، ئوقۇ - ئوقۇتۇش ، ئىشلەپچىقىرىش ، ئەمگەك ، ئىلمىي تەتقىقات ۋە سىياسىي ئىدىيىۋى تەربىيە خىزمىتىنى تىرىشىپ ئىشلىشى ؛ تارىخى پاك ، ئىدىيىۋى ئىستىلى دۇرۇس بولۇشى ، ماركسىزم - لېنىنىزم ، ماۋزېدۇڭ ئەسەرلىرىنى تىرىشىپ ئۆگىنىشى ، ماركسىزم - لېنىنىزملىق نەزەرىيە سەۋىيىسىنى ئۈزلۈكسىز ئۆستۈرۈشى ، ئەمگەك ، چىنداق قىلىش پائالىيەتلىرىگە پائال قاتنىشىشى ، ئاڭلىق ھالدا ئىدىيە ئۆزگەرتىش ئېلىپ بېرىشى ، ئىدىيىۋى - سىياسىي ئاڭلىقلىقنى ۋە كوممۇنىستىك ئەخلاق - پەزىلەت جەھەتتىن تەربىيىلىنىشىنى ئۈزلۈكسىز كۈچەيتىشى كېرەك .

5. مەزكۇر بەلگىلىمىنىڭ 3 - تارمىقىدىكى تەلەپلەرگە ئۇيغۇن كەلگەن ، تۆۋەندىكى شەرتلەرنى ھازىرلىغان ئاسسىستېنتلارنى خىزمەت ئېھتىياجىغا ئاساسەن لېكتورلۇققا ئۆستۈرۈشكە بولىدۇ :

- (1) ئاسسىستېنتلىق خىزمىتىنىڭ ھۆددىسىدىن تولۇق چىققان، نەتىجىسى ئەلا بولسا؛
- (2) ئۆز كەسپىگە ئېھتىياجلىق بولغان نەزەرىيە-ئىلمىي، ئەمەلىي بىلىم ۋە ماھارەتلەرنى ئىگىلىگەن بولسا، مەلۇم بىر خىل دەرسنى مۇستەقىل ئۆتەلسە ۋە بەلگىلىك ئىلمىي تەتقىقات نىقىتىدارغا ئىگە بولسا؛
3. بىر خىل چەت ئەل تىلىنى پىششىق ئىگىلىگەن، ئۆز كەسپىگە ئائىت ماتېرىياللارنى راۋان ئوقۇيالايدىغان بولسا؛

يىغىندا باشقا ئوقۇتقۇچىلارنى لايىقەتلىك قىلىپ باھالاش ۋە ئۆستۈرۈش ئىشىدا پىكىر بىرلىكى ھاسىل قىلىندى. لېكىن نۆۋەت چۇ يەنچاۋغا كەلگەندە دە تالاش بولدى.

كۆپچىلىك ئەزالار، چۇ يەنچاۋ يەن پروفېسسورنىڭ ياردەمچى ئوقۇتقۇچىسى بولۇش سۈپىتى بىلەن بىر يىلدىن بېرى خىزمەتتە گەۋدىلىك نەتىجە ياراتتى، دەپ قارىدى. دېمىسىمۇ، يەن پروفېسسورنىڭ سالامەتلىكى دەرس ئۆتەلمىگۈدەك دەرىجىدە ناچار ھالغا چۈشۈپ قالغان چاغلاردا چۇ يەنچاۋ ئىنگىلىز تىلى دەرسىنى مۇستەقىل ئۆتۈپ ئالاھىدە ئىستېدات، يوشۇرۇن ئىقتىدارغا ئىگە ئىكەنلىكىنى نامايان قىلغانىدى. ئىنگىلىز تىلى ئوقۇتۇشى ۋە جۇڭگو ئەدەبىياتى، چەت ئەل ئەدەبىياتى ھەققىدە كى تەتقىقات، بايانلىرىدا ئۆزىگە خاس مۇستەقىل كۆز قارىشى بار ئىدى، لېكتورلۇقنىڭ شەرتىنى پۈتۈنلەي ھازىرلاپ بولغانىدى. لېكىن، بۇلار «مەزكۇر بەلگىلىمىنىڭ 3 - تارمىقىدىكى تەلەپلەرگە ئۇيغۇن كېلىشى كېرەك» دېگەن ئالدىنقى شەرتكە بويسۇنىدىغان، ئىككىنچى ئورۇندا تۇرىدىغان ئامىللار ئىدى. ئەلۋەتتە، ھېچكىم چۇ يەنچاۋنى پارتىيىنىڭ رەھبەرلىكىگە، باش

لۇشېەنگە قارشى چىقتى، دەپ قارىمايتتى. لېكىن، «تارىخى پاك بولۇش» مەسىلىسىدە جېڭ شاۋجىڭنىڭ بىلگەنلىرىنى ئايد-ماي ئوتتۇرىغا قويۇشى بىلەن ھەممەيلەننىڭ ئۇنى ئىچىگە چۈ-شۈپ كەتتى. يەنە تېخى ئۇنىڭ «ئىدىيىۋى ئىستىلى دۇرۇس بولۇش» دېگەن شەرتكە چۈشىدىغان - چۈشمەيدىغانلىقى ئۈستىدە مۇزاكىرە قانات يېيىشى كېرەك ئىدى. . . .

ئاز سانلىقلارنىڭ پىكرى كۆپ سانلىقلارنىڭكىنى بېسىپ چۈشۈپ چۈيەنچاۋ لېكتورلۇققا ئۆستۈرۈلمىدى، «ئاسسىس-تېنت» لىق سالاھىيىتى بىلەن لېكتورلۇق خىزمىتىنى ئۆتەۋې-رىدىغان، توغرىسى، يەن پروفېسسورنىڭ ۋەزىپىسىنى پۈتۈنلەي ئۈستىگە ئالدىغان بولدى.

چۈيەنچاۋنىڭ بۇ يىغىنغا قاتنىشىشقا سالاھىيىتى توشمايتتى، بۇ خەۋەرنى قارار چىقىرىلىپ بولغاندىن كېيىن ئاڭلاپ، ئۆزىنى ئېغىر خورلۇق ئىچىدە قالغاندەك سەزدى. ئۇنىڭ ئۈچۈن ئېيتقاندا، كىچىككىنە مائاش تەمىناتىدىن قۇرۇق قېلىش كارا-يىتى چاغلىق ئىش ئىدى، لېكىن ئۇمۇ نۇرغۇن زىيالىيلارغا ئوخشاش «نام» غا ئېتىبار بەرمەي تۇرالمىتى. ئۆز كۆڭلىدە: «لېكتورلۇق شەرتلىرىنى ھازىرلىمىغان بولسام، يەنە نېمىشقا مۇستەقىل دەرس ئۆتكۈزىدۇ؟ نېمىشقا باشقا ئادەمنى ئورۇنلاش-تۇرمايدۇ» دەپ ئويلايتتى، يەنە مېھرىبان ئۇستازى يەن پرو-فېسسورنى خىيالغا كەلتۈرۈشى بىلەن ئاچچىقى نەلەرگىدۇ يو-قاپ كېتەتتى. مەكتەپ پارتكومىنىڭ ئەزاسى بولغان يەن پرو-فېسسور كېسەل سەۋەبى بىلەن بۇ قېتىمقى يىغىنغا قاتنىشالمى-غان بولسىمۇ، لېكىن يىغىننىڭ قارارى ئۇنىڭغىمۇ «ۋەكىل-لىك» قىلاتتى. يەن پروفېسسور چۈيەنچاۋنىڭ ئەڭ ھۆرمەتلەي-دىغان ئوقۇتقۇچىسى ئىدى، ئۇمۇ يەن پروفېسسورنىڭ ئەڭ ياخشى كۆرىدىغان ئوقۇغۇچىسى ئىدى. ئىككى يىل ئىلگىرى مەكتەپ پۈتتۈرىدىغان چاغدا چەت ئەل تىلى نەشرىياتىنىڭ ئادەم-

لىرى ئۇنى ئالغىلى كەلگەندە، يەن پروفېسسور قايتا - قايتا ئىككىلىنىپ ئۇنى يەنىلا ئانا مەكتىپىدە قېلىپ ئۆزىگە بىرنەچچە يىل ياردەملىشىپ ئىشلەشكە دەۋەت قىلغانىدى. چۈنكى، شۇ ۋاقىتلاردا بېيجىڭ ئۇنىۋېرسىتېتىدا ئىختىساس ئىگىلىرى كەم بولۇپ، يەن پروفېسسور غوللۇق بىر ياردەمچىگە تولمۇ ئېھتىد - ياجلىق ئىدى. چۇ يەنچاۋ ئوقۇتقۇچىسىنىڭ تەكلىپى بويىچە مەكتەپتە قېپقالدى. يەن پروفېسسورنىڭ بۇنداق قىلىشىنىڭ ئۆزى ئۈچۈن ئەمەس، ئوقۇغۇچىلار ئۈچۈن، كەلگۈسىدىكى ئو - قۇغۇچىلار ئۈچۈن ئىكەنلىكىنى ئۇ بىلەتتى. ئۇ ئوقۇتقۇچىسى - نىڭ يولىغا ۋارىسلىق قىلىشنى قارار قىلىپ مەكتەپ باغچىسىغا يېڭى ئۇرۇقلارنى تېرىشقا تىرىشىپ كەتتى، ئوقۇتقۇچىسىغا ياردەملىشىپ، ھەتتا ئوقۇتقۇچىسىنىڭ ئورنىدا نۇرغۇن ئىشلارنى قىلدى ھەم بۇ قىلغانلىرىنى ھەقىلىق دەپ قارىدى. ئەمدى بىر - دەملىك ئاچچىق بىلەن ئاشۇ قىلغانلىرىنى يوققا چىقارسۇنمۇ؟ ئۇ مەكتەپنىڭ قارارىغا ئارتۇق ئىنكاس قايتۇرمىدى، بىرەر ئادەمنىڭ ئالدىغا دەرد ئېيتىپمۇ بارمىدى، دەرد ئېيتىپ بارغان - نىڭمۇ ھېچقانداق پايدىسى يوق ئىدى. بۇ ئىشنىڭ زادى نېمە ئۈچۈن شۇنداق بولغانلىقىنى ئۇ بىلەتتى. . .

12 - ئاينىڭ 30 - كۈنى، شەنبە.

يەنە قار يېغىۋاتاتتى. 1962 - يىلىنىڭ باھارى يېقىن ئارىدا كېلىدىغاندەك ئەمەس ئىدى. لەپىلدەپ چۈشۈۋاتقان قار گۈللىرى كىشىگە مارت ئايلىرىدا دېرىزە بويىدا سويلاپ تۇرىد - خان مەجنۇتالنىڭ يوپۇرماقلىرىنى ئەسلىتەتتى.

شىنيۇنىڭ دوختۇرخانىدا يېتىۋاتقىنىغا خېلى بولدى. بال - نىتسىدىكى قالغان ئىككى ھەمراھى چىقىپ كېتىپ ئۇ يالغۇز قالدى. پۈتۈن بىر قىشنى سىرتقا چىقماي بالنىتسا ئىچىدە ئۆتكۈزگەچكە، بۇرۇنقىدەك شامالداپ قالىدىغان ئىشمۇ بولمىد.

دى، بوغۇم ياللۇغى، دەم سىقىلىش، يۆتەل دېگەندەك ئۇششاق كېسەللىرىمۇ قايتا قوزغالماست بولدى. «0» غا قارشى تەجرىبە، يۈرەك كاردىئوگراممىسى، رېنتگېن نۇرى قاتارلىق بىر قاتار تەكشۈرۈشلەردىن كېيىن لۇ دوختۇرنىڭ چىرايىغا تەبەسسۇم يۈگۈردى. شىنيۇمۇ ئۆزىنى «خېلى ياخشىلىنىۋاتقان ئوخشايد-مەن» دەپ ئويلىدى. ئۆيىدىكىلىرى نۆۋەت بىلەن ئۇنى يوقلاپ تۇراتتى، شىنيۇننىڭ ئۆيىنىڭ ئەھۋالى ھەققىدە سورىغان سوئاللىرىغا: «ياخشى، ھەممە ئىش ياخشى» دەپ جاۋاب بېرەتتى. بۇ ھال شىنيۇننى خېلى خاتىرجەم قىلاتتى. ھەر قېتىملىق بىمار يوقلاش كۈنىدە چۇ مۇئەللىم ئۇنى يوقلاپ كېلەتتى.

بۈگۈن بىمار يوقلاش كۈنى بولغاچقا، شىنيۇ ئوقۇتقۇچىسىدىن كېلىشىنى كۈتۈپ ئولتۇراتتى. ئۈستۈنۈشى قارغا پۈركەنگەن، مەڭزى ئاناردەك قىزارغان چېن شۈيەن ھەممىدىن ئاۋۋال كەلدى.

— يەڭگە، ھاۋا شۇنداق ئوسال تۇرسىمۇ كەپسەنغۇ؟ — دېدى شىنيۇ ئۇنىڭدىن مىننەتدار بولۇپ.

— كەلمىسەم قانداق خاتىرجەم بولالايمەن؟ — چېن شۈيەن تاماق قاچىسىنى قويغاندىن كېيىن ئۇچىسىدىكى قارنى قاقىتى.

— يەنە... يەيدىغان نەرسە ئېلىپ كەلدىڭمۇ؟ — ئىسسىقىدا يېۋالغىن. خەي ھامما سەن ئۈچۈن ئالايدى-تەن گۆش پىشۇرۇپ ئەۋەتتى. قارىغىنا، تېخى سوۋۇماپتۇ! — چېن شۈيەن تاماق قاچىسىنىڭ ئاغزىنى ئېچىۋېدى، مەزىلىك پۇراق دىماغقا ئۇرۇلدى.

شىنيۇ چوكا بىلەن بىر تال گۆشنى قىسىپ ئاغزىغا سېلىدۇ.

— ئوخشايتۇ، يەنىلا ئۆيىمىزنىڭ تامىقى ياخشىكەن! —

دېدى.

— جىقراق يېسەڭ ئۆزەڭگە ياخشى! — دېدى چېن شۈيەن كۈلۈپ تۇرۇپ، — خەي ھامما ئەسلى ساڭا بېلىق قورۇمىسى ئېتىپ ئەۋەتمەكچى ئىدى، لېكىن، بېلىقنى ھېچ يەردىن تاپال-ماي. . .

— بۇنچە ئاۋارە بولۇپ نېمە كەپتۇ! — دېدى شىنيۇ چو-كىنى قويۇۋېتىپ، — بۇ يەردىمۇ تاماق بار تۇرسا. تېخى بايلا چۈشلۈك تاماقنى يەۋالغاندىم، قورسىقىم توق تۇرىدۇ. ئەمدى بۇنى كەچكە ئېلىپ قويدىغان بولدۇم - دە. بۇنىڭدىن كېيىن كەلسەڭ يەيدىغان نەرسە ئەكەلمە، سېنى كۆرسەملا خۇش بولىمەن. مەنئۇ نەرسىلەر ماددىي نەرسىلەردىنمۇ قىممەتلىك ئەمەسمۇ!

— ئەمىسە بۇنىڭدىن كېيىن سەن دېگەن نەرسىلەرنى جىقراق ئالغاچ كېلەي! — دېدى چېن شۈيەن كۈلگىنىچە شىن-يۇنىڭ قېشىدا ئولتۇرۇۋېتىپ، — خەي ھامما ساڭا مەندىن بەك-رەك ئامراق ئىكەن، بۈگۈن تاماقنى ئۆزۈم ئاپىرىمەن دەپ تۇرۇۋالغان، «ھاۋا سوغۇق، يول تېيىلغاق» دەپ يۈرۈپ مىڭ تەسلىكتە كەلمەسلىككە ئۇناتتىم. . .

— ئەمىسە نېمىشقا ئاكام بىلەن بىللە كەلمىدىڭ؟ — سورىدى شىنيۇ.

— ئاكاڭ بىلەن؟ — چېن شۈيەن بۇ سوئالغا دەمال جاۋاب بېرەلمەي قالدى، «ئاكاڭ يېقىندىن بېرى بەك ئالدىراش» دې-گەندەك باھانىلەرنى كۆرسەتسىمۇ بولۇپەرەتتى. لېكىن، بۇنىڭ كۆڭلىدىكى گەپلەر ئەمەسلىكى ئۇنىڭغا ئېنىق ئىدى. بىرقانچە ئايدىن بېرى چېن شۈيەن ئۆزى بىلەن تىەنشىڭ ئوتتۇرىسىدا قانداقتۇر بىر نەرسە كەم بولۇۋاتقانداك سېزىپ يۈرەتتى، لېكىن ئۇنىڭ نېمىلىكىنى دەپ بېرەلمەيتتى. ھېلىقى كۈنى كېچىسى تىەنشىڭ قايتىپ كەلمىدى. ئەتىسى پۈتۈن ئەزاىى چېپ - چېپ ھۆل ھالدا كىرىپ كەلگەندە چېن شۈيەن ئۇنىڭدىن نەگە بارغان-لىقىنى سورىدى. تىەنشىڭ: «ئىسمىمنا ئىشلىدىم!» دەپ



ئاددىيلا جاۋاب بەردى. بىرەر ئىش بولغان - بولمىغانلىقىنى سورىۋېدى، ئارتۇق گەپ قىلماي، «ھېچ ئىش يوق» دەپلا قويدى. چېن شۈيەن ئېرىدىن ئوبدانلا ئەنسىرىدى. لېكىن، تىيەن شىڭدە باشقىچە ئۆزگىرىش بولمىدى، بىرلا يېرى، گېپى ئازلاپ كەتتى. ئۇلارنىڭ ئارىسىدا ئۇرۇش - تالاش بولمايتتى، گامى چاغلاردا بىر - بىرىگە ناھايىتى ياخشى مۇئامىلە قىلاتتى. لېكىن، مۇشۇنىڭ ئۆزىلا كۇپايىمۇ؟ چېن شۈيەن توي قىلغاندىن بېرى ئېرى بىلەن بېرىپ كىنو كۆرۈپ باققىنىنى، كوچا ئايلاندۇرغىنىنى بىلمەيدۇ، دوختۇرخانىغا شىنيۇنى يوقلاشقا توغرا كەلمەي كەن چاغدىمۇ ئايرىم - ئايرىم كېلىدۇ. ئەر - خوتۇنلۇق تۇرمۇشى مۇشۇنداق بولامدۇ؟ ئۇ تەلپۈنگەن مۇھەببەت، نىكاھ دېگەندەك مۇشۇمۇ؟ چېن شۈيەن تىيەن شىڭنىڭ بىرەر قېتىم كۆڭلىنى خۇش قىلالمىغىنىنى ئويلىغان چاغلىرىدا: «ياغاچتىن پەرقى يوققۇ بۇنىڭ!» دەپ كۆڭلى يېرىم بولاتتى، باشتا چىقارغان قارارىنىڭ خاتا ئىكەنلىكىنى قىياسەن ھېس قىلاتتى. پەقەت قېيناتا، قېينانىسى ۋە پۈتۈن ئۆيدىكىلەرنىڭ ياخشىلىقىغا قاراپلا «بەختلىك بولىدىغان ئوخشاشمەن» دەپ ئويلاپتىكەن، لېكىن بۇلار بىر ياخشى ئەرنىڭ ئورنىنى باسالمايدىكەن، مۇھەببەتكە باراۋەر ئۇقۇم ئەمەسكەن! . . . بىردەمنىڭ ئىچىدە گادىرماچ خىياللارغا غەرق بولغان چېن شۈيەن شىنيۇگە بىر ئېغىز گەپ قىلالماي قالدى. شىنيۇ نېمىلا دېگەنبىلەن تىيەن شىڭنىڭ سىڭلىسى، بۇلارنى ئاڭلىسا نېمىدەپ ئويلاپ قالدۇ؟ چېن شۈيەن كېسەل ياتقان ئادەمگە يەنە باش ئاغرىقى تېپىپ بېرىشنى خالىمايدۇ. ئۇنىڭ ئۈستىگە گىچماچلىشىپ كەتكەن خىياللىرىنى يىغىپ تىل بىلەن ئىپادىلەپ بېرىشنىڭ ئۆزى بىر گەپ. چېن شۈيەن لايىقىدا گەپ تاپالمىغاندىن كېيىن تېمىنى باشقا ياققا بۇراپ زورغا كۈلۈمسىرىدى ۋە:

— ئاكاڭ مەن بىلەن كەلسە بولمايدۇ! — دېدى.

— نېمىشقا؟ — يەڭگىسىنىڭ گېپى شىنيۇگە غەلىتە ھەم  
بىر ئاز كۈلكىلىكتەك تۈيۈلدى، — توي قىلغىنىڭلارغا خېلى  
ئۇزۇن بولغان تۇرسا، ئەمدى يەنە خىجىل بولۇپ...  
— خىجىل بولغان ئىش ئەمەس، — دېدى چېن شۈيەن  
قەستەن يېنىك ئۇھسىنىپ قويۇپ، — دوختۇرخانىدا بىمار يوق-  
لاش كارتىسىدىن ئىككىسىلا بېرىلىدىغان تۇرسا، بىرنى چۈ  
مۇئەللىمگە ئۆتۈنمىسە بولامدۇ؟ خەق شۇنچە يىراقتىن كېلىپ  
سەن بىلەن كۆرۈشەلمەي كەتسە قانداق بولىدۇ؟ ئۇ ھەر قېتىم-  
لىق بىمار يوقلاش كۈنىدە كېلىدۇ ئەمەسمۇ.  
— ۋاي - ۋاي، سەن ھەممىلا يەردە باشقىلارنى ئويلاپ  
يۈرىدىكەن سەن! — دېدى شىنيۇ خۇشال بولۇپ ۋە يەڭگىسىنىڭ  
بايىقى گەپنى نەق تېمىدىن ئۆزىنى قاچۇرۇش ئۈچۈنلا دېگەنلىك-  
گە دىققەت قىلماي، چېن شۈيەننىڭ قولىدىكى سائەتكە قارىدى، —  
چۈ مۇئەللىم تېخىچە كەلمەيدىغۇ؟

شۇ تاپتا بىر مۇھىم ئىش تۈپەيلى ئەسلىدىكى ۋەدە قىلغان  
ۋاقىتتىن كېچىكىپ قالغان چۈ يەنچاۋ تۇڭرېن دوختۇرخانىسىغا  
قاراپ ئالدىراپ كېتىۋاتاتتى.  
تۈنۈگۈن ئاخشام يەن دۇڭيۈەندىن كەلگەن تېلېفوندا ئۇنىڭغا  
يەن پروفېسسورنىڭ كېسىلىنىڭ خەتەرلىك باسقۇچقا كېلىپ  
قالغانلىقى ئۇقتۇرۇلغانىدى.

چۈ يەنچاۋ تېلېفوننى قويۇپلا دوختۇرخانىغا ئالدىراپ بار-  
دى. يەن پروفېسسورنىڭ ئەھۋالى ئېغىر ئىدى، ئۆيىنىڭ ئىچى  
ئوقۇتقۇچىسىنىڭ ئۇزۇن يىللىق قەدىناس دوستلىرى، ئوخشى-  
مىغان ياشتىكى ئوقۇغۇچىلىرى ۋە ئالاھىدە تەكلىپ قىلىنغان  
دوختۇرلار بىلەن توشۇپ كەتكەنىدى. يەن پروفېسسورنىڭ ئايا-  
لى، بالىلىرى يىغلاپ تۇرۇپ دوختۇردىن ئۇنىڭ ھاياتىنى بار  
ئاماللار بىلەن ئۇزارتىپ بېرىشنى ئۆتۈنەتتى. لېكىن، سەكراتقا

چۈشۈپ قالغان يەن پروفېسسور قوللىرىنى جانسىز پۇلاڭلىتىپ  
دوختۇرنى كېتىشكە دەۋەت قىلاتتى:

— بولدى، ھاجەتسىز... ئەمدى مېنىڭ... كېسىلمىگە  
داۋا يوق... پىشىپ قالدىم... داۋالاش كار قىلمايدۇ، —  
يەن پروفېسسور نۇرسىز كۆزلىرىنى ئېچىشقا تىرىشىپ ئايالى  
ۋە ئۆزى ئەڭ ياخشى كۆرىدىغان ئوقۇغۇچىسى چۈ يەنچاۋنىڭ  
ئىسمىنى يېنىك چاقىردى.

ئۇلار كارىۋات ئالدىدا ئۇنىڭ قولىنى تۇتقىنىچە باش ئېگىپ  
تۇراتتى. چەت ئەل تىلى ئىشلىرى ئۈچۈن ئۆمۈر بويى ئەجىر  
سىڭدۈرگەن، ئوقۇتقۇچىلىق خىزمىتى بىلەن يېرىم ئەسىردىن  
كۆپرەك شۇغۇللانغان بۇ پېشقەدەم ئالىمنىڭ ھاياتىنىڭ ئاخىرقى  
مىنۇتلىرىدا ئۆزلىرىگە قانداق ۋەسىيەت قالدۇرىدىغانلىقى ئۇلار-  
غا نامەلۇم ئىدى.

— يىغلىماڭلار، مېنى كۈلۈپ ئۈزىتىپ قويۇڭلار... —  
يەن پروفېسسور ھالىسىز ئاۋازدا پىچىرلىدى، ھايات يولىنى  
ئەسلەۋاتقانداك ئۈزۈنغىچە ئۇلۇغ - كىچىك تىنىدى، — كېتىد-  
غان بولدۇم، قىلماقچى بولغان نۇرغۇن ئىشلىرىم... ئوقۇغۇ-  
چىلىرىمغا قالدىغان بولدى... مەن... شۇنچە جىق...  
ئوقۇغۇچىلارغا دەرس بەردىم، سىلەر مېنى ئۈمىدسىزلەندۈر-  
مىدىڭلار، خاتىرجەم كېتىدىغان بولدۇم... ئەنسىرەيدىغىنىم...  
ھەدەڭلار بىلەن ئىككىمىز... شۇنچە ئۇزۇن يولنى بىرلىكتە بېسىپ  
ئۆتۈپتىكەنمىز... لېكىن... ئايرىلىدىغانلىقىمىزنى...  
ئويلاپ باقماپتىكەنمەن...

يەن پروفېسسورنىڭ ئايالى بۇقۇلداپ يىغلايتتى. چۈ يەن-  
چاۋنىڭ كۆز ياشلىرى ئۇستازىنىڭ قان دىدارى قالمىغان نۇرسىز  
بىلەكلىرىگە ئېقىپ چۈشەتتى.

— يىغلىماڭلار، مېنى يىغلاپ تۇرۇپ ئۇزاتساڭلار بولماي-  
دۇ... — يەن پروفېسسورنىڭ نۇرى ئۆچەي دېگەن كۆزلىرى پىل-

دەرلايتتى، ياش تامچىلىرى چانقىدا ئېسىلىپ قالغاندى، —  
يەن چاۋ. . . ماڭا بىر شېئىر يادلاپ بەرگىن. . . گۈزەل شېئىر.  
رىي دۇنيا ئىچىدە. . . ئۇ دۇنياغا كېتەي. . .

— مۇئەللىم! — چۇ يەنچاۋ مەڭزىگە ئېقىپ چۈشكەن كۆز  
ياشلىرىنى سۈرتۈۋېتىپ ئېڭىشتى، ئوقۇتقۇچىسىنىڭ قۇلاق تۈ-  
ۋىگە كېلىپ پىچىرلىدى، — بولىدۇ. . . يادلاپ بېرەي. . .  
قايسى شېئىرنى ئاڭلايسىز؟

— بايروننىڭ مەن تەرجىمە قىلغان. . . شېئىرنى يادلاپ  
بەرگىن، — دەپ پىچىرلىدى يەن پروفېسسور، — ھېلىقى. . .  
«خەير، سەيلىمىزگە بېرەيلى بەرھەم» دېگەن شېئىرنى. ھەدەڭ  
بىلەن ئىككىمىز بىرلىكتە ئاڭلايلى. . .

چۇ يەنچاۋ ئوقۇتقۇچىسىنىڭ ئاخىرقى ۋەسىيىتىنى ئورۇن-  
داش ئۈچۈن ھەسرەتنى مىڭ تەسلىكتە بېسىۋېلىپ، يېشى  
ئوخشاشلا يەتمىشتىن ھالقىغان، بىر - بىرىدىن ئايرىلىشقا قىي-  
مايۋانغان بۇ بىر جۈپ ھەمراھقا قارىدى، جۇشقۇن مىسرالار  
يۈرىكىنىڭ چوڭقۇر يېرىدىن بۇلاق سۈيىدەك ئېتىلىپ چىقىشقا  
باشلىدى:

خەير، بىز سەيلىگە بېرەيلى بەرھەم،  
بۇ پىنھان كېچىلەر ئۆتسۇن ئۆز يولى.  
چىدايلى، جۈپ يۈرەك تەلپۈنسىمۇ گەر،  
بولسىمۇ يا شۇنچە نۇرلۇق ئاي نۇرى.

غىلاپتىن چىقىدۇ شەمشەرمۇ ھامان،  
بار روھنىڭ كۆكرەكنى قىينار ۋاقتىمۇ.  
ئاراملىق پۇرسىتى كەپتۇ يۈرەككە،  
چىدايلى، سۆيگۈنىڭ تىنچار ۋاقتى بۇ.

تۈنلەرنىڭ قىسسىسى ئۈزۈلمەي تۇرۇپ،  
پارلايدۇ يېڭى تاڭ تېز قۇچاق ئېچىپ.  
لېكىن بىز سەيلگە بېرەيلى بەردەم،  
تال - تال ئاي نۇرىغا كۆمۈلۈپ مېڭىپ.

چۈ يەنچاۋ شېئىرنى ئوقۇپ تۈگەتتى. ياتاق ئىچى ئاخىرقى  
تامچە سۈيى ئېقىپ تۈگىگەن بۇلاقنىڭ بويىدەك جىمجىتلىققا  
چۆكتى. ئولتۇرغانلارنىڭ كۆزىگە قول تۇتۇشۇپ تۇرغان ئاشۇ  
بىر جۈپتىن باشقا نەرسە كۆرۈنمەيتتى.  
يەن پروفېسسور گۈزەل، ساپ ھېسسىيات بىلەن سۇغۇ-  
رۇلغان شېئىرىي كەيپىيات ئىچىدە نەپەستىن توختىدى، خۇددى  
جىممىدە ئۇيقۇغا كەتكەندەك كۆزلىرى خاتىرجەملىك ئىچىدە  
يۈمۈلدى، چىرايدا سۇس تەبەسسۇم پەيدا بولدى. . . .  
چۈ يەنچاۋ ئوقۇتقۇچىسىنىڭ يېنىدا تاڭ ئانقۇچە تۇردى.  
ئەتىسى سەھەردە ئاق رەڭلىك جەسەت ماشىنىسى قارلىق يولدا  
يەن پروفېسسورنىڭ مېيىتىنى ئېلىپ كەتتى. چۈ يەنچاۋ شۇندىلا  
مەكتەپكە قايتتى. سىنىپىدا ئون بەش ئوقۇغۇچىسى ئۇنى كۈتۈپ  
تۇراتتى. ئۇ بۈگۈنكى دەرسنى باشقا ئوقۇتقۇچىسىغا ھاۋالە قى-  
لىشقا ئۈلگۈرەلمىگەندى، شۇڭا ئوقۇتقۇچىسىغا ئەمدى يەنە  
ھەمراھ بولۇپ تۇرۇشقا ئىمكانىيىتى يار بەرمەيتتى. ئۇ ھەر بىر  
قەدەمنى ئالغاندا «خەير، سەيلىمىزگە بېرەيلى بەرھەم» دېگەن  
ئاشۇ ئايانچىلىق مىسرا قەلب خانىسىدا بىر قېتىم جاراڭلايتتى.  
چۈ يەنچاۋ دەرىستىن چۈشۈپ يەن دۇڭخېيەنگە قايتتى. دوست -  
بۇرادەرلىرى، خىزمەتداشلىرى تەزىيە ئېلانى، تەزىيە سۆزىنى  
يېزىش، جەسەت بىلەن ۋىدالىشىش كۈنى ۋە ماتەم كۈنىنى بېكىد-  
تىش ئۈستىدە مەسلىھەتلىشىش بىلەن ئالدىراش ئىدى. يەن  
پروفېسسورنىڭ ئوقۇغۇچىسى، ياردەمچىسى بولغان چۈ يەنچاۋمۇ  
بۇ ئىشتا قول قوشتۇرۇپ قاراپ تۇرالمىتتى. لېكىن، ئۇ ئامال-

سىز خىجىللىق ئىچىدە يەن پروفېسسورنىڭ ئايالىنىڭ قۇلىقىغا  
شۇنچىلىق شۇنچىلىق :

— ھەدە، مېنى كەچۈرۈڭ، كەچتە كېلىمەن. ھازىر... يەنە  
بىر ئوقۇغۇچىم بالىسىغا مېنى كۈتۈۋاتىدۇ. مەن ئۇنىڭغا بۇ-  
گۈن چۈشتىن كېيىن بارىمەن دەپ ۋەدە بېرىپ قويغان.  
چۈ يەنچاۋ ياشقا تولغان كۆزلىرىنى سۈرتۈپ تۇرۇپ ئۇ  
يەردىن ئايرىلدى ۋە بېيجىگە ئالدىراپ قايتىپ شىنيۇگە تەييار-  
لاپ قويغان نەرسىلىرىنى ئالغاندىن كېيىن، شۇنچىغا قارىماي  
ئاپتوبۇس بېكىتىگە قاراپ ماڭدى...

يول بويى ئۇنىڭ خىيالىدىن ھايات، ئۆلۈم دېگەن ئىككى  
سۆز نېرى كەتمىدى. چەت ئەل تىلى ئىشلىرى ئۈچۈن ھاياتىنى  
بېغىشلىغان يەن پروفېسسور تېخى تۈنۈگۈنلا ھايات ئىدى، مانا  
بۈگۈن يوق! ئەزرائىل كۆزىگە كۆرۈنگەن بىر مائارىپچىنى،  
چەت ئەل تىلى مائارىپ ئىشلىرىنىڭ تۇۋرۇكى بولغان بىر ئالىم-  
نى مانا مۇشۇنداق ئوڭايلا ئېلىپ كەتتى. شۇنچا چۈ يەنچاۋ  
ئازابلىنىش بىلەن تەڭ يەنە قورقۇپمۇ قالدى، توغرىراقى، شىن-  
يۆ توغرىلۇق ئويلىنىپ قالدى. چۈنكى، يەن پروفېسسورنىڭ  
ۋاپاتى ئۇنىڭغا ئۆلۈمنىڭ ھامان قېچىپ قۇتۇلغىلى بولمايدىغان  
نەرسە ئىكەنلىكىنى ھېس قىلدۇرغانىدى. بۇ بىر قانچە ئايدىن  
بېرى شىنيۇنىڭ مەڭزىگە قايتىدىن تەبەسسۇم يۈگۈردى، ئاجىز  
تېنى غۇۋا ئۈمىدىنىڭ كۈچى بىلەن جانلاندى. لېكىن، لۇ دوخ-  
تۇرنىڭ ئۇنىڭ كېسەللىك ئەھۋالى ھەققىدىكى قورقۇنچلۇق پە-  
رەزلىرى چۈ يەنچاۋنىڭ كالىسىدىن ھەر ۋاقىت كەتمەيتتى. ئۇ  
شۇنداق بىر پاكىتنى، شىنيۇنىڭ ئەمدى ساغلام بىر يۈرەكتىن  
ئايرىلىپ قالغانلىقىنى، ھازىرقى داۋالاش جەريانىنىڭ پەقەت  
بىمارنىڭ ھاياتىنى ئەپلەپ - سەپلەپ «ئۇزارتىش» ئۈچۈنلا ئى-  
كەنلىكىنى، ھامان بىر كۈنى ئاشۇ ئېچىنىشلىق نەتىجىنىڭ  
كېلىپ چىقىدىغانلىقىنى ئىنكار قىلىشقا ئامالسىز ئىدى.

چۇ يەنچاۋنىڭ يۈرىكى جىغىدە قىلىپ قالدى. ئەمدىلا ئون سەككىز ياشقا كىرگەن، شۇنچە ئۇزۇن ھايات مۇساپىسى تېخى بېسىلمىغان بىر قىزنىڭ «بىللە سەيلە قىلىش» پۇرسىتى ئەجەبا مۇشۇنىڭ بىلەنلا يوقىلىپ كېتەرمۇ؟ ياق! شائىر بايرون، سې-نىڭ شېئىرنىڭ بىلەن بىر بوۋاي ئۆزىنىڭ مەڭگۈلۈك ماكانغا ئۆزىدى، ئەمدى يەنە سەبىي بىر قىزنى ئۆزىتىشقا بولمايدۇ. ھازىر ئۆلۈم، قەبرە دېگەنلەرنىڭ ئۇنىڭغا يېقىن كېلىدىغان ۋاقتى ئەمەس! . . . چۇ يەنچاۋ ئەزرائىلنىڭ شىنيۇگە تاپ باس-تۇرۇپ يېقىنلىشىۋاتقانلىقىنى كۆرگەندەك بولدىمۇ، ئەيتاۋۇر، قىز بىلەن كۆرۈشۈشكە ھەر ئانداق ۋاقىتتىكىدىن بەك ئالدىراپ كەتتى.

شۇرغان چۇ يەنچاۋنىڭ يۈزىگە نەشتەردەك ئۇرۇلاتتى. ئۇ بېشىنى كۆتۈرۈپ ئاسمانغا قارىدى، قارىدىمۇ، پاختەكتەك - پاختەكتەك چۈشۈۋاتقان قاردا كۆزى چىمچىقلاپ كېتىپ قارلىق يولغا يىقىلىپ چۈشتى، چېقىپ قويماسلىق ئۈچۈن قولىدىكى نەرسىنى چىڭگىدە تۇتۇۋالدى. ھېلىمۇ ياخشى، قولىدىكى نەرسە ھېچنېمە بولمىدى. چۇ يەنچاۋ يۈزىدىكى قارنى سۈرتۈۋەتكەندىن كېيىن يەردىن بىر ئوچۇم قار ئالدى. شۇ ھامان بىر خىل كۈچلۈك ئېقىم بارماقلىرىدىن ئۆتۈپ پۈتۈن بەدىنىگە، يۈرىكىگە يامراپ كەتتى. دەل مۇشۇ ئېقىم ئۇنى لۇ دوختۇر قىياس قىلغان ئىلمىي پاكىتنى، ھاياتلىقنىڭ دۈشمىنى بولغان كېسەل ۋە ئەز-رائىلنى پىسەنتكە ئېلىپ كەتمەسلىككە ئۈندىدى. ئۇنىڭ يۈرد-كى: «ياق، مەن ئاددىي قول بىلەن جەننەت يارىتىمەن، دوزد-خىڭلارغا قارشى چىقىمەن!» دەپ شىۋىرلايتتى.

بەلكىم چۇ يەنچاۋ بەك ئاجىز كېلىپ قالار؟ ئۇنىڭ ھېچقان-داق ھوقۇقىمۇ يوق، ناھايىتى بىر ئاددىي بىر ئاسسىستېنت، ھەتتا لېكتورلۇققىمۇ سالاھىيىتى توشمايدۇ. ئۇنىڭ شىنيۇگە بېرەلىگەن نەرسىلىرى بەكمۇ ئاز بولۇپ قالدى! لېكىن، ئۇ

نېمىلا دېگەنبىلەن بېجىرىم بىر ئەر، زىممىسىدىكى مەسئۇلىيەت-  
تىن باش تارتسا بولمايدۇ، بۇ مەسئۇلىيەتنى ئۇنىڭغا ئۆزىنىڭ  
ھاياتى، ئۆزىنىڭ يۈرىكى يۈكلىگەن، بارغانسېرى ئېنىق ئاشكا-  
رىلىنىشقا باشلىغان بىر خىل بېشارەت يۈكلىگەن! . . . مەكتەپ-  
تىكى ئىشلارنى شىنيۆگە دېمەسلىك كېرەك، ئۇ ئوقۇتقۇچىسى-  
نىڭ ۋۇجۇدىدىن ئىلھام ۋە كۈچ ئالسۇن!

چۇ يەنچاۋ ئورنىدىن دەس تۇرۇپ چوڭ - چوڭ قەدەملەر  
بىلەن ئالدىغا قاراپ يۈرۈپ كەتتى.

ئۇ شىۋىرغان ئىچىدە تۇمان بىلەن پۈركىنىپ تۇرغان سۈي-  
ۋېن قوۋۇقىنى، «يېڭى يىلنى تەبرىكلەيمىز» دەپ لوزۇنكا  
ئېسىلغان توڭرېن دوختۇرخانىسىنىڭ دەرۋازىسىنى كۆردى.  
ئۇنىڭ گەۋدىسى ياتاقنىڭ ئىشىكىدە پەيدا بولۇشى بىلەن  
شىنيۆ خۇشال توۋلىۋەتتى:

— پاھ، چۇ مۇئەللىم، قار ئادەمنىڭ ئۆزىگىلا ئوخشاپ-  
سىزغۇ!

— چۇ مۇئەللىم، سىز . . . — چېن شۈيەن ئالدىراپ  
ئورنىدىن تۇرۇپ چۇ يەنچاۋنىڭ يەلكىسىدىكى قارلارنى قاقتى ۋە  
قولدىكى نەرسىنى قولغا ئالدى:

— قار شۇنچە قاتتىق يېغىۋاتسا، بۇنچە ئېغىر نەرسىنى  
ئەكېلىپ نېمە قىلاتتىڭىز؟

ئۆي ئىچى شۇنداق ئىسسىق ئىدى. چۇ يەنچاۋنىڭ چېچى،  
قاشلىرىدىكى قارلار سۇغا ئايلىنىپ ئېقىشقا باشلىدى. شىنيۆ-  
نىڭ خۇشال ھالىتىنى كۆرۈپ ئۇنىڭ كۆڭلىدىكى غەمكىنلىك  
ۋە قايغۇلۇق ھېسسىيات ئاستا يوقالدى. دېرىزىدە شىنيۆ ئۆيىدە-  
كىلەرگە ئەكەلدۈرگەن برازىلىيە گۈلى كىشىگە ئىللىق باھار  
ھىدىنى ئەسلىتىپ ئاجايىپ چىرايلىق يوپۇرماق چىقارغانىدى.  
ئېھ، ھاياتلىق دەرىخى، يەن پروفېسسوردىن قالغان مۇقەددەس  
دەرەخ! چۇ يەنچاۋ يەن پروفېسسورنىڭ ئۆلۈمى توغرىلىق شىن-



يۆگە بىر نېمە دەسە بولمايتتى. ئۇ نەزەرنى برازىلىيە ياغىچىدە -  
دىن يۆتكەپ ئۆزى ئېلىپ كەلگەن كىچىك قەغەز يەشىكىنى يەشە -  
كەچ پىچىرلىدى:

— بۇ «قار بوۋاي» نىڭ شىنيۇگە ئەكەلگەن سوۋغىسى...  
— چۇ مۇئەللىم، نېمە ئۇ؟ — شىنيۇ ياستۇققا يۆلىنىپ

تۇرۇپ قىزىقىش بىلەن سورىدى.

چۇ يەنچاۋ دەرھال جاۋاب بەرمىدى، قەغەز يەشىكىنى ئاستا  
ئېچىپ بىر كىچىك ئۇنئالغۇنى ئالدى.

— ۋاھ، پاتېفون ئىكەنغۇ! بەك ياخشى بولدى، ئاڭلاش  
مەشىقىدە ئىشلەتسۇن دەپسىز - دە؟ — شىنيۇ قىزىقىش بىلەن

سورىدى، — سىنىپىمىزغا ئاڭلاش دەرسى ئۆتۈلۈۋاتقاندا؟

چۇ يەنچاۋ بۇ سوئالغا يەنە جاۋاب بەرمىدى. ئۇنىڭ ئۈچۈن  
شىنيۇنىڭ ئالدىدا تىلغا ئالماسلىققا تېگىشلىك ئىشلار بەك كۆپ

ئىدى. قىزغا ئۆزى ئايرىلغىنىغا خېلى بولغان سىنىپنىڭ ئىشە -  
لىرىنى ئەڭ ياخشى دەپمەسلىك كېرەك ئىدى.

چۇ يەنچاۋ بىر پلاستىنكىنى پاتېفونغا سالىدى. ھايال ئۆتمەي  
ئۆي ئىچىدە يېنىك مۇزىكا ساداسى ياڭرىدى.

— پاھ، ئىسكىرىپكا بىلەن ئورۇندالغان «لياڭ شەنبو -  
جۇيىڭتەي» دېگەن مۇزىكا ئىكەنغۇ! يۈيلىنا ئورۇندىغان! —

دېدى شىنيۇ پىچىرلاپ دېگۈدەك. بۇ شاڭخەيدىكى بىرنەچچە ياش  
مۇزىكانت 50 - يىللارنىڭ ئاخىرىدا ئىجاد قىلىپ ئورۇندىغان

مۇزىكا بولۇپ، قىسقىغىنە ۋاقىت ئىچىدە پۈتۈن مەملىكەتكە  
تارقالغان ۋە نۇرغۇن ياشنى ئۆزىگە رام قىلغانىدى. ئىلگىرى

شىنيۇ بىلەن بىرگە ئوقۇغان چېن شۈيەنمۇ بۇ توغرىدا ئاز - تولا  
بىرنەمە بىلەتتى، مۇزىكىنى بەك ياخشى كۆرەتتى. چېن شۈيەن

چۇ يەنچاۋنىڭ بۇنچە قەھرىتان سوغۇقتا شىنيۇگە مۇڭلۇق مۇزىكا  
ئېلىپ كېلىدىغانلىقىنى خىيالغا كەلتۈرمىگەنىدى. ئۇنىڭ توي -

دىن بېرى ئاستا سوۋۇشقا باشلىغان قەلبى مۇزىكىنىڭ سېھرىي

كۈچىدە ئازراق يىللىشقا باشلىدى.

شېنيۇ ئۈندىمىدى. دېمىسىمۇ شۇ تاپتا ھەرقانداق گەپ ئارتۇقچە ئىدى، ھەرقانداق تۈشمۇ ئاشۇ گۈزەل مۇزىكىنىڭ سېھرىي كۈچىگە بەرھەم بېرەتتى. «بۇنداق مۇزىكا دۇنيادا كەم تېپىلىدۇ جۇمۇ!» شېنيۇ شۇلارنى خىيالىدىن ئۆتكۈزدى، پۈ- تۈن ۋۇجۇدى تونۇش مېلودىيە ساداسى ئىچىدە شامدەك ئېرىپ، مۇزىكىنىڭ رىتىمى بىلەن تەڭ ئاجايىپ ساپ، يارقىن بىر دۇنيادا سەيلە قىلىشقا باشلىدى. تال - تال ئاي نۇرلىرى سېپىد- لىپ تۇرغان كىچىك يول، تېگى كۆرۈنۈپ تۇرغان ئېرىقلاردا شىرىلداپ ئېقىۋاتقان زۇمرەتتەك سۇ، سەھەر تۇمانى ئىچىدە ئۇزاپ كېتىۋاتقان ئاق تۇرنىلار، زۇمرەتتەك سۇغا سايە تاشلاپ چاراقلاپ يېنىپ تۇرغان يۇلتۇزلار توپى. . . ئۇنىڭ كۆز ئالدىدا مۇشۇلاردىن باشقا نەرسە كۆرۈنمەيتتى. ئېھ، گۈزەل دۇنيا، جاھاندىكى ئەڭ ساپ، ئەڭ مۇكەممەل روھ ئۈچۈن تەييارلانغان، سەنئەتكارلار سەمىمىي ھېسسىيات، سېھرىي كۈچكە ئىگە مۇزىكا تىلى بىلەن ئىنسان قەلبىدە تىكلەنگەن مەڭگۈلۈك ئارامگاھ! مەڭگۈ- لۈك جەننەت! شېنيۇ كۆزلىرىنى بىلىنەر - بىلىنمەس يۇمۇپ ئاشۇ جەننەتنى كۆز ئالدىغا كەلتۈردى، خۇددى ئۆزىنى ئاشۇ يەردە تۇرۇۋاتقاندەك، ئاشۇ يەردىكى سۈزۈك تاشلاردىن قوپۇرۇۋالغان، ئۈستىدە ئاپئاق بولۇتلار لەيلەپ تۇرغان ئۆيلەرنى، شايدەك گۈزەل تۈسكە كىرگەن مانانلارنى، چاراقلاپ يېنىپ تۇرغان نۇرلۇق چىراغلارنى كۆرگەندەك بولدى. ئەنە، ئۇ يەردە ئۇنىڭ چاچلىرى ھېلىلا مۇنچىدىن چىققاندەك راھەتلەندى، تېرىلىرى بۆلەكچە يۇمرانلاشتى، سىم - سىم يامغۇردا چىلىنىپ تۇرغان غۇنچىگە ئوخشاش يۈرىكى ئەركىن نەپەس ئېلىش پۇرسىتىگە ئېرىشتى. . .

ھەممە ئادەمگە تونۇشلۇق بولغان كونا بىر ھېكايە نېمە ئۈچۈن شۇنچە زور سېھرىي كۈچكە ئىگە بولىدۇ؟ مانا، ئاشۇ

ھېكايە ئوپېرا، كىنو قىلىپ ئىشلىنىپ يېزا - قىشلاقلاردا قويۇلۇۋاتىدۇ، شۇ ھېكايە ئاساسىدا ئىشلەنگەن مۇزىكا جۇمھۇردىيەتتىكى سانسىزلىغان يۈرەكنى سېھىرلەۋاتىدۇ. كىشىلەر تا-رىختا راستتىنلا لياڭ شەنبو بىلەن جۇ يىڭتەيدەك بىر جۈپلەر-نىڭ ئۆتكەن - ئۆتمىگەنلىكىگە كۆڭۈل بۆلۈپ ئولتۇرمايدۇ، كىشىنىڭ يۈرەك تارىنى چېكىدىغان، جىمى ئادەمنىڭ ھېسسىيا-تىغا ئورتاقلاشقان بۇ گۈزەل كۈيدىن ھۇزۇرلىنىشنىلا بىلىدۇ. چۈنكى، ئىنسانلار تېخى ھازىرغىچە پەقەت بىرلا سۆزدىن يەنى مۇھەببەت دېگەن بىرلا سۆزدىن پۈتكەن، دائىم يېڭىلىنىپ تۇرىدىغان بىر كىتابنى ئوقۇشنى تالاي ئەسىرلەردىن بېرى توختاتماي كەلدى ئەمەسمۇ!

چېن شۈيەن ئۆزىنى يوقىتىپ قويماي دېگەندى. بۇ، مۇزىكا كىنىڭ سېھرىي كۈچىدىن كۆرە، مۇزىكا قىلىپ ئىشلەنگەن بۇ ھېكايىنىڭ ئۆزىگە بەك تونۇش بولغانلىقىدىن بولۇۋاتقان روھىي ھالەت ئىدى. ئۇ ئۇنداق قايىتلىنىپ تۇرىدىغان گۈزەل مېلودىيىنى ئۆزى بۇرۇن كۆرگەن كىنونىڭ كۆرۈنۈشلىرى بىلەن سېلىشتۇرۇپ باقتى. تېز ئۇنداق، گاھ كۆتۈرۈلۈپ گاھ پەسىيدىغان مۇڭلۇق كۈي ئۇنىڭ قايسى بۆلەكنىڭ لياڭ شەنبو بىلەن جۇ يىڭتەينىڭ ئوقۇغۇچىلىق ھاياتىغا بېغىشلانغانلىقى، قايسى بۆلەكتە بىر - بىرىدىن ئايرىلىپ، قايسى بۆلەكتە ۋىسالىغا يېتىدىغانلىقىنى پەرقلىنىدۇرۇشىگە ئاسانلىق يارىتىپ بەردى. ئۇ لىرىك كۈي، ساپ ھېسسىيات دۇنياسىدا ئەللەيلىنىپ ئولتۇرۇپ بۇ بىر جۈپنىڭ ئولتۇق مۇھەببىتىدىن تەسىرلەندى، كۆڭلى تېخىچە سۇ ئىچمىگەن، ئارىدىكى ھاڭ تېخى يوقىمىغان نىكاھلىق تۇرمۇشنى ئويلاپ يۈرىكى قاتتىق پۇچۇلاندى. بىردە مۇزىكىنىڭ ئىچىگە غەرق بولۇپ، بىردە ئېسىگە كەلگەنسىرى خىياللىرى گىچماچلىشىپ ئاچچىق خورسىنىشقا باشلىدى، كۆزلىرىدە ئەلەملىك ياش تامچىلىرى لىغىرلاپ قالدى. . .

شنيونىڭ كارىۋىتى يېنىدىكى ئورۇندۇقتا چۇ يەنچاۋ بىر قولىدا ئېڭىكىنى تىرەپ ئولتۇراتتى. بىر كېچە - كۈندۈز توختىماي پالاقشىغان بولغاچقا، ھاردۇق يەتكەن، تۇرقىدىن ئا- رام ئېلىۋالغۇسى كېلىۋاتقانداك بىر خىل روھىي ھالەت چىقىپ تۇراتتى. تونۇش مۇزىكا ئۇنىڭ چىڭقالغان ئەسەبىلىرىنى تىن- جىتتى، تۈنۈگۈنكى مۇسەبەت ئىشىدىن قاتتىق يېرىم بولغان كۆڭلى بۈگۈن تەسەلى تاپتى، شنيونىڭ ئازادە كەيپىياتىنى كۆرۈپ ئىچ - ئىچىدىن سۆيۈندى.

سىرتتا لەپىلدەپ قار يېغىۋاتاتتى. ئاپئاق قارغا سۇۋادان، سۆگەت، سىپارى دەرەخلىرى ئۆي ئىچىدىن چىقىۋاتقان لەرزىلەر مۇزىكا ساداسىغا كەلتۈرۈپ ئۈسسۈل ئويناۋاتقانداك يېنىك ئىر- غاڭشىيتتى.

نەدىندۇر بىر يەردىن چىقىۋاتقان ئىسكىرىپكا ساداسى نۆ- ۋەتچىلىك قىلىۋاتقان سېستىرانى، بالنسىت تەكشۈرۈۋاتقان لۇ دوختۇرنى ھەيران قالدۇردى. كىم ئىسكىرىپكا چېلىۋاتىدىكە- نە؟ بۇ ئەزەلدىن كۆرۈلۈپ باقمىغان ئىش ئىدى. لۇ دوختۇر دوختۇرخانىدا بۇنداق كۆڭۈل ئېچىپ ئولتۇرۇشقا بولمايدىغانلى- قىنى ئۇقتۇرۇپ قويۇش ئويىدا مۇزىكا ساداسى چىققان تەرەپكە قاراپ ماڭدى.

لۇ دوختۇر كارىدوردا مېڭىپ كېتىۋېتىپ تولىمۇ قىزىقار- لىق بىر مەنزىرىنى كۆردى: بىر ياتاقتا تېخى بايىلا ئوپېراتسىيە- دىن چىققان بىر موماي تىترەپ تۇرغان قوللىرى بىلەن كارىۋات- نىڭ گىرۋىكىگە يۆلەنگىنىچە بايىقى مۇزىكىنى جىممىدە ئاڭلاپ ياتاتتى. دېئابت كېسىلىگە گىرىپتار بولۇپ قېلىپ ئۈزۈندىن بېرى ياخشىلىنالمايۋاتقان، سەپرا مەجەز بىر كىشى كارىۋاتتا جىممىدە يېتىپ ئاڭلاۋاتاتتى؛ كېسىلى ئانچە ئېغىر بولمىغان باشقا بىر قانچە بىمار ئېرى ياكى ئايالنىڭ قولتۇقلىۋېلىشى بىلەن كارىدوردا مۇزىكا ئاڭلىغاچ ئاستا مېڭىپ كېتىۋاتاتتى. . . . لۇ دوخ-

تۇر مۇزىكا چىقىۋاتقان ياتاقنىڭ ئالدىغا يېقىن كېلىپ قەدىمنى ئاستىلاتتى. شىنيۇنىڭ چىرايىدىن بىر خىل رازىمەنلىك چىقىپ تۇراتتى، چۇ يەنچاۋ ھارغىن ھالەتتە ئۈندىمەي ئولتۇراتتى. لۇ دوختۇر ھەممىنى چۈشەندى. ئىشك سىرتىدا خېلى ئۇزۇن تۇرغاندىن كېيىن، ئۇلارنىڭ كۆڭۈللۈك كەيپىياتىغا ھالاقىت بېرىپ قويماسلىق ئۈچۈن تۇيدۇرماي كەينىگە قايتتى. چۇ يەنچاۋ، تېبابەتنى چۈشەنمەيدىغان بۇ ياش بىر ئالىم ئۆز قەلبى بىلەن ئۇنىڭ بىمارنى داۋالىشىغا ياردەم بېرىۋاتاتتى. لۇ دوختۇر ئۆز كۆڭلىدە چۇ يەنچاۋغا تەشەككۈر ئېيتتى، پوسمىسىنىڭ سىرتىغا چىقىۋالغان بىرنەچچە تال رەتسىز چېچىنى تۈزەشتۈر- گەچ يەڭگىل مۇزىكا ساداسى ئىچىدە يۈرۈپ كەتتى. . . .

شىنيۇ ئاخىر كۆزىنى ئاچتى، ئوت يېنىپ تۇرغان بىر جۈپ كۆز ئۇنىڭغا تىكىلىپ تۇراتتى.

— چۇ مۇئەللىم، رەھمەت سىزگە! — دېدى شىنيۇ ئاستاغىنە، — ماڭا ئەڭ گۈزەل، ساپ ھېسسىياتنى ئېلىپ كەپ- سىز. باھارنى كۆرگەندەك بولدۇم. . . ئەپسۇس، بۇ مۇزىكىنى سىز ئورۇندىمىغان - دە!

— مەن! — چۇ يەنچاۋ كۈلۈپ كەتتى، — يۈي لىنا ئىس- كىرىپكىنى مەندىن ياخشى چالىدىغان تۇرسا!

— ناتايىن، يۈي لىنا دېگەن يۈي لىنا. سىز دېگەن سىز. ھەر بىر ئادەمنىڭ باشقىلارنىڭكىگە ئوخشىمايدىغان روھىي ھېس- سىياتى، قەلب دۇنياسى بولىدۇ، — پىچىرلىدى شىنيۇ، — بۇلتۇر قىشتا ئىسكىرىپىكا چېلىۋاتقان چېغىڭىزدا ئوغرىلىقچە ئاڭ- لىۋالغاندىم. قار يېغىۋاتاتتى. . . سىز مېنى سەزمىدىڭىز. . .

— مۇنداق دەڭ، شۇ چاغدا ھېلىمۇ ياخشى سەزمەپتىمەن. بولمىغان بولسا. . . چۇ يەنچاۋنىڭ چىرايى خىجىللىقتىن قى- زىرىپ كەتتى، — كېيىن سىزگە ئۆز قولۇم بىلەن ئىسكىرىپىكا چېلىپ بېرىمەن. . .

— ئەمىسە شۇ ۋاقتىنى كۈتمەن جۇمۇ! — دەدى شىنيۇ ئۈمىدلىك ئاھاڭدا، — بىراق، سىزگە ھېلىمۇ چىق رەھمەت ئېيتسام بولىدۇ. خىزمىتىڭىزنىڭ ئالدىراشلىقىغا قارىماي شۇنداقچە كۆپ ۋاقتىڭىزنى ئاجرىتىپ مېنى يوقلاپ كەپسىز. بۇلغۇنچە بۇ مۇزىكىنى ياخشى كۆرىدىغانلىقىمنى ئېيتقاندىم. ھازىرغىچە ئېسىڭىزدە تۇرۇپتۇ. سىزگە قانداق رەھمەت ئېيتسام بولىدۇ. كىن؟

— شىنيۇ، بىزنىڭ ئارىمىزدا بۇنداق گەپلەرنى دەپش كەتمەيدىغۇ، — دەدى چۇ يەنچاۋ ئويلىنىپلا قالدى، — مۇھەببەت ئۆزىنى بېغىشلاش، بارلىقىنى ئاتاش دېمەكتۇر! شىنيۇ داڭقىتىپ تۇرۇپلا قالدى، تۇيۇقسىز ئىككى نۇرلۇق يۇلتۇز كۆز ئالدىدا پارلاپ چىققانداك ھېسسىياتقا كەلدى. ياق، ئۇ يۇلتۇز ئەمەس ئىدى، چۇ يەنچاۋنىڭ مۇھەببەت ئوقچۇپ تۇرغان ئوتلۇق كۆزلىرى ئىدى! چۇ يەنچاۋ ئوتلۇق كۆزلىرىنى شىنيۇدىن ئۆزىمەن تۆۋەندىكى لىرىك مىسرالارنى ئوقۇدى:

ئىشەن ماڭا، يۈرىمەن گۈلۈم  
بىرلا ئىشنى كۈتۈپ، زارىقىپ،  
تەقدىم ئەتتىم يۈرەكنى ساڭا،  
جىمى پىنھان سىرىمنى قېتىپ.

شىنيۇ قېتىپلا قالدى، قىزىل لەۋلىرى يېنىك تىترەپ كەتتى:

— مۇئەللىم، سىزنىڭ دەۋاتقىنىڭىز...  
— كارل ماركسنىڭ ژېنىغا ئاتاپ يازغان شېئىرى! —  
دەدى چۇ يەنچاۋ، — ئەمدى ئۇنى سىزگە مەن تەقدىم قىلدىم.  
يەنە تېخى مۇھەببىتىمنى قېتىپ دەڭا!

— مۇھەببەت؟ مۇھەببەت! مۇھەببەت. . . — شىنيونىڭ  
ۋۇجۇدى سېزىمىنى يوقانغاندەك بولدى. مۇھەببەت ئۇنىڭ نەزە-  
يدە ئۆزى تەلپۈنگەن، ئىنتىلگەن، تالاي قېتىملاپ خىيالىدىن  
ئۆتكۈزگەن، ئەمما تېخىچە ئىزدەپ كۆرمىگەن. ئون سەككىز  
باشقا كىرگەن بولسىمۇ تېخىچە ئېنىقراق بىرەر چۈشەنچە ھاسىل  
قىلمىغان تولىمۇ مۇقەددەس نەرسە ئىدى! ئۇنىڭ نەزەرىدە مۇ-  
ھەببەت خىيالىي چۈش، يىراقتا پىلىلداپ تۇرغان نۇر، تېكىستى  
بوق ناخشا، جاھاننىڭ ئۇ بۇرجىكىگە سوزۇلغان يول ۋە يەنە  
سراقتىكى سىرلىق قەسىر ئىدى. . . ئەمدىلىكتە ئاجايىپ سىر-  
لىق نەرسە دەپ خىيال قىلىپ كېلىۋاتقان مۇھەببەت ئۇنىڭ  
ئالدىدا پەيدا بولدىمۇ؟ بەلكىم نۇرغۇن ئادەملەر شۇنچە ئىنتىلىپ-  
مۇ ئاشۇ نەرسىگە ئېرىشەلمىگەن بولغىدى. لېكىن ئۇچۇ؟ مۇھەببەت  
ئەلب دەرۋازىسىنى چەككەن ۋاقىتتا تېڭىرقاپ قېلىۋاتىدۇ.  
— مۇئەللىم، مۇھەببەت. . . شۇنداق بولامدۇ؟ بىزنىڭ  
ئارىمىزدا مۇھەببەت بارمۇ؟

بۇ سەبىي قىزغا قاراۋېتىپ چۈيەنچاۋنىڭ يۈرىكى ئىختىيار-  
سىز تىترەپ كەتتى.

— شىنيو، — دېدى ئۇ، — مۇھەببەت ئىنساننىڭ ئەڭ  
گۈزەل ھېسسىياتى. ئىككى يۈرەك ئۇزاق مۇساپىلەرنى بېسىپ  
ئۆتۈپ ئۇچراشقان چېغىدا قارشى تەرەپتىن ئۆزىنىڭ ئەكسىنى  
كۆرىدۇ. ئۇنىڭ ئۈستىگە بۇ بىر جۈپ يۈرەك شۇنداق نۇرغۇن  
ئورتاقلىققا ئىگە. يۈرەك ھەر بىر قېتىم دۈپۈلدەشكە قارشى  
نەرەپكە: «مەن مەڭگۈ سەندىن ئايرىلالمايمەن!» دېگەننى ئۇقتۇ-  
رۇپ تۇرىدۇ. دېمەك، مۇھەببەت پۇرسىتى پىشىپ يېتىلگەندە-  
كەن، ئىككى يۈرەكنىڭ جۈپلىشىشىنى ھېچقانداق كۈچ توسۇپ  
قالالمايدۇ!

— بەلكىم شۇنداق تۇ. . . — پىچىرلىدى شىنيو. بىر  
شېرىن ئېقىم ئاۋۋال ئۇنىڭ يۈرىكىگە، ئاندىن پۈتۈن ۋۇجۇدىغا

تاراپ كەتتى، بەدىنىنىڭ ھەر بىر كىلېتىكىسىدا ھايان زەررە-  
چىلىرى ئايلىنىشقا باشلىدى. مانا، ھاياتنىڭ باھارى، ئالتۇن  
پەسلى ئۇنىڭغا ئۆزىنىڭ يېتىپ كەلگەنلىكىنى جاكارلاۋاتىدۇ،  
يەنە كېلىپ مۇشۇ باھارنى، مۇشۇ ئالتۇن پەسلىنى باشلاپ كەل-  
گىنى ئۇ تولىمۇ چوڭ بىلىدىغان، ئىشىنىدىغان ئوقۇتقۇچىسى.  
شەنئىيۇ شۇنى ئېنىق بىلىدۇ، بىر نەچچە يىلدىن بۇيانقى ئۇچرىد-  
شش داۋامىدا ئوقۇتقۇچىسى ئۇنىڭ قەلبىدە بارغانسېرى مۇھىم  
ئورۇننى ئىگىلىدى، ئۇنىڭ ئۈچۈن نۇرغۇن يۈرەك قېنىنى  
سەرپ قىلدى. ئىككىسىنىڭ ئۆز كۆڭۈللىرىدىكى ھېسسىياتلار-  
رىنى ئەركىن، بىمالال ئىپادىلىشىدىكى سەۋەبمۇ ئېھتىمال ئۇ-  
نىڭ شەنئىيۇنىڭ ئوقۇتقۇچىسى، شەنئىيۇنىڭ ئۇنىڭ ئوقۇغۇچىسى  
بولغانلىقىدا بولسا كېرەك. لېكىن، ئەمدىلىكتە ئەركىن ئىپادى-  
لىنىۋاتقان بۇ ئاددىي ھېسسىياتلار بىردىنلا مۇھەببەت دەرىجىسىدە-  
گە كۆتۈرۈلۈپ، بالاغەتكە يەتكەن بۇ قىز خىجىللىقتا قىزىرىپ  
كەتتى، ئازراق ھودۇقتى، ئۆرە بولۇش ئۈچۈن تىترەڭگۈ قولىد-  
رى بىلەن كارىۋاتنىڭ گىرۋىكىنى تۈتۈۋېتىپ چۈ يەنچاۋنىڭ  
ئوتلۇق كۆزلىرىدىن ئۆزىنى قاچۇرۇپ دەيدى:

— بىزمۇ... مۇھەببەتلەشسەك... بولامدۇ؟ سىز ئو-  
قۇتقۇچى، مەن ئوقۇغۇچى تۇرسام...

چۈ يەنچاۋ شەنئىيۇنىڭ يەلكىسىدىن يېنىك تۇتتى. مەزمۇت  
قوللىرى قىزنىڭ نازۇك بارماقلىرىغا تەگكەندە ئۇنىڭ قەلبىدە  
ئېيتقۇسىز بىر مۇرەككەپ ھېسسىيات ئەكس ئەتتى. توغرا،  
شەنئىيۇ ئۇنىڭ ئوقۇغۇچىسى، ئۇ شەنئىيۇنىڭ «باغۋەن»ى. ئىلگى-  
رى بۇ كۆچەتكە ئەجىر بىلەن مېھنەت قىلغاندا، سۇ قويغاندا  
ئۇنىڭ قەلبى چوڭقۇر مۇھەببەت بىلەن تولغانىدى. لېكىن،  
ئەقىل - ئىدراك ھەر ۋاقىت ئۇنى ئۆز ھېسسىياتىنى بېسىۋې-  
لىشقا، ھەرقانداق بولۇشىدىن قەتئىينەزەر ئوقۇتقۇچى - ئوقۇ-  
غۇچىلىق مۇھەببىتىدىن ھالقىپ كەتمەسلىكىگە ئۈندەيتتى. ناۋادا



بۇ يۇمران كۆچەت ئۇ ئويلغاندەك ساغلام يېتىلگەن، بېجىرىم  
بىر دەرەخكە ئايلانغان بولسا، ئېھتىمال ئۇ بۇ گەپنى دېيىشكە  
بۇنچە ئالدىراپ كەتمەس ئىدى. چۇ يەنچاۋ بۇرۇندىن شىنيۇنى  
ئۆز كەسپىدە، مۇھەببەتتە ئۇتۇق قازانسىكەن دەپ ئويلايتتى،  
ئەمما «ماڭلا مەنسۇپ بولسىكەن» دەپ قارىمايتتى. چۈنكى،  
ئۇ ئۆزىنىڭ ھايات يولىنىڭ ئەگرى - توقاي مۇساپىلەر بىلەن  
تولۇپ كەتكەنلىكىنى بىلەتتى، ئاشۇ يولدا شىنيۇنى جاپا تارتقۇ-  
زۇپ قويۇشتىن ئەنسىرەيتتى. ئەگەر شىنيۇ بەختلىك بولالسا،  
ئۇ قىزدىن ئايرىلىپ قالغان تەقدىردىمۇ ئازابلىرىغا بەرداشلىق  
بېرەلگەن بولاتتى. لېكىن، كېيىن ئىشلار بىراقلا ئاستىن -  
ئۈستۈن بولۇپ كەتتى. ئۇ پەرۋىش قىلىۋاتقان كۆچەت بېجىرىم  
بىر دەرەخكە ئايلانماي تۇرۇپلا يىقىلدى. بىر «باغۋەن» گە بۇنىڭ-  
دىن ئارتۇق يۈرىكى پۇچۇلىنىدىغان، ئازابلىنىدىغان ئىش بولام-  
دۇ؟ شىنيۇ ھازىرغىچە ئۇنى ئۆزىنىڭ مېھرىبان «باغۋەن» ى  
دەپ قاراپ كېلىۋاتاتتى، لېكىن يەنە ئاشۇ كۆچەتزارلىققا قايتىپ  
بارالشىنىڭ تولىمۇ تەسلىكىنى ئۆز كۆڭلىدە ئېنىق بىلەتتى.  
چۇ يەنچاۋ قىلىشقا تېگىشلىك ئىشلارنى، چامىسى يېتىدىغانلىكى  
ئىشلارنى تولۇق قىلىپ تۈگەتتى. ئۇنىڭدا ئېشىپ قالغىنى پە-  
قەت ئىسسىق قان ۋە بىر سەمىمىي يۈرەك ئىدى. ئەمدى ئۇ  
بۇلارنى قىزغا تەقدىم قىلماقچى. ئون سەككىز ياشلىق قىزغا  
مۇھەببەت ئىزھار قىلىش بەلكىم تولىمۇ بالدۇرلۇق قىلار.  
لېكىن، ۋاقىت، رەھىمسىز ۋاقىت شىنيۇگە تولىمۇ بېخىللىق  
قىلىۋاتىدۇ. ئەگەر بۇ ۋاقىتنى بەك سوزۇۋەتسە، شىنيۇ ئۇنىڭ  
كۆڭۈل سۆزىنى كۈتمەيلا كېتىپ قالار! ئۇ ئۆز يۈرىكىنىڭ  
قىزىنىڭ زېدىلەنگەن يۈرىكى بىلەن تەڭ سوقۇشىنى، ئۆز مۇھەب-  
بىتىنىڭ قىزنىڭ ھاياتىغا كۈچ - قۇۋۋەت ئاتا قىلالىشىنى  
كۈتەتتى. . . . چۇ يەنچاۋ بۇلارنى شىنيۇگە دېيەلمەدۇ؟ تەقدىر  
ئۇنىڭغا بەك رەھىمسىزلىك قىلدى. بولمىسا، كۆڭلىدىكى گەپ-

لىرىنى سۆزمۇ سۆز دەپ ئولتۇرۇشنىڭ ھاجىتى بارمىدى؟ بولدى، ئەمدى بۇنىڭ ئۈچۈن ئەپسۇسلىنىپ ئولتۇرۇشنىڭ ھا- جىتى يوق. قارىغاندا، ئۇنىڭ چىن مۇھەببەت ئۈچۈن بېسىپ ئۆتمىسە بولمايدىغان يولىدا ئازغان، تىكەنلەر بەك جىق ئوخشايد- دۇ.

— ياق، شىنيۇ، — چۇ يەنچاۋنىڭ شىنيۇگە ئېيتقان گەپلىرى يەنىلا شۇنداق سەمىمىي ئىدى، — سىز «ئادەم بىلەن ئادەم باراۋەر» دېگەن گەپكە بەك قايىل ئەمەسمىدىڭىز؟ مۇھەب- بەت ئىلاھى ئوقۇتقۇچى - ئوقۇغۇچى دېگەنلەرنى بىلمەيدۇ، بىر - بىرىگە چېتىلىدىغان بىر جۈپ يۈرەكنىلا بىلىدۇ. ئېسىڭىزدە- مۇ، بىز بىرىنچى قېتىم كۆرۈشكەن چېغىمىزدا سىز مېنى «ساۋاقدىشم ئوخشايدۇ» دەپ ئويلاپ قالغانىدىڭىز. بىرىنچى سائەت دەرسنى ئۆتكەن ۋاقتىمدا ھەممىڭلارغا: «مەن سىلەرنىڭ دوستۇڭلار» دېگەندىم. سىزگە دېسەم، شىنيۇ، سىزنى تۇنجى قېتىم كۆرگەن كۈندىن باشلاپلا يوشۇرۇن ياخشى كۆرۈپ كېل- ۋاتىمەن!

— ئەمىسە تەقدىر سىزنى مېنى ساقلاشقا بۇيرۇپتۇ، مېنى سىزگە ئۇچراشتۇرۇپتۇ، — شىنيۇ بۇ قېتىم بايقىدەك خىجىل بولماي تاتلىققىنە كۈلدى. دېمىسىمۇ، قەلب خانىسىدە ئاللىبۇ- رۇن مۇھەببەت ئورۇقىنىڭ تېرىلغانلىقىنى ئۇ ئېتىراپ قىلىشى كېرەك ئىدى. مانا، ئۇنىڭ ھاياتىغا باھار كەلدى، باھار شامىلى يۈزلىرىنى سىيپاپ ئۆتمەكتە، ئەگىز سۈيى قەلب خانىسىدە تولۇپ ئاقماقتا. مۇھەببەت ئورۇقى ئاخىر بىخ ئۇرۇپ چىقتى، بەخت تۇيغۇسى تۇنجى مۇھەببەت باسقۇچىدىكى بىر قىزنى مەست قىلدى. شىنيۇ بېشىنى كۆتۈرۈپ چۇ يەنچاۋغا قارىدى، كۆزلى- رىدىن يەنىلا شۇنداق ساددىلىق، سۈزۈكلۈك بالقىپ تۇراتتى: — ماڭا رۇخسەت قىلىڭ، بۇنىڭدىن كېيىنمۇ سىزنى «مۇئەللىم» دەپ چاقىراي!

بىر جۈپ قول مەھكەم سىقىلدى، بىر جۈپ يۈرەك بىر - بىرىگە چىڭ چېتىلدى. بۇ يەر ئاي نۇرى سېپىلىپ تۇرغان گۈلزارلىق ياكى دەريا ساھىلى ئەمەس، دوختۇرخانا، يەنە كېلىپ بالنىتسا ئىدى. ئۇلار قىزغىن قۇچاقلىشىشقا، سۆيۈشۈشكە ئامالسىز. . . لېكىن بۇنىڭ كارايىتى چاغلىق، ئەڭ چوڭقۇر مۇھەببەت ئەڭ ئاددىي ئۇسۇلدا ئىپادىلىنىدۇ ئەمەسمۇ؟

باھار كەلدى. باھار قىزى غۇر - غۇر شەرق شامىلىنى، سىم - سىم يامغۇرىنى ئۆزى بىلەن تەڭ باشلاپ كەلدى، ئانا زېمىنغا مۇھەببەت، ئۈمىد ئاتا قىلدى.

شەنئىي گۈللۈكنىڭ يېنىدىكى كىچىك يولدا ئاستا كېتىۋاتاتتى. باھار ھىدى قاپلىغان بۇ سايلىك يول سۇۋادان، سىپىرس دەرىخىلىرىنىڭ ئارىسىدىن چۈشۈۋاتقان كەچكى قۇياش نۇرىدا تېخىمۇ كەڭرىپ قالغاندەك كۆرۈنەتتى. ساپ ھاۋا، ئەتراپتىن كېلىپ تۇرغان خۇشبۇي ھىد ئۇنىڭ كەيپىنى ئوبدانلا كۆتۈرۈپ قويغانىدى. ئۇ ماڭغاچ ئىنگىلىزچە سۆزلەرنى بوش ئاۋازدا يادلايتتى، ناتونۇش خام سۆزلەرنى ئىككى - ئۈچ قېتىم ئوقۇسىلا ئېسىدە تۇتۇۋالاتتى.

بۈگۈن بىمار يوقلاش كۈنى ئەمەس ئىدى. شەنئىي چۈمۈ - ئەللىمىنىڭمۇ، ئۆيىدىكىلەرنىڭمۇ كەلمەيدىغانلىقىنى بىلگەچكە، پۈتۈن زېھنىنى ئۆگىنىشكە قاراتقاندى. ئاشۇ ئۇنتۇلغۇسىز قار ياغقان كۈنى ئۇ مۇھەببەتكە تۇيۇقسىز ئېرىشتى ياكى ئۆز قەلبىدە خېلىدىن بېرى ساقلىنىپ يۈرگەن مۇھەببەتنى تونۇش پۇرسىتىدە ئېرىشتى. شۇنىڭدىن بېرى ئۆزىنى دۇنيادىكى ئەڭ بەختلىك ئادەمدەك ھېس قىلىۋاتىدۇ. «چۈشۈمدىلا كۆرىمەن» دەپ ئويلىغان گۈزەل دۇنيادا ياشاۋاتىدۇ. . . شەنئىي ئۆزىنى تولۇقلاش، يەنيۈەنگە قايتىپ بېرىش ئۈچۈن بۇ كۆڭۈللۈك مىنۇتلارنى بىكار ئۆتكۈزمەي يەنە كىتاب ئوقۇشنى باشلىغانىدى.

— بىرىنچى يىللىقنىڭ دەرىسلىرىنىڭ بېرىمىدىن كۆپرە -  
كىنى ئوقۇپ بولدۇم، — دېگەندى ئۇ چۇ ئەللىمگە، — مەك-  
تەپكە بارغاندىن كېيىن باشتىن باشلاپ ئۆگەنمىسەممۇ بولىدۇ.  
دەم ئېلىش ۋاقتىدىن پايدىلىنىپ قېپقالغان دەرىسلەرنى تولۇق-  
لىنىۋالايىمكىن دەيمەن. مەكتەپ ماڭا مۇشۇ بىرلا قېتىم بىرىنچى  
يىللىقنىڭ دەرىسلىرىدىن تولۇقلاپ ئىمتىھان بېرىش پۇرسىتى  
يارىتىپ بەرگەن بولسا، مەن ئۆزۈمنىڭ ھەممە پەندىن ئۆتۈپ  
كېتىدىغانلىقىمغا ئىشىنىمەن. ئەگەر مۇشۇ ئىمتىھانغا قاتنىشا-  
لسام، يازلىق تەتىلدىن كېيىنلا 2 - يىللىققا چىقالايتتىم،  
باشقا ساۋاقداشلىرىمىدىن بىر يىللا كېيىن قالاتتىم!  
چۇ مۇئەللىم ئۇنىڭ گېپىنى ئاڭلاپ، قانداقتۇر بىر ئىشتا  
ئىككىلىنىۋاتقاندەك ئارتۇق گەپ قىلمىغانىدى.

— سىز مەكتەپنىڭ بۇ تەلىپىمگە قوشۇلماسلىقىدىن ئەز-  
سىرەۋاتامسىز ياكى مەندە شۇنچىلىك ئىقتىدارنىڭ يوقلۇقىدىن -  
مۇ؟ — دېگەندى شىنيۇ، — ساۋاقداشلىرىمىدىن كېيىن قې-  
لىشنى خالىمايدىغانلىقىمنى سىز بىلىسىز. مەن ئۇلارغا يېتىد-  
شۇپلىشىم، كېلەر يىلى سىنىپ ئاتلاپ ئەسلىدىكى ساۋاقداشلى-  
رىمنىڭ ئارىسىغا قايتىپ بېرىشىم كېرەك. ماڭا ئىشىنىڭ. بۇ  
ئىشتا تېخى ماڭا ياردەم بەرمىسىڭىز بولمايدۇ. مەكتەپكە ئەھۋال-  
لىمنى دېيىشىپ بېرىسىز، قانداق دېدىم؟ مۇشۇ ئارزۇيۇمنى  
چوقۇم قاندۇرۇڭ. ھازىر سىزنى كېيىن ماڭا يەنە سىنىپ  
مەسئۇلى بولارمۇ - بولماسمۇ دەپ ئەنسىرمەيدىغان بولدۇم،  
چۈنكى... ئەمدى بىز مەڭگۈ ئايرىلمايمىز!

— بولىدۇ، شىنيۇ، — دېگەندى چۇ يەنچاۋ ئۇنىڭ ئىرا-  
دىسىدىن، قايناق ھاياجان ئىچىدە تۇرۇۋاتقانلىقىدىن تەسىرلە-  
نىپ، — قانداق بولۇشىدىن قەتئىينەزەر، بىز مۇشۇ نىشانغا  
قاراپ ئىلگىرىلىشىمىز كېرەك. سىز بەك ئالدىراپ كەتمەڭ.  
ئەتىڭىز، كەلگۈسىڭىز ئۈچۈن سالامەتلىكىڭىزگە كۆپرەك دىق-

قەت قىلىڭ. . .

شۇنىڭدىن كېيىن شىنيۇ جىددىي ھەم كۆڭۈللۈك ئۆگىدى. نىشكە كىرىشىپ كەتتى. ئەڭ مۇھىم دەرس بولغان ئىنگلىز تىلىنى ئۆگىنىش بىلەنلا قالماي، سىياسىي ئىقتىساد، جۇڭگو ئەدەبىيات تارىخى قاتارلىق دەرىجىلىك دەرسلەرنىمۇ ياخشى ئۆگەندى، ئىلى-گىرى ئۆگىنىپ بولغانلىرىنى پىششىقلىدى، ئۆگەنمىگەنلىرىنى ئۆزلەشتۈردى. بۇ شىنيۇ ئۈچۈن يۈك ئەمەس، چەكسىز ھۈزۈر ئىدى. . .

شىنيۇ يېنىك قەدەملەر بىلەن خام سۆز يادلاپ كېتىۋاتقاندا، ئۇدۇل تەرەپتىن لۇ دوختۇر چىقىپ كەلدى. شىنيۇ كىتابنىڭ ئىچىگە كىرىپ كەتكەن بولغاچقا، لۇ دوختۇرنى ئالدىغا يېقىنلاپ كەلگۈچە سەزمىدى.

لۇ دوختۇر جايدا توختاپ كۈلۈمسىرەپ تۇرۇپ سورىدى: — بۇ خانىز نېمىنى يادلاپ، نېمىنى ئويلاپ كېتىۋاتىدۇ.

كىن؟

— ھە، لۇ دوختۇر ئىكەنغۇ، — شىنيۇنىڭ مېھرىبان چىرايىنى كۆرۈپلا قىزغىن سالام قىلىپ كۈلۈمسىردى، — ھېچنېمىنى ئويلىمىدىم، كىتاب يادلاۋاتىمەن.

— كىتاب يادلاۋاتىمەن؟ — لۇ دوختۇر ئۇنىڭغا سىرلىق بىر نەزەردە قارىدى. لۇ دوختۇر ھېلىقى كۈنى ئۇنىڭ ياتىقىدىن چىقىۋاتقان مۇزىكىنى ئاڭلاپلا بۇ سەبى قىزنىڭ كۆڭلىدىكىنى بىلىۋالغان ۋە قىزنىڭ كېسەل ۋاقتىدا ئېرىشكەن پاك مۇھەببەتتىكىگە بەخت تىلىگەن، يەنە قىزنىڭ مۇھەببەتتىكىگە كۈچى بىلەن قايتىدىن روھلىنىپ كەتكەنلىكىگە قاتتىق ھەيران قالغانىدى. دوختۇر مۇھەببەتتىكىگە كېسەل بىلەن كۈچ سىنىشىش داۋامىدا تېخىمۇ زور كارامىتىنى كۆرسىتىشىنى ئارزۇ قىلاتتى. ئەگەر چۈيەنچاۋنىڭ ئوتلۇق مۇھەببىتى شىنيۇنىڭ باھارى ۋە ھاياتىنى ساقلاپ قالالغان بولسا، ئۇ خۇشاللىق بىلەن ئۆزىنىڭ پەرەزلى.

رنى ئاغدۇرۇۋېتىپ يۈرەك كېسەللىكلىرىنى داۋالاش تارىخىدا شېئىرىي تىل بىلەن ئاجايىپ گۈزەل بىر مىسرانى قالدۇرغان بولاتتى. لۇ دوختۇر شىنيۇگە كۆيۈنۈش نەزەرى بىلەن قارىغاچ، ئۇنىڭ شۇ تاپتىكى ھېسسىياتىنى پەرەز قىلىشقا باشلىدى:

— يەنە شۇ توگمەس سېنارىيەلەرنىڭ تېكىستىنى يادلاۋا- تامسىز؟

— قاراڭ! — دېدى شىنيۇ ئارقىسىغا ئۆتكۈزۈۋالغان ئىنگىلىز تىلى دەرسلىكىنى ئۇنىڭغا كۆرسىتىۋېتىپ ھايان بىلەن، — ئوپېراتسىيىدىن كېيىن 2 - يىللىققا چىقىشنىڭ تەييارلىقىنى قىلىۋاتمەن. مېنى قاچان ئوپېراتسىيە قىلىسىز؟ لۇ دوختۇرنىڭ يۈرىكى جىغىدە قىلىپ قالدى. ئۇنىڭ بۇلتۇر بەرگەن ۋەدىسى شىنيۇنىڭ ئېسىدىن تېخى كەتمەپتۇ. ئۇ زادى نېمىدەپ جاۋاب بەرسۇنكىن؟ «قىزچاق، كېسىلىڭىز ئىلا- گىرىكىدىن پۈتۈنلەي ياخشىلىنىپ كەتمىدى، ئوپېراتسىيىنى قىلالمايدىغان بولدۇق!» دېسۇنمۇ ياكى: «قىزچاق، سىزنىڭ مەڭگۈ ساق ئادەملەرنىڭكىدەك يۈرىكىڭىز بولمايدۇ، ئەمدى بىر- دىنبىر ئامال ھاياتىڭىزنىڭ ئاخىرقى چېكىگىچە كۈتۈپ يۈرۈش» دېسۇنمۇ ۋە ياكى: «قىزچاق، سىز ئەمدى ئۈمىدىنى مۇھەببەتتىن كۈتۈڭ، كېسىلىڭىزگە ھازىرقى زامان تېبابىتىدە داۋا يوق!» دېسۇنمۇ؟ ياق، بۇلارنىڭ ھېچقايسىسىنى دېگىلى بولمايتتى. لۇ دوختۇر ئامالسىز چۇ يەنچاۋغا ئوخشاشلا يالغان گەپلەر بىلەن قىزنىڭ كۆڭلىنى ياسىدى:

— شىنيۇ، سالامەتلىكىڭىز بىر ئوبدان ئەسلىگە كېلىۋا- تىدۇ. قارىغاندا، ئوپېراتسىيە قىلمىساقمۇ بولىدىغان ئوخشاي- دۇ. بىكاردىن - بىكار بەدىنىڭىزگە تىخ تەگكۈزۈپ نېمە قىلد- مىز؟

— ياق، ئوپېراتسىيە قىلىڭلار! — دېدى شىنيۇ تەرسالق بىلەن، — مەن ھېچنېمىدىن قورقمايمەن، كېسىلىم يىلتىزد-

دىن ساقىيدىغانلا ئىش بولسا مەيلى. ساغلام بىر ئادەم بولاي. لۇ دوختۇر، مېنىڭدىن ئەنسىرىمەڭ، مەن بەرداشلىق بېرەلەي. مەن. سىز مېنى خېلى باتۇر بولۇپ قاپسىز دېگەن ئەمەسمىدۇ. ئىززەت؟ خاتىرجەم ئوپىراتسىيە قىلىۋېرىڭ. سىز ماڭا ئىلگىرى ۋەدە بەرگەن.

— توغرا، ۋەدە بەرگەن. . . — دېدى لۇ دوختۇر پىچىر-لاپ دېگۈدەك. ئۇ بۇ سەبەبى قىزنىڭ ئالدىدا دېگىنىنى ئادا قىلىشى كېرەك ئىدى. بىراق. . . ئۇنىڭ خىيالىدىن چۇ يەنچاۋ. نىڭ سىيماسى لىپ قىلىپ ئۆتتى. ئامالسىز چۇ يەنچاۋنىڭ ئۇسۇلىنى قوللىنىپ، قىزغا گۈزەل چۈشلەردىن ئېيتىپ بېرىپ يەتكىلى بولمايدىغان بىر ئېزىتقۇ دۇنيانى ئۇنىڭ كۆز ئالدىدا پەيدا قىلىشنى قارار قىلدى. ئېزىتقۇ دۇنيا گەرچە خىيالىي دۇنيا بولسىمۇ، لېكىن چەكسىز باياۋاندا مۇشەققەت ئىچىدە ئىلگىرىلەۋاتقان ئادەمگە نىسبەتەن ئېيتقاندا يەنە ئۈمىد ۋە ئىشەنچ ئاتا قىلالايتتى. شۇنداق بولغاچقىلا ئادەم ئۇسسۇزلۇققا، ھارغىد-لىققا چىداپ چەكسىز قۇملۇقتىن چىقىپ كېتەلەيتتى ۋە ئۆزىنى ئۆلۈمدىن قۇتۇلدۇرۇپ قالايتتى. بۇ سەبەبى قىزنى يەنە مۇشۇنداق ئۈمىدلىنىدۇرۇپ ياشاتقۇزۇش كېرەك.

— شىنيۇ، — دېدى لۇ دوختۇر قىزنىڭ بىلىكىدىن ئاستا قولتۇقلاپ مېڭىۋېتىپ، — سىز ھەقىقەتەن باتۇر قىز. بايا ئويىد-راتسىيىنى تەلەپ قىلدىڭىز، ناھايىتى ياخشى، مەن ئوپىراتسىيىنىڭ مۇۋەپپەقىيەتلىك بولۇشىنى ئۈمىد قىلىمەن. لېكىن، ھازىر ئوپىراتسىيە قىلىشنىڭ ياخشى ۋاقتى ئەمەس. . .

— نېمىشقا؟ — شىنيۇ ئىككىلىنىش ئىچىدە قەدىمىنى توختاتتى، — سىز باھار كەلگەندە ئوپىراتسىيە قىلىمىز دېگەندە-دىڭىز، مانا، باھارمۇ كەلدىغۇ!

— توغرا، باھار كەلدى. . . — لۇ دوختۇر ئازراق ئويلىد-نىۋېلىش ئۈچۈن قىزنىڭ گېپىنى تەكرارلىدى ۋە ئامالسىز

ئازراق ئىمكانىيەت قالدۇرۇپ سۆزىنى داۋام قىلدى، — ئەمما، سىز مېنىڭ گېپىمنى ئۇنتۇپ قالغان ئوخشاشسىز. ئوپپىراتسىيەنى رېماتىزم سەللىمازا ساقىيىپ يېرىم يىلدىن كېيىنلا قىلىشقا بولىدۇ. لېكىن، ئارىلىقتا سىزدىكى رېماتىزم نەچچە قېتىم قوزغالدى. شۇڭا ئوپپىراتسىيە ۋاقتىنى كەينىگە سۈرۈشكە مەجبۇر بولۇۋاتىمىز. . . .

— يەنە قاچانغىچە؟ — شىنيۇ گاڭگىراپلا قالدى، — مەن 9 - ئايدا مەكتەپكە قايتىپ بېرىشىم كېرەك. سىز. . . .

— ئۇنىڭغا دەخلىسى بولمايدۇ، — دەدى لۇ دوختۇر قىزى. نىڭ نېمە دېمەكچى بولغىنىنى چۈشىنىپ، — بىر دوختۇر پايدىلىنىشقا بولىدىغانلىكى پۇرسەتتىن پايدىلىنىشقا ماھىر بولۇشى كېرەك. لېكىن، كېسىلىڭىزنىڭ يەنە قوزغىلىپ قالماسلىقى ئۈچۈن بىزگە ماسلىشىشىڭىزنى ئۈمىد قىلىمىز. مەن ئوپپىراتسىيەنى كونكرېت ئەھۋالغا ئاساسەن مۇۋاپىق بىر پەيتكە توغرىلايمەن. كۈزدە، مەكتەپكە قايتىپ بېرىشىڭىزدىن ئاۋۋال. . . . ئوپپىراتسىيەنى قىلىشقا ئۈلگۈرۈپ قېلىشىمىز مۇمكىن. بىز يېقىندىن ھەمكارلىشىپ، ئوپپىراتسىيە ۋاقتىنى ئالدىغا سۈرۈش ئۈچۈن تەڭ تىرىشايلى.

لۇ دوختۇر شىنيۇنى قولتۇقلىغىنىچە ئاستا قەدەملەر بىلەن مېڭىۋاتاتتى. شۇ تاپتا ئۇ ئالدىدا ئېزىتقۇ دۇنيا بولسىمۇ كەينىگە چېكىنمەيتتى، كالىسىدا كەسكىن كۈرەش بولۇۋاتاتتى، لېكىن شىنيۇ بۇلارنى بىلمەيتتى. ئۆزى ئۈمىدلىنەنگەن ۋاقىت كەينىگە سۈرۈلگەن بولسىمۇ، يەنىلا قىزغىنلىق، سەۋرچانلىق بىلەن ئاشۇ ئۈمىد تەرەپكە قاراپ مېڭىۋاتاتتى.

— لۇ دوختۇر، — دەدى شىنيۇ، — ئەمىسە ئوپپىراتسىيە يىگە خېلى ۋاقىت بولغاندىكىن، ئۆيگە قايتىپ كەلسەممۇ بولار؟ ھازىر ھاۋا ئىسسىپ قالدى. رېماتىزممۇ ئۇنداق تېز قوزغالمايدۇ. مەن سىزنىڭ گېپىڭىزنى چوقۇم ئاڭلايمەن. . . .



— يەنە دوختۇرخانىدىن چىققۇڭىز كېلىۋېتىپتۇ - دە؟ —  
دېدى لۇ دوختۇر ئويلىنىش بىلەن، — مەن ئاۋۋال ئويلىشىپ  
باقاي.

ئۈچ كۈندىن كېيىن شىنيۇ دېگەندەكلا دوختۇرخانىدىن  
چىقتى. دادىسى، ئاكىسى، يەڭگىسى ئۇنى ئالغىلى كېلىپ لۇ  
دوختۇرنىڭ چېكىلەشلىرىنى ئاڭلىغاندىن كېيىن ئۇنىڭ نەرسىدە  
لىرىنى ئېلىپ كەتتى.

چۇ يەنچاۋ لۇ دوختۇر بىلەن ئۇزۇن پاراڭلاشقاندى. بۇ  
قېتىم ئۇ خەن زىچىنىڭ ئۆيىگە بېرىپ كېتىش توغرىسىدىكى  
تەكلىپىنى رەت قىلمايلا ماشىنىغا چىقىپ شىنيۇنىڭ يېنىدا  
ئولتۇردى.

«بىلىمدان» قەسىرىنىڭ ئالدىدىكى قېرى تۇخۇمەك دەرىخى  
شىنيۇنىڭ كېلىشىنى قارشى ئالغاندەك ئاپئاق چېچەكلەپ كەتكە-  
ندى، ئەتراپتىن خۇشبۇي ھىد كېلىپ تۇراتتى.

شىنيۇ ئۆيىگە كىرىپلا برازىلىيە گۈلىنى بالكونغا، كىچىك  
پاتېفوننى يېزىق ئۈستىلىنىڭ ئۈستىگە قويدى.

ئىلگىرىكى سورۇقچىلىقلار ئۇنتۇلۇپ كەتكەندەك «بىلىم-  
دان» قەسىرىنىڭ ئىچى يەنە خۇشلۇققا چۆمدى. خەن خانىم

خۇشال ھالدا چۇ يەنچاۋغا چاي سۇندى. خەن زىچى مىننەتدار-  
لىق، ھۆرمەت تۇيغۇسى ئىچىدە ئۇنىڭ بىلەن پاراڭلاشتى. چېن

شۈيەن قىن - قىنىغا پاتىمغان ھالدا شىنيۇنىڭ غەربىي ھۇجۇردە-  
دىكى نەرسىلىرىنى رەتلىشىگە ياردەم بەردى. ھەتتا تىيەنشۇنىڭ

چىرايدىمۇ كەم كۆرۈلىدىغان كۈلۈمسىرەش ئەكس ئەتكەندى.  
— ھامما، بۈگۈن چۇ مۇئەللىم تاماق يەپ ماڭىدۇ جۇمۇ! —

شىنيۇ ھۇجۇرىنىڭ ئىشىكىدىن بېشىنى چىقىرىپ خۇشال توۋلىدە-  
دى. ئۇنىڭ گېپىنى ھەممەيلەن ئاڭلىدى.

بۈگۈن ۋاقىت قىس بولغاچقا، ئالدىراپلا ئاددىي بىر ۋاخ  
تاماق ئېتىلدى. لېكىن، شىنيۇنىڭ نەزەرىدە بۇنى - نى ئېسىل

تااملاردىن قېلىشمايتتى، سەۋەبى، چۇ يەنچاۋ بۈگۈن ئۇنىڭ قېشىدا ئىدى، ئۇ ئاللىبۇرۇن بۇ ئائىلىنىڭ ئەزاسىغا ئايلىنىپ بولغانىدى.

تامماقتىن كېيىن چۇ يەنچاۋ ئالدىراپلا خوشلاشماي، غەربىي ھۇجرىغا بېرىپ بىردەم ئولتۇردى. ئۇ شىنيۇنىڭ كېيىنكى تۇرمۇشىنى مۇۋاپىق ئورۇنلاشتۇرۇپ قويۇپ خاتىرجەم كەتمەك-چى ئىدى.

— بۈگۈن بىزنىڭ ئۆيدىكىلەر بىلەن تاماق يەۋېتىپ ئاز-راق جىددىيلەشتىڭىز - ھە؟ — سورىدى شىنيۇ تۆۋەن ئاۋازدا.  
— جىددىيلەشتىممۇ؟ — چۇ يەنچاۋنىڭ ئازراق جىددىي-لەشكىنى راست ئىدى. چۈنكى، ئۇ بۇنىڭدىن كېيىن بۇ ئۆيگە بۇرۇنقىدەك ئوقۇتقۇچىلىق سالاھىيىتى بىلەن كەلمەيتتى، ئەم-دى خەن زىچى بىلەن خەن خانىم ئۇنىڭ كەلگۈسىدىكى «قېيناتى-سى»، «قېينانسى» بولۇپ قالغانىدى.

— قارىسام، ھاۋا ئۈنچە ئىسسىق بولمىسىمۇ بىرنەچچە قېتىم تەرىڭىزنى سۈرتتىڭىز، — دېدى شىنيۇ كۈلۈپ، — سىز بىزنىڭ ئۆيدىكىلەرگە قاچان ھەقىقىي ئەھۋالنى ئېيتىسىز؟ خەقنىڭ قىزىنى ئېلىپ قېچىشتىن ئاۋۋال ئۆيدىكىلەرگە ئوق-تۇرۇپ قويۇش كېرەكقۇ دەيمەن!

— ئېلىپ قېچىش؟ — دېدى چۇ يەنچاۋ قىزغا چوڭقۇر مۇھەببىتى بىلەن قاراپ، — ئاتا - ئانىڭىزمۇ سىزنى ماڭا ئوخ-شاشلا ياخشى كۆرىدىغان تۇرسا، ئۇلارنىڭ قولىدىن سىزنى ئېلىپ قېچىشقا ھەددىمۇ؟ كېيىن... بىزمۇ ئۇلار بىلەن مەڭگۈ بىرگە تۇرمۇش كەچۈرىمىز. سىزنىڭ ئاتا - ئانىڭىز مېنىڭ ئاتا - ئانىم ئەمەسمۇ؟

— ھەئە... — شىنيۇ چۇ يەنچاۋنىڭ سەمىمىي نىيىتىدىن قاتتىق تەسىرلەندى. ئەلۋەتتە، ئۇ چۇ يەنچاۋغا بۇ ئائىلى-نىڭ ئۇ ئويلىغاندەك ئىجىل، ئىناق ئەمەسلىكىنى، دادىسى

بىلەن ئانىسى ئوتتۇرىسىدا، ئانىسى بىلەن ئۆزى ئوتتۇرىسىدا نامەلۇم بىر ئارىلىقنىڭ بارلىقىنى دېيەلمەيتتى، ئۆز كۆڭلىدە چۇ يەنچاۋ كۈيئوغۇل بولۇپ كىرگەندىن كېيىن ئائىلىسىدە ئۆز-گىرىش بولۇشىنى، يىڭىتى ئارزۇ قىلغاندەك: «ئوقۇشماسلىقلار قايتا كۆرۈلمەيدىغان» ئائىلىدە ياشاشنى ئۈمىد قىلاتتى.

— بىراق... — دېدى چۇ يەنچاۋ، — مېنىڭچە، چوڭلار-غا بۇ ئىشنى ئاشكارىلاشنىڭ ھاجىتىمۇ يوق. مەن يەنىلا... — چۇ يەنچاۋ خېجىل بولغاندەك كۈلۈپ قويدى، — ئۇلارنىڭ ئالدىدا «كۈيئوغۇل» نىڭ رولىنى ئەمەس، «ئوقۇتقۇچى» نىڭ رولىنى ئالاي، ھازىرچە شۇنداق بولۇپ تۇرسۇن، قانداق دېدىم؟ — بوپتۇ ئەمەس، — دېدى شىنيۇ تاتلىققىنا كۈلۈپ، — كېيىن... مەن مەكتەپنى پۈتتۈرگەن چاغدا ئېيتارمىز.

بۇ گەپنى ئاڭلاپ چۇ يەنچاۋنىڭ يۈرىكى جىغىدە قىلىپ قالدى. شىنيۇنىڭ «مەكتەپ پۈتتۈرىدىغان» چاغلىرىمۇ بولار-مۇ؟

شىنيۇ بارمىقىنى پۈكۈپ ئالدىدىكى كۈنلەرنى ھېسابلاشقا باشلىدى:

— يەنە بەش يىل بار ئىكەن. مەن بۇ يىل يازدا ئون توققۇز ياشقا كىرىمەن، مەكتەپنى پۈتتۈرىدىغان چاغدا يىگىرمە تۆت ياشقا كىرگۈدەكمەن. لېكىن، سىزمۇ بەش يىل ساقلايدى-غان بولىدىڭىز - دە. ئۇ چاغدا ئوتتۇز ياشتىن ئاشسىز. بەك ئۇزۇن ساقلاپ كېتەرسىزمۇ؟

— ياق، — دېدى چۇ يەنچاۋ پىچىرلاپ، كۆزلىرىدە كۈچ-لۈك ئىشەنچ نۇرلىرى چاقنىغان ھالدا، — مەن ساقلىيالايمەن. بەش يىل ۋاقىت دېگەن نېمىتى؟ ئون يىل، يىگىرمە يىل ساقلايدىغان ئىش بولسىمۇ مەيلى... مەن سىزگە پۈتكۈل ھايا-تىمنى تاپشۇردۇم. بىز مەڭگۈ ئايرىلمايمىز، بىرگە ياشايمىز! شىنيۇنىڭ ئەمدى بىرەر گەپ قىلىشى ئارتۇقچە ئىدى. قىز

پۈتۈن ۋۇجۇدى بىلەن ياخشى كۆرگەن بۇ ئادەمنىڭ يۈرىكى خروستالدىن، ئالماستىن پۈتۈلگەن، خروستالدىكى سۈزۈك، ئالماستەك بەردەم يۈرەك ئىدى. مانا، ئاشۇ يۈرەك شۇ تاپتا ئۇنىڭغا مەنسۇپ بولۇپ تۇرۇپتۇ. ئۇ ھازىر دۇنيادىكى ھەرقانداق ئادەمدىنمۇ بەختلىك! . . . شىنيۇ چۈ يەنچاۋ سوۋغا قىلغان كىچىك پاتېفوننى قويدى.

پلاستىنكا ئاستا ئايلىنىشقا باشلىدى. شىنيۇ بەك ھاياجاندا لىنىپ كېتىپ پلاستىنكىنى خاتا قويدىمۇ قانداق، ھايال ئۆتمەي پاتېفوندىن «لياڭ شەنبو جۇ يىڭتەي» ئەمەس، ئىنگلىز تىلى ئاڭلاش مەشىقى ئۈچۈن كىرگۈزۈلگەن «ئىزوپ مەسەللىرى» دىكى «ئېغىر كۈنلەردە قەدىناس دوست بىلەن ئۇچرىشىش» دېگەن مەسەل ئاڭلاندى:

بۇرۇننىڭ بۇرۇنىسىدا ئىككى دوست بولغانىكەن. . . . شىنيۇ پلاستىنكىنى ئالماشتۇرماي جىمىدە ئاڭلاۋەردى. ئىنگلىزچە ئوقۇلغان دېكلاماتسىيە غەربىي ھۆججەتنىڭ ئىشك - دېرىزىلىرىدىن چىقىپ قورۇدا ئاڭلىنىشقا باشلىدى. دېكلاماتسىيەنى ئاڭلاپ چۈشەنەلەيدىغانلاردىن ئۇ ئىككىسىدىن باشقا يەنە دەردلىك ھېسسىياتى يېڭىلا خۇشاللىققا ئالماشقان خەن زىچىمۇ بار ئىدى.

يەتتىنچى ئاينىڭ تومۇز ئىسسىق كۈنلىرىنىڭ بىرىدە شىن-يۇ ئون توققۇز ياشقا كىردى. چۈ يەنچاۋ مەكتەپنىڭ ئورۇنلاشتۇرۇشىغا ئاساسەن شاڭخەي-گە ئوقۇغۇچى قوبۇل قىلىش خىزمىتى ئۈچۈن كەتكەن بولغاچقا، شىنيۇنىڭ تۇغۇلغان كۈنىنى تەبرىكلەپ كېلەلمىدى. چۈ يەنچاۋ ئاسسىستېنت بولسىمۇ، مەكتەپ ئوقۇغۇچى قوبۇل قىلىش ئىشى-خانىسى ئۇنى ئوقۇغۇچى قوبۇل قىلىش خىزمىتىنىڭ ھۆددىسىدىن چىقالايدۇ، دەپ قارىغانىدى. ھازىر مەۋسۈم ئاخىرى بولغى-

نى، ئوقۇغۇچىلار جىددىي ئىمتىھانغا تەييارلىق قىلىۋاتقىنى ئۈچۈن ئۇمۇ خاتىرجەم ھالدا بۇ خىزمەتكە چىقالدى. بۇنداق بولغاندا، فاكولتېت مەۋسۈملۈك ئىمتىھاننىڭ سوئالىنى چىقىرىش ۋەزىپىسىنى باشقا ئوقۇتقۇچىغا تاپشۇراتتى. ئۆزى يوق ۋاقىتتا ئوقۇغۇچىلىرىنىڭ نەتىجىسىنى تەكشۈرۈپ كۆرۈش بىر ھېسابتا ئۇنىڭ ئۆزىنىڭ سەۋىيىسىگە بولغان بىر قېتىملىق سىناق ئىدى. شاڭخەيگە مېڭىش ئالدىدا ئۇ شىنيۇگە: «مەن ئۇزۇنغا قالماي كېلىمەن، مېنى كۈتۈڭ. بۇ قېتىمقى ئايرىلىشىمىز ۋاقىتلىق. ئۆزىڭىزگە كۆپرەك دىققەت قىلىڭ. ۋاقىتدا دورا يەڭ، ۋاقىتدا دەم ئېلىڭ، ئايرىلىش دېگەن ئوي كالىڭىزغا كەلمسۇن. تۇغۇلغان كۈنىڭىزنى تەبرىكلىيەلمەيدىغان بولدۇم. مېنى كەچۈرۈڭ. لېكىن، مەن شاڭخەي ئاسمىنىدىمۇ ھىلال ئاينى<sup>①</sup> كۆرەلەيمەن؛ ئانام بىلەن ئاچامنى بەختىمگە تەڭ ئورتاقلاشتۇرمىەن. شىنيۇ، كېلەر يىلى بىز بىرلا ۋاقىتتا ئىككىمىز. نىڭ تۇغۇلغان كۈنىنى تەبرىكلەيلى!» دېگەندى.

چۈنەنچاۋ كەتتى، ئۆزىنىڭ يۈرىكىنى قالدۇرۇپ، شىنيۇنىڭ يۈرىكىنى ئېلىپ كەتتى.

قەمەرىيە كالىپندارى بويىچە 6 - ئاينىڭ 5 - كۈنى كەچتە شىنيۇنىڭ ئۆيىگە كەمدىن - كەم كېلىدىغان ئىككى مېھمان — جېڭ شاۋجىڭ بىلەن لۇ شىۈجۇ قەدەم تەشرىپ قىلدى. — رەھمەت سىلەرگە، تۇغۇلغان كۈنۈم ئېسىڭلاردا بار ئىكەن! — شىنيۇ ساۋاقداشلىرىنى كۆرۈپ قاتتىق ھاياجانلاندى.

— قانداقسىگە ئۈنتۈپ قالايلى؟ — دېدى خۇبېيلىق لۇ شىۈجۇ. كۆرۈشمىگىلى ئۇزۇن بولغاچقا، شىنيۇگە ئۇ ئىلگىردىكىدىن ئېگىزلىپ كەتكەندەك، چاڭجياڭ ۋادىسى تەلەپپۇزىدا

① شىنيۇنىڭ ئىسمى خەنزۇچە «ھىلال ئاي» دېگەن مەنىدە.

سۆزلەشتىن ئۆلچەملىك تەلەپپۇزدا سۆزلەشكە ئۆتكەندەك تۇيۇ-  
لۇپ كەتتى، — سىز مېنىڭ ئەڭ ياخشى دوستۇم، تىل ئۆتكىلىد-  
دىن ئۆتۈۋېلىشىم ئۈچۈن قىلغان ياردىمىڭىزنى ھەرگىز ئۇنتۇ-  
مايمەن. ھېلىمۇ ياخشى رۇس تىلىدىن ئىنگلىز تىلىغا ۋاقتىدا  
ئۆتۈۋېتىمەن. ھازىر رۇس تىلىغا تىلىم كەلمەيدىغان بولۇپ  
قالدى.

شنيۇ كۈلۈپ قويدى. تاماق يېيىلىپ بولۇنغاچقا، شنيۇ  
ئۇلارنى چاي بىلەن كۈتۈۋالدى. كۆرۈشمىگىلى ئۇزۇن بولغان  
دوستلار چاي ئىچىشىمۇ ئۇنتۇپ قىزغىن پاراڭغا چۈشۈپ كەت-  
تى.

لۇ شيۇجۇ دېرىزىدىكى ياپپىشىل برازىلىيە گۈلىگە قاراۋې-  
تىپ دېدى:

— پاھ، چۈ مۇئەللىمنىڭ بۇ گۈلى قېشىڭىزدا تېز چوڭ  
بولۇۋېتىپتۇ. «تەسكەيدىكى گۈل باھارنى بالدۇر كۈتۈۋالىدۇ»  
دېگەن راستتە! ئەمدى مۇئەللىمىزنىڭ ياتقىدا گۈلمۇ قالماپ-  
تۇ. ھېچقىسى يوق، ئۇنىڭ ياتقى «سۇغا يېقىن راۋاق» تا  
بولغاچقا، «ئاي نۇرى بالدۇر سېپىلىدۇ» ئەمەسمۇ!

بۇ گەپ نامسىز كۆل بويىدىكى بېيجەينى سۈرەتلەش ئۈچۈن  
تۈزلا ئېيتىلغان بولسىمۇ شنيۇگە باشقىچە مەنىسى باردەك تۇيۇ-  
لۇپ كەتتى. ئۇ يۈرىكى دۈپۈلدەپ كېتىپ، بايقى گەپنى چۈ-  
شەنمىگەن قىياپەتتە ئۈندىمەي ئولتۇرۇۋالدى.

جېڭ شاۋجىڭ: «لۇ شيۇجۇ ئۆزىنىڭ بىلىمىنى كۆز - كۆز  
قىلىشقا ئالدىراۋاتىدۇ، بۇ گەپنى نەدىن يادلىۋالغان بولغىدە-  
كىن؟ كەلمىگەن يەرگە زورلاپ ئىشلىتىپ نېمە قىلىدۇ؟»  
دېگەنلەرنى خىيالىدىن ئۆتكۈزۈپ زۇۋان سۈرمەي ئولتۇرۇۋەر-  
دى.

لۇ شيۇجۇ يېزىق ئۈستىلىدىكى كىچىك پاتېفوننى سىلاپ  
قويۇپ يەنە قوشۇپ قويدى:

— ئۆگىنىش شارائىتىڭىز قالتىس ياخشىكەن جۇمۇ.  
بىزنىڭ پۈتۈن سىنىپتىكى ئوقۇغۇچىلار ئاڭلاش دەرسىدە تەڭ  
ئىشلىتىدىغان بىرلا ئەجەق پاتېفونىمىز بار، دەرسىن كېيىن  
ئوغلۇلاردىن ئاشمايدۇ. سىزنىڭ ئەھۋالىڭىز بىزنىڭكىدىن ياخ-  
شكەن.

بىر خىل بەخت، ئىپتىخارلىق تۇيغۇسى شىنيونىڭ يۈرىكىد-  
گە تاراپ كەتتى، لېكىن بۇنىمۇ چۇ مۇئەللىمنىڭ سوۋغا قىلغان-  
لىقىنى ئېيتىشقا تىلى بارمىدى.  
— مەنمۇ ئاڭلاش قابىلىيىتىمنى ئۆستۈرمىسەم بولمايدۇ -  
دە! — دېدى شىنيو كۈلۈپ.

شۇ ئارىدا بىر موتسىكىلت غارقىرىغان پېتى كېلىپ «بى-  
لىمدان» قەسىرىنىڭ ئالدىدا توختىدى، ھايال ئۆتمەي پوچتىد-  
كەشنىڭ ۋارقىرىغان ئاۋازى ئاڭلاندى:

— خەن شىنيونىڭ تېلېگراممىسى، چىقىپ ئېلىۋېلىڭلار!  
خەي ھامما ھۇجرىنىڭ ئىشىكىنى ئېچىپ ھولۇققان ھالدا  
دېدى:

— شىنيو، قاراپ باققىنا، كىمدىن تېلېگرامما كەلدە-  
كىن؟

بۇ گەپ بىلەن تەڭ پۈتۈن قورۇدىكىلەر پېتىراپ كەتتى.  
ئادەتتە ئۆلۈم - يېتىم ئىشلىرىدا تېلېگرامما ئىشلىتىلەتتى.  
قورقۇنچتىن خەن زىچېننىڭ چىرايى تامدەك تاتىرىپ لەۋلىرى  
تتەرەپ كەتتى:

— تېلېگرامما؟ نەدىن كەلگەن تېلېگراممىدۇ؟  
خەن زىچېننىڭ خىيالىدىن: «بىزنىڭ سىرتتا بىرەر تۇغقىد-  
نىمىزمۇ يوق ئىدى، بۇ زادى...» دېگەن ئوي كېزىۋاتاتتى.  
تيەنشىڭمۇ ئالدىراپ يۈگۈرۈپ چىقتى:

— شىنيو، جىددىيلەشمە، نېمىلا ئىش بولسا مەيلى،  
ھەرگىز جىددىيلەشمە!

شنيۆ ئەجەبسىنىش ئىچىدە تېلېگراممىنى قولغا ئېلىپ ئالدىراپ ئاچتى. تېلېگرامما شاڭخەيدىن كەلگەن بولۇپ، ئىچىدە گە: «دېڭىزدا تۇغۇلسا تۇلۇن ئاي بۇ دەم، جاھاننىڭ ئۇ چېتى چۆمەر خۇشلۇققا — چۇ» دېگەن خەتلەر يېزىلغانىدى. — چۇ مۇئەللىم مېنىڭ تۇغۇلغان كۈنۈمنى تەبرىكلەپ تېلېگرامما ئەۋەتتى، — شنيۆنىڭ تېلېگرامما تۇتقان قولىدا. رى ھاياجاندىن تىترەپ كەتتى.

پۈتۈن ئائىلىدىكىلەر شۇندىلا يېنىك تىن ئالدى. شنيۆ خۇشال ھالدا ئىچكىرىگە مېڭىشىغا لۇ شيۇجۇ ئۇنىڭ قولىدىكى تېلېگراممىنى تارتىۋېلىپ غەربىي ھۇجرىغا قايتۇرۇپ چىقتى ۋە چىراغ يورۇقىدا خەتكە سىنچىلاپ قاراشقا باشلىدى. چۇ يەنچاۋ تاڭ دەۋرىدىكى شېئىرلاردىن ئالغان بۇ ئىككى مىسرا شېئىر خۇددى مىڭ يىل ئىلگىرى ئۆتكەن جالڭ جيۇلىڭ بۈگۈندىكى كۈن ئۈچۈنلا يازغاندەك يېڭىچە مەنىگە ئىگە بولغانىدى. — چۇ مۇئەللىم... — لۇ شيۇجۇ ھاياجان بىلەن پىد -

چىرىلدى، — ئۇنىڭ كۆڭلى نېمانداق ياخشى - ھە! — چۇ مۇئەللىم؟ — بىر چەتتە ئولتۇرغان جېڭ شاۋجىڭ تېلېگراممىغا قاراۋېتىپ، ئۇ ئىككى مىسرا شېئىرنىڭ مەنىسى ئۈستىدە ئويلىنىشقا باشلىدى.

ئاددىي بىر پارچە تېلېگرامما شنيۆنىڭ ئىككى ساۋاقدىشىنى تەسىرلەندۈرۈپ خىيال دۇنياسىغا غەرق قىلدى. خىجىللىقتىن يۈزلىرى ئوت بولۇپ يانغان شنيۆ بىر چەتتە بارماقلىرىنى گىرەلەشتۈرۈپ نېمە قىلارنى بىلمەي تۇرۇپ قالدى.

— دېڭىزدا تۇغۇلسا تۇلۇن ئاي بۇ دەم، جاھاننىڭ ئۇ چېتى چۆمەر خۇشلۇققا... — لۇ شيۇجۇ بۇ ئىككى مىسرا شېئىرنى قايتا - قايتا ئوقۇۋېتىپ غەيرىي بىر نەزەردە شنيۆگە قاراپ قويدى، — ھە... مەن نېمانداق دۆت - ھە، شىيې چىۈ -



سى سىزگە نېمىشقا شۇنچە كۈنداشلىق قىلىدىكىن دېسەم، ئەس-  
لى مۇنداق ئىشكەن - دە!

— شىيې چيۇسى؟ — جېڭ شاۋجىڭ ھەيران قالدى. ئاغ-  
زى ئىتتىك لۇ شىۋجۇنىڭ يېنىدا يوق ئادەمنىڭ ئىسمىنى تۇيۇقسىز  
تىلغا ئېلىشى بىلەن ئۇنىڭ خىيالىدىن بۇرۇنقىغا مۇناسىۋەتلىك  
نۇرغۇن ئويلار كېزىپ ئۆتتى: ئەسلى ئىش مۇنداقكەن - دە!  
چۇ مۇئەللىمنى تارقالغان «پىتنە - پاسات» قا نېمىشقا سۈكۈت  
قىلىپ تۇرىدىكىن دېسەم، ئەسلى كۆڭلى شىيې چيۇسىدا ئەمەس،  
خەن شىنيۋە ئىكەن ئەمەسمۇ؟ ئۇ نېمىشقا بۇنى خىيالىغا كەل-  
تۈرمىگەندۇ؟ چۇ مۇئەللىم شىنيۋەگە شۇنداق كۆڭۈل بۆلىد-  
كەن، شىنيۋى ئوقۇشتىن توختىغاندىن كېيىنمۇ ئەسلەپ تۇ-  
رۇپتۇ. ھەي، چۇ مۇئەللىم، سىزنىزە، شۇنچە كۆيۈپ - پى-  
شىپ ياردەملەرنى قىلىۋاتسام، يەنە نېمىشقا. . .

لۇ شىۋجۇ جېڭ شاۋجىڭنىڭ روھىي ھالىتىدىكى ئۆزگە-  
رىشنى سەزمىدى. دېمىسىمۇ، ئۇزۇن ۋاقىت «سىياسى خىز-  
مەت» ئىشلىگەن بۇ سىنىپ باشلىقىنىڭ نېمىلەرنى ئويلاش -  
ئويلانماسلىقى ئۇلار ئۈچۈن بەربىر ئىدى. شىيې چيۇسىنى دې-  
گەندەك ياققۇرۇپ كەتمەيدىغان لۇ شىۋجۇ بۇ قېتىم ھەقىقىي  
ئەھۋالنى بىلىپ تازا خۇش بولدى:

— ئەمدى ئۇ مىڭ كۈنلىگىنى بىلەنمۇ بىكار، مۇھەببەت  
ئىشىدا زورلاش ئاقمايدۇ. كىمگە مەنسۇپ بولۇشقا تېگىشلىك  
بولسا شۇنىڭغا مەنسۇپ بولۇش كېرەك! ھەي، نېمىشقا باشتا  
سەزمىگەن بولغىدىم، خاملىت ئوپىلىيانلا ياخشى كۆرىدىكەن  
ئەمەسمۇ؟ monitor، سىزمۇ خەۋەرسىز يۈرۈپتىمىكەنسىز - دە؟  
جېڭ شاۋجىڭنىڭ بۇ ئىشلاردىن خەۋەرسىز يۈرگىنىنى ئې-  
تىراپ قىلغۇسى كەلمەيتتى. ئۇ ئادەتتە لۇ شىۋجۇغا ئوخشاش  
بىر ئىشلارغا ئوڭاي ھەيران قېلىپ كەتمەيتتى، ئەمدىلىكتە  
ئۆزىنىڭ بۇ ئىشنى بۇرۇنلا بىلىدىغانلىقىنى ئۇقتۇرۇپ قويۇش

مەقسىتىدە:

— مەن ئاللىبۇرۇن سەزگەن، رېژىسسورنىڭ كۆزىدىن كىم قېچىپ قۇتۇلالايتتى، — دەپ قويدى.  
ئوڭايسىز ئەھۋالغا چۈشۈپ قالغان شىنيۇ يۈزى ئوت بولۇپ يانغان ھالدا: «راست قېچىپ قۇتۇلالمايدۇ» دېگەنلەرنى خىيالىدەن ئۆتكۈزدى.

جېڭ شياۋجىڭ ئۆزىنىڭ رېژىسسورلۇق ئۈچۈن سىڭدۈرگەن ئەجرىنىڭ بىكارغا كەتكەنلىكىنى ئەسلەپ ئاچچىق خورسىنىدى:  
— ھەي، بىر ئوبدان ئويۇننى بىكاردىن - بىكار قويالىمىدۇق تە...

— بولمىسا تەييارلىقىمىز پۈتكەندى، ئاخىر ئويۇنىمىز بىر باشقا چىقىمىدى. ھەممىگە خەن شىنيۇ سەۋەبچى.  
— مەن؟ — شىنيۇ ئۆزىنى ئاقلدى، — مەن قەستەن ئۆزۈمنى قاچۇرغىنىم يوق، يەنە شۇ... — شىنيۇ گېپىنىڭ ئاخىرىنى دېمىدى. ئۇنىڭ بۈگۈنكىدەك قۇتلۇق كۈندە كېسىلىنى تىلغا ئالغۇسى يوق ئىدى.

لېكىن، شىنيۇ گەپنىڭ بېشىنى چىقىرىپ قويۇپ زىل تېمىدىن يەنىلا قۇتۇلالمىدى. ئاغزى ئىتتىك لۇ شيۇجۇ ئالدىراپ سورىدى:

— شىنيۇ، ھازىر كېسىلىڭىز قانداقراق؟

— يېقىندا بىرنەچچە قېتىم تەكشۈرتتۈم، ھەر ھالدا خېلى ياخشى...

— يازلىق تەتىلدىن كېيىن مەكتەپكە قايتالامسىز؟ —  
جېڭ شياۋجىڭ ئۆزىنىڭ بۇ يەرگە كېلىشتىكى مەقسىتىنى ئەسكە ئالغاچ كۆيۈنۈش بىلەن سورىدى، — ياتاقتىكى ئورنىڭىزنى ئىز-چىل ساقلاپ كېلىۋاتىمەن. فاكۇلتېتتىن بىرىنچى يىللىقنىڭ بىر يېڭى ئوقۇغۇچىسىنى سەپلىمەكچى ئىكەنلىكىنى ئېيتقاندى، ئۈنىمىدىم. سىزگە تەۋە ئورۇنغا باشقىلار كىرىۋالسا بول-

مايدۇ - دە! — ئۇ بىر ۋاقىتتا ئوقۇشقا كىرگەن ساۋاقداشلىرىغا يەنىلا شۇنداق كۆيۈنەتتى.

— ھەممىز سىزنى كۈتۈۋاتىمىز! — لۇ شيۇجۇ ئالدىدا.  
راپ گەپ ئارىلىدى، — يازلىق تەتىلدىن كېيىن ئۈچىنچى يىل.  
لىققا چىقىمىز. ۋاقىتنى چىڭ تۇتۇڭ جۇمۇ!  
— مەن... — شىنيۇ لېۋنى چىشلەپ تۇرۇپ دېدى، —  
دوختۇرنىڭ گېپىنى ئاڭلىمىسام بولمايدۇ. ئوپىراتسىيە قىلىپ  
بولغاندىن كېيىن...

— ئوپىراتسىيەنى قاچان قىلىدىكەن؟ ئەتىيازدا قىلىمىز  
دەپ يازغىچە سۈردى، ئەمدى يەنە قاچانغىچە سۈرىدىكەن؟ يازلىق  
تەتىلدىن كېيىن مەكتەپكە كىرىمەن دەپسىڭىز تەس جۇمۇ! —  
لۇ شيۇجۇ خۇددى ئۇنىڭ ئەتىلا ئوپىراتسىيە خانىغا كىرىشىنى  
كۈتۈۋاتقاندەك ئالدىراپ ئېغىز ئاچتى.

— مەن سىلەردىن بەكرەك ئالدىراۋاتىمەن! — شىنيۇ  
خورسىنىپ قويۇپ دوستىنىڭ سوئالىغا جاۋاب بەرمىدى. ئۇ  
ئۆزى ئارزۇ قىلىپ كېلىۋاتقان ئوپىراتسىيەنىڭ قاچان بولىدى-  
غانلىقىنى بىلمەيتتى. ھەر قېتىم تەكشۈرتۈشكە بارغاندا لۇ  
دوختۇر ئۇنىڭ كۆڭلىگە تەسەللى بېرىپ «پۇرسەت» پىشىپ  
يېتىلگۈچە ساقلاپ تۇرۇشنى ئېيتاتتى... بىردىنلا شىنيۇنىڭ  
خىيالىدىن: «لۇ دوختۇر مېنى ئالداۋاتمايدىغاندۇ - ھە؟ ئەگەر  
لۇ شيۇجۇ ئېيتقاندەك ئوپىراتسىيە ۋاقىتىنى كەينىگە مەقسەتلىك  
سۈرۈۋەرسە، مېنىڭ ئۈمىدىم كۆپۈككە ئايلىنىدۇ!» دېگەن ئوي  
كەچتى. ئۇنىڭ كۆڭلى ھېچقاچان ھازىرقىدەك يېرىم بولۇپ  
باقمىغانىدى. شۇڭا ئىككى تامچە ياش كۆزلىرىدىن ئىختىيارسىز  
سىرغىپ چۈشتى. ئۇ يېلىنغاندەك جىڭ شاۋجىڭنىڭ قولىنى  
تۇتتى:

— ئاراڭلاردىن قېپقىلىشتىن ئەنسىرەۋاتىمەن...  
— خەن شىنيۇ، يىغلىماڭ! يىغلىماڭ! — لۇ شيۇجۇ

شۇنداق دەۋەتتەپ ئۆزىمۇ يىغلاپ كەتتى.

جېڭ شاۋجىڭ شىنيۇنى يۆلەپ كارىۋانقا ئولتۇرغۇزغاندىن

كېيىن قولياغلىقىنى چىقىرىپ كۆز ياشلىرىنى سۈرتتى.

— ساۋاقداش شىنيۇ، بۇنداق قىلماڭ! دوختۇرنىڭ كې-

سىلىڭىزنى داۋالىيالايدىغانلىقىغا ئىشىنىڭ، ئالدىراپ كەتمەڭ.

باشقا چۈشكەن كېسەلگە سەۋر قىلىشىڭىز كېرەك. . . داۋالد-

نىشتىن باشقا ئىشلارنى خىيالىڭىزغا كەلتۈرمەڭ. ھازىر قانداق

ئەھۋالدا تۇرۇۋاتقىنىڭىزنى بىلەمسىز؟ سىرتنىڭ دەخلىسىگە

ھەرگىز ئۇچرىماسلىقىڭىز كېرەك. گېيىمنى چۈشەندىڭىزمۇ؟

شىنيۇ ئۈندىمىدى. ئۇ بۇنچىلىك گەپنى ئەلۋەتتە چۈشەن-

لەيتتى.

— ھە، — لۇ شىۋجۇ بۇ گەپنى چۈشەنەلمىگەندەك كۆز-

لىرىنى چىمچىقلاقتى، — بۇ گەپچە بىزمۇ، چۇ مۇئەللىمۇ ئۇ-

نىڭغا دەخلى قىلىۋېتىپتىمىز — دە؟

جېڭ شاۋجىڭ بۇ گەپكە جاۋاب بەرمىدى.

— ئەمدى خوشلىشايلى، — ئۇ سائىتىگە قاراپ قويدى، —

چۇ مۇئەللىمۇ بەك ئالدىراش، ئۇنىڭ يۈكى ناھايىتى ئېغىر. . .

ئۆيىنىڭ ئىچىنى بۇرۇقتۇرمىلىق قاپلىدى، شىنيۇنىڭ

كۆڭلى بىردىنلا پاراكەندە بولۇپ قالدى.

ئۇلار كەتكەندىن كېيىن، خەي ھامما دەرۋازىنى تاقاپ كە-

رىپ، ئۇنى بالدۇرراق ئۇخلاشقا دەۋەت قىلدى:

— قارا، بۇ قىزلارنىڭ قىلغان قىلىقىنى، يا گېيى

تۈگىمەيدۇ. سېنى چارچىتىپ قويارىمىكەن دەپ خويمۇ ئەنسىرد-

دىم!

— ھە. . . — شىنيۇ ئارتۇق گەپ قىلماي سۇس ئاي

نۇرىدا ئارقىغا ياندى.

دادىسىنىڭ ياتقىنىڭ چىرىغى يېنىق تۇراتتى. شىنيۇ بىر-

دەم پاراڭلىشىپ چىقىش ئويىدا دادىسىنىڭ ياتقى تەرەپكە ماڭ-

دى. چۈمۈئەللىم يېنىدا بولمىغان ئەھۋال ئاستىدا، ئۇ كۆڭلە-  
دە يىغىلىپ قالغان گەپلىرىنى پەقەت دادىسىغا دېيەلەيتتى.  
شەنئۆ ئىشىكىنى چەكتى:

— دادا!

دادىسىدىن جاۋاب كەلمەي، شەرقىي ھۇجرىدىن ئانىسىنىڭ  
ئاۋازى ئاڭلاندى:

— شەنئۆمۇ سەن؟ داداڭ سۇخانىدا يۇيۇنۇۋاتىدۇ، نېمە  
گەپنىڭ بولسا ئەتە دېگەن، ئۇ بۈگۈن ھېرىپ كەتتى. سەنمۇ  
كىرىپ ئۇخلا. كېسەل ئادەم ئۆزىگە كۆڭۈل بۆلۈشنى بىلىدە-  
غان، تۈنەيدىغان ئىشنى قىلما جۇمۇ. شۇنچىلىك ئىشلارغىمۇ  
ئادەمنى جورىتىپ...

— ئانا، مانا ماڭدىم، — شەنئۆ جاۋاب بەرگەچ قايىتىشقا  
تەمىشلىۋېتىپ دادىسى ياتقان ئۆينىڭ ئىشىكىنىڭ ئوچۇق تۇرغان-  
لىقىنى كۆردى. دادىسى راستتىنلا ياتقىدا يوق ئىدى. ئۈستەل  
چىرىغىنىڭ يورۇقىدا، ئېچىپ قويۇلغان كىتابىنىڭ ئۈستىدە  
تۇرغان دادىسىنىڭ قاشتېشى كۆرۈشتە ئىشلىتىدىغان لوپا ئەي-  
نەك كۆرۈنۈپ تۇراتتى.

شەنئۆنىڭ ئىختىيارسىز دادىسىغا ئىچى ئاغرىپ قالدى:  
شۇنچە ياشقا كىرىپمۇ كېچىسى كىتاب كۆرۈپ نېمە قىلىدىغاندۇ؟  
ئۇ دادىسىنى يۇيۇنۇپ كىرىپلا ئۇخلىۋالسۇن دېگەن مەقسەتتە  
چىقىپ كېتىۋېتىپ، ئۆچۈرۈش ئۈچۈن قولىنى ئۈستەل چىرىد-  
غىغا ئۇزاتتى، ئەمما چىراغنى دەرھال ئۆچۈرمەي، ئادىتى بويىدە  
چە ھېلىقى قېلىن كىتابنى قولىغا ئېلىپ مۇقاۋىسىغا قارىدى.  
مۇقاۋىدا چوڭ يېزىلغان: «ئىچكى كېسەللەر ئومۇمىي نەزە-  
رىيىسى» دېگەن خەتلەر كۆزگە تاشلىنىپ تۇراتتى.

شەنئۆ دادىسىنىڭ كېچە - كۈندۈز لوپا ئەينەك بىلەن  
مۇشەققەت ئىچىدە كىتاب كۆرۈشنىڭ ئۆزى ئۈچۈن ئىكەنلىكىدە-  
نى بىلىپ دادىسىنىڭ كۆيۈمچانلىقىدىن قاتتىق تەسرلەندى،

دادىسى كىرسە بىرەر ئېغىز رەھمەت دەپ قويۇش ئويىدا ئورۇن-  
دۇققا كېلىپ ئولتۇردى. خىيالىغا: «دادام بۇ كىتابنى قاچان  
ئالغان بولغىدى؟ ئۇنىڭ بۇ كىتابنى كۆرگىنىنى ياكى بۇ توغ-  
رۇلۇق ئېغىز ئاچقىنىنى ئەجەب ئاڭلىماپتىمىنا؟» دېگەن ئوي  
كەچتى.

ئادەتتە تېببىي كىتابلار بىمارلار ئۈچۈن ئالاھىدە جەلپ  
قىلىش كۈچىگە ئىگە بولىدۇ، شۇ تاپتا شىنيۇڭمۇ شۇنداق  
بولدى. ئۇ: «كېسەللىك ئەھۋالىمنى چۈشىنىشىمگە پايدىسى بو-  
لۇپ قالار» دېگەن مەقسەتتە كىتابقا كۆز يۈگۈرتتى.  
دادىسىنىڭ كىتابىنى قاتلاپ قويغان بېتىدە چوڭ خەتلەر  
كۆزگە تاشلىنىپ تۇراتتى.

بۇ دەل شىنيۇ ئۇزۇندىن بېرى كۈتۈۋاتقان، بىلىشكە ئالدى-  
راۋاتقان ئىش ئىدى. ئۇ كېيىنكى قۇرلارغا داۋاملىق كۆز  
يۈگۈرتتى. دادىسى «ماس كېلىدىغان كېسەللىك» دېگەن كى-  
چىك تېما ئاستىدىكى «رېماتىزم خاراكتېرلىك يۈرەك كېسىلى،  
تاق يوللۇق ئىككى كىلاپان تارىيىش ياكى يېنىك دەرىجىدىكى  
ئىككى قاناتلىق كىلاپان ئېتىلىپ قېلىش، رېماتىزم پائالىيىتى-  
نىڭ خىتخىنىغا ئاز دېگەندە ئالتە ئاي بولۇش» دېگەن خەتلەر-  
نىڭ ئاستىغا سىزىق سىزىپ قويغان، «يېنىك دەرىجىدە» دېگەن-  
نى چەمبىرەك ئىچىگە ئېلىپ قويغانىدى.

شىنيۇ ھەممىنى چۈشەندى. كىتابتا ئېيتىلغىنى لۇ دوخ-  
تۇرنىڭ دېگەن گەپلىرى بىلەن بىر يەردىن چىقىۋاتاتتى. بۇ  
گەپچە ئۇنىڭ كېسىلى «ماس كېلىدىغان كېسەللىك» لەرنىڭ  
دائىرىسىدە ئىكەن، ئوپپىراتسىيە قىلسا بولىدىكەن. ھاياجاندىن  
ئۇنىڭ يۈرىكى سوقۇپ كەتتى. شىنيۇ بەتنىڭ ئاستىغا داۋاملىق  
كۆز يۈگۈرتتى. «ماس كەلمەيدىغان كېسەللىكلەر» دېگەن كى-  
چىك تېما ئاستىدىكى: «يۈرەك كىلاپانلىرى تارىيىش كېسىلىگە  
گىرىپتار بولغان بىمارلار ئارىسىدىكى كېسىلى ئوتتۇرا باسقۇچ-

تىن ئۆتۈپ كەتكەنلەرگە ماس كەلمەيدۇ. . . » دېگەن خەتلەرگە قىزىل سىزىق سىزىلغان، ھەتتا « ئوتتۇرا باسقۇچتىن ئۆتۈپ كەتكەن » دېگەن سۆزنىڭ يېنىغا دادىسى بىر نەچچە قېتىم بەلگە ئۇرۇپ قويغانىدى.

دادىسى بۇ خەتلەرنىڭ ئاستىغا نېمىشقا سىزىپ قويدىكىنە؟ « يېنىك » تىن، « ئوتتۇرا باسقۇچ » قىچە، « ماس كېلىدىغان كې- سەللىك بىلەن » ماس كەلمەيدىغان كېسەللىك » كىچە بولغان ئارىلىقنى سىزىپ قويۇشى نېمىنى بىلدۈرىدۇ؟ ئەجەبا، ئوپىرات- سىينى قىلغىلى بولمىسا - ھە؟ لۇ دوختۇرنىڭ ۋاقتىنى « سو- زۇشى » ئۇنىڭ كۆڭلىنى ياساش ئۈچۈن ئوخشىمامدۇ؟ ئۇ ئىزدە- مەكچى بولغان جاۋاب مۇشۇ بولسا - ھە؟ شىنيۇ جايدا ئولتۇ- رۇپلا قالدى.

گۈزەل چۈش بىردەمنىڭ ئىچىدە كۆپۈككە ئايلاندى. شىنيۇ كالىسى قۇپقۇرۇق بولۇپ قالغاندەك، يۈرىكى سوقۇشتىن توخ- تىغاندەك، پۈتۈن ۋۇجۇدى ئارزۇ - ئۈمىدلىرى بىلەن بىللە كۆپۈككە ئايلانغاندەك، ئۆزىنى دۇنيادا مەۋجۇت ئەمەستەك سەز- دى.

ئۈمىدسىزلىك، گاڭگىراش ئىچىدە، ئۇنىڭغا دادىسىنىڭ ياتقىدا ئۆتكەن بىرنەچچە مىنۇت ۋاقتى بىر ئەسىردەك بىلىنىپ كەتتى. ئۇ ئويغاندى! قىزىق، ئۇنىڭ ئاڭلاش سېزىمى ھېچقاچان ھازىرقىدەك ياخشى بولۇپ باقمىغانىدى. ئارىدا بىرنەچچە تام بولسىمۇ شىنيۇ سۇخانىدىكى سۇنىڭ شارلىداشلىرىنى ئېنىق ئاڭلىدى. ياق، ئۇ ھېچنېمىنى ئاڭلىغىنى يوق، پەقەت ئاشۇ خىل ئاۋازنى خىيالەن كۆز ئالدىغا كەلتۈردى. ئەگەر دادىسى سۇخانىدىن چىقىپ قىزىنىڭ ئۆزى بەلگە ئۇرۇپ قويغان كىتابنى قولغا ئېلىۋالغىنىنى كۆرسە قانداق بولۇپ قالار؟ شىنيۇ دادە- سىنىڭ يىقىلىپ كەتكەندىن كېيىنكى داكا بىلەن تېڭىقلىق ھا- لىتىنى كۆز ئالدىغا كەلتۈردى. . . ياق، دادىسىنى يەنە ئەنسىد-

رەتمەسلىك، بۇ يەردىن دەرھال كېتىش كېرەك!  
شنيو ئۈستەلگە تىرىجەپ تۇرۇپ تەسلىكتە ئورنىدىن تۇر-  
دى ۋە كىتابنى، لوپا ئەينەكنى ئەسلىدىكىدەك قويۇپ قويغاندىن  
كېيىن تام ياقىلاپ شەپە چىقارماي ئۆيىدىن چىقتى، ئاستا قەدەم-  
لەر بىلەن ھۇجرىسىغا قايتىپ كىرىپ چىراغنى ئۆچۈرۈشكە  
ئاران ئۈلگۈرۈپ كارىۋىتىشقا ئۆزىنى ئاتتى.  
ئاسماندا ئېسىلىپ تۇرغان ھىلال ئاي سۇس نۇرلىرىنى بۇ  
خىلۋەت قورۇغا سەپمەكتە ئىدى.

چۈ يەنچاۋ ئوقۇغۇچى قوبۇل قىلىش خىزمىتىنى تۈگەتكەن-  
دىن كېيىن بېيجىڭغا قايتىپ كېلىپ، يەنيۈەنگە قايتماي ئۈدۈل  
شنيونىڭ ئۆيىگە كەلدى.

ئۇنىڭغا ئىشكىنى خەي ھامما ئېچىپ بەردى.

— ھامما، ياخشى تۇرۇۋاتامسىز؟ — چۈ يەنچاۋ ئالدىدىكى  
بۇ موماينى شنيوگە ئوخشاشلا چاقىرىشقا ئادەتلەنگەنىدى.

— چۈ مۇئەللىم، شاڭخەيدىن قايتىپ كەپسىز - دە؟ —  
خەي ھامما يېقىملىق كۈلۈمسىرىدى ۋە كەينىگە بۇرۇلۇپ ئىچكى-  
رىگە قاراپ توۋلىدى، — شنيو، چۈ مۇئەللىم كەپتۇ.

خۇشلۇقتىن يۈرىكى قېپىدىن چىقىپ كېتەي دەپ قالغان  
شنيو ئالدى - كەينىگە قارىماي ھۇجرىسىدىن يۈگۈرۈپ چىق-  
تى. چۈ يەنچاۋ بېيجىڭدىن كەتكەندىن كېيىنكى ئون بەش كۈن  
ئۇنىڭغا بىر يىلدەك تۇيۇلۇپ كەتكەنىدى. زارىقىپ كۈتكەن ئادە-  
مى ئاخىر قايتىپ كەلدى، ئۇنىڭ يىگىتىگە دەيدىغان گەپلىرى  
بەك جىق! لېكىن، تەشۋىشلىك بىر خىيالىنىڭ كالىسىدىن لىپ  
قىلىپ ئۆتۈشى بىلەن شنيونىڭ قەدىمى توختاپ قالدى. ياق،  
ئەمدى ئۇنىڭغا بۇ گەپلەرنى دېيىشنىڭ ھاجىتى يوق! ئۇزۇن  
سەپەردىن قايتىپ كەلگەن ئادەمگە ئاراملىق بېرىش كېرەك.  
شنيو ئۆزىنى تۇتۇۋېلىشقا، ھاياجىنىنى، كۆڭلىدىكى ھەسرەت-



لىرىنى چاندۇرماسلىققا تىرىشتى. ئۇ شۇ تاپتا پەقەت تىنچلىق-نى، ئۆزىنىڭ ھەم چۇ يەنچاۋنىڭ ئارامىنىڭ بۇزۇلماسلىقىنىلا كۈتەتتى. ئايۋان ئاستىدا توختاپ قالغان شىنيۇ ئاخىر قەدىمىنى يۆتكىدى. چۇ يەنچاۋ دەرۋازىدىن كىرىپ بولغانىدى. ئۇ قارىدى-غان، ئوبدانلا جۇدىگەن، چىرايىدىن سەپەر ھارغىنلىقى چىقىپ تۇراتتى، قولىدا سۈنئىي خۇرۇمدىن ئىشلەنگەن ئاددىي بىر سومكا بار ئىدى. شىنيۇ چۇ يەنچاۋغا قاراپ ھېچنېمە دېيەلمىدى. يىغىلىپ قالغان بارلىق يۈرەك سۆزلىرىنى ياش يۇقى كۆزلىرى ئاشكارىلاپ تۇراتتى.

— شىنيۇ، مەن قايتىپ كەلدىم! — چۇ يەنچاۋ يېنىك، ئەمما ھېسسىياتلىق ئاۋازدا شۇنداق دەيدى ۋە پەلەمپەيدىن ئالدى-راپ قەدىمىنى ئېلىپ شىنيۇ تەرەپكە ماڭدى، — قانداق... قانداق-راق تۇرۇۋاتىسىز؟

— يامان ئەمەس. ھەممە ئىشلار جايىدا، — شىنيۇ ئۆزدى-نى تۇتۇۋېلىپ جاۋاب بەردى.

— ئەمىسە ياخشىغۇ... — يول بويى سۆيگەن قىزىدىن ئەنسىرەپ كەلگەن چۇ يەنچاۋ شۇندىلا خاتىرجەم بولدى ۋە شىنيۇ-نىڭ ئارقىسىدىن غەربىي ھۇجرىغا قاراپ ماڭدى، ئىشىك تۈۋىگە كەلگەندە بىردىنلا قەدىمىنى توختىتىپ تۇر ئۆيگە قاراپ قويۇپ دەيدى، — ئۆيدىكىلەر ئوبدان تۇرغاندۇ؟ ئانام ئۇلارغا سالام ئېيتتى.

— رەھمەت، — دەيدى شىنيۇ، — ئۇلارنىڭ ھېچقايسىسى يوق. داداممۇ، ئاكاممۇ، يەڭگەممۇ خىزمەتكە كەتتى. ئانام مەسچىتكە جۈمە نامىزىنى ئوقۇغىلى كەتتى. جۈمە كۈنى مۇسۇل-مانلار ئۈچۈن ئۇلۇغ كۈن ھېسابلىنىدۇ. ئۆيدە خەي ھاممام بىلەن ئىككىمىزلا قالدۇق.

— ھە... — چۇ يەنچاۋ ھۇجرىغا كىرىپلا شىنيۇگە چوڭ-قۇر مۇھەببەت بىلەن قارىدى، — شىنيۇ، ئورۇقلاپ قاپسىز.

كەيپىياتىڭىزمۇ تازا ياخشى ئەمەستەك قىلىدۇ. ياخشى دەم ئالال. مېنىڭ خورسىنىپ قويدى، — مېنىڭ كەتكىنىمگىمۇ ئانچە ئۇ. زۇن بولمىدىغۇ. كۆڭلىڭىزنى ئەركىن تۇتۇڭ. «جۈپ ۋۇجۇدنى قىيىنسا ھىجران - پىراق، ۋىسال پەيتى كېلىدۇ قالماي ئۇزاق!» دەيدۇ ئەمەسمۇ!

شېنىۋ كۆز ئالدىدىكى پۈتۈن ۋۇجۇدى بىلەن سۆيگەن ئادد. مېگە ئۇنىڭ تىكىلىپ تۇرۇپ قالدى. ئۇ زادى نېمىدەپ جاۋاب بەرسە بولامدۇ؟ «ھەئە» دېسۇنمۇ؟ «ياق» مۇ؟

— چۈ مۇئەللىم، — دېدى شېنىۋ، — قارىغاندا سىز مەندىن ئەنسىرىگەن ئوخشايسىز. ئەمەلىيەتتە مەن يېقىندىن بېرى بىر ئوبدان تۇرۇۋاتىمەن. . . .

شۇ ئارىدا خەي ھامما بىر پىيالە چاي ئېلىپ كىردى: — ۋاي - ۋوي، بۇلارنىڭ ئۆرە تۇرۇپ پاراڭلىشىپ كەتكىنىنى؟ چۈ مۇئەللىم، ئولتۇرۇڭ! بۇ قىزىزە، مۇئەللىم. مېنى كۆرسىلا ئۆزىنىڭ نەدە تۇرۇۋاتقانلىقىنى بىلمەي قالىدۇ! چۈ يەنچاۋ خىجىل بولۇپ يېزىق ئۈستىلىنىڭ ئالدىدىكى ئورۇندۇقتا ئولتۇردى. خەي ھامما ئۇلارغا دەخلى قىلماسلىق ئۈچۈن دەرھال چىقىپ كەتتى.

چۈ يەنچاۋ سومكىسىنى ئېچىپ چوڭ - كىچىك بولاقلارغا ئورالغان يەل - يېمىش، ياڭاق، ئاپپىلىس، شاكىلات. . . دېگەندەك نەرسىلەرنى چىقىرىپ شىرە ئۈستىگە تىزدى. — چۈ مۇئەللىم، سىز. . .

— بۇ نەرسىلەرنى مەن ئالمىدىم، ئانىمىز سىزگە ئەۋەتتى. سوۋغا ئاددىي بولسىمۇ ئۇنىڭ كۆڭلى. گېپىڭىزنى قىلىپ بېرىۋېدىم، ئۇ سىزنى بۆلەكچە ياخشى كۆرۈپ قالدى. . . .

شېنىۋنىڭ كۆزلىرىدىن تاراملاپ ياش قۇيۇلدى. چۈ يەنچاۋ بۈگۈن «ئانام» دېگەن سۆزنى ئىشلەتمەي «ئانىمىز» دەپ، ئۆز

ئانىسىنىڭ شىنيونىڭمۇ ئانىسى ئىكەنلىكىنى ئىپادىلىدى. لېكىن، شىنيونىڭ راستتىنلا شۇنداق بىر ئانىسى بولارمۇ؟ ئانىسى دائىم ئاكىسى تىەنىشىغا: «ھەر بىر ئادەمنىڭ قوش دادىسى، قوش ئانىسى بولىدۇ» دەيتتى. شىنيونىڭچۇ؟ ئۇنىڭمۇ بولارمۇ؟ — ئانىمىز قىشلىق تەتىلگە قويۇپ بەرگەندىن كېيىن

شاڭخەيگە بىللە قايتىپ چاغان ئۆتكۈزۈشمىزنى تاپىلىدى. چۈنەنچاۋ بىلەن شاڭخەيگە بېرىپ چاغان ئۆتكۈزۈش تولىمۇ كۆڭۈللۈك ئىش ئىدى. لېكىن، شىنيو ئەمدى بۇنداق شېرىن خىياللارنى قىلالمايتتى، بىر قارا سايە ھەمىشە يۈرىكىنى قاماللاپ تۇراتتى. ئۇنىڭغا ئوخشاش ئوقۇشتىن توختىغان، مەكتەپكە قايتىپ بېرىشىدىن ئۈمىد قالمىغان ئوقۇغۇچىغا تەتىلنى نېمە قويۇپتۇ؟ ئۇ ئەمدى باشقىلار تەتىلدىن ئالدىنغان ھۇزۇرنى ھېس قىلالمايدۇ.

— مېنى بارا لايدۇ دەمسىز؟ — دېدى شىنيو كۆزلىرى ياشقا تولغان ھالدا، — سىز مېنىڭ كېسەل... ئىكەنلىكىمنى ئېيتىمىدىڭىزمۇ؟

— ئېيتىشنىڭ نېمە زۆرۈرىتى؟ سىزمۇ ھەمىشە كېسەل بولۇۋەرمەيسىز — دە. ئۇ چاغقىچە ساقىيىپ كېتىسىز، چوقۇم ساقىيىپ كېتىسىز... — چۈنەنچاۋ قەلبى ئېغىر بىر ھەسرەت ئىچىدە پۇچۇلىنىپ تۇرسىمۇ ئۆزىنى زورغا بېسىۋالدى، قول-ياغلىقىنى چىقىرىپ شىنيونىڭ مەڭزىگە سىرغىپ چۈشكەن ياش-لارنى سۈرتتى، خىيالىدىن: «شىنيو، مېنى كەچۈرۈڭ، ئالدى-ئىزدە ھەمىشە راست سۆزلەيدىغان بىر ئادەم شۇ تاپتا سىزگە پۈتۈنلەي يالغان گەپ قىلىۋاتىدۇ!» دېگەن ئوي ئۆتتى.

بۇ قېتىم شاڭخەيگە قايتقان چېغىدا، ئانىسى بىلەن ئاچىسى چۈنەنچاۋنىڭ بېشىنى ئاغرىتىپ كېلىۋاتقان «ئۆمۈرلۈك چوڭ ئىش» نىڭ گېپىنى يەنە تىلغا ئېلىپ «لايىق تونۇشتۇرۇش» قانداق ئالدىرىغان. چۈنەنچاۋ ئاخىر شىنيو بىلەن بولغان ئىشلىرىنى

ئۇلارغا ئېيتقاندى .

ئانىسىنىڭ سولغۇن چىرايىدا شۇ زامات تەبەسسۇم جىلۋىدە .  
لەندى . ھەممىشە قايغۇ - ھەسرەت ئۇچقۇنلىرى كەتمەيدىغان  
كۆزلىرىدىن ياش سىرغىپ چۈشتى :

— ئۆھ، ئاخىر بۇ كۈنگە ئۇلىشىپتىمەن . ئوغلۇم ، ئەمە .  
دى ئۆيلۈك - ئوچاقلىق بولىدىغان بوپتۇ . دادىسى ھايات بولغان  
بولسا قانچە خۇش بولۇپ كېتەر ئىدى .

ئاچىسى شىنيونىڭ ئاتا - ئانىسىنىڭ ئەھۋالىنى سورىدى .  
چۇ يەنچاۋ ئەمەلىي ئەھۋالىنى ئېيتىپ بەردى .

— دادىسىنى دۆلەت خىزمەتچىسى دېگەن؟ ياخشى ، ياخ .  
شى ! كېيىن بالاڭنىڭمۇ ئىستىقبالى بولغۇدەك ! — ئاچىسى  
بىردىنلا خاتىرجەمسىزلىنىپ قالدى ، — ئۇ قىزغا دېدىڭمۇ؟  
بىزنىڭ ئائىلىمىز . . .

— نېمىنى دەيتتىم؟ يا ئىككى ئائىلە «مۇھەببەت»  
لەشمە» ! — دېدى چۇ يەنچاۋ .

ئانىسى ئىشەنچ بىلەن گەپ ئارىلىدى :

— ئائىلىمىز ئۈنچە يامان ئائىلە ئەمەس ، داداڭلارمۇ  
ئەسكى ئادەم ئەمەس . يەنە تېخى . . . — ئانىسى نېمىشقىدۇر ،  
يەنە يىغلاشقا چۈشتى .

ئاچىسى شىنيونىڭ ئەھۋالىنى يەنە ئىنچىكىلەپ سورىدى :

— ئۇ قىز بۇ يىل نەچچىنچى يىللىقتا؟ قايسى يىلى  
ئوقۇش پۈتتۈرىدۇ؟

بۇ ، چۇ يەنچاۋ جاۋاب بېرىشنى خالىمايدىغان سوئال ئىدى ،  
شۇنداقتىمۇ ئۇ يوشۇرماي ئۇلارغا شىنيونىڭ ئەھۋالىنى ئېيتىپ  
بەردى .

— نېمە؟ يۈرەك كېسىلى بار ئادەمنى تاپتىم دېگەن؟ —  
ئاچىسى ئۇنىڭ جاۋابىنى ئاڭلاپ ئالدىراپ قالدى ، — بىلەمسەن ،  
يۈرەك كېسىلى بار ئادەم بىلەن توي قىلسا بولمايدۇ . توي

قىلغىنىڭ بىلەن بەربىر تۇغمايدۇ!

ئانىسىمۇ ھولۇققىنچە ئوغلغا قاراپ تۇرۇپلا قالدى:

— سەن چۇ ئائىلىسىنىڭ ئاران بىر تاللا يىلتىزى،

ھەرگىز بىخۇدلۇق قىلما جۇمۇ!

شۇنداق ئىناق، ئىجىل بىر ئائىلە كىشىلىرىنىڭ مۇناسىۋىتىدە دەز پەيدا بولدى.

چۇ يەنچاۋنىڭ كۆيۈمچان ئانىسى، بىر تۇغقان ئاچىسى ئۇنى چۈشەنمىدى.

— جۇڭگولۇقلارنىڭ يىلتىزى ئۈزۈلمەيدۇ. مەن چۇ يەنچاۋ بولمىغانغا جۇڭگولۇقلارنىڭ يىلتىزى ئۈزۈلۈپ قالدىغان ئىش يوق.

بۇ يىلتىز بەك چوڭقۇر، بەك مۇستەھكەم، ئۈچ پادىشاھلىق، بەش سۇلالە دەۋرىدىن بۈگۈنگىچە ئۈزۈلمەي كەلگەن، يەنە تالاي يىللارغىچە ئۈزۈلمەيدۇ!

چۇ يەنچاۋنىڭ ئانىسىغا تۇنجى قېتىم گەپ ياندۇرۇشى ئىدى.

ئۇنىڭ ئەسلى ئانىسىنىڭ دىلىنى ئاغرىتىش نىيىتى يوق ئىدى. لېكىن، ئانىسى بىلەن ئاچىسىنىڭ گەپلىرى ئۇنىڭغا غەلىتىلا ئاڭلاندى. ئېھ، جۇڭگو ئاياللىرى، تالاي ئەسىرلەردىن بېرى ھارماي ئەۋلاد قالدۇرغان، ئەمما تارىخ بېتىدە ھېچقانداق ئورۇن تۇتالمىغان ئانىلار، سىلەر بۇ «يىلتىز» نى نەقەدەر سۆيىد-سىلەر - ھە!

شۇ كۈنى چۇ يەنچاۋ ئۆيىدىن ئۆزى يالغۇز چىقىپ شىنيۇگە تېلېگرامما سالدى.

چۇ يەنچاۋ شاڭخەيدىن ئايرىلىدىغان چاغدا، يەنە شۇ تۈگىدە مەس «ئىدىيىۋى دوكلات» يېزىش بىلەن بەند بولۇۋاتقان ئاچىسى ئۇنى بۇرۇنقىدەك ئۈزۈتىپ چىقالمىدى.

ئانىسى ئوغلغا ئىچ ئاغرىتىپ ئۇششاق - چۈششەك نەرسىلەرنى سومكىسىغا سېلىپ قويدى، لېكىن يالۋۇرۇپ دېگۈدەك گەپ تاپلاشنى ئۈنتۈمىدى:

— بالام، بېيجىڭغا قايتىپ بارغاندىن كېيىن ئۇ قىز بىلەن ئامال قىلىپ ئايرىلىپ كەت. لېكىن، ئاستا - ئاستا

يىراقلاشقن، كۆڭلىگە ئازار بەرمە!

...

بۇ گەپلەرنى چۇ يەنچاۋ ئىچىگە يۇتۇۋەتتى، ئۇنى شىنيۇگە ھەرگىز دېگىلى بولمايتتى. بىردىنبىر ئامال، ساختا «ئانا مۇ- ھەبىتى» بىلەن قىزنىڭ كۆڭلىنى ئاۋۇندۇرۇش، سەمىمىي نىيىتى بىلەن قىزنىڭ يۈرىكىنى داۋالاشتا قالغانىدى. شۇنداق بولغاندا شىنيۇنىڭ سالامەتلىكى بالدۇرراق ئەسلىگە كېلىشى، ھەممە ئىشلار ئويلىغىنىدەك بولۇشى مۇمكىن ئىدى.

...

چۇ يەنچاۋنىڭ شىنيۇگە دەيدىغان گەپلىرى بەك جىق ئىدى. لېكىن، كۈن ئاللىبۇرۇن غەربكە قىيسايغان، ئۇنىڭ بۇ ئۆيدە ئۇزۇن تۇرغۇدەك ۋاقتى قالمىغانىدى. ئۇ ئاخىر قىيالىمىغان بىر ھالەتتە ئورنىدىن تۇردى:

— مەن ماڭاي، قايتىپ بېرىپ رەھبەرلىككە خىزمىتىم- دىن دوكلات قىلمىسام بولمايدۇ. . . .

— مېڭىڭ، — دېدى شىنيۇ يەردىن ئۈستۈن قارىماي، — خىزمىتىڭىز شۇنداق ئالدىراشكەن، مېنى كۈندە يوقلايمەن دەپ ئاۋارە بولماڭ. . . .

— ياق، ئەمدى ئالدىراشچىلىقمۇ تۈگىدى. پات ئارىدا تەتىل قىلىمىز. دەرسمۇ ئۆتمەيمىز، — دېدى چۇ يەنچاۋ ئۆزىنى ئەركىن تۇتۇشقا تىرىشىپ، — ئەتە قىلىدىغان ئىشىم يوق، چو- قۇم كېلىمەن.

— ئەتە، ئەتە. . . . — شىنيۇ شۇ بىر ئېغىز گەپنى تەك- رارلىغىنىچە ئارتۇق گەپ قىلالماي چۇ يەنچاۋنى دەرۋازىدىن ئۇزىتىپ چىقتى.

— بولدى، كىرىپ كېتىڭ، شىنيۇ! — دېدى چۇ يەنچاۋ توختاپ.

— چۇ مۇئەللىم، سىزنى ئۇزىتىپ قوياي! — شىنيۇ

ۋىنىڭغا ھەمراھ بولۇپ مېڭىۋەردى.

ئۇلار خۇددى ئۇزۇن ۋاقىت ئايرىلىدىغاندەك خېلىغىچە بىل-  
مە ماڭدى، ئىلگىرى بۇنداق بولۇپ باقمىغانىدى.

چۇ يەنچاۋ يەنيۈەنگە قايتقاندىن كېيىن، ئاۋۋال ئوقۇغۇچى  
ئوبۇل قىلىش ئىشخانىسىغا كىردى. ئىشتىن چۈشۈشكە يىگىرمە  
مىنۇتلا ۋاقىت قالغانىدى. ئۇ خىزمەتلەرنى ئېغىزچە ئاددىيلا  
.وكلات قىلغاندىن كېيىن ئالدىنقى تەييارلاپ قويغان خىزمەت  
مۇلاسىمىنى قالدۇرۇپ ئاشخانا تەرەپكە قاراپ ماڭدى. ئۇنىڭ  
ئورسىقى بەكلا ئاچقان، پۈت - قوللىرىدا جان قالمايغانىدى.  
ئەمدى خاتىرجەم ئولتۇرۇپ تاماق يەۋالسا ھاردۇقى چىقىپ قالاتتى.  
ئۇ ئاشخانىدىن چىقىپ ئاينىڭ يورۇقىدا بېيجىگە قاراپ  
ماڭدى.

بۈگۈن ئاي شۇنداق چىرايلىق چىققانىدى. ئاسماننىڭ قاپ  
ئوتتۇرىسىدا ئېسىلىپ تۇرغان تولۇن ئاي ئۆزىنىڭ سۈزۈك نۇر-  
لىرىنى يەنيۈەنگە سەپەكتە ئىدى. نامسىز كۆل بويىدىكى سۆ-  
گەت دەرەخلىرىنىڭ تاللىرى بىر - بىرىگە گىرەلىشىپ كەتكەندە-  
دى، قاردەك ئاپئاق نېلۇپەر گۈللىرى ئەتراپقا خۇشبۇي ھىدىنى  
تاراتماقتا ئىدى. . . ئاي قاراڭغۇسىدا تاماشا قىلىپ كېتىۋاتقان  
چۇ يەنچاۋ ئاجايىپ بىر مەستخۇشلۇق ئىچىدە كېتىۋاتاتتى. شا-  
راب ھەققىدە نۇرغۇن ئېسىل شېئىرلارنى يازغان لى بەينى خىيا-  
لىغا كەلتۈردى. بەلكىم ئۇمۇ ھازىرقىدەك تولۇن ئاي مەنزىرىدە-  
سىدىن نۇرغۇن ئىلھام ۋە خۇشلۇقلارنى ئالغان، كۆڭلىنى ئا-  
ۋۇندۇرغان بولغىدى؟ شائىر نېمىدېگەن بەختلىك - ھە!

نامسىز كۆلنىڭ ئاسمىنىدا تولۇن ئاي ئاستا كەزمەكتە  
ئىدى. چۇ يەنچاۋنىڭ بۇنداق كۆڭۈللۈك مەنزىرىدىن ھۇزۇرلىدە-  
نىپ باقمىغىنىغا ناھايىتى ئۇزۇن بولغانىدى.

چۇ يەنچاۋ بېيجىنىڭ ئالدىغا يېقىنلاپ كەلدى. ئىشىك  
ئالدىدىكى تال - تال ئاي نۇرلىرى ئاستىدا بىر تونۇش گەۋدە

ئۇنى كۈتۈپ تۇراتتى.

— چۈمۈئەللىم! — جېڭ شاۋجىڭ ئۇنىڭ ئالدىغا كەلدى، — ئوقۇغۇچى قوبۇل قىلىش ئىشخانىسىدىكى بىر مۇئەللىمدىن قايتىپ كەلگەنلىكىڭزنى ئاڭلاپ...

— ھەئە، قايتىپ كەلدىم! — ئوقۇغۇچىسىنى كۆرۈپ ئۇنىڭ كۆڭلى كۆتۈرۈلۈپ قالدى، — ساۋاقداشلارنىڭ بۇ قېتىمىقى ئىمتىھاندىكى نەتىجىسى يامان ئەمەستۇ؟ مەن سىلەردىن ئەنسىرەپلا يۈردۈم.

— بىزمۇ سىزدىن ئەنسىرىدۇق، — دېدى جېڭ شاۋجىڭ، — دېڭىزدا تۇغۇلسا تولۇن ئاي بۇ دەم، جاھاننىڭ ئۈچىتى چۆمەر خۇشلۇققا!  
چۈيەنچاۋنىڭ يۈرىكى جىغىدە قىلىپ قالدى.

— سىز... يېقىندىن بېرى خەن شىنيۈنى كۆرگەن ئوخشىمايسىز؟

— تۇغۇلغان كۈنىدە يوقلاپ بارغاندۇق. كوللېكتىپتىن ئايرىلغان ساۋاقدىشىمىزغا كۆڭۈل بۆلمىسەك بولامدۇ؟ — جېڭ شاۋجىڭ تېزلا جاۋاب بەردى. لېكىن تەنتەك لۇ شيۇجۇنىڭ ئۆزى بىلەن بىللە بارغانلىقىنى تىلغا ئالمىدى.

— رەھمەت سىزگە، ساۋاقداش جېڭ شاۋجىڭ! — چۈيەنچاۋ ئوقۇغۇچىسىنىڭ گېپىدىن تەسىرلىنىپ قالدى. شىنيۈنىڭ تېخىمۇ كۆپ ئادەمنىڭ كۆڭۈل بۆلۈشىگە موھتاج ئىكەنلىكى ئۇنىڭغا ئايان ئىدى:

— بۇ مېنىڭ قىلىشقا تېگىشلىك ئىشىم، ئۇنىڭغا پارتىيىنىڭ غەمخورلۇقىنى، ئانا مەكتىپىنىڭ ئىللىقلىقىنى ھېس قىلدۇرۇش كېرەك، — گەپ شۇ يەرگە كەلگەندە جېڭ شاۋجىڭ گەپنىڭ ئۇرغۇسىنى ئالاھىدە كۈچەيتىپ ئېيتتى، — بۇ يالغۇز بىرلا ئادەمنىڭ ئىلتىپاتى ئەمەس.

بۇ گەپنىڭ ھېچقانداق ئۇشۇق كەتكەن يېرى يوق ئىدى.



لېكىن، چۇ يەنچاۋنىڭ قۇلىقىغا باشقىچىلا ئاڭلاندى.  
ھەش - پەش دېگۈچە ئاسماننىڭ ئۇ چېتىدىن سۈرۈلۈپ  
كەلگەن سۈررەڭ بۇلۇت ئاينىڭ يۈزىنى توسۇۋالدى. كۆل بويىدا  
بايىقى ئايدىڭ مەنزىرىدىن ئەسەرمۇ قالمىدى.

— ساۋاقداش جېڭ شاۋجېڭ، — چۇ يەنچاۋ قاراڭغۇلۇق  
ئىچىدە پىچىرلىدى، — مەن... بىر ئوقۇتقۇچىنىڭ مەجبۇرىدە.  
يېتىنى ئادا قىلىۋاتىمەن.

— ئەلۋەتتە، ئوقۇتقۇچىنىڭ مەسئۇلىيىتى ئىنتايىن مۇ -  
قەد دەس، — ئۆلۈك قاراڭغۇلۇق ئىچىدە ھەر ئىككىيلەن ئۇدۇل -  
دىكى پارقىراپ تۇرغان بىر جۈپ كۆزدىنلا قارشى تەرەپنىڭ  
مەۋجۇتلۇقىنى ھېس قىلالايتتى، — ئېسىمدە قېلىشىچە، باشلان -  
غۇچ مەكتەپتە ئوقۇۋاتقان چېغىمدا نۇرغۇن ساۋاقداشلىرىمىز  
ئۆزىنىڭ مەكتەپتە ئوقۇۋاتقانلىقىنى ئۇنتۇپ، ئوقۇتقۇچىلىرىنى  
«دادا، ئانا» دەپ چاقىراتتى. ئەمەلىيەتتە بۇمۇ خاتا ئەمەس.  
بىز ئوقۇتقۇچىلارنى ئاتا - ئانىمىزنى ھۆرمەتلىگەندەك ھۆرمەت -  
لەيمىز، سىزمۇ شۇنىڭ ئىچىدە، چۇ مۇئەللىم. شۇنداق بولغى -  
نى ئۈچۈنلا ئوقۇتقۇچىلار ئوقۇتقۇچىغا تېخىمۇ بەك ئوخشىشى  
كېرەك. ھەر بىر ئوقۇغۇچىغا شەخسىيەتسىز ھالدا كۆڭۈل بۆلۈ -  
شى كېرەك. ھەرگىز شەخسىي مەنپەئەتنى ئارىلاشتۇرۇپ قو -  
يۇشقا بولمايدۇ...

قارا بۇلۇتلارنىڭ نەگىدۇر سۈرۈلۈپ كېتىشى بىلەن ئاس -  
ماندا تولۇن ئاي قايتا پەيدا بولدى. چۇ يەنچاۋنىڭ يۈزى ئاي  
نۇرىدا ئوچۇق كۆرۈنۈپ تۇراتتى.

— شەخسىي مەنپەئەت دەمسىز؟ — ئۇ ۋارقىراپ دېگۈدەك  
دېدى، — مەندە نېمە شەخسىي مەنپەئەت بولسۇن؟

— بۇنچە ھاياجانلىنىشىڭىز ھاجەتسىز، — دېدى جېڭ  
شاۋجېڭ. ئەمەلىيەتتە ئۇ ئۆزىمۇ ھاياجانلىنىپ كەتكەن بولۇپ،  
ئۆزىنى زادىلا بېسىۋالالمايۋاتاتتى، — ئۆتكەن يىلقى بىرقانچە

قېتىملىق سۆھبىتىمىزنى ئۈنتۈپ قالمىغانسىز، سىزنىڭ ئوقۇ-  
غۇچىڭىز بولۇش سۈپىتىم بىلەن سىزگە ئەسكەرتىش بېرىپ  
قوياي: ئوقۇتقۇچى دېگەن ئوقۇغۇچىلىرىنىڭ ئالدىدا ئىناۋەتتىگە  
دەققەت قىلىشى، گەپ - سۆزدە، ئىش - ھەرىكەتتە ناچار تەسىر  
بەرمەسلىكى كېرەك. بىراق سىزچۇ، ئۆزىڭىز توغرىسىدا بولۇند-  
غان شۇنچە مۇنازىرىلەرگە قىلچە پىسەنت قىلمىدىڭىز، قىز  
ئوقۇغۇچىلار بىلەن يوشۇرۇن مۇناسىۋەتتە بولغىنىڭىزنى پۈتۈند-  
لەي ئىنكار قىلدىڭىز. سىزنىڭ خەن شىنيۇ بىلەن مۇھەببەت-  
لەشكىنىڭىز پاكىت، ئۇنىڭ ئۈستىگە بۇ ئىشنىڭ بولغىنىغا  
ناھايىتى ئۇزۇن بولغان. چۇ مۇئەللىم، سىز چوپچوڭ ئادەم.  
شەخسىي ئىشلىرىڭىزنى ئۈنچىۋالا كوچىلاپ سوراپ كەتمەسمۇ  
بولاتتى. سىز ھەرقانداق ئادەم بىلەن مۇھەببەتلەشسىڭىز بولىۋې-  
رىدىغۇ؟ چوقۇم ئوقۇغۇچىلار ئارىسىدىن لايىق ئىزدىشىڭىز كې-  
رەكمىدى؟ سىنىپ مۇدىرى ئۆزىنىڭ ئوقۇغۇچىسى بىلەن مۇ-  
ھەببەتلەشسە ھە!

چۇ يەنچاۋ نامەلۇم بىر قول كېكىردىكىنى سىمقۇالغاندەك  
بولۇپ قالدى. ئالدىدا ئۆزىگە نەسىھەت ئېيتىۋاتقان بۇ قىز  
ئۇنىڭ ئوقۇغۇچىسى ئىدى. بىراق، ئۇ شۇنچە گەپدان بولسىمۇ،  
ئوقۇغۇچىغا ھەقىقىي ئەھۋالنى قانداق چۈشەندۈرۈشنى بىلمەي  
قالدى.

— بەلكىم، — جېڭ شاۋجېڭ سۆزىنى داۋاملاشتۇردى.  
ئۇ ئادەتتە تولىمۇ گەپدان قىز ئىدى. ئۇزۇن نۇتۇق تېكىستى  
تەييارلىۋالمىغان ئەھۋال ئاستىدىمۇ ئۈزۈلدۈرمەي، ھېسسىيات-  
لىق سۆزلىيەلەيتتى. باشقىلارغا ئەسلا گەپ قىستۇرۇش پۇرسىد-  
تى بەرمەيتتى، — بەلكىم سىلەر ئەرلەرنىڭ نەزەرىدە خەن شىن-  
يۇ گۈزەل، پەزىلەتلىك، ئېغىر - بېسىق، ئىقتىدارلىق قىز-  
دۇ. بۇ، ئەلۋەتتە خۇش بولۇشقا تېگىشلىك ئىش. لېكىن شۇنى  
ئەستىن چىقارماڭ، ئۇ بۇ يىل ئەمدىلا ئون توققۇز ياشقا كىر-

دى، ئۇنىڭ ئۈستىگە يۈرەك كېسىلى بار. ئۇنىڭ بېشىغا كەلگەن كۈن ھېلىمۇ ئاز ئەمەس. سىز ھەتتا بىر بىمارنىمۇ چاڭگىلىد- ئىزدىن قويۇپ بەرمىدىڭىز. سىزدىن سوراپ باقاي، بۇ خەلق ئوقۇتقۇچىسىنىڭ كەسىپ ئەخلاقىغا، كوممۇنىستىك ئەخلاقىغا ئۇيغۇن كېلىدىغان ئىشىمۇ؟

— سىز... بەك قىتىغۇر، بەك قورقۇنچلۇق قىز ئىد- كەنسىز! — بۇ زەھەردەك ئەيىبلەشنى ئاڭلاپ، چۈپەنچاۋ ئاخىر ئېغىز ئېچىشقا مەجبۇر بولدى، — ساۋاقداش جېڭ شاۋجىڭ، مەن گەرچە پارتىيە ئەزاسى بولمىساممۇ، ماركسىزمنى سىزچىد- لىك چۈشەنمەيدىغانلىقىمغا ئىشەنمەيمەن. پرولېتارىيات سىنىپى ئادەمنى ھەرقانداق سىنىپتىن بەكرەك چۈشىنىدۇ، بەكرەك ھۆرمەتلەيدۇ. نەدىن ئېلىپ كەلگەنلىكىڭىزنى، نەدىن تېرىۋال- خانلىقىڭىزنى ئۆزىڭىزمۇ بىلمەيدىغان ئۆلچەملىرىڭىز بىلەن مې- نى ئۆلچەمەڭ، سىزنىڭ بۇنداق قىلىش سالاھىيىتىڭىز يوق. سىزنىڭ نەزەرىڭىزدە مەن گۇناھسىز بىر قىزنى يۇتۇۋېلىۋاتقان بىر چىلبۆرە ئوخشايمەن. ئۇ بولسا مېنىڭ قايىمۇقتۇرۇشۇمغا ئۇچراۋېتىپتۇ، ساددىلارچە ئالدىنىۋېتىپتۇ. سىز... مېنى چۈشىنەمسىز؟ شىنيۇنى چۈشىنەمسىز؟ ئەمدى ئۇنىڭ يۈرىكىنى ئوپېراتسىيە قىلىش مۇمكىنچىلىكى قالدى، ئۇ ئۆلۈم گىردا- بىغا بېرىپ قالدى. ئەزرائىل بىلەن ۋاقىت تالىشىۋاتىدۇ، ئۇق- تىڭىزمۇ! مۇشۇنداق بىچارە بىر قىزغا شەخسى مەنپەئەت بىلەن يېقىنلىشىشىم مۇمكىنمۇ؟

بۇ كىچىك سىياسىيون ئوقۇتقۇچىسىنىڭ ئۆتكۈر سوئاللىد- رىغا تۇتۇلۇپ قالدى. ئۇ ماركسىزم ئەسەرلىرىدە ئوقۇتقۇچىسى بايا ئېيتقان كۆز قاراشلارنىڭ راستتىنلا بار - يوقلۇقىنى تەك- شۈرۈشكە ئۈلگۈرمىگەندى. بىراق، ئوقۇتقۇچىسىنىڭ تۇيۇق- سىز قاتتىق غەزەپكە كېلىشى ئۇنى سەل تەمتىرىتىپ قويدى. خەن شىنيۇنىڭ كېسەللىك ئەھۋالى ھەققىدىكى توپلىغان خەۋەر

ئۇنى ئوبدانلا چۆچۈتكەندى.

— ئۇنىڭ كېسىلى راستتىنلا مۇشۇنداق خەتەرلىك باس.

قۇچقا يېتىپ قالدىمۇ؟ بۇنى ئۆزى بىلمەدۇ؟

— ئەلۋەتتە بىلمەيدۇ! ئۇنىڭغا ئۇقتۇرۇشمىز مۇمكىنمۇ؟

ئەمدى ئۇنىڭ زەربىگە بەرداشلىق بەرگۈچىلىكى قالمىدى! — چۇ

يەنچاۋ جېڭ شاۋجىڭغا ھوشيارلىق بىلەن قاراپ قويدى، —

سېنىڭ ئەھۋالىنى ئۇنىڭغا ئېيتىمىغانسىز؟ سىلەر ئاچقان

ھېلىقى يىغىننىڭ ئەھۋالىنى ئۇنىڭغا ئۇقتۇرۇشقا بولمايدۇ.

— ياق، ئېيتىمىدىم، — جېڭ شاۋجىڭ ئازراق قورقۇپ

قالدى، ئاغزى ئىتتىك لۇ شىۋجۇ شىيې چىۋسى ھەققىدىكى بەزى

گەپلەرنى دەپ سالغان بولسىمۇ، لېكىن خەن شىنيۇ ئۇنىڭغا ئانچە

دىققەت قىلىپ كەتمىگەندى، — مەن پەقەت ئۇنى سىرتنىڭ دەخ-

لىسىگە ئۇچرىماي خاتىرجەم دەم ئېلىشقا دەۋەت قىلدىم. . .

— سىرتنىڭ دەخلىسى؟ نېمە دەخلىكەن ئۇ! مەن ئۇنىڭغا

دەخلى قىلىۋېتىپتىمەن — دە!

— بۇنى. . . مەنمۇ چۈشەندۈرۈپ بېرەلمەيمەن، — جېڭ

شاۋجىڭ ئۆزىنى قانداق ئاقلاشنى بىلمەي، تەشۋىش ئىچىدە

بېشىنى تۆۋەن سالدى. بۇ چۇ مۇئەللىم ئادەمگە پەقەت يۈز

قارمايدىكەن ئەمەسمۇ؟ ئۇ ئۇزاق ئويلىنىشتىن كېيىن ئاخىر

ئېغىز ئاچتى، — ئۇنىڭ كېسىلىنىڭ ساقىيىشىدىن ئۈمىد قال-

مىغان تۇرسا، مۇشۇنداق ئەھۋالدا ئۇنىڭغا يەنە ھېسداشلىق

قىلىشنىڭ زۆرۈرىيىتى بارمۇ، چۇ مۇئەللىم؟

چۇ يەنچاۋ ئاچچىق خورسىندى:

— ھېسداشلىق قىلىش! سىزنىڭ نەزەرىڭىزدە بۇ دۇنيادا

كاتتىلارنىڭ قۇلنىڭ بىچارىلەرچە تىلەمچىلىكىگە قىلىدىغان

خەيرىناھلىقىدىن بۆلەك تېخىمۇ گۈزەل مۇناسىۋەت ۋە تېخىمۇ

گۈزەل ھېسسىيات يوقمىدۇ؟ شىنيۇ ناھايىتى قەيسەر قىز،

مېنىڭ ھېسداشلىق قىلىشىمنى كۈتمەيدۇ، باشقىلارنىڭكىنىمۇ

ھەم شۇنداق . ئەگەر سىز ئۇنىڭ ھەقىقىي دوستى بولغان بولسىدە .  
ئىز ئۇنى سەممىي ، باراۋەر مۇھەببەتتىن بەھرىمەن قىلغان  
بولاتتىڭىز ، چۈشىنىۋاتامسىز ؟

جېڭ شاۋجىڭ ئوقۇتقۇچىسىنىڭ گېپىنى يا چۈشەنگىنىنى ،  
يا چۈشەنمىگىنىنى بىلەلمەي قالدى ، شۇنچە يولنى بېسىپ ،  
شىنيۇنى يوقلاپ بارغىنىنىڭ ھېسداشلىق ياكى مۇھەببەت ئىكەندە .  
لىكىنى ئۇ ئۆزىمۇ بىلمەيتتى . ئوقۇتقۇچىسى بىلەن ھاياتى خەۋپ  
ئىچىدە قالغان خەن شىنيۇ ئوتتۇرىسىدا قانداق مۇھەببەت بارلىق .  
قىنى تېخىمۇ چۈشەندۈرۈپ بېرەلمەيتتى . ئۇ ئوقۇتقۇچىسىنىڭ  
مۇھەببەت سىرىنى ئۇزاق ھەپلىشىش ئارقىلىق ئاخىر چۈشەندە .  
دى ، لېكىن چۈشىنىپ بولۇپ يەنە ئادىشىپ قالدى . بۇنداق  
مۇھەببەت زادى قايسى سىنىپقا مەنسۇپتۇ ؟ ئۇ پارتىيە ياجېيىكىدە .  
سىنىڭ سېكىرتارى ھەم سىنىپ باشلىقى بولۇش سۈپىتى بىلەن  
بۇ ئەھۋالغا قانداق مۇئامىلە قىلسا بولار ؟

— مۇئەللىم ، مەن ئۇنىڭغا تېخىمۇ بەكرەك كۆڭۈل بۆلە .  
سەم بولغۇدەك . سىز . . . ئەمدىلا قايتىپ كەلدىڭىز ، بالدۇرراق  
بېرىپ دەم ئېلىڭ ، — جېڭ شاۋجىڭ شۇندىلا مۇئەللىمگە بېرىدە .  
دىغان يەنە بىر مۇھىم نەرسىنىڭ بارلىقىنى ئەسكە ئالدى ۋە  
يانچۇقىدىن بىرنەچچە پارچە كونۇپرتنى ئېلىپ چۈ مۇئەللىمگە  
سۇندى ، — سىزنىڭ خېتىڭىز ، يېنىمدا تۇرغىنىغا خېلى بولە .  
دى .

چۈ يەنچاۋ جېڭ شاۋجىڭنىڭ قولىدىن كونۇپرتنى ئېرەنشە .  
مەيلا ئالدى ۋە ئالدىراپ ئاچماي ، نەدىن كەلگەنلىكىنى بىلىپ  
بېقىش ئويىدا كونۇپرتقا ئىتتىك كۆز يۈگۈرتتى .  
چۈ يەنچاۋ تونۇش خەتلەردىن بۇ خەتنىڭ كىمىدىن كەلگەنلىقە .  
كىنى بىلدى - دە ، جېڭ شاۋجىڭ بىلەن ئۇزۇن پاراخلىشىپ  
ئولتۇرۇشقا رايى بارماي ئالدىراپ ياتىقىغا قايتتى .  
چۈ يەنچاۋ ياتىقىغا كىرىپ چىراغنى ياقتى ، ۋە ھېچنەمگە

قارماي خەتنى ئاچتى. بۇ شىنيۇننىڭ خېتى ئىدى. ھەي ئۇ شىنيۇزە، مېنىڭ يوقلۇقۇمنى بىلىپ تۇرۇپ يەنە نېمىشقا بۇ يەرگە خەت يازدىكىنە؟ چۇ يەنچاۋ ھەيران قالدى. توغرا، شىنيۇ مېنىڭ قايسى كۈنى كېلىدىغانلىقىمنى بىلمىگەچكە، بۇ خەتنى ئاۋۋال ئەۋەتتۈەتكەن گەپ. قىزلارنىڭ ھېسسىياتى تولىمۇ نا-زۇك كېلىدۇ. ئېھتىمال، ئويلىغانلىرىنى تىل بىلەن ئېنىق ئىپادىلەپ بېرەلمىگەن بولسا، خەت يېزىشنى مۇۋاپىق كۆرگەندۇ؟ ئىللىق بىر سېزىمنىڭ ۋۇجۇدىغا يامرىشى بىلەن چۇ يەنچاۋ بايقى ئاچچىقلىرىنىمۇ ئۇنتۇپ چىراغ ئاستىدا خەتنى بېرىلىپ ئوقۇشقا باشلىدى. بۇ شىنيۇننىڭ ئۇنىڭغا يازغان تۇنجى خېتى ئىدى.

چۇ مۇئەللىم:

مەن سىزگە بۇ خەتنى يېزىۋاتقان چېغىمدا، سىز يەنىلا ئىككى مىڭ چاقىرىم يىراقلىقتىكى شاڭخەيدە تۇرۇۋاتقان بولىسىز. ئەمدى بۇ خەتنى بېيجىگە قايتىپ كەلگەندىن كېيىنلا كۆرىدىغان بولىدىڭىز. بوپتۇ، بۇ خېتىم مېنىڭ ئورنۇمدا سىزنى كۈتۈۋالسۇن!

سىزنىڭ ئاي تولغان كېچىسى ئەۋەتكەن ھېلىقى تېلېگراممىڭىز ئۈچۈن كۆپ رەھمەت. ئاشۇ ئىككى جۈملە خەتنى ھازىرغىچە نەچچە مىڭ قېتىم كۆرگەندىم. مەن، ئۇنىڭدىكى سۆزلەر قەلبىمگە ئورنايمۇ كەتتى. بۇ خېتىم ئاشۇ قىممەتلىك تېلېگراممىڭىزغا يازغان جاۋابىم بولۇپ قالسۇن. ئەمما خىزمەت بىلەن ئالدىراش بولۇۋاتقان، ئائىلىدىكىلىرىڭىز بىلەن جەم بولغان چېغىڭىزدا يەنە مەندىن ئەنسىرەپ يۈرمىسۇن دەپ بۇ خەتنى شاڭخەيدىگە ئەۋەتتىم.

«ئەسلى مۇنداقكەن - دە! - چۇ يەنچاۋ ئويلىنىپ قالدى، - شىنيۇ ئولتۇرسا - قوپسا باشقىلارنىلا ئويلايدىكەن، ئۇنىڭ ئۈس-تىگە ھېسسىياتى شۇنچىلىك نازۇك. بۇ خەتنى شاڭخەيدە تاپشۇ-رۇۋالغان بولسام قانداق ياخشى بولاتتى! سېغىنىشلىرىم ئازراق بولسىمۇ بېسىققان، كۆڭلۈم تەسەللى تاپقان بولاتتى.» شېرىن بىر سېزىم قوينىدا مەست بولغان چۇ يەنچاۋ خەتنىڭ داۋامىنى تەشئالىق بىلەن ئوقۇشقا كىرىشتى:

خەتنىڭ بېشىنى نەدىن باشلاشنى بىلمىدىم. مېنى سىزگە ئۇچراشتۇرغىنى ئۈچۈن تەقدىردىن مىننەتدار-مەن. ئالدىنقى يىلى كۈزىنى، يەنيۇەنگە تۇنجى قەدەم باسقان ئاشۇ كۈننى مەڭگۈ ئۇنتۇلمايمەن. ئۇ يەردە تۇز-جى كۆرگەن كىشىم سىز بولىدىڭىز. كەچۈرۈڭ، ئاشۇ ۋاقىتتىكى ھېسسىياتىمنى «بىر كۆرۈپ ياخشى كۆرۈپ قېلىش» دېيەلمەيمەن. لېكىن، ئۇ چاغدا سىزنىڭ ئاد-دى - ساددىلىقىڭىز، كەمتەرلىكىڭىز مەندە تولىمۇ ياخ-شى تەسىرات قالدۇرغانىدى. كېيىنچە بىلىمىڭىزنىڭ موللۇقىنى، ئەخلاق - پەزىلىتىڭىزنىڭ تولىمۇ ياخشى-لىقىنى بارا - بارا ھېس قىلدىم. مېنى كەسىپ يولىغا باشلىغان، ھايات مەنزىلىمنىڭ ئۇ چېتىدىكى نۇرلۇق پەللىنى ماڭا كۆرسەتكەن كىشى سىز بولىدىڭىز. ماڭا ھاياتنىڭ ئەھمىيىتىنى تونۇتقان، ئۆزۈمنى تونۇش، ئۆ-زۈمگە ئىشىنىش، ئۆزۈمنى كۈچەيتىش، چامامنىڭ يې-تىشىچە ئۆزۈمنى مۇكەممەللەشتۈرۈش پۇرسىتى يار-دى. تىپ بەرگەن كىشىمۇ سىز بولىدىڭىز. سىز ھايات مەش-ئىلىمنى تۈگىمەس ئىنتىلىشلىرىم داۋامىدا يورۇتتى-ڭىز، نۇر، ھارارەت بىلەن ئۇنى مەڭگۈ ئۆچمەسلىك پۇرسىتىگە ئىگە قىلدىڭىز. سىز مېنىڭ ھۆرمەتلىك

ئۇستازىم ھەم دىلكەش دوستۇم. ئەگەر تەقدىر مېنى بارلىق نەرسىنى ئۇنتۇپ پەقەت بىرلا ئادەمنى ئەستە ساقلاشقا بۇيرۇسا، ئۇ ئادەم ئۈچۈن پەقەت سىزنىلا تاللايمەن!

ئاڭلىق ياشاش يولىغا سىز بىلەن تونۇشقاندىن كېيىنلا ھەقىقىي قەدەم قويغىنىمنى ئېتىراپ قىلماي تۇرالمىمەن. ئوقۇغۇچىڭىز، ياردەمچىڭىز، تەرجىمە ئىشلىرىڭىز داۋامىدىكى ئېغىر يۈكنى تەڭ زىممىسىگە ئالدىدىغان ھەم ئۇنىڭدىن چەكسىز ھۇزۇر ئالدىغان ھەمراھىڭىز بولۇشنى تولىمۇ خالايتتىم. لېكىن، ھاياتىمدىكى بۇ ئەڭ چوڭ، بىردىنبىر ئارزۇيۇمنى ئىشقا ئاشۇرماق مەقسەت ئىدى تولىمۇ تەس بولۇپ قالدى. شۇ تاپتا مەن بىر ئاجىز قۇشقا ئوخشاپ قالدىم. بۇ قۇش ئۇچۇشنى ئەمدىلا ئۆگىنەي دەپ تۇرۇشىغا قاناتلىرى سۇنۇپ كەتتى!

چۈيەنچاۋنىڭ قوشۇمىسى تۈرۈلۈپ يۈرىكىنى ئېغىر بىر نەرسە بېسىۋالغاندەك بولۇپ قالدى. خەتنى بىر چىرايلىق باشلىدىغان ئادەم نېمىشقا بىردىنلا چۈشكۈن گەپلەرنى يازدىكىنە؟ شىنيۇ، سىز...

سىزگە چىن قەلبىمدىن رەھمەت ئېيتىمەن. بېشىمغا كۈن چۈشكەن چاغلاردا ماڭا ياردەم، تەسەللى، مەدەت بەردىڭىز، بارلىق گۈزەل، قىممەتلىك ھېسسىياتلىرىڭىزنى شەخسىيەتسىز ھالدا ئاتا قىلدىڭىز. بۇنىڭدىن ئۆزۈمنى تولىمۇ بەختلىك ھېس قىلىمەن، ئىپتىخارلىنىمەن. «ھاياتتا ئۆزىنى بىر قېتىم تونۇش پۇرسىتىگە ئېرىشىشنىڭ ئۆزى چوڭ نەتىجە» دەيدۇ ئەمەس. مۇ! ئەمدى ئۆلۈپ كەتسەممۇ ئارمىنىم يوق!



لېكىن، ئۆزۈمنىڭ كېسلىنى، ئوپېراتسىيە قىلىشنىڭ، مەكتەپكە قايتىشىمنىڭ مۇمكىن ئەمەسلىكىنى بىلگەن چېغىمدا قاتتىق ھەيران قالدىم، نادانلىقىم، شەخسىيەتچىلىكىم ئۈچۈن ئۆكۈندۈم. سىز ماڭا شۇنچە جىق نەرسىلەر بېرىپسىز. مەنچۇ، يەنە تېخى سىزنىڭ مۇھەببىتىڭىزگە ئېرىشىش ئويىدا بوپتىمەن. سىز مۇ-كەمەل، ساغلام، ئىستىقبالى پارلاق ئادەم. مەن بول-سام مەكتىپىمگە ئەمدى قايتىپ بارالمايدىغانلىقىم قىس-مەتكە پۈتۈلگەن، ئەھمىيەتلىك ھايات يولىدا سىز بىلەن تەڭ قەدەم تاشلاپ ماڭالمايدىغان ئادەم. شۇنداق تۇرۇق-لۇق سىزنىڭ يەلكىڭىزدىكى يۈكنى يەنمۇ ئېغىرلىتىۋې-تىشكە نېمە ھەددىم بار؟ سىزنى ئۆزۈم بىلەن تەڭ ھالاكەت گىردابىغا باشلاپ كىرىشكە قانداق كۆڭلۈم چى-دايدۇ؟

كەچۈرۈڭ، مەن سىزنىڭ مۇھەببىتىڭىزنى قوبۇل قىلالمايمەن. بىز ئوقۇتقۇچى - ئوقۇغۇچى، دوست بو-لۇپ ئۆتسەكلا كۇپايە. بۇ ئالىجاناب ھېسسىياتلىرىمىز يۈرەكلىرىمىزدە مەڭگۈ ساقلىنىپ قالسۇن! بەلكىم بىز-نىڭ ئارىمىزدا مۇھەببەت مەۋجۇت ئەمەستۇ؟ مۇھەببەت دېگەن نېمە؟ بۇ سوئالغا ھەر خىل ئادەم ھەر خىل جاۋاب بېرىدۇ. ئەمما مەن ئويلايمەن، مۇھەببەت ھېسداشلىق، ئىچ ئاغرىتىش، ئۆزىنى قۇربان قىلىش روھىغا باراۋەر ئەمەس. شۇنداقمۇ؟

«ئىچ ئاغرىتىش؟ — چۇ يەنچاۋ ئويلىنىپ قالدى، — شىن-يۆ بۇ قاملاشمىغان سۆزنى قانداق بولۇپ ئىشلىتىپ قالدى!»

ئۆزۈمگە كەلسەم، مەن يېرىم يولدا ئوقۇشتىن توختاپ قالغان ئادەم. بۇنىڭدىن كېيىنكى ھايات يولۇمنىڭ

ئەگرى - توقاي بولىدىغانلىقى كۆڭلۈمگە ئايان. بولدى، قالغان مۇساپىنى يالغۇز مېشىپ تۈگىتەي، ئۆزۈمنى تەقدىرگە تاپشۇراي، ئۇنىڭ ئادالەتسىزلىكى توغرىلىق يەنە قاقشاپ ئولتۇرماي. گۈزەل ئۆتمۈشۈمگە تەئەللۇق تاتلىق ھېسسىياتلارنى قەدىرلەپ قالغان ئۆمرۈمنى يۈرد-كەم سوقۇشتىن توختىغۇچە ئەسلىمە ئىچىدە ئۆتكۈزۈش-كە مەن رازى. يەنە قانچىلىك ياشىيالايمەن، بۇ مۇساپە ناھايىتى ئۇزۇن بولۇشمۇ، قىسقا بولۇشمۇ مۇمكىن... چۈمۈئەللىم، مېنى دەپ ھەسرەت چەكمەڭ. سىز ماڭا «ئۆزىنى تونۇش بىر خىل بەختتۇر» دېگەندىڭىز. مەن ئاخىر ئۆزۈمنى تونۇدۇم. مۇنداقچە ئېيتقاندا، ئۆ-زۈمنى بەختلىك ئادەم دېسەممۇ بولىدۇ. ئىلگىرى ماڭا قىلغان غەمخورلۇقىڭىز ئۈچۈن كۆپ رەھمەت. ئەمدى سىزنى يەنە ئاۋارە قىلغۇم يوق. سىزنىڭ قىلىدىغان يەنە نۇرغۇن ئىشلىرىڭىز بار، قىممەتلىك ۋاقتىڭىزنى يەنە ئىگىلىۋالغۇم يوق. ئەمدى مېنى يوقلاپ كەلمەڭ، كىتابىڭىزنىڭ بالدۇرراق نەشرىدىن چىقىشىنى كۈتىمەن. كىتابىڭىزدىن ماڭا بىر پارچە ئەۋەتىپ بېرىڭ، مەشگۈ-لۈك يادنامە سۈپىتىدە ساقلايمەن.

كەچۈرۈڭ، ئەمدىلا قايتىپ كېلىشىڭىزگە بۇ جۇدا-لىق خېتىنى سىزگە ئەۋەتتىم، يەنە كېلىپ ئۇزۇن يېزى-ۋېتىپ قالدىم. سىزنىڭ بۇ خەتنى سوغۇق قانلىق بىلەن ئوقۇپ چىقىشىڭىزنى، بارلىق ئۆتۈنۈشلىرىمگە ماقۇل بولۇشىڭىزنى تىلەيمەن.

ھۆرمەت بىلەن:

ئوقۇغۇچىڭىز شىنيۇ

چۈ يەنچاۋ كاللىسىغا توقماق تەگكەندەك بولۇپ قالدى، قوللىرى دىرىلدەپ تىترەپ كەتتى، كۆزلىرى ئاشۇ تونۇش خەت-

لەرگە تىكىلىپلا قالدى. ئۇنىڭ كۆز ئالدىدا بولۇۋاتقان ئىشلار-  
نىڭ راستلىقىغا ھەرگىز ئىشەنگۈسى كەلمەيتتى. شىنيۇ نېمىشقا  
ماڭا بۇنداق خەت يازىدۇ؟ يالقۇنچاپ تۇرغان مۇھەببىتى نېمىشقا  
بىردىنلا سوۋۇپ قالدۇ؟ بۇ يېرىم ئاي ئىچىدە زادى نېمە ئىشلار  
يۈز بەردى؟ كېسەللىك ئەھۋالىنى ئۇنىڭغا ئاشكارىلاپ قويغان،  
بىر قىزنىڭ ھاياتىنى نابۇت قىلغان، ئۈمىد چىرىغى ئۆچمىگەن  
بىر قەلبىنى گۇمران قىلغان زادى كىم؟

چۇ يەنچاۋ ئۈستەل ئالدىدىن لىككىدە تۇرۇپ كەتتى، خىيا-  
لىدىن: «دەرھال شىنيۇنىڭ قېشىغا بېرىش كېرەك» دېگەن ئوي  
كەچتى. لېكىن، بەك كەچ بولۇپ كەتكەن بولۇپ، سائەت ئون  
ئىككىدىن ئاشقاندى. ئۇ بىردىنلا پۇشايمان قىلىپ قالدى.  
جېڭ شاۋجىڭ بايا قۇرۇق گەپلەرنى تولا قىلىپ خەتنى ئۇنىڭغا  
نېمىشقا بالدۇرراق بەرمەيدۇ؟ نېمىشقا چۈشتە شىنيۇ بىلەن  
كۆرۈشكەن چېغىمدا خوشلىشىشقا ئالدىراپ روھىي كەيپىياتىدا  
ئۆزگىرىش بولۇۋاتقىنىنى سېزەلمىدىم؟ بەك بىخەستە ئىكەن-  
مەن، ئەر كىشىنىڭ كاللىسى ھامان ئاددىي كېلىدىكەن. لې-  
كىن، بۇنداق بولارنى كىم ئويلىغان؟

چۇ يەنچاۋ پۇشايمان، ئۆكۈنۈش ئارىلاشقان ھېسسىياتلار  
ئىچىدە ئاچچىق خورسىنىپ ئورۇندۇقتا لاسىدە ئولتۇرۇپ قال-  
دى. تاڭنىڭ بالدۇرراق يورۇشىنى كۈتكەندەك دېرىزىنىڭ سىر-  
تىدىكى خىرە ئايدىڭ كېچىگە مەيۈسلۈك بىلەن تىكىلىپ قالدى.  
شۇ تاپتا ئۇنىڭ ئەس - يادى شىنيۇ بىلەن بالدۇرراق كۆرۈشۈش-  
تىلا قالغانىدى.

يەنە يېڭى بىر سەھەر قۇچاق ئاچتى. «بىلىمدان» قەسرى  
ئادەتتىكىدەك جىمجىت ئىدى. شىنيۇنىڭ كەيپىياتىدا يېقىندىن  
بېرى بولۇۋاتقان ئۆزگىرىشلەرنى بۇ قورۇدا ھېچكىم سېزەلمى-  
دى. شىنيۇ ھېسسىياتىنى پىنھان تۇتقىنى ئۈچۈنمۇ ياكى باشقىد-

لار ئائىلىدە ئۇزۇن مۇددەت دەم ئالدىغان بىر بىمارنىڭ بارلىق قىمىغا كۆنۈپ قالدۇمۇ، ئىشقىلىپ، بۇنى ھەتتا ئۇنىڭ دادىسىمۇ بايقىيالمىدى.

خەن زىچى ئەتىگەلىك ناشتىنى قىلىپ بولغاندىن كېيىن ياتاق ئورنىدا ئىشلىتىپ كېلىۋاتقان كۈتۈپخانىسىنى قۇلۇپلاپ ئىشقا ماڭدى. ئۇ قىزنىڭ «ئىچكى كېسەللىكلەر ئومۇمىي نەزەرىيىسى» دېگەن كىتابىنى كۆرۈۋالغانلىقىنى بىلمىگەچكە، ھېلىھەم ھەقىقىي ئەھۋالنى شىنيۇدىن يوشۇرۇپ لۇ دوختۇرغا ماسلىشىش، روھىي ھەم كلىنىكىلىق جەھەتتىن تەڭ داۋالاش ئېلىپ بېرىپ قىزنىڭ كېسىلىنىڭ پاتراق ياخشىلىنىشىنى قولغا كەلتۈرۈش ئويىدا بولۇۋاتاتتى. ئۇ خەي ھامىغا شىنيۇنىڭ تامىقىنى تەڭشەپ تۇرۇشنى، باشقىلارغا شىنيۇنىڭ ئالدىدا مەكتەپكە قايتىپ بېرىشنىڭ گېپىنى قىلماسلىقىنى تاپىلىغانىدى. ئۇنىڭ كۆڭلى خېلىدىن بېرى غەش ئىدى، لېكىن بۇنى قىزىدىن يوشۇراتتى، ھېلىقىنىڭ قەلىمى ئاستىدىكى بورمان بوۋايغا ئوخشاش، قىزنىڭ قەلبىدىكى ئۈمىد ئۇچقۇنىنى ئىمكانقەدەر ساقلاپ قېلىشنى ئويلايتتى.

«بىلىمدان» قەسرىنى ھېچكىم خىيالغا كەلتۈرۈپ باقمىدى. خان سورۇقچىلىق كۈتۈپ تۇراتتى.

ناشتا ۋاقتىدا چېن شۈيەننىڭ تۇيۇقسىز كۆڭلى ئېلىشىپ كەتتى، ھەرقانچە قىلىپمۇ ياندۇرالمىدى، ئەكسىچە چىرايى كۆكرىپ كۆزلىرىدىن تاراملاپ ياش قۇيۇلدى. تىيەننىڭ ئۆيىدە يەنە بىر كېسەلنىڭ ئاۋۇشىدىن ئەنسىرىگەندەك، تەشۋىش ئىچىدە ئايالغا قاراپ دېدى:

— سىزگە نېمە بولدى؟

خەن خانىمنىڭ چىرايىدا خۇشاللىق كۈلكىسى جىلۋىلەندى:

— شۈيەن، قورسىقىڭىزدا قالغان ئوخشايدۇ.

لېكىن، چېن شۈيەن قېينانىسىدەك خۇشال بولۇشنىڭ

ئەكسىچە تېغىرقاپ قالدى: مۇھەببەتسىز نىكاھمۇ يېڭى جان ئاپىرىدە قىلالسا - ھە؟

زىممىسىدىكى يۈكنى بىردىنلا تېخىمۇ ئېغىرلاپ كەتكەندەك سەزگەن تىەنشىڭنىڭ يۈرىكى بىر قىسما بولۇپ قالدى، ئەمدى ئۇ بۇ ئائىلىدە ئەرنىڭلا ئەمەس، بىر دادىنىڭمۇ رولىنى ئېلىشى، رۇڭ گۇيىغاڭنى پۈتۈنلەي ئۈنتۈپ كېتىشى، چېن شۇيەن بىلەن كۈنلىرىنى ئوبدان ئۆتكۈزۈشى كېرەك ئىدى.

— شۇنداقمۇ؟ ئەمىسە مەن سىزنى دوختۇر خانغا ئاپىرىپ تەكشۈرتۈپ كېلەي! — دېدى ئۇ يېرىمىنى يەپ بولغان قاتلىمىدىكى شىرە ئۈستىگە تاشلاپ ئالدىراپ قويۇپ.

— سىلەر ئەر خەقلەر نېمىنى بىلەتتىڭلار؟ شۇيەننى تۇتۇپ غۇت بۆلۈمىگە ئەكىرىدىغان ئىش تۇرسا! — دېدى خەن خانىم كۈلۈمسىرەپ، — سەن خىزمىتىڭگە بېرىۋەر، شۇيەننى ئۆزۈم تەكشۈرتۈپ كېلىمەن. راستتىنلا قورسىقىدا قالغان بولسا، مېنىڭمۇ موما بولىدىغان ۋاقتىمغا جىق قالماپتۇ!

خەن خانىم ئۆيدە ئۇزۇنراق ئولتۇرۇشقا كۆڭلى ئۈنمەي شۇيەننى باشلاپ ھايالسىمايلا قورۇدىن چىقتى. تىەنشىڭمۇ ۋېلىدە سىپىتىنى يېتىلەپ ئاپتوبۇس بېكىتىگىچە ئۇلار بىلەن بىللە كەلدى، ئۇلارنى ماشىنىغا چىقىرىۋەتكەندىن كېيىن ۋېلىسىپىتىگە مىنىپ ئىدارىسىگە قاراپ يۈرۈپ كەتتى.

...

خەي ھامما خۇشال ھالدا چاي ئىچىپ ئولتۇراتتى، بۇ خۇشاللىقىغا ئۆزى ئېمىتىپ چوڭ قىلغان تىەنشىڭنىڭ پات ئاردىدا بالىلىق بولىدىغانلىقى سەۋەب بولغانىدى. خەن ئائىلىسىنىڭ نەۋرىلىرىنى ئۆزىنىڭكىگە ئوخشاش دەپ ئويلايدىغان بۇ ئايال شۇ تاپتا ئۇلارنىڭ خۇش خەۋەر ئېلىپ كېلىشىنى كۈتۈۋاتاتتى. شىنيۇ غەربىي ھۇجرىغا كىرىپ يەنە ھارغىن ھالەتتە كاردى. ۋىتىدا يېتىپ قالدى. ئۇ بۇ ئائىلىگە يەنە يېڭى بىر جاننىڭ

قوشۇلمىدىغانلىقىنى ئويلىسىلا كۆڭلى سۆيۈنۈپ كېتەتتى، يەنە ئۆزىنى ئويلاش بىلەن ئىچىدە قاتتىق ئۇھسىناتتى. تۇغقانلىرى ئالدىدا ئىمكانقەدەر ئۆزىنى تەمكىن تۇتۇشقا تىرىشقىنى بىلەن قەلبى ئازاب ئىچىدە ئۆرتىنەتتى. تۈنۈگۈن ئۇ چۇ يەنچاۋنى ئۇزىتىپ بولۇپلا ھېلىقى خەتنى يازغانلىقىغا پۇشايمان قىلىپ قالدى، خىيالدا پوچتىكەشنىڭ ئۇ خەتنى يىتتۈرۈپ قويۇشىنى ياكى بولمىسا يازغان ئادىرىسىنىڭ خاتا بولۇپ قېلىشىنى تىلەپ كەتتى. لېكىن، بۇ مۇمكىن ئەمەس ئىدى. چۇ يەنچاۋنىڭ ئادىرىسى قىزغا شۇنچىلىك تونۇش ئىدى. ئەمدى چۇ يەنچاۋ ئۇ خەتنى كۆرۈپ تازا ئازابلاندىغان بولدى. لېكىن، بولغۇلۇق بولغاندىن كېيىن، بۇ ئازابلىق كۈنلەردىن، جۇدالىق بوسۇغىسىدىن تېز-راق ئۆتۈپ كەتسە ھەر ئىككىسى ئارام تېپىپ قالاتتى.

شەنيۇ كارىۋىتىدا كالىسى قۇپقۇرۇق، پۇت - قولىدا جان يوق ھالەتتە ئىلەڭ - سىلەڭ ياتاتتى. ئاخىرقى شېرىن ھېسىدە-يانتلىرىنى ئۆزى بوغۇپ تاشلىدى. بۇنىڭدىن كېيىن چۇ مۇئەللىمىمۇ بۇ ئۆيگە ئىككىنچى كەلمەيدۇ. ئەمدى ئۇنىڭغا كارىۋىتىدا جىمىدە يېتىپ كۈنى كەچ قىلماقتىن باشقا ئامال يوق. لېكىن ئۇ ئۇ ئادەمنى قانداق ئۇنتۇيدۇ، كۆزىنى يۇمىسىلا خىيالغا كىرىۋالدىغان نۇرسا؟ ئۇ بۈگۈن چوقۇم كېلىدىغانلىقىنى ئېيتىپ قاندى. شەنيۇ ئۇنىڭ راستتىنلا كېلىپ قېلىشىدىن ئەنسىرەيتىپ تىيۇ، يەنە تۇرۇپ ھېلىدىن - ھېلىغا ئۇنىڭ يولىغا قارايتتى. قىز پاتېفوننى قويۇپ، ئاجايىپ گۈزەل ھېسسىيات سىڭدۈرۈلگەن سېھىرلىك مۇزىكا قوينىغا غەرق بولدى. ئىسكىرىپكىدا ئورۇندىلىۋاتقان تونۇش مېلودىيە ئەمدىلىكتە ئۇنىڭغا چەكسىز جەزىرىدە مەنزىلىنى ئىزدەپ تىمىسقىلاپ كېتىۋاتقان بىچارە سەي-ياھنى، تاشقى دۇنيا تەرىپىدىن تامام ئۇنتۇلۇپ مۇزدەك ئۆيدە قاپسىلىپ ياتقان قايسىدۇر بىر دەردمەن ئىنساننى، كۆڭۈلىسىز بىر مەنزىرىنى ئەسلەتتى.

چۇ يەنچاۋ ئەتگەندىكى تۇنجى قېتىملىق ئاپتوبۇسقا چىقىپ  
«بىلىمدان» قەسرېنىڭ ئالدىغا كەلگەندە سائەت سەككىزگە ئاز  
قالغانىدى. ئۇ دەرۋازىدىن كىرىپلا شىنيۇگە مۇناسىۋەتلىك بىر  
رەر كۆڭۈلسىز خەۋەرنى ئاڭلاپ قېلىشىدىن ئەنسىرىگىنى ئۇ.  
چۈنمۇ، بىر ئاز ئىككىلىنىشتىن كېيىن دەرۋازىنى قاقتى.  
دەرۋازىنى خەي ھامما ئاچتى. ئۇنىڭ چىرايىدا چۇ يەنچاۋ  
ئويلىغاندەك ئەنسىزلىك ئالامىتى ئەمەس، كۈلكە جىلۋە قىلىپ  
تۇراتتى:

— ئوھۇي، چۇ مۇئەللىم ئىكەنغۇ...  
— شىنيۇ... شىنيۇ قانداقراق؟ — دېدى ئۇ خۇددى  
جىددىي قۇتقۇزۇش بۆلۈمىگە كىرگەندەك ئالدىراپلا.  
— ناخشا ئاڭلىغاچ دەم ئېلىۋاتىدۇ، — دېدى موماي، —  
مەن ئاۋۋال كىرىپ ئۇنىڭغا خەۋەر قىلاي!

چۇ يەنچاۋ ئۇلۇغ - كىچىك تىنىپ قويۇپ:  
— بولدى، خەۋەر قىلماڭ، ئۆزۈم كىرەي! — دېدى.  
ئۇ قورۇغا كىرىشىگە لەرزە مۇزىكا ساداسى قۇلىقىغا ئاڭ.  
لاندى. ئۇ خۇددى كۆڭۈللۈك، غەمىسىز ئۆتمۈشىگە قايتىپ  
بارغاندەك بىر خىل تاتلىق سېزىم ئىچىدە بىردەم تۇرۇۋالغاندىن  
كېيىن، ھۇجرىنىڭ ئىشىكىنى ئاستا ئاچتى. شىنيۇ بىر قارىسا  
ئۇخلاۋاتقاندەك، بىر قارىسا كۆزىنى يۇمۇپ خىيال سۈرۈۋاتقاندا.  
دەك بىر تەرزىدە كارىۋىتىدا ياتاتتى. ئۇزۇن كىرىپكىلىرى ئاردا.  
سىدىن سىرغىپ چۈشكەن خروستالدەك سۈزۈك ياش تامچىلىرى  
ئىككى مەڭزىدە كىچىك ئېرىق ھاسىل قىلغانىدى.

چۇ يەنچاۋ شىنيۇ ياتقان كارىۋات تەرەپكە قاراپ قەدىمىنى  
يۆتكىدى. ئۆز خىيالىدا ئۇنىڭغا كۆڭلىدىكى گەپلىرىنى تېزراق  
دەۋىلىشىنى ئويلايتتى، لېكىن يەنە ئۇنى چۆچۈتۈۋېتىشكە كۆڭلى  
ئۇنىمايتتى.

چۇ يەنچاۋ شىنيۇنىڭ كارىۋىتى ئالدىدا تۇرۇپ قىزغا خېلىد.

غىچە جىمىدە قاراپ تۇردى. بىر ئازدىن كېيىن شىنيۇ لاپپىدە كۆزىنى ئاچتى، ئاچتىيۇ، ئۆز كۆزىگە ئىشەنمەي چوڭقۇر مۇ- ھەببەت بىلەن دېدى:

— چۇ مۇئەللىم، مەن سىزنى ساقلاۋاتاتتىم. . .  
— شىنيۇ! — چۇ يەنچاۋ قەددىنى ئېگىپ ھاياجان بىلەن شىنيۇنىڭ قولىنى تۇتتى، — نېمىشقا ماڭا ئۇنداق خەت يازدى- سىز؟

— مەن. . . — شىنيۇ ئارتۇق گەپ قىلالماي قالدى. يازغان خېتىنىڭ ھېچقانداق ئۈنۈمى بولمايدىغانلىقى ئۇنىڭ كۆڭ- لىگە ئايان ئىدى.

— سىز ئېلىشىپ قاپسىز! — چۇ يەنچاۋنىڭ كۆزلىرىدە بىر خىل ئاچچىق بار ئىدى، — «ھېسداشلىق قىلىش»، «ئىچ ئاغرىتىش» دەپ يازغىنىڭىزنى قاراڭ! ئاشۇنداق ئەرزىمەس، پۈچەك ھېسسىيات بىزگە ماس كېلەمدۇ؟ نەزەرىڭىزدە مەن باش- قىلارنىڭ رەھىمىتىگە ئېرىشىش ئۈچۈنلا يالغاندىن ئىلتىپات كۆرسىتىدىغان، كۆڭلى سۇيۇق، ساختىپەز ئادەم ئىكەنمەن - دە؟ سىز مەنئۇ دۇنياسى گادايلاشقان، باشقىلارنىڭ مۇھەببەت- تىگە تايىنىپ كۈن كەچۈرىدىغان تىلەمچى ئىكەنسىز - دە؟ سىز بىزنىڭ مۇھەببىتىمىزگە داغ تەگكۈزدىڭىز. تېخى: «مۇھەببەت دېگەن نېمە؟» دەپ سوراپسىز. ئەمىسە ئاڭلاڭ، مۇھەببەت دېگەن ئوت. ھەر ۋاقىت، ھەر قانداق چاغدا ئوخشاشلا نۇر، ھارارەت تارقىتىپ تۇرىدۇ. مۇھەببەت دېگەن يەنە شۇ مۇھەب- بەت، ئىنساندا تەبئىي پەيدا بولىدىغان گۈزەل ھېسسىيات. سىزنى سۆيگىنىم ئۈچۈنلا ئۆز ھېسسىياتىمنى مۇھەببەت دەپ ئاتاۋاتىمەن. باشقا مەقسەت - مۇددىئايىمۇ يوق. «ئۆزىنى قۇر- بان قىلىش» دېگەندەك يوقىلاڭ گەپ بىلەن مېنى چۈشۈرسىڭىز چىدىمايمەن. بىز شۇنچە جىق بەدەللەرنى بېرىپ مۇھەببەتكە ئېرىشتۇق. بىزنىڭ مۇھەببىتىمىز چوڭقۇر، كۈچلۈك، مەڭگۈ-



لۈك! مانا بۇ بىزنىڭ بارلىقىمىز.

شنىيۆ چۇ يەنچاۋنىڭ كىرىشىپ كەتكەن قوللىرى ئارىسىدا،  
دىن قولىنى تارتىۋالماي گېپىنى جىمىدە ئاڭلاپ تۇردى. چۇ  
يەنچاۋنىڭ بۇنداق ھاياجانلانغىنىنى، بۇنداق قاتتىق ئاچچىقى  
كەلگەنلىكىنى كۆرۈپ باقمىغانىدى. شۇ تاپتا ئۇنىڭ گەپلىرى  
قىزنى رەنجىتمەكتە يوق، قەلبىدىكى پۇشايما، ئۆكۈنۈش داغ-  
لىرىنى يۇيۇۋېتىپ بارماقتا ئىدى.

— شنىيۆ، ماڭا يازغان خېتىڭىزنى قايتۇرۇۋېلىڭ! —  
دېدى چۇ يەنچاۋ بۇيرۇق ئاھاڭدا، — مەن سىزدىن ئايرىلالماي-  
مەن!

— چۇ مۇئەللىم، مەن... — قىزنىڭ ياشلىرى چۇ يەن-  
چاۋنىڭ قولىغا توختىماي ئاقاتتى، تەييارلاپ قويغان گەپلىرى  
دەرمەھەل ئېسىگە كەلمەيۋاتاتتى. ئۇنىڭ: «مەن بۇرۇنلا قايتۇ-  
رۇۋېلىشنى ئويلىغان، ئۇ خەتنى يازمىسام بولاتتى!» دېگۈسى،  
چۇ يەنچاۋنىڭ باغرىغا ئۆزىنى ئاتقۇسى كەلدى، لېكىن ئۇنداق  
قىلالمىدى. ئەقلى بىلەن ھېسسىياتى ئوتتۇرىسىدا كەسكىن تو-  
قۇنۇش بولۇۋاتاتتى، — مېنى كەچۈرۈڭ، ئۇ خەتنى قايتۇرۇۋا-  
لالمايمەن. بۇ سىزنى سۆيىمگەنلىكىم ئەمەس! مۇھەببىتىمىز  
بەك چوڭقۇر بولغىنى ئۈچۈنلا ئۇنىڭ ئۈزۈنغىچە مەۋجۇت بولۇپ  
تۇرالماسلىقىدىن ئەنسىرىدىم. مەن ھامان بىر كۈنى سىزنى  
تاشلاپ كېتىمەن، ئۇ چاغدا سىز تېخىمۇ ئازابلىنىسىز. ئۇنىڭ-  
دىن كۆرە... بالدۇرراق... ئايرىلىپ كەتكىنىمىز تۈزۈك.

— ئايرىلىش؟ كىم بىزنى ئايرىۋېتەلەيدىكەن؟ كىم شۇنداق  
دەيدۇ؟ — چۇ يەنچاۋ كەسكىنلىك بىلەن قولىنى شىلتىدى، —  
كىم شۇنداق دەيدۇ؟ سىز بۇ گەپنى نەدىن ئاڭلىدىڭىز؟

— بىر يەردىن ئاڭلىغىنىم يوق، ماڭا ھېچكىم بىرنېمە  
دېمىدى. سىزمۇ، لۇ دوختۇرمۇ، ئۆيىمىزدىكىلەرمۇ يوشۇرۇپ  
كەلگەن ئەھۋالنى مەن كىتابتىن بىلىۋالدىم. كېسىلىم ئېغىر

باسقۇچقا بېرىپ قايتۇ، ئوپېراتسىيە قىلغىلى بولمايدىكەن، مەكتەپكە قايتىپ بارالمايدىكەنمەن، مەن تۈگىشىپتىمەن! — شىنيۇ ئازاب ئىچىدە كۆزلىرىنى يۇمدى، كۆڭلى لاسسىدە بولۇپ قالدى.

چۇ يەنچاۋ كارىۋات ئالدىدا مەڭدىگىنىچە تۇرۇپلا قالدى. ئۇنىڭ بىر - بىرىگە چىڭگىدە كىرىشكەن قوللىرى تىترەۋاتاتتى. پاتېفوندىن كىشىنى مۇڭلاندۇرىدىغان مۇزىكا توختىماي ئاڭلىنىدۇ. ۋاتاتتى.

— مېنىڭ ھەممە ئارزۇيۇم يوققا چىقتى، كەسىپ، مۇ-ھەببەت دېگەنلەر مەن ئۈچۈن ناتونۇش نەرسىلەرگە ئايلاندى. مېنى ئۆز ئەركىمگە قويۇۋېتىڭ، چۇ مۇئەللىم! مەن بىر شور پېشائە قىز ئىكەنمەن. ئەمدى باشقا چۈشكەن بەختسىزلىكلە-رىمنى ئۆزۈملا تارتىپ ئۆتۈپ كېتەي. ئۆزۈم ئاددىي بىر ئادەم بولۇپ قالدىم، شۇڭا سىزدىن ئايرىلىپ ياشىشىمغا يول قويۇڭ! بىكار تەلەپلىك ھاياتنى ئىسراپ قىلغانلىق بولىدۇ، مەن ئۇنىڭغا خاتىمە بەرمەكچى ئىدىم، لېكىن يەنە ئاتا - ئانىمنى ئونقا تاشلاپ قويۇشۇمدىن ئەنسىرىدىم. ئەمدى تەقدىرىمگە تەن بېرىپ ئۆلۈ-مىمنى كۈتەي. لېكىن، سىز مېنى دەپ ئۆزىڭىزنى نابۇت قىل-سىڭىز بولامدۇ؟ مەندىن ئايرىلىپ كېتىڭ. سىزنىڭ ئىلكىڭىز-دە ھېلىھەم ھەممە نەرسە بار! — شىنيۇ قولىنى ئاستا تارتىۋال-دى، — مېنى قويۇۋېتىڭ. مەن بولمىسام، سىزمۇ غەمىسىز يۈرەلەيسىز!

ياشلىرى كۆز چاناقلىرىدىن بۇلدۇقلاپ چىقىۋاتقان چۇ يەن-چاۋ پاتېفوننى ئۇچۇرۇۋېتىپ كارىۋاتنىڭ لېۋىدە ئولتۇردى ۋە شىنيۇنىڭ قوللىرىنى يەنە ئالىقانلىرىنىڭ ئارىسىغا ئالدى. تۇ-رۇپلا بايا ئۆزىنىڭ نېمىدەپ زىيادە ھاياجانلىنىپ كەتكىنىگە ئېچىندى. بۇ قىزنىڭ ئەمدى گەپ كۆتۈرگۈچىلىكى قالمىغان، يارىلانغان قەلبى تەسەللى، ئىللىقلىق كۈتەتتى ئەمەسمۇ!

— شىنيۇ! — چۈ يەنچاۋ قىزنىڭ ئىسمىنى ئاستاغىنە چاقىردى، — نېمىدەپ «ئۆلۈم» نى ئويلاپ قالدىڭىز؟ سىزنىڭ كېسىلىڭىز ھېچقانچە كېسەل ئەمەسقۇ؟ تېبابەتكە ئائىت ھەرقانداق داڭلىق كىتابتىمۇ بايا سىز ئېيتقاندىكى قورقۇنچلۇق ھۆكۈملەر دېيىلمىگەن. ئوپىراتسىيە قىلغىلى بولمىسا، دورا بىلەنمۇ كېسەل داۋالىغىلى بولىدىغۇ؟ ئۇنىڭ ئۈستىگە ئىلىم — پەن ئۇچقاندىكى تەرەققىي قىلىۋاتىدۇ. سىز تېخى ياش! ئېغىر دەپ قارالغان ئۆپكە تۈبېركۇلىوزلىرىمۇ ساقىيىۋاتسا. . .

— بولدى، ماڭا تەسەللى بەرمەڭ. مەن يۈرەك كېسىلىگە گىرىپتار بولغان ئادەم. ساغلام يۈرىكى بولمىغان بىر ئادەم قانچىلىك ئۇزۇن ياشىيالايدۇ دەيسىز؟ مەيلى بالدۇر ياكى كېيىن بولسۇن، ھامان ئۆلۈمدىن قۇتۇلالمايدىغان گەپ. چۈمۈ-ئەللىم، مەن ئۆلۈشنى خالىمايمەن. لېكىن، ئەمدى مېنى ھېچكىم قۇتقۇزالمىدۇ. سىز مېنى قۇتقۇزالمىسىز. مەن ئۆزۈمنى تېخىمۇ قۇتقۇزالمىمەن. . .

— بۇ گېپىڭىز توغرا بولمىدى، شىنيۇ. سىزنى مەنلا ئەمەس، ئۆزىڭىزمۇ قۇتقۇزالايسىز. نەدە ئۇنداق ئوڭاي ئۆلۈم بار ئىكەن؟ سىز شۇنچە ئاسان نابۇت بولۇپ كېتىدىغانغا يا قوش بالىسى يا گىياھ ئەمەس، ئادەم. ئادەم دېگەن تەبىئەتنىڭ ئەڭ نادىر ئەسىرى، يەر شارىدىكى ئەڭ قەيسەر جانلىق. ئۇنى تۆۋەن چاغلىماڭ. ياشلىق پۇرسىتىدىن ئۇنداق ئوڭاي ۋاز كەچسىڭىز بولمايدۇ. ئۆزىمىزگە پەقەت بىرلا قېتىم نېسىپ بولىدىغان قىممەتلىك ھاياتىمىزنى قەدىرلەيلى! — چۈ يەنچاۋ كەڭرى ئالدى-قانلىرى بىلەن قىزنىڭ كۆز ياشلىرىنى سۈرتۈپ قولىنى سىلاشقا باشلىدى، — سىز بىلەمسىز، شىنيۇ؟ لېنىن كېسىلى ئېغىر-لىشىپ كەتكەن چاغلاردىمۇ جېك لوندوننىڭ بىر نادىر ئەسىرىنى كروپاسكاياغا ئوقۇتۇپ ئاڭلاپتىكەن، ئۇ ئەسەردىن كېسەلنىڭ ئۈستىدىن غالىب كېلىدىغان كۈچ — قۇۋۋەت ئالغانىكەن. ئە-

سەرنىڭ ئىسمى «ھاياتقا مۇھەببەت» . . .

— بىلمەيدىكەنمەن . . . — پىچىرلىدى شىنيۇ، — جېك لوندون . . . مەن ئۇنىڭ ئەسەرلىرىنى بەك ياخشى كۆرىمەن . «قارلىقتىكى يولۋاس»، «دېڭىز بۆرىسى» دېگەندەك ئەسەرلىرىنى ئوقۇغان، لېكىن بۇ ئەسىرىنى ئوقۇماپتىكەنمەن بىمار توغرىلىق يېزىلغان ئەسەرمۇ؟

— ئۇنىڭدا يالغۇز بىر كېسەل ئادەملا ئەمەس، بەلكى يۈكسەك بىر «ئادەم» نى، ئۆلمەس بىر جان ئىگىسىنى دەل ئاشۇ ئادەم سىزگە ئادەمنىڭ ئىرادىسىنى، ئادەم كۈچىنىڭ ھەرقانداق نەرسە ئۈستىدىن غالىب كېلىدىغانلىقىنى تونۇتىدۇ، سىزنى ئادەم بولغىنىڭىز ئۈچۈن پەخىرلىنىشكە ئۈندەيدۇ، — چۈيەنچاۋ ئەدەبىيات توغرىلىق پاراڭ قىلغاندا، گويا مۇنبەرگە چىقىپ ئىنگىلىز تىلىدىن دەرس ئۆتۈۋاتقاندەك ھاياجانلىنىپ كېتەتتى، — جېك لوندون ياش ۋاقىتلىرىدا ئالتۇن قازغىلى ئالىياسكا تاقىم ئاراللىرىغا بېرىپ، ئەسەردە تەسۋىرلەنگەن ئاشۇ مۇشەققەتلىك تۇرمۇشنى ئۆز بېشىدىن كەچۈرگەن. ماڭا ئۇنىڭ بۇ ھېكايىسى ئۆزى توغرىلىق يېزىلغاندەكلا بىلىنىدۇ. مەن يازغۇچىنىڭ تاۋىلانغان تىلىدىن ئۇ ئادەمنىڭ قارامتۇل چىرايىنى، قويۇق، قاپقا-را چاچلىرىنى، ئەقىل - پاراسەت ۋە چەكسىز ھاياتى كۈچ ئۇرغۇپ تۇرغان كۆزلىرىنى، كۈلۈش ئۈچۈن ئېچىلغان كالپۇكلىرى ئارىسىدىكى ئۆتكۈر ئاپئاق چىشلىرىنى كۆرگەندەك بولىمەن . . .

شىنيۇ يەنە بېيجىگە قايتىپ بېرىپ قالغاندەك بىر ھېسسىياتتا چۈيەنچاۋنىڭ تەسىرلىك سۆزلىرىنى جىممىدە ئاڭلاۋاتاتتى. ئوقۇتقۇچىسى ئۇنىڭغا ئەقىل - پاراسەت، كۈچ - قۇۋۋەت يەتكۈزۈپ تۇرىدىغان خەزىنە ئىدى . . .

— شىمالىي قۇتۇپتىكى قەھرىتان سوغۇق كەتمەيدىغان ئالىياسكا رايونىدا مۇدۈرۈپ - چوقۇرۇپ دېگۈدەك ئىككى ئادەم

كېلىدۇ. ئاچلىق، ھارغىنلىق ۋە سوغۇق ئۇلارنىڭ ئادەم ئايىغى تەگمىگەن بۇ جەزىرىدىن چىقىپ كەتكۈدەك ماجالىنى قويمىدۇ. شۇ ئارىدا ئۇلارنىڭ بىرى پۈتۈنى قايرىۋالىدۇ، يەنە بىرى دوس-تىنى تاشلاپ قويۇپ كېتىۋېرىدۇ، بىرەر قېتىم ئارقىسىغا قارايدۇ. مۇ قويمىدۇ. . . — چۇ يەنچاۋ ھېكايىنى باشلىشىغا، شىنيۇ ئاستا - ئاستا ئۇنىڭدىكى ۋەقەلىك ئىچىگە كىرىپ كەتتى.

— دوستىدىن ئايرىلىپ قالغان بۇ ئادەم ئىنتايىن ئېغىر ئەھۋالدا قالدى. ئۇ ئىلگىرى كېلىپ باقمىغان بۇ يەردە نە بىرەر تۈپ دەرەخ، نە بىرەر چاتقاللىق ياكى بىرەر تال گىياھ كۆرۈندۈمەيدۇ، نەگىلا قارىسا ئادەمنى قورقۇنچقا سالدىغان پايانى يوق جەزىرە. ئۇنىڭ يېنىدا يېگۈدەك بىر نېمىسى قالمايدۇ، مىللىتىكىنىڭ ئوقى تۈگەيدۇ. ئۇ ئادەم ئېغىر قەدەملىرىنى ئاران يۆتۈپ، كەپ، ئۆزى پەرەز قىلغان تەرەپكە قاراپ ئاستا ماڭىدۇ. ئۇ ئۆزىنى ئۆزى ئالداپ، خىيالىدا «دوستۇم مېنى ساقلاۋاتىدۇ» دەپ ئويلايدۇ. . .

— كۈنلەر ئۆتۈۋېرىدۇ. ئۇ قار - يامغۇردا قالغاندىمۇ مېڭىشنى توختاتمايدۇ. پۈتۈن ئەزايى چىلىق - چىلىق تەرلەپ كەتكەن، پۈتلىرى قاناپ كەتسىمۇ پىسەنت قىلمايدۇ. ئۇنىڭ بىر نەرسە يېمىگىنىگە ئۇزۇن بولغاچقا، يىڭنە سانجىغاندەك ئېچىد-شىپ ئاغرىيدىغان ئاشقازىنىنىڭ ئاغرىقىمۇ توختاپ قالىدۇ. ئۇ دەرىمانسىز ھالدا يەرگە يېقىلىدۇ. دەسلەپتە ئۇن چىقارماي يىغلايدۇ، كېيىن رەھىمسىز قاقاس چۆلگە قاراپ تۇرۇپ ئاۋازدەن قوبۇۋېتىپ يىغلاپ كېتىدۇ. ئەمما، بۇ يەردە ئۇنىڭ يىغىسىغا پىسەنت قىلىدىغان ئادەم يوق ئىدى. پەقەت ئۇيان - بۇيانغا پېتىراپ يۈرگەن بۇغا - ماراللار ۋە ۋەھشىي بۆرىلەرلا بار ئىدى. ئۇ بەكلا ماجالىدىن كەتكەن، ئوزۇق تېپىپ كەلگۈچىلىكى قال-مىغان بولغاچقا، مىڭبىر مۇشەققەتتە چىمچىلاقچىلىك چوڭلۇق-تىكى ئىككى تال بېلىقنى بىر نېمىلەر قىلىپ تېپىپ، ئۆزىنى

ئۇنى يېيىشكە زورلايدۇ. ئۇ ھايات قېلىش ئۈچۈن ئاشۇ بېلىقلار-  
نى چوقۇم يېيىشى كېرەك ئىدى!

بىر قېتىم ئۇ ئەمدى ھوشىغا كېلىپ يوغان بىر كۈل رەڭ  
ئېيىقنىڭ ۋەھىملىك كۆزلىرىنى ئۆزىگە تىكىلىپ تۇرغانلىقىنى  
كۆرىدۇ. ئېيىق ئۇنىڭغا قاراپ خىرىس قىلىدۇ. ئۇچۇ؟ ئۇ  
قاچمايدۇ، ئۆزىنى ئىمكانقەدەر قورقماس كۆرسىتىشكە تىرىشىپ  
ئېيىققا قاراپ ھۆركىرەيدۇ. ئاۋازى تولىمۇ قاتتىق، قورقۇنۇچ-  
لۇق چىقىپ كېتىدۇ. بۇ ئۆلۈم - كۆرۈم پەيتى بولغاچقا،  
ئۇنىڭدىكى ۋەھىمە باتۇرلۇققا ئايلىنىپ، ئۇ ئېيىق ئالدىدا تۈپتۈز  
تۇرغان بۇ قورقماس ئاجايىپ مەخلۇقتىن قورقۇپ قاچىدۇ، ئۇ  
شۇندىلا لاغىلداپ تىترەپ يەرگە پالاققىدە يىقىلىدۇ.

— ئۇ يەنە ئۆزىگە كېلىپ يولىنى داۋاملاشتۇرىدۇ. كېچى-  
سىمۇ، كۈندۈزۈمۇ مېڭىۋېرىدۇ، يىقىلىپ قالسا يېتىپ دەپمىنى  
ئالىدۇ. ئۆچەي دەپ قالغان ھاياتلىق ئۇچقۇنى قايتىدىن پىلىد-  
داپ ئاستا كۆيگەن چاغدىمۇ ئالدىغا قاراپ ئاستا سىلجىۋېرىدۇ.  
ئەمدىلىكتە ئۇ جان تالىشىدىغان ئادەمگە ئوخشىماي قالىدۇ،  
روھى، تېنى ئالدىغا قاراپ ماڭىدۇ، ئۆمىلەيدۇ. ئەمەلىيەتتە  
ئاشۇ روھ، ئاشۇ تەن بىر - بىرىدىن ئاجرايلا دەپ قالغانىدى.  
ئۇنى مېڭىشقا ئۈندەۋاتقىنى جېنى، ھاياتى ئىدى. چۈنكى ئۇ  
ئۆلۈشنى خالىمايتتى. ئۇ ئەمدى ئازابىنى ئۇنتۇغان، كاللىسىدا  
ئاجايىپ - غارايىپ خىيالىي مەنزىرىلەر، شېرىن چۈش كۆرۈ-  
نۈشلىرى ئەكس ئېتەتتى. . . .

— ئۇ ئاخىر يىقىلىپ پەقەتلا ئورنىدىن تۇرالمايدۇ، ئامال-  
سىز تولىمۇ ئاستا ئۆمىلەشكە باشلايدۇ. بەدىنى ئاستىدىن ئۇزۇن  
قان ئىزى قېپقالىدۇ. ئۇ ئوقى قالمىغان مىلتىقىنى، يۈك - تاقلىرىد-  
نى، ئالتۇنىنى خېلى بۇرۇنلا تاشلىۋەتكەن، ئالتۇندىنمۇ قىم-  
مەتلىك بولغان ھاياتىلا قېپقالغانىدى. كۈچلۈك ياشاش ئىستىكى  
ئۇنى ئۆمىلەشكە ئۈندەيدۇ. ئولجا ئىزدىگۈدەك كۈچى قالمىغان

بىر كېسەل بۆرە ھاياتى قىل ئۈستىدە قالغان بۇ ئادەمنىڭ ئارقىسىدىن تاپ باستۇرۇپ كېلىدۇ، ئۇنىڭ ئۆلۈشىنى كۈتۈپ، ئۇنىڭدىن زادىلا نېرى بولمايدۇ. لېكىن، ئۇ ئادەم ئاشۇ بۆرنى ئۆلتۈرۈشنى ئويلايدۇ. شۇنىڭ بىلەن ھاياتقا ئىنتىلىش تراگېدىيەسى باشلىنىدۇ. ئىككى جان قارشى تەرەپنىڭ جېنىنى ئولجا ئېلىش مەقسىتىدە ئۆمىلەشتە بەسلىشىدۇ. . .

شېنيۇ چۇ يەنچاۋنىڭ قولىنى چىڭگىدە تۇتۇۋالدى، نەپىسى توختاپ قالغاندەك ئىدى. . .

— كېيىن ئادەمنىڭ ئۆمىلىگۈدەك مادارى قالماي، سەك-راتقا چۈشۈپ قالىدۇ. لېكىن، ئۇ ئۆلۈشنى يەنىلا خالىمايدۇ، ئەزرائىلنىڭ چاڭگىلىغا چۈشۈپ قالغان تۇرۇقلۇقمۇ ئۇنىڭغا قارشىلىق كۆرسىتىۋېرىدۇ. ئۇ مىدىر قىلماي ئوڭدىسىغا ياتىدۇ، بۆرنىڭ ھاسىرىغىنىنى ئاڭلايدۇ، ئۆزىگە يېقىنلاپ كېلىپ قوپال تىلىنى چىقىرىپ ئىككى مەڭزىنى يالىغىنىنى سېزىدۇ. ئۇ غەپىرىتىگە كېلىپ بۆرنى كانىيىدىن سىقىپ ئۆلتۈرۈش ئۈچۈن قولىنى چىقارغاندا، قولى ھاۋادا ئېسىلىپ قالىدۇ. بىر ئىشنى توغرا، چاققان قىلىش ئۈچۈن كۈچ - مادار بولۇش كېرەك، ئۇنىڭدا دەل مۇشۇ نەرسە يوق، بۆرىمۇ، ئادەممۇ سەۋر-چانلىق بىلەن قارشى تەرەپنى يېيىش پۇرسىتىنى كۈتىدۇ.

ئۇ ھوشىغا كېلىپ، بۆرنىڭ قولىنى يالاۋاتقانلىقىنى كۆرىدۇ ۋە پۇرسەت كۈتۈپ جىممىدە ياتىدۇ. بۆرە ئاخىر بارلىق كۈچىنى يىغىپ ساقلىغىنىغا ئۇزۇن بولغان بەدەننى چىشلەيدۇ. . .

— ھە. . . شېنيۇ جىددىيلەشكىنىدىن توۋلىۋەتتى ۋە سوغۇق تەر بېسىپ كەتكەن قوللىرى بىلەن خۇددى ئۇ بۆرە ئۆزىگە ئاغزىنى سوزۇۋاتقانداك چۇ يەنچاۋنىڭ بىلىكىگە چىڭگىدە ئېسىلىۋالدى.

— ئاخىرنى ئاڭلاڭ، — دېدى چۇ يەنچاۋ قىزىنىڭ تەر باسقان قولىنى سىلاپ تۇرۇپ، — . . . بۇ ئادەمنىڭ كۈتۈۋاتقىدە.

نېمىمۇ ئۇزۇن بولغان بولۇپ، ئۆزىنىڭ جېنىنى ئۆلەي دەپ قالغان بۇ بۆرىگە تاشلاپ بېرىشنى خالىمايدۇ. بۆرە ئۇنىڭ قولىنى چىشلەۋالدى، ئۇنىڭ قولىمۇ بۆرىنىڭ ئاغزىنى چىڭگىدە قاماللىۋالدى. ئىككى تەرەپنىڭ سەۋر - تاقىتى، ئىرادىسى قاتتىق كۈچ سېنىشىدۇ. ئەمما، ھەر ئىككىسىنىڭ ھەرىكىتى تولىمۇ سۇس. ئادەم بىر قولىدا بۆرىنىڭ چىشىنى تۇتۇپ يەنە بىر قولىدا بۆرىنىڭ بوينىنى ئاستا سىقىدۇ. پۈتۈن بەدىنىنىڭ ئېغىرلىقىنى بۆرىنىڭ ئۈستىگە چۈشۈرۈش ئۈچۈن مەجبۇرىي دۈملايدۇ. ئەمما، بۆرىنىڭ يەنىلا جېنى چىقمايدۇ. ئۇ ئاخىر بۆرىنىڭ كېكىردىكىگە ئاغزىنى ئاپىرىپ بار كۈچى بىلەن چىش-لەيدۇ. . . . ئىسسىق بىر سۇيۇقلۇق ئاستا - ئاستا ئۇنىڭ كېكىردىكىدىن ئېقىپ كىرىپ، ئاخىر ماداردىن كېتىپ ئوڭدەس-غا يىقىلىدۇ. . . .

كىشىنىڭ يۈرىكىنى ئېزىدىغان ھېكايە ئاخىرلاشتى. غەربىي ھۇجرىنىڭ ئىچى يىگىت بىلەن قىز بىر - بىرىنىڭ يۈرەك سوقۇشىنى ئېنىق ئاڭلىيالغۇدەك دەرىجىدە جىمىپ كەتتى. شىنيۇ ھېلىمەم چۇ يەنچاۋنىڭ قولىنى چىڭگىدە تۇتۇپ تۇراتتى، كۆزلىرى ئۇنىڭغا تىكىلگەندى.

— كېيىنچۇ؟

— كېيىن؟ — چۇ يەنچاۋنىڭ كۆزلىرى مەغرۇر چاقناپ كەتتى، — بۆرە ئۆلۈپ، ئادەم ھاياتىنى ساقلاپ قالىدۇ. لەھەڭ تۇتقىلى كەلگەنلەرنىڭ كېمىسىگە چىقىپ ئادەملەرنىڭ ئارىسىغا قايتىپ كېتىدۇ. ھەمىشە قۇياش نۇرى سېپىلىپ تۇرىدىغان جەنۇبىي كالىفورنىيىدە ئۇنىڭ ئۇرۇق - تۇغقانلىرى، باغلىق ئۆيى بار بولۇپ، بۇ نەرسىلەردىن ئايرىلىپ قېلىشنى خالىماي ئاخىر ھايات قايتىپ كېلىدۇ ئۇ گەرچە ئالتۇنغا ئېرىشەلمىگەن بولسىمۇ ئەڭ قىممەت نەرسىگە — سۇنماس ھاياتقا ئېرىشىدۇ! — ھايات، ھايات. . . . شىنيۇ بۇ سۆزنى توختىماي



پېچىرلىدى .

— شىنيۆ! — دېدى چۇ يەنچاۋ قىزغا ئىللىق مۇھەببەت بىلەن بېقىپ، — سىزنىڭ ئالدىڭىزدا ھازىر بىر «بۆرە» تۇرۇپ-تۇ، ئۇ «بۆرە» ئۈنچە كۈچلۈك، قورقۇنچلۇق ئەمەس. ئۇنىڭ بىلەن كۈرەش قىلىۋاتقان يالغۇز سىزلا ئەمەس، مەنمۇ بار. مەن سىزنى ھەرقانداق ئەھۋالدا تاشلاپ كەتمەيمەن، ئىككى ھايات بىرىكسە قانداق زور كۈچ ھاسىل بولىدۇ - ھە؟ مەن سىزنى يۆلەپ، يۈدۈپ، سۆرەپ بولسىمۇ ئالدىمغا مېڭىۋېرىمەن، «ئال-ياسكا» دىن چىقىپ كېتىمەن. شۇنىڭ بىلەن سىزنىڭ گۈزەل ئەتىمىز بارلىققا كېلىدۇ.

— چۇ مۇئەللىم... — شىنيۆ بېشىنى چۇ يەنچاۋنىڭ كۆكرىكىگە قويۇۋېتىپ ئۇنىڭ يۈرىكىنىڭ دۈپۈلدەشلىرىنى ئې-نىق ئاڭلىدى، — بىز... چىقىپ كېتەلەرمىزمۇ؟ مەن ئەمدى مەكتەپكە قايتالمايمەن، تەرجىمە خىزمىتى بىلەن شۇغۇللىنىشىم مۇمكىن ئەمەس. «ئەتە» ماڭا مەنسۇپ بولمىسا كېرەك... — ياق، شىنيۆ، ئەگەر ئەتىنى كۆرەلمىسەك بۈگۈننىڭمۇ ھېچقانداق ئەھمىيىتى بولمايدۇ. بۈگۈننى چىڭ تۇتىشىڭىزلا ئەتە سىزگە مەنسۇپ بولىدۇ. سىزنى مەكتەپكە قايتىپ بارالمايدۇ دەپ كىم دەيدۇ؟ تەرجىمە خىزمىتى بىلەن شۇغۇللىنالمايدۇ دەپ كىم دەيدۇ؟ ياخشى داۋالانىشىڭىز، بىر يىلدا بولمىسا ئىككى يىلدا، ئىشقىلىپ، ھامان بىر كۈنى يەنيۈەنگە ساق - سالامەت قايتىپ بارالايسىز. ئادەم ئۈچۈن ئېيتقاندا، ئەڭ قورقۇنچلۇق بولىدىغىنى كېسەللىك ئەمەس، ئىرادە ۋە ئىشەنچتىن مەھرۇم قېلىش. ئۆزىڭىزنى تۆۋەن چاغلىماڭ. چۈشكۈنلۈك بىلەن كۈتۈ-ۋەرسىڭىز بولمايدۇ، سىز بۇرۇنلا مېنىڭ ياردەمچىم بولغانىدى-ئىزغۇ؟

— مېنى قانداقمۇ «ياردەمچى» دېگىلى بولسۇن؟ — شىن-يۆ كۈلۈپ كەتتى، — مەن سىزگە ئاۋازىڭىز چىلىك تېپىپ بېرىد-

ۋاتىمەن شۇ. مەن بولمىغان بولسام، كىتابىڭىزنى بۇ چاغقا تەرجىمە قىلىپ بولاتتىڭىز. . . .

— ياق، بۇنداق دېمەڭ. سىز «شەمشەر قۇيۇش» نىڭ تەرجىمىسى توغرىلىق نۇرغۇن قىممەتلىك پىكىرلەرنى بەرگەن ئەمەسمىدىڭىز. بىز بۇ كىتابنى بىرلىكتە تۈگىتەيلى. ھازىر ئۈنىڭىدىن ئىككى پارچىلا ھېكايىنىڭ تەرجىمىسى قېپقالدى، ئىككىمىز بۆلۈشۈپ بىر پارچىدىن قىلايلى. دەسلەپكى ئورنىغا. لى چىققاندىن كېيىن يەنە مۇزاكىرە قىلايلى، يەنە تۈزۈتەيلى، قانداق؟

— مەن. . . قىلالارمەنمۇ؟ — شىنيۇ دېلىغۇل بولۇپ سورىدى.

— قېنى سىناپ باقماسىز؟ — چۇ يەنچاۋ ئىشەنچ بىلەن قىزغا تىكىلدى، — بىرىنچى قەدەمنى ئالغاندىن كېيىنلا ئىككى كىنچى قەدەمنى قانداق ئېلىش كېرەكلىكىنى بىلگىلى بولىدۇ. بىز كەسىپ ئۈستىدە ئىزدىنىش ۋە ئىنتىلىشلىرىمىز بىلەن ئۆزىمىزنى مۇكەممەللەشتۈرەيلى. ئالدىمىزغا قاراپ مېڭۇپ بېرىمىز، بىر ئۆمۈر ماڭايلى!

— چۇ مۇئەللىم. . . مەن. . . سىزگە ئەگىشىپ ماڭاي!

شىنيۇ يەنىلا ياش، تولىمۇ ياش ئىدى، ھاياتلىق مەنزىلى. نىڭ ئاران ئون توققۇز مۇساپىسىنى بېسىپ تۈگەتكەنىدى. ئۈمىدى تېخى پۈتۈنلەي ئۈزۈلمىگەن تۇرسا، ئۇ نېمىدەپ ئۆزىنى قويۇۋەتسۇن؟ تەقدىر ھەممە نېمىسىنى تارتىۋالغان ھالەتتىمۇ چۇ يەنچاۋ يېنىدىلا بولسا، ئۇ يەنە قەيسەرلىك بىلەن ياشاشقا رازى. قىزنىڭ كۆز ئالدىدا ئايىغى كۆرۈنمەيدىغان ئەگرى - بۇگرى، ئېگىز - پەس بىر يىل پەيدا بولغاندەك بولدى. يىقىلىپ چۈشكەن بىر ئادەم تىرەجەپ يۈرۈپ ئورنىدىن تۇردى، ھېچنېمىگە قارىماي ئالدىغا يۈگۈردى. ئۇ ھېلىقى ئالپاسكىلىق ئادەم ئە.

مەس، شىنيونىڭ ئۆزى ئىدى. بېشىغا، يەلكىلىرىگە چۈشۈپ تۇرغان شەپەق نۇرى ئالتۇندىنمۇ پارقراق بولغان ھاياتلىق نۇرى. نى تارتىپ تۇراتتى. ياق، كېتىۋاتقىنى يالغۇز ئۇلا ئەمەس، چۈ مۇئەللىم ئۇنىڭ بىلەن قول تۇتۇشۇپ يانمۇ يان كېتىۋاتىدۇ، ئىككى گەۋدە بىر جانغا ئايلانغان. . .

خەن خانىم خۇشال ھالدا قايتىپ كەلدى. ئۇ كېلىنىنىڭ قورسىقىدا راستىنلا قالغانلىقىنى بىلگەندىن كېيىن قەۋەتلا خۇش بولۇپ، ئەركىن بازاردىن بىر تىرىك توخۇ سېتىۋالدى، ئاندىن مەسچىتكە ئاپىرىپ بىر قېرى كىشىگە سويدۇردى.

بۈگۈنكى «توخۇ قورۇمىسى» غا چۈ يەنچاۋمۇ داخىل بولدى. شىنيۇ تاماق ئۈستىدە «چۈ مۇئەللىم» دېگەن سۆزنى ئاغزىدىن چۈشۈرمەي ھېلىدىن - ھېلىغا ئۇنىڭ قاچىسىغا تاماق سېلىپ بەكمۇ خۇشال ئولتۇردى. خەن خانىم ئەلۋەتتە بۇنىڭغا بىرنېمە دېيەلمەيتتى. دېمىسىمۇ تاماق ۋاقتى بولغاندا كەلگەن مېھماننى ئاچ قورساق يولغا سالغىلى بولمايدۇ - دە!

چۈ يەنچاۋ كەتكەندىن كېيىن خەن خانىم خەي ھاممىغا دېدى:

— بۇ چۈ مۇئەللىم. . . شىنيۇگە نېمانچە يېقىنچىلىق قىلىپ كېتىدىغاندۇ؟

— ئەلۋەتتە شۇنداق بولىدۇ - دە، — دېدى خەي ھامما رازى بولغاندەك قىلىپ، — ئوقۇتقۇچى تۇرسا، ئوقۇغۇچىمۇ ئۇ- لارنىڭ بالىلىرىغا ئوخشايدۇ.

— بالىلىرىغا؟ ئۇ تېخى ياشلا بالا تۇرسا! — خەن خانىم قوشۇمىسىنى سەل تۈرۈپ قويدى، — شىنيۇمۇ چوچىڭ بولۇپ قالغان قىز، ئوقۇشتىن توختىغان تۇرۇقلۇق يەنە ئوقۇتقۇچىسى بىلەن باردى - كەلدى قىلىۋەرسە قاملاشمايدۇ. ئائىلىمىزنىڭ يۈز - ئاب- رۇيى بار، سىرتتا سۆز - چۆچەك بولۇپ قالسا. . .

— ھە؟ — بۇ گەپنىڭ ۋەزىنى دەڭسەپ كۆرۈپ، مومايە-  
نىڭ يۈرىكى جىغىدە قىلىپ قالدى.  
— بۇنىڭدىن كېيىن ئۇ يەنە كەلسە، — دەپدى خەن خانىم  
ئۇنىڭغا تاپلاپ، — شىنيۈنى ئۆيدە يوق، سىرتقا ئايلانغىلى چى-  
قىپ كەتتى، دەڭ. . . ياكى كېسىپلا، تۇغقىنىمىزنىڭكىگە دەم  
ئالغىلى كەتتى، دېسىڭىزمۇ بولىدۇ، چۈشەندىڭىزمۇ؟  
خەي ھامما ئارتۇق بىرىنمە دېمىدى.

بېيجىڭ ئۇنىۋېرسىتېتىنىڭ ئوقۇغۇچىلىرى يازلىق تەتىلگە  
قويۇپ بېرىلگەندى. لۇ شىۋجۇ، شېي چىۋوسلار. . . يۇرتىغا  
قايتىشنىڭ تەقەززاسىدا يۈك - تاقلىرىنى تېڭىش بىلەن ئالدى-  
راش ئىدى. ھەر بىر ئوقۇغۇچىنىڭ دېگۈدەك كېچە - كۈندۈز  
سېغىنغان ئاتا - ئانىلىرىغا نۇرغۇن گەپلىرى يىغىلىپ قالغاند-  
ى. چۈ يەنچاۋ ئانىسىنى، ئاچىسىنى، ئۆز ئائىلىسىنى سېغىد-  
غان بولسىمۇ، شاڭخەيگە قايتىشنىڭ تەرەددۇتىنى قىلمىدى.  
توغرىسى، بېيجىڭدا ئۇنىڭ «ئائىلە» سى بار ئىدى. بۇ «ئائىلە»  
يالغۇز يەنيۈەندىكى ياتقىلا ئەمەس، يەنە «بىلىمدان» قەسىرى  
ئىدى، چۈ يەنچاۋ ئۇ يەرنىمۇ ئۆزىنىڭ ئائىلىسى دەپ ھېسابلايت-  
تى.

جېڭ شاۋجىڭ بۇ تەتىلدە ئاتا - ئانىسى بىلەن بېيىدەيخېغا  
بېرىپ بىر ھەپتە دەم ئېلىپ كەلدى. بىر ھەپتە ۋاقىت گەرچە  
بەك قىسقا بولسىمۇ، ئەمما يەنىلا كەم تېپىلمىدىغان پۇرسەت  
ئىدى. بۇنداق پۇرسەت سىنىپىدىكى ھەرقانداق ساۋاقدىشىغا نې-  
سىپ بولمايتتى. يەنە كېلىپ، ئۇ بۇرۇن دېڭىزنى كۆرۈپ  
باقمىغان بولغاچقا، بۇ قېتىم كۆڭلى ئاجايىپ يايىپ كەتتى.  
جېڭ شاۋجىڭ يولغا چىقىشتىن بۇرۇن «بىلىمدان» قەس-  
رىگە شىنيۈنى يوقلاش ئۈچۈن باردى. ئۇ شىنيۈنى ئۆزى بىلەن  
سېلىشتۇرۇپ: «ئۇ ھەقىقەتەن بەختسىز» دەپ ئويلايتتى، شۇڭا

تەتلىگە مېڭىشتىن بۇرۇن بېرىپ يوقلاپ قويمىسا كۆڭلى ئۈندە-  
 مايتتى. زىممىسىدە مۇشۇنداق بىر مەسئۇلىيەتنىڭ بارلىقىنى  
 ئۇ ئىلگىرى چۇ مۇئەللىمگىمۇ بىلدۈرگەن ۋە شىنيۇگە بۇرۇنقىدە-  
 دىنمۇ بەكرەك كۆڭۈل بۆلىدىغان بولغانىدى. ئۇ گەرچە ئىلگى-  
 رى چۇ مۇئەللىمنى «شىنيۇگە ھېسداشلىق قىلىۋاتىسىز» دەپ  
 تەنقىدلىگەن بولسىمۇ، ئەمدىلىكتە ئۆزىنىڭ ھېسسىياتىنى ھەر-  
 گىز «ھېسداشلىق» دەپ چۈشەنمەيتتى. چۇ مۇئەللىمنىڭ ئۆزى  
 تەنقىد بېرىۋاتقاندا ھاياجانلىنىپ: «ئىچ ئاغرىتىش، ھېسداشلىق  
 دېگەن سۆزلەرنى چاكىنلار قۇيرۇق شىپپاڭشىتىدىغان قۇلدار-  
 لارغا، ھۆكۈمرانلارغا ئىشلىتىش» دېگەن گېپى ئۇنىڭغا بەك  
 ئېشىپ كەتكەندەك تويۇلغانىدى. يېڭى جۇڭگودا نەدىمۇ «پۇلدار-  
 لار»، «ھۆكۈمرانلار» بولسۇن؟ بۇ چۇ مۇئەللىمىز، ئادەتتە  
 شۇنداق ئەدەپلىك، ئۆزىنى تۇتۇۋالغان، ئەمما گەپ قىلسا ئەجەب  
 ھاياجانلىنىپ كېتىدىكىنا! يەنە تېخى ئۇ ئۆزى بىلەن شىنيۇ  
 ئوتتۇرىسىدىكى «مۇھەببەت» نى شەپقەتنىڭ رەڭگىدىنمۇ نۇرلۇق،  
 بۇلاق سۈيىدىنمۇ سۈزۈك قىلىپ سۈرەتلىگەن، ئوقۇغۇچىسىغا  
 قىز - ئوغۇللارنىڭ خۇسۇسىي مۇھەببىتىگە چېتىلىدىغان نازۇك  
 تېمىدا سۆزلەشتىنمۇ ئۆزىنى قاچۇرمىغان. يەنە كېلىپ، گەپلىدە-  
 رى شۇنچە قايىل قىلارلىق، مەردانە! جېڭ شىنيۇگىمۇ ياشلىق  
 بوسۇغۇسىغا ئەمدىلەتنى قەدەم باسقان قىز تۇرسا، ئوقۇتقۇچىدە-  
 سىنىڭ سۆزلىرىنىڭ ئۇنىڭغا ئازراقمۇ تەسىر قىلماسلىقى مۇم-  
 كىنمۇ؟ ئۇنىڭمۇ قەلبىنىڭ چوڭقۇر يەرلىرىدىن ئاشۇ زۆرۈر بىر  
 قەدەمنى بېسىشنى ئارزۇ قىلغان، مۇھەببەت تېمىسىدىكى داڭ-  
 لىق ئەسەرلەرنى قىزىقىپ ئوقۇغان چاغلىرى بولغان، تېخى  
 ئۆزى «خاملىت» قىمۇ «رېژىسسورلۇق» قىلىپ باققان. خام-  
 لىپتىنىڭ ئوپېلىياغا بولغان ساپ، تەلۋىلەرچە مۇھەببىتى يۈرىكىدە-  
 نى تىترەتكەن، ئاشۇ بىر جۈپ ياشنىڭ مۇھەببەت تراگېدىيىسى  
 ئۈچۈن كۆز يېشىمۇ قىلغان، «خاملىت» ئۆز قولى بىلەن سەھ-

نىگە ئېلىپ چىقىلمىغاندا كۆڭلى قاتتىق يېرىم بولغان؛ ئاندىن: «ھېلىمۇ ياخشى ئايال باش قەھرىماننىڭلار ئاغرىپ قاپتۇ، بولمىسا 4 - مايدا ئاشۇنداق ئويۇننى قويغىنىڭلار ئۈچۈن» (يۇنىس - لىش خاتالىقى ئۆتكۈزدى، دېگەن گەپكە قالاتتىڭلار!)» دېگەندە يەنە قورقۇپمۇ قالغان. «خاملىت» بىلەن ئۆزى ئادەتتە ئىشلەۋاتقان ئىدىيە - سىياسىي خىزمەتنى ماسلاشتۇرۇش ئۈنىشىغا ھەقىقەتەن تەسكە توختىدى، بولۇپمۇ فاكولتېت پارتىيە ياچېيكىسىنىڭ تەشۋىقات ھەيئەتلىكىنى ئۈستىگە ئالغاندىن كېيىن ئەھۋال تېخىمۇ شۇنداق بولدى.

لېكىن، ئۇ «خاملىت» تىن نېمىشقا مېھرىنى ئۈزەلمەيدۇ؟ نېمە ئۈچۈن ئوقۇتقۇچىسىغا ياردەم بېرىش ئۈچۈن بارغان چېغىدا يەنە بىردىنلا ئاجىز ئەھۋالغا چۈشۈپ قالدۇ؟ ئوقۇتقۇچىسىنىڭ سوئاللىرى ئالدىدا تىلى تۇتۇلدى؟

جېڭ شياۋجىڭنىڭ كاللىسىدا چۇ مۇئەللىم، فاكولتېت پارتىيە ياچېيكىسىنىڭ سېكرېتارى، مەكتەپ پارتكومىنىڭ سېكرېتارى، يەنە دادىسى ئېيتقان نۇرغۇن نەزەرىيەلەر دەمۇدەم ئالماششىپ تۇرۇۋاتاتتى... ئەلۋەتتە، چۇ مۇئەللىم قالغانلاردىن پەرقلىق رەك پىكىر قىلاتتى ھەتتا ئۇلارنىڭ گەپ - سۆزلىرى ئارىسىدا ئىختىلاپمۇ بار ئىدى. نېمىشقا ئۇلارنىڭ ھەممىسىلا ئۆزىنىڭ كۆز قاراشلىرىنى «ماركسىزم» دەپ ئاتايدۇ، ئوخشاش بىر «ماركسىزم» نېمە ئۈچۈن ھەر خىل ئۇسۇلدا چۈشەندۈرۈلدى؟ نېمىشقا ئىختىلاپ كۆرۈلگەن نەزەرىيەلەر ئۈنىشىغا يەنە تەسىر قىلالايدۇ؟ بەلكىم ئۆزىنىڭ كاللىسىدىمۇ بۇرژۇئازىيە ئېڭىنىڭ تەسىرى بولسا، دەرھال پەرقلەندۈرۈۋېلىش ئىقتىدارىدىن مەھرۇم قىلىۋاتقاندىمۇ؟ ئۇ مۇشۇ ئىشنى دەپ ماركسىزمنى ئېنىقلىس، لېنىن، ستالىنلارنىڭ ئەسەرلىرىنى، «ماۋ زېدۇڭ تاللانما ئەسەرلىرى» نىڭ تۆت تومىنى ئەستايىدىل كۆرۈپ چىقى. ئەپسۇس، مەخسۇس «مۇھەببەت» تېمىسىدا يېزىلغان بىر-

رەر ماقالىنى تاپالماي تېخىمۇ تېغىرقاپ قالدى .  
شۇ كۈنى جېڭ شاۋجىڭ شىنيۇ بىلەن كۆرۈشكەندە نېمە  
دېيىش كېرەكلىكىنى ئويلاپ « بىلىمدان » قەسىرى ئالدىدا خېلى  
ئۇزۇن ئايلاندى . سىنىپ مەسئۇلى بىلەن شىنيۇنىڭ مۇھەببەت-  
لەشكىنىگە قوشۇلغانلىقىنى بىلدۈرۈپ سۈكۈت قىلسۇنمۇ ياكى  
شىنيۇنى « توسقۇنلۇقلاردىن قۇتۇلۇپ ئىنقىلابىي كىشىلىك تۈر-  
مۇش قارشى تىكلەش » كە قايىل قىلسۇنمۇ؟ ھەي، شىنيۇنىڭ يەنە  
قانچىلىك ئۆمرى قالغانلىقىنى كىم بىلىدۇ؟ . . . ئۇنىڭ كاللىسىدا  
مانا مۇشۇنداق ئويلار كېزەتتى .

تۇيۇقسىز ، جېڭ شاۋجىڭنىڭ كاللىسىدىن پاللىدە بىر ئۆي  
كېچىپ ئۆتتى . مەكتەپ: « ئۇدا ئىككى يىل ئوقۇشتىن توختى-  
غانلار مەكتەپتىن چېكىندۈرۈلىدۇ » دەپ بەلگىلىمە تۈزگەن ئە-  
مەسىدى . خەن شىنيۇنىڭ كېسەل بولۇپ قېلىپ دەم ئېلىۋاتقىد-  
ىغا ئىككى يىلدىن ئاشتى . توغرا ، ئەمدى ئۇ بېيجىڭ ئۈنۋېر-  
سىتېتىنىڭ ئوقۇغۇچىسى ئەمەس ، بىزنىڭ سىنىپ بىلەن ئالاقىد-  
ىسىمۇ قالمايدى . ئۇنىڭ ئىشىغا ئارىلىشالمىغاندىن كېيىن ئارىلا-  
شماساملا بولمىدىمۇ؟ بىر ئادەمنىڭ كۈچى بەربىر پۈتۈن دۇنيا-  
نى قۇتقۇزۇشقا ئاجىزلىق قىلىدۇغۇ .

ئۇ ئاخىر ئۆزىنى ئىلاجسىز ئەھۋالغا چۈشۈرۈپ قويغان  
قىيىن مەسىلىنىڭ جاۋابىنى تېپىپ ، بىرەرنىڭ كۆرۈپ قېلىد-  
ىدىن ئەنسىرەپ ، دەرۋازىسى ھىممىدە ئېتىلگەن « بىلىمدان »  
قەسىرىنىڭ ئالدىدىن ئالدىراپ كەتتى ، بەختىگە ئۇنى ھېچكىم  
كۆرمىدى .

چۇ يەنچاۋ بىلەن شىنيۇ قايتا - قايتا مۇزاكىرىلىشىپ ،  
قايتا - قايتا تۈزىتىپ « يېڭى ھېكايىلەر » نىڭ تەرجىمىسىنى  
داۋاملاشتۇرۇۋاتاتتى . چۇ يەنچاۋنىڭ بۇ كىتابىنى قولغا ئالغىنىغا  
ئىككى يىلدىن ئاشقانىدى . بۇ جەرياندا ئۇ خۇشياقمىغانلىقتىن

ئەمەس، خىزمىتىنىڭ ئالدىراشلىقىدىن، خىلمۇ خىل سەۋەبلەر تۈپەيلىدىن كىتابىنىڭ تەرجىمىسىنى ۋاقتىدا تۇتالمىدى. شىنيۇ-نىڭ ئورۇن تۇتۇپ يېتىپ قېلىشى بىلەن ئۇنىڭ مۇتلەق كۆپ ۋاقتى قىزنى يوقلاش، قىزنىڭ ھالىغا يېتىش بىلەن كەتتى؛ تەرجىمىسى ھە دېگەندە يېرىم يولدا توختاپ قېلىپ ئەسەر تاپشۇ-رۇش ۋاقتىنى سوزۇۋېرىشكە مەجبۇر بولدى. ئەمدى ۋاقتىنى يەنە سوزۇشقا بولمايتتى، نەشرىيات كىتابىنى بەك سۈيلىپ كەت-كىنىمۇ يوق، ئەمما ئۇ شىنيۇنى ئويلاپ قالغانىدى. چۇ يەنچاۋ بۇ كىتابنىڭ تەرجىمىسىگە يېڭى كىرىشكەن چاغدىلا شىنيۇ ئۇ-نىڭغا قىزغىنلىق بىلەن كۆڭۈل بۆلگەن، ئاغرىپ يېتىپ قالغان چېغىدىمۇ ئۇنىڭدىن تەرجىمە ئەھۋالىنى سوراپ تۇرغانىدى. تەر-جىمە كەسپىگە چوڭقۇر ئىشتىياق باغلىغان بۇ «تۇنجى كىتاب-خان» ئۇنىڭغا چەكسىز كۈچ - قۇۋۋەت ئاتا قىلدى. ھازىر چۇ يەنچاۋ شىنيۇنىڭ تەقدىرىنىڭ قانداق بولىدىغانلىقىنى ئېنىق بى-لىدۇ. لېكىن ئۇ قىزنىڭ تەقدىرىنى ئۆزگەرتىشى، ئۇنىڭغا مۇھەببەت بېرىشى، ئۆزى قىزىققان ئىشنىڭ خۇشاللىقىنى ھېس قىلدۇرۇشى كېرەك. تەرجىمىنى تۈگەتكەندىن كېيىن كىتابنى ئىككىسىنىڭ نامىدا چىقارماقچى، شۇڭا ھازىر ئۇ بۇ كىتابنى بالدۇرراق باسمىغا بېرىش، بالدۇرراق نەشرىدىن چىقىرىش ئۇ-چۈن مەنۇت - سېكۇنت بىلەن ھېسابلىشىپ كۈرەش قىلىۋاتىدۇ. قاتتىق مۇقاۋىلىق يېپيېڭى كىتابنى قىزنىڭ قولىغا تۇتقۇز-غان چاغدىكى كۆڭۈللۈك مەنزىرىنى خىيالەن تەسەۋۋۇر قىلىۋا-تىدۇ. شۇ چاغدا شىنيۇ قانچىلىك خۇش بولۇپ كېتەر - ھە؟ راستتىنلا شۇنداق پەيت كەلسە، بۇ تەقدىرنىڭ، كەسپىنىڭ شىنيۇنى تاشلىۋەتمىگەنلىكىدىن، كۆڭۈللۈك تەرجىمە ھاياتىنىڭ مۇشۇنىڭ بىلەن باشلىنىپ كېتىدىغانلىقىدىن دېرەك بېرىدۇ. بۇنىڭدىن كېيىنكى مۇساپە يەنە ئۇزۇن - دە. شۇڭا چۇ يەنچاۋ ھاياتلا بولىدىكەن شىنيۇ بىلەن ئاشۇ ئۇزۇن مۇساپىلىك يولدا



قاتارلىشىپ ماڭىدىغانلىقىغا، شىنيۇنىڭ يىقىلىپ قالمايدىغانلىقىغا ئىشىنىدۇ.

خەن خانىم شىنيۇنىڭ چىرايىنىڭ كۈندىن - كۈنگە ياخشىلىنىپ كېتىۋاتقانلىقىنى، كېسىلىنىڭمۇ قايتا قوزغالمايۋاتقانلىقىنى سېزىپ تۇرۇۋاتاتتى. بۇ ئىش ئۆيدىكىلەرنى ئوبدانلا خاتىرجەم قىلدى. لېكىن، چۇ يەنچاۋنىڭ پات - پاتلا كېلىشى خەن خانىمىنى ئەنسىرتىپ قويدى. ئۇ نەچچە قېتىم مۇشۇ ئىش توغرىلىق خەي ھاممىغا قاقشاپ بەردى.

— سىز نېمىشقا ئۇنى توسمايسىز؟

— خىجىل بولماي قانداق «كەلمەڭ» دېيەلەيمەن؟ — دەپدى موماي خىجالەت بولۇپ، — ئۇ ياخشى كۆڭلى بىلەن شۇنچە يىراقتىن قىزىمىزنى يوقلاپ كەلگەن تۇرسا. مەن خەقنىڭ كۆڭلىنى رەنجىتىشىنى خالىمايمەن.

— ئەمىسە مەن خالايدىكەنمەن - دە؟ — خەن خانىمىنىڭ كۆڭلى بىر قىسىملا بولۇپ قالدى، ئىچىدە ئىختىيارسىز: «كىم خەقنى رەنجىتىشىنى خالايدۇ؟ لېكىن، بۇ چۇ مۇئەللىمىز. ئۇنى بەربىر رەنجىتىدىغان ئىش، ئەمدى نېمە ئامال بار؟» دېگەنلەرنى ئويلىدى.

شۇ كۈنى چۇ يەنچاۋ ئۈچىنچى يىللىققا دەرس بېرىپ بو-لۇپ، تامىقىنى ئالدىراپلا يەپ «بىلىمدان» قەسرگە يېتىپ كەلدى.

— چۇ مۇئەللىم، سىز كەنسىز - دە؟ — ئادەتتىكىگە ئوخشاشلا ئۇنىڭغا ئىشىكىنى خەي ھامما ئېچىپ بەردى، — تازا بىر ئىش بولدى، شىنيۇ سىرتقا چىقىپ كەتكەن. . . — سىرتقا چىقىپ كەتكەن؟ — چۇ يەنچاۋ تولىمۇ تاساددە-پىيلىق ھېس قىلدى، — نەگە كەتتى، كېسىلىدە بىرەر ئۆزگە-رىش بولمىغاندۇ؟

— مۇنداق ئىش، — دەپدى خەن خانىم ئىچكەركى ئۆيدىن

چىقىپ، — بۈگۈن مەن يەڭگىسىنى شىنيۋىنى ئاپىرىپ تەكشۈر-  
تۈپ كېلىشكە بۇيرۇدۇم. تەكشۈرتكىنىمىزگە بىر ئاي بولۇپ  
قالغان.

— تەكشۈرتۈشكە؟ دوختۇرخانىدا ئادەتتە ئەتىگەنلىرى  
تەكشۈرۈش قىلىناتتىغۇ. بىز بۇ ئىش توغرىلىق كېلىشىپ  
بولغان. مەن شىنيۋىنى ئۆگۈنلۈككە ئەتىگەندە تەكشۈرتكىلى ئاپىد-  
رىدىغان بولغان... — دەپدى چۇ يەنچاۋ.

— چۈشتىن كېيىن كېسەل كۆرسەتكىلى بارىدىغانلار ئاز-  
راق بولىدۇ، دوختۇر مۇ ئەستايىدىل تەكشۈرىدۇ، — دەپدى خەن  
خانم كۈلۈپ تۇرۇپ، — ئۇنىڭ يەڭگىسى بىر ئىشلاردا بەك  
ئىنچىكە، ھەم ئۆزى ئوقۇغان، ئۇ ھەمراھ بولۇپ بارسا شىنيۋى-  
دىن مەنمۇ خاتىرجەم. چۇ مۇئەللىم، بۇ ئىشتا سىزنى ئاۋارە  
قىلساق بولمايدۇ، ھېلىمۇ سىزنىڭ جىق ۋاقتىڭىزنى ئالدۇق.  
بۇنداق كېتىۋەرسە بىز ئاتا - ئانا بولغۇچىلارمۇ يۈزىمىز چىمىل-  
داپ خىجىل بولۇپ قالىدىكەنمىز.

— خەن ھامما، بۇنداق تەكەللىپ قىلماڭ، — دەپدى شىن-  
يۈدىن ئەنسىرەپ قالغان چۇ يەنچاۋ خوشلىشىش ئۈچۈن كەينىگە  
بۇرۇلۇشقا تەمىشلىۋېتىپ، — ئەمىسە... مەن دوختۇرخانىغا  
بېرىپ باقاي.

— بولدى، — دەپدى خەن خانم جاھىللىق بىلەن ئۇنى  
قېپقىلىشقا دەۋەت قىلىپ، — ئۆيگە كىرىپ ئازراق چاي ئىچىپ  
كېتىڭ، يەنە سىزگە دەيدىغان گەپلىرىمۇ بار.

چۇ يەنچاۋ ئامالسىز خەن خانمىنىڭ ئارقىسىدىن قورۇغا  
كىردى، ئەمما نېمە دەپسە ياخشى بولىدىغانلىقىنى بىلمىگەچكە  
ئارتۇق گەپ قىلمىدى. ئۇ تۆر ئۆيگە كىرگەندە، خەن زىچى چاي  
ئىچىپ ئولتۇراتتى، چۇ يەنچاۋ شۇندىلا بىرنېمىنى چۈشەنگەندەك  
بولدى. ئەگەر بۇ ئىككىيلەن شىنيۋىنىڭ قاچان مەكتەپكە قايتىپ  
بارالايدىغانلىقىنى سوراپ قالسا، نېمىدەپ جاۋاب بەرگۈلۈك؟

— چۈمۈئەللىم، كېلىڭ! — خەن زىچى ئەدەپ بىلەن ئورنىدىن تۇرۇپ ئۇنىڭغا ئورۇن كۆرسەتتى. بۇ ھال چۈيەنچاۋ-نى «بايا پەرەز قىلغىنىم توغرا ئوخشايدۇ» دېگەن ئويغا كەلتۈرۈپ قويدى. ئەمەلىيەتتە، خەن زىچى ئالايتەن چۈيەنچاۋنىڭ كېلىشىنى كۈتۈپ تۇرغانمۇ ئەمەس ئىدى. يېقىندىن بېرى ئالا-ھىدە ھۈنەر - سەنئەت شىركىتىدە ھەر كۈنى سىنىپى كۈرەش يۈرگۈزۈلۈۋاتاتتى. ھازىرغىچە بىرەر مەسىلىسى تارتىپ چىقىدىرىلمىغان بولسىمۇ، خەن زىچى نېمىشقىدۇر ئۆزىنىڭ قىلغان ئىشلىرىدىن بىرەر چاتاق چىقىپ قېلىشىدىن ئەنسىرەپ يۈرەتتى، شۇڭا ئاشۇنداق يىغىنلارغا قاتناشسىلا يۈرىكىنى ۋەھىمە باساتتى. بۈگۈن چۈشتىن كېيىن ئۇ يىغىندا پەقەت ئولتۇرالمى «بېقىنىم ئاغرىۋاتىدۇ، كېسەل كۆرسىتەتتىم» دەپ باھانە كۆرسىتىپ ئۆيگە قايتىپ كەلگەنىدى. لېكىن، قىزى ئۆيدە بولمىدى. غاچقا، ھېچ ئىشقا قولى بارماي ئولتۇراتتى. چۈيەنچاۋنىڭ كېلىشى ئۇنى خۇرسەن قىلدى. چۈنكى، ئۇ بۇ بىلىملىك يىگىت بىلەن پاراڭلىشىشنى خالايتتى.

چۈيەنچاۋ خەن زىچىنىڭ يېنىدا ئولتۇرغاندىن كېيىن خەن خانىم ئاغزى يېپىق پىيالىدە ئۇنىڭغا ئۆزى چاي ئەكەلدى.

— خەن تاغا، خەن ھامما، — دېدى چۈيەنچاۋ چايىنى قولغا ئېلىپ شىرەگە قويغاچ. ئۇنىڭ شىنيۇ ئۆيدە يوق پۇرسەتتىن پايدىلىنىپ بەزى گەپلەرنى قىزنىڭ ئاتا - ئانىسىغا دەۋىلىش ئويى بار ئىدى، شۇڭا قورۇنۇپ ئولتۇرمايلا دېدى، — يېقىندىن بېرى شىنيۇنىڭ سالامەتلىكى تېز ئەسلىگە كېلىۋاتىدۇ... — راست دەيسىز، ھازىر ئۇنىڭ كەيپىياتى بۇرۇنقىدىن جىق ياخشى، — خەن زىچى ئۇنىڭ گېپىگە ئۇلاپلا دېدى، — بۇمۇ لۇ دوختۇرنىڭ كۆيۈنۈپ داۋالىغىنىدىن، سىزنىڭ ئۇنىڭغا كۆڭۈل بۆلگىنىڭىزدىن، مەدەت بەرگىنىڭىزدىن بولدى. شىنيۇ تېخى بالا ئەمەسمۇ. مۇشۇنداق پەپىلەپ ھالىدىن ئوبدان خەۋەر

ئالسا، كەيپىياتى ياخشىلىنىدۇ، كېسىلمۇ يېنىكلەيدۇ. سىز بىرەر كىتاب تۈزۈۋاتقان ئوخشىمىسىز؟ قارىسام بىزنىڭ قىز شۇ ئىشقا بەك كۆڭۈل بۆلۈۋاتقاندەك...

ئەسلى چۇ يەنچاۋنىڭ بۇ ھەقتە بىر نەرسە دېيىش ئويى يوق ئىدى، خەن زېچى تۇيۇقسىز گەپنىڭ ئۈچىنى چىقىرىپ قالغان بولغاچقا، ئامالسىز ئېغىز ئاچتى، — ھەئە، شىنيۇ بىلەن بىر-لىكتە لۇشۈننىڭ «يېڭى ھېكايىلەر» دېگەن كىتابىنى تەرجىمە قىلىۋاتاتتۇق...

— قىزىمىز بۇ ئىشنىڭ ھۆددىسىدىن چىقالارمۇ؟ قارى-سام، سىز ئىلھام بېرىش مەقسىتىدە ئەتەي ئۇنىڭغا بۇ ئىشنى تاپشۇرۇپسىز، ياخشى نىيىتىڭىزنى سېزىۋالدىم. سىزگە كۆپ-تىن كۆپ رەھمەت ئېيتىمەن. شىنيۇ كىچىك، ئوقۇتقۇچىسى بىلەن تەڭ تەرجىمە بىلەن شۇغۇللىنىشى مۇمكىنمۇ؟ — خەن زېچى قىزىنىڭ ئوقۇشتىن توختاپ قالغانلىقىنى خىيالغا كەلتۈ-رۈپ ئىختىيارسىز ئۇلۇغ - كىچىك تىندى. ئۇنىڭ قىزىنىڭ قابىلىيىتىنى تۆۋەن كۆرۈشكە كۆڭلى ئۈنىمايتتى، قىزىنىڭ ياراملىق ئادەم بولۇشىنى ئارزۇ قىلاتتى. لېكىن، ھەي... ئەگەر مۇشۇنداق ياخشى ئوقۇتقۇچىغا ئۇچراپ قالمىغان بولسا، قىزىمىزغا تەرجىمە بىلەن شۇغۇللىنىشى نەدە تۇرۇپتۇ؟

— ياق، خەن تاغا، — دېدى چۇ يەنچاۋ، — شىنيۇنىڭ تىل قابىلىيىتى ناھايىتى يۇقىرى، ئەدەبىياتقا تولمۇ ھەۋەس قىلىدۇ. لۇشۈننىڭ ئەسەرلىرى توغرىلۇق مۇستەقىل، ئۆزگە-چە پىكىر قىلالايدۇ. تەرجىمە جەريانىدا ماڭا نۇرغۇن ياردەملەر-نى بەردى. ھازىر بىز ناھايىتى ئوبدان ماسلىشىپ ئىشلەۋاتىمىز...

— شۇنداقمۇ؟ — خەن زېچى سۆيۈنۈش ئىچىدە كۈلۈمسە-رىدى. بۇ كۈلۈمسەرش گەرچە بىر ئاز ھەسرەتلىك چىققان بولسىمۇ، لېكىن چۇ يەنچاۋنىڭ قىزىنى ماختىغانلىقىنى ئاڭلاپ

ئىچىدە ئىختىيارسىز خۇش بولدى، — مەن ئۇنىڭ تەرجىمە قىلغان نەرسىلىرىنى تېخىچە كۆرۈپ باقمىغان. سىز تەرجىمە قىلغان «شەمشەر سوقۇش» نى كۆردۈم. تىلى بەك ياخشى چىقىپتۇ. لۇشۇن توغرىلۇق جىق بىر نېمىلەرنى بىلمىسەممۇ، گەن جياڭ، مۇشېنىڭ ھېكايىلىرى بىلەن خېلى تونۇش. تەرجىمىنى ناھايىتى ياخشى قىپسىز، بىر ئولتۇرۇشۇمدا ئوقۇپ تۈگىتىۋەتتىم.

— بەك ماختىۋەتتىڭىز، ئەسلى ئەسەر ياخشى بولمىغان بولسا، ھەرقانچە تىرىشقىنىم بىلەنمۇ بىكار ئىدى، — چۇ يەنچاۋ راستچىللىق بىلەن گەپ قىلدى، — تەرجىمە جەريانىدا مەنەنى كەتكۈزۈپ قويۇشتىن جىق ئەنسىرىدىم. ئالايلىق، ھېلىقى بىر-نەچچە كۈپلېتىلىق غەلىتە ناخشىنى تەرجىمە قىلغاندا، دەسلەپتە ئۇدۇل تەرجىمە ئۇسۇلىنى قوللىنىپ جىق قىينالغانىدىم، كېيىن شىنيۇنىڭ تەكلىپى بويىچە مەنەدىن تەرجىمىگە كۆچتۈم. دېگەندەك، ئۇ ناخشىنى خېلى ئىركىن تەرجىمە قىلالىدىم.

— مۇنداق دەڭ! — دېدى خەن زىچى خۇشاللىق بىلەن بېشىنى لىڭشىتىپ. ئۇ ھېلىقى كۈنى «شەمشەر قۇيۇش» نىڭ تەرجىمىسىنى كۆرگەن چېغىدا، «ناخشىنىڭ تەرجىمىسىگە يەندە مۇ ئىشلىسە بولغۇدەك» دېگەن ھېسسىياتقا كەلگەن، لېكىن خىجىل بولۇپ دېيەلمىگەنىدى. بۇنى ئاڭلاپ ئۆز كۆڭلىدە قىزدىن ئىختىيارسىز پەخىرلەندى.

خەن خانىم بىر چەتتە سەۋر قاچىسى توشۇپ ئولتۇراتتى. بۇنداق گەپلەرنى ئۇ چۈشىنىپ كېتەلمەيتتى ھەم پەقەتلا قىزىقمايتتى. ئۇ ئاخىر ئەدەپ بىلەن گەپ ئارىلىدى:

— ئەگەر شىنيۇدە ئاز-تولا قابىلىيەت بار دېسەك، ئۇمۇ چۇ مۇئەللىمنىڭ ياخشى تەربىيىسىنىڭ شارائىتى. چۇ مۇئەللىم قىزىمىزغا ناھايىتى كۆڭۈل بۆلدى، نۇرغۇن ۋاقىتنى سەرپ قىلىپ ئۇنىڭغا دەرس ئۆگەتتى، دائىم كېلىپ يوقلاپ تۇردى.

سزگە قانداق رەھمەت ئېيتساق بولىدىكەن؟

چۇ يەنچاۋ ئالدىراپلا جاۋاب بەردى:

— خەن ھامما، بۇ مېنىڭ قىلىشقا تېگىشلىك ئىشىم.

مەن ئۇنىڭ ئوقۇتقۇچىسى، يا مەن يات ئادەم بولمىسام. . .

— ئۇنداق دېگىنىڭىز بىلەن بىزنىڭ يۈزىمىز چىمىلداي -

دىكەن، — دېدى خەن خانىم كۈلۈپ، — شىنيۇ مەكتەپتە ئو-

قۇۋاتقان بولسا، چۇ مۇئەللىمنى ئاۋارە قىلساقمۇ ھېچگەپ ئە-

مەس ئىدى. لېكىن ھازىر، ھەي-ي! بۇ بالىنىڭ رىزقى شۇنداق

ئوخشايدۇ، قاراپ تۇرۇپ بۇ نىجىس كېسەل چاپلىشىۋالدى.

قارىسام، بىر - ئىككى يىل ئىچىدە ھېچ ياخشىلىنىپ قالدىغان-

دەك ئەمەس. يەنە كېلىپ ئوقۇشىمۇ توختاپ قالدى. ئەمدى

ئۆيدە كالىسىنى ئاۋارە قىلىپ مېنىڭ ئۆگەنگىنى بىلەن ھېچنېمە-

گە ئەسقاتمامدىكەن دەيمەن. ئۇنىڭ ئۈستىگە يەنە مۇئەللىمنىڭ

ۋاقتىنى ئالدىكەن. مېنىڭ پىكرىم، ئەمدى ئۇ ئۆزى ئۆگىنىش-

نى قويۇپ ئوبدان ئارام ئالسۇن. سىز شۇنداق ئالدىراش ئىكەن-

سىز، ھۆكۈمەتنىڭ ئىشى مۇھىم ئەمەسمۇ؟ ئەمدى ئۇنى كۆر-

گىلى كەلمەڭ!

خەن زىچىنىڭ قوشۇملىرى ئىختىيارسىز تۇرۇلدى، بايد-

قى خۇشال كەيپىياتى تۈزەلگەن غايىب بولدى، ئايالىنىڭ گەپ-

لىرى ئورۇنلۇق بولسىمۇ، يۈرىكىگە جاققىدە تەگدى:

— كۆڭلىنى خۇش قىلىدىغان مۇشۇنىڭغا ئوخشاش بىرەر

ئىش بولمىسا، شىنيۇ خاتىرجەم دەم ئالالامتى؟

— راست، — دېدى چۇ يەنچاۋ غەمكىنلىك بىلەن خەن

خانمىغا قاراپ، — سىز بىلىسىز، بۇ كىتاب ئۇنىڭغا كېسەلنىڭ

ئۈستىدىن غالىب كەلگۈدەك جاسارەت ئاتا قىلدى. بىز كىتابنىڭ

تەرجىمىسىنى تۈگىتەيلا دەپ قالدۇق. مېنىڭ ئۈمىد قىلىدىغى-

نىم. . .

— توغرا، سىز ئۇنىڭغا ياخشى بولسۇن دەيسىز! — خەن

خانم ئۇنىڭ گېپىنى تارتىۋالدى ۋە خىيالىدىن ئىختىيارسىز :  
« نېمانداق غەرز ئۇقمايدىغان ئادەم بۇ ، گەپنى ئوچۇقلا دېسەم  
بولغۇدەك . مېنى يۈز - خاتىرە قىلمىدى دېسىمۇ مەيلى ! »  
دېگەنلەرنى ئۆتكۈزدى ۋە چىرايىدىكى كۈلكىنى يوقاتماي گېپىنى  
داۋاملاشتۇردى ، — ئۇ سىزگە نېمە ياردەم بېرەلەيتتى ، يەنە ئۆ-  
زىڭىزنىڭ ئىشى ئاقسايدۇ شۇ . ئۇنىڭ ئۈستىگە شىنيۇ قىز بالا ،  
بىزگە كىچىكتەك كۆرۈنگىنى بىلەن ئاللىبۇرۇن يىگىرمىنىڭ  
قارىسىنى ئالدى ، چوپچوڭ قىز بولۇپ قالدى . سىزمۇ ياش  
ئىكەنسز ، ئوقۇشتىن توختىغان بىر قىز ئوقۇغۇچى بىلەن شۇند-  
چە يېقىن بولۇپ كەتسىڭىز ، مەكتىپىڭلاردا سۆز - چۆچەك  
بولىدۇ . سىزنىڭ ئىناۋىتىڭىزگە تەسىر يەتسە بىزنىڭ يۈزىمىز-  
گىمۇ سەت ئەمەسمۇ ؟

چۇ يەنچاۋ جايدا ئولتۇرۇپلا قالدى . ئەسلىدە خەن خانىم-  
نىڭ ئۇنىڭغا دېمەكچى بولغانلىرى مۇشۇ ئىكەندە !  
خەن زىچى خوتۇننىڭ بۇنداق دېيىشىنى كۈتمىگەندى . ئۇ  
بايا خوتۇننىڭ گەپلىرىنى ئاڭلىغانسىرى تاقىتى تاق بولۇپ  
ئۇنىڭغا بىرنەچچە قېتىم كۆز ئىشارىتى قىلدى ، لېكىن خەن  
خانم كۆرمىگەنگە سېلىپ گېپىنى دەۋەردى . ئۇنىڭ كۆڭلىگە  
بىرەر ئىش كېلىپ قالسا ، ئاغزىنى ئوڭاي توسقىلى بولمايتتى .  
خەن زىچى ئاخىر ئاچچىق ئارىلاش ئاھاڭدا خوتۇننىڭ گېپىنى  
بۆلۈۋەتتى :

— سەن نېمىلەرنى ئويلاپ كەتتىڭ ؟ ئەدەپسىزلىكىنى قارا  
بۇنىڭ ! . . . — ئۇ خوتۇننىڭ گەپلىرىدىن قاتتىق خىجىل بو-  
لۇپ ، ئوڭايسىزلىق ئىچىدە چۇ يەنچاۋغا قاراپ دېدى ، — چۇ  
مۇئەللىم ، بىزنىڭ بۇ ئايال تۈزۈك ئوقۇمىغان ، شىنيۇنىڭ  
كېسىلىدىن تولا ئەنسىرەپ مۇشۇنداق بولۇپ قالدى . قىزىغا  
كۆيۈنگىنى ئۈچۈن بايا ئالدىراپ گەپ قىلىپ سالدى ، كۆڭلىد-  
ئىزىگە ئالماڭ !

— سىلەر كۆپ ئوقۇغان، جاھاننىڭ ئىشلىرىنى مەن قارا تۈركتىن ئوبدانراق چۈشىنىسىلەر ئەمەسمۇ! — دېدى خەن خا-  
نىم كۈلۈمسىرەپ، — چۇ مۇئەللىمنىڭ بۇنداق غەرىزى يوق  
ئىكەنلىكى ماڭىمۇ ئايان، بالدۇرراق ئەسكەرتىپ قويدۇم شۇ.  
شۇنداق قىلساڭلار ھەر ئىككىڭلارغا ياخشى. راستتىنلا بىرەر  
گەپ تارىلىپ قالسا، چاتاقنىڭ چوڭى چىققىنى شۇ!

بايدىن بېرى جىمىدە ئاڭلاپ ئولتۇرغان چۇ يەنچاۋ ئۇنىڭ  
نېمە دېمەكچى بولغانلىقىنى چۈشەندى. شىنيۇنىڭ ئانىسى بەك  
سەزگۈر ئىكەن ئەمەسمۇ، ھەممىنى سېزىۋاپتۇ. قانداق قىلىش  
كېرەك؟ ئۆزىنىمۇ، ئۇلارنىمۇ ئالداپ بۇلارنى ئىنكار قىلسۇنمۇ  
ياكى ھەقىقىي ئەھۋالنى دېسۇنمۇ؟ ئۇ شىنيۇنى ئويلاپ قالدى.  
ھېچگەپتىن ھېچگەپ يوق ئارىدىكى مۇھەببەتنى يوشۇرسا، بۇ  
شىنيۇ ئۈچۈن خورلۇق ئىدى. چۇ يەنچاۋ بىردەملىك سۈكۈتتىن  
كېيىن ھەقىقىي ئەھۋالنى دېيىش قارارىغا كەلدى:

— خەن ھامما، ياخشى نىيىتىڭىزنى چۈشەندىم. توغرا،  
مەن ئۆزۈمنىڭ ئابروۋىنىمۇ، شىنيۇنىڭ ئابروۋىنىمۇ قەدىرلەيد-  
مەن. مەن ئۇنىڭ ھەم ئوقۇتقۇچىسى ھەم دوستى. شىنيۇگە  
زىيىنى تېگىدىغان ئىشلارنى مەن ھەرگىز قىلمايمەن، سىز بۇ-  
نىڭدىن تولۇق خاتىرجەم بولۇڭ! بىراق، بۈگۈن ئىككىڭلارنىڭ  
ئالدىدا بىر ئىشنى چۈشەندۈرۈپ قويغۇم كېلىۋاتىدۇ: سىلەر  
شىنيۇنىڭ ئاتا - ئانىسى. ئۇنى بەكمۇ ياخشى كۆرىدىغانلىقىڭ-  
لارنى، بىرەر زىيان - زەخمەتكە ئۇچرىشىنى خالىمايدىغانلىقىڭ-  
قىڭلارنى بىلىمەن. لېكىن، بىلەمسىلەر كىن، مەنمۇ ئۇنى سۆ-  
يىمەن، سىلەرگە ئوخشاشلا ناھايىتى ياخشى كۆرىمەن!  
ئوچۇقتىن - ئوچۇق ئېيتىلغان بۇ گەپ خەن زىچىنىمۇ،  
خەن خانىمىنىمۇ قاتتىق چۆچۈتۈۋەتتى.

خەن زىچىنىڭ بۈگۈنكى پاراڭ توغرىلۇق ئىدىيە تەييارلىقى  
يوق ئىدى، شۇڭا بۇ ئىشنىڭ تەرەققىياتى پۈتۈنلەي ئۇنىڭ كۈت-



مىگەن يېرىدىن چىقتى. بايا خوتۇننىڭ گېپى ئورۇنسىز دەك بىلىنگەن بولسا، ئەمدىلىكتە چۇ يەنچاۋنىڭ جاۋابى ئۇنى تېخىمۇ ھەيران قالدۇردى. ئوقۇتقۇچى بىلەن ئوقۇغۇچى ئوتتۇرىسىدىمۇ مۇھەببەت پەيدا بولسا - ھە! خەن زىچى ئۆزىنى توساتتىن تولىمۇ قېرىپ كەتكەندەك، قۇلاقتىن، كۆزدىن قېلىۋاتقاندەك، كاللىسىنى دات بېسىپ قالغاندەك سەزدى. قىزىق، يېنىدىلا يۈز بەرگەن ئىشنى سېزەلمىسە - ھە؟ توغرا، قىزى چوڭ بولۇپ ياشلىق بوسۇغىسىغا قەدەم قويدى. بۇ ياشلارنىڭ ئىدىيىسى تازا جانلىنىدىغان، ھېسسىياتى ئۇچقۇرلىشىدىغان ۋاقتى، يات جىنسلىرىنىڭ ئېزىقتۇرۇشىغا تاقابىل تۇرۇش ئىقتىدارى كەم بولىدۇ. مۇھەببەت تورغا ئىلىنىپ قالسا ئۆزىنى تارتىپ ئالالمايدۇ. ياخشى جۈپتىن بىرنى تېپىپ بەختىنى تېپىشمۇ، نىكاھتا ئوڭۇشسىزلىققا ئۇچراپ پاجىئەلىك ئەھۋالغا قېلىشمۇ مۇمكىن. يەنە كېلىپ مۇھەببەت تراگېدىيىسى بىر ئادەم ئۈچۈن ئېيتقاندا نۇرغۇن تالاپەنلەرنى كەلتۈرىدۇ، ھاياتىنى نابۇت قىلىدۇ. ئانا - ئانا بولغان بۇ ئىككىسى بىخۇدلۇق قىپتۇ. بۇ ئىشتا قىزى توغرىلۇق بۇرۇنراق ئويلىنىشى، ئۇنىڭغا ھايات يولىدا نۇرغۇن خەۋپلىك، تار يوللارنىڭ بارلىقىنى، ئېھتىيات بىلەن مېڭىشى كېرەكلىكىنى ئۇقتۇرۇپ قويۇشى كېرەك ئىدى. . . لېكىن، ئۇلار بۇلارنى قىلىشقا ئۈلگۈرەلمەپتۇ. ئەمدى چۇ يەنچاۋ نەق گەپنى دېدى. . . خەن زىچى ھەقىقىي ئەھۋالنى بالدۇرراق بىلگەن بولسا، قىزىنى توسقان بولاتتى. ئەمدى بولغۇلۇق بولۇپ بوپتۇ!

— ھە، ئەمىسە بايا دېگەن گەپلىرىمۇ ئاساسسىز ئەمەس - كەندە! — خەن خانىم شۇنداقراق بىر ئىشنىڭ بولىدىغانلىقىنى پەملىگەندى. شۇنداقتمۇ چۇ يەنچاۋنىڭ ئۆز ئاغزىدىن ھەقىقىي ئەھۋالنى ئاڭلاپ قاتتىق ھەيران قالدى، ئۆزىنىڭ بۇ گەپلەرنى نېمە ئۈچۈن بالدۇرراق دېمىگەنلىكى ئۈچۈن ئۆكۈندى، يەنە

تۇرۇپ بۈگۈن بولسىمۇ كەسكىن تەدبىر قوللانغانلىقىدىن، كال-  
مىسىنىڭ ئېرىنىڭكىدىن سەگەك ئىكەنلىكىدىن ئىچىدە خۇش  
بولدى. ئۇنىڭ يۈرىكى دۈپۈلدەپ كەتتى، ئىچىدە: «بۇ بىلىم-  
لىك، سۆزمەن ئوقۇتقۇچىغا ئەمدى قانداق ئامال قىلغۇلۇق؟»  
دەپ ئويلىدى. يۈزمۇ يۈز تۇرۇپ بىر نېمە دېسە قارشى تەرەپنى  
رەنجىتىپ قويدۇ، بۇنىڭغا ھەم ئۆزىنىڭمۇ كۆڭلى ئۇنىمايدۇ.  
شنىيۆگە شۇنچە ياخشىلىق قىلىۋاتقان ئادەمگە ئاشۇنداق مۇئامىلە  
قىلسا بولامدۇ؟ يەنىلا ياخشى گەپ قىلىپ ئۇنى چىرايلىق ئۇزد-  
تىپ قويسا، بۇنىڭدىن كېيىن كەلمەسلىككە كۆندۈرسە ئىش  
پۈتمەيدۇ؟ خەن خانىم شۇلارنى ئويلاپ چىرايىغا كۈلكە يۈگۈرت-  
كەچ مۇنداق دېدى:

— چۇ مۇئەللىم، مەنمۇ، شنىيۆنىڭ دادىسىمۇ ئەزەلدىن  
سىزنى چوڭ كۆرۈپ كەلدۇق. سىز شنىيۆنىڭ ئوقۇتقۇچىسى،  
«بىر كۈنلۈك ئۇستاز - شاگىرت ئۆمۈرلۈك ئاتا - بالغا ئوخ-  
شايدۇ» دېگەن گەپ بار. شنىيۆگە قىلغان ياخشىلىقلىرىڭىزنى  
ئۆمۈر بويى ئۇنتۇمايمىز. لېكىن، يالىمىز كىچىك، ئۇنىڭ  
ئۈستىگە كېسەل تۇرسا توي ئىشنى تىلغا ئېلىشقا بولامدۇ  
دەيسىز؟ يەنە كېلىپ، چۇ مۇئەللىمنىڭ يېشىمۇ كىچىك ئە-  
مەس. بۇ يىل يىگىرمە يەتتە ياشقا كىرگەنسىز؟ ئۆمۈرلۈك چوڭ  
ئىشىڭىزنى شنىيۆ ئاقسىتىپ قويمىسۇن يەنە. شارائىتىڭىز  
شۇنداق ياخشى، نەدىن لايىق ئىزدەيمەن دېسىڭىز تېپىلىدۇ  
ئەمەسمۇ؟ بۇنداق بىر كېسەل قىزغا ئۈمىد باغلاپ يۈرسىڭىز  
ئەرزىمدۇ؟ . . .

— خەن ھامما! — قاتتىق ھاياجانلانغان چۇ يەنچاۋ خەن  
خانمىنىڭ گېپىنى بۆلۈۋەتتى، — مېنىڭ نەزەرىمدە شنىيۆ بىچا-  
رە كېسەل قىز ئەمەس، جاھاندىكى ئەڭ ياخشى قىز، مۈكەممەل  
قىز. مەن ئۇنى بۇرۇنلا سۆيەتتىم، ئۇمۇ مېنى سۆيەتتى. ئەگەر  
ئۇ ئاغرىپ قالمىغان بولسا، مەن ئۇنىڭغا ھېسسىياتىمنى بۇنچە

تېز ئىپادىلىمىگەن بولاتتىم. لېكىن، كېيىن ئەھۋالدا ئۆزگە-  
رىش بولدى. ئۇ كېسەل بولۇپ يېتىپ قالدى. بىلەمسىز؟  
مەكتەپتىن، كوللېكتىپتىن، ئۆگىنىش قىلىش، كەسىپ بىلەن  
شۇغۇللىنىش پۇرسىتىدىن ئايرىلىپ قالغان ئادەم نېمىگە موھ-  
تاج بولىدۇ؟ ھېسسىياتقا، مۇھەببەتكە موھتاج بولىدۇ! مەن  
مۇھەببەتتىم بىلەن ئۇنىڭ قەلبىنى ئىللىتىشىم، ئۇنىڭغا كېسەل  
ئازابىنى، قايغۇ - ئازابىنى ئۇنتۇلدۇرۇشۇم، ساغلام ئادەملەرگە  
ئوخشاش گۈزەل ياشلىقى بارلىقىنى ھېس قىلدۇرۇشۇم كېرەك! —  
چۇ يەنچاۋنىڭ شىرەگە تىرەلگەن قوللىرى بىلىنەر - بىلىنمەس  
تىرەپ كەتتى، يۈزى زىيادە ھاياجانلىنىپ كەتكىنىدىن قىزار-  
دى، كۆزلىرى سەمىمىي بىر نەزەردە خەن خانىمغا، ئاندىن خەن  
زىچىغا قالدۇ، — ئىككىڭلارنىڭ پىكرىنى بالدۇرراق ئالمىغى-  
نىم ئۈچۈن ئەپۇ قىلىڭلار! سىلەرنىمۇ ماڭا ئوخشاش ئويلىسا  
كېرەك دەپ ئويلاپتىمەن. سىلەر شىنيۇننىڭ ئاتا - ئانىسى،  
مېنىڭمۇ ئاتا - ئانام. ئاتا - ئانامدىن گەپ يوشۇرسام بولمايدۇ:  
مەن شىنيۇنى سۆيىمەن، شىنيۇمۇ مېنى سۆيىدۇ. مەن مەڭگۈ  
ئۇنىڭغا ھەمراھ بولىمەن، مەڭگۈ يېنىدىن ئايرىلمايمەن!

كۆز ئالدىدىكى بۇ ھېسسىياتچان يىگىتكە قاراپ قالغان خەن  
زىچى قاتتىق تەسىرلەندى، بۇرۇنقى ئىشلارغا مۇناسىۋەتلىك  
ئەسلىمىلەر كۆز ئالدىدىن بىر - بىرلەپ ئۆتتى. بۇ ياش ئوقۇت-  
قۇچى ئىلگىرى ئۇنىڭ نەزەرىدە تولىمۇ ھۆرمەتكە سازاۋەر ئادەم  
ئىدى، ئەمدى ئۇنىڭغا تېخىمۇ يېقىن، تېخىمۇ سۆيۈملۈك كۆرۈ-  
نۈپ كەتتى. چۇ يەنچاۋ شىنيۇ ئۈچۈن قانچىلىك مۇھەببەت،  
قانچىلىك كۈچ ئاتا قىلدى، «بىلىمدان» قەسىرى ئۈچۈن قانچى-  
لىك خاپىلىق ھاياتىي كۈچ ئېلىپ كەلدى؟ ھاياتلىق يولىدا  
مۇھەببەت ئىشىدىن ساقلانغىلى بولمايدۇ، شۇنداق ئەھۋالدا قى-  
زى مۇشۇنداق بىر ئادەمنى ياخشى كۆرۈپ قالسا خۇش بولۇش  
كېرەكمۇ ياكى توسقۇنلۇق قىلىش كېرەكمۇ؟ ياق، شىنيۇ مۇس-

تەقىل پىكىر قىلالمايدىغان ساددا بالىلاردىن ئەمەس. ئۇ مۇ-  
شۇنداق ياخشى ئادەمنى تېپىپتۇ. خەن زىچىنىڭ بۇ دۇنيالىقتا  
بىرلا قىزى بار، ئون توققۇز يىلدىن بېرى قىزى قەلب رىشتى-  
سىنى، ئۇمىدىنى دادىسىغا باغلاپ ياشاپ كېلىۋاتىدۇ. خەن  
زىچى ھازىرغىچە شىنيۇگە قانداقراق بىر كۇيغۇغۇل تاللاش  
مەسلىسىنى ئويلىشىپ باقماپتىكەن، ئەمدى چۇ يەنچاۋ ئۆيگە  
ئۆزى كىردى. مانا بۇ ئەڭ ياخشى نامزات ئەمەسمۇ؟ ئەمدى  
ئەتراپتىن دېڭىزدىن يىڭنە ئىزدىگەندەك ئىزدەش ھاجەتسىز.  
ئۆزى قېرىدى، قىزىغا بىر ئۆمۈر باقمۇۋەندە بولالمايدۇ، ھامان  
بىر كۈنى ئۇنى تاشلاپ كېتىدۇ. ئۇ چاغدا ئۇ كېسەلچان قىزنى  
كىمگە تاپشۇرىدۇ. چۇ يەنچاۋ قىزنى خاتىرجەم تاپشۇرسا بولىد-  
دىغان بىردىنبىر ئادەم. قىزىنىڭ بەختىنى، ھاياتىنى، كېيىن-  
كى تەقدىرىنى ئۇنىڭغا تاپشۇرۇش، ئۆزلىرى ئادا قىلالمىغان  
بۇرچىنى قىزى ئۈچۈن ئادا قىلىشنى ئۇنىڭدىن ئۆتۈنۈش كېرەك!  
خەن زىچى قىزىنى تالالىق قىلىدىغان ۋاقىت راستتىنلا  
يېتىپ كەلگەندەك بىر خىل قىيالماسلىق ئىچىدە قالدى. لېكىن  
ئۇ شىنيۇنىڭ چۇ يەنچاۋنى تاللىغانلىقىدىن رازى ئىدى. ئەمدى  
دېيىش كېرەك، كۆڭلىدىكىنى ئۇنىڭغا بىلدۈرۈش كېرەك. . .  
بىراق، قورسىقىدا ئاللىبۇرۇن چوت سوقۇپ بولغان خەن  
خانمى ئېرىنىڭ كۆزلىرىدىكى ئالامەتلەرنىڭ تېگىگە يېتىپ بو-  
لۇپ، ئۇنىڭغا گەپ قىلىش پۇرسىتى بەرمەي ئالدىراپ ئېغىز  
ئاچتى:

— چۇ مۇئەللىم، شىنيۇنى سىزچىلىك چوڭ بىلىدىغان،  
ئەخلاق - پەزىلەتلىك يىگىت كەم تېپىلىدۇ. بىزمۇ سىزنى  
شۇنداق ھۆرمەتلەيمىز، — خەن خانمى ئاساسىي مەقسەتنى كې-  
يىنرەك دېيىش ئۈچۈن ئاۋۋال تەكەللۇپ سۆزلىرىنى قىلدى.  
ئۇ ئەسلىدە بۇنچە جىق گەپ قىلىشنىڭ ھاجىتى يوق دەپ قارىغا-  
ندى. چۇ يەنچاۋمۇ ئىككىسىنىڭ رازىلىقى يوقلۇقىنى بىلگەندىن

كېيىن، چىرايلىقچە بولدى قىلسا بولاتتى. ئويلىمىغان يەردىن سۆزلىگەنسېرى ئەزۋەيلەپ، نىيىتىدىن يانماي ئىككى گەپنىڭ بىرىدە «مۇھەببەت» دېگەن سۆزنى ئاغزىدىن چۈشۈرمەسلىكى ئۇنىڭ يۈزىنى قىزارتىۋەتتى. قارىغاندا، بۇ يىگىتكە چىرايلىق گەپ ئاقمايدىغان ئوخشايدۇ. خەن خانىم شۇلارنى ئويلاپ ئۆزىنى بېسىۋالدى ۋە بىر ئازدىن كېيىن ئېغىز ئاچتى، — لېكىن، بۇ ئىشنىڭ ۋۇجۇدقا چىقمايدىغانلىقى ئېنىق. سىز ئارىمىزنى باشقا — باشقا ئىككى دىننىڭ ئايرىپ تۇرغانلىقىنى بىلىشىڭىز كېرەك. خەن زىچىنىڭ شېرىن خىيالىنى خوتۇننىڭ گەپلىرى بۇ-زۇۋەتتى. ئۇ ئىختىيارسىز سەگەكلەشتى: ئۇ بايا بىخۇدلۇق قىلغان، تولىمۇ مۇھىم بىر مەسىلىگە سەل قارىغانىدى، چۇ يەنچاۋ مۇسۇلمان ئەمەس ئىدى.

— دىن؟ — چۇ يەنچاۋ دەماللىققا گاڭگىراپ قالدى، — شىنيۇ... مۇ دىنغا ئېتىقاد قىلامدۇ؟  
— بۇنى سوراش كېتەمدۇ؟ — دېدى خەن خانىم قىلچە يوشۇرماي، — خۇيزۇلارنىڭ دىنغا ئىشەنمەيدىغىنىنى نەدە كۆر-گەنتىڭىز؟ بىز ئاللاغا ئىشىنىمىز، سىلەر خەنزۇلار بۇدساتۋاغا ئىشىنىسىلەر...

— مەن بۇدساتۋاغا ئىشەنمەيمەن، ھەرقانداق دىنغا ئىشەن-مەيمەن، — دېدى چۇ يەنچاۋ، — لېكىن، مەن سىلەرنىڭ دىنىي ئېتىقادىڭلارنى ھۆرمەتلەيمەن. ئىسلام دىنى تىنچلىقنى، مېھرىد-بانلىقنى تەرغىب قىلىدۇ. بۇ ئۆز نۆۋىتىدە يەنە ئىنسانلارنىڭ ئورتاق، گۈزەل ئارزۇسى. ئېتىقاد ئادەمنى ئالىيجاناب قىلىدۇ، قەلبىنى ساپلاشتۇرىدۇ. دىنغا ئېتىقاد قىلىدىغان ئادەم سادىق مۇرىت، كىشىلەرنىڭ ھۆرمىتىگە سازاۋەر. مەن سىلەرنىڭ تۈر-مۇش ئادىتىڭلارغا ھۆرمەت قىلىمەن. مېنىڭچە، بىزنىڭ ئارد-مىزدا ھېچقانداق توسالغۇ يوق...

چۇ يەنچاۋ ئىسلام دىنى ھەققىدە تولىمۇ يۈزەكى قاراشتا

بولغاچقا، بايقى گەپنى ساددىلارچە دەپ سالىدى. بۇ دىندا پەقەت «ھۆرمەتلەش» بىلەن ئىش پۈتمەدۇ؟ ھۆرمەتلەش ئېتىقاد قىد-  
لىش بىلەن بىر ئوقۇم ئەمەستە! ئۇنىڭ «ھېچقانداق دىنغا  
ئىشەنمەيمەن» دېگەن بايقى بىر ئېغىز گېپىلا خەن خانىمنى  
بىزار قىلىپ قويدى.

— بولمايدۇ، — دېدى خەن خانىم ئوڭۇپلا، — بىز مۇ-  
سۇلمانلار كاپىرلار بىلەن تۇغقان بولالمايمىز.

چۇ يەنچاۋ تۇرۇپلا قالدى، خەن خانىمنىڭ گېپىنى پۈتۈنلەي  
چۈشىنىپ كېتەلمىسىمۇ ئۆزىنىڭ رەت قىلىنغانلىقىنى چۈشەد-  
دى. بۇنداق بولارنى ئۇ چۈشىدىمۇ خىيالغا كەلتۈرۈپ باقمىغا-  
ندى.

چۇ يەنچاۋ بۇنى قانداق چۈشەندۈرۈش كېرەك؟ خەن خانىم  
تىلغا ئالغان «كاپىر» دېگەن سۆز «قۇرئان كەرىم» دە ئۇچراي-  
دۇ. مۇھەممەد ئەلەيھىسسالامنىڭ ئۇلۇغلىقىنى بىلىپ تۇرۇپ،  
تەلىملىرىنى ئاڭلاپ تۇرۇپ ئىسلام دىنىغا ئىشەنمىگەن، مۇسۇل-  
ماندارچىلىق يولىنى تۇتمىغان ئادەم ئەسكى ئادەم، قىيامەتتە  
ئۇلارنى دوزاخ كۈتۈپ تۇرىدۇ. لېكىن، ئىسلام دىنىنى چۈشەد-  
مەيدىغان جۇڭگولۇقلارنى بىراقلا كاپىرلارنىڭ قاتارىغا قېتىۋەت-  
مەسلىك كېرەك. غەربىي دىياردىكى ئىسلام ئەللىرى قەدىمىي  
دەۋرلەردە جۇڭگودىكى خەنزۇلارنى «خىتاي» دەپ ئاتايتتى. بۇ  
سۆزنىڭ مەنىسى دىنسىز دېگەنلىك بولۇپ، ئەرەبچىدىكى كاپىر  
دېگەن سۆزدىن روشەن پەرقلىنىدۇ. لېكىن، بۇلارنى خەن خا-  
نىمغا كىم بېرىپ چۈشەندۈرىدۇ؟ ئۇ جاھىللىق بىلەن چۇ يەنچاۋ-  
نى «كاپىر» دەپ ئاتاۋاتسا. ئېھتىمال، چۇ يەنچاۋ ئۆزىنىڭ  
ئۆلگەندىن كېيىن دوزاخقا كىرىدىغان - كىرمەيدىغانلىقىغا كۆ-  
ڭۈل بۆلمەيدىغاندۇ، لېكىن ئۇنىڭ ھايات چېغىدا شىنىيۇ بىلەن  
مۇھەببەتلىشىشنى ئويلايدىغىنى ئېنىق. ئەمدى مۇشۇمۇ مۇمكىن  
بولمىسا - ھە!

چۇ يەنچاۋ تېڭىرقاپ قالدى. ئىككى يىلدىن بېرى ئۇنىڭ شىنيۇ بىلەن بولغان مۇناسىۋىتى تونۇشۇشتىن مۇھەببەتلىشىشكە تەرەققىي قىلدى، قەلب رىشتىلىرى بىر - بىرىگە مەھكەم باغلاز. دى. ئۇمۇ شىنيۇگە ئوخشاش ئادەم، دۆلىتى ئوخشاش، رەڭگى ئوخشاش، تىلى ئوخشاش ئادەم، قىلىۋاتقان ئىشلىرىنىمۇ ئوخشاشلا ياخشى كۆرىدۇ. شۇنداق تۇرۇپ، ئۇلارنىڭ ئارىسىدا نېمىشقا بۇنداق مۇستەھكەم پاسىل بولىدۇ؟ ئۇ دىنغا ئىشەنمەيدۇ. خان تۇرۇپ، شىنيۇنى دەپ مۇسۇلمانلارنىڭ دىنىي ئېتىقادىنى ۋە ئۆرپ - ئادىتىنى ھۆرمەتلەيدىغانلىقىنى بىلدۈرۈپ ئۆتتۈڭۈ! ئەجەبا بۇمۇ بولمىسا - ھە؟

خەن زىچىمۇ ئوخشاشلا تېڭىرقاپ قېلىپ، ئازاب ئىچىدە گەپ قىلماي ئولتۇراتتى. تۇيۇقسىز ئۇنىڭ كۆزلىرىدە ئۈمىد ئۇچقۇنلىرى چاقناپ، خوتۇنغا دەيدى:

— ئەگەر... چۇ مۇئەللىم ئىسلام دىنىغا كىرسىچۇ؟

تورورىدىن بابانىڭ دېيىشىچە، پەقەت...

راست، ھايات ۋاقتىدا جاي - جايغا بېرىپ دىن تارقانغان تورورىدىن ئۇنىڭغا: «ئاللانىڭ رەھىمى قالىتىس كەڭدۇر، ئىسلام دىنى دېڭىزغا ئوخشاش ھەرقانداق ئادەمنى ئۆز قوينىغا ئالالايدۇ. ھەرقانداق ئادەم سەممىيلىك بىلەن ئاللاننىڭ يولىنى تۇتسا، مەسچىتكە كىرىپ: «لائىلاھە ئىللەللاھ مۇھەممەدەن روسۇلىلا، دەپ ئىمان ئېيتسا مۇسۇلمانغا ئايلىنىدۇ» دېگەن ئەمەسمىدى...

لېكىن، خەن خانىم چۇ يەنچاۋنىڭ قانداق ئىنكاستا بولىدىغانلىقى بىلەن ھېسابلىشىپ ئولتۇرمايلا كەسكىن جاۋابىنى بەردى:

— ئۇنىڭدىمۇ بولمايدۇ. بىز دېگەن خۇيزۇ تۇرساق. ئوغۇل ئۆيلىسەك، قىز چىقارساق تارىختىن بېرى خۇيزۇلارنىڭ ئارىسىدىن تېپىپ كېلىۋاتىمىز. خەنزۇلار بىلەن تويلاشساق بولمايدۇ. پەقەت بولمىغاندا، ئۇلاردىن قىز ئەكىرىشكە بولىدۇ! لېكىن، بىز قىزىمىزنى ئۇلارغا كېلىن قىلىپ بەرسەك بولماي.

دۇ. شىنيۇغۇ كىچىك، بۇلارنى چۈشەنمەيدۇ، ئەمدى سىزمۇ چۈشەنمەمسىز؟

خەن زىچىنىڭ تىلى تۇتۇلۇپ قالدى. توغرا، يېشى ئاتمىشقا يېقىنلاپ قالغان بىر خۇيزۇ بۇنى چۈشىنىشى كېرەك ئىدىغۇ! خۇيزۇلار جۇڭگودىكى مىللەتلەر ئارىسىدا ئالاھىدە بىر مىللەت، ئۇلار مىللەت بولۇپ ئۇيۇشقان يەتتە يۈز يىل داۋامىدا ئېتىقادىنى ساقلاپلا كەلمەستىن، يەنە قېنىنىڭ ساپلىقىنىمۇ كۆز قارچۇقدىن ئى ئاسرىغاندەك قوغداپ كەلدى. ئۇلارنىڭ سانى بەك ئاز، شۇڭا ئۇلار ئۇرۇق - ئەۋلادىنىڭ خۇيزۇ بولۇشىنى، ئاتا - بوۋىلىرىنى ئۈنتۈماي ئۆز قوۋمىنىڭ ئارىسىغا باشقا مىللەتنىڭ نەسلىنى سۆرەپ كىرمەسلىكىنى، يىلتىزىنى ئۈزۈپ قويماسلىقىنى ئارزۇ قىلىدۇ. شۇ تۈپەيلى يات مىللەت بىلەن توپلىشىشتىن ئىمكانقەدەر ئۆزىنى قاچۇرىدۇ. ئەمەلىيەتتە، بۇنىڭدىن مۇتلەق ئۆزىنى قاچۇرۇش مۇمكىن بولمىسۇ، يۈەن، مىڭ سۇلالىرى دەۋرىدىن تارتىپ ھازىرغىچە خۇيزۇ يىگىتلىرى خەنزۇلاردىن قىز ئالىدۇ. خەن، خۇيزۇ قىزلىرى خەنزۇلارغا ياتلىق بولىدىغان ئىش بولۇپ تۇرۇۋاتقان بولسىمۇ، لېكىن ئەنئەنگە ئايلانمىغان بولغاچقا، خەن زىچىنىڭ ئايالىنى قايىل قىلىشى مۇمكىن ئەمەس ئىدى. خەن زىچى قارشى تۇرۇپ بولمايدىغان بىر كۈچنىڭ تۈرتكىسىدە چۈ يەنچاۋغا ئۆز ھېسسىياتىنى ئىپادىلەشكە ئامالسىز قالدى، مۇشۇنداق ياخشى «كۈيئوغۇل» نى قولىدىن بېرىپ قويغىنى ئۈچۈن ئەپسۇسلاندى. لېكىن... بۈتتەك قېتىۋېلىپمۇ تۇرمىدى.

— چۈ مۇئەللىم، سىز قەيەردىن...؟ — خەن زىچى تۇيۇقسىز سوراپ قالدى.

— شاڭخەيدىن، — چۈ يەنچاۋ ئۇنىڭ نېمە دېمەكچى بولغانلىقىنى ئاڭقىرالماي جاۋاب بەردى. ئېسىدە قېلىشىچە، خەن زىچى بۇ سوئالنى ئىلگىرى بىر قېتىم سورىغان، ئۇمۇ ئېنىق جاۋاب بەرگەنىدى.



— ئاتا - بوۋىڭىز مۇ شاڭخەيلىكىمدى؟ . . .

— ياق، نەنجىڭلىق ئىدى.

— ھە؟ — خەن زىچى ئازراق ئۈمىدلىنىپ سورىدى، —

نەنجىڭدا خۇيزۇلار جىق، ئاتا - بوۋىلىرىڭىزدىن . . .

— ياق، مېنىڭ ئاتا - بوۋىلىرىمنىڭ ھەممىسى خەنزۇ، —

دېدى چۇ يەنچاۋ. ئۇ شۇ تاپتا ئۆزىنىڭ خۇيزۇ بولۇپ قېلىشىنى

شۈنچىلىك ئارزۇ قىلاتتى، لېكىن يالغان ئېيتالمايتتى، — ئائىلە-

مىزدە «چۇ جەمەتى تەزكىرىسى» بار ئىكەن، ئوقۇسام . . .

— ئەمىسە تۇغقانلىرىڭىزنىڭ ئارىسىدا خۇيزۇلار بارمۇ؟

مەسىلەن، ئانا جەمەت ئارىسىدا، مومىڭىزنىڭ تۇغقانلىرى ئارد-

سىدا . . . — خەن زىچى توختىماي سوراۋەردى. ئۇ چۇ يەنچاۋ-

نىڭ ئازدۇر - كۆپتۇر بولسىمۇ خۇيزۇلار بىلەن تۇغقاندارچىلىقى

بولۇپ قېلىشىنى ئارزۇ قىلاتتى. چۈنكى، ۋۇجۇددا ئازراق

بولسىمۇ خۇيزۇنىڭ قېنى بولسا ئۇنى ئۆزگەرتكىلى بولاتتى.

— يوق . . . — چۇ يەنچاۋ ھەسرەت ئىچىدە جاۋاب بەردى.

خەن زىچى ئۈمىدسىزلىنىپ، ئىختىيارسىز ئۆھسىنىپ

قويدى. ئەمدى ئۇنىڭ ئاخىرقى ئۈمىدىمۇ يوققا چىققانىدى.

— ئەمىسە ئامال يوق، — دېدى خەن خانىم قاپقىنى

تۈرۈپ، — بىز ئىككى ئائىلىنىڭ بۇ ئىشقا رىزىقى چۈشمىگەن

ئوخشايدۇ. بىزنى شەپقەتسىزكەن دەپ ئاغرىنماڭ، بۇنى ئۆزد-

ىڭىزنىڭ خۇيزۇ بولمىغانلىقىڭىزدىن كۆرۈڭ. مەن ئەمدى نېمە-

مۇ دېيەلەيتتىم.

چۇ يەنچاۋ جايدا ئولتۇرۇپلا قالدى. ئۇنىڭ يۈرىكى، پۈتۈن

ۋۇجۇدى، ھەتتا روھى تىترەۋاتاتتى. بۇ، خەن خانىمنىڭ قىزىغا

ۋاكالىتەن مۇناسىۋەتنىڭ ئۈزۈلگەنلىكىنى جاكارلىغىنىمۇ؟ ئۇ-

نىڭغا چىقىرىلغان ھۆكۈممۇ؟ نېمىشقا بۇ كۈن بۇنچە تۇيۇقسىز

يېتىپ كېلىدۇ، قىلچە تەييارلىقى بولمىغان بىر ئەھۋالدا ئۇنىڭ-

غا ئەجەللىك زەربە بېرىدۇ؟ ئۇ شىنيۇدەن قانداق ئايرىلايدۇ؟

شنيۇ ئۇنىڭدىن قانداق ئايرىلايدۇ؟ بىر - بىرىگە چىڭىشكە  
چېتىلغان بىر جۈپ يۈرەك ئايرىلغاندىن كېيىن ياشىيالامدۇ؟  
— خەن تاغا، خەن ھامما... — چۇ يەنچاۋ ئاستا پىچىر-  
لىدى. ئۇنىڭ ئاغزىدىن چىقىۋاتقىنى ئاددىي گەپ ئەمەس، يۈر-  
كىدىن بۇلدۇقلاپ چىقىۋاتقان قان ئىدى، — مەن... شنيۇنى  
تاشلاپ كېتەلمەيمەن، مەندىن ئايرىلسا ئۇ ئۆلۈپ كېتىدۇ!...  
— ئاھ خۇدا! — خەن خانىم قورقۇنچ ئىچىدە ئاللاغا ندا  
قىلدى. چۇ يەنچاۋنىڭ ئاغزىدىن چىققان بۇ ئەنسىز گەپ ئۇنىڭ  
ئەرۋاھىنى ئۇچۇرۇۋەتكەندى، — چۇ مۇئەللىم، بىر قىزىمىز  
كېسەل ياتسا، يەنە بېشىمىزغا كەلگەن شۇملۇقلارنى ئاز دېگەن-  
دەك بۇنداق گەپلەرنى قىلىۋاتىسىزغۇ؟  
— خەن ھامما، مەن ئۇنىڭ... ئۆلۈپ كېتىشىنى خالام-  
دىمەن؟ ياق، ئەكسىچە شۇنداق بولۇشىدىن قورقىمەن! — چۇ  
يەنچاۋ ھەسرەت ئىچىدە خەن خانىمغا قارىدى، — ئۇنىڭ كېسە-  
لىنىڭ ئىنتايىن ئېغىر ئىكەنلىكىنى بىلمەمسىز؟ ئوپپىراتسىيە  
قىلىش مۇمكىن ئەمەس. دورا بىلەن ھاياتىنى ئۇزارتىشتىن  
باشقا ئامال يوق. شنيۇنىڭ يۈرىكى ئىنتايىن ئاجىزلاپ كەتتى.  
روھىي زەربىگە ئۇچراپ كېسىلى قوزغىلىپ قالسا بەرداشلىق  
بەرگۈچىلىكى قالمىدى. كۈنلەرنىڭ بىرىدە، مەن راستتىنلا  
ئاشۇنداق كۈننىڭ كېلىشىدىن ئەنسىرەيمەن... لېكىن كېسەل  
رەھىمسىز، شنيۇنى ھەرقانداق ۋاقىتتا يېنىمىزدىن ئېلىپ  
كېتىشى مۇمكىن!

خەن زىچى ئىختىيارسىز تىترەپ كەتتى، قولى بىلەن شى-  
رەنى تىرىۋېلىپ بېشىنى تۆۋەن سالىدى.  
— بىلىمەن، بۇنى بىلىمەن! — خەن زىچى مۇشۇ كۈنلەر-  
دە كۈندۈزى خاتىرجەم خىزمەت قىلالمايدىغان، كېچىسى يامان  
چۈشلەرنى كۆرۈپ ئويغىنىپ كېتىدىغان، قىزىدىن ئەنسىرەيدى-  
غان بولۇپ قالغانىدى. خەن زىچى بېشىنى كۆتۈرۈپ ئالاقزادى-

لىك ئىچىدە چۇ يەنچاۋغا قارىدى، — لېكىن، مەندە قىزىمنى قۇتۇلدۇرۇۋالغۇدەك كۈچ - قۇدرەت يوق، لۇ دوختۇرمۇ ئىلاجىد-سىز ئەھۋالغا چۈشۈپ قالدى. مەن شىنيۋنى تاپشۇرىدىغان كىشى... ياق، ئۇنى تاپشۇرىدىغان ئادەم يوق، مېنىڭ قىزىمنى ھېچكىم قۇتقۇزالمايدۇ... .

چۇ يەنچاۋ ئىختىيارسىز يىغلىۋەتتى، خەن زىچىنىڭ قورايىدەك ئورۇق قولىنى مېھرى بىلەن تۇتۇپ تۇرۇپ دېدى:

— خەن تاغا... .

— چۇ مۇئەللىم! — خەن زىچىنىڭ كۆز ياشلىرىمۇ ئىختىيارسىز مەڭزىگە تاراملاپ قۇيۇلدى، — سىز بىزنى ئاتا - ئانىڭىز قاتارىدا كۆردىڭىز، مەنمۇ ھەقىقىي ئەھۋالدىن خەۋەر-سىز بولغاچقا سىزنى ئۆزۈمنىڭ بالىسىدەك كۆرۈپ كەلدىم. بىراق، ئاتا - ئانىڭىز سىزنى مىڭبىر مۇشەققەتتە ئوقۇتۇپ قاتارغا قوشتى. سىزنىڭ ئىستىقبالىڭىز بار، شىنيۋنىڭ سىزگە يۈك بولۇپ قېلىشىنى خالىمايمەن، شۇنداق بولغاندىكىن ئۆزىڭىزنى قىيىنمىسىڭىز بولمامدۇ؟ شىنيۋنى ئاتا - ئانىسىغا تاپ-شۇرۇپ بېرىپ كېتىڭ. قېرىپ قالغان بولساممۇ، ئۇنىڭغا چامانىڭ يېتىشىچە ئوبدان كۆڭۈل بۆلىمەن، جاپاغا قالدۇرماي-مەن. ئەمدى يەنە قانچىلىك ئۆمرۈم قالغانلىقىنى ھېكم بىلمەي-دۇ. سىزنىڭ ئايرىم تۇتقان يولىڭىز بار. ئەمدى شىنيۋدىن غەم يېمەڭ، بالىمىز ئۆزىڭىزنىڭ كۈنىنى ئۆزى ئالسۇن... .

— ياق، خەن تاغا! — چۇ يەنچاۋ ياشلىق كۆزلىرى بىلەن خەن زىچىگە قارىدى، — ئەگەر ئەرشتە راستتىنلا ئىلاھ بولسا، بوپتۇ، مەن ئۇنىڭدىن شىنيۋنىڭ بېشىغا كەلگەن ئازاب، كۈل-پەتلەرنى ماڭا بېرىشىنى تىلەي. مېنى كەتكۈزۈۋەتمەڭ. مەن سىزنىڭ غېمىڭىزنى تەڭ تارتىشىپ بېرىمەن، سىزگە ياردەم بېرەلەيمەن! مېنىڭ يۈرىكىم شىنيۋگىلا تەئەللۇق. مېنىڭ باشقا تەلپىم يوق، بىرلا ئۈمىد قىلىدىغىنىم... . شىنيۋ مېنى تاش-

لاپ كەتمسۇن. خەن تاغا، سىز ئىشىنىڭ، ئۇ مۇھەببەتنىڭ  
كۈچى بىلەن تىرىك ياشىيالايدۇ!  
چۈ يەنچاۋنىڭ ھېسسىياتلىق گەپلىرى خەن زىچىنى ئېرىتە-  
ۋەتتى:

— يەنچاۋ!

— بۇ نېمە قىلغىنىڭلار؟ — خەن خانىم ئاچچىقى بىلەن  
كەينىگە ئۆرۈلۈۋالدى. ئۇ بۇ ئىككىسىنىڭ قىلىۋاتقان گەپلىرىد-  
دىن زېرىككەندى. يىغلىساڭ نېمە پايدىسى؟ كۆز يېشى دېگەن  
ئادەم ئالدايدىغان نەرسە، ئۇ مۇسۇلمان بىلەن كاپىر ئوتتۇرىسىد-  
دىكى پاسىلنى يوقىتالامتى؟ خەن خانىمنى ئېرىتەلمەمتى؟ «مۇ-  
ھەببەتنىڭ كۈچى» دېگەن گەپ ئۇنىڭ تېخىمۇ جۇدۇنىنى ئۆرلە-  
تىۋەتتى. ئىچىگە يىغىلىپ قالغان ئاچچىقلىرىنى چۈ يەنچاۋغا  
بىراقلا تۆكتى، — چۈ مۇئەللىم، ياخشى نىيىتىڭىزنى بىز قو-  
بۇل قىلدۇق، بالىمىزغا ۋاكالىتەن سىزگە رەھمەت ئېيتىمىز.  
لېكىن، ھەربىر ئادەمنىڭ رىزقى ئايرىم، ھېچكىم ھېچكىمنى  
قۇتقۇزالمايدۇ. شىنيونىڭ بېشىغا بۇ كېسەل ھامىنى كەلدى.  
ئەمدى قاچانغىچە ياشىيالىسا شۇ چاغقىچە ياشا. بىز خۇيزۇلار-  
نىڭ يوسۇنىنى بۇزالمىمىز، بۇ نىكاھ ئىشىدا سىزنىڭ تەلپىد-  
ىڭىزگە ھەرگىز قوشۇلالمايمىز!

— نىكاھ ئىشى؟ — چۈ يەنچاۋ كەينىگە بۇرۇلۇپ ياشلىق  
كۆزلىرىنى خەن خانىمغا تىكتى، — سىز شىنيۇ بىلەن ئىككىد-  
ىمىز ئارىسىدا. . . نىكاھ ئىشى مەۋجۇت دەپ ئويلاۋاتامسىز؟  
مەن سىزدىن ئۇنى ئەمرىمگە ئېلىشنى تەلەپ قىلىۋاتامدىم؟ بۇ  
چاغقىچە تەقدىر ئۇنىڭغا بۇنچىلىك كەڭ قوللۇق قىلمىدى. ھايات-  
لىقتىكى نۇرغۇن گۈزەل نەرسىلەر ئەمدى ئۇنىڭغا مەنسۇپ بول-  
ماس بولۇپ قالدى. ئۇ بىر كېسەل ئادەم، ئالدىدا خېيىمخەتەر  
يوشۇرۇنۇپ ياتىدۇ. ئۇ ھازىر مۇھەببەتكە، كۈچ - قۇدرەتكە،  
ئۈمىدكە موھتاج. مەن ئۇنىڭ ئۈچۈن ھەممە نېمەنى تەقدىم

قىلىشنى خالىغان! پەقەت ئۇ ھاياتقا بولغان ئىشەنچىسىنى يوقات-  
مىسىلا، ھايات ياشىيالىسىلا! خەن ھامما، ئۇنىڭ ئازغىنە ئۇ-  
مىدىنى نابۇت قىلمىساڭلار؟ سىزدىن ئۆتۈنەي!

خەن زىچى كۆڭلى بۇزۇلۇپ خوتۇنغا قارىدى:  
— بالىمىزنىڭ جېنى ئەمدى بىزنىڭ قولىمىزدا بولۇپ قالدى،  
ئۇنىڭغا ھاياتلىق يولى بېرەيلى، ئۇمىدىنى نابۇت قىلمايلى. . .

تۆر ئۆيدىكى مەخپىي سۆھبەتكە خەي ھامما قاتناشمىغان  
بولسىمۇ، قايسى تېمىدا سۆھبەت بولۇۋاتقانلىقىنى، نەتىجىسى-  
نىڭ قانداق بولغانلىقىنى بەش قولىدا بىلىۋالدى. ئۇنىڭ «بى-  
لىمدان» قەسرەدە ياشاۋاتقىنىغا يىگىرمە يەتتە يىل بولغانىدى،  
بۇ ئائىلىنى ناھايىتى ئوبدان چۈشىنەتتى. شۇ تاپتا ئۇ قورۇنىڭ  
ئۇ چېتىدىكى جەنۇبىي ھۇجرىدا ئۇنىسىز ياش تۆكۈپ ئولتۇرىدۇ.  
ئۇنىڭ شىنيۇگە قاتتىق ئىچى ئاغرىيتتى. بۇ بالا نېمە گۇناھ  
ئۆتكۈزگەن بولغىدى، نېمىدەپ ئىشلىرى ھە دەپسە يۈرۈشمەي-  
دۇ؟ ئۇ شىنيۇ قايتىپ كېلىپ بۇ پاراڭنى ئاڭلاپ قالسا قانداق  
بولار، دەپ ئەنسىرەپ تۇراتتى، خەن خانىمنىڭ چۇ يەنچاۋنى  
كەتكۈزۈۋېتىشىدىن تېخىمۇ ئەندىشە قىلاتتى. بۇ بالا بۇنىڭغا  
چىدىيالامدۇ؟ خەي ھاممىمۇ دۆت ئەمەس، شىنيۇنىڭ ھېسسىيا-  
تىنى پەملىيەلەيدۇ. لېكىن مۇئەللىم. . . كاپىركەن ئەمەسمۇ.  
بىر دىندىكى ئادەم بولمىسا، بوسۇغىدىن ئاتلاتسا بولمايدۇ.  
ئەسلى خەي ھامما بۇ ئىش توغرىلىق شىنيۇگە بالدۇرراق ئەس-  
كەرتىش بەرمەكچى ئىدى، لېكىن كۆڭلى يۇمشاقلىق قىلدى،  
شىنيۇنىڭ كۆڭلىنى زېدە قىلىشنى خالىمىدى. لېكىن، «كې-  
سىلىنى يوشۇرساڭ ئۆلۈمى ئاشكارا» دېگەندەك، ئاخىر بۇ گەپ-  
مۇ تېشىلدى. . .

ئۇ ئاشۇنداق گادىرماچ خىياللار ئىچىدە ئولتۇرغاندا، دەر-  
ۋازىنىڭ ھالقىسى شاراقشىپ كەتتى، شىنيۇ بىلەن چېن شۇيەن  
قايتىپ كەلگەنىدى.

يۈرىكى قارتتىدە قىلىپ قالغان خەي ھامما ئالدىراپ بېرىپ  
دەرۋازىنى ئاچتى ۋە شىنيۇگە نېمە دېيىشنى بىلەلمەي:  
— شۇنچە تېز قايتىپ كەپسىلەرغۇ؟ تەكشۈرۈش نەتىجىسى  
قانداق بولدى؟ — دەپ سورىدى.

— ناھايىتى ياخشى، — شىنيۇنىڭ كەيپىياتى ياخشىدەك  
قىلاتتى، يۈزلىرى كەلگىچە تېز ماڭغانلىقتىن قىزىرىپ كەتكە -  
ندى، — ھامما، چۇ مۇئەللىم كەلدىمۇ؟

ھەي، بۇ شىنيۇنىزە، يەنە شۇ چۇ مۇئەللىمنىڭ گېپىنى  
قىلىدۇ. شۇ تاپتا ئۇنىڭ ئىشىكتىن قانداق چىقىشىنى بىلمەي  
ئولتۇرغىنىنى ئۇقساڭ كاشكى؟

— ھەئە، كەلدى، داداڭ - ئاپاڭ بىلەن پاراڭلىشىپ  
ئولتۇرىدۇ، — دەپدى ئۇ پەرىشان ھالدا ۋە قورۇغا ئاۋۋال ئۆزى  
كىرىپ قەستەن يۇقىرى ئاۋازدا ۋارقىردى، — شىنيۇ تېزلا  
قايتىپ كەپتۇ، بىردەمدىلا تەكشۈرۈش تۈگەپتۇ. دوختۇرنىڭ  
دېيىشىچە ئەھۋالى ناھايىتى ياخشىكەن!

ئەمەلىيەتتە بۇ، تۆر ئۆيىدە ئولتۇرغانلارنىڭ ئۆزىنى تۈزەش-  
تۈرۈۋېلىشىغا بېرىلگەن سىگنال ئىدى.

چۇ يەنچاۋ چۆچۈپ، لىككىدە ئورنىدىن تۇردى.

— چۇ مۇئەللىم! — دەپدى خەن خانىم ئۇنىڭغا سوغۇق  
تىكىلىپ، — گەپنى مۇشۇ يەرگىچە دېيىشەيلى. . .

— خەن ھامما، بولدى گەپ قىلماڭ، مەن دېگىنىڭىزگە  
كۆندۈم! — چۇ يەنچاۋ ئالدىراپ يېشىنى سۈرتتى، — لې-  
كىن. . . بۇنى ھەرگىز شىنيۇگە ئېيتماڭ، ئۇنىڭ ئوقۇتقۇچى-  
سى بولۇش سۈپىتىم بىلەن سىزدىن ئۆتۈنەي. . .

— چۇ مۇئەللىم. . . — خەن زىچى چۇ يەنچاۋنىڭ قولىغا  
ئېسىلدى، — بۇنىڭدىن كېيىنمۇ كېلىۋېرىڭ، بۇ بالىنى قۇتقۇ-  
زۇۋېلىڭ، بولمىسا ئۇ. . .

چۇ يەنچاۋ بىر نېمە دېيىشكە ئۈلگۈرمىدى، شىنيۇ بىلەن

چېن شۈيەن دەرۋازىدىن كىرىپ بولغانىدى.

— چۇ مۇئەللىم! — شىنيۇ يىراقتىنلا توۋلىدى، —

خېلى بۇرۇنلا كەپتىكىنسىز - دە؟

— چۇ مۇئەللىم! — دەدى چېن شۈيەنمۇ ھۆرمەت بىلەن

سالام قىلىپ، — ئانام سىزنى ئاۋارە قىلىۋەرمەيلى دەپ مېنى

شىنيۇگە ھەمراھ بولۇپ بېرىشقا بۇيرۇغان. . . .

— رەھمەت سىزگە، شۈيەن! — چۇ يەنچاۋ ئازابلىرىنى

يۇتۇۋېتىشكە، چىرايغا كۈلكە يۈگۈرتۈشكە تىرىشىپ تۇر ئۆيىدىن

چىقتى، — شىنيۇ، سىز ئاۋۋال دېمىڭىزنى ئېلىۋېلىڭ. مەن. . . .

بۈگۈن ئەڭ ئاخىرقى بىر قىسىم ئورنىڭنى ئالغىچ كەلدىم. . . .

خەن خانىم چۇ يەنچاۋغا سۇڭدېشىپلا چىقتى ۋە ھېچ ئىش

بولمىغاندەك يۈزىگە كۈلكە يۈگۈرتۈپ تۇرۇپ خەي ھاممىغا:

— ئاچا، چۇ مۇئەللىمنىڭ چېيىنى ئەكىرىپ بېرىڭ، —

دېدى.

كۆڭلىگە پۈككىنىگە ئۇزۇن بولغان بىر ئىشنى ھېچقانچە

كۈچىمەيلا ھەل قىلالىغىنى ئۈچۈن ئۇنىڭ كۆڭلى خېلى جايىغا

چۈشۈپ قالغانىدى.

خەن زىچى قىزىنىڭ كۈلۈپ تۇرغان سەبىي چىرايىغا قاراش-

قا كۆڭلى چىدىماي بېشىنى ساڭگىلىتىپ ئولتۇراتتى. ھېلىمۇ

ياخشى شىنيۇ ئۆزىنىڭ ئۆيىگە كىرىپ كەتتى. خەن زىچى ئورنى-

دىن تۇرۇپ جىممىدە كۈتۈپخانىسىغا كىردى ۋە ئىشكىنى يېپىپلا

ساپاغا ئۆزىنى تاشلىدى.

خەن زىچى ئۆزىنى بىردەم قاراڭغۇلۇق ئىچىگە قويۇش

ئۈچۈن كۆزلىرىنى يۇمدى. لېكىن، يەنىلا خاتىرجەم بولالمى-

دى. كۆز ئالدىدا غەلىتە بىر ئۇچقۇن يالىدداۋاتاتتى، قۇلاق

تۈۋىدە قانداقتۇر بىر پارتلاش ساداسى ئاڭلىنىۋاتاتتى. . . . ئۇنىڭ

زەئىپ جىسمىنى، ئاجىز نېرۋىسىنى قىيناۋاتاتتى. قاراڭغۇلۇقتا

نەدىندۇر بىر يەردىن خىتاب كەلدى: «مېنىڭ ياشاش، بىراۋنى

سۆيۈش ھوقۇقۇم بار! « خەن زىچى ئازاب ئىچىدە ئېگرىۋەتتى. مۇھەببەتنى ئۇنتۇپ قالماسلىق كېرەك! رېئاللىق، تارىخ، تا- رىخ، يەنە رېئاللىق. . . ئادەمنىڭ ھېسسىياتى نېمىشقا شۇنچە مۇرەككەپ بولىدىغاندۇ؟ تەقدىر نېمە ئۈچۈن ھە دەپسە ئادەم بىلەن قېرىشىدىغاندۇ؟

بىر قەدىمىي ھېكايە خەن زىچىنىڭ قەلب ئېكرانىنى ئىگىلىۋال- دى. بۇ ھېكايىنى تورورىدىن بابا ئېيتىپ بەرگەندى. . . . ئاللا زېمىندىكى تاغ - دەريالارنى، كۈننى، ئايىنى، يۇلتۇز- لارنى ياراتتى، ئاندىن ئەرشتىكى پەرىشتىلەرنى ياراتتى، شەيتان ئىبلىسنى ياراتتى.

ئارقىدىن ئاللا يەنە ئىنساننى ياراتتى.

پەرىشتىلەر ئاللاغا مۇنداق دەدى:

— بىز ساڭا ھەمدۇسانا ئوقۇيمىز، سېنى مەدھىيلەي- مىز. شۇنداق تۇرۇپ، سەن يەنە نېمىشقا زېمىندا باشقا بىر قوۋمنى يارىتسەن؟ ئۇلار بىر - بىرىگە قارىمۇ قارشى يول تۇتۇشىدۇ، بىر - بىرىدىن ھوقۇق - مەنپەئەت تالىشىدۇ، بىر - بىرىنى قىرىشىدۇ، ھەممە يەرگە قان تۆكىدۇ. . . .

بىراق، ئاللا يەنىلا لايدىن ئادەم ئاتىنى — ئىنسانلارنىڭ ئەڭ دەسلەپكى ئەجدادىنى ياساپ چىقتى.

ئاللادىن پەرىشتىلەرگە ئادەم ئاتىنىڭ ئالدىدا تىز پۈكۈشكە ۋەھىي كەلدى. پەرىشتىلەر بۇنىڭغا كۆندى، پەقەت ئىبلىسلا كۆنىمىدى. ئاللا ئۇنى جەننەتتىن قوغلاپ چىقاردى. ئىبلىس ئادەم ئاتىغا ئىچىدە غۇم ساقلاپ يۈردى.

ئاللا ئادەم ئاتا بىلەن ھاۋا ئانىنى جەننەتكە باشلاپ كىردى. جەننەتنىڭ ئىچىدە ھەممە نەرسە بار ئىدى. مەنزىرىسى شۇنچە- لىك كۆڭۈللۈك ئىدىكى، ئادەمنىڭ دىللىرى يايىراپ كېتەتتى. ئۇلار ياپپېشىل دەل - دەرەخلەر ئارىسىدا سەيلە قىلغاچ، گۈل- لەرنى ئۈزۈپ، ئېسىل مېۋىلەرنى يەپ، شېرىن - شېكەر سۇلار-



نى ئىچىپ، جەننەتنىڭ ھۇزۇرىدىن يەتكۈچە بەھرىمەن بولدى. ئاللا ئۇلارنىڭ ئاشۇ دەرەخلەر ئىچىدىكى بىر دەرەخقە يېقىنلىدى. شىشىنى، ئۇنىڭ مېۋىسىنى يېيىشنى چەكلىدى، ئۇنداق بولمىدى. خاندا ئۇلار گۇناھقا پاتاتتى.

ئىبلىس، ئادەم ئاتا بىلەن ھاۋا ئانىغا: «ئۇ دەرەخنىڭ مېۋىسى بەك تاتلىق، ئاللا سىلەرنىڭ پەرىشتىگە ئايلىنىپ، جەننەتتە مەڭگۈ تۇرۇپ قېلىشىڭلاردىن ئەنسىرىگەچكە، سىلەرنى ئۇنىڭ مېۋىسىنى يېگىلى قويمايۋاتىدۇ» دەپ قۇتراتقۇلۇق قىلدى.

ئادەم ئاتا بىلەن ھاۋا ئانا شەيتاننىڭ كەينىگە كىرىپ ھېلىقى چەكلەنگەن مېۋىنى يېدى، گۇناھ ئۆتكۈزدى. شۇنىڭ بىلەن ئاللا ئۇلارنى جەننەتتىن قوغلاپ چىقىرىپ، زېمىنگە چۈشۈرۈۋەتتى. شۇنداق قىلىپ، ئادەم ئاتا بىلەن ھاۋا ئانا ئىنسانلارنىڭ ئەڭ دەسلەپكى ئەجدادى بولۇپ قالدى.

ئىنسان يېڭى ئاپىرىدە بولغاندىن تارتىپلا گۇناھقا پاتقاندى. ئەگەر چەكلەنگەن مېۋە بولمىغان بولسا، ئىنسانلار بولغان بولارمىدى؟ ئىنسان نېمىشقا يەنە چەكلەنگەن مېۋىنى يېيىشكە ئامراق؟

چەكلەنگەن مېۋە، چەكلەنگەن مېۋە، چەكلەنگەن مېۋە ئاچ-چىق بولىدۇ!

...

قورۇنىڭ غەربىدىكى ھۇجرىدا شىنيۇ ئادەتتىكىدە كىلا يېزىق ئۈستىلى ئالدىدا ئولتۇرغان چۇ مۇئەللىم بىلەن «يېڭى ھېكايە-لەر» دىكى ئەڭ ئاخىرقى ئەسەرنىڭ تەرجىمىسى ئۈستىدە ئەستايىدىل مۇزاكىرىلىشىۋاتاتتى.

قىز ئۆزىنىڭ تەقدىرىنى بەلگىلىگەن بايقىق سۆھبەتتىن خەۋەرسىز ئىدى. ئىلاھىم، ئۇ بۇنىڭدىن مەڭگۈ خەۋەرسىز قالغاي.

كۈنلەر شۇ تەرىقىدە ئۆتۈۋەردى. مۇشۇ كۈنلەردە چۇ يەنچاۋ ھەر بىر كۈننى چەكسىز ئازاب ئىچىدە ئۆتكۈزۈۋاتاتتى. ئۇ ھەر كۈنى شىنيۇ بىلەن كۆرۈشۈشنى ئويلايتتى، ئەمما «بىلىمدان» قەسىرىنىڭ دەرۋازىسىدىن كىرىپلا يەنە ئېغىر بىر ۋەھىمە ئىچىدە قالاتتى. ئۇ خەن خانىمغا «نىكاھ ئىشى» توغرىلىق قايتا ئېغىز ئاچماسلىققا ۋەدە بەرگەندى، ئەمما ئۆزىنىڭ شىنيۇگە بولغان مۇھەببىتىدىن ۋاز كېچەلمەيتتى. ئۇ يەنىلا ھېچقانچە ئۈمىد قالمىغان مۇشۇ مۇھەببەت ئىشى ئارقىلىق شىنيۇنىڭ جېنىنى قۇتقۇزۇپ قالماقچى ئىدى. ئەتە نېمە ئىش بولىدۇ، كەلگۈسىدە نېمە ئىش بولىدۇ، ئۇ بۇلارنى تەسەۋۋۇر قىلالمايتتى. پەقەت ئۆزى ھاياتلا بولسا ئەزرائىلنىڭ شىنيۇنى ئېلىپ كېتىشىگە يول قويمايدۇ. شىنيۇنىڭ يۈرىكى سوقۇپلا تۇرسا، چىرايىدىكى تەبەسسۇم ئۆچمىسىلا، چۇ يەنچاۋغا شۇنىڭ ئۆزى كۇپايە. ئۇ ھازىرمۇ ھەر ھەپتىسى «بىلىمدان» قەسىرىگە ئىككى قېتىم بېرىدۇ. ئەمما ھازىرقى بېرىشى ئىلگىرىكىگە ئوخشمايدۇ. شىنيۇ ئۆزى بىلەن ئۇنىڭ ئوتتۇرىسىدا يوغان بىر دەريا پەيدا بولغانلىقىنى پەقەتلا بىلمەيدۇ، شۇڭا چۇ يەنچاۋنىڭ بۇرۇنقىدەك ئەركىن - ئازادە ئولتۇرۇشى، ھېچنېمىنى چاندۇرماستىكى توپىسىمۇ تەسكە چۈشتى. لېكىن شىنيۇ خۇشال بولىدىغانلا ئىش بولسا ئۇ بۇ ئازابلارغا چىداشقا رازى.

كەچ كۆز كېتىپ، قىش كەلدى. شىۋىرغان قارلارنى ئۇ-چۈرتۈپ ئەكېلىپ «بىلىمدان» قەسىرىنىڭ تېمىغا ئۇراتتى. پە-شايبۇن ئالدىدىكى تاشئالما دەرىخى بىلەن ئانارنىڭ ياپراقلىرى پۈتۈنلەي يالىڭاچلىنىپ قالغانىدى.

ئىسلام كالىپىندارى بويىچە 9 - ئاي مۇسۇلمانلارنىڭ يىلدا بىر كېلىدىغان رامزان ئېيى. بۇ ئايدا مۇسۇلمانلار ئاللانىڭ ئىرادىسى بويىچە روزا تۇتۇپ، ھەر كۈنى تاڭ سۈزۈلگەندىن تارتىپ كۈن ئولتۇرغانغا قەدەر بىرنەرسە يېمەيدۇ، ئىچمەيدۇ،

ھەر خىل ھەۋەستىن ئۆزىنى چەكلەيدۇ. «رامزان» دېگەننىڭ مەنىسى «چېنىقىش» دېگەنلىك بولۇپ، ئاللا مۇسۇلمانلارنىڭ ئېتىقادى ۋە ئىرادىسىنى چېنىقتۇرۇش، ئۇلارنى شەخسىيەتچىلىكتىن خالىي قىلىش، ئاچلىقتا ياشاۋاتقان كىشىلەرگە بولغان ھېسداشلىقنى قوزغاش مەقسىتىدە بۇ ئاينى رامزان ئېيى قىلغان. خەن خانىم بىلەن خەي ھامما قاتتىق سوغۇق بولۇۋاتقان 12 - ئاينى روزا تۇتۇش بىلەن ئۆتكۈزدى. ئېسىل تائاملارغا، نازۇ - نېمەتلەرگە كۈن بويى كۆز قىرىنى سالمىدى. ئۇلار ئاللانىڭ مۇقەددەس پەرھىزىنى بەجا كەلتۈرۈۋاتاتتى.

چۇ يەنچاۋ ئاچچىق سوغۇق يۈزنى نەشتەردەك چاقىدىغان شىۋىرغانلىق كۈنلەردىمۇ «بىلىمدان» قەسرگە بېرىشنى توختاتتى. بۈگۈنمۇ ئۇ شىنيۇ بىلەن كېلىشىپ قويغان ۋاقىتتا «بىلىمدان» قەسرگە قاراپ ماڭدى. ئەمدى ئۇ بۇرۇنقىدەك ھودۇقمايدىغان، ئىمكانقەدەر خۇشال كېلىپ، خۇشال كېتىشكە تىرىشىدىغان بولغانىدى، شىنيۇ بولسا بارلىق دەرد - ئازابلاردىن ئۇنتۇپ پۈتۈن دىققىتىنى تەرجىمىگە مەركەزلەشتۈرگەنىدى. ھاۋا بەكلا سوغۇق ئىدى. چۇ يەنچاۋ شىنيۇنىڭ قېشىغا كىرگەندە چاچ - ساقاللىرىنى، قاشلىرىنى قىرو باغلىغان، قول - پۇتلىرى ئۇيۇشۇپ كەتكەنىدى.

— چۇ مۇئەللىم، قىزىق چاي ئىچىڭ، مەن سىزنىڭ قوللىڭىزنى ئىسسىتىپ قويمايمەن.

شىنيۇ چۇ يەنچاۋنىڭ دائىم كېلىشىنى ئۈمىد قىلاتتى، لېكىن ئۇنىڭ بۇنداق جاپا تارتىۋاتقىنىنى كۆرۈپ يەنە چىدىمايتتى. شۇ تاپتا ئۇ چۇ يەنچاۋنىڭ ھالىتىنى كۆرۈپ، تۇرۇپ ئىچى ئاغرىدى، تۇرۇپ ئۆزىنىڭ شەخسىيەتچىلىكى ئۈچۈن خىجىلمۇ بولدى ۋە قولىنى چىقىرىپ ئاشۇ سوغۇق قوللارنى ئىسسىتتىشقا باشلىدى.

چۇ يەنچاۋ قولىنى تارتىۋېلىشنى ئويلىدىمۇ، ئەمما ئۇنداق

قىلالمدى. بىر ئازدىن كېيىن ئۇنىڭ قوللىرىدا سېزىم پەيدا بولۇپ، سوغۇق قەلبى ئىللىغاندەك بولدى. ئەمەلىيەتتە بۇ ئىللىقلىق شىنيونىڭ مۇھەببىتى تۇرسا چۇ يەنچاۋ ئۇنى قانداقمۇ رەت قىلالسۇن؟

— بولدى، ئىسسىدىم. شىنيو، سىزنىڭ قولىڭىز بەك ئىسسىقكەن. . . .

— ئۆزىڭىز بۇرۇن مۇھەببەت دېگەن ئوت دېگەندىڭىزغۇ؟ خەن خانىم دېرىزە يېنىدىن جىمىدە كېتىپ قالدى. ئاچ-چىق بىر ئەلەم ئۇنىڭ قەلبىنى چىرمىۋالدى، خىيال ئېكراندىن: «مۇشۇنداق كېتىۋەرسە نېمە بولۇپ كېتەر؟» دېگەن ئوي-لار ئۆتتى.

چۇ يەنچاۋ كىتابنىڭ تەرجىمىسىنى خۇشاللىق ۋە ئازاب گىرەلەشكەن ھېسسىياتلار ئىچىدە ئاخىر تۈگەتتى. ئۇنىڭغا چۇ يەنچاۋ بىلەن شىنيونىڭ ئىككى يىللىق ھاياتى ۋە قان - تەرى سىڭگەندى، ئاشۇ جانسىز خەتلەر ئارىسىدا رىشتىسى بىر - بىرىگە مەھكەم باغلانغان بىر جۈپ يۈرەكنىڭ ئىزناسى بار ئىدى. كىتابنىڭ ئەڭ ئاخىرقى قۇرلىرى يېزىلىپ بولغاندا، شىنيونىڭ ھۇجرىسىنى ئېغىر جىمجىتلىق باستى. قەلەم بىلەن ھەپلىشىدىغان، يېزىقچىلىق ئۈچۈن ئۆزىنى ئاتىۋەتكەن ئادەم - لارلا جاپالىق كۈنلەردىن كېيىنكى بۇ كۆڭۈللۈك مەنۇتلارنىڭ ھۇزۇرىنى سۈرەلەيدۇ. شۇ تاپتا كىتابنىڭ ئورنىگىنالى يېزىق ئۈستىلىگە رەتلىك قويۇلغانىدى. ئىككىيلەن خېلى ئۇزۇنغىچە بىر - بىرىگە ئۈن - تىنىسىز قارىشىپ قالدى. ئۇلارنىڭ كۆزلىرىدە ئاجايىپ چوڭقۇر بىر مۇھەببەت ئەكس ئەتتەتتى.

چۇ يەنچاۋ بىر ۋاراق قەغەزگە كىتابنىڭ ۋە ئاپتورنىڭ ئىسمىنى يازدى، ئاندىن تەرجىماننىڭ ئىسمى يېزىلىدىغان يەرگە «چۇ يەنچاۋ، خەن شىنيو» دەپ يازدى.

— مەن . . . — شىنيۇ خىجالەت بولۇپ چۇ يەنچاۋغا قا-  
ردى، — مېنىڭ ئىسمىم سىزنىڭ ئىسمىڭىز بىلەن بىر يەرگە  
يېزىلسا قانداق بولىدۇ؟

— مېنىڭ ئىسمىم مەڭگۈ سىزنىڭ ئىسمىڭىز بىلەن بىر  
يەردە تۇرىدۇ، — دەپ پىچىرلىدى چۇ يەنچاۋ، — ئۇ كىتاب بو-  
لۇپ بېسىلىپ چىققاندىن كېيىن پۈتۈن دۇنيانى ئايلىنىدۇ، ئۇنى  
ئوقۇغان ھەربىر كىتابخان مېنى تونۇش بىلەن بىر ۋاقىتتا  
سىزنىمۇ تونۇيدۇ. مەن بۇنىڭ ئۈچۈن بەك خۇشال بولۇپ كېتىد-  
ۋاتىمەن، شىنيۇ! — چۇ يەنچاۋنىڭ كۆزلىرىدە ياش تامچىلىرى  
لىغىرلاپ قالدى، — كىتابنىڭ ھاياتى ئادەمنىڭكىدىن نەچچە  
ھەسسە ئۇزۇن بولىدۇ. نەچچە ئون يىل، نەچچە يۈز يىلدىن  
كېيىن بىز بۇ دۇنيادا بولمىساقمۇ، لېكىن بۇ كىتاب يەنە  
دۇنيانى ئايلىنىپ يۈرىدۇ. كېيىنكى ئادەملەر بىر - بىرىگە  
يانداس يېزىلغان بۇ ئىككى ئىسمىنى تەڭ ئەسلەپ تۇرىدۇ. . .  
چۇ يەنچاۋ بىردىنلا شىنيۇنىڭ ئالدىدا «ئۆلۈم» دېگەن سۆز-  
نى تىلغا ئالماسلىقى كېرەكلىكىنى ھېس قىلىپ، گەپتىن توخ-  
تىۋالدى.

بىراق، شىنيۇ يەنلا خاتىرجەم كەيپىياتتا ئولتۇراتتى،  
كۆزلىرى ئاشۇ ئىككى ئىسمىگە مېھىر بىلەن تىكىلگەنىدى،  
يۈزىدە مەڭگۈلۈك مۇھەببەتنى كۈتۈۋاتقان دەك بىر خىل بەخت  
ئالامىتى ئەكس ئېتەتتى.

«بىلىمدان» قەسىرىگە گۇگۇم پەردىسى يېپىلدى. چۇ يەنچاۋ  
قوليازمىلارنى ئېلىپ، خوشلىشىش ئۈچۈن ئورنىدىن تۇردى.  
شىنيۇنىڭ كەچلىك تاماقنى يەپ مېڭىڭ دېگەن تەكلىپىنى كۈ-  
لۈپ تۇرۇپ رەت قىلدى. شىنيۇ ئۈزىتىپ قويماقچى بولۇۋىدى،  
چۇ يەنچاۋ بۇنىڭغىمۇ قوشۇلمىدى، شىنيۇگە سالامەتلىكىگە دىق-  
قەت قىلىشنى تاپىلىغاندىن كېيىن، ئالدىراپ دەرۋازىدىن چىق-  
تى. شىنيۇ چۇ يەنچاۋنىڭ ئارقىسىدىن قاراپ پېشايۋان ئاستىدا

تۇرۇپ قالدى. ئاياغ تىۋىشى بارغانسېرى يىراقلاپ كەتتى. ئۇ چۈيەنچاۋنىڭ قانچىلىك ۋاقتتا يەنيۈەنگە قايتىپ بارالايدىغانلىقىنى خىيال قىلغاچ قورۇدا شۇ تۇرغانچە خېلىغىچە تۇردى. — شىنيۆ، ئۇنىڭ كەتكىنىگە نەۋاخ، يەنە نېمىگە ھاڭزۇپ-قىپ تۇرسەن؟ تېز كىرىپ كەت، ھاۋا سوغۇق تۇرسا، — خەن خانىم تۆر ئۆيدىن چىقىۋېتىپ ئۇنىڭغا دېدى.

— ماقۇل، — شىنيۆ ئاستا ئۆي تەرەپكە قاراپ ماڭدى. لېكىن ئۇنىڭ كۆزلىرى چۈيەنچاۋدىن ئەنسىرەۋاتقانداك بىر نۇقتىغا تىكىلىپ قالغانىدى.

— ھەي! — خەن خانىم ئاچچىق خورسىنىپ ئۆزىنى تۈ-تۈۋالالماي دېدى، — قارا سېنى، قاچانلا قارىسا ھاڭزۇپقىلا تۇر-غان...

— ئانا، — شىنيۆ تاتلىققىنە كۈلدى، — مەن نەدە ھاڭزۇپقىپتىمەن، سەن بىلمەيسەن، بىز ھازىر چۈمۈئەللىم بىلەن ناھايىتى ئەھمىيەتلىك بىر ئىشنى قىلىۋاتىمىز... خەن خانىم ئۈندىمەي، خىيالىدىن: «ئەھمىيەتلىكمەش، نېمىسى ئەھمىيەتلىك بولماقچىدى؟ مۇشۇنداق كېتىۋەرسە بۇ، ئىشتىن چاتاق چىقماي قالمايدۇ!» دېگەنلەرنى ئۆتكۈزگەچ، تۆر ئۆيگە قاراپ ماڭدى.

— بىزنىڭ كىتابىمىز كېلەر يىلى نەشردىن چىقىدىغان بولدى! — شىنيۆ ئانىسىنىڭ بۇنى چۈشەنمەيدىغانلىقىنى بىلىپ تۇرسىمۇ خۇشلۇقىنى باسالماي شۇنداق دېدى. لېكىن ئانىسى بۇنىڭغا قىزىقمايتتى. ئۇ ئاللىبۇرۇن يىراقلاپ كەتكەن ھەم شىنيۆنىڭ گېپىنى ئاڭلىمىغانىدى.

...

چۈيەنچاۋ ياتىقىغا قايتىپ كېلىپ، ئورگىناللارنى ئوراپ قويۇش ئۈچۈن قەغەز ئىزدەپ كىتاب جاھازىسىغا قول ئۇزاتقاندا، ئىشىككە يېقىن قويۇلغان كىتاب جاھازىسىنىڭ ئاستىدا بىر

بارچە خەتكە كۆزى چۈشۈپ قالدى. بۇنى كىمدۇر بىرى ئۆزى  
وق چاغدا ئىشكىنىڭ يوقۇقىدىن كىرگۈزۈۋەتكەنىدى. كونۇبېرتنىڭ  
تولك تەرىپىدە چەت ئەل تىلى نەشرىياتى دېگەن خەتلەر تۇراتتى. ئورد-  
گىنالىنى سۈيلىپ ئەۋەتتۈ - دە، - دەپ ئويلىدى چۇ يەنچاۋ، -  
سۈيلىمىسىمۇ ئەتە ئاپىرىپ بېرەتتىم ئەمەسمۇ! - ئۇ مەمنۇند-  
يەت بىلەن شۇنداق ئويلىغاچ كونۇبېرتنى قولغا ئېلىپ ئالدىراپ  
ئاچتى. بۇ مەسئۇل مۇھەررىرنىڭ يازغان خېتى ئەمەس، ھۆكۈ-  
مەت تامغىسى بېسىلغان ئالاقە ئىدى. چۇ يەنچاۋ خەتنى ئوقۇدى.  
ئۇنىڭدا «ھازىر قەغەز قىس بولغانلىقى ئۈچۈن نەشر قىلىش  
پىلانىنى قىسقارتىشنى زۆرۈر تاپتۇق. (يېڭى ھېكايىلەر) ۋاق-  
تىنچە ئورۇنلاشتۇرۇشتىن قېپقالدى. تەرجىمە خىزمىتى مۇنا-  
سىپ تۈردە كېچىكتۈرۈلسە بولىدۇ» دەپ يېزىلغانىدى.

چۇ يەنچاۋ جايدا تۇرۇپلا قالدى. نەشرىيات نېمىشقا بۇنداق  
گېپىدە تۇرمايدۇ، قەغەز ھەرقانچە قىس بولسىمۇ يەتتە يۈز  
مىليون نوپۇسى بار جۇڭگو لۇشۇننىڭ كىتابىنى نەشرىدىن چىقىد-  
رالمايغۇدەك قىيىن ئەھۋالدا قالدۇمۇ؟ ئۇ بۇنىڭغا ئىشەنمەيدۇ.  
چۇ يەنچاۋ ياتقىدىن ئالدىراپ چىقىپ، زادى نېمە ئىش  
ئىكەنلىكىنى بىلىپ بېقىش مەقسىتىدە باش مۇھەررىرنىڭ ئۆيىگە  
تېلېفون بەردى. باش مۇھەررىر بىردەم ئۇنى - بۇنى دېگەندىن  
كېيىن ئاچچىق خورسىنىپ قويۇپ:

— قەغەزنىڭ قىسلىقىمۇ ئانچە مۇھىم مەسىلە ئەمەس،  
يەنە بىر ئىش بار، بىز مەكتىپىڭلار تەشكىلىنىڭ پىكرىنى  
ھۆرمەت قىلىمىساق بولمايدۇ. ئۇلار سىزنىڭ خاتىرىم ئوقۇتۇش  
خىزمىتى بىلەن شۇغۇللىنىشىڭىزغا تەسىر يەتكۈزمەسلىكىمىزنى  
سورىدى.

چۇ يەنچاۋ شۇندىلا چۈشەندى. ئۇ ئىشتىن سىرت قىلىۋاتقان  
بۇ تەرجىمە ئىشىغا ئەسلىدە «تەشكىل» مۇ كۆڭۈل بۆلۈۋېتىپتە-  
كەن ئەمەسمۇ. چۇ يەنچاۋ ئويلىنىپ قالدى. بەلكىم بۇ «پىكر»

نىڭ كېلىپ چىقىش سەۋەبى ئۇنىڭ ئۆتكەندە لايىقەتلىك بولۇپ سايلىنالماسلىقى بىلەن بىردۇ؟ مەن زادى نېمە گۇناھ ئۆتكۈزۈم؟ ھەرقانچە گۇناھ ئۆتكۈزگەن تەقدىردىمۇ ئۇلۇغ لۇشۇننىڭ كىتابى بۇنىڭ شامىلىغا كەتمەسلىكى كېرەك ئىدىغۇ.

لېكىن، چۇ يەنچاۋ شۇنداق بىر نۇقتىنى چۈشەنمەيتتى: بۇ كىتابنىڭ تەرجىمىسىنى ئۇنىڭغا نەشرىيات بىۋاسىتە ئورۇنلاش-تۇرغانىدى، تەشكىل ئارىلاشمىغانىدى. ئۇ ھېچقاچان بۇ ئىش توغرىلىق بىرەر رەھبەرگە دوكلات سۈنۈپمۇ باققان ئەمەس. ئۇنداق بولسا بۇ ئىشقا شۇنچىلىك «كۆڭۈل بۆلۈۋاتقان» زادى كىم؟ ئۇنىڭ ئەتراپىدا بۇ ئىش توغرىلىق بىلىدىغان كىشى يالغۇز شىنيۇ، ئۇ تەرجىمىگە بىۋاسىتە قاتناشتى. بۇ ئىشتا ئۇنىڭمۇ ئەمگىكى بار ھەتتا بۇنى ئۇنىڭ روھى تۇۋرۇكى دېيىش-كىمۇ بولىدۇ. ئۇنىڭ بۇنداق قىلىشى مۇمكىن ئەمەس... ئەمەس يەنە كىم؟

توغرا، ئۇنىڭ ئەتراپىدا يەنە بىر ئادەم بار، — چۇ يەنچاۋ-نىڭ كاللىسىغا لەپىدە بىر خىيال كەلدى، — ئۇنىڭ بىر ئوقۇ-غۇچىسى بۇرۇن قولىازمىنى بىر قېتىم كۆرگەن. ئەجەب شۇ بولسا - ھە؟ شىي چىۈسىمۇ؟ ئۇ نېمىشقا بۇنداق قىلىدۇ؟ مەن ئۇنىڭغا يامانلىق قىلىدىمۇ؟ ياكى شىنيۇ ئۇنىڭغا توسقۇنلۇق قىلىدىمۇ؟ ئۇ «ئۆچ» ئالماقچىمىكىنە؟ ئاللىبۇرۇن ئەزرائىلنىڭ «قارا تىزىملىكى» گە كىرىپ بولغان بىر بەختسىز ئادەمگە ئۇ يەنە نېمىشقا مۇشۇنداق قەست قىلىدۇ؟

چۇ يەنچاۋ تېلېفوننى قويۇپ ئېغىر قەدەملەر بىلەن ياتىقىغا قاراپ ماڭدى. ئۇ شۇ تاپتا كېيىنكى قېتىم شىنيۇ بىلەن كۆ-رۈشكەندە ئۇنىڭغا نېمە دېيىش كېرەكلىكىنى بىلمەيتتى. ئۇ ئۇنىڭ ئۆيىگە قانداقمۇ بارا!

چۇ يەنچاۋ ئىشكىنى ئاستا يېپىپ، چىراغنى ئۆچۈردى، ئۆي قاراڭغۇلۇق ئىچىگە تىقىلدى.



1926 - يىلى لۇشۇن «شىامېندىكى ئالدى دېڭىز تەرەپكە قارايدىغان تاش ئۆيدە قەدىمىي كىتابلارنى ۋاراقلىغاچ (يېڭى ھېكايىلەر، نى يېزىشقا كىرىشتى. ئۇنىڭ ئەتراپىدا ھېچكىم يوق، قەلبى قۇيقۇرۇق ئىدى.»

1962 - يىلى، چۇ يەنچاۋ قاراڭغۇ كېچىدە ئۆزى تېخى بايىلا تەرجىمىسىنى پۈتكۈزگەن، ئەمما ئەجرى بىكارغا كەتكەن «يېڭى ھېكايىلەر» نى قۇچاقلىغىنىچە جىمىدە ئولتۇراتتى. جۇڭگو ھازىرقى زامان ئەدەبىياتىدا دۇنياغا تونۇشتۇرۇشمىزغا ئەرزىگۈدەك لۇشۇننىڭكىدىنمۇ ياخشى ئەسەرلەر بارمۇ؟ ئېشىپ قالغان قەغەزلەر زادى قانداق نەرسىنى بېسىشقا ئىشلىتىلىدۇ؟ لۇشۇن ئەپەندى، ئەگەر روھىڭىز ھايات بولسا، بۇ ئىشقا ھەر-گىز ئاچچىقىڭىز كەلمىسۇن، كۆڭلىڭىز يېرىم بولمىسۇن. مەن بىلىمەن، سىز بۇرۇقتۇرمىلىققا بەرداشلىق بېرەلەيدىغان تولىمۇ كۆتۈرۈشلۈك ئادەم!

«بىلىمدان» قەسىرىدە كەچلىك تاماق يېيىلىپ بولۇنغاندىن كېيىن خەن خانىم شىنيۇنىڭ ھۇجرىسىغا كەلدى. شىنيۇ كارىۋىتىغا چىقىۋالغان بولۇپ، چىراغ يورۇقىدا كىتاب كۆرۈپ ئولتۇراتتى.

خەن خانىم مەشتىكى ئوتنى چوقچىلاپ قويغاندىن كېيىن قاپقىنى يېپۈۋېتىپ قىزىنىڭ كارىۋىتىنىڭ لېۋىگە كېلىپ ئولتۇردى:

— شىنيۇ، قىش كەلسىلا كېسىلىڭنىڭ قوزغىلىپ قېلىشىدىن ئەنسىرەيمەن. يېقىندىن بېرى قارىسام چىرايىڭ خېلى يامان ئەمەستەك!

— ئانا، — شىنيۇ قولىدىكى كىتابنى قويۇۋېتىپ ئانىسىغا مېھرىبانلىق بىلەن باقتى، — چۇ مۇئەللىمىمۇ شۇنداق دەۋاتىدۇ، ئۇنىڭ دېيىشىچە مەن مۆجىزە يارىتىپتىمىشمەن. ئۇ تېخى

— راست، ئوقۇتقۇچىنىڭ ئوقۇغۇچىسىنىڭ ھالىدىن خە-  
 ۋەر ئېلىشىمۇ تەس، قارىمامسەن، ئۇنىڭ سوغۇقنى سوغۇق  
 دېمەي كېلىۋاتقىنىنى! — خەن خانىم شىنيۇنىڭ گېپىنى بۆلۈ-  
 ۋەتتى. قىزىنىڭ ئاغزى - ئاغزىغا تەگمەي چۈ مۇئەللىمنىڭ  
 ئىسمىنى تىلغا ئېلىپ كېتىشى ئۇنىڭ جېنىغا تەگكەندى. لې-  
 كىن ئۇ مۇنۇ گەپلىرىنى چۈ يەنچاۋ توغرۇلۇق دېيىشكە مەجبۇر  
 بولدى، — شىنيۇ، ئوقۇتقۇچىڭ ئوقۇغۇچىلىرىنى بەك ياخشى  
 كۆرىدىكەن، بىز ئۇنىڭ ياخشىلىقىنى ئېسىمىزدە تۇتايلى. كې-  
 سىلىڭ ياخشىلانغاندا ئۇنىڭغا ئازراق كۆڭلىمىزنى بىلدۈرۈپ  
 قويايلى ياكى ئۆيگە چاقىرىپ قويايلى، ھېيت - بايراملاردا  
 بېرىپ يوقلاپ تۇرايلى.

خەن خانىم چۈ مۇئەللىم بىلەن بولغان مۇناسىۋىتىنى نور-  
 مال قېلىپقا چۈشۈرۈۋالسىۇن دېگەن مەقسەتتە شىنيۇنىڭ ئالدىدا  
 يالغان گەپلىرى بىلەن كەلگۈسىگە مۇناسىۋەتلىك چىرايلىق بىر  
 مەنزىرىنى سېزىپ بەردى. خەن خانىم شىنيۇنى گېپىمنىڭ  
 تېگىگە يەتسىلا قالغان ئىشلارنى ئۆزى چۈشىنىۋالدى، دەپ  
 ئويلاپ بايقى گەپنى لىپايلاپ ئېيتقانىدى.

ئانىسىنىڭ بۇ گەپلىرى تولىمۇ قىزىقارلىق تۇيۇلۇپ كەت-  
 كەن شىنيۇ ۋىللىدە قىزىرىپ كەتتى:

— ئانا، بۇ نېمە دېگىنىڭ؟

— ساڭا ئەمەلىي گەپنى قىلىۋاتمەن، — دېدى خەن خا-  
 نىم سەۋرچانلىق بىلەن، — قانداقلا بولسۇن، ئوقۇتقۇچى يەنىلا  
 ئوقۇتقۇچىدەك، ئوقۇغۇچى ئوقۇغۇچىدەك بولغىنى تۈزۈك.  
 شىنيۇ، سەن ھازىر مەكتەپكىمۇ بارمايۋاتىسەن. چۈ مۇئەللىم  
 خىزمىتى شۇنداق ئالدىراش تۇرۇپ سېنى يوقلىغىلى شۇنچە  
 يىراقتىن كېلىدىكەن. ئەمدى ئۇنى ئاۋارە قىلىۋەرمەيلى.

— چۈ مۇئەللىمنىڭ بۇنچىلا جاپا چېكىشىنى مەنمۇ خالە -

خامىمەن، — دەپدى شىنيۇ، — لېكىن، مېنىڭ ئۇنى ئىزدەپ بارغۇدەك مادارم بولمىسا. بىزنىڭ ناھايىتى مۇھىم ئىشىمىز بار ئەمەسمۇ!

خەن خانىم: «مەن دەل سىلەرنىڭ مۇشۇ مۇھىم ئىشىڭلار-دىن ئەنسىرەيمەن» دەپ ئويلىدى. ئەمما بۇ ئويىنى قىزغا دېگە-لى بولمايتتى. ئۇ باشقىچە بىر ئۇسۇل بىلەن شىنيۇگە چۈشەندۈرمەكچى بولدى:

— مەن بىلىمەن، سىلەر تۈزۈۋاتقان ھېلىقى كىتابنىڭ ئىشىمۇ تۈگىدى. سەن باش قاتۇرغۇدەك ئىشىمۇ قالمايدى. خۇد-دى ئۆزۈڭنىڭ كېسەل ياتقىنىنى بىلمەيۋاتقاندەكلا ئىش قىلىۋات-سەن. چوپچوڭ قىز بولدۇڭ، ئىش ئوقىدىغان ۋاقتىڭ كەلدى. ئالدىنقى قېتىم مەن چۈ مۇئەللىم بىلەن پاراخلاشتىم. . . . شىنيۇنىڭ يۈرىكى جىغغىدە قىلىپ قالدى.

— سەن ئۇنىڭغا نېمىلەرنى دېدىڭ؟ — سورىدى ئۇ ئالدى-راپ.

— باشقا گەپ قىلىمىدىم، — خەن خانىم ئۆزىنى ئىمكانقە-دەر سالماق تۇتۇشقا تىرىشىپ گەپنى سىلىق قىلدى، — سېنى دەپ جاپا چەككىنى ئۈچۈن رەھمەت ئېيتتىم. يەنە، ھازىر بالد-مىزنىڭ ئەھۋالى خېلى ياخشى ئۇنىڭدىن خاتىرجەم بولۇڭ، بۇنىڭ-دىن كېيىن ئۇنى يوقلاپ كەلمىسىڭىزمۇ بولىدۇ، دېدىم. . . .

— ئانا، نېمىشقا بۇنداق دەيسەن؟ — شىنيۇنىڭ چىرايى تاتىرىپ كەتتى. ئۇ ئانىسىنىڭ مەقسىتىنى چۈشەنگەندەك بول-غانىدى، — ئۇنى كەلمە دېدىڭما؟ . . .

— كەلمە دېسەم نېمە بوپتۇ؟ — خەن خانىمنىڭ چىرايى ئوڭۇپ كەتتى. ئۇ بايا ئۆزىگە: «شىنيۇنىڭ ئالدىدا ئاچچىقلانماي-مەن، ئۆزۈمگە ھاي بېرىمەن» دېگەنىدى. لېكىن ئەمدى ئاچچى-قىنى زادىلا باسالماي قالدى، — سەن ئۇنىڭدىن ئايرىلساڭ ياش-يالماتىڭ؟ سەن دادىسى، ئانىسى بار ئادەم، ئۇ قانچىلىك بىر

نېمىتى، بۇنچىلىك قىلىپ كەتكۈدەك؟

— ئانا! — شىنيۇ ئانىسىغا قاراپلا قالدى. ئانىسىنىڭ سوغۇق پوزىتسىيىسى ئۇنى قاتتىق ھەيران قالدۇرغان، ھەتتا ئازراق غەزىپىنى كەلتۈرگەندى. ئۇ ھېچقانداق ئادەمنىڭ ئۆزى چوقۇنىدىغان ئادەمنى چۆكۈرۈشىنى خالىمايتتى، ئۇنى ھەر ۋاقت قوغداشقا تەييار تۇراتتى، — سەن بۇرۇن چۇ مۇئەللىمنى ناھايىتى ھۆرمەتلەيتتىڭغۇ؟ ئۇ ناھايىتى ياخشى ئادەمغۇ؟ . . . — مەنمۇ ئۇنى ئەسكى ئادەم دېمىدىم! جاھاندىچۇ، ياخشى ئادەم دېگەن تولا، — خەن خانىم ئاچچىقىنى يۇتۇپ ئاچچىق خورسىندى، — سېنىڭ تېخى كېسىلىڭ ساقايمىدى، دوختۇر كېسىلىڭنى داۋالاۋاتىدۇ، ئۇنىڭ ئۈستىگە مەكتەپكىمۇ بارالمايدىڭ. ھالىڭدىن ئاتا — ئاناڭ خەۋەر ئېلىۋاتىدۇ. يەنە كېلىپ، سېنىڭ كېسىلىڭ بىردەمدە ياخشى بولۇپ كېتىدىغان ئادەتتىكى كېسەللەردىن ئەمەس. بۇنىڭدىن كېيىن كۈنلەر دېگەن ئۇزۇن، شۇ چاغدا ساڭا كىم ئەسقاتىدۇ؟ ئەلۋەتتە ئاتا — ئاناڭ ئەسقاتىدۇ. شىنيۇ، مەن سېنى يېمەي — ئىچمەي چوڭ قىلدىم. سېنى ماڭا بىرەر ئىش قىلىپ بېرەرمىكىن دېمەيمەن، ماڭا ئاۋارىگەرچىلىك تېپىپ بەرمىسەڭلا بولدى، مەن شۇنىڭ ئۈچۈن خۇش! مەن قېرىدىم، ئەمدى دەرد كۆتۈرگۈچىلىكىم قالمىدى.

— سىرتتىكىلەر، سىزنىڭ كۈنىڭىز ياخشى، تۇرمۇش — ئىز شۇنداق ئوبدان كېتىۋاتىدۇ، دېيىشىدۇ. لېكىن مېنىڭ ئىچىمنىڭ كۆيۈۋاتقانلىقىنى كىم بىلىدۇ! — خەن خانىمنىڭ خىيالىغا نۇرغۇن كۆڭۈلسىز ئىشلار كېلىۋالدى. لېكىن ئۇ بۇلارنى قىزىغا دېيەلمەيتتى، چۈنكى ئۇ باشقىلاردىن ئۆزىنى تۆۋەن تۇتۇشنى خالىمايتتى، ھەرقانداق چاغدا ئابروي — ئىناۋەت — نى مۇھىم دەپ قارايتتى. ئۇ بايا گەپتە ئازراق كەتكۈزۈپ قويۇپ، يەنە دەررۇلا ئېسىگە كېلىۋالدى، — مەن تۈزۈك ئوقۇمىغان، قانداق قىلغاندا ياخشى ئوقۇغىلى بولىدىغانلىقى توغرىۇ.

لۇق ساڭا تۈزۈك بىر نەرسە دەپ بېرەلمەيمەن، لېكىن شۇنداق بىر نەرسە ناھايىتى ئېنىق، سەن ئاناڭنىڭ يۈرەك پارسى. مۇنداق بىر نەرسىنى ئېسىڭدىن چىقارماسلىقنىڭ كېرەك: ھەر بىر ئادەم ئۆزىنىڭ يولىنى ئۆزى ماڭغىنى ياخشى. ھەممە ئادەم. نىڭ كاللىسى ئۆزىنىڭ بويىدا، ئۇنى باشقىلارغا ئۆتۈنۈپ بەر. گىلى بولمىغانغا ئوخشاش، ئادەم ئۆزىنىڭ ھاياتىنىمۇ باشقىلارغا تۇتقۇزۇپ قويۇشقا بولمايدۇ. ئىشەنچسىز ئادەملەردىن ئۈمىد كۈتۈپ كەتمە!

شېنيۇ ئانىسىنىڭ گېپىنى جىممىدە ئاڭلاپ ئولتۇردى. دەرۋەقە، ئانىسىنىڭ گېپى راست ئىدى، بۇلارنى ئۇ ئۆزىنىڭ ياشاش مىزانى قىلغانىدى. بىراق، شېنيۇ ئانىسىنىڭ يەنە باشقىدە چىرەك بىر مەقسىتىنىڭ بارلىقىنى سېزىۋالدى.

— ئانا، — دېدى ئۇ ئاستاغىنە، — چۇ مۇئەللىم سەن دېگەندەك ئىشەنچسىز ئادەم ئەمەسقۇ. . .

خەن خانىمنىڭ يۈرىكى جىغغىدە قىلىپ قالدى. قارا، ماۋۇ بالىنى، بىر ئاش پىشىم ئاغزىمنى ئۇپرىتىپ سۆزلىسەم ھېچ تەسىر قىلغاندەك ئەمەسقۇ.

— كەچكىچە چۇ مۇئەللىم، چۇ ئەللىم دەۋىرىدىكەنسەن. ياخشىسى، ئۇنى بالدۇرراق ئۇنتۇپ كەت! مەن ئۇنىڭغا ھەممىنى دېدىم. . .

شېنيۇ چۆچۈپ كەتتى:

— نېمىنى دېدىڭ؟

— ئەلۋەتتە، ھەرقانچە قىلغان بىلەنمۇ بۇ نىكاھ ئىشىنىڭ ۋۇجۇدقا چىقمايدىغانلىقىنى — دە! — خەن خانىم ئۆزىنى تۇتۇۋا. لالماي ئاخىر راست گەپنى دەۋەتتى.

— ھە؟! — شېنيۇ كاللىسى ھېلىلا پارتلاپ كېتىدىغاندەك ئانىسىنىڭ بىلىكىنى چىڭگىدە تۇتۇپ چايقاشقا باشلىدى، — ئانا! نې- مىشقا بۇنداق قىلسەن؟

خەن خانىمنىڭ قوللىرىمۇ، لەۋلىرىمۇ تىترەۋاتاتتى:  
— ئەمىسە قانداق قىلسام بولاتتى؟ سەن دېگىنە، مەن  
خاتا قىلىپتىمەنما؟

— ئانا! — شىنيونىڭ كۆزلىرىدىن تاراملاپ ياش قۇيۇل-

دى.

ئاچچىق رېئاللىقتىن ئۆزىنى قاچۇرغىلى بولمايدىغان پەيت  
يېتىپ كەلگەندەك ئىدى. ئەمدى ئانىسى ئۇنىڭ مۇھەببەت ئىشىدە-  
غا ئارىلىشىۋېتىپتۇ، چۈنەنچاۋ ئىككىسىنىڭ ئارىسىنى بۇزماق-  
چى بوپتۇ.

— ئانا، سەن... تېخى بايلا «ئۆزۈڭنىڭ يولىنى ئۆزۈڭ  
ماڭ» دېمىگەنمىدىڭ. بۇ مېنىڭ ئۆزۈمنىڭ ئىشى، سەندىن  
ئۆتۈنەي، بۇنىڭغا ئارىلاشما!...

— نېمە؟ — خەن خانىمنىڭ ئاۋازى بىردىنلا يۇقىرىلاپ  
كەتتى، — مەن ئارىلاشمامدىم؟ ئەگەر ئىشلىرىڭغا ئارىلاشمايدى-  
غان بولسام سەن مۇشۇنچىلىك ئادەم بولالامتىڭ؟ بۇ گەپنى  
ئەجەب ئەمدى دەپ قالدىڭا، بۇرۇن نېمە ئىش قىلغانتىڭ؟ ساڭا  
دەپ قوياي، سەن مېنىڭ قىزىم، ئەلۋەتتە باشقۇرىمەن! ئەگەر  
كوچىغا تاشلىۋېتىلگەن يېتىم ئوغلاق بولساڭ ئىدىڭ، مەن سېنى  
باشقۇرۇپ نېمە قىلاتتىم.

— ئانا، مېنى باشقۇرساڭ ئەلۋەتتە بولىدۇ، لېكىن مەن  
ھېچقانداق خاتا ئىش قىلمىدىمغۇ! — شىنيونىڭ ئازاب ئىچىدە ئاندە-  
سىنىڭ يەلكىسىنى ئىرغىتتى، — چۈنەنچاۋ ئىشلىرىڭ نەرى ئەس-  
كى، سەن ئۇنىڭغا نېمىشقا ئۆچلۈك قىلسەن؟

— مەن خەققە ئۆچلۈك قىلىۋاتقىنىم يوق، ئۆز قىزىمنىڭ  
دۆتلۈكىگە، ئۇنى ياخشى تەربىيىلىمىگىنىمگە ئېچىندە-  
ۋاتىمەن! — خەن خانىم شىنيونىڭ قولىنى يەلكىسىدىن چۈشۈ-  
رۈۋەتتى، — ئەسلى بۇ گەپلەرنى ساڭا بالدۇرراق دېيىشىم كې-  
رەك ئىدى، لېكىن سېنى كىچىك، خىيالىدا تېخى مۇنداق

ئىشلار يوقتۇ دەپ ئويلاپتىمەن. ئۇنىڭ ئۈستىگە كېسەل يانتقاندەك كىن بۇ گەپلەرنى دېيەلمىگەندىم. بىراق كىم بىلسۇن، سەن ئاللىبۇرۇن بۇ ئىشقا باشچىلاپ كىرىپ كېتىپسەن. سەن ئۆزۈڭنىڭ خۇيزۇ ئىكەنلىكىڭنى ئۇنتۇپ قالدىڭمۇ؟ بىر كاپىرغا تەگسەڭ قانداق بولىدۇ؟

خەن خانىمىنىڭ ئاۋازى تۆۋەن، ئەمما قاتتىق چىقتى. شۇنداقلا خۇددى بىرى يۈرىكىنى سۇغۇرۇۋالغاندەك جايدا تۇرۇپلا قالدى. ئەجەبا، ئۇ مۇھەببەتكە مەست بولۇپ كېتىپ، چۈيەندە چاۋنىڭ باشقا بىر ئادەم ئىكەنلىكىنى، ئىككىسىنىڭ ئارىسىدا ئاتلاپ ئۆتكىلى بولمايدىغان پاسلىنىڭ بارلىقىنى ئۇنتۇپ قالدەمكىنە؟ ئۆزىنىڭ خۇيزۇ ئىكەنلىكىنى ئۇنتۇپ قالدەمكىنە؟ ياق، ئۇ ئۇنتۇپ قالمىدى. ئۇ ئون توققۇز ياشقا كىرگۈچە ھاياتىنىڭ كۆپ قىسمىنى مەكتەپكە ئۆتكۈزدى، باشقا ساۋاقداشلىرىغا ئوخشاشلا تەربىيە كۆردى. مەكتەپتە ھېچقانداق بىر كىشى ماركسىزم توغرىلىق سۆزلىگەندىن باشقا، دىنىي ئېتىقاد توغرىلىق سۆزلەشكە جۈرئەت قىلالمايتتى، گەرچە بۇ توغرىلىق سۆزلەش قانۇنغا خىلاپ بولمىسىمۇ. شۇنىڭ ھازىرغىچە يېمەك - ئىچمەك ئادىتىنى ھېسابقا ئالمىغاندا، ئۆزىنىڭ باشقا ساۋاقداشلىرى بىلەن قايسى جەھەتلەردىن پەرقلىنىدىغانلىقىنى ھېس قىلالماي كېلىۋاتاتتى. بەزىلەر مەنىستەمەسلىك بىلەن ئۇنى «ئاز سانلىق مىللەت» دەپ ئاتىغان چاغدىلا، ئۆزىنى يېتىمدەك ھېس قىلاتتى، خالاس. لېكىن، «بىلىمدان» قەسرەدە ئەھۋال بۇنىڭ ئەكسىچە ئىدى. چۈنكى مۇئەللىم خەنزۇ بولغىنىغا قارىماي بۇ ئائىلىدە «ئاز سانلىق مىللەت» نىڭ قاتارىغا ئۆتۈپ كەتكەندى.

ئەجەبا ئۇ شۇنىڭ بىلەن ئوخشىمادۇ؟ ئۇ شۇنىڭ بىلەن باراۋەر ئادەم ئەمەسمۇ؟ ئۇنى چوقۇم كەتكۈزۈۋېتىش كېرەكمۇ؟

— ياق ئانا، مەن سىزنىڭ دېگىنىڭىزدەك قىلالمايمەن، —

شۇنىڭ ئۆزىنى ئانىسىنىڭ باغرىغا ئېتىپ، كىشىنىڭ ئىچىنى

سېرىۋەتكۈدەك ئاچچىق يىغلاشقا باشلىدى، — مەن ئۇنىڭدىن ئايرىلالمايمەن، ئۇنىڭدىن ئايرىلالمايمەن. . .

— ۋۇ ئۇياتنى بىلمەيدىغان! — خەن خانىم قىزىنى ئاچ-چىقى بىلەن ئىتتىرىۋەتتى، — كېسەل يېتىپ تۇرۇپمۇ مۇھەب-بەتلەشكە رايىڭ بارىدىكەنە! ئەرگە تەگكۈڭ كەپ قايتۇ - دە! ئەمەسە ياخشى، ئۇلۇغ خۇدا، جېنىمنى ئامان قويدىغانلا بولسا، مەن خۇيزۇدىن بىرنى تېپىپ سېنى دەررۇ چىقىرىۋېتىد-مەن، شۇ چاغدا بولسىغۇ بېشىم تىنجىيدىغان ئوخشايدۇ.

شىنيۇ ئانىسىغا قاراپ قېتىپ قالدى. ئانىسى ئۇنى نېمىشقا چۈشەنمەيدىغاندۇ؟ ئۇ كۆڭلىدىكى گەپلىرىنى ئانىسىغا قانداق چۈشەندۈرسە بولىدىكەن؟

— ئانا! مېنىڭ قەلبىمدە پەقەت شۇ بىر ئادەملا بار، ئۇنىڭ ئورنىنى ھېچكىم باسالمايدۇ. ئانا، سەن مېنىڭ ئورنۇمدا ئويلاپ باققىن، سېنىڭمۇ ياشلىق چاغلىرىڭ بولغانغۇ. . .

— جۆيلۈمە! قىز چېغىمدا سېنىڭدەك ئىش قىلىدىغان بولسام، دادام پاچىقىمنى چېقىۋەتكەن بولاتتى.

— مېنى ئەمدى ئۇرمىساڭمۇ بولىدۇ، مەن بەربىر قاچال-مايمەن، ئۇچۇپمۇ كېتەلمەيمەن. كېسەل بولۇپ قېلىپ ھەممە نەرسىدىن قۇرۇق قالدىم، پەقەت چۇ مۇئەللىملا مېنىڭ ھاياتىم-نى تۇتۇپ تۇرۇۋاتىدۇ، شۇ بولغاچقىلا مەن ھايات ياشاۋاتىمەن. ئانا، سەندىن ئۆتۈنۈپ قالاي، بۇ ئىشتا مېنىڭ رايىمغا باققىن!

— ئۆلۈپ بېرىمەن دەپسەڭمۇ، ئالدىمدا بۇنداق شەرمەندى-چىلىكىنىڭ بولۇشىنى خالىمايمەن! — خەن خانىم زەردە بىلەن دېدى، — بۇ ئۆيدە مېنىڭ گېپىم ئۆتمەمدۇ زادى؟

شىنيۇ قورقۇنچ ئىچىدە ئانىسىغا قارىدى. ئانىسىنىڭ چىرا-يى سوغۇق تۇس ئالغان، كۆزلىرىدىن ئۆتكۈر بىر نۇر چاقناپ تۇراتتى. ئانا - بالا ئوتتۇرىسىدىكى ئارىلىق مۇشۇنداق يىراقلاپ كەتسە - ھە! ئەمدى چىرايلىق ئولتۇرۇپ مەسلىھەتلەشكۈدەكمۇ



ئۈمىد قالمىدىمۇ، شىنيۇ ئۈمىدسىزلىك ئىچىدە كارىۋاتقا ئۆز،  
نى تاشلاپ ئۈنسز يىغلاشقا باشلىدى.

شۇ كېچىسى «بىلىمدان» قەسىرىدە ھېچكىم خاتىرجەم ئۆز-  
لىيالىمدى، ئاتا - بالىنىڭ سۆھبىتى ئۇلارنىڭ ئارامىنى بۇزۇ-  
ۋەتكەندى. دەسلەپتە بىر چىرايلىق باشلانغان بۇ پاراڭ دە تالاش-  
قا، يىغىغا ئۆزگەرگەندە، ئۇلار چۆچۈپ كەتتى.

غەربىي ھۇجرىنىڭ ئىشكىلىرى ئېچىلىپ، چىرايدىن ئا-  
لاقزادىلىك چىقىپ تۇرغان خەن زىچى، خەي ھامما، تىەنشىڭ  
ۋە قورسقى تومپىيىپ چىققان چىن شۈيەن بوسۇغىدا پەيدا  
بولدى.

خەن خانىم ئەسلى ئۇلارنىڭ ئويغىنىشىنى كۈتمىگەن ئىدى:

— نېمە ھەممىڭلار يۈگۈرۈپ چىقتىڭلار؟ — خەن خانىم  
ئۇلارغا ئالايدى، — كىرىپ ئۇخلاڭلار، بۇ يەردە ھېچ ئىش بول-  
غىنى يوق، ئانا - بالا ئىككىمىز پاراڭلىشىۋاتىمىز!

لېكىن، خەن خانىم پەقەت ئۆزىنىڭ كەيپىياتىنىلا يوشۇ-  
رۇپ قالالىدى، بىر چەتتە يىغلاۋاتقان شىنيۇ نېمە ئىش بولغانلى-  
قىدىن ئوچۇق گۇۋاھلىق بېرىپ تۇراتتى.

خەن زىچى نېمە ئىش بولغانلىقىنى ئېنىق چۈشىنىپ قىزد-  
نىڭ ئالدىغا يۈگۈرۈپ كەلدى، ئەمما نېمە دېيىشىنى بىلمەيدى  
ۋە ئايالىغا ئاچچىقى بىلەن ئالىيىپ دەيدى:

— قارا سېنى! بالا كېسەل ۋاقتىدا ئارتۇق گەپ قىلىش-  
مايلى دېمىگەنمىدۇق؟ شىنيۇ بۇلارنى كۆتۈرەلمەيدۇ...

— ئەمىسە مەن كۆتۈرەلمەيدىم؟ مەن شۇنچە كۆتۈرۈش-  
لىكىم؟ — خەن خانىمنىڭ جۇدۇنى تۇتتى. خىيالىدىن: «قارا  
بۇنى، قىزىنىلا ئويلايدۇ، ئايالى بولغان مەن بىر قېتىممۇ خىيا-  
لىغا كىرىپ چىقمايمەن!» دېگەن ئويلار ئوتتۇرىغا، — سىزنىڭ  
دەردىڭىزنى بىر ئۆمۈر تارتتىم، ئەمدى قىزىڭىزنىڭ دەردىنىمۇ

تارتايمۇ؟ نېمە كۈن بۇ ماڭا، بۇ باش ئاغرىقى زادى قاچان تۈگەيدۇ؟ كېسەل دەدۇق، ھەممەيلەن ئوبدان كۈتتۇق. مەن ئەينى ۋاقىتتىكى ئىشلارنى تېخى ئۇنتۇپ قالمىدىم جۇمۇ. بۇ پېشكەل قىزىڭىزنىڭ دەردى تۈگەمدۇ زادى؟ . . .

— بولدى، سۆزلىمە! — خەن زىچىنىڭ ئاپئاق چاچلىرى تىترەپ كەتتى. چوڭقۇر ئازاب ئالامىتى قېتىپ قالغان ئولتۇرۇ-شاڭغۇ كۆزلىرى غەزەپتىن چاقنىدى، — مەن سېنى ئاغزىڭنى يۈم دەۋاتىمەن، مېنى مەجبۇرلىما جۇمۇ!

— مەن سىزنى مەجبۇرلاۋاتامدىم، سىز مېنى مەجبۇرلا - ۋاتامسىز؟ — خەن خانىم ئاچچىقنى پەقەت باسالماي، قولىنى ئېرىنىڭ يۈزىگە تەڭلىدى، — خەن زىچى، بۈگۈن تىەنشىڭ بىلەن شۈيەننىڭ ئالدىدا دەپ قوياي، مەن نەچچە ۋاقىتتىن بېرى سىزنىڭ يۈز - خاتىرىڭىزنى قىلىپ كېلىۋاتىمەن، ئاغزىمنى تولا ئاچماڭ!

— بولدى قىلىڭلار! — تىەنشىڭ قاتتىق ۋارقىردى ۋە ئانىسىنىڭ راستىنلا قانداقتۇر بىر كۆڭۈلسىز گەپنى چىقىرىپ قويۇشىدىن ئەنسىرگەندەك ئۇنىڭغا زەردە بىلەن ئالايدى، — بۇ ئائىلىدە ھازىر بۇنچىۋالا دەپ كەتكۈدەك ئىشمۇ يوققۇ، ئۆزۈڭلارنى ئايساڭلار بولمامدۇ!

خەن خانىم دېگەندەكلا جىمىپ قالدى. ئەمما، سوغۇق كۆزلىرىنى خەن زىچىگە مىختەك تىكىپ ئولتۇرۇۋەردى. خەن زىچىنىڭ غەزەپلىك كۆزلىرى ئاخىر باشقا ياققا بۇرالدى.

چېن شۈيەن بۇ ئۆيگە كېلىن بولۇپ كىرگەندىن بېرى قېيىنانىسىنىڭ بۇنچىلىك ئاچچىقلانغىنىنى تۇنجى قېتىم كۆرۈۋا-تاتتى. بۇ ئائىلىنىڭ بىر ئەزاسى بولغاندىكىن، ئۇمۇ بىر چەتتە قول قوشتۇرۇپ تۇرسا بولمايتتى، ئارىغا چۈشۈپ چىرايلىق گەپلەرنى قىلىشى كېرەك ئىدى. لېكىن، ئۇنداق قىلاي دېسە، بۇ ئائىلىنىڭ ئەھۋالىنى دېگەندەك چۈشەنمەيتتى. بىر ئازدىن

كېيىن چېن شۈيەن قېينانسىنىڭ قولىدىن يۆلەۋېتىپ ئېھ-  
تىيات بىلەن ئېغىز ئاچتى:

— ئانا، سىز دادامغا ئاچچىقلانماڭ، ئۆز قىزىغا دادىمۇ،  
ئانىمۇ ئوخشاشلا كۆيدى. مەنمۇ شىنيۇگە ئوخشاشلا سىزنىڭ  
قىزىڭىز. ماڭا دېمىگىنىڭىز بىلەن دەردىڭىزنى چۈشىنىمەن،  
يەنىلا شۇ شىنيۇدىن غەم يەيسىز. ئەمەلىيەتتە مەن بۇ ئىش  
توغرۇلۇق بۇرۇنلا ئويلىنىپ قويغان. چۈمۈئەللىمۇ ئوبدان  
ئادەم ئىدى، شىنيۇگە بەك ماسلىشاتتى.

چېن شۈيەننىڭ بۇ گېپى ئوت ئۈستىگە ماي چاچقاندىكە  
ئىش بولدى. بايدىن بېرى ئەرۋاھى ئۇچۇپ ئولتۇرغان خەن  
خانم ئۆزى چېكىپ - تاللاپ كېلىن قىلغان چېن شۈيەننىڭ بۇنداق  
دېيىشىنى كۈتمىگەندى. ئۇ كېلىننىگە زەردە بىلەن ئالايىدى:

— ئىشىڭىزنى قىلىڭ، سىز بۇ ئىشقا نېمىدەپ ئارىلىشىد-  
سىز؟ تېخى ماسلىشارمىش، ئۇنداق بولسا سىز نېمىدەپ كاپىر-  
غا تەگمىدىڭىز؟

چېن شۈيەن يۈزى ئوتتەك يېنىپ، بېشىنى تۆۋەن سالدى:  
— مەن... مەن... مەن چۈمۈئەللىمنىڭ خۇيزۇ  
بولۇپ قالمىغىنىغا ئەپسۇسلىنىۋاتمەن.

خەن خانم دېمىغىنى قاقتى:

— ھىم، ئەپسۇسلىنىشىڭىزدىن ئۆرگىلىپ كېتەي!  
چېن شۈيەن گەپ قىلالماي بېشىنى تۆۋەن سالدى. خورسە-  
نىش ئىچىدە: «ئادەمنىڭ ئۆز مۇھەببىتىگە ئېرىشمىكى نېمىدەپ-  
گەن نەس - ھە!» دەپ ئويلىدى.

شىنيۇ ياستۇققا بېشىنى قويۇپ بۇقۇلداپ يىغلاۋاتاتتى.  
كارىۋاتنىڭ لىۋدە ئولتۇرغان خەي ھامما شىنيۇنىڭ كۆز  
ياشلىرىنى توختىماي سۈرتەتتى. بۈگۈنكى ئىشلارنىڭ سەۋەبى  
ئۇنىڭ كۆڭلىگە ئايان ئىدى، لېكىن ئۇ بۇ توغرۇلۇق چىش  
يېرىپ بىر نېمە دېيەلمەيتتى، پەقەتلا شىنيۇنىڭ پېشانىسىنىڭ

تەتۈرلۈكىدىن، تەلەپسىزلىكىدىن ھەسرەتلىنەتتى.

سىڭلىسىنىڭ ئاچچىق يىغىسى بىر چەتتە تۇرغان تىەنشىڭ. نىڭ يۈرەك - باغرىنى ئېزىۋەتتى. ئۇنىڭ كۆڭلىگە ئايان، ئۆزى ياخشى كۆرۈپ قالغان ئادەمنى ئۇنتۇماق بەك تەس ئىدى. تىەنشىڭنىڭ ئانىسىغا ئۇزۇندىن بېرى يىغىلىپ قالغان دەردلىرىنى دەۋالغۇسى، «زادى سەن كىمنى سىغدۇرسەن؟ رۇڭ گۇيڭمۇ خۇيزۇ ئەمەسمىدى، بىكاردىن - بىكار ئىككىمىزنى ئايرىۋەتتىڭ. غۇ؟» دېگۈسى كەلدى. لېكىن، ئۇ ئايالىغا قاراپ قويۇپ يەنە جىم بولدى. ئايالى ھازىر ئېغىر ئايغ تۇرسا، بۇ گەپلەرنى دېسە قانداق بولىدۇ؟ دېگەن بىلەنمۇ بەربىر پايدىسى يوق، ھەممە ئىش تۈگىگەندى. ئۇنىڭ بەختى ئۆلۈپ، ئەمدى نۆۋەت سىڭلىدىن سىغا كەلگەن ئوخشايدۇ. غەزەپتىن تىەنشىڭنىڭ چېكە تومۇرلىدىن كۆپۈپ چىقتى، پۈتۈن ۋۇجۇدىدىكى قانلىرى كۈۋەجەپ ئېقىشقا باشلىدى. لېكىن، ئۇ كۆڭلىدىكى گەپلىرىنى كىمگە دېيەلەيدۇ؟ تىەنشىڭ بىردىنلا يەردە زوڭزىيىپ ئولتۇرۇپ، بىشنى قاماللىغىنىچە: «تۈگەشتى، ھەممە نەرسە تۈگەشتى!» دەپ، ئاچچىق ندا قىلدى.

تۈن نىسپى، بوران يەنىلا ئۆينىڭ ئۆگزىسىنى ئۆرۈپ تاشلايدىغاندەك قاتتىق چىقىۋاتاتتى. «بىلىمدان» قەسرىنىڭ ئىچى تىنجىپ قالدى. قالغانلار ئۆزلىرىنىڭ ھۇجرىسىغا كىرىپ كېتىشتى، خەي ھامما شىنىۋوگە ھەمراھ بولۇپ يېتىپ قالدى. ھۇجرىنىڭ ئىچى قاراڭغۇ بولسىمۇ ئاچچىق خورسىنىشلار، ئاچچىق - ئاچچىق تىنىشلار توختىماي ئاڭلىنىپ تۇراتتى.

بۇ جېدەل راستتىنلا بېسىقتىمۇ؟

شىنىۋونىڭ كۆڭلى ھېچ ئىزغا چۈشىدىغاندەك ئەمەس ئىدى. ئۇ كۆزىنى يۇمدى، لېكىن كۆزلىرىدىن مۇھەببەت ئوتلىدى. رى يالقۇنچاپ تۇرغان چۇ يەنچاۋ كۆز ئالدىغا كېلىۋالدى.

«شنيۆ! مۇھەببەت ئىنساننىڭ ئەڭ گۈزەل ھېسسىياتى. بىر جۈپ يۈرەك ئۇزۇن مۇددەتلىك جەرياننى باشتىن كەچۈرۈپ بىرىككەندىن كېيىن، ئەينەككە ئوخشاش بىر - بىرىگە ئۆزىنىڭ ئەكسىنى كۆرسىتىدۇ. ھەر بىر قېتىم دۈپۈلدىگەندە قارشى تەرەپكە: «مەن سەندىن مەڭگۈ ئايرىلالمايمەن، دېگەننى ئۇقتۇ- رۇپ تۇرىدۇ. ئىشقىلىپ مۇھەببەت ئاستا - ئاستا ئۆز كۈچىنى كۆرسىتىشكە باشلىغاندا، ھېچكىممۇ بۇ بىر جۈپ يۈرەكنى ئايرىۋېتەلمەيدۇ!»

«شنيۆ، مەن سىزگە ئۆزۈمنىڭ يۈرىكىنى ۋە بارلىق ھېسسىياتلىرىمنى، پۈتۈن ھاياتىمنى تەقدىم قىلدىم.»

ئادەم، شنيۆنىڭ مۇشۇنداق ئوتلۇق مۇھەببەتنى ئۇنتۇپ كېتەلشى، ئۇنىڭدىن يۈز ئۆرىيەلشى مۇمكىنمۇ؟

ئادەم ئاجايىپ مەخلۇق، ئەڭ مۈشكۈل ئەھۋالدا قالغان چاغلاردا ئۇنى ھايات قېلىش پۇرسىتىگە ئېرىشتۈرىدىغىنى يې- مەكلىك ئەمەس، سۇ ئەمەس، دورىمۇ ئەمەس، بەلكى يۈرىكى- نىڭ بىردەم ئارام تېپىشى، بىردەملىك ئۈمىد. مانا مۇشۇ نەرسىلەر بەربات بولغاندا، ئادەم ياشاش كۈچىدىن ۋە جاسارىتى- دىن مەھرۇم قالىدۇ. ئۈمىدىسىز ھايات، مۇھەببەتسىز ھاياتتىن ئۆلۈم ياخشى. بەلكىم ئۆلۈممۇ ئۈنچىلىك قورقۇنچلۇق نەرسە ئەمەستۇ. شنيۆ شۇلارنى ئويلاپ قالدى. ئادەمنىڭ ئۆلۈشى تۇغۇلغان ۋاقتىدىلا پېشانىسىگە پۈتۈلگەن بولىدۇ. بىردىنبىر ئوخشىمايدىغان يېرى، خىلمۇخىل ئادەم ئۆلۈشتىن ئىلگىرى خىلمۇخىل نەرسىلەرگە ئىنتىلىپ باقىدۇ. ئىنتىلگەن نەرسىلەر- رىگە ئېرىشەلمىگەنلەر كۈلۈپ تۇرۇپ كېتىدۇ، ئېرىشەلمىگەنلەر ئارمان، ئۆكۈنۈش بىلەن كېتىدۇ. ئۇنداقتا ئۇچۇ؟ ئۇمۇ ئىلگى- رى نۇرغۇن نەرسىلەرگە ئىنتىلگەن. بۇلارنىڭ ئىچىدە ئېرىش- كەنلىرىمۇ بولدى. بېيجىڭ ئۇنىۋېرسىتېتىنىڭ ئىنگىلىز تىلى فاكۇلتېتى ئۇنى مۇرادىغا يەتكۈزگەنىدى. ئۇ ئىلگىرى مۇھەببەت-

كە ئىنتىلگەن، شۇنچە جىق ئادەملەر ئارىسىدىن قەلبى ئۆزىنىڭ-  
كىگە ئوخشايدىغان ياخشى بىر ھەمراھ تاپقاندى. بىراق، بۇ  
نەرسىلەرنىڭ ھەممىسى كەتتى. ئالدىراپ كېلىپ، ئالدىراپلا  
كېتىپ قالدى. خۇددى چۈشكە ئوخشاش، شامالغا ئوخشاش. ئۇ  
تېخى ئۇ نەرسىلەرنى قولىدا چىڭ تۇتمەن دەپ ئويلاپتىكەن،  
ئەمدى قارىسا قوللىرى قۇپقۇرۇق، ھېچنەمە يوق. ئۇ ئىلگى-  
رى: «ئەمدى تەقدىرنىڭ ئادالەتسىزلىكى توغرىلىق قاقشماي-  
مەن» دېگەندى. بەلكىم بۇنداق بولۇشى پېشانىسىگە بالدۇرلا  
پۈتۈلۈپ كەتكەن بولغىدى. تەقدىر ئىلگىرى بەرگەن نەرسىلە-  
رىنى ئەمدى قولىدىن تارتىۋېلىپ، ئۇنىڭ يۈرىكىنى زېدە قىل-  
ماقچىمۇ؟ ئۇنى تىرىك تۇرۇپ ئازاب ئىچىدە ئۆلسۈن دەۋاتامدۇ؟  
ئادەم ئۆلۈشىنى خالىمايدۇ. شىنيۇنىڭ شىكەستلەنگەن يۈ-  
رىكى تېخى جايغا چۈشمىگەن بولۇپ، بىردە ئاستا، بىردە تېز  
سوقاتتى. . . .

«كۆيسە بىر نازۇك يۈرەك دەرد يۇتۇپ، ھەسرەت يۇتۇپ،  
نە ئۈچۈن يوق بىر ئارامگاھ شۇنچە كەڭ ئالەم تۇرۇپ!» شىنيۇ  
قوللىرى سوزۇپ، ئۈستەل چىرىغىنى ياندۇردى.  
— شىنيۇ، — خەي ھامما ئىتتىك ئورنىدىن تۇردى، —  
سۇ ئىچەمسەن ياكى دورىمۇ؟ بولدى، سەن قوپما مەن ئەكېلىپ  
بېرەي. . . .

— ياق. . . . — شىنيۇ پەرىشانلىق ئىچىدە كۆزلىرىنى يو-  
غان ئاچتى، — ھامما، مەن بەك قورقۇۋاتىمەن، ئۆي ئىچى بەك  
قاراڭغۇ بولۇپ كەتتى. . . .

— قارا، بۇلارنىڭ كىچىك بالىنى قورقىتىۋەتكىنىنى! —  
خەي ھامما شىنيۇنى مېھرىبانلىق بىلەن قۇچاقلدى، يۈزىدىكى  
سوغۇق تەرلەرنى سۈرتتى، — شىنيۇ، يېنىڭدا مەن بار، قورق-  
ما! ئادەمچۇ، خېلى - خېلى نەرسىلەرگە چىدايدۇ. كۆڭلۈڭنى  
ئازادىرەك تۇتقىن! ئاناڭمۇ ئۇ گەپلەرنى سېنى ياخشى بولسۇن

دەپ دەدى . . . — خەي ھامما تەسەللى ئورنىدا شۇ گەپلەرنى دەپ بولغاندا يۈرىكى دۈپۈلدەپ سوقۇپ كەتتى، كۆز يېشى ئىختىيار-سىز سىيرىلىپ چۈشۈشكە باشلىدى. بۇنىڭدىن باشقا ئۇ نېمىمۇ دېيەلەيتتى.

— مېنىڭ ئانام . . . — شىنيۇ پىچىرلىدى. ئانىسىنى ئويلاش بىلەن تەڭ يۈرىكى مۇزلاپ، تىترەپ كېتىۋاتاتتى. ئۈستەل چىرىغىنىڭ ئاستىدىكى گۈل چېكىلگەن ئاشۇ ئەي-نەك رامكىنىڭ ئىچىدىكى ئانىسى ئۇنىڭغا كۈلۈمسىرەپ قاراپ تۇراتتى . . .

شىنيۇنىڭ قوللىرى تىترەپ كەتتى. رامكىنى قولغا ئېلىپ، ئاستى سارغايغان سۈرەتلەرگە قارىدى. ئون يىل ئىلگىرىكى ئاشۇ دەققە كۆز ئالدىدا قايتىلانغاندەك، ئۇ ئۆزى ئۆلۈم پەيتىنى كۆرگەندەك بولدى. ئۇ ۋاقىتتا ئانىسى ياش، مۇلايىم، كۆيۈمچان ئىدى، ھەمىشە ئۇنىڭ قولىدىن يېتىلەپ، مەڭزىگە سۆيەتتى، مېھرىبانلىق بىلەن كۈلۈمسىرەيتتى . . .

بىردىنلا شەپقەتسىزلىك يېغىپ تۇرغان بىر سوغۇق يۈز ئاشۇ رەسىمنى توسۇۋالدى، ئۇنىڭغا قەھەر بىلەن تىكىلدى. بۇمۇ ئانىسىنىڭ چىرايى ئىدى، يەنە كېلىپ، ئۆز يېنىدا ياشاۋاتقان ئانىسىنىڭ چىرايى ئىدى. ئانىسىنىڭ ھازىرقى ھالىتى سۈرەت-

تىكىگە نېمىشقا ئوخشىمايدۇ - ھە! زادى نېمە ئۈچۈن؟

شىنيۇنىڭ كۆزلىرى توختىماي چىقىۋاتقان ياشتىن خىرە-لەشتى. ئانا، ساڭا باش ئاغرىقى تېپىپ بېرىشتىن باشقىنى بىلمەيدىغان قىزىڭنى نېمىشقا تۇغقان ئىدىڭ؟ نېمە ئۈچۈن ھازىر كۆزۈڭگە شۇنچىۋالا سەت كۆرۈنۈپ كېتىۋاتقان قىزىڭغا ئەينى ۋاقىتتا چوڭقۇر مۇھەببەت بەرگەندىڭ؟ ئېھتىمال، سۈرەتتىكى مۇلايىم قىياپىتىڭنى يالغاندىن ياساپ چىققانسەن. لېكىن، ئۇ-نىڭ نېمە زۆرۈرىيىتى؟ مەن بۇرۇنلا بىلەتتىم، ئارىمىزدا ئانا - بالىلىق مۇھەببەت ناھايىتى كەمچىل ئىدى. سەن مېنى ئۆزۈڭگە

يۈك، پۈتلىكاشاڭ دەپ ئويلايتتىڭ. مەنمۇ ئىلگىرى سېنىمۇ،  
ئۆزۈمنىمۇ ئازاد قىلىشنى ئويلىغانىدىم، لېكىن تەقدىر مېنى  
بۇ ئۆيدىن ئايرىمىدى. مەن ئۇچالمىدىم، ھاۋادا بىر ئاز ئۇچۇپلا  
يەنە ئۆز ئورنۇمغا قايتىپ كەلدىم. يىقىلدىم، يىقىلغانىدىمۇ سې-  
نىڭ يېنىڭغا يىقىلدىم. مەن سېنىڭ ھىسسىداشلىقىڭغا موھتاج  
ئەمەس ئىدىم، زورمۇزور بېرىلگەن ئانىلىق مۇھەببىتىڭگە موھ-  
تاج ئەمەس ئىدىم. بىراق، سەن نېمىشقا مەن ئىنتىلگەن، ماڭا  
مەنسۇپ بولغان مۇھەببەتتىمىنى تارتىۋالماقچى بولسەن؟ راستىنى  
ئېيتسام، مەن مۇھەببەت ئىشىدا سېنىڭ رازىلىقىڭنى ئېلىشنى  
ئەسلا ئويلاپ باقماپتىكەنمەن. پەقەتلا مۇھەببەت تەبىئىي پەيدا  
بولدىغان، ھېچقانداق شەرتكە بويسۇنمايدىغان مۇقەددەس ھېس-  
سىيات دەپ ئويلاپتىكەنمەن. سېنىڭ ئۇنى ئۆز قىزىڭنىڭ ھاياتى  
بەدىلىگە رەھىمسىزلىك بىلەن بوغۇپ تاشلايدىغانلىقىڭنى خىيا-  
لىمغىمۇ كەلتۈرمىگەن ئىكەنمەن. سەن بۇ ئىشنىڭ قىزىڭنىڭ  
ئاخىرقى ئۆمرىنى باغلاپ تۇرغان ئۈمىد چىرىغى ئىكەنلىكىنى  
بىلەتتىڭمۇ؟ سەن قوغداپ تۇرغان ئاشۇ نەرسىلەر قىزىڭنىڭ  
ھاياتىدىنمۇ قىممەتلىكمۇ. . .

شېنيۇنىڭ كۆز ياشلىرى رەسىم جازىسىنىڭ ئۈستىگە توخ-  
تىماي ئېقىۋاتاتتى. ئۇ ئون توققۇز يىلدىن بېرى ئانىسىغا يېقىند-  
لىشالماي، ئانىسىنىڭ كۆزىگە قاراپ، ئۆزىنىڭ ئانىسىنىڭ قەل-  
بىدىكى ئورنىنى ئىزدەپ كەلگەنىدى. ئەمدىلىكتە بۇ تۈگۈننىڭ  
جاۋابى يېشىلەي دەپ قېلىۋاتاتتى.

خەي ھامما تەشۋىش ئىچىدە شېنيۇگە قاراپ دەيدى:

— شېنيۇ، يېرىم كېچىدە بۇ رەسىمگە قاراپ نېمىگە  
ئولتۇرۇپ كەتتىڭ؟ . . .

— ھامما، — شېنيۇ رەسىم جازىسىنىڭ ئەينىكىنى يې-  
نىك سىلاپ ئۇنىڭ ئۈستىدىكى ياش تامچىلىرىنى سۈرتتى ۋە  
تۈيۈقسىز سوراپ قالدى، — ئۇ. . . مېنىڭ ئۆز ئاناممۇ؟



— نېمە؟ — خەي ھامما چۆچۈپ كەتتى، — نېمە بۇ گەپ خىيالىغا كىرىپ قالدى؟ سەن بىر يەردىن تېپىۋالغان بالا بولمىساڭ، يەنە نەچچە ئاناڭ بولماقچىدى؟ ئۇ ئەلۋەتتە سېنىڭ ئۆز ئاناڭ، قاراپ باققىنە، ئىككىڭلارنىڭ قاش - كۆزلىرى، چىرايى بىر - بىرىڭلەرگە نېمىدېگەن ئوخشىغان. . .

— ياق، بىز ئوخشىمايمىز. مەن بۇرۇنلا ئۇنى ئۆز ئانام ئەمەستەك سېزىپ كېلىۋاتاتتىم. . . — شىنيۇ بوش پىچىرلىدى. دادىسى بىلەن ئانىسىنىڭ ئىلگىرى قانچە قېتىملاپ ئۇرۇش-قانلىقى كۆز ئالدىدىن ئۆتتى. ئاشۇ دە تالاش، ئاشۇ ماجىرالار-نىڭ ھەممىسى ئۇنىڭ ئۈچۈن بولغانىدى. ئۇ بىردىنلا ئانىسىنىڭ بۈگۈن ئاخشام دېگەن گەپلىرىنى ئەسلەپ قالدى: «ئەگەر كوچىغا تاشلىۋېتىلگەن يېتىم ئوغلاق بولساڭ، مەن سېنى باشقۇرۇپ نېمە قىلاتتىم؟»

«سېنىڭ دەردىڭنى بىر ئۆمۈر تارتتىم. ئەمدى يەنە قىزىڭ-نىڭ دەردىنى تارتايمۇ؟»

«... بۇ پېشكەل قىزىڭنىڭ دەردىنى قاچانغىچە تارتىمەن؟»

«خەن زىچى... ئاغزىمنى ئاچما جۇمۇ! ھېلى بىكار ھەم-

منى دەۋىتىمەن.»

ئەجەبا، بۇمۇ بىر ئانىنىڭ دەيدىغان گەپلىرىمۇ؟ ئۇنىڭ تېخى دېمىگەن گەپلىرى زادى نېمىدۇ؟ شىنيۇنىڭ يۈرىكى دۈ-پۈلدەپ سوقۇپ كەتتى. بەلكىم ئۆزى راستتىنلا كوچىدىن تېرىد-ۋېلىنغان يېتىم بالا بولغىدى؟ ئون توققۇز يىلدىن بېرى باشقىد-لارنىڭ پاناھلىقىدا ياشاپ كەلگەندۇ؟ ئەگەر راستتىنلا شۇنداق بولسا، بۇمۇ ياخشى، ئۇ بۇنىڭ ئۈچۈن ئازابلانمايدۇ، بۇ يەردىن كېتىدۇ، ئۆز ئانىسىنىڭ يېنىغا كېتىدۇ.

— شىنيۇ، قالايمىقان خىياللاردا بولما. . . — خەي ھام-

ما ئۇنىڭ كۆز ياشلىرىنى سۈرتىۋاتقان چاغدا ئۆزىمۇ ئىختىيار-سىز يىغلاپ تاشلىدى. كالىپۇكلىرى تىترەپ، گەپلىرى پەقەتلا

قولاشمىدى .

شنيۆ خەي ھاممىنىڭ ھېلىدىن - ھېلىغا كۆزىنى ئۆزىدىن ئېلىپ قېچىۋاتقانلىقىنى كۆرۈپ ، ئۆز پەرەزلىرىنىڭ توغرىلىقىغا ئىشەندى . ئۇ ئىلگىرى بۇنداق قورقۇنچلۇق خىياللارنى كۆپ قېتىم قىلغان ، لېكىن قىلىپ بولۇپلا دەرھال ئۇ خىيالىدىن يېنىۋالغان ، توغرىراقى ، خىيالىنىڭ ئاخىرىنى داۋاملاشتۇرۇش-تىن قورققاندى . . . شنيۆنىڭ كۆزىگە ئەمدى ھېچنېمە كۆرۈنمىدى .

— ھامما ، ماڭا ئېيتىپ بېرىڭ . . .

خەي ھامما كۆزلىرىنى قوللىرى بىلەن ئېتىۋالدى ، يۈرىكى دۈپۈلدەپ سوقۇپ كەتتى . ئون نەچچە يىل ئاۋۋالقى ئاشۇ كۆڭۈل-سىز مەنزىرە ئۇنىڭ كۆز ئالدىغا كېلىۋېلىپ ئۇنى ئازابلاۋاتاتتى . ئۇنىڭ شنيۆنى قۇچاقلاپ تۇرۇپ قاتتىق يىغلىغۇسى كەلدى ، لېكىن ئۇ ئۆزىنى تۇتۇۋالمىسا بولمايتتى . . . ئۇ ئاخىر ئۇ ئىشلارنى دېمەسلىك قارارىغا كەلدى .

— ماڭا ئېيتىپ بېرىڭ! — شنيۆ تويۇقسىز خەي ھاممىنىڭ بىلىكىگە چىڭىدە ئېسىلدى ، ياشلىق كۆزلىرى ئۇنىڭغا مىختەك قادالدى ، — ھامما ، سىز مېنى چوڭ قىلغان ، مەن سىزنى ئانامدىنمۇ يېقىن كۆرمىمەن . لېكىن ، مېنىڭ ئۆز ئانام زادى . . . زادى كىم؟ مېنى كىم تۇغقان؟ ماڭا ئېيتىپ بېرىڭ ، بۇ ئۆمرۈمدە مەن سىزدىن مۇشۇ بىرلا ئىشنى ئۆتۈنمەن .

موماي كۈچلۈك بىر ھاياجاندىن دەم ئالماي قالدى ، قوللىرى سېزىمىنى يوقاتتى ، قانلىرى تومۇرىدا توسۇلۇپ قالغاندەك بولدى . خۇددى كىمدۇ بىرى ئىچ - قارىنى سۇغۇرۇۋالغاندەك يۈرىكى سوقۇشتىن توختاپ قالدى ، ھېچنېمىنى دېيەلمەي ، كۆزلىرى ئالايغان پېتى شنيۆنىڭ ئالدىغا پالاقىدە يىقىلدى .

— ھامما! ھامما ، — شنيۆنىڭ ئاچچىق چىرقىرىغان ئاۋازى ئۆلۈك جىمجىتلىق ئىچىدىكى بۇ «بىلىمدان» قەسىرىنى

خەي ھاممىنىڭ ھاياتىنى جىددىي قۇتقۇزۇش بۆلۈمىدىكى دوختۇرلارمۇ ساقلاپ قالالمىدى . دوختۇر ئۇنىڭ ئۆلۈمىگە جىددىي خاراكتېرلىك يۈرەك مۇسكۇل تىقىلمىسىدىن بولغان دەپ دىئاگنوز قويدى ۋە: «ئۇنىڭ يۈرەك قان تومۇر كېسىلى بەك ئېغىر ئىكەن ، سىلەر بۇنى بىلمەمتىڭلار؟ ئىلگىرى يۈرىكى سانجىپ ئاغرىپ باقمىغانمىدى» دېدى . توغرا ، ئۇلار بىلمەيتتى . شىنيۇمۇ ئۇنىڭ يۈرەك كېسىلى بارلىقىنى بىلمەيتتى . بۇ ئايال بىر ئۆمۈر دوختۇرغا كۆرۈنمەي ، دورا يېمەي ئۆتكەن ئايال ئىدى . شۇنداق قىلىپ ، خەي ھامما ئۆلۈپ كەتتى . كۈلپەت ، رىيازەت ئىچىدە پايتەخت بېيجىڭغا ماكانلىشىپ قالغان بۇ ئايال «بىلىمدان» قەسىرىدە ھەم خوجايىن ، ھەم ئايال خىزمەتكار بوپ ، تىنچسىز ، ئەمما ئاددىي يىگىرمە يەتتە يىلنى ئۆتكۈزدى . ئۇ پۈتۈنلەي باشقىلار ئۈچۈن ياشىدى ، ئۆزى ئۈچۈن بىرەر قېتىم تىمىمۇ باش قاتۇرۇپ باقمىدى . «بىلىمدان» قەسىرى ئۈچۈن يۈرەك قېنىنى سەرپ قىلىپ ، يۈرىكى ئاشۇ يەردە ئېزىلىپ ، ئاخىرى يىقىلدى . يىقىلدىمۇ ، ئورنىدىن تۇرالمىدى . ئۆزى كېچە - كۈندۈز يىغلىغان ئېرىنىڭ ، بالىسىنىڭ ھېچقانداق خەۋەر - ئۇچۇرىنى ئالالمىدى . شىنيۇنى قاتارغا قېتىش ئارزۇسىنى ئىشقا ئاشۇرالمىدى ، شىنيۇنىڭ ئاشۇ قىيىن سوئالىغا جاۋاب بېرىشكە ئۈلگۈرەلمىدى . ئالدىن گۇناھلىرىنى مەغپىرەت قىلىشنى تىلەشكە ، توۋا قىلىشقا ئۈلگۈرەلمىدى . شۇنچە بالدۇرلا ئۆلۈپ كەتتى . بۇ دۇنيادا پەقەت ئۇنىڭ تالاي رىيازەتلەرگە چىدىغان ئېغىر جىسمىلا قېپقالدى .

«بىلىمدان» قەسىرى ئۆزىنىڭ سادىق بىر خىزمەتكارىدىن ئايرىلىپ قالدى . خەن ئائىلىسىدىكىلەر ئۇنىڭ جەستىنى غەربىي تاغ باغرىدىكى خۇيزۇلار قەبرىستانلىقىغا قويماقچى بولدى .

چېنچەيدىكى قەبرىستانلىقنىڭ ئورنى ئىشلىتىپ كېتىلگەن بولغاچقا، ئۇلارنىڭ ئاتا - بوۋىلىرىنىڭ جەسەت سۆڭىكى ئاممە - ۋى قەبرىستانلىققا كۆچۈرۈپ كېتىلگەندى، ئۇ يەردە ھايات ۋاقتىدا تونۇشمىغان نۇرغۇن مۇسۇلمان ياتاتتى.

خەي ھاممىنىڭ جەستى ئۈستىگە پاكىز، ئاق رەخت يېپىد - لىپ ۋاقتىنچە مېھمانخانغا قويۇپ تۇرۇلغاندى، مېيىت ئەتە دەپنە قىلىناتتى. پۈتۈن ھاياتنى نامراتلىق ئىچىدە ئۆتكۈزگەن بۇ بىچارە ئايال كۆز يۇمغاندىن كېيىنلا باشقا مۇسۇلمانلارغا ئوخشاش بارەۋەر مۇئامىلىگە ئۇچراۋاتاتتى. ئۇ «بىلىمدان» لار قورۇسىدا ئەڭ ئاخىرقى بىر كۈنى ئۆتكۈزگەندىن كېيىن ئۆزد - نىڭ مەڭگۈلۈك ماكانغا كېتەتتى.

شىنيۇ بۇقۇلداپ يىغلايتتى. ئۇنىڭ خەي ھاممىنىڭ جەسە - تىنى بىر كېچە ساقلاش توغرىسىدىكى تەلپىنى دادىسى رەت قىلدى. ئاخشامقى مەڭگۈلۈك ئايرىلىشنىڭ ئۆزىلا شىنيۇگە قات - تىق زەربە بولغاندى، خەن زىچى بۇنى بىلەتتى، شۇڭا ئۇنى ئەمدى يەنە ھاياجانلاندىرۇۋېتىدىغان ئىشنى قىلىشقا بولمايدۇ دەپ ئويلايتتى.

كېچە يېرىملاشتى. خەن خانىم بىلەن تىيەنشىڭ تۆر ئۆيدە خەي ھاممىنىڭ جەستىنى ساقلاۋاتاتتى. خەن زىچى غەربىي ھۇجرىدا پەرىشانلىق ئىچىدە قىزىغا ھەمراھ بولۇپ ياتاتتى. شىنيۇ ئەڭ يېقىن ئادىمىدىن ئايرىلىپ قالغىنى ئۈچۈن يىقىلىپ قالغان، خەي ھاممىنىڭ جەستىنى ساقلىغۇدەك ياكى قەبرىستانلىققا ئۈزىتىپ چىققۇدەك ماجالى قالمىغاندى، كارىۋد - تىدا شۇنچىلىك ھالىسىز ياتقىنچە توختىماي ئېسەدەيتتى.

— شىنيۇ، بولدى، يىغلىمىغىن، — خەن زىچى ئۆزىنىمۇ يىغدىن توختىتالماي قىزىغا نەسەت قىلىشقا باشلىدى، — خەي ھاممىنىڭ پېشانىسى ھەقىقەتەن تەتۈر بولدى، پۈتۈن ئۆمرىنى پالسىز ئۆتكۈزدى. ئۇ تىيەنشىڭ ئىككىڭلارنى ئۆز پالسىدەك

كۆرەتتى، سىلەرمۇ ئۇنى ھۆرمەتلەيتتىڭلار. بولدى، ئەمدى يىغلىمىغىن. ئۇنىڭ روھى خاتىرجەم كەتسۇن! سەن... سالا-مەتلىكىڭگە دىققەت قىلمىساڭ بولمايدۇ... .

— دادا، — شىنيۇ ياشلىق كۆزىنى ئۇنىڭغا تىكىپ قولىدىن تارتتى، — دادا، خەي ھاممىنىڭ ئۆلۈمىگە مەن سەۋەبچى! مەن ئۇنىڭ ھاياتىنى نابۇت قىلدىم... .

خەن زىچى قاتتىق چۆچۈپ كەتتى:

— شىنيۇ! سەن... نېمە دەۋاتىسەن؟

— ئۇنىڭ ھاياتىنى مەن نابۇت قىلدىم. تۈنۈگۈن ئاخشام مەن ئۇنىڭدىن بىر گەپ سورىغانىدىم.

— نېمە گەپ سورىغانىڭ؟

— ئۇنىڭدىن، مېنىڭ ئانام كىم دەپ سورىغان. ئۇ... .

— ھە؟! — تۇيۇقسىز ئېيتىلغان بۇ گەپتىن خەن زىچى-

نىڭ چىرايى ئۆلۈكنىڭكىدەك تاتىرىپ كەتتى، — ئۇ... ئۇ ساڭا نېمە دېدى؟

— ھېچنېمە دېمىدى... . — شىنيۇ ئازاب بىلەن بېشىنى

چايقىدى، — ئۇ ماڭا ھېچنېمە دېمىدى. لېكىن، مەن ئۇنىڭ كۆڭلىدە بىر مەخپىي گېپىنىڭ بارلىقىنى سېزىۋالدىم. ئۇ بۇ گەپنى نېمىشقا ماڭا دېمەيدۇ؟ دادا، سىلەر نېمىشقا ئۇ گەپنى ماڭا دېمەيسىلەر؟

— شىنيۇ! — ئون يىل ئاۋۋالقى ئىشلار خەن زىچىنىڭ

كۆز ئالدىغا كېلىۋالدى. ياق، بۇ ئىشلار ھەر ۋاقىت ئۇنىڭ ئېسىدە ئىدى، ئۇنىڭ روھىنى ئازابلايتتى، ۋۇجۇدىنى تىلغايتتى، ئۇنى تولىمۇ تەسلىكتە ئالدىغا مېڭىشقا مەجبۇر قىلاتتى.

ئەمما ئۇ ئەينى ۋاقىتتىكى ۋەدىسىگە ئاساسەن بۇ ئىشنى ئىزچىل تۈردە قىزىغا ئېيتماي كېلىۋاتاتتى. ئۇ ئۆز خىيالىدا: «بىچارە قىزىمنىڭ بېشىغا ھېلىمۇ ئاز كۈنلەر كەلمىدى، ئەمدى ئۆزى ئوقمايدىغان تېخىمۇ جىق بەختسىزلىكلەرنىڭ بارلىقىنى بىلىپ

قالسا بولمايدۇ» دەپ ئويلايتتى. خەن زىچى كۆزىنى قىزىدىن ئەپقېچىپ، چاچلىرى ئاقىرىپ كەتكەن بېشىنى تۆۋەن سالدى ۋە تىترەڭگۈ ئاۋازدا دەدى، — شىنيۇ، ئۇنداق ئىش يوق، سەن مېنىڭ ئۆز قىزىم، ئاناڭنىڭمۇ. . .

— ئەمدى مەندىن يوشۇرماڭ، دادا! — شىنيۇ مەڭزىنى دادىسىنىڭ ئاپئاق چاچلىرىغا ياقىتى، كۆز ياشلىرى دادىسىنىڭ چاچلىرىغا تاراملاپ قۇيۇلۇشقا باشلىدى، — ئون نەچچە يىلدىن بېرى سىزنىڭ ئازاب ئىچىدە سۈكۈت قىلىپ ياشاۋاتقىنىڭىزنى كۆرۈپ كېلىۋاتىمەن. لېكىن سەۋەبىنى بىلەلمىدىم. بەلكىم مېنىڭ سەۋەبىمىدىندۇ؟ دادا، ئەمدى مېنى دەپ ئۆزىڭىزنى ئازاب-لىماڭ. قىزىڭىزنىڭ. . . سىزنى ئازابتىن خالاس قىلىشىغا ئۇزۇن ۋاقىت قالدى. ئۇ سىزنى تاشلاپ كېتىپ قېلىشى مۇمكىن. ماڭا ئېيتىپ بېرىڭ، مېنى زادى كىم تۇغقان؟ ئىككىڭلار مېنىڭ ئۆز دادام، ئۆز ئانام بولمىغان تەقدىردىمۇ ھەقىقىي ئەھۋالىنى ماڭا ئېيتىپ بېرىڭ. ئىلگىرى قانداق ئىش يۈز بەرگەن بولۇشىدىن قەتئىينەزەر ئېيتىپ بېرىڭ! . . . مەن ئۆز ئانامنى تونۇيالمىيالا ئۇ >ۇنياغا كېتىپ قالماي. مەن ئۇنى سېغىنىدىم. ئۇ زادى كىم؟

— شىنيۇ! — خەن زىچى ئازاب بىلەن قىزىنىڭ ئىسمىنى چاقىردى، — بولدى. . . سورىمىغىن. . .

ئۇنىڭ ئولتۇرۇشۇپ كەتكەن كۆزلىرىدىن ئېتىلىپ چىققان ئىسسىق كۆز ياشلىرى قىزىنىڭ يۈزىگە، قوللىرىغا قۇيۇلۇشقا باشلىدى. ئۇ لاغىلداپ تىترىگىنىچە بېشىنى كۆتۈرۈپ قىزىغا ئەلەڭلەپ قارىدى. قىزىنىڭ خىرۇستالدىك كۆزلىرى ئۆزىدىن جاۋاب كۈتۈۋاتاتتى. شىنيۇ، داداڭ سېنى قەستەن ئالداۋاتقىنى يوق. سەن تېخى قاتارغا قېتىلمىدىڭ، مۇستەقىل ياشاش يولىغا قەدەم باسمىدىڭ! بەلكىم. . . ئۇ كۈن ساڭا ئەمدى مەڭگۈ نېسىپ بولماس. خەن زىچى ئېغىر قورقۇنۇچ ئىچىدە قالدى، بىر

تېرە بىر ئۈستىخان بولۇپ قالغان قوللىرى تىترەپ كەتتى. ئۇ قىزىنىڭ بويىدىن قۇچاقلاپ يۇمشاق چاچلىرىنى سىلىدى، خۇددى ھېلىلا ئۇنىڭدىن ئايرىلىپ قالدىغاندەك چىڭىدە قۇچاقلدى. — دادا، ماڭا دەپ بېرىڭ! — شىنيۇ بېشىنى كۆتۈرۈپ دادىسىغا مېختەك تىكىلدى.

قىزىنىڭ كۆزلىرى ئۇنىڭ كۆڭلىدىكىنى بىلىۋالغاندەك قىلاتتى. خەن زىچى ئەمدى ئۇ مەخپىيەتلىكىنى يوشۇرالمىدى. خانلىقىغا كۆزى يەتتى. بىر ھېسابتا، ئەمدى يوشۇرۇشنىڭمۇ ھاجىتى يوق ئىدى، بەربىر دەيدىغان گەپ، دېيىش كېرەك، ھەممىنى دېيىش كېرەك. ئۇنىڭ كېسىلى مۇشۇنداق ئېغىر تۇرسا. ھازىر ئېيتىمىسا بەلكىم... بەلكىم كېيىن پۇرسەتمۇ بولماس، قىزىنىمۇ، ئۆزىنىمۇ مەڭگۈلۈك ھەسرەت ئىچىدە قالدۇرار!

## 13 - باب قايتىش

بۇ قېتىملىق ئۇرۇشتا قانچىلىك قورال - ياراغ ئىشلىتىدە - لىپ قانچىلىغان جاننىڭ نابۇت قىلىنغانلىقى، قانچىلىك گۈل - شەنلىكلەرنىڭ دەپسەندە قىلىنىپ، قانچىلىغان گۈزەل چۈشلەر - نىڭ بەربات بولغانلىقى، قانچىلىك ئادەمنىڭ ھايات يولىدا ئۆز - گىرىش بولغانلىقىنى ھېچكىم دەپ بېرەلمەيدۇ. ياخشىلىق بىلەن رەزىللىك پۈتكۈل دۇنيا مىقياسىدا تىرىكشىۋاتاتتى؛ گېرمانىيە، ئىتالىيە، ياپونىيە ئالۋاستىلىرى پۈتكۈل يەر شارىنى پاراكەندە - چىلىك ئىچىدە قالدۇرغانىدى. ئىنسانىيەتنىڭ بېشىغا چۈشكەن ئورتاق بالايىئاپەت ۋە ئورتاق دۈشمەن ئالدىدا ئامېرىكا، ئەنگلى - يە، سوۋېت ئىتتىپاقى ۋە جۇڭگودىكى فاشىستلارنىڭ ئاياغ - ئاستى قىلىشىغا ئۇچرىغان خەلقلەر قول تۇتۇشۇپ كۈرەشكە ئاتلانغانىدى، غەربىي يېرىم شار ۋە شەرقىي يېرىم شاردا قىساس يالقۇنى لاۋۇلداپ كۆيمەكتە ئىدى. 1943 - يىلى 9 - ئاينىڭ 8 - كۈنى ئىتالىيە تەسلىم بولغانلىقىنى رەسمىي جاكارلىدى ۋە 10 - ئاينىڭ 13 - كۈنى فاشىزمغا قارشى سەپكە ئۆتۈپ گېرمانىيە ئۇرۇش ئېلان قىلدى. 1945 - يىلى 5 - ئاينىڭ 8 - كۈنى گېرمانىيە تەسلىمنامىگە شەرتسىز قول قويدى. شۇ يىلى 8 - ئاينىڭ 14 - كۈنى چىرايىدا قان دىدارى قالمىغان ياپونىيە پادىشاھى يۈرېن «ئۇرۇش توختىتىش پەرمانى» نى ئېلان قىلىپ شەرتسىز تەسلىم بولغانلىقىنى جاكارلىدى. ئۇرۇش كۈلپەتلىرىنى يەتكۈچە تارتقان دۇنيا خەلقى ئاخىر سەلتەنەتلىك غەلبە كۈنىنى كۈتۈۋالدى.

خەن خانىم بىر پارچە خەت تاپشۇرۇۋالدى. خەتنىڭ مەزمۇ -



نى بىرى ئۇخلاپ قوپۇپلا يازغاندەك غەيرىي ھەم ئاددىي ئىدى: «بىز تېخى ھايات، سىلەر ھاياتمۇ؟»

خەن خانىم ھەيرانلىق ھەم خۇشاللىقتىن خۇدىنى يوقىتىپ قويغىلى تاس قالدى. خەن زىچى خېتىگە ئۆزىنىڭ ئەنگلىيىدىكى ئادىرىسى ئىنگلىزچە يېزىلغان بىر پارچە كونۇپىرتنى قوشۇپ ئە- ۋەتكەنىدى. خەن خانىم شۇ كونۇپىرتنى ئىشلىتىپ ئەنگلىيىگە تېزلا جاۋاب خەت سالدى. يەنە كېلىپ خەتنى ئۇلارنىڭ سەبىي ئوغلى تىيەنشىڭ: «دادا، كىچىك ئاپا، تېز قايتىپ كېلىڭلار. ئانام سىلەرنى سېغىندى» دەپ يازغانىدى. تېلېگراممىغا ئوخ- شاش قىسقا يېزىلغان، باش - ئاخىرى يوق بۇ خەت ئەڭ مۇھىم ئۇچۇرنى، ئەڭ چوڭقۇر سېغىنىش ھېسسىياتىنى يەتكۈزۈپ، جاھاننىڭ ئۇ چېتىدە ۋەتەننىگە قايتالماي تۇرۇپ قالغان خەن زىچى بىلەن لياڭ بىڭيۈننىڭ يۈرىكىنى تىترىتىۋەتتى.

جۇڭگودا: «2 - فېۋرال ئەجدىھا بېشىنى كۆتۈرىدۇ» دېگەن ئوبرازلىق گەپ بار. دېگەندەك، زېمىننىڭ توغلىرى ئېرىشكە باشلىدى، ئۈچەككە كىرىپ كەتكەن قۇرت - قوڭغۇز ۋە ھاشارات- لار قىشلىق ئۇيقۇدىن ئويغاندى، غەرق ئۇيقۇغا كەتكەن ئەجدىھا- مۇ ئويغىنىپ ياغاچتەك قېتىپ كەتكەن بويىنى ئاستا كۆتۈردى. بۈگۈن، 2 - ئاينىڭ 2 - كۈنى «جۇڭخې بايرىمى» ئىدى، بۇ كۈنى ھەممىلا يەردە بايرام كەيپىياتى ئەۋج ئالاتتى. . . لېكىن ياپون باسقۇنچىلىرىغا قارشى ئۇرۇش داۋامىدىكى سەككىز يىل- لىق ئاسارەتلىك تۇرمۇش خەلققە بۇ بايرامنى ئۇنتۇلدۇرۇۋەت- كەندەك قىلاتتى. 1946 - يىلى بېيپىڭ باش باھارنىڭ تۇنجى ئېيى بولغان فېۋرالنى كۈتۈۋالغان چاغدا، جىڭخۇا ئارىلىدىكى كۆل يۈزىنى يەنىلا نېلۇپەر گۈللىرىنىڭ قالدۇقلىرى بىلەن ئارىلاش قاتقان نېپىز بىر قەۋەت مۇز تۇتۇپ تۇراتتى. كۈنگە قاراپ تۇرغان مېنجىيەن راۋىقىنىڭ ئەينەكلىرىنى قېلىن بىر قەۋەت چاڭ - توزان باسقانىدى. ئىككى تەرىپىگە ۋادەك ئورند-

تىلغان چوڭ كوچىنىڭ بويلىرىدىكى دۇكانلارنىڭ ۋىنۇسكا ئور-  
نىدا ئىشىك بېشىغا ئېسىپ قويۇلغان لاتىلىرى شامالدا تىترەيت-  
تى، ئاندا - ساندا ئۆتۈپ قالىدىغان كىشىلەر سوغۇقتا شۈمىشە-  
رەپ كېتىۋاتاتتى. قورقۇنچ ۋە ۋەھىمە ئىچىدە يۈرىكى سۇ بولۇپ  
كەتكەن پۇقرالار دەرۋازىلىرىنى مەھكەم تاقاپ ئۆيدىن چىقماي  
ئولتۇرۇشاتتى. بۈگۈنكى «جۇڭخې بايرىمى» غا خەنزۇلارمۇ ئې-  
تىبارسىز قارىغان يەردە مۇسۇلمانلارنىڭ بايرام ئۆتكۈزۈشى  
ئەسلا مۇمكىن ئەمەس ئىدى.

قوڭغۇررەڭ چامادان كۆتۈرۈۋالغان ئوتتۇرا ياشلىق بىر ئادەم  
«بىلىمدان» قەسىرى ئالدىدا پەيدا بولدى. ئۇ گۈگۈم قاراڭغۇسى  
ئىچىدە تېز - تېز قەدەملەر بىلەن بۇ تونۇش خالتا كوچىغا  
كىرگەندە، جىگەررەڭ شىبىلىتىنىڭ ئاستىدىن خۇددى نېمىدۇر  
بىر ئىشقا ئالدىراۋاتقانداك ئەنسىز تاراقشىغان ئاۋاز ئاڭلاندى،  
ئۆزى ھېلىدىن - ھېلىغا پۈتلىرى ئالمىشىپ مۇدۈرۈپ كېتەت-  
تى.

ئۇ دەرۋازىنىڭ ئالدىغا كەلدى، ئەمما تاش پەلەمپەيدىن  
دەرھال قەدەم ئالماي جايىدا تۇرۇپ قالدى، پەلتوسىنىڭ تۈگىم-  
لىرىنى يەشتى. ئۇنىڭ قوڭغۇررەڭ سوكونا پەلتوسىنىڭ مۇرىلى-  
رى چاڭ - توزانغا كۆمۈلۈپ كەتكەندى، گالىستۇك چىگىلگەن  
كۆڭلىكىنىڭ ياقىلىرىدىن تەر ھىدى كېلەتتى. بىلىنەر - بىلىن-  
مەس ھاسىرىشى بىلەن تەڭ قارامتۇل، ئورۇق يۈزىنىڭ مۇس-  
كۈللىرى تىترەپ كېتەتتى. ئۇ بېشىنى ئاستاغىنە كۆتۈرگەن  
چاغدا، قارا شىلەپسى يېرىمىنى توسۇۋالغان كەڭ پېشانىسىدە  
يول - يول قورۇقلار پەيدا بولدى، سەل - پەل ئولتۇرۇشۇپ  
كەتكەن نۇرلۇق كۆزلىرىدە ياش تامچىلىرى ئەگىپ قالدى. ئاھ،  
ئون يىل ۋاقىت! ئۇ ئاخىر قايتىپ كەلدى.

دەرۋازىدا ھېچقانداق ئۆزگىرىش بولمىغانىدى، قورۇ يەنە  
شۇ پېتى ئىدى. قورۇ ئالدىدىكى تۇخۇمەك دەرىخى سۇنۇپ

قاقشال بولۇپ قالغان دەرۋازىنىڭ قىزىل سىرلىرى ئوڭۇپ كەتكەندى.

مانا، كۆزنى يۇمۇپ ئاچقۇچە ئون يىل ئۆتۈپ كېتىپ ئۇمۇ قايتىپ كەلدى، ئەتىگىنى چىقىپ كېتىپ كەچقۇرۇنلۇقى قايدىتىپ كەلدى، يەنە كېلىپ يات زېمىندا ئۆتكەن سانسىز كەچلەر-دىكىگە ئوخشاشلا ھېرىپ قايتىپ كەلدى. ئۇ بەش باسقۇچلۇق پەلەمپەيدىن قەدەم ئېلىۋېتىپ ئوڭ قولى بىلەن دەرۋازىنىڭ دات بېسىپ كەتكەن ھالقىلىرىنى شاراقىشتى.

— كىم؟ — ئىچكىرىدىن بىر كىچىك بالىنىڭ ئاۋازى كەلدى.

ئۇنىڭ يۈرىكى دۈپۈلدەپ سوقۇپ كەتتى:

— مەن . . .

— مەن دېگەن كىم؟ نوپۇس تەكشۈرگىلى كەلدىڭىزمۇ ياكى باشقا ئىشقىمۇ؟ ئانام ئەرلەرگە دەرۋازىنى ئېچىپ بەرمە دېگەن!

— ۋاي - ۋوي، نېمىلەرنى دەپ كەتتى بۇ بالا؟ — ئاۋۋال بىر ئايال كىشىنىڭ ئاۋازى، ئاندىن دەرۋازىغا يېقىنلاپ كېلىۋاتقان ئاياغ تىۋىشى ئاڭلاندى، — كىم؟

— مەن . . . قايتىپ كەلدىم، — شۇ گەپنى دەپ بولغۇچە ئۇنىڭ يۈرىكى ئەنسىز سوقۇپ كەتتى.

ئىشىك غىچىرلاپ ئېچىلدى. خەي ھامما بۇ ناتونۇش كىشىگە قاراپلا ئوڭسۇلى يوق، دەرۋازىنى يېپىشقا تەمىشلىۋىدى، ئۇ بوسۇغىدىن تېزلا قەدىمىنى ئېلىۋېلىپ قىزغىنلىق بىلەن چاقىردى:

— ئاچا!

— ھە؟ — خەي ھامما بۇ كىشىگە سىنچىلاپ قاراشقا باشلىدى.

بويى خەي ھاممىنىڭكىگە يېتىشىۋالايلا دەپ قالغان، ئۈچد-

سىغا قوش تۈگملىك قىشلىق چاپان كىيگەن، يۈزى يۇمىلاق، تېرىسى قارامتۇل كەلگەن بىر بالا ئۇ ئايالنىڭ ئارقىسىدا تۇراتتى. ئۇ بايا ئىچكىرىدە تۇرۇپ قوپال توۋلىغان بالا شۇ ئىدى، خۇددى بىرەر كۈتۈلمىگەن ئەھۋالغا ياكى ھۇجۇمغا تاقابىل تۇرۇش ئۈچۈن تەييارلىنىپ تۇرغاندەك قېلىن كالىپۇكلىرىنى چىڭ-ئىدە ھىمىرىۋالغانىدى.

— بۇ تىەنشىڭمۇ؟ — ناتونۇش ئادەم تىترەڭگۇ ئاۋازدا شۇنداق دەپ، ئېڭىشىپ بالىنىڭ قولىنى تۇتتى، — خەتنى سەن يازغانمۇ؟

— ۋاي خۇدايىم! — خەي ھامما ئەنسىز ۋارقىرىۋەتتى، — تىەنشىڭ، تىەنشىڭ، بۇ سېنىڭ داداڭ!

— ھە؟ مېنىڭ دادام! — تىەنشىڭنىڭ قارامتۇل كۆزلىرىدە دەسلەپ تېڭىرقاش ئالامىتى، ئاندىن بىردىنلا ئېيتقۇسىز خۇشاللىق ئۇچقۇنى چاقناپ كەتتى؛ ئىككى تامچە ياش مەڭزىگە سرغىپ چۈشتى، — دادا. . . ئەمدى مېنىڭمۇ دادام بار بولىدى.

خەن زىچىنىڭ يۈرىكى شۇرىدە قىلىپ قالدى. ئۇ چاماداننى قويۇپ ئوغلىنى قۇچاقلاپ كۆتۈردى، يۈزىنى بالىنىڭ قارام-تۈل، بۇدۇرۇق مەڭزىگە ياقىتى، — ئوغلۇم، ئوغلۇم! ئون يىل بولدى، كۆزۈمدىن ئۇچۇپ كەتتىڭ!

تىەنشىڭ دادىسىنىڭ قۇچىقىدىن چۈشۈپ قورۇنىڭ ئىچىگە پىلتىڭلاپ يۈگۈرگىنىچە كىرىپ كەتتى ۋە ئىككى قولىنى كېرىپ ئاۋازىنى سوزۇپ ۋارقىردى:

— ئانا! ئانا! تېز چىقە! دادام قايتىپ كەپتۇ! خۇشاللىق خەۋىرى بەك تۇيۇقسىز ئېيتىلغاچقا خەن خانىم دەسلەپ مەڭدەپ تۇرۇپ قالدى، ئاندىن يۈرىكى ئەنسىز سوققىدى. نىچە تۇر ئۆيدىن يۈگۈرۈپ چىقتى. ئايۋاننىڭ ئالدىدا تۇرغان، ئېگىز بويلۇق كىشىنى كۆرۈش بىلەن كۆزلىرى نەمدەلدى،

ئالدىدا پەلەمپەي بارلىقىنىمۇ ئۇنتۇپ ئۇنىڭ ئالدىغا سەكرىدى، ئەمما ئىزىدا رۇس تۇرالماي يىقىلىپ چۈشتى.

— چى ئاكا. . . — خەن خانىم خەن زىچىنى بالىلىق چاغلىرىدا، يېڭى توي قىلغان ۋاقتىدا ئۆگىنىپ قالغان ئادىتى بويىچە چاقىرغىچ تۇرۇپ يىغلايتتى، تۇرۇپ كۈلەتتى. ئۇ ئون يىلدىن بېرى ئېرى بىلەن ئۇچرىشىپ چۈش كۆرگەن چېغىدىمۇ ئۇنى مۇشۇنداق ئاتا پەلەمپەي كەلگەندى.

خەن زىچى ئالدىغا چامداپ خەن خانىمنى يۆلىدى.

— بىئەر، بىئەر. . . — ئۇ ئايالىنى تۆۋەن ئاۋازدا شۇنداق دەپ چاقىردى. خەن زىچى يىگىرمە يىل بۇرۇن، ھەممە ئىشتا ھەمدەم بولۇپ ئۆتكەن، ئاكا - سىڭىلدەك بولۇپ كەتكەن چاغلىرىدا ئۇنى شۇنداق دەپ ئاتايتتى. . . ئون يىلدىن بېرى شۇنداق دەپ چاقىرىپ باقمىغان بولغاچقا، بۇ ئىسىم خۇددى ئۇنىڭغا ياتتەك بولۇپ قالغانىدى.

— بولدى، ئەمدى ئۆيگە كىرىيلى، — دېدى خەي ھامما يېڭى بىلەن كۆز ياشلىرىنى سۈرتكەچ، — قاراڭلار، ئاران بىر كۆرۈشكەندە نېمە دېيىشىمىزنى بىلمەي ھاڭۋېقىپ تۇرۇپ كەتتىمىزنى!

خەن زىچى ئايالىنىڭ ئارقىسىدىن تۆر ئۆيگە كىردى. ئې - سەنگىرەش ئىچىدە ئۆي ئىچىگە قاراپ چىقتى. ھەممە نەرسە ئۆز پېتى، بۇرۇنقىدەكلا تىزىپ قويۇلغانىدى. بىرلا ئوخشىمايدىغان يېرى، بۇ نەرسىلەر كونسىراپ قالغاندەك كۆرۈنەتتى.

— ئولتۇرايلى، تېز ئولتۇرايلى، — خەي ھامما خەن زىچىنىڭ ئالدىغا ئورۇندۇقنى سۈرۈپ ئەكەلدى، — شۇنچە يى - راقىتىن كەلدىڭىز، ئولتۇرۇپ دېمىڭىزنى ئېلىۋېلىڭ!

خەن زىچى پەلتوسىنى خەي ھاممىغا بەرگەندىن كېيىن ئورۇندۇقتا ئولتۇرۇپ بىر چەتتە ئۆرە تۇرغان تىيەنىشىنى قۇچىد - قىغا ئالدى. ئۇ يىغىلىپ قالغان گەپلىرىنى نەدىن باشلاشنى

بىلمەيتتى .

— تىەنشك چوڭ بولۇپ كېتىپتۇ . ھازىرغىچە ئۇنىڭ كىچىك ۋاقتىدىكى چىرايى ئېسىمدە . . .

— راست ، ئارىدىن ئون يىل ئۆتۈپ كەتتى ئەمەسمۇ . ئۇ بۇ يىل ئون ئىككى ياشقا كىردى . بىزنىڭ جۈزى بىلەن . . . — خەي ھامما گەپ باشلاپ بولۇپ بىردىنلا سۆزدىن توختىۋالدى .

خەن زىچى ئۇنىڭ كۆڭلىدىكىنى بىلىۋالدى ، بۇ بىچارە ئايال يەنە ئوغلىنى ئەسلەپ قېلىۋاتاتتى .

— ھەي ، ئۇرۇش ! مەن ئۆيۈمگە قايتىپ كېلەلىشىمنى ئويلاپمۇ باقمىغانىدىم . . .

— يۈئېر سىز بىلەن بىللە كەلمىدىمۇ ؟ — ئېرىنىڭ تۈ-يۇقسىز قايتىپ كېلىشى بىلەن ئۆزىنى يوقىتىپ قويايلا دېگەن خەن خانىم سىڭلىسىنىڭ ئۆيىدە يوق تۇرغانلىقىنى شۇندىلا ئەسكە ئالدى .

— دادا ، كىچىك ئاپام نېمىشقا قايتىپ كەلمىدى ؟ — سورىدى تىەنشىڭمۇ ، — ئانام ، سېنىڭ بىر ياخشى كىچىك ئاپاڭ بار ، دېگەن ، مەن تېخى ئۇنى ساقلاۋاتاتتىم .

— ئۇ . . . — خەن زىچى تاتىرىپ كەتتى ، ئەپسۇسلىنىش ئىچىدە ئاغزىنى ئۆمەللىدى ، يەنە يۈئېرنىڭ ئىشىنى قانداق دېيىشى بىلەلمىدى .

— ئۇ چەت ئەلدە قالدىمۇ ؟ — خەن خانىم ئالدىراپ سورىدى .

ئىشىنى يامان تەرەپكە بۇراپ پەرەز قىلغان خەي ھاممىمۇ ئالدىراپ سورىدى :

— يۈئېر قىزچاققا بىرەر ئىش بولمىغاندۇ ؟

— ياق ، ئۇمۇ قايتىپ كەلدى .

— ئەمىسە نېمىشقا ئۆيگە كەلمىدى ؟

— ئۇ نەدە ؟ — خەن خانىم يەنە سورىدى .

— شاڭخەيدىن ئۆتىدىغان چېغىمىزدا ئۇنىڭ ئازراق قىلد-  
دىغان ئىشى چىقىپ قېلىپ شۇ يەردە قېپقالدى، — خەن زىچى  
ئۆزىنىڭ چىراي ئىپادىسىنى ئىمكانقەدەر تەمكىن كۆرسىتىشكە  
ئىرىشىپ شۇنداق دەيدى. ھازىرچە ئۇنىڭغا مۇشۇنداق دېمەي  
ئامال يوق ئىدى، — مەن ئاۋۋال قايتىپ كەلدىم، ئىككى كۈن-  
دىن كېيىن ئۇمۇ كېلىدۇ.

— ھە! — خەن خانىمنىڭ تەشۋىشلىك كۆڭلى شۇندىلا  
جايغا چۈشتى، لېكىن يەنە شۇئان ئاچچىقى كېلىپ قالدى، — بۇ  
ساراڭ قىزنىڭ چەت ئەلدە تۇرۇپ تېخى ئوسمىسى قاندىمىكى-  
نە؟ بوسۇغىغا كەلگەن ئادەم ئۇدۇل ئۆيگە يېنىپ كەلمەي شاڭ-  
خەيدە نېمە ئىش قىلىدۇ؟ قارا، ئۇنىڭ قىلغان قىلىقىنى!  
خەي ھامما يەنە ئاچچىق خورسىندى:

— قاراڭلار، جاھاننىڭ ئۇ چېتىگە كەتكەن ئادەمنىڭمۇ  
دېرىكى كەلدى، نېمىدەپ بىزنىڭ ئادەم بىلەن ئوغلۇمنىڭ تېخى-  
چە سايىسى كۆرۈنمەيدىكەنە؟

— ئاچا، سىز ئالدىراپ كەتمەڭ، — خەن خانىم ئۇنىڭ  
ئەمدى ھەرگىز مۇمكىن بولمايدىغان بۇ ئىش توغرىلۇق ئۈندە-  
رەپ قالغاندەك سۆزلەپ قويۇشىدىن قورقاتتى، ھەممەيلەن دەر-  
قەمتە ئولتۇرغان چاغدا ئۇنىڭ كۆڭلىگە ئازار بېرىشنى تېخىمۇ  
خالىمايتتى. ئۇ ئاخىر يەنە تەسەللى بېرىشكە باشلىدى، —  
كۈتۈپ باقمادۇق. كەتكەن ئادەم ھامان قايتىپ كېلىدۇ. قا-  
راڭ، تېەنىشىڭنىڭ دادىسىمۇ قايتىپ كەلدىغۇ. بېرىپ ئۇنىڭغا  
بىر پىيالە چاي ئەكىلىپ بېرەمسىز؟

— ھە راست، — خەي ھامما شۇنداق دېگىنىچە ئۆيدىن  
چىقىپ كېتىۋېتىپ كۆز ياشلىرىنى سۈرتتى، — ئالدىراڭغۇلۇق  
قىلىپ چاي دەملەشنىمۇ ئۈتۈپتىمەن!

— بۇ جاھاننىڭ ئىشلىرىنى ھېچ ئويلاپ يەتكىلى بولماي -  
دىكەن! — خەن زىچى ئېڭىكىنى تىرەپ ئولتۇرۇپ ئېغىر ئۇھ

تارتتى، — بۇ ئاچمىزنىمۇ باغلاپ تۇرغان نەرسىمۇ ئاشۇ كىچىككىنە ئۈمىد. بوپتۇ، ساقلىسا ساقلىسۇن. ئۇ ئون يىلدىن بېرى سىزگە ھەمراھ بولدى، بالىنى باقتى، ئۆيگە قارىدى، دۇكان ئاچتى. بۇمۇ ئاسان ئەمەس!

— بىزنىڭ دۇكىنىمىز. . . — خەن خانىمنىڭ چىرايى ئۆزگىرىپ يۈرىكى لەپپەڭلەپ كەتتى، بايىلا چانقىدا توختاپ قالغان كۆز يېشى يەنە سىرغىپ چۈشتى، — دادىسى، ھازىر بىزنىڭ دۇكىنىمىز يوق!

— دۇكىنىمىز يوق؟ — خەن زىچى تۇرۇپلا قالدى. بۇنداق خەۋەر ئۇنىڭ ئۈچۈن ئەجەللىك زەربە ئىدى، شۇنداقتىمۇ ئۇ ئۆزىنى تۇتۇۋالدى، بېشىنى كۆتۈرۈپ ئىپادىسىز بىر نەزەردە خوتۇنغا قارىدى، — بۇنداق بولۇشىنى. . . مەنمۇ ئويلىغان! — سىز قانداق ئويلىغانتىڭىز؟ — خەي ھامما ئاغزى يېپىق پىيالىدە ئۇنىڭ ئالدىغا چاي ئەكەلىپ گەپ قىستۇردى، — بۇ ھەقىدە قەتەن چوڭ سورۇقچىلىق بولدى! چىچىنچەي ئېچىنىشلىق ۋەيران بولدى! . . .

خەن خانىم خەي ھاممىغا زەردە بىلەن ئالايدى:  
— ئەمدى كېلىشىگە بۇ گەپلەرنى قىلىپ ئارامىنى بۇزىمىدىڭىزچۇ!

— سىلەر دېمىسەڭلارمۇ مەن بۇنى پەملىگەن. بۇ يىللاردا ھەممە يەر شۇنداق سورۇقچىلىق ئىچىدە قالغان تۇرسا! — خەن زىچى چايىنى قولغا ئالدى، ئەمما ئىچمىدى، — لوندون ئېچىدىن ئىشلىق بومباردىمان قىلىندى، خونتېرنىڭ دۇكىنى تاقالدى، ئۆيى ئۇرۇلۇپ كەتتى، ئوغلى ئۆلدى. مەن ئۆزۈمنى ھايات قىلارمەن دەپ ئويلىمىغانىدىم. ئەتىگەندىن كەچكىچە سىلەرنى خىيال قىلىپ يەر ئاستى ئۆيىدە تۇرۇپ كەتتۇق. گاھىدا چۈشۈمدە ئۆزۈمنى ئۆيگە قايتىپ كۆرەتتىم، ھەمىشە ئادەم ئۆلۈپ تۇرغان، سىلەر پارتلاش ئىچىدە قالغاندەك. . . غەلىتە چۈشلەر.



نى كۆرەتتىم. مانا سىلەر ھايات ئىكەنسىلەر. بۇ ئۆي تېخى شۇ پېتى تۇرۇپتۇ. بۇنداق بولارنى مەن چۈشۈمدىمۇ خىيالىمغا كەلتۈرۈپ باقمىغان. مال - مۈلۈك، نەرسە - كېرەك زىيانغا ئۇچرىسا نېمە بوپتۇ، ئادەم ساق قالغاندىكىن بولمىدىمۇ!

— بۇغۇ توغرا، — دېدى خەي ھامما، — چەت ئەللەردە بىزنىڭ بۇ يەردىكىدىنمۇ قاتتىقراق ئۇرۇش بولغاندۇ - ھە؟ ھېلىمۇ ياخشى خۇدانىڭ كارامىتى بىلەن ئۆلۈمدىن قۇتۇلۇپ قاپسىز!

— بۇنداق بولارنى بالدۇرراق بىلگەن بولسىڭىز ئۇ يەر - لەرگە بېرىپ نېمە قىلاتتىڭىز! — دېدى خەن خانىم ئۆكۈنگەن دەك، — ئۆزىڭىز بىلەن ئەپكەتكەن نەرسىلەرمۇ تۈگەشكەندۇ ھەقىچان. سىزگە ئاۋارىگەرچىلىك تېپىپ بەردىمۇ؟

— ھەئە، شۇنداق بولدى، — خەن زىچى چايدىن بىر ئوتلاپ قويۇپ دېدى، — ئاشۇ نەرسىلەرنى ساقلايمەن دەپ جې - نىمنى سېلىپ بەرگىلى تاس قالدىم. لېكىن ئۇ نەرسىلەر ھېلى - ھەم بار. نۇرغۇن ئادەملەر تالاشقان، ساتمىدىم. كېيىن جاھان قالايىمقانلىشىپ كەتتى، شۇ چاغدىمۇ تاشلىۋەتمىدىم. مانا ئاخىر ساق - سالامەت قايتۇرۇپ كەلدىم.

— ھە، قايتۇرۇپ كەلدىم دەمسىز؟ — خەن خانىمنىڭ گۈلچەقەلىرى ئېچىلىپ كەتتى، — ئۇ نەرسىلەرنى نەگە قويدى - ئىڭىز؟

— تېخى... ئەكەلمىدىم، — دېدى خەن زىچى، — يۈ - ئېر قايتىپ كەلگەندىن كېيىن ئۇ نەرسىلەرمۇ كېلىدۇ. خەن خانىمنىڭ كەيپىياتى بۆلەكچە جانلاندى. ئۇ ئېرىنىڭ ساپلا پۇلغا يارايدىغان قىممەتلىك نەرسىلەرنى ئېلىپ كەتكەنلىك - كىنى بىلەتتى، بۇ بايلىقلار بولسا كېيىنكى كۈنلىرىنى قانداق ئۆتكۈزۈشتىن غەم قىلمايتتى.

— ھېلىمۇ ياخشى بۇ نەرسىلەرنى ساق - سالامەت قايتۇ -

رۇپ كەپسىز، ئۆزىڭىزنىڭ جېنىمۇ ئامان قاپتۇ. بىز يەنە نېمىدىن قورقاتتۇق، ھەر ھالدا يەيدىغان رىسقىمىز بار ئىكەن. بىر مەزگىل دېمىمىزنى ئېلىۋالغاندىن كېيىن چېچىنچەينىڭ نامىنى يەنە ئەسلىگە كەلتۈرۈۋالارمىز.

خەن زىچىنىڭ چىرايىدىن تەبەسسۇم ئۆچتى. ئۇ ئورۇندۇق-نىڭ يۆلەنچۈكىگە ھالسىز يۆلىنىپ ئۇلۇغ كىچىك تىندى. نەچچە ئون مىڭ چاقىرىم يولنى پاراخوتتا باسقىنى يەتمىگەندەك ۋەتىنىگە قايتىپ كېلىپمۇ يەنە پويىزدا ئولتۇرۇش، تۈگمەس دەرد - ئازاب ئۇنى ھالىدىن كەتكۈزۈۋەتكەندى. يەنە كېلىپ ئۇنىڭ بېسىشقا تېگىشلىك ھايات مۇساپىسى تېخى ئۇزۇن ئىدى. ئالدىدا تولىمۇ قىيىن، ئاچال بىر يول ئۇنى كۈتۈپ تۇراتتى، ئۆزىنىڭ ئاشۇ يوللاردا داۋاملىق ماڭغۇدەك ئىقتىدارى، جاسارد-تى بار - يوقلۇقىنى بىلمەيتتى.

— ئاچا، چىقىپ سۇ ئىسىستىڭ، ئۇ بۈگۈن ئوبدان بىر يۇيۇنۇۋالسۇن. ئاندىن بىرلىكتە تاماقنىڭ تەييارلىقىنى قىلايلى. بالدۇرراق يېتىپ دەم ئالايلى. قارىڭ، ئۇ بەك ھېرىپ كېتىپتۇ. تۆمۈردەك ئادەم بولسىمۇ يول ئازابغا چىدىيالمايدۇ - دە! — دەپ خەن خانىم خەي ھاممىغا تاپىلاپ. ئۇ ئاشۇ ئالدىراشلىق ۋە ئاشۇ كۆڭۈل بۆلۈشلىرىدىن ئۆزىگە ئاجايىپ بىر خۇشاللىق تاپاتتى. — ئەمىسە لەڭمەن يەيلى! — خەي ھامما شۇنداق دېگەندەك چە سىرتقا قاراپ ماڭدى.

پۇت - قولىدا مادارى قالمىغان خەن زىچىنىڭ بېشى ئورۇندۇقنىڭ يۆلەنچۈكىدە قىيسىيىپ قالدى. ئۇ ئۇخلاپ قالغانىدى. — دادا، دادا، ئۇخلىماڭچۇ! تېخى بالدۇرغۇ! ھەي، سىزنى، — دەپ تىەنشىڭ خەن زىچىنىڭ يەلكىسىنى ئىرغىتىپ تۇرۇپ، — ماڭا چەت ئەلنىڭ گەپلىرىنى دەپ بېرىڭ. كىچىك ئاپام قاچان ئۆيگە قايتىپ كېلىدۇ؟

ئەقلىنى بىلگۈدەك بولغان ۋاقىتتىن تارتىپ ئاتا مۇھەببەت-

تىدىن بەھرىمەن بولالمىغان بۇ سەبىيى بالغا دادىسىنىڭ قايتىپ كېلىشى ئاجايىپ بىر يېڭىلىق ئىدى. تېخى بايلا ئۇيقۇغا كەت-كەن خەن زىچى ئوغلىنىڭ چاقىرىشى بىلەن ئويغىنىپ كەتتى.

خەن زىچى يۇيۇنۇپ بولغاندىن كېيىن جۇڭگوچە كىيىم ئالماشتۇرۇپ، تاماققا ئولتۇردى. ئەتراپقا تۈن پەردىسى يېيىلغا-ندى.

ھەممەيلەن شىرەنى چۆرىدەپ ئولتۇرۇشتى. ئۇلار خەن زىچىدىن توختىماي ئۇنى - بۇنى سورايتتى. لامپا ئۆي ئىچىنى غۇۋا يورۇتۇپ تۇراتتى. خەن زىچى شۇندىلا ئۆزىنىڭ خونتېرىنىڭ يەر ئاستى ئۆيىدىمۇ ئاشۇنداق غۇۋا شام يورۇقىدا ئولتۇرغانلىقىدىكى، تۈگمەس پاراڭلىرىنى ئەسلەپ قالدى. لېكىن ھازىر ئەتە-راپىدىكى ئادەملەر ئوخشىمايدۇ. بۇ ئۇنىڭ چۈشمىكىن؟

— تىەنشىڭ، داداڭغا بۇنداق ئېسىلىۋالما، ئۇ ئەمدى كەتمەيدۇ. كېيىن تېخى پاراڭلىشىدىغان كۈنلەر جىق. بېرىپ چوڭ ئاناڭ بىلەن ئۇخلىغىن. ئەتە ئەتىگەندە قوپۇپ مەكتەپكە بارمىساڭ بولمايدۇ، — دېدى خەن خانىم ئوغلىنى گوللاپ. ئەمەلىيەتتە، بۇ خەي ھامىغىمۇ دېيىلگەن گەپ ئىدى. ئەلۋەتتە ھەممە ئايال ئۆزىنىڭ ئېرىگە كۆڭۈل بۆلىدۇ - دە! — ئۇنىڭ پاراڭلاشقۇدەك ھەپسىلىسى قالماپتۇ. بېرىپ بالدۇرراق ئۇخلىد-سۇن.

خەي ھامما خەن خانىمنىڭ پىكىرىگە دەرھاللا قوشۇلدى. — تېز بولايلى، تىەنشىڭ، داداڭنىڭ ئۇيقۇسى كەپتۇ. تىەنشىڭ ئۇنىڭ ئارقىسىدىن خۇشياقماي شەرقىي ھۇجرىغا قاراپ مېڭىپ كەتتى.

ئەمەلىيەتتە خەن زىچىنىڭ ئۇيقۇسى كەلمىگەندى، ئۇنى تولىمۇ ئۇزۇن بىر كېچە كۈتۈپ تۇراتتى. بۇ كېچىنى ئۇ قانداق ئۆتكۈزۈشنى بىلمەيتتى.

خەن زىچى ھويلىغا چىقتى، سىرت قاپقاراڭغۇ ئىدى، ئاس-ماندا ئايىمۇ، يۇلتۇزمۇ كۆرۈنمەيتتى. قاراڭغۇلۇق ئىچىدە دېرىزىدىن ئۆي ئىچىدە يېنىپ تۇرغان ماي پەنەرنىڭ غۇۋا يورۇقلار كۆزگە تاشلىنىپ تۇراتتى. پېشايۋان، پېشايۋان ئاستىدىكى تاش پەلەمپەي، ئاندىن تاش پەلەمپەيدىن دەرۋازىغىچە تۇتۇشۇپ كېتىدىغان يول، ياغاچتا قوپۇرۇلغان تام، ئەگم ئىشىك... بۇ نەرسىلەرنىڭ ھەممىسى خەن زىچىگە شۇنچىلىك تونۇش، ھەرقانداق قاراڭغۇ بولسىمۇ ئۇ بۇ نەرسىلەرنى بەش قولىدا تونۇيالايدۇ. خەن زىچى ئايۋاننىڭ تۇۋرۇكلىرىنى سىلاشقا باشلىدى. مانا، ئۇ مەھرۇم قالمىغۇ دەپ ئويلىغان نەرسىلىرى ساق - سالامەت تۇرۇپتۇ، پەقەتلا ئۇنىڭ ئورنىدا نۇرغۇن ۋاقىت ئۆتۈپ كەتتى. ۋاقىتنى تۇتۇۋالغىلى بولمايدىكەن، ئۇ ئادەمدە يۈرەك يارىسى قالدۇرۇپ كېتىدىكەن. خەن زىچى ئۈچۈن يىللار لوندوندا، بېيىڭدا نۇرغۇن قەلب جاراھەتلىرىنى قالدۇردى. بېيىڭ لوندونغا ئوخشاش بومباردىمانغا ئۇچرىمىغاچقا، «بىلىمدان» قەسرى ھازىرغىچە ساق قالغانىدى. خەن زىچى بۇ ھالىنى كۆرۈپ ھەر ھالدا خۇش بولدى. لېكىن ئۇنىڭ يوقانغان نەرسىلىرى بار ئىدى. زادى نېمە ئۈچۈن شۇنداق بولىدۇ؟

خەن زىچى تۆر ئۆيىگە قايتىپ كەلدى. خەن خانىم شەرقىي ھۇجرىدا خۇپتەن نامىزىنى ئوقۇۋاتاتتى. خەن زىچى ئۇنىڭغا دەخلى قىلماسلىق ئۈچۈن غەربىي ھۇجرىنىڭ ئىشىكىنى ئاچتى. ئۆينىڭ ئىچى قاراڭغۇ ئىدى، ئۆي ئىچىدىن بىر خىل زەي ھىدى كېلىتتى. خەن زىچى مېھمانخانىدىن لامپىنى ئاچقىپ، ئايرىلغىنىغا ئون يىل بولغان كۈتۈپخانىسىغا كىردى.

كىتاب ئۈستىلىمۇ، جوزا - ئورۇندۇقلارمۇ، كىتاب جاۋد-نىمۇ... ھەممىسى ئۆز پېتى ئىدى. بىرلا يېرى، كىتابلىرىنى قېلىن توپا باسقانىدى. خەن زىچى لامپىنى ئۈستىلگە قويۇپ، خۇددى قوپالمايدىغاندەك ياغاچ ئورۇندۇقتا لاسسىدە ئولتۇرۇپ

قالدى، پۈتى نېمىدۇر بىر نەرسىگە ئۇرۇلدى. ئۇ ئېڭىشىپ يەرگە قارىدى، ئاۋۋال كۆزىگە تىك تۆتبۇلۇڭ شەكىلدىكى قارا بىر تاختاي كۆرۈندى. بۇ نېمىدۇ؟ ئۇ لامپىنى قولغا ئېلىپ قارىدى. قارىدىيۇ، قولىدىكى لامپىنى تاشلىۋەتكىلى تاس قالدى. ئۇ قارا سىردا سىرلانغان ۋىۋىسكا بولۇپ، چىراغ يورۇقىدا «چىچىنچەي» دېگەن خەتلەر سۇس پارقراپ تۇراتتى. خەن زىچى لامپىنى قويۇپ يەرگە يۈكۈنۈپ ئولتۇردى. ئاشۇ قېلىن ياغاچلارنى ئېھتىيات بىلەن قولغا ئېلىپ، ئۈستىدىكى توپىلارنى سۈرتتى، قوللىرى تىترەپ كەتتى، كۆز ياشلىرى ئالتۇن ھەل بېرىلگەن خەتلەرنىڭ ئۈستىگە تامچىلاشقا باشلىدى. ئېھتىمال، چىچىنچەيدىن ھېچقانداق نام - نشان قالمىغان بولسا ئۇنىڭغا بۇنداق قاتتىق تەسىر قىلمىغان بولاتتى. ئۆزى مىڭبىر مۇشەقەتتە تىكلەنگەن ئىگىلىكىنىڭ ئەڭ ئاخىرقى يالدامسى بولغان بۇ ياغاچ ئۇنىڭ يۈرىكىنى ئېزىۋەتتى: تۈگىدى، يېرىم ئۆمۈر سىڭدۈرگەن قان - تەرى بىكارغا كەتتى. لېكىن، زادى نېمە ئۈچۈن شۇنداق بولىدۇ؟

خەن خانىم نامىزىنى ئوقۇپ بولۇپ خۇداغا سېغىنىشلىرىدىكى، دۇئالىرىنى بىلدۈرگەندىن كېيىن بىردىنلا يەڭگىلەپ قالدى. خاندەك بولۇپ قالدى، ئېرى بىلەن قايتا ئۇچراشقانلىقتىن پەيدا بولغان سۆيۈنۈش ۋە خۇشاللىق ئىچىدە غەربىي ھۇجرىغا كىردى: — دادىسى، نېمە بالدۇر ياتماي بىر نەرسىلەرنى ئاختۇرۇشقا چۈشتىڭىز؟ ئۆي دېگەن سىزنىڭغۇ. كۈتۈپخانىڭىزنى قانداق سەرەمجانلاشتۇرمىز، ئۆزىڭىز دەڭ، ئەتە ئاچام سىزگە...

خەن خانىمنىڭ خۇشال كەيپىياتى بىردىنلا توزغاقتەك غا-يىب بولۇپ چىرايى ئۆزگىرىپ كەتتى، قوللىرى ئىشىكىنى تۇتۇۋېلىشقا ئاران ئۈلگۈردى. خەن زىچى يەردە يۈكۈنۈپ ئولتۇرۇۋېلىپ چىچىنچەينىڭ ۋىۋىسكىسىنى جىمىمدە سىلاپ ئولتۇراتتى. — دادىسى، مەن تېخى سىزنى ئاۋارە قىلماي دەپتىمەن،

كىم بىلسۇن سىز . . .

— دېگىنە، دۇكان زادى قاندىن ۋەيران بولدى؟ — خەن زىچى بېشىنى كۆتۈرۈپ ئايالىغا قارىدى. شىرە ئۈستىدىكى لام-پىنىڭ يورۇقىدا ئۇنىڭ ياشلىق كۆزلىرى بەكلا قايغۇلۇق كۆرۈ-نەتتى.

— دادىسى، گېپىمنى ئاڭلاڭ، — خەن خانىم تۇرۇپلا قالدى، بەدەنلىرى لاغىلداپ تىترەپ كەتتى. ئېرىنىڭ سوئالى ئۇنىڭ يۈرىكىنىڭ چوڭقۇر قېتىدا بېسىلىپ ياتقان ھەسرەتلىرىدىن قوزغاپ قويغانىدى، ئەمدى ھەقىقىي ئەھۋالنى يوشۇرۇپ قالغىلى بولمايتتى.

— مەن گۇناھكار! سىزگە يۈز كېلەلمەيمەن! چى ئاكا، مەن ئېزىپتىمەن! . . .

خەن خانىم ئېرىنىڭ يەلكىسىگە ھالسىزغىنە يۆلەندى. ئا-شۇ كۆڭۈلسىز چاغلار خىيال ئېكرانىدا ئازاب ئىچىدە ئۆتۈشكە باشلىدى:

...  
خەن خانىم يېشىل ياقۇت قويۇلغان ھېلىقى ئۈچ ئۈزۈك يوقاپ كەتكەندىن كېيىن ئاچچىقىغا پايلىماي لاۋخۇنى ھەيدىۋەت-تى. ئويلىمىغان يەردىن، ئۇنىڭ بىلەن بىللە ئىشلەيدىغانلارمۇ ناھەقچىلىككە چىدىماي پەش قېقىپ كېتىپ قېلىشتى. شۇنىڭ بىلەن چىچېنجەي پالەچ ھالغا چۈشۈپ قالدى.

خەن خانىمنىڭ شۇ ئاچچىقىدا تاماققىمۇ كۆڭلى تارتىمىدى، خەي ھامما جىلىچىلىكتە بوغۇلۇپ قالايلا دېدى.

— بۇ ئىش تازىمۇ قاملاشمىدى! — دېدى خەي ھامما، — بىرمۇ ئادەم قالمايدى، دۇكاننى قانداق چۆرگىلىتەرمىز؟

— نېمە بولاتتى! مەن ئۇلارنىڭ ئاستىغا مىس قازاندا ئوت ياققىنىم يوق، ئۆزى خالاپ كەتتى. مەن پېشىغا ئېسىلىۋالام - تىم؟ — دېدى خەن خانىم ئاتتىن چۈشىسىمۇ ئۈزەڭگىدىن چۈش-

مەي. بىر ھېسابتا خەن خانىم ياخشى - ياماننى پەرق ئەتمەيدى. خان بۇ ئىشلەمچىلەرنىڭ مۇشۇ باھانىدا قۇيرۇقنى خادا قىلغىنىغا، ئۇلارغا بەرمىسە بولمايدىغان چىقىمنىڭ تېجىلىپ قالغىنىغا خۇش ئىدى، - پۇل بولسىلا مەدىكار دېگەن ساماندىك. ئۇ بىر نېمىلەردىن ياخشىراق ھېسابچى، ئىشلەمچىلەرنى تاپالماي قالاتتۇقمۇ؟ ئادەم ئىشلىتىمىز دەپ ھايتلا دەپ قويدىغان بولسا، سام، ئىشلەيمىز دەپ كۈدە - كۆرپىسىنى يۈدۈپلا كېلىۋالسا مانا مەن. بۇنداق ئوبدان يەرگە كىم كېلىشنى خالىمايتتى؟ خەن خانىم بەك چوڭ گەپ قىلىپ قويغانىدى. نىھايەت، ئۇ ئۆيىنى خەي ھامىغا تاپشۇرۇپ كۈندە دۇكاندىن چىقماي ئولتۇرغان، «ئادەم ئىشلىتىمىز» دەپ ئىشىك ئالدىغا ئېلان چاپلىغان بولسىمۇ، ئالدىغا بىرمۇ ئادەم كەلمىدى. ئاخىر ئۇ ئىلاجسىز ئۇ يەر - بۇ يەردىن ئاڭلىغان خەۋەرلەرگە ئاساسەن ئۇنىڭ - بۇنىڭ ئالدىغا باردى. خەن زىچىنى كۆرسە گۈلقەقەلدىرى ئېچىلىپ قىلمىغانلىرى قالمايدىغان خېلى جىق كىشىلەر ئۆزىنى كۆرسىتىۋالدى، يەنە كېلىپ ئۇلارنىڭ گەپلىرى ئۇنىڭغا شۇنچىلىك ئەلەم قىلدى:

— خەن خانىم، سىزنىڭ يۈزىڭىزنى قىلمىغانلىقىمىز ئەمەس، بۇ ئىشقا مەن راستتىنلا جۈرئەت قىلالمايمەن. ھازىر قاشتېشى تىجارىتى سۇسلاپ كەتتى. قارىمامسىز، پۇ خوجايىدىنىڭ دۇكىنىنىڭ ئانچە - مۇنچە سودىسى بولىدىغانلىقىنى ھېسابقا ئالمىغاندا، قالغانلىرىنىڭ ھەممىسى چۆلدەرەپ قالدى. مال ئالدىغان ئادەم يوق، ئۇنىڭ ئۈستىگە ماتېرىيال مەنبەسى كەمچىل. خېلى جىق دۇكانلار قاق سەنەم بولۇپ قالدى. بېيى-پىڭدىكى نەچچە مىڭ قاشتېشى ئۈستىلىرىدىن ھازىر قالغىلى يۈزگە ئاران يېتىدۇ. ئەھۋال مۇشۇنداق تۇرسا، مەن سىز بۇيرۇغان ئىشنى قانداق قىلالايمەن؟ بۇ گەپلەرنى ياخشى كۆڭلۈم بىلەن دەۋاتىمەن، سىزنىڭ سودىڭىزنى ئۆلتۈرۈپ قويماي دەي-

مەن. خەن ئەپەندى كەلسە ئالدىغا يۈزۈم يورۇق چىقماسام بولماس.

بۇ تېخى ئانچە ئېغىر گەپ ئەمەس ئىدى:

— خەن خانىم، ئەمدى ماڭا كۆزىڭىز چۈشۈپتۇ — دە؟  
بۇ ئۆمرۈمدە مەن ھەر قانچە قىلساممۇ لاۋخۇ بىلەن تەڭلىشەلمەي-  
مەن. دۇكىنىڭلاردا لاۋخۇمۇ سىغىمىغان يەردە مەن ئەلۋەتتە  
سىغىمەن — دە! باشقا يەردىن ئادەم تاپارسىز!

تېخى بۇنىڭدىنمۇ سېسىق گەپ بار ئىدى:

خەن خانىم! ئاچچىقلانسىڭىزمۇ مەيلى، لاۋخۇ سىزگە شۇنداق  
چە ئوبدان ئىشلەپ بەرسە، «ئوغرى» دەپ قارا چاپلاپ يۈزسىز-  
لىك قىلىدىڭىز، ھەيدىۋەتتىڭىز. مەن بۇنداق ئىشنى ھەرگىز  
قىلالمايمەن.

ئىشلەيدىغانغا بىرمۇ ئادەم چىقمىغاندىن كېيىن خەن خانىم  
ئامالسىز خەي ھامما بىلەن مەسلىھەتلىشىشكە ئۆتتى:

— بولمىسا ھازىرچە ئىككىمىز بولساقمۇ بىر ئىش قىلىپ  
تۇرمامدۇق؟

— ھەي، مەن بۇنداق ئىشقا خام، يا بۇ ئاشخانا ئاچقاندەك  
ئوڭاي ئىش بولمىسا! — دېدى خەي ھامما، — سىزمۇ مۇشۇنداق  
داق كەسپىي ئائىلىدە تۇغۇلغان بولسىڭىزمۇ، قاشتېشىنىڭ  
تەننەرخى، باھاسى قانداق بولىدىغانلىقىنى بىلمەيسىز. يەنە كې-  
لىپ ھەر ئىككىمىز ساۋاتسىز، ھېساب ئىشنى ھەرگىز قىلال-  
مايمىز. ئايال كىشى بولغان ئادەم دۇكان بىلەن ئۆي ئوتتۇرد-  
سىدا قاتراپ يۈرسىمۇ قاملاشمايدۇ. ياپونلار كوچىغا چىقىپ  
قالغان ئاياللارنى كۆرسىلا «سەتەڭ قىز» دەپ كەينىگە كىرىۋا-  
لارمىش! نېمىدېگەن قورقۇنچلۇق...

— ئەمىسە... ئاۋۋال دۇكاننى تاقاپ تۇرايلى، كېيىن  
ئاستا — ئاستا ئامالى تېپىلىپ قالار. دەسمايە بولغاندىكىن  
قورقۇپ كەتمەسەكمۇ بولىدۇ. قاشتاش ساھەسىدە: «ئۈچ يىل



ئىرىم قىلمىساڭمۇ ھېچ گەپ يوق، بىر قېتىم ئىرىم قىلساڭ ئۈچ يىل ئولتۇرۇپ يېيىشىڭگە يېتىدۇ!» دېگەن گەپ بار ئە- مەسمۇ؟

— بولمايدۇ. بۇ تازا ياخشى ئامال ئەمەس. دۇكان يول بويىدا، يەنە كېلىپ ئۆيىمىزدىنمۇ خېلى يىراق. شۇنچە قىممەت نەرسىلەر تۇرسا خەقنىڭ كۆزى چۈشمەي قالامدۇ؟ بۇ ئاي بۇ كۈنلەردە ھەممە يەرنى ئەسكەرلەر بىلەن ئوغرى - قاراقچىلار قاپلاپ كەتتى، ئۇنداق قىلساق ئوغرىغا ئوبدان پۇرسەت يارىتىپ بېرىمىز!

— ئوغۇ راست، لېكىن قانداقمۇ قىلارمىز؟ ئۆيدە تۇرۇپ بېرىدىغان بىرەر ئەر كىشى بولمىسا.

ھەرقانداق ئىشنىڭ تەسلىكىنى باشقا كەلگەندىلا بىلگىلى بولىدۇ. خەن خانىم يېنىدا ئائىلە ئىشلىرىنى باشقۇرىدىغان خەن زىچى بولمىغاندىن كېيىنلا تىجارەت قىلىشنىڭ قانچىلىك تەس ئىكەنلىكىنى، ئېرىنىڭ ئون يىللىق ئىگىلىك تىكلەش يولىدا قانچىلىك جىق مۇشەققەتلەرنى باشتىن كەچۈرگەنلىكىنى، ئۆزى- نىڭ ئۆيىنىڭ «خىراجىتىنى قامداش» قا تۇشلۇقمۇ بىگىسى يوق ئىكەنلىكىنى بىلدى.

شۇ كۈنلەرنىڭ بىرىدە بىر كىشى ئۇلارنىڭ ئۆيىگە كەلدى. ئۇ مەدىكار بولۇپ ئىشلىگىلى ئەمەس، چىجېنچەينى سېتىۋالغىلى كەلگەندى. ھەرقانچە ئەھۋال بولغان تەقدىردىمۇ چىجېنچەينى سېتىۋېتىشكە بولمايتتى. چىجېنچەي لياڭ جەمەتنىڭ ئاتا كەسپ دۇكىنى، خەن ئائىلىسىنىڭ ھاياتى ئىدى. دۇكاننىڭ سېتىلىشى «لياڭ ئائىلىسىنىڭ قاشتېشى»، «خەن ئائىلىسى- نىڭ قاشتېشى» دېگەن ناملارنىڭ يوقالغىنىدىن دېرەك بېرەتتى، باشقىلار ئۇلارنى «تۈگەشتى، ۋەيران بولدى» دەپ چۈشەنەتتى. — خەن خانىم، بۇنداق دېسىڭىز قاملاشمايدۇ. تۇرمۇش دېگەندە ئادەم قانچە ماڭغانسېرى شۇنچە كەڭ يول ئېچىلىدۇ.

ئۆز تەقدىرىنىڭ قانداق بولىدىغانلىقىنى ھېچكىم بىلمەيدۇ. ھايات مۇساپىسىنى بىر قەدەم بىر قەدەمدىن بېسىپ تۈگىتىدىغان گەپ. ھازىر جاھان قالايمىقان، خەن ئەپەندىمۇ ئۆيدە يوق. قولىدىكى نەرسىنى چىڭىدە تۇتۇۋالغاندىن كۆرە چىقىرىۋەتكەن مۇۋاپىق. نەرسىلىرىڭىزگە كۆز قىزارتىۋاتقىنىم يوق. شۇ تاپتا ئۆزۈمنىڭ نەرسىلىرىنىمۇ قولىدىن چىقىرىدىغان يەر تاپالمايۋاتىدەمەن. قارىسام، دۇكىنىڭىز بازارنىڭ كۆزىكەن. قولۇمغا ئالسام بېسىلىپ قالغان نەرسىلىرىمنى ئوڭايراق قولىدىن چىقىرايلىمەن. مىكىن دەۋاتىمەن. خەقلەر: «بىر كەسىپتىكىلەر بىر - بىرىگە كۈشەندە» دېيىشىدىكەن. ئەمەلىيەتتە، مەن سىزنىڭ قىيىنچىلىقتا قالغانلىقىڭىزنى كۆرگەچكىلا ياردەم بېرىش ئويىغا كەلدىم. سىزنى ھەرگىز زىيان تارتقۇزمايمەن. قانداق باھا چىقار. سىڭىز مەن رازى. بولمىسا، خەن ئەپەندى كەلگەندە نامەرد دېگەن ئاتاقنى ئېلىپ قالمەن. ئەينى چاغلاردا سودام قىيىن ئەھۋالدا قالغان بولسا، مەنمۇ خەن ئەپەندىدىن ياردەم سورىغان بولاتتىم. خەن خانىم، بۇ تەكلىپىمنى ئويلىشىپ بېقىڭ، مۇۋاپىق كۆرسىڭىز شۇ پېتى قىلارمىز، مۇۋاپىق كۆرمىسىڭىز بۇ ئىش مۇشۇ يەردە قالار! . . .

شۇنداق قىلىپ، ھېلىقى ئادەم ئۇلارنىڭكىگە خېلى جىق قاتتىدى، يەنە چاي، قەنت - گېزەك دېگەندەك نەرسىلەرنى، تىەنشىڭغا يېمەكلىكلەرنى ئالغىچ كەلدى. خەن خانىم ئۇ ئادەمگە بىرىنچى قېتىم پەرۋامۇ قىلىپ قويمىدى، ئىككىنچى قېتىم تەكلىپىنى چىرايلىقچە رەت قىلدى، ئۈچىنچى قېتىم گەپ قىلدى. ماي تۇرۇۋالدى. دېمىسىمۇ، ئەمدى چىچېنجهينى ساتماقتىن باشقا ئامال قالمىغانىدى. ئۇ ئاخىر يۈز - خاتىرە تۈپەيلى ئەمەس، قىممەت باھالىق نەرسىلىرىنىڭ ئۆزىگە تېخىمۇ جىق ئاۋازىگەرچىلىك تېپىپ بېرىشىدىن ئەنسىرەپ چىچېنجهينى سېتىۋېتىش قارارىغا كەلدى. ئەگەر بىرەرى كىرىپ دۇكىنىنى

بۇلسا ئۇ كىمگە ئەرز قىلىدۇ؟ ياپونلارنى ئىزدىسۇنمۇ؟ ئۇنداق قىلسا ئۆزىگە ئۆزى بالا تېپىۋالمادۇ؟

ئىلاجسىزلىقتا قالغان خەن خانىم ئەڭ ئاخىرى ئۆزى خىيا-لىغا كەلتۈرۈپمۇ باقمىغان يولغا ماڭدى يەنى چىجېنجەينى ئىچىدىكى مال، پۈكەي، جوزا - ئورۇندۇق، جاۋەن، يەر خېتى بىلەن قوشۇپ بىراقلا سېتىۋەتتى، ئۆزى پەقەت بىر قىسىم قىممەت باھالىق نەرسىلەرنىلا ئېلىپ قالدى. ئىمزاينى قويۇپ بارمىقىنى باسقاندىن كېيىن پۇلنى ئالدى. ئەمما، چىجېنجەي-نىڭ ۋىۋىسكىسىنى قولغا ئالغان چاغدا كۆزلىرىدىن تاراملاپ ياش قويۇلۇپ يۈرىكى ئېزىلىپ كەتتى.

تېخى بۇ ھېچقانچە ئىش ئەمەس ئىدى، تېخىمۇ يۈرەكنى ئېزىدىغان ئىش ئارقىدا يۈز بەردى. ئۇ چىجېنجەينى سېتىۋېتىپ ئۈچ كۈندىن كېيىن دۇكاننىڭ ۋىۋىسكىسىدا پۇشۇچاڭنىڭ ئىگىلىكىگە ۋەكىللىك قىلىدىغان «خۇييۈەنجەي» دېگەن خەت پەيدا بولدى. ئەسلىدە ئارىغا چۈشكەن ھېلىقى خېرىدار ئاددىي بىر ۋاستىچىلا بولۇپ، قارا تۈرك خەن خانىم چىجېنجەينى ئۆز قولى بىلەن، دادىسىنى ئۆلتۈرگەن «زەھەرلىك يىلان»، ئېرى خەن زىچى رەسۋاينى چىقارغان پۇشۇچاڭغا سېتىۋەتكەندى. پۇشۇچاڭمۇ خەن زىچىنىڭ ئىگىلىكىنى ۋەيران قىلىش، ئابروى - ئىناۋىتىنى يەرگە ئۇرۇش مەقسىتىدە چىجېنجەينى خەن خانىم-نىڭ ئاغزىدىن چىققان باھاغا سېتىۋالغانىدى. ئەمدى بۇنىڭدىن كېيىن «قاشتېشى پادىشاھى» لىق ئورۇن يالغۇز ئۇنىڭغىلا مەن-سۇپ بولاتتى. ئۇ غەلبە قىلغانىدى.

...

خەن زىچى بۇ ئەجەللىك زەربىدىن ئۆزىنى يوقىتىپ قويغى-لى تاس قالدى. ئون يىلدىن بېرى چۈشىدىن چىقمىغان، ئۇنى ئوتتەك تەلپۈندۈرگەن چىجېنجەي مۇشۇنداق خارابلاشسا - ھە؟ ئۇنىڭدىن كۆرە بومباردىماندا ئۆرۈلۈپلا چۈشكەن بولسا ياخشى

ئەمەسمىدى؟ شۇنداق بولسا، ئۇ يىغلاپ - قاقشاپ توختاپ قال-  
غان بولاتتى. ئەمدىلىكتە ئۇ مەڭگۈ يۇيۇپ تۈگەتكىلى بولمايدى-  
غان ئار - نومۇس ئىچىدە قالدى. ۋەيران بولۇشنىڭ ئۆزى ئانچە  
قورقۇنچلۇق ئىش ئەمەس، ئۇ رىيازەت، غۇربەتچىلىكنىڭ دەر-  
دىنى يەتكۈچە تارتقان، ئائىلە ئىگىلىكىنى مېڭىسىز مۇشەققەتتە  
قۇرۇپ چىققان، ھەممە نېمىسىدىن قۇرۇق قالغان چاغدىمۇ  
مەيۈسلىنىپ كەتمىگەن، ئۆزى ھايات بولسلا ھامان ياخشى  
كۈنگە ئۇلىشالايدىغانلىقىغا ئىشىنىپ كەلگەنىدى. ئۇرۇش ئوت-  
لىرى ئۆچكەندىن كېيىن يۇرتقا قايتىپ كەلگەن چاغدىمۇ ئەڭ  
زور كۆڭۈلسىز ئىشقىمۇ كالىسىدا تەييارلىق قىلىپ قويغاند-  
ى. لېكىن، بۇنداق بولارنى پەقەت كۈتمىگەنىدى. ئەمدى  
قارىسا، چېچىنچەي تولىمۇ ئېچىنىشلىق ۋەيران بوپتۇ، ئۇ ناھا-  
يتى جىق نەرسىلەرنى قولدىن بېرىپ قويۇپتۇ، مال - مۈلۈك-  
تىنىمۇ قىممەتلىك بولغان ئابروى - ئىناۋىتىنى، ئورنىنى بى-  
راقلا يوقىتىپتۇ. بېيىڭدا ئوننىڭ بىرى سانلىدىغان چېچىن-  
جەي بىراقلا تۈگىشىپتۇ، ئۆزىنىڭ ئەشەددى رەقىبىنىڭ قولىغا  
ئۆتۈپ كېتىپتۇ. يەنە كېلىپ، ئىشلەمچىلەر كوللېكتىپ ئىس-  
تىپا بېرىپتۇ. بۇ سودا ساھەسىدە تولىمۇ ئاز ئۇچرايدىغان،  
چېچىنچەينىڭ يۈزىگە قارا سۈركەيدىغان ئىش ئەمەسمۇ. ئەمدى  
خورلۇق ياشلىرى تامچىلىغان بۇ ۋەبىسىنى ئېسىش ئاسمانغا  
چىقىشتىنمۇ تەس!

— سەن مېنى... مۇشۇ ۋەيرانچىلىققا چاقىرتقانمىدىڭ؟ —  
دېدى خەن زىچى پىچىرلاپ. ئۇنىڭ بۇ گېپى زارلىنىشقىمۇ،  
ئۆچمەنلىكىمۇ، قايغۇغىمۇ ئوخشىمايتتى، — ئەمدى مەن خەق-  
نىڭ يۈزىگە قايسى يۈزۈم بىلەن قارايمەن؟ كەسىپداشلىرىم-  
نىڭ، دوستلىرىمنىڭ، خېرىدارلارنىڭ، قولۇم - قوشنىلارنىڭ  
يۈزىگە قانداق قارايمەن؟ بولدى، ھەممىسىدىن يىراق تۇراي،  
ئەمدى بېيىڭدا خەن زىچى ئىسىملىك ئادەم يوق. ئۇنىڭدىن

كۆرە خەقنىڭ يۇرتىدا ئۆلۈپلا تۈگەشسەمچۇ! ھەي-ي! بۇنداق بولارنى بىلگەن بولسام كېلىپ نېمە قىلاتتىم؟

— دادىسى... بىلىمەن، كۆڭلىڭىز بۇزۇلۇۋاتىدۇ. مې-

نى ئۇرۇڭ، تىللاڭ. لېكىن بۇنداق قېيىداپ تۇرۇۋالماڭ! —

خەن خانىم ئېرىنىڭ ئېلىشىپ قالغان ئادەمدەك تۇرۇپلا قالغىنىد-

نى كۆرۈپ ئىچى ئۇۋۇلۇپ كەتتى. بۇ ھال ئۇنى تاياق يېگەندىن-

مۇ بەك ئازابلىدى، — ھەممىسى مېنىڭ سەۋەبىمدىن بولدى.

مەن ئائىلىمىزنى ۋەيران قىلدىم، ئىشلەتكەن ئادەملىرىڭىزنى

كەتكۈزۈۋەتتىم. سىزگە يۈز كېلەلمەيمەن، مەرھۇم ئاتا - بوۋىد-

لىرىمىزغا يۈز كېلەلمەيمەن. تۈنۈگۈن تاڭ سەھەرگە يېقىن بىر

چۈش كۆردۈم، چۈشۈمدە دادام قايتىپ كەپتۈدەك، ماڭا: «بى-

ئېرى، بىئېرى، سەن ئۇنى كۈتۈۋاتىسەن. زىچى ئوبدان بالا،

ئۆيىنى ئۇنىڭغا تاپشۇرسام مەن خاتىرجەم بولىمەن!» دېگۈدەك.

مەن ئۇنىڭ قولىنى چىڭ تۇتۇۋېلىپ: «دادا، ئەمدى بىزنىڭ

دۈكىنىمىز قالمىدى، مەن ئۇنىڭ چىرايىغا قارىيالمايمەن!»

دەپ يىغلاپتىمەن. دادام كاپىتىمغا بىرنى ساپتۇ... شۇنىڭ

بىلەن ئويغىنىپ كەتتىم. يىغلا - يىغلا، بارغانسېرى ئىچىمگە

تەشۋىش كىرىۋالدى. سىزنىڭ كېلىشىڭىزنى تۆت كۆز بىلەن

كۈتتۈم، يەنە «ئالدىغا قانداق چىقارمەن» دەپ ئەنسىرىدىم.

سىزگە قارىغۇدەك يۈزۈم يوق، چى ئاكا!

خەن زىچىنىڭ پۇچۇلانغان يۈرىكى يامغۇردەك چۈشۈۋاتقان

كۆز ياشلىرى بىلەن تەڭ ئۆرتىنىپ كەتتى، ئۇنى ئازاب ئىچىدە

ئېسىگە كەلتۈردى. ئۇ چېچىنچەينىڭ بىرىنچى قېتىم ۋەيران

بولغان ۋاقتىنى، ئۈستازى لياڭ يىچىڭنى ئەسكە ئالدى. ئۇ

بۇلارنى ھەرگىز ئۇنتۇيالمايتتى. لياڭ يىچىڭ خەن زىچى بۇ

ئۆيگە رەسمىي كۈيئوغۇل بولۇپ كىرمىگەن، ئۇنى «ئۈستام»

دەپ يۈرگەن چاغدا ئۇ ئالەمگە كەتكەنىدى. ئەمدى ئايالىنىڭ

«دادىمىز» دېيىشى خەن زىچىنى ئەسلىمە ئىچىگە غەرق قىلدى.

ئۆز دادىسى ھايات بولسىمۇ خەن زىچىگە شۇنچىلىك قىلار ئىدى. ئۈستازى بېشىغا چۈشكەن تۇيۇقسىز ئۆلۈم تۈپەيلى قىزلىرىنى ئۇنىڭغا تاپشۇرۇشقا ئۈلگۈرەلمىگەن بولسىمۇ، ئارىدىكى يېقىن مۇناسىۋەت خەن زىچى بىلەن بىئېرنى بىر - بىرىگە مەھكەم باغلىغانىدى. «چى ئاكا، مېنى ئەمرىڭىزگە ئېلىڭ!» ئايالىنىڭ ئەينى ۋاقىتتا ئېيتقان ئاشۇ بىر ئېغىز سۆزى ئۇنىڭ چىچېنجەي-نى قايتا گۈللەندۈرۈشىگە ئاساس بولغانىدى. چىچېنجەي لياڭ ئائىلىسىنىڭ تۇرسا ئۇنىڭ خوتۇنىنى ئەيىبلەشكە نېمە ھەددى بار؟ بىئېردەك قەيسەر ئايالغا ئۆيلەنمىگەن بولسا كېيىنكى كۈن-لىرى بولامتى؟

— سەندىن ئاغرىنمايمەن، بىئېر، — دېدى خەن زىچى ئايالىنىڭ يەلكىسىنى سىلاپ تۇرۇپ، — ھەممىنى ئۆزۈمنىڭ ناباپلىقىمدىن كۆرىمەن. ئېغىر يۈكنى يەلكەمدە تۇتۇپ تۇرالمىدەم، ئەڭ ھالقىلىق پەيتتە سىزنى يالغۇز قويۇپ قېچىپ كەتتىم...

— ياق، چى ئاكا، — ئېرىنىڭ ئەپۇ قىلىشى ئۇنىڭغا چوڭ تەسەللى بولدى. ئېرى بىلەن ئائىلىسىدىن باشقا غېمى بولمىغان، مۇستەقىل كەسپى يوق، ئوقۇمىغان ئايالغا شۇنچە-لىك گەپنىڭ ئۆزىمۇ خېلى يېتەرلىك ئىدى، — ئاران تەسلىكتە كەلگىنىڭىزدە بۇنداق گەپلەرنى قىلىشىڭىز قانداق بولىدۇ. بۇنداق دېسىڭىز مەن خىجىل بولۇپ قالغىمەن. «ئەر كىشىنىڭ يۈرىكى تاشتىن قاتتىق بولىدۇ» دېيىشىدىكەن. لېكىن، سىز ھېلىھەم بۇرۇنقىدەكلا كۆڭلى يۇمشاق ئادەم. چى ئاكا، كۆڭل-ئىزىنى يېرىم قىلماڭ، بولغۇلۇق بولغاندىكىن مىڭ باشنى تاشقا ئۇرغان بىلەنمۇ ئورنىغا كەلمەيدۇ. ئۆزىمىزنىڭ سالامەتلىكىنى ئاسرايلى. «جان بولسا جاھان، ئاش بولسا قازان» دەيدۇ ئەمەس-مۇ. ساق - سالامەت قايتىپ كەلگىنىڭىزنىڭ ئۆزى چوڭ ئىش. يەنە كېلىپ ئېلىپ كەتكەن نەرسىلىرىڭىزنىمۇ ئامان - ئېسەن

قايتۇرۇپ كەپسىز. مېنىڭ يېنىمدىمۇ ئازراق بىر نەرسە بار. بىز تېخى ئاچ قالغۇدەك ئەھۋالغا قالمىدۇقۇ.

ئاياللارنىڭ چىرايى ئىيۇلنىڭ ئاسمىنىغا ئوخشايدۇ. ھېلى قاپقارا بۇلۇتلار پەيدا بولسا، ھېلى شارىلداپ يامغۇر قۇيۇۋېتىدۇ، شامال چىققان ھامان ئېچىلىپ كېتىدۇ. تىل - ھاقارەت ئاڭلاشقا ئىدىيىسىدە تەييارلىق قىلىپ قويغان خەن خانىم ئويلىدى. غىنىنىڭ ئەكسىچە ئېرىدىن تەسەللىگە ئېرىشتى، يەنە تېخى ئېرى ئۇنىڭدىن ئەپسۇس سورىدى. «ياخشى گەپ تاشنى ئېرىتىدۇ» دېگەندەك، خەن زىچىنىڭ بۇ ئىللىق گەپلىرى ئۇنىڭ قەلبىدىكى غەم بۇلۇتلىرىنى نەگىدۇر سۈرۈۋەتتى. مۇشۇنداق ئەرنى قەدىرلىسە، ئەزىزلىسە، ئەلۋەتتە، ئەرزىيدۇ. ئەمدى ئۆيىنىڭ تۈۋرۈكى بولغان ئېرىمۇ قايتىپ كەلدى، ئۇ ھېچنەمىدىن قورقمايدۇ، ھېچنەمىدىن غەم قىلمايدۇ، كۈنلىرىنى ئوبدان ئۆتكۈزىدۇ.

— بولدى، بۇنداق غەمگە پېتىپ كەتمەڭ. ئۇ ئىشلارنى ئۇنتۇپ كېتىڭ! — ئۇ چىرايغا ئىللىق تەبەسسۇم يۈگۈرۈتۈپ، ئېرىگە تەسەللى بېرىشكە باشلىدى ۋە كىتاب جازىسىنىڭ قېشىدىكى لامپىنى قولغا ئالدى، — چىقىپ ئۇخلايلى، ۋاقىت بىر يەرگە بېرىپتۇ. كېلە - كەلمەيلا تۈنەيدىغان ئىشنى قىلمايلى، يەنە بۈگۈن كېچە ئوبدانراق ئۇخلاپ ئەتە ۋاقىرىك تۇرۇڭ، مەن ئاچامغا ئەتە ئەتىگەندە بېرىپ كالا گۆشى سېتىۋېلىشنى بۇيرۇدۇم، جۇۋاۋا پىشقاندىن كېيىن سىزنى چاقىرىمىز!

خەن زىچى ئايالى تۇتۇپ ماڭغان لامپىنىڭ يورۇقىدا مەڭدەپ قالغان ئادەمدەك ھۇجرىسىغا قاراپ جىمىدە ماڭدى.

ھۇجرىنىڭ ئىچى يەنە ئون يىل ئاۋۋالقىدەكلا ئىدى، كىيىم ئىشكاپى، تىكلىمە ئەينەك، كارىۋات، پۇل ئىشكاپى، چاي ئۈس - تىلى ۋە يۆلەنچۈكلۈك ئورۇندۇقلار ئۆز پېتى تۇراتتى، خەن زىچىنىڭ بۇ تونۇش نەرسىلەردىن ئايرىلغىنىغا ئون يىل بولغانىدى.

خەن خانىم لامپىنى كارىۋاتنىڭ بېشىغا قويۇپلا كەينىگە بۇرۇلۇپ، كارىۋاتنىڭ كىرلىكىنى پاكىز سۈپۈردى. ئەمەلىيەتتە، ئۇ تېخى بايلا كىرلىكىنى پاكىز تازىلىغان ۋە ئىككى يۈتە قان، بىر جۈپ مامۇق ياستۇقنى كارىۋاتنىڭ بېشىغا رەتلىك تىزىپ قويغانىدى.

— تېز ياتايلى، يەنىلا ئۆزىڭىزنىڭ ئۆيىگە يەتمەيدۇ. سىرتتا كىم سىزگە ئورۇن سېلىپ بېرەتتى؟ — خەن خانىم سۈپۈرگىنى تاشلىۋېتىپلا ئايىغىنى سېلىپ كارىۋاتقا چىقتى ۋە ئورۇن — كۆرپىنى رەتلىك سالدى. ئاندىن خەن زىچىگە بۇرۇلۇپ دەيدى، — يەنە نېمىگە قاراپ تۇرىسىز؟ ئۇيقۇڭىز كەلمىدىما؟ — ئۇيقۇم كەلمىدى، سەن ئۇخلاۋەرگىن، — دەيدى خەن زىچى. ئۇ چۈش كۆرۈۋاتقاندا ئىلەك — سىلەك بىر ھالەتتە تۇراتتى. لامپىنىڭ غۇۋا يورۇقىدا يورۇپ تۇرغان ھۇجرا ئىچىدىن يېڭى توي قىلغان ئەر خوتۇنلارنىڭ ھۇجرىسىدەك ئىللىق بىر ھىد كېلەتتى. ئەدەبىي ئەسەرلەردە: «ئەر — خوتۇنلار ئۈچۈن قىسقا مۇددەتلىك ئايرىلىشتىن كېيىنكى ئۇچرىشىش يېڭى توي قىلغان بىلەن باراۋەر» دېيىلىدۇ. ئون يىل ئايرىلغانلارغا ئەل-ۋەتتە شۇنداق بولىدۇ — دە! جاھان كېزىپ كەلگەن ئادەمگە يەنىلا ئۆزىنىڭ ماكانى ئىسسىق كۆرۈنىدىغان گەپ. لېكىن، خەن زىچىگە ئۇنداق بولمىدى. ئۇ مېھرىبان ئايالنىڭ ئالدىدا خۇددى ئالدىنى قانداقتۇر بىر شەكىلسىز تام توساپ تۇرغاندەك ئەندىشە ئىچىدە قالدى، — سەن ئۇخلاۋەرگىن مەن. . . بىردەم ئولتۇراي.

— سىزگە نېمە بولدى؟ — ئېرىنىڭ گېپى خەن خانىمغا قىزىق تۇيۇلدى، — سىرتتا گەمىلەردە تولا يېتىپ، بۇ يەر كۆ-زىڭىزگە يات كۆرۈنۈۋاتامدۇ يا؟

— ياق، مەن. . . ئىشقىلىپ بۈگۈن ئۇخلىيالمىمەن، — خەن زىچى ئورۇندۇقتا ھالسىزغىنە ئولتۇرۇپ قالدى، . . . ئۇخلىيالمىمەن، يەنىلا مۇشۇ يەردە ئولتۇرغىنىم تۈزۈك. . .



— سىز. . . سىزگە نېمە بولدى؟ — خەن خانىمنىڭ چىرايىدىن كۈلكە ئۆچتى، ئەر - ئايال ئوتتۇرىسىدىكى ھېسسىياتنى يىراقلاشتۇرۇۋېتىپ بارغان شەكىلسىز بىر توساقنىڭ بارلىقىنى خىيالەن ھىس قىلدى. ئادەتتە ئاياللار ئېرىنىڭ ئىش - ھەرىكىتىگە تولىمۇ سەزگۈر كېلىدۇ، خەن زىچىنىڭ چىرايىدىكى بۇ غەلىتە ئىپادە ۋە قىلىۋاتقان تاققا - تۇققا سۆزلىرى خەن خانىمنىڭ يۈرىكىنى مۇزلىتىۋەتتى. قانداقتۇر بىر خىل سو - غۇق، ئۇۋالچىلىققا ئۇچرىغاندەك ھېسسىيات ئىختىيارسىز ئۆتۈپ نىڭ ئاچچىقىنى كەلتۈردى، — نېمە بولدى؟ ۋاي غوجام دەپ ئالدىڭىزغا كۈلۈپ چىقسام، مەندىن گۇمانلىنىۋاتامسىز؟ ئون يىلدىن بېرى سىزنى قانداق كۈتكەنلىكىمنى بىلمەيسىز؟ سىزگە يۈز كېلەلمەيدىغان بىرەر ئىش قىپتىمەنمۇ يا؟ سىرتتا بىرەرى گەپ تارقاتتىمۇ؟ قوشنىلاردىن سوراپ بېقىڭ، خەن زىچىنىڭ ئايالى قانداقراق ئايال، بۇنى ھەممە بىلىدۇ. خەننىڭ كۆزى بار، خۇدانىڭمۇ كۆزى بار!

خەن خانىمنىڭ ياشلىرى مەڭزىگە يامغۇردەك قۇيۇلۇشقا باشلىدى. قۇش ئۆزىنىڭ پېيىنى، ئادەم ئۆزىنىڭ ئابىرىنى قوغدايدۇ. پەزىلەتلىك ئاياللار ئۈچۈن ئىززەت - ھۆرمىتىنى ساقلاش ھاياتىنىمۇ ئەۋزەل. ئېرىنىڭ قايتىپ كېلە - كەلمەيلا ئۆز ئايالى بىلەن بىللە يېتىشىنى رەت قىلىشى خەن خانىمنى ئۆلۈم جازاسىغا ئۇچرىغاندەك ئېغىر ئازابقا دۇچار قىلدى. لېكىن، ئۇ پاك تۇرسا، نېمىدەپ يوقىلاڭ بەتنامىنى كۆتۈرۈپ يۈرگۈدەك:

— زادى دەڭچۇ، مەن بىرەر ئىش قىپتىمەنمۇ؟  
— مەن. . . تېخى ھېچنېمە دېمىدىمغۇ، — خەن زىچى ئايالىنىڭ نەزەرىدىن كۆزىنى ئېلىپ قېچىپ كەينىگە بۇرۇلدى. —  
ئالدى، — بىلىمەن، سەن ئۆزۈڭگە چىڭ. . .  
— ئەمىسە نېمىشقا قاپقىڭىزنى ساڭگىلىتىپ شەھەر ئا.

لالمغان ئادەمدەك ئولتۇرسىز؟ ماڭا ھەيۋە قىلغىنىڭىزمۇ بۇ؟  
بۈگۈنكى كۈندە بۇ يەردە ئولتۇرۇۋېلىش ساراڭنىڭ ئىشىغۇ؟ —  
خۇيى تۇتۇپ قالغان خەن خانىم ھاسىراپ - ھۆمىدىگىنىچە  
كارىۋاتتىن چۈشۈپ ئېرىنىڭ ئالدىغا كەلدى ۋە بارمىقىنى ئېردە-  
نىڭ چېكىسىگە جۆنەپ تۇرۇپ دەيدى، — گەپ قىلىڭە!  
خەن زىچى ئۈندىمەي ئولتۇردى. بۇ ئۇنىڭ دېگۈدەك گەپ  
تاپالمىغانلىقىدىن ئەمەس ئىدى، دەي دەپسە كۆڭلىدە نۇرغۇن  
گەپ بار ئىدى، لېكىن، ئۇ بۇ گەپلىرىنى دېيەلمەيتتى، ئۆيگە  
قەدەم بېسىشتىن ئىلگىرى ئۇ بۇ گەپلەرنى قانچە قېتىملاپ  
دەڭسەپ كۆرگەن، ماقالە يازغاندەك تالاي قېتىم خىيالىدىن  
ئۆتكۈزگەن، ئەمما قانداق قىلىش كېرەكلىكىنى زادىلا بىلمەيدى-  
گەندى، دەپمەي دەپسە تېخى بولمايتتى. چۈنكى ئۇ ھامان مۇشۇ  
ئۆيدە ياشايدۇ - دە! دەي دەپسە يۈزى ئويولاتتى. ئۆيگە كىرگەندە-  
دىن بېرى بىرقانچە قېتىم شۇ گەپنى دېيىشكە ئېغىز ئۆمەللىدە-  
يۇ، گەپنى يەنە ئىچىگە يۇتۇۋەتتى. ئەمەلىيەتتە ئۇنىڭ چېچىدە-  
جەينىڭ ۋەيران بولغانلىقىنى ئاڭلاپ ئۇنچىۋالا خاپا بولۇپ كەت-  
مەسلىكى، ئادەمنىڭ ئىچىنى سىرىلدۈرىدىغان ئاشۇ ۋىۋىسكىنى  
كۆرگەندە ئانچە - مۇنچە يىغلاپ قويۇپلا بولدى قىلىشى دەل  
مۇشۇ سەۋەبتىن ئىدى. ئۇنىڭ كۆڭلىنى بۇنىڭدىنمۇ ئېغىر بىر  
غەم بېسىپ ياتاتتى، ئۇنى ئايالغا دېيىشمۇ، دەپمەي يوشۇرۇپ  
يۈرۈشمۇ ئوخشاشلا قىيىنغا توختايتتى. خەن زىچى دۇنياغا كې-  
لىپ بۇنچىلىك ئېغىر ئەھۋالدا قېلىپ باقمىغان، بىرەر گەپنى  
دېيىش ئۈچۈن بۇنچىۋالا ئۇزاق ئىككىلەنمىگەندى ھەتتا ئۆيگە  
كەلگەندىن، كېيىن نېمىدەپ لوندوندىكى بومباردىمانچىلىقتا  
«ئۆلۈپلا تۈگەشمىگەندىمەن» دەپمۇ ئويلاپ قالدى. شۇنداق بول-  
غان بولسا ئۇ باشقىلارغا مۇھەببەت، نەپرەت يەنە سېغىنىش،  
ئۇنتۇلۇشنى قالدۇرۇپلا كېتەتتى، ئۆزىنىڭ كېيىنكى تەقدىردە-  
نىڭ قانداق بولىدىغانلىقىنى بىلمەي قالاتتى، بۇ پاراكەندىچە-

لىكىنىمۇ كۆزى كۆرمەيتتى.

خەن خانىممۇ گاڭگىراپ قالدى، خېلىغىچە بىر ئېغىزمۇ گەپ قىلالىدى. خەن زىچى ئەزەلدىن بۇنداق ئادەم ئەمەس ئىدى. بۇ زادى نېمە بولغىنى؟ بۇ ئون يىل ئىچىدە ئۇ ئۆزگە-رىپ كېتىپتۇ، كۆڭلىدە باشقا پىلان بار ئىكەن. ھەممە ئىشتا شۇنچىلىك كەسكىن، سۆزمەن خەن زىچى قېنى؟ مۇشۇنداق ئېزىلەڭگۈ، تايىنى يوق بىر ئادەمگە ئايلىنىپ قالىدۇ؟ بۇ زادى نېمە ئىش؟

— مەن سىزگە گەپ قىلىۋاتىمەن، ئاڭلىدىڭىزمۇ؟ پاك بولۇپ قالدىڭىزمۇ يا؟ — خەن خانىمنىڭ چىشلىرى غۇچۇرلاپ، قوللىرى تىترەپ كەتتى. ئۇ ئاچچىقى كەلسە ئۆزىنى پەقەتلا تۇتالمايتتى.

— مەن... كۆڭلۈم ئارامدا ئەمەس... — خەن زىچى ئاخىر بېشىنى كۆتۈرۈپ ئايالىغا قارىدى، ئەمما گېپىنىڭ يېرى-مىنى دەپلا توختاپ قالدى. ئولتۇرۇشۇپ كەتكەن كۆزلىرى ئۆلۈك ئادەمنىڭكىدەك خۇنۇك ئىدى.

— كۆڭلۈم ئارامدا ئەمەس؟ نېمىشقا ئارامدا ئەمەس؟ گەپ بولسا ماڭا دېمەسىز، سىرتتا بىرەر چاتاققا يولۇقتىڭىزمۇ يا؟ — خەن خانىمنىڭ يۈرىكى قانداقتۇر بىر ئەندىشە تۈپەيلى ئەنسىز سوقۇپ، كاللىسىدا خىلمۇ خىل يامان پەرەزلەر پەيدا بولدى. ئۇ يەنە ئاسماقچىلاپ سوراقتا باشلىدى، — ھېلىقى خونتېر دېگەن ئەجنەبىي سىزنى ھۆل خىشقا دەسسەتتىمۇ يا؟ نەرسە - كېرەكلىرىڭىزنى ئېلىۋالدىمۇ؟ ماڭا دېيىشكە پېتىنال-مايۋاتامسىز؟

— ياق... .

— يولدا بۇلاڭچىلارغا ئۇچراپ قالدىڭىزمۇ؟

— ياق... .

— سىرتتا بىرەرگە قەرز بولۇپ قالدىڭىزمۇ يا؟

— ياق . . . ئۇنداق ئىش بولغان بولسىغۇ قالتىس ياخشى بولاتتى، — خەن زىچى نۇرسىز كۆزلىرىنى تورۇسقا تىكىپ ئولتۇرۇپ كەتتى. كالىسى قاپاقتەك ئېغىر ئىدى، مۇرىسى ۋە چېكىسىدىن پۇرۇلداپ تەر قۇيولاتتى، — ساڭا نېمە دېسەم بولا؟ مەن . . .

خەن زىچىنىڭ تېپىشماقتەك، بىر گەپنى باشلاپ قويۇپ يەنە توختىۋېلىشى خەن خانىمنى ئالاقزادىلىك ئىچىگە تاشلاپ قويدى. ئۇنىڭ خىيالىدىن ئاياللار ئويلاشنى قەتئىي خالىمايدىغان بىر قورقۇنچلۇق ئوي كېچىپ ئۆتتى، دەپ بولغۇچە ئۆزىنىڭ يۈرىكىمۇ دۈپۈلدەپ سوقۇپ كەتتى، — سىز . . . سىرتتا بىرەرنى تېپىۋالمىغانسىز؟

خەن زىچىنىڭ بېشى چۈشۈپ كەتتى، شۇنىڭ ئۆزىلا خەن خانىمنىڭ گېپىنىڭ توغرىلىقىنى ئىسپاتلاپ تۇراتتى. ئاچچىق بىر تۇتۇن خەن خانىمنىڭ تاپىنىدىن كىرىپ مېڭىسىدىن چىقىپ كەتتى. ئۇ ئون يىلدىن بېرى چۈشىدىمۇ زارىقىپ كۈتكەن، تەلپۈنگەن، شېرىن ئارزۇسى بەربات بولدى، ئىشەنگەن، شۇنچە چوڭ بىلگەن ئېرى ئۈمىدىنى يەردە قويدى، روھى تۇۋرۇكى ئۇرۇلۇپ چۈشتى. خەن خانىمنىڭ قانلىرى مۇزلاپ، پۈت - قوللىرىدا سېزىمىدىن ئەسەر قالمىدى، كالىپۇكلىرى بىردىنلا سوۋۇپ كەتتى.

— كۆرۈڭ ماۋۇ ۋىجدانىسىزنى! بىز ئۆيدە جاپانى يەتكۈچە تارتىپ غەم بىلەن ئولتۇرايلى، سەن قويۇپ سىرتتا ئاشنا ئوينا! ئېيتە، بېشىڭنى ئايلاندۇرۇۋالغان زادى قانداق مېكىجىن ئۇ؟ خەن زىچىنىڭ بېشى تېخىمۇ بەكرەك ساڭگىلاپ، دېمى ئىچىگە چۈشۈپ كەتتى.

— ئېيتە، ئېيتە!

خەن زىچى يۈزىنى قوللىرى بىلەن توسۇۋالدى، ئايالى تەلەپ قىلىۋاتقان گەپنى دېيىش ئۇنىڭغا ئاسانغا چۈشمەيتتى.

— دەمەسەن، دېمەسەن؟ دېمەسەڭ، مەن ئالدىڭدا ئۆلۈپ بېرىمەن!

خەن زىچى لېۋىنى چىڭگىدە چىشلەپ ئولتۇرۇپ كەتتى. شۇ تاپتا ئۇنىڭغا چىقاي دېسە ئاسمان يىراق، كىرەي دېسە يەر قاتتىق بولۇۋاتاتتى.

چىرايى تۆمۈردەك قارىداپ كەتكەن خەن خانىم نەدىنىدۇر بىر قايچىنى تېپىپ قولىغا ئېلىپ كۆكرىكىگە توغرىلىدى. ئېرىگە ئازراقمۇ مېھرى قالمىغان ھازىرقى پەيتتە ئۇنىڭ ئۈچۈن ئۆلۈمۈمۇ ئۈنچە قورقۇنچلۇق ئىش ئەمەس ئىدى. ئىلگىرى ئۇ ئالدىدىكى مۇشۇ ئادەم ئۈچۈن ياشىغان ئەمەسمىدى، ئەمدى ئۇ- نىڭ ھېچنېمە بىلەن كارى يوق! — ئېيتتە، ئۇ ئايال زادى كىم؟ خەن زىچىنىڭ ۋۇجۇدىنى سوغۇق بىر ئېقىم چىرمىۋالدى، لەۋلىرى ئارىسىدىن تولىمۇ تەسلىكتە مۇنۇ ئىسىم چىقتى: — يۇئېر...

خەن خانىمنىڭ قولىدىكى قايچا تاراققىدە يەرگە چۈشۈپ كەتتى.

ئۆي ئىچىنى ئۈزۈنغىچە گۆرىستان جىمجىتلىق قاپلىدى. خەن خانىم كۆز ئالدىدا ئېرى ئەمەس، باشقا بىر ۋىجدانسىز ئادەم تۇرغاندەك ھېسسىياتقا كېلىپ قالدى. ئۇنىڭ پۈتكۈل ئارزۇ - ئارمانلىرى بەربات بولغانىدى. بۇ ئۇنىڭ ئۈچۈن ئېيتتە. قاندا ئالماس، ئۈزۈكلىرىدىن ئايرىلىپ قېلىشتىنمۇ، چىچىد- جەينىڭ ۋەيرانچىلىقىدىنمۇ ئېغىر ئەلەم ئىدى، ھاياتى مۇشۇنىڭ- لىق بىلەن ئەھمىيىتىنى يوقاتقاندى. يەنە كېلىپ، ئېرىنى ئۆزىدىن تارتىۋالغىنى، ئۇنىڭ ئائىلىسىنى بۇزغىنى بىر قور- ساقتىن چىققان سىڭلىسى ئىكەن. يۇئېر ئۇنىڭ يۈرىكىنى تىلغا- ۋېتىپتۇ. پۈتۈن بەدىنى لاسسىدە بوشىشىپ كەتكەن خەن خانىم ئۆزىنى كارىۋاتقا ئېتىشقا ئاران ئۈلگۈردى. ئەمدى ئۇنىڭ ئۆم- لەپ قوپقۇچىلىكىمۇ مادارى قالمىغانىدى.

ئارىدىن قانچىلىك ۋاقىت ئۆتتىكىن، بىر چاغدا خەن خانىم تۇيۇقسىز ئورنىدىن تۇرۇپ كەتتى:

— مەن بەك ئەخمەككەنمەن، بەك ئەخمەككەنمەن! نېمە دەپ بۇنى بالدۇرراق ئويلىمىدىم ھە؟ ئەسلى ئىككىڭ بۇرۇنلا تىلىڭنى بىر قىلىۋېلىشقانىكەنمەن. بىرىڭ ئاۋۋال، بىرىڭ كېيىن چىقساڭ مەن تېخى شۇنچىلىك ئىشنىڭ تېگىگىمۇ يېتەلمەي، چۆچەكتىكى چۆپنى يەپ ئولتۇرۇپتىمەن. تىەنشىڭنىڭ كىيىمىگە سېلىپ قويغان باغاقچىغا ئالدىنىپتىمەن. ماڭا بۇ نېمە كۈن. مەن ئىككىڭدىن ھېساب ئالمەن. بىرىڭ مېنىڭ بالامنىڭ دادىسى، بىرىڭ مېنىڭ ئۆز سىڭلىم. مەن بۇنداق بولۇشنى چۈشۈمدىمۇ ئويلاپ باقمىغان. خەن زىچى، ھۇ ۋىجدانسىز خۇندەپەر. دادام، ئانام ساڭا قانچىلىك ياخشىلىق قىلغان؟ قانچىلىك قىلغان، ئېيتتە؟ يۇئېر... ئۇ سېنىڭ ئۆز سىڭلىڭغا ئوخشاش ئەمەسمىدى؟

— بۇنى بىلىمەن... دەيدى خەن زىچى بېشىنى ساڭا گىلىتىپ دۇدۇقلاپ.

— بىلىمەن؟ ئەمەسە بىلسەڭ نېمىشقا بۇنداق ئىشنى قىلدىڭ؟ — خەن خانىمنىڭ سەپرايى تېخىمۇ ئۆرلىدى.

— ياق... مەن ماڭىدىغان چاغدا ئۇنىڭ ئارقامدىن كېلىدىغانلىقىنى بىلمەيتتىم. سەن... ئۇنىڭ نېمىدەپ كەتمەكچى بولغانلىقىنى بىلمەيسەن. بىز... خەن زىچى گەپنى ئىمكانقەدەر رەتلىك، ئېنىق قىلماقچى بولدى، ئەمما گەپلىرى پەقەتلا قولاشمىدى، — مەن ھەرگىز... ئۇ مېنىڭ سىڭلىمغا ئوخشاش تۇرسا، ئۇ تېخى يەنىلا بالا. مەن ئەنگىلىيىدە ئۇنى... ئوكسفورد ئۇنىۋېرسىتېتىدا ئوقۇتتۇم. مەن ھەرگىز... كېيىن...

— كېيىن ئۆزۈمنىڭ سىڭلىسىغا ئوخشىمىدى دېگەنە؟ كۆڭلۈمگە جىن كىردى دېگەنە؟ ئىنسان قېلىپىدىن چىقتىم دېگەنە؟ — خەن خانىمنىڭ چىشلىرى غۇچۇرلاپ كەتتى. شۇ

ناپتا ئۇ بۇ ۋىجدانسىز ئېرىنى قانداق قىلىسىمۇ پىغانى چىقمايتتى.  
ئۇنىڭ كۆڭلىدىكى تۈگۈن ئاخىر يېشىلدى، يۈنپەر ئاق  
كۆڭۈل، ساددا قىز ئىدى، خەن زىچىنى ئۆزىنىڭ ئاكىسىدەك  
كۆرەتتى، ئۇنىڭغا بەك ئىشەنەتتى. شۇنداق بولغاندىكىن، ئۇ  
نېمە دېسە، ئۇ ھە دەيدۇ - دە! ئېرى دېگەن خۇنپەر ئاشۇ  
نارەسىدە سىڭلىسىنى نابۇت قىلغان گەپ!

— ياق، گېپىمنى ئاڭلا، مەن... ساڭا زادى نېمە دېسەم  
بولار؟ — خەن زىچى مەڭدىكىنچە بېشىنى كۆتۈردى. چىراغ-  
نىڭ غۇۋا يورۇقىدا ئۇ يەنە دوزاختىن قىلچە پەرقلەنمەيدىغان  
ئۇرۇش ئوتى ئىچىدىكى لوندونغا كېلىپ قالغاندەك بولدى، — ئۇ-  
رۇش ھەممە نەرسىنى تۈگەشتۈردى، ھەممىسى ئۇرۇشنىڭ كا-  
ساپىتى.

...

ئۇ، ئەسلىسىمۇ ئادەمنىڭ يۈرىكى جىغىلدايدىغان، پاراكەندە-  
دىچىلىككە تولغان، مەدەنىيەتنى، نۇرغۇن جاننى خاراب قىلغان  
تارىخ ئىدى...

ئۇرۇش خارابىسى ئاستىدىكى يەر ئاستى ئۆيىدە جېنى ئامان  
قالغان تۆت ئادەم سوللىنىپ ئولتۇراتتى. ئېھتىمال، ئەتىكى  
بومباردىماندىن كېيىن، بۇ يەر ئۇلارنىڭ مەڭگۈلۈك ماكانىغا  
ئايلىنىپ قالار. خونتېر خانىمغا ئوغلى ئولسۇيېرنىڭ ئۆلۈمى  
كۆتۈرگۈسىز زەربە بولدى. ئەمدى ئۇنىڭ نەزەرىدە مال - مۈ-  
لۈك، ھايات، كەسپكە بولغان ئىنتىلىش دېگەنلەر كېرەكسىز  
توپىغا، ئەرزىمەس ماغزابقا ئايلانغان، ھەممە نەرسە ئەھمىيەت-  
نى يوقاتقاندى. سۆزمەن، خۇش چاقچاق بۇ ئايال ئەمدى جىق  
سۆزلەشتىن قالغان، كۈن بويى كۆزىنى بىر نۇقتىغا تىكىپ  
ھاڭۋېقىپ ئولتۇرىدىغان بولۇپ قالغاندى. ھەر كۈنى مۇداپىئە  
سىگنالى چېلىنىپ بولغاندىن كېيىن، ئۇ قارا كۆڭلىكىنى كى-  
يىپ ئۇرۇلۇپ چۈشكەن بىنا ئۆيىنىڭ خىش - كېسەك دۆۋىسى

ئارسىدا پەيدا بولاتتى - دە، پەقەت گەۋدسىلا قېپقالغان پەلەم-  
پەيدە چىقىپ - چۈشۈپ خېلىغىچە ماڭاتتى، ئاندىن پەلەمپەينىڭ  
سۇنۇق ۋادەكلىرىگە يۆلەنگىنىچە ئوغلنىڭ كېلىشىنى كۈتۈۋات-  
قاندەك بىر تەرزىدە يىراقلارغا خېلىغىچە قاراپ كېتەتتى.  
— كىرىپ كېتەيلى، قەدىرلىكىم، ئولۇپىر بىزدىن ئاي-  
رىلدى، ئۇ ئەمدى قايتىپ كەلمەيدۇ! — خونتېر ئەپەندى ئۇ-  
نىڭغا شۇنداق دەيتتى.

— ياق، ئۇ بىزنى تاشلاپ كەتمەيدۇ، مەن ئۇنىڭ كەچلىك  
تاماققا كېلىشىنى كۈتۈۋاتىمەن. شۇنداق ئوبدان بالىمىز نېمىشقا  
يوقاپ كەتكۈدەك؟ مەن ئۇنى كۈتىمەن، ئۇ چوقۇم كېلىدۇ. . . —  
دەيتتى ئۇ.

خېلى بىر چاغ بولغاندا سام خونتېر ئەپەندى ئۇنى يەر ئاستى  
ئۆيىگە باشلاپ كىرىپ، غۇۋا شام يورۇقىدا ئازراق بىر نېمە  
يېگۈزەتتى. ئەمدى خونتېر خانىمنىڭ ئوبدانلا ئۇيقۇسى كېلىد-  
غان بولۇپ قالغانىدى. ئۇ چۈشتىن كۆڭلىگە تەسەللى تاپاتتى،  
ئۆزى يىتتۈرۈپ قويغان نەرسىلىرىنى ئىزلەيتتى، «ئولۇپىر. . .»  
دەپ توختىماي جۆيلۈيتتى.

لوندون شەھىرى يەنە بومباردىمان قىلىنىۋاتاتتى. گىتلىر-  
نىڭ «دېڭىز قاپلىنى پىلانى» ئەنگلىيىنىڭ بارلىق پورت، ئاي-  
رودروم، سانائەت شەھەرلىرىنى ۋەيران قىلىش، ئەنگلىيە ھاۋا  
ئارمىيىسىنىڭ غوللۇق قىسمىنى تارمار قىلىش، ئەنگلىيىنىڭ  
ئىقتىسادىي يوشۇرۇن كۈچى ۋە دۆلەتنىڭ باشقۇرۇش سىستېمى-  
سىغا بۇزغۇنچىلىق قىلىش، ئەنگلىيە خەلقىنى بويسۇندۇرۇش  
مەقسىتىدە تۈزۈلگەندى. ئەنگلىيە ئارمىيىسى قايتۇرما زەربىگە  
ئۆتۈپ جان تىكىپ جەڭ قىلغان بولسىمۇ، ئۇلارنىڭ تىرىشچان-  
لىقى ئاخىر ئېغىر بەدەل تۆلەش بىلەن نەتىجىلەندى: توققۇز  
يۈزدىن ئارتۇق ئايروپىلان پاچاقلاپ تاشلاندى، بىر مىليوندىن  
ئارتۇق ئۆي ئۆرۈلۈپ چۈشتى، سەكسەن ئالتە مىڭ پۇقرا بوم-



باردىماندا ئۆلدى. ئادەم ئۆلۈمىدىن ھامان قېچىپ قۇتۇلالمايدۇ. لېكىن، بۇ ئاي بۇ كۈنلەردە لوندون ئاھالىسى ئۈچۈن ھايات قېلىش ئىستىكى چۈشكە ئوخشاش رېئاللىققا ئايلىنالمايدىغان مۇمكىنسىز بىر ئىشقا ئايلانغاندى.

لياڭ بىڭيۈ يەر ئاستى ئۆيىدىكى تۆمۈر كارىۋاتتىن كېچە - كۈندۈز چۈشۈپ باقمايتتى. تولىمۇ ئېغىر بىر ھەسرەت يۈرىكىدىكى تىنىمىسىز تىلغاش بىلەنلا قالماي پۈتكۈل تېنىنى يەپ كېتىدۇ. ۋاتاتتى. شۇ ھالىتىدە ئۇ سەكراتتىكى ئېغىر كېسەلگىلا ئوخشاپ قالغاندى، ئېغىرلىشىپ كەتكەن تېنىنى كۆتۈرۈپ ئورنىدىن تۇرغۇدەك ماجالىمۇ يوق ئىدى. بارغانسېرى گېپى ئازلاپ كېتىدۇ. ۋاتقان خونتېپەر خانىمىنىڭ ئەكسىچە خەن زىچىگە ئۆزىنىڭ ئەڭ ئېغىر ئازابلىرىغا مۇناسىۋەتلىك بولغان ئىككى ئادەم - يياڭ چېن بىلەن ئولىۋېيەر توغرىلۇق توختىماي سۆزلەپ بېرەتتى. دۆلىتى، ئىرقى، روھى ئوخشاش بولمىغان بۇ ئىككىسى مۇھەببەت دەرياسىدىن ئىككى قېتىم كېچىپ ئۆتۈپ چۆكۈپ كەتكىلى تاس قالغان بۇ ناتىۋان قىزنى ئىككى خىل نۇقتىدا ئېغىر زەربىگە ئۇچراتقان، يۈرىكىنى قاتتىق شىكەستىلىگەندى. ھايات ئەسلىدىنلا تولىمۇ قىسقا بولىدۇ، لېكىن ئۇ يىگىرمە بەش يىل ياشاپلا يەتكۈچە ئازاب تارتتى. ئەگەر ئەزرائىل ئۇنىڭ جېنىنى ھازىرلا ئالغان بولسا، ئۇ بۇ دۇنيادىن ئازاب، ئارمانلىرى بىلەن كېتىپ قالغان بولاتتى. ئەگەر ئۇ دۇنيا راستتىنلا بولىدىغان بولسا، ئۇ ئاشۇ دۇنيادىكى دوزاختا كۆيۈپ كۈل بولۇپ كېتىشىنى خالايتتى. تىيۇ، ھەرگىزمۇ قايتىدىن ياشاش يولىنى تاللىمايتتى. كىشىلىك ھايات ھەقىقەتەن رەھىمسىز ئىكەن! ئەگەر خۇدا ئۇنى ئۆزىنىڭ دەرگاھىغا ئېلىپ كېتىشىنى خالىماي پانىي ئالەمدە يەنە دەرد - ھەسرەت ئىچىدە ياشاشقا بۇيرۇسا، ئۇ چاچلىرى ئاقىدۇ، رىپ، يۈزلىرىنى قورۇق بېسىپ موماي بولۇپ كەتسىمۇ توي قىلماي مەڭگۈ قېرى قىز بولۇپ ئۆتىدۇ. ئۆمۈر بويى تۇرمۇش-

نىڭ رىيازىتىنى چەكسىمۇ مەيلى. بىر كۈنى بىر يىلدەك ئۆتكۈزۈپ پەرىشتىلەرنىڭ سوئال - سوراقلىرى ئالدىغا بارغان چېغىدا، خۇداغا تېۋىنىپ تۇرۇپ: «ئېھ، خۇدا، مەن تېگىشلىك جازايمنى تارتتىم!» دەيدۇ.

خەن زىچى ئاش - تامىقىنى يېگۈزۈپ كېچە - كۈندۈز دېگۈدەك لياڭ بىڭيۈنىڭ كارىۋىتى يېنىدىن ئايرىلمايتتى، ئۇنى ھاياتىنى قەدىرلەشكە دەۋەت قىلاتتى:

— يۇئېر، بىر نەرسە يېمىسىڭىز بولمايدۇ. سىز كېسەل تۇرسىڭىز، بىر ئامال قىلىپ...  
— چى ئاكا، مېنىڭ كېسىلىم يوق. مېنىڭ يۈرىكىم...  
ئۆلگەن!

يۈرىكىم ئۆلگەن؟ بۇ نەقەدەر قورقۇنچلۇق سۆز - ھە! كۈنلار: «روھنىڭ ئازابى تەننىڭ ئۆلۈمىدىن ئېغىر» دېگەن. ئون گۈلنىڭ بىرى ئېچىلمىغان يۇئېر مۇشۇنداق ھاياتىنى خا-راب قىلسا - ھە؟ خەن زىچىنىڭ قەلبىنى ئېغىر غەم تېشى بېسىۋالدى. ئۇ بۇ سىڭلىسىنى ئۆلۈم ئاغزىدىن قانداق قۇتۇلدۇ-رۇشنى، ئازاب دېڭىزىدىن تارتىۋېلىپ كىشىلىك دۇنياسىغا قان-داق قايتۇرۇپ كېلىشنى بىلمەيتتى. كىشىلىك دۇنياسىمۇ ئوخ-شاشلا ئازابلىق تۇرسا!

يەر ئاستى ئۆيىنىڭ ئۆگزىسى بومباردىماندا تۇيۇقسىز تىت-رەپ بۇ كىچىككىنە ھاياتلىق ماكاندا ياتقان تۆت ئاجىز ۋۇجۇدقا ئۆلۈم ۋەھىمىسىنى ھېس قىلدۇرۇپ ئۆتتى. خەن زىچى بىردىنلا سىڭلىسى بىلەن ئۇ دۇنياغا بىللە كېتىشىنىمۇ ئويلاپ قالدى. ئۇنىڭغا ھاياتنىڭ تارتىشقۇدەك يېرى قالمىغاندەك تۇيۇلۇۋاتاتتى. ئۆلۈپلا تۈگەشكەنمۇ ياخشىكەن، بېيىڭغا قايتىپ نېمە كەپتۇ! — خەن ئەپەندى، يۈرۈڭ، — سام خونتېر بېشىنى كۆتۈ-رۈپ تېخى تىترەشتىن توختىمىغان تورۇسقا قارىدى، — ھەممە-مىز مېتروغا كۆچۈپ كېتەيلى، ئۇنىڭدىنمۇ مۇستەھكەمرەك

بىرەر ئاكوبقا كەتسەكمۇ بولىدۇ. ئەمدى بۇ «ئۆي» دىمۇ تۇرال-  
مىغۇدەكمىز!

— خونتېر ئەپەندى، بىڭيۇنىڭ ئەھۋالى بۇ تۇرسا مەن  
قانداق كېتەلەيمەن؟ — دەدى خەن زىچى ئۈمىدسىزلىك ئىچىدە  
خورسىنىپ، — بىز كەتمەيلى. مەن ئۆلۈمدىن قورقمايمەن.  
ئۆلۈپ كەتسەممۇ مەيلى، خانىم بىلەن ئىككىڭلار كېتىۋېرىڭلار!  
— ئۆلسەم مەيلى دەمسىز؟ . . . ئولۇيېرنى كۆرگۈڭلار  
كېلىۋاتامدۇ؟ بوپتۇ، ئۆلۈڭلار! ھەممىڭلار ئۆلۈڭلار! — سام  
خونتېر ئاچچىق كۈلۈپ كۆزىگە ياش ئالغىنىچە بىر بۇلۇڭغا  
بېرىپ ھېلىقى ئاق ھاراقنى قولغا ئالدى ۋە غۇرتۇلدىتىپ  
بىردەمدىلا ئىچىپ تۈگەتكەندىن كېيىن بوتۇلكىنى يەرگە ئۇرۇپ  
چاقتى، ئاندىن قىزىرىپ كەتكەن كۆزلىرىنى ئالايىتىقىچە كارد-  
ۋاتنىڭ يېنىغا يىقىلدى. بوغۇزىدىن خىرقىراق ئاۋازدا بىر ناخشا  
ئېتىلىپ چىقىشقا باشلىدى. لوندون كوچىلىرىدا مەستلەر ئېيى-  
تىدىغان، بىر ئاڭلىسا ناخشىغا، بىر ئاڭلىغا يىغىغا ئوخشاپ  
كېتىدىغان مۇنۇ ھەسرەتلىك تۆت مىسرا شۇ تاپتا خونتېر ئەپەندى-  
دىنىڭ ئاغزىدىن چىقىۋاتاتتى:

ئەي قەدىناس بۇرادەر،  
ئوماق يۈزلۈك بۇرادەر.  
خۇشلۇق بولسۇن، دەرد بولسۇن،  
تەڭ ياشايلى بىز ھامان!

خونتېر مەست بولۇپ قالدى، ھايال ئۆتمەيلا ئۇيقۇغا كەت-  
تى. يەر ئاستى ئۆيى ئېغىر سۈكۈنات ئىچىگە چۆكتى. بۈگۈن  
بىر يەردە ياشاۋاتقانلار ئەتە ئۆلۈپ كېتىشى مۇمكىن ئىدى.  
لياڭ بىڭيۇ ئۇخلىمىغانىدى. ئۇ قاراڭغۇلۇق ئىچىدە ئىل-  
لىق بىر دۇنيانى، سۈزۈك قۇياش نۇرىنى، باھار شامىلىنى،

ياپېشىل ئورمانلىقلارنى، پورەكلەپ ئېچىلىپ تۇرغان گۈللەرنى كۆردى، قۇشلارنىڭ تىنىمىسىز چۇرۇقلاشلىرىنى ئاڭلىدى. ئەسلىدە دۇنيا دېگەن مۇشۇنداق بولۇشى، ھايات دېگەن مۇشۇنداق بولۇشى كېرەكقۇ! ھايات دېگەندە ساھىل، زۇمرەتتەك دېڭىز، ئاپئاق يەلكەن، خىلۋەت ئارال دېگەندەك نەرسىلەر بولۇشى كېرەكقۇ! بۇ نەرسىلەرنى كىم تارتىپ كەتتى؟ ئۇ ئانىسىنىڭ قورسىقىدىن ئىخەلەپ تۇغۇلغاندا، ئادەم بولۇپ بۇ دۇنياغا تۆرەلگىنىنى رەسمىي جاكارلىغاندا بەھرىمەن بولۇشقا تېگىشلىك نەرسىلەر ئىدى. ئادەم ئاتا بىلەن ھاۋا ئانا ئادەمنى ياراتتى، «ئىنجىل» بىلەن «قۇرئان كەرىم» دە مۇشۇ نۇقتا ئوخشاشلا دەلىللەنگەن. ئەمىسە ئادەم ھاياتقا شۇنچىلا دىشۋارچىلىقلارنى كۆرۈش ئۈچۈن كەلگەنمۇ؟ ھەممىگە قانداق خۇدا ئۆز بەندىلىرىگە ئاسايىشلىق، بەخت ئاتا قىلماقچى ئەمەسمىدى؟ دۇنيانى مۇھەببەتتەك پۈركىمەكچى ئەمەسمىدى؟ مۇھەببەت... بۇ ئادەمنى نەقەدەر ئازابلايدىغان ھەم نەقەدەر ئېزىقتۇرىدىغان ئىش - ھە! لياڭ بىڭيۈننىڭ مۇھەببەت بەدىلىگە ئېرىشكىنى ئالدىنىش بولدى، ئولۇيېرنىڭ مۇھەببەت بەدىلىگە ئېرىشكىنى رەت قىلدى. ئىش بولدى. مۇھەببەت دېگىنى رىيازەت، جىنايەت دېگەنلەر بىلەن بىر ئۇقۇممۇ؟... ئارالمۇ، بىرەر يەلكەنمۇ يوق بىر دېڭىزدا بىر چىرايلىق قىز چۆكۈپ كېتىۋاتىدۇ، دەھشەتلىك دولقۇنلار ئىچىدە جان تالىشىۋاتىدۇ، ۋارقىراۋاتىدۇ... .

— چى ئاكا! — لياڭ بىڭيۈن ئايانچىلىق ئاۋازدا ئىڭرىدى.

— يۇئېر، مەن قېشىڭىزدا، — دېدى خەن زىچى ئۇنى سىلاپ تۇرۇپ.

— مېنىڭ ئۆلگۈم يوق... .

— سىز تېخى ئۆلمەيسىز، سىز ياش... .

— راستمۇ؟

— راست. سىز ياخشى قىز، ھاياتنى ئەمدىلەتنى باشلاۋا.

تېسىز. خۇدا سىزگە بەخت ئاتا قىلىدۇ. يۈڧېر، غەيرەتلىكرەك بولۇڭ، ئالدىڭىزغا قاراڭ. . . — خەن زىچى شۇنداق دېگىنى بىلەن ئۆزلىرىنى قانداق قىسمەتلەرنىڭ كۈتۈپ تۇرغىنىنى بىل- مەيتتى.

— ياق، مەندە غەيرەت قالمىدى، مەن قورقۇۋاتمەن. مەن ھاياتنى سۆيەي دەيمەن، لېكىن مۇھەببەت جىنايەت ئىكەن ئەمەسمۇ. . . — دېدى لياڭ بىڭيۈ غالىلداپ تىترەپ تۇرۇپ. — مۇھەببەتنى جىنايەت دېسىڭىز قانداق بولىدۇ؟ يۈڧېر، بۇرۇنقى ئىشلارنى تولا ئويلاپ ئۆزىڭىزنى ئازابلىماڭ، پات ئارىدا گۈزەل ھاياتقا ئېرىشىسىز. . .

— راستمۇ؟ — لياڭ بىڭيۈ خەن زىچىنىڭ قولغا تەش- ۋىش ئىچىدە ئېسىلدى، — مېنىڭ يەنە سۆيۈش ھوقۇقىم بارمۇ؟ يەنە بارمۇ؟ يوق، ئەمدى يوق! مەن ئۆلۈپ كېتىدىغان بولدۇم. دېڭىزغا چۆكۈپ كېتىۋاتمەن. مەن قورقۇپ كېتىۋاتمەن، چى ئاكا، مېنى قۇچاقلىۋېلىڭ.

خەن زىچى لياڭ بىڭيۈنى قۇچاقلىدى، بېشىنى كۆكرىكىگە قويغۇزدى. ئۇنىڭدا: «يۈرىكىمنىڭ دۈپۈلدەشلىرىنى ئاڭلاپ ئۆ- زىنىڭ تېخى ھايات ئىكەنلىكىنى چۈشەنسۇن، ئۆلۈم توغرىسىد- كى ۋەھىملەردىن قۇتۇلسۇن» دېگەندەك بىر ئوي بار ئىدى. — مەن تېخى ھايات. . . — لياڭ بىڭيۈنىڭ ئاۋازى زەئىپ، تىترەشكۈ ئىدى، — مەن. . . بىر ھايات ئادەم. مېنىڭ. . . يا- شاش، سۆيۈش ھوقۇقىم بار!

— بار، ئەلۋەتتە بار. سىزنىڭ نۇرغۇن ھوقۇقىد- ىڭىز بار. . . — خەن زىچى بۇ گېپى بىلەن لياڭ بىڭيۈگىمۇ، ئۆزىگىمۇ تەسەللى بېرىۋاتاتتى.

— چى ئاكا، مېنى چىڭ قۇچاقلاڭ. . .

خەن زىچى لياڭ بىڭيۈنى چىڭگىدە قۇچاقلىدى.

— چى ئاكا، مېنى سۆيۈڭ. . .

خەن زىچى جايدا تۇرۇپلا قالدى. بۇ قانداق بولغىنى؟ بۇنى  
ئاكا - سىڭىللىق مۇھەببىتى دېيىش كېرەكمۇ ياكى رەسمىي  
مۇھەببەتمۇ؟

— ياق، يۇئېر، بىز بۇنداق قىلساق بولمايدۇ؟

— نېمىشقا؟

خەن زىچى جىمىپ قالدى. يېرىم ئۆمرىنىڭ قانداق ئۆتۈپ  
كەتكىنىنى تۇيىمىغان، بېيجىڭدا داڭقى يىراق - يېقىنلارغا تارال-  
غان، لوندوندىمۇ شۆھرەت قازانغان ئوتتۇز سەككىز ياشلىق بۇ  
ئادەم تۇنجى قېتىم «مۇھەببەت» ئالدىدا قاتتىق دېلىغۇل بولۇۋا-  
تاتتى. بۇ، ئىلگىرى كۆرۈلۈپ باقمىغان ھېسسىيات ئىدى.  
ئىلگىرى ئۇ ئادەملەر ئارىسىدا مېھىر - مۇھەببەت بولىدىغانلىقىد-  
نى، كىشىلەرنىڭ بىر - بىرىگە قىلغان ياخشىلىقىنى يەتكۈزۈش  
ئۈچۈن باردى - كەلدىنى ئۈزۈلدۈرمەيدىغانلىقىنى بىلەتتى، لې-  
كىن ئۆزىگە مەنسۇپ «مۇھەببەت» نىڭ بارلىقىنى سەزمىگەند-  
دى. ئەمدىلىكتە ئۇنىڭ ئىلكىدىكى ئۆتمۈشكە مۇناسىۋەتلىك  
نەرسىلەرنىڭ ھەممىسى تۈگىدى. ئەمدى ئۇنىڭ نېمىسى قالدى؟  
ئۇ يۇئېرنى چىڭگىدە قۇچاقلاپ تۇرغان ئاشۇ دەقىقىدە بىر خىل  
جىنايەتكارانە تۇيغۇ ئۇنىڭغا تەھدىت سېلىۋاتاتتى، ئۇنى ھېچقان-  
داق غەيرىي مەقسەتتە بولماسلىققا ئۈندەۋاتاتتى. ئالدىدا تۇرغان  
بۇقىز كىم؟ سىڭىلىسىمۇ ياكى كىچىكىدىن بىللە ئويناپ چوڭ  
بولغان ھەمراھىمۇ؟ ياكى ئېغىر كۈنلەردە بىللە بولغان دوستى-  
مۇ؟ ئەمىسە ئولوۋېپىر ئۇنى «تارتىۋالماقچى» بولغاندا نېمىشقا  
ئەنسىرىگەن؟ نېمىشقا لياڭ بىڭيۇ ئەزرائىلنىڭ ئالدىدا سەكراتقا  
چۈشكەن چاغدا ئۇنىڭ بىلەن بىللە ئۆلۈپ كېتىشىنى خالىدى؟  
نېمىشقا قىز دادىللىق بىلەن ئۆزى زارىقىپ كۈتكەن مۇھەببەتنى  
ئىزھار قىلغاندا يەنە ھازىرقىدەك تېڭىرقاپ قالدى؟ خەن زىچى  
بۇلارغا ئېنىق بىر نېمە دېيەلمەيتتى. . .

— بىلدىم، سىزمۇ. . . ماڭا ئوخشاش زەئىپ ئادەم ئىد-

ئەنسىز. بۇ دۇنيادا بىر ئادەمنىڭ نابۇت بولۇشىغا ئۆزىلا ئە-  
س، باشقا ئادەممۇ سەۋەبچى بولىدىكەن. چى ئاكا، بىز ئادەم.  
ھايات ياشىغاندىكىن. . . ئادەمدەك ياشىشىمىز، سۆيۈش ھوقۇ-  
نىمىزدىن بەھرىمەن بولۇشىمىز كېرەك!

— مېنىڭ. . . شۇنداق ھوقۇقۇم بارمۇ؟ — بۇ سوئالنى  
تۇ ئۆزىدىن ھەم لياڭ بىڭيۇدەن سورىدى، — مېنىڭ سۆيۈش  
ھوقۇقۇم بارمۇ؟

ئىدراك بىلەن تەن تىرىكىشىۋاتاتتى. خەن زىچى ئۆز قەلبىد-  
گە قاتمۇ قات تورلارنى توقۇۋەتكەن ھەم ئۆزىنى ئاشۇنىڭ ئىچىگە  
ئاپساپ قويغانىدى. بۇ تور شۇنچىلىك ئاجىز ئىدىكى، ئۇ ئازراق-  
لا كۈچسە ئۇنىڭ ئىچىدىن چىقالايتتى. ئۇ قۇچاقلاپ تۇرغان  
بۇ دەردمەن قىز زادى كىم؟ مۇلايىملىقنىڭ، ئاق كۆڭۈلۈكنىڭ  
ئەكسىچە كىشىلىك دۇنياسىدىن شەپقەتسىزلىرىچە مۇئامىلىگە ئې-  
رىشكەن بۇ قىز زادى كىم؟ ياق، ئۇلارنىڭ ۋۇجۇدىدىكى قان  
ئوخشاشمايدۇ، ئارىسىدا ئۆتكىلى بولمايدىغان توساق يوق! ئۇلار  
تەقدىرداش ئاكا - سىڭىل ھەم ئايرىم - ئايرىم ئىككى ئادەم:  
بىرى ئەر! بىرى ئايال!

يەرنىڭ چوڭقۇر قاتلىمىدىن، سۈكۈنات ئارىسىدىن، قان  
بىلەن گۆشتىن پۈتكەن تەندىن ئوقچۇپ چىقىۋاتقان بىر كۈچلۈك  
چاقىرىق تەقبىلەنگەن مۇزدەك يۈرەكنى، ئۇزۇندىن بېرى ساقلىد-  
نىپ ياتقان نازۇك بىر ھېسسىياتنى ئويغاتتى. دۇنيا ئۇنتۇلدى،  
ئاسمان ئۆرۈلدى، تاغدىن كەلكۈن يامرىدى، دېڭىز سۈيى قۇ-  
رۇقلۇقنى يۈتۈپ كەتتى، ئەتراپتا چاقماق چاقتى، تەنھا ئارالدى-  
كى ئادەم ئاتا بىلەن ھاۋا ئانىدىن باشقا ئادەم زاتى قالمىدى.  
دۇنيا قايتىدىن باشلىنىش ئالدىدا تۇراتتى.

دۇنيا قايتىدىن باشلاندى، يەنە كېلىپ بۇ دۇنيا ئىككىلا  
ئادەمنىڭ دۇنياسى ئىدى. بۇ جىنايەتلىك، كۈلپەتلىك دۇنيامۇ  
ياكى بەخت، ئۈمىد ئاتا قىلىدىغان دۇنيامۇ؟ ئىككى روھنىڭ

ئۆلۈم ئالدىدىكى سەكراتى، ئىككى روھنىڭ بىر - بىرىگە ئەۋەت-  
كەن چاقىرىقى، ئىككى روھنىڭ تۇيۇقسىز سوقۇلۇشى، ئىككى  
روھنىڭ ئازابلىق ئىگرىشى. . . ئۇلار بۇ نەرسىلەرنى بىلمەيتتى.  
ئاجىز بىر ۋۇجۇد نابۇت قىلىندىمۇ ياكى قۇتقۇزۇۋېلىندىمۇ؟  
ھاياتتا جىمى ئارمانغا يەتكىلى بولامدۇ؟ غەم - قايغۇدىن  
قۇتۇلغىلى بولامدۇ؟

بىر جۈپ تەن چۈش قوينىدا مېھمان بولۇپ ئۈزۈۋاتىدۇ،  
بىردەملىك لەززەتتىن بەھرىمەن بولۇۋاتىدۇ!  
ھايات چۈشمۇ؟ ياق، چۈشنى ئۇنتۇپ كەتكىلى بولىدۇ،  
لېكىن ھاياتنى ئۇنتۇپ كەتكىلى بولامدۇ؟  
ھايات بىر پارچە كىتابمۇ؟ ياق، پۈتكەن كىتابقا يەنە ئۆز-  
گەرتىش كىرگۈزگىلى بولىدۇ. ھاياتقا تۈزىتىش كىرگۈزگىلى  
بولامدۇ؟

ھاياتنىڭ ئەزەلدىن ئۆز مۇساپىسىنى كۆرسىتىپ بېرىدىغان  
سخىمىسى بولغان ئەمەس، بىز پەقەت ياشاش پۇرسىتىمىزنى  
تۈگەتكىنىمىزدىن كېيىنلا ھايات مۇساپىسىنى بېسىپ بولغانلىق-  
قىمىزنى ھېس قىلىمىز!

تارىخ ئەزەلدىن ھەش - پەش دېگۈچە پۈتىدىغان ئەسەر. ئۇ  
رەسمىي تارىخقا ئايلانغاندا، كېيىنكى ئەۋلادلار ئۇنىڭغا خىلمۇ - خىل  
باھالارنى بېرىدۇ. لېكىن، مەيلى قانداق باھا بەرسۇن، ئىلگىرى  
ئۇنىڭ مەۋجۇت بولغانلىقىنى ئىنكار قىلالمايدۇ، پەقەتلا تاسادد-  
پىيلىق ئىچىدىن مۇقەررەرلىكىنى تاپقاندىن كېيىن ئۇنى قامۇس  
قىلىپ پۈتىدۇ.

تارىخ ئىنسانلارنىڭ باسقان ئىزى، ئەمما ئىز قالدۇرغانلىق-  
كى ئادەمنىڭ ھەممىسى ھاياتىدا ئۆز تارىخىغا توغرا قارىيالىغان  
ئەمەس.

تارىخنى قايتا يازغىلى بولمايدۇ. مەيلى ئۇ نەچچە مىليون  
ئادەمنىڭ تەقدىرىنى ئۇيان - بۇيان قىلىۋەتكەن غايەت زور ئۆز-



گىرىش بولسۇن ياكى قەغەزگە پۈتۈشكە ئەرزىمەيدىغان ئاددىي ئادەملەرنىڭ پەۋقۇلئاددە سەرگۈزەشتىسى بولسۇن، ئۇ ھامان قايتا يېزىلمايدۇ.

نۇرغۇن نەرسە ئۆتۈپ كەتتى، يەنە نۇرغۇن نەرسە قېپقالدى.

ئارىنى يەنە ئۇزۇن سۈكۈت، چىدىغۇسىز سۈكۈت باستى. بۇ دۇنيادا ئايال كىشىگە ئېرىنىڭ سىرتتا باشقا ئاياللار بىلەن ئۆز كۆڭلىنى خۇش قىلىپ يۈرگىنىنى سېزىپ قېلىشتىن ئارتۇق بەختسىزلىك بولماس، ئەر كىشى ئۈچۈن ئايالنىڭ ئالدىدا ئاشنا ئويناش جەريانىنى ياۋاشلىق بىلەن تاپشۇرۇشتىن ئارتۇق نومۇسلۇق ئىش بولماس. ھالبۇكى، بۇ «خۇشلۇق»، بۇ «ئاشنا» ئىشىغا خەن خانىمىنىڭ بىر ئۆيدە چوڭ بولغان، بىر قورساققا ياتقان سىڭلىسى سەۋەبچى ئىكەن. ئاھ، تەقدىر، سەن نېمانچە رەھىمسىز؟

چىچىنچەينىڭ مۇكەممەل ئوبرازىغا داغ تەگدى. ئېھتىمال، دۇنيادا مۇكەممەل ئادەم يوقتۇ، ئۇ مۇھەببەت پەيدا قىلىدىغان خاتا تۇيغۇدۇ، ئېھتىمال، چىچىنچەينىڭ ئىگىسى بولغان خەن زىچى ئانا دىيارغا قايتىپ كېلىپ ئۆز ئۆيىنىڭ بوسۇغىسىدىن قەدەم ئالىدىغان چاغدا ئۆزىنىڭ قىرىق يىلدىن بۇيانقى ئوبرازىدىكى يەنىلا نۇقسانسىز ئىكەنلىكىگە ئىشىنىپ كەتكەن بولغىدەك ئىدى. ئەمما، ھازىر بۇ ئوبراز يوق، ئۇنىڭغا داغ تەگكەندى. «بىلىمدان» قەسىرىنىڭ يۈز نەچچە يىلدىن بېرى چىرىمىگەن بوسۇغىسى شۇ تاپتا بەھەيۋەت بىر پاسىل تاشقا ئوخشاش ئۇنىڭ يۈرىكىنى ئىككىگە ئايرىپ قويدى. ئۇ چەت ئەلدە ئۆزىنى ئاقلاش، ئۆزىگە تەسەللى بېرىشنىلا خىيال قىلغان بولسا، ئۆز ماكانىغا قايتىپ كەلگەندە بۇ ئويللىرى بىقاۋۇللۇق، مەنىسىزلىك ئارىلاشقان ئوي - پىكىرلەرگە ئايلاندى. ئايالنىڭ ئالدىدا قايتا

پەيدا بولغان چېغىدىلا بۇ بىچارە ئايالنىڭ ئۆزىنى ئاجايىپ چوڭ-  
قۇر بىر مۇھەببەت بىلەن سۆيىدىغانلىقىنى سەزدى. ئۇ ئىلگىرى  
بۇ نۇقتىغا سەل قاراپ نىكاھ سىرتىدىكى مۇھەببەتكە ئىش كۆر-  
مىگەن سەبەبى بىلەن مۇئامىلە قىپتۇ ئەمەسمۇ. يۇئېر. . .  
يۇئېر زادى ئۇنىڭ نېمىسى؟ ئۇلار «ئەر - خوتۇن» لۇق سالاھىد-  
يىتى بىلەن چەت ئەلدە بىرنەچچە يىل ياشىدى ھەم مۇشۇ سالا-  
ھىيەت بىلەن ۋەتەننىڭ قايتىپ كەلدى. ئەمەسە بىئېرنىڭ ئورنىد-  
چۇ؟ خەن زىچى، سەن زادى نېمە ئىش قىلىپ قويدۇڭ؟ ئۇستا-  
زىڭ تاپشۇرۇپ كەتكەن بۇ بىر جۈپ يېتىم قىز ئالدىدا گۇناھىڭ  
بارلىقىنى بىلەمسەن!

خەن خانىمنىڭ يۈرىكىگە دەرد - ئەلەم سىغماي قېلىۋاتتا-  
تى، ئالدىدىكى بۇ ۋىجدانسىز ئەرنى بوغۇپ ئۆلتۈرۈۋەتكۈسى،  
خوتۇن ئۈستىگە خوتۇن ئالغىنىغا تويدۇرۇپ كوچا - كويلاردا،  
قولۇم - قوشنىلارنىڭ ئالدىدا رەسۋايىنى چىقارغۇسى، ئادەتتە  
كىيىمنى قىرلاپ، ئايىغىنى مايلاپ يۈرىدىغان سالاپەتلىك خەن  
خوجايىنىڭ قانداق ئادەم ئىكەنلىكىنى خەلقىئالەمگە تونۇتۇپ نام -  
ئابروۋىنى يەرگە ئۇرغۇسى، ئىككىنچىلەپ خەققە قارىغۇسىز  
قىلىۋەتكۈسى كەلدى. بىراق، يەنە بۇنداق قىلىشقا چىدىمايتتى؟  
ئالدىدا تۇرغان بۇ ئەر كىم؟ ئۇ تاغدەك ئىشەنگەن، پۈتۈن  
مېھرىنى بەرگەن چى ئاكىسى، تويلۇق ئالماي، زىياپەت ئۆتكۈز-  
مەي، مېھمان چاقىرماي ئۆزىنى قىز چېغىدا ئەمرىگە ئالغان  
ئېرى؛ چېچىنچەينىڭ ئۆزى خارابلاشقان، قۇرغۇچىسى ئۆلۈپ  
تۈگىگەندىن كېيىن قايتا ئىگىلىكىنى تىكلەپ بەرگەن، ئانىسى  
ھەم ئۆزلىرىنىڭ بېشىنى سىلىغان شاپائەتچىسى؛ بەخت ئىچىدە  
تۇغۇلۇپ دىشۋارچىلىق ئىچىدە چوڭ بولغان ئوغلى تىەنشىڭنىڭ  
ئون بىر ياش چېغىدا يۈزىنى كۆرۈش پۇرسىتىگە ئېرىشكەن  
دادىسى. ئۇرۇش بۇ ئائىلىنى ۋەيران قىلدى، ئېرى بالا - قازا  
ئىچىدىن قۇتۇلۇپ قايتىپ كەلدى. ئۇ ئېرىگە ئوچ، ئەمما ئۇنىڭ

ئۆلۈمنى خالمايدۇ. ئېرىنىڭ بېشىنى قايدۇرغان ئاشۇ مېكىد.  
 جىنىنىڭ يۈزىگە شاپلاق سالدۇ، ئۈستىگە يۈندى چاچىدۇ.  
 خەلقئالەمنىڭ ئالدىغا تارتىپ چىقىپ رەسۋا قىلىدۇ. لېكىن،  
 بۇنداق قىلىشقا ئۇنىڭ يۈرىكى چىدامدۇ؟ يۈڧېر ئۆزىگە ئوخشاشلا  
 بەش يېشىدا دادىسىدىن، ئون ئىككى يېشىدا ئانىسىدىن يېتىم  
 قالغان، جاپا - مۇشەققەتنىڭ دەردىنى يەتكۈچە تارتقان، ئۆزى  
 ھەم ئاچا ھەم ئانا بولۇپ چوڭ قىلغان قىز. ئۇ ئەمدى بويىغا  
 يەتتى، دۇنيادا ياتلىق بولمايدىغان قىز بارمۇ؟ ئاچا بولغان ئادەم  
 نېمىدەپ بۇ ئىشقا سەل قارىدى. ئۇنىڭ يەنجىڭ ئۇنىۋېرسىتېتىدا  
 ئۇنچىلىك خورلۇققا ئۇچرايدىغانلىقىنى كىم ئويلىغان؟ چەت  
 ئەلگە بىر چىقىپ ئون يىل تۇرۇپ قالدىغىنىنى كىم ئويلىغان؟  
 دۇنيادا ئېچىلمايدىغان گۈل بولامدۇ؟ ئون يىل داۋامدا ئۇ  
 سىڭلىسىغا ئىگە بولالامتى؟ سېرىق چاچ، يوغان بۇرۇن ئەجنە.  
 بىيدىن بىرىگە تەگكەن بولسا قانداق قىلالايتتى؟ يۈڧېر تېخى  
 كىچىك، ساددا، ئۆزىنىڭ بىلگىنىنى قىلىشقا كۆنۈپ قالغان.  
 ئەمدىلىكتە قەدەمنى بىر قېتىم خاتا باسقان سىڭلىسىنى بىراقلا  
 خاراب قىلسۇنمۇ؟ ئوچ بولغىنى بىلەن نېمە ئىش قىلالايدۇ؟  
 ھەي، ئۇنىڭ ئەقىلسىز سىڭلىسىنىزە!

ياستۇقنى بېشىغا پۈركەپ ياتقان خەن خانىمنىڭ يىغلىغۇ.  
 چىلىكمۇ ماجالى قالمىغاندى.

— سىز... سىڭلىمنىڭ بەختىگە ئولتۇرۇپسىز!

...

— ئەمدى ئۆزۈڭىزنىڭ بەختىگىمۇ ئولتۇردىڭىز!

...

— ئانا - بالا ئىككىمىزنى بۇرۇنلا ئۇنتۇپتىكەنسىز - دە!

— ئۇنتۇپتىكەنسىز؟ - خەن زىچى ئېسەنگىرەش ئىچىدە

بېشىنى كۆتۈردى، - مەن... سىلەرنى قانداقمۇ ئۇنتۇپ قالا-

ي؟ ئۇنتۇغان بولسام قايتىپ كېلەمتىم؟

— قايتىم كېلەتتىم؟ كىم سىزنى قايتىپ كەل دەپتۇ؟ —  
خەن خانىم شارىتىدە كەينىگە بۇرۇلدى، — ئۇنداق ئىشنى قىل-  
لىشقان ئادەم نېمىدەپ قايتىپ كېلىشتىڭ؟ سىرتتا كۆزۈمدىن  
نېرى تۇرۇشساڭ بولمامتى؟ ئۆلۈپلا تۈگەشكەن بولساڭ، كۆ-  
زۈممۇ كۆرمىسە بولمامتى؟ ئەمدى بۇ ماڭا نېمە كۈن؟ نېمىدەپ  
قايتىپ كېلىشتىڭ؟ مېنى كۆرسۈن، ئىچى ئېچىشسۇن دەپمۇ؟  
خەن زىچى، سەن نېمىدېگەن رەزىل — ھە!

— بىئېر، بەك يىراقنى ئويلاپ كەتتىڭ! — خەن زىچى  
ئازاب ئىچىدە چاپىنىنىڭ پېشىنى قاماللىدى، يۈرىكى دۈپۈلدەپ  
سوقۇپ كېتىۋاتتى، — سىرتتا سەرگەردان بولۇپ يۈرگەن ئا-  
دەمنىڭ ئۆيىنى قانچىلىك سېغىنىدىغانلىقىنى سەن بىلمەيسەن!  
نەگىلا باراي، جۇڭگولۇقنى كۆرسەملا خۇشلۇقۇمدىن قىلىدىغان  
قىلىقلىرىم قالمىدى. كۈندە ئۆيىنىڭ خېتىنى كۈتتۈم، جۇڭگوغا  
مۇناسىۋەتلىك ئۇچۇرلارنى سۈرۈشتۈردۈم. ھەممىلا يەردە «پۇس-  
تانى يەر كۆيۈپ كۈلگە ئايلاندى، پۇستانى يەردە مانچە مىڭ ئادەم  
ئۆلدى» دېگەنگە ئوخشاش خەۋەرلەر. . . ئۆيىمىزنىڭ ئامان قال-  
غانلىقىغا كۆزۈم يەتمىدى. ياپون ئالۋاستىلىرى تەسلىم بولغان-  
دىن كېيىن ھۆڭرەپ يىغلاپ كەتتۇق. ئىشەنچ قىلمايلا يازغان  
خېتىمىزگە جاۋاب خەت كەلدى. بۇنداق بولۇشى خىيالىمىزغىمۇ  
كىرمەپتىكەن. خېتىڭنى ئالغۇچە قوللىرىم تىترەپ كەتتى،  
كۆرۈشكە جۈرئەت قىلالىدىم. ئاخىر يۇئېر ماڭا ئوقۇپ بەردى.  
خەت بىر جۈملىلا يېزىلغان بولسىمۇ يۈرىكىمگە قاتتىق تەسىر  
قىلدى. خەتنى قولۇمغا ئېلىپ قارىدىم. . . بۇ تىيەنشىڭنىڭ  
خېتى ئىكەن. ئوغلۇم خەت يازغۇدەك بوپتۇ، بالا — چاقام تېخى  
ھايات ئىكەن. قايتىشنى ئويلىدىم، سىرتتا بىر كۈنمۇ تۇرغۇم  
كەلمىدى. ئۇ چاغدا ئەنگلىيىدە ئۇرۇش توختىغانىدى. بىز خوند-  
تېرلارنىڭ ئۆيىدىن چىقىپ باشقا بىر ئۆيىنى ئىجارىگە ئالدىق.  
ئۇ ئوكسفورد ئۇنىۋېرسىتېتىنى پۈتتۈرەلمىگەندىن كېيىن جۇڭ-

گولۇق ئاچقان بىر مەكتەپتە ئوقۇتقۇچىلىق قىلىۋاتاتتى. مەك-  
تەپ ئۇنىڭ ئۇزۇنراق ئىشلەپ بېرىشىنى تەلەپ قىلىپ تۇرۇپ  
قىلىشىمىزنى ئۆتۈندى. لېكىن، بىزنىڭ تۇرۇپ قالالىشىمىز  
مۇمكىنمۇ؟ تىەنشىڭنىڭ خېتى قوللىمىزغا تەگكەن ئەھۋالدا بىز-  
نى كىم تۇتۇپ قالالايتتى؟ بىز... يەنىلا قايتىپ كەلدۇق.  
پاراخوت بەك ئاستا ماڭدىكەن، ئىككى ئايدا كەلدۇق. «قاچان  
ئۆيگە بارامىز!» دەپ كۆزىمىز تۆت بولدى!

— كەچكچە «بىز، بىز» دەۋەرمەڭ! — ئېرىنىڭ گېپى-  
نى ئاڭلاپ خەن خانىمنىڭ ئىچى تېخىمۇ ئاچچىق بولدى. شۇ  
تاپتا ئۇنىڭ پىكىر - خىياللىرى چىگىشلىشىپ كەتكەندى، —  
سىزنىڭ ئۆيىنى سېغىنىغىنىڭىز راستۇ، ئۇچۇ؟ ئۇمۇ كېلىشىنى  
ئويلىدىمۇ؟ كېلىشكە جۈرئەت قىلالىدىمۇ؟

— ياق... — خەن زىچى قوللىرى بىلەن يۈزىنى قامال -  
لىۋالدى، — ئۆيگە يېقىنلاپ كەلگەنسېرى ئەنسىرەپ قالدى.  
سېنىڭ يۈزىڭگە قانداق قاراشنى بىلىمدى. پاراخوت شاڭخەيگە  
كەلگەندە يىغلاپ كەتتى. «ھامىنى جۇڭگو زېمىنىغا كەلگەندىن  
كېيىن بۇ يەرمۇ ئۆزىمىزنىڭ ئۆيىگە ئوخشاش، مۇشۇ يەردە  
تۇرۇپ قالايلى!» دېدى. مەن قايتا - قايتا نەسەت قىلدىم.  
ئەتىسى ئۇ قارارىنى ئۆزگەرتىپ مەن بىلەن بىللە پاراخوتقا  
چىقتى. ئۇ قايتىپ كەلمىسە بولمايتتى. بۇمۇ ئۇنىڭ ئۆيى  
تۇرسا. ئاتا - بوۋىلىرىنىڭ تۇپرىقى، ئۇرۇق - تۇغقانلىرى  
مۇشۇ يەردە تۇرسا. ئۇ سىلەرنى سېغىنىغانىدى.

خەن خانىم ئېرىنىڭ گېپىنى ئاڭلاپ ياتقان يېرىدىن تۇرۇپ  
كەتتى:

— سىز ئۇنى شاڭخەيدە قالدى دېمىگەنمىدىڭىز؟  
— ياق، — دېدى خەن زىچى بېشىنى ساڭگىلىتىپ، —  
خەي ئاچامنىڭ ئالدىدا شۇنداق دېمىسەم بولمايتتى. ئۇ مەن  
بىلەن تەڭ قايتىپ كەلگەن.

— ھازىر نەدە؟

— مېھمانخانىدا تۇرۇۋاتىدۇ. ئۆيىنىڭ ئالدىغا كېلىپ يەنە ئىككىلىنىپ قالدى. مەن ئۇنى بىرەر يەرگە ئورۇنلاشتۇرۇپ قويغاندىن كېيىن سەن بىلەن پاراخلىشاي دەپ...

— نېمە توغرىلۇق پاراخلاشماقچىدىڭىز؟ ئۇنى مېھمانخانىدا بىر ئۆمۈر ئاشنا قىلىپ باقاي دېگەنمىدىڭىز؟ ئۇ بۇ ئۆيگە ئەمدى قەدەم باسماقتى؟ خەقنىڭ كۆزىنى، قۇلقىنى توسىۋالامتى؟ — خەن خانىمنىڭ كۆڭلى بەكلا بۇزۇلدى، بايا خېلى بېسىقىپ قالغان غەزىپى بىردىنلا ئوت بولۇپ ياندى.

— ئەمىسە... سەن دېگىنە، قانداق قىلايلى؟ — پۈتۈن-لەي ئىلاجىسىز ئەھۋالدا قالغان خەن زىچى ئەمدى ئايالى نېمە دېسە شۇنىڭغا ماقۇل دېيىشكە ئۆتتى.

— ھەي-ي! — خەن خانىم ھالسىز بىر ئۆھ تارتتى. ئۇنىڭ بۇ ئۆھ تارتىشىدا ھەم غەزەپنىڭ، ھەم ھېسداشلىقنىڭ، ھەم چەكسىز بىر ھەسرەتنىڭ پۇرىقى بار ئىدى، — ئۇنى قايتۇرۇپ كېلەيلى. ئۆزىمىزنىڭ چاۋىسىنى ئۆزىمىز چىتقا يايمايلى، بۇرۇنقى ئىشلار ئىچىمىزدە سېسىپ كەتسۇن! ئۇنىڭ خەقنىڭ يۇرتىدىن ئامان - ئېسەن قايتىپ كېلەلىشىمۇ خۇدانىڭ شاراپىدىكى. بوپتۇ، مەن ئۇن چىقارماي، تىللىماي. بۇ ئىشنى خەي ھامىغا دېمەيلى. بىر مەزگىل ئۆتكەندىن كېيىن بىرەر ئادەم تېپىپ ئۇنى ياتلىق قىلىۋېتەرمىز. مېنىڭ ئاچچىلىق مەجبۇرىيىدىكى تىم شۇنىڭ بىلەن تۈگىگەن بولار. بۇنىڭدىن كېيىن ئالاقە قىلمايلى، سىزمۇ ھەرگىز ئۇنىڭغا ئىچ ئاغرىتىپ كەتمەڭ!

— بۇ... بۇنداق قىلىش تەسكىن... دەيدى خەن زىچى قورقۇمسىراش ئىچىدە ئايالىغا تىكىلىپ.

— نېمە؟ — خەن خانىمنىڭ خۇيى تېخىمۇ بەكرەك تۈتەتتى. ئەمدى ئۇنىڭ سەۋر قاقچىسى توشقاندىكى، — مەن تېخى دەردىمنى ئىچىمگە يۇتۇپ ھەرقايسىڭغا يۈز - خاتىرە قىلىۋاتىمەن.

سام، سەنلەر مەن بىلەن سودىلاشماقچىمۇ؟ بۇ سودا ئىشى ئە-  
مەس تاللىشىدىغان. تېخى نېمەڭگە نوپىلىق قىلىشىسەن، دېگە-  
نە!

— بىز... بىزنىڭ بالىمىز بار! — دېدى خەن زىچى  
بېشىنى ساڭگىلىتىپ.

— ھە؟ — خەن خانىم جايدا تۇرۇپلا قالدى.

شەرقىي ھۇجرىدا تىەنشىڭ تاتلىق ئۇيقۇغا كەتكەندى، ئۇ  
چۈشىدە پات - پات: «دادا...» دەپ چاقىراتتى.

خەي ھامما ئۆز ئورنىدا ئورۇلۇپ قويدى، قايسى ۋاقىت  
بولغانلىقىنى بىلەلمىدى. تۆر ئۆي تەرەپتىن گۇدۇڭشىغان ئاۋاز  
كېلەتتى. ئەمما، ھېچقانداق گەپنى ئېنىق پەرق ئېتەلمەي:  
«ئوتتۇز - قىرىق ياشقا كىرىپ قالغاندىمۇ ياش ئەر - خوتۇنلار-  
دەك يېقىن بولۇپ كەتكىنىنى بۇلارنىڭ. ئاران بىر كۆرۈشكەندە  
گېپى توڭمەي قاپتۇ - دە!» دېگەنلەرنى خىيالىدىن ئۆتكۈزۈپ  
يەنە ئۇيقۇغا كەتتى.

تاڭ يورۇدى.

خەي ھامما ئەتىگەندە ئورنىدىن تۇرۇپ خەن زىچى ياخشى  
كۆرىدىغان نەرسىلەرنى بازاردىن ئەكەلدى. تۆر ئۆيدىن يەنىلا  
شەپە يوق ئىدى، شۇنىڭ بىلەن خەي ھامما: «ئەر - خوتۇن  
ئىككىسىگە قارىماي تىەنشىڭنىڭ تامىقىنى يېگۈزۈپ مەكتەپكە  
ماڭدۇرۇۋېرەي، ئۇلار تۈنۈگۈن بىر كېچە پاراڭلاشتى، بۈگۈن  
ئۇزۇنراق ئۇخلىۋالسۇن!» دېگەنلەرنى خىيالىدىن ئۆتكۈزدى.  
ساقلا - ساقلا، تاماقمۇ سوۋۇپ قالدى. ئاخىر پەقەتلا تاقەت  
قىلالماي، پېشايۋاننىڭ ئالدىغا كېلىپ يېنىك يۆتەلدى، ئاندىن:  
— تىەنشىڭنىڭ دادىسى، ئورنىڭىزدىن تۇردىڭىزمۇ؟ — دەپ  
سورىدى. جاۋاب ئورنىدا كىمدۇ بىرىنىڭ ئاچچىق خورسىنىغىنى  
ئاڭلاندى.

— بۇ زادى نېمە ئىشتۇ؟ كېلە - كەلمەي يەنە نېمىگە خورسنىشىدىكىنە؟

تۆر ئۆيىنىڭ ئىشىكى ئىچىدىن تاقالمىغاندى، ئۇ ئىشىكى بوشلا ئىتتىرىپ ئىچىگە كىردى. كىردى، ئىچىدىكى مەنزىردىن دالڭ قېتىپ تۇرۇپلا قالدى. خەن خانىم يوتقانغا پۈركىنىپ ئېسەدەپ يىغلاۋاتاتتى، خەن زىچى ئورۇندۇقتا قاتتىق خورسىدى. نىپ ئولتۇراتتى.

— نېمە بولدى سىلەرگە؟ — خەي ھامما كۈلۈپ تۇرۇپ سورىدى. ئۇ: «بۇ ئىككىيلەن ئون يىللىق سەرگۈزەشتىلىرىنى دېيىشىپ كۆڭلى يېرىم بولۇپ قالغان ئوخشايدۇ» دەپ ئويلاپ قالغاندى. شۇڭا ئارىدىكى قاتمال كەيپىياتنى يوقاتماقچى بولۇپ دېدى، — خەن ئەپەندى قايتىپ كەلسە، بۇ خۇشال بولۇشقا تېگىشلىك ئىشقا! يۈرۈڭلار، يۈزۈڭلارنى يۈيۈڭلار، ناشتا قىلىمىز!

ئۇلارنىڭ ھېچقايسىسى جاۋاب بەرمىدى.

— نېمە زۇۋان سۈرمەي ئولتۇرسىلەر؟ سوقۇشۇپ قالغان چۈجە - خورازلارداك ئولتۇرۇپ كەتكىنىڭلارنى قاراڭلا! زادى نېمە دېيىشكەنتىڭلار؟ نېمە بولدى سىلەرگە؟ تىەنشىڭنىڭ ئانىسى، نېمە گەپ بولسا ئەتە دېيىشسەڭلا بولمامدۇ؟ بۇنداق خۇشاللىق كۈنلەردە كۆڭۈلسىز ئىشلارنى ئەسلىشىپ نېمە قىلىسىلەر؟ — ئاچا، — دېدى خەن خانىم ياشلىرىنى سۈرتكەچ كەينىدە بۇرۇلۇپ، — تىەنشىڭ بىرنەرسە يېدىمۇ؟ — بۇرۇنلا يېگەن، مەكتەپكە يولغا سېلىۋەتتىم! نېمە پەرىشان ئولتۇرسىلەر؟

— سىز تامىقىڭىزنى يەۋېرىڭ، بىز بىلەن چاتقىڭىز بولمىسۇن. ئەنسىرىمەڭ، ئۇرۇشۇپ قالغىنىمىز يوق. بۇ يەردە بىر ئىشنى مەسلىھەتلىشىۋاتىمىز. تامىقىڭىزنى يەپ بولۇپ ئاردا. مىڭىزنى ئالارسىز. بىز بىلەن چاتقىڭىز بولمىسۇن، بىزنىڭ



يەنە دېيىشىدىغان گەپلىرىمىز بار! خەي ھامما لاسسىدە بولۇپ قالدى. ئۇ مەشكە كۆمۈر سېلىپ ئۈستىگە چەينەكنى قويغاندىن كېيىن: «ھەي، بۇلار مەندىن بىر نەرسىنى يوشۇرۇۋاتىدىغۇ دەيمەن، مىڭ قىلىسىمۇ ئۆز ئاچىسى بولمىغاندىن كېيىن بەربىر يات كۆرىدۇ - دە!» دېگەندەك خىيالدىن ئۆتكۈزگەچ ئۆزىنىڭ ئۆيىگە قايتىپ كىردى، ئەمما تاماققا پەقەتلا زوقى تارتىدى.

شۇ ئارىدا كىمدۇ بىرى دەرۋازىنى قاقتى. خەي ھامما يەۋاتقان تامىقىنى ئالدىراپ قويۇپ قويۇپ دەرۋازىنى ئاچتى. دەرۋازا ئالدىدا چەت ئەلچە كىيىنگەن، ئىككى ياشلار چامسىدىكى بىر قىزنى كۆتۈرۈۋالغان ياش بىر ئايال تۇراتتى. ئۇنىڭ كەينىدە چىرايلىق بىر پىكاپ كەينىگە بۇرۇلۇۋاتاتتى، كوچىدا يەنە بىرقانچە خۇرۇم چامادان قاچىلانغان بىر رىكشمۇ بار بولۇپ، رىكشچى ئارغامچىنى يېشىۋاتاتتى. خەي ھامما ھەيران قالدى.

— ھامما، مەن قايتىپ كەلدىم! — ھېلىقى ئايال خەي ھاممىغا ئۆزىنى ئېيتىپ بار ئاۋازى بىلەن يىغلاشقا باشلىدى. خەي ھامما شۇندىلا ئېسىگە كەلدى.

— ۋۇي، بۇ يۇڭر خانقىز ئەمەسمۇ؟ تېخى تۈنۈگۈنلا سىزنى شاڭخەيدە دەۋاتمامتى؟ يەنە ئىككى كۈندە يېتىپ كەلگۈدەك دەپ ئويلاۋاتسام بىردەمدىلا كېلىپ بوپسىز. ۋۇي، بۇ كىمنىڭ قىزى؟ سىرتتا تاللىق بولۇشقىمۇ ئۈلگۈرۈپسىز - دە. بالىڭىزمۇ چوڭ بولۇپ كېتىپتۇ. قارىمامسىز، تىەنشۇنىڭ دادىسىنىڭ بۇنى بىزگە دەپمۇ قويمىغىنىنى. تونۇيالمىغىلى تاس قاپتىمەن.

لياڭ بىڭيۇ داڭقىپتىپ تۇرۇپ قالدى، ئەمما ئۇنىڭ پۈتى بوسۇغىدىن ئاتلاپ بولغانىدى. خەي ھامما لياڭ بىڭيۇنىڭ قولىدىن بالىنى ئالدى.

— قاراڭ، بالىڭىز سىزگە نېمانداق ئوخشىغان، بۇلماق-  
تەك! كېلىڭ، قىزىم. مەن سىزنى بىر كۆتۈرۈۋالاي.  
— قىزىم... بۇ ئاپاشنى ھامما دەپ چاقىرىڭ... —  
دېدى لياڭ بىڭيۇ.

— ھەئە، شۇنداق چاقىرسۇن، تىەنشىڭمۇ شۇنداق دەيدۇ.  
تولۇق ئىسمىنى چاقىرمىسىمۇ بولىدۇ، — خەي ھامما شۇنداق  
دېگەچ كۈلۈپ تۇرۇپ كىچىك قىزنىڭ يۈزىگە سۆيدى.  
— ھامما، ياخشىمۇ سىز! — قىز ئويماقتەك ئاغزىنى  
ئېچىپ ئۇنى تاتلىققىنا چاقىردى.

— ياخشى، ياخشى! — خەي ھامما قىزنىڭ تاتلىق گېپىد-  
نى ئاڭلاپ ئىچ - ئىچىدىن سۆيۈنۈپ كەتتى، — گېپىدە يەنە  
چەت ئەلچە پۇراق بار ئىكەن - ھە! قىزىم، دادىڭىز نېمىشقا  
كەلمىدى؟

— دادام تۈنۈگۈن بىر ئىش بىلەن چىقىپ كەتكەن. ئانام،  
بېرىپ دادىڭىزنى ئىزدەيلى، دېگەندى...  
— ئەمىسە ئۇنى تېز چاقىرىپ كېلەيلى. يېڭى كۈيئوغۇل-  
نىڭ ئۆيىمىزگە كېلىشى تازىمۇ خۇشاللىق ئىشتە!  
ساقلاۋېرىپ تاقىتى تاق بولغان رىكشىچى ئاخىر ۋارقىرد-  
دى:

— خانىم، نەرسە - كېرەكلىرىڭىزنى نەگە چۈشۈرىمەن؟  
— ئاپلا، ماۋۇ ساراڭلىقىمنى! خۇشلۇقتا سىرتتا بىر  
نەرسىلەرنىڭ بارلىقىنىمۇ ئۈنتۈپتىمەن، — دېدى خەي ھامما  
ئالدىراپ، — ئەمىسە ئېغىر كۆرمەي نەرسە - كېرەكلەرنى ئاۋ-  
ۋال جەنۇبتىكى ئۆيگە ئەكىرىپ بېرىڭ، كېيىن ئۆزىمىز ئاستا -  
ئاستا جىمىقتۇرۇۋالارىمىز. ھەي، دىققەت قىلىڭ جۈمۈ، ئىچىد-  
دىكى نەرسىلەر چېقىلىپ كەتمىسۇن... .

رىكشىچى خەي ھاممىنىڭ كۆرسەتكەن يېرىگە نەرسە -  
كېرەكلەرنى قويۇپ بەرگەندىن كېيىن، لياڭ بىڭيۇدىن پۇلىنى

ئېلىپ كېتىپ قالدى. خەي ھامما دەۋۋازىنى ئاقىۋەتكەندىن كېيىن خۇشال ھالدا ئۇلارنى باشلاپ ئىچكەركى ئۆيگە ماڭدى، — يۇئېر ئون يىلدا ئوبدانلا قېرىلىق يېتىپتۇ جۇمۇ، سىرتتا كۈندىڭىز خاتىرجەم ئۆتمىگەن ئوخشىمامدۇ؟

لياڭ بىڭيۇ ئۇنىڭ گېپىگە نېمىدەپ جاۋاب بېرىشنى بىلمەي تونۇش قورۇغا قارىغىنىچە ئىختىيارسىز ياش تۆكتى. . . چۈشەنمىدىمۇ نەچچە رەت خىيال قىلغان نەرسىلەر ئەمدى ئۇنىڭغا قۇچاق ئېچىپ تۇراتتى.

— بۇ يەر بەك چىرايلىقكەن! — قىز ئانىسىنىڭ قۇچىقىدىن پىلتىڭلاپ چۈشۈپ ۋادەككە ئېسىلغىنىچە يۈگۈردى، غەربىي ھۇجرا ئالدىدىكى ئايۋاننىڭ ئالدىغا كەلگەندە توختىدى، — ئانا، جۇڭگولۇقلارنىڭ باغچىسى مۇشۇنداق بولامدۇ؟ بىزنىڭ ئۆيىمىز قەيەردە؟ مۇشۇنىڭدەك ياخشىمۇ؟

— مۇشۇ. . . بىزنىڭ ئۆيىمىز. . . — لياڭ بىڭيۇ ياشىلىق كۆزلىرى بىلەن قىزغا تىكىلىپ، ئۆزىنىڭ بالىلىق دەۋرىدىن كۆرگەندەك بولدى. ئۇھ، ئارزۇ قىلغان ئۆيىگە ئۇ يەنە قايتىپ كەلدى.

— ئەلۋەتتە شۇنداق بولىدۇ — دە؟ قىزىمىز سىرتقا ياتلىق بولغىنى بىلەن ئۆيى يەنە مۇشۇ يەردە، — دېدى خەي ھامما خورسىنىپ، — ئەمدى بۇرۇنقىدەكلا غەربىي ھۇجرا تۇرۇڭ، ئۇ ئۆيدە بۇرۇن ئۆزىڭىز تۇرغان ئەمەسمۇ. ئالدىنقى قېتىم يازغان خېتىڭلارنى تاپشۇرۇۋالغان چاغدىلا تىەنشىڭنىڭ ئانىسى ماڭا سىزنى كەلگۈچە تۇرىدىغان يېرىنى تەق قىلىپ قويمايلى، دەپ غەربىي ھۇجرىنى جايلاشتۇرۇپ قويۇشۇمنى تاپىلغان. . . — ھەدەم قېنى؟ . . . — لياڭ بىڭيۇ ئىككىلىنىش ئىچىدە جايدا توختاپ قالدى.

خەي ھامما تۇمشۇقى بىلەن شىمالدىكى ھۇجرىنى ئىما قىلدى: — ئىككىسى بىر — بىرىگە ماي تارتىپ ئولتۇرۇشىدۇ.

كۆرۈشە - كۆرۈشمەي غىجىلىشىپ ئولتۇرغىنىنى بۇلارنىڭ.  
بىر كېچە ئۇخلىمىدى.

لياڭ بىڭيۈ شارتىدە كەينىگە بۇرۇلۇۋالدى، يۈرىكى ئىخ-  
تىيارسىز لەپپەڭلەپ كەتتى.

خەن خانىم قورۇدىن كېلىۋاتقان ناتونۇش ئاۋازنى ئاڭلاپ  
دەرھال كارىۋىتىدىن چۈشتى - دە، تۆر ئۆيدىن چىقىپ پېشايۋان  
ئاستىغا كەلگەندە بېشىنى كۆتۈرۈپ قارىدى، يۇئېر ھويلىدا  
ئۆزىگە قاراپ تۇراتتى.

— يۇئېر! — بۇ ئاۋاز خەن خانىمنىڭ ئىچ - ئىچىدىن  
ناھايىتى ھەسرەتلىك چىقتى. ئۇ تاش پەلەمپەيدىن ئالدىراپ  
چۈشۈپ ئۆزىگە قاراپ كېلىۋاتقان سىڭلىسىنى چىڭشىمىدە قۇچاقتى.  
دى ۋە ئۇنىڭ مۇرىسىگە ئۇرۇپ دېدى، — يۇئېر، يۇئېر، شور  
پېشانە سىڭلىم! كەتمەسەڭ بوپتىكەن! باشتىلا كەتمەسەڭ بوپ-  
تىكەن!

— ھەدە! — يۇئېر ئۇن سېلىپ يىغلىغىنىچە خەن خانىم-  
نىڭ كۆكرىكىگە بېشىنى قويدى، — مانا قايتىپ كەلدىمغۇ،  
ئەمدى كەتمەيمەن، ھەرگىز كەتمەيمەن!

چوڭقۇر قېرىنداشلىق مۇھەببىتى بۇ دەقىقىلەردە ئۆز كۈ-  
چىنى كۆرسىتىۋاتاتتى. ئىككىسى بىر - بىرىگە بولغان سېغىد-  
نىشلىرىنى قانداق ئىپادىلەشنى بىلمەيتتى، باشقا ئىشلارنى تاما-  
مەن ئېسىدىن چىقارغانىدى. ئاچا - سىڭىل دېگەن بەربىر ئاچا -  
سىڭىلدە!

خەي ھامىمۇ يېڭى بىلەن كۆز ياشلىرى سۈرتتى. ئۇنىڭ  
ئەتىگەنكى غېرىبلىق تۇيغۇسى نەگىدۇ يوقىلىپ، يۈرىكى كۆز  
ئالدىدىكى تەسىرلىك مەنزىرىدىن لەرزىگە كېلىۋاتاتتى.  
— قېنى، ئۆيگە كىرىپ پاراڭلىشايلى.

ئاچا - سىڭىل ئىككىيلەن يىغىسىنى باسالماي تۆر ئۆيگە  
قاراپ ماڭدى. لياڭ بىڭيۈنىڭ يېنىدا ماڭغان ھېلىقى كىچىك

قىز تۆۋەن ئاۋازدا سورىدى:

— ئانا، ئۇ كىم؟ ئۇمۇ ماڭا ھامما بولامدۇ؟

خەن خانىم شارىتىدە كەينىگە بۇرۇلۇپ قىزغا قارىدى.

— ياق، بۇ سېنىڭ... چوڭ ئاپاڭ بولىدۇ... — دېدى

لياڭ بىڭيۇ پىچىرلاپ دېگۈدەك.

— چوڭ ئاپا، ياخشىمۇ سىز! — كىچىك قىزچاق ھەممە

ئادەمگە شۇنداق قىزغىن گەپ قىلاتتى.

قارشى تۇرۇپ بولمايدىغان بىر خىل ئۆچمەنلىك تۇيغۇسى

خەن خانىمنىڭ يۈرىكىنى تىرتىتتۇرۇۋەتتى. قارا بۇ شۇمتەكنى!

ئارىغا ئۈنگەن شۇمبۇيغۇ بۇ! ئەمما، ئۇ بۇ ئۆچمەنلىكنى چىرا-

يدا ئىپادىلەپ قويسا بولمايتتى. خەن خانىم چىرايىغا زورمۇ

زور كۈلكە يۈگۈرتتى:

— بەك ئوماقكەنسىز. مەن سىزگە ئامراق بولۇپ قالدىم.

چوڭ ئاپىڭىزنىڭ ئۆيى ياخشىمىكەن؟

ھەدىسىنىڭ ئۇرغۇلۇق قىلىپ: «چوڭ ئاپىڭىزنىڭ ئۆيى»

دېيىشىنى ئاڭلاپ لياڭ بىڭيۇ غىققىدە بولۇپ قالدى. ئەمما،

ئىككى ياشلىق قىز بۇ گەپنىڭ تېگىدىكى مەنىنى سېزەلمىدى.

— ھەئە، چوڭ ئاپامنىڭ ئۆيى بەك ياخشىكەن! — قىز

شۇنداق دېگىنىچە يۈگۈرۈپ دېگۈدەك پەلەمپەيدىن چىقىپ تۆر

ئۆيگە كىرىپ كەتتى ۋە ھەممە نەرسىگە قىزىقىپ قاراشقا باشلى-

دى. بىر ئازدىن كېيىن ئۇ ياندا بىر ئىشكىنىڭ تۇرغانلىقىنى

كۆرۈپ، ئىچىگە بوپۇنداپ قاراپ تونۇش بىر چىرايىنى كۆردى،

كۆردىمۇ خۇشاللىقىدا توۋلىۋەتتى:

— دادام بۇ يەردىكەن ئەمەسمۇ، دادا!

جايدا ئۆلۈكتەك قىمىر قىلماي يانتقان خەن زىچى ھودۇ-

قۇش ئىچىدە بېشىنى كۆتۈردى.

«دادا!» دېگەن ئاۋازنى ئاڭلاپ ئىسسىق سۇ تەييارلاۋاتقان

خەي ھامىنىڭ قولىدىن داس تاراڭغىدە يەرگە چۈشۈپ كەتتى:

«ئاد، خۇدا! بۇ نېمە ئىش ئەمدى!»

خەن خانىمنىڭ چىرايى ئۆڭۈپ كەتتى.

— ئاچا! — دەدى ئۇ خەي ھاممىغا قاراپ، — ئەمەلىي

ئەھۋالنى كۆرگەنسز، ئىش بۇ دەرىجىگە بېرىپ يەتتى، ئەمدى سىزدىن يوشۇرۇشنىڭ ھاجىتى يوق. ئۇلار سىرتتا مۇشۇنداق ئىشلارنى قىلىپ ئۆيگە بالا كۆتۈرۈپ كەلگۈدەك بوپتۇ. بۇ ماڭا ئەمدى نېمە كۈن؟

— بۇ... — خەي ھامما گەپكە ئاغزىنى ئۆمەللىدى، نېمە دېيىشنى بىلمىدى، چىرايى ھۈپپىدە قىزىرىپ كەتتى. خەن زىچى بىلەن سىرتتا تۇرغان لياڭ بىڭيۇنىڭ ئارىسىنى بىر تام ئايرىپ تۇراتتى، ئۇلار بىر - بىرىگە ئۈنسز قارىغىنىچە تۇرۇپ قېلىشقانىدى.

كىچىك قىزچاق ئۇياق - بۇياققا قارىۋېتىپ:

— دادا، ئانا، چوڭ ئاپام بىزنى قارشى ئالمىدىكەن؟ ئۇ

تېخى بايا مېنى ياخشى كۆرىدىغانلىقىنى ئېيتقانىدىغۇ!

— ئاچا، ئاڭلىدىڭىزمۇ! — خەن خانىمنىڭ لەۋلىرى

تىترەپ كەتتى، — مۇشۇنداق «دادا»، «دادا» دەپ چاقىرىۋەر.

سە مەن قانداق چىدايمەن؟

قىز قورقۇپ يىغلاشقا باشلىدى.

— ئانا، قورقۇۋاتمەن... — دەدى قىز لياڭ بىڭيۇنىڭ

ئارقىسىغا ئۆتۈۋېلىپ.

لياڭ بىڭيۇ قىزىنى قۇچىقىغا ئېلىۋالغاندىن كېيىن خەن

خانمىغا قاراپ قويۇپ دەدى:

— ھەدە، گەپ بولسا ماڭا دە، كىچىك بالىنى قورقۇتما،

ئۇنىڭدا گۇناھ يوق...

— ماقۇل، — دەدى خەن خانىم سوغۇقلا، — سىلەرنىڭ

گۇناھىڭلار يوق، مېنىڭ گۇناھىم بار. ئاجىزكەن، يېتىم ئىد.

كەن دەپ بېقىپ قويغان گۇناھىم بار. ئەمدى بۇ نېمە سەتچە.

لىك. ئاتا - بوۋىلىرىمىزنىڭ ئابروي - ئىناۋىتىنى بىر تىيىن قىلدىم، تۇپراقنىڭ ئاستىدا ياتقان قېرىنداشلىرىمىمۇ گۆرىدە جىم ياتقۇزمىدىم، ھەممىسى مېنىڭ گۇناھىم!

— ھەدە، ھەدە... — لياڭ بىڭيۇنىڭ كۆز ياشلىرى تاراملاپ قۇيۇلۇشقا باشلىدى، — مەن شۇنچە يىراق يەردىن سېنىڭ سېسىق گەپلىرىڭنى ئاڭلاش ئۈچۈن كەلمىدىم...

— مەن سېسىق گەپ قىپتىمەنما؟ ئۇيات دېگەننى بىلەم - سەن سەن؟ قايسى يۈزۈڭ بىلەن كەلدىڭ بۇ ئۆيگە؟ — خەن خانىم سىڭلىسىغا گەپ بەرمەي تېخىمۇ كۈچەشكە باشلىدى، — نېمىدەپ قايتىپ كەلدىڭ؟ ماڭا ئۆزۈڭنى كۆز - كۆز قىلغىلىد - مۇ؟ ئۆيىمىزنى ۋەيران قىلغىلىمۇ؟ خەن زىچىنى مېنى تالاق قىلىۋېتىشكە كۈشكۈرتۈپ كۈنىمىزنى ئوبدان ئالىمىز دېيىشكەن - مېنىڭ؟ مېنىڭ تۆپەمگە توقال بولاي دېگەنمىدىڭ؟

خەن زىچى ئەمدى جايىدا ئولتۇرالمىي قالدى، غەزەپ بىلەن ئورنىدىن تۇرۇپ دېدى:

— بىئەر، نېمە دەۋاتىسەن؟

— ھەدە... — لياڭ بىڭيۇمۇ ئاچىسىنىڭ گەپلىرىگە چىدىيالمىي قالدى، — ھەدە، باشقىلارنىڭ غۇرۇرىغا ھۆرمەت قىل...

— غۇرۇر؟ غۇرۇر دېگەن نېمە؟ يوغان گەپ قىلىشنىلا بىلىپ ئادەمدەك ئىش قىلمىسا غۇرۇر ھېسابلىنمىدۇ؟ — خەن خانىم كەينىگە بۇرۇلۇپ خەن زىچىگە ئالايدى، — تېخى گەپ قىلمىسام سىز نېمە دەپ ۋالاقشىيسىز؟

— ئاھ خۇدا! — خەي ھامما نېمە قىلارنى بىلمەي قال - دى، — جاڭجىلىڭلار تۈگىمىسە مەن زادى قايسىڭلارغا نەسە - ھەت قىلاي؟ بىرەر ئېغىز گەپتىن قالساڭلار بولمامدۇ؟ بولغۇ - لۇق بوپتۇ، ئەمدى جىدەل قىلغاننىڭ نېمە پايدىسى؟ گەپ بولسا چىرايلىق دېيىشىڭلار، ياندا قولۇم - قوشنىلار بار...

— ئاچا، مەنمۇ جېدەل سېغىنىپ قالغىنىم يوق! مەن خەقنىڭ يۈزىنى بەك ئايايمەن. لېكىن، بىرەر ئىش بولمىسا مەندەك ياخشى ئادەم يوق، كىمكى مېنىڭ بېشىمغا دەسسەمەكچى بولىدىكەن، ھەرقانداق ئەسكىلىكى قىلىشتىن يانمايمەن، — ئاچچىقتىن خەن خانىمنىڭ چىرايى كۆكرىپ، لەۋلىرى ئاقدى. رىپ كەتتى، كۆزلىرىدىن غەزەپ چاچرىتاتتى.

خەي ھامما قورقۇنچتىن لاغىلداپ تىترەپ كېتىۋاتاتتى: — تىەنشۇنىڭ ئانىسى، بۇنداق قىلىشىڭىز بولمايدۇ، يېنىق قازان يېپىق پېتى قالىسۇن، يۇئېر ئۆزىمىزنىڭ قىزىغۇ... .

— ئاچا، بۇ گەپچە مەن بۇلارنىڭ تۇتۇۋالغان ئۆيىگىمۇ كۆڭۈل بۆلسەم بولىدىكەن — دە؟ — خەن خانىمنىڭ كۆز چاندى. قىدا ياش تامچىلىرى لىغىرلاپ قالدى. ئەمما بۇلارنىڭ ئالدىدا يىغلاپ بەرسە بولمايدىغانلىقىنى ئەسكە ئېلىپ چىشىنى چىڭ چىشلىدى ۋە زەردە بىلەن دېدى، — بۇ ئىشنى سىرتتا ھېچكىم بىلمەيدۇ. بۈگۈندىن باشلاپ مەن بۇ شەرمەندىچىلىكنى ئۈنتۈپ كېتەي، سىزمۇ ھېچكىمگە تىنماڭ. ھەتتا تىەنشۇمۇ بىلىپ قالمىسۇن. بالامنىڭ ئۆز دادىسىنىڭ ۋىجدانىسىز بىر ئادەم ئىدى. كەنلىكىنى بىلىپ قېلىشنى خالىمايمەن. ئەگەر بىر ئېغىز تىنىدىغان بولسىڭىز ئاچا — سىڭىللىقتىن كېچىشىپ كېتىمەن جۇمۇ!

— مەن ئۇ گەپلەرنى نەدە تۇرۇپ دەيتتىم؟ بولدى، بۇ گەپلەرنى گۆرۈمگە بىللە ئېلىپ كېتەي، — خەي ھامما چىرايدى. نى تۇرۇپ قەسەم قىلغاچ دېدى، — لېكىن ئۇنى قاچانغىچە يوشۇرالمىز؟ ئۇ چوپچولڭ ئادەم تۇرسا، نەگە جىمىقتۇرمىز؟ لياڭ بىڭيۇنىڭ ۋۇجۇدىنى ئىختىيارسىز تىترەك قاپلاپ كەتتى. مېنىڭ نەرسە — كېرەكچىلىك يۈزۈم قالمىدىمۇ ئەمدى؟ قايتىشقا نېمانچە ئالدىراپ كەتكەن بولغىدىم، ئۆيدە پۇت دەسسەپ تۇرغۇدەك يېرىم قالمىغانلىقىنى نېمىشقا ئويلىمىغاندىمەن؟



— يوشۇرۇشنىڭ ھاجىتى يوق، — دېدى خەن خانىم ئىشەنچ بىلەن، — قىزنىڭ ئانىسىنى يوقلاپ كېلىشى يوللۇق ئىش. باشقىلارغا ئۇنى، ياتلىق بولۇپ بوپتۇ، ئېرى سىرتىدە كەن، بۇ يەرگە ئاچىسىنى يوقلاپ كەپتۇ، دەيلى.

— ھامان «كېسىلىنى يوشۇرساڭ ئۆلۈمى ئاشكارا» دېگەندەك ئىش بولىدۇ. قاچانغىچە يوشۇرالارمىز؟ — خەي ھامما خەن خانىم ئوتتۇرىغا قويغان پىلاننى ئەستايىدىللىق بىلەن ئويلىنىشقا باشلىدى، — ياق، بۇ پىلان بولمايدىكەن. ئۆيدە چوپ-چوڭ بولۇپ قالغان قىزى تۇرسا، ئۇ ھە دەپسە «دادا، دادا» دەپ چاقىرىۋەرسە...

— گېپىنى ئۆزگەرتسەك بولمىدىمۇ؟ تاغا دەپ چاقىرىسىمۇ بولىدۇ، ئىشقىلىپ «دادا» دېمىسىلا بولغىنى! — خەن خانىم خېلىلا ئەتراپلىق چوت سوقۇپ قويغانىدى.

— نېمىشقا مېنى «دادا» دەپ چاقىرىغىلى قويمايدىكەن؟ — دېدى قىزچاق يىغلاپ، — دادامنى ھەرگىز تاغا دېمەيمەن...

بالىسىنى قۇچاقلاپ تۇرغان لياڭ بىڭيۇ ياشلىق كۆزلىرى بىلەن بىر خەن خانىمغا، بىر خەي ھاممىغا قارىدى:

— ئىست، ۋاي ئىست! مەن، ئۇرۇش رەھىمسىز بولىدۇ، ئۇرۇش داۋامىدا ئادەملەرنىڭ ھېسسىياتى بىر - بىرىگە تېخىمۇ يېقىن بولىدۇ، دەپ ئويلاپتىمەن، ئۇرۇشتىنمۇ رەھىمسىز بولىدىغان نەرسىنىڭ ئادەم ئىكەنلىكىنى بىلمەپتىمەن. مېھىر - مۇھەببەت، ئادەمگەرچىلىك دېگەنلەر نەدە قالدى؟ سىز لىر ئىككى ياشلىق بىر بالىنىمۇ پاتۇرمامسىلەر؟ ئۇنىڭ شۇنچىلىك ياشاش ھوقۇقىنىمۇ تارتىۋالامسىلەر؟ يا ئۇ مەن بىر يەردىن ئوغرىلاپ كەلگەن نەرسە - كېرەك بولمىسا، ئادەم تۇرسا. ئۇ خەن زىچىنىڭ قىزى، ئەلۋەتتە ئۇنى «دادا» دېيىش ھوقۇقى بار.

— دادا. . . — شۇ گەپ بىلەن تەڭ قىز يىغلاپ بارغىنىچە دادىسىنىڭ قۇچىقىغا ئۆزىنى ئاتتى. خەن زىچى قىزىنى قۇچىقىدا غا ئېلىپ ئۇنىڭ يۇمشاق، رەتسىز چاچلىرىغا يۈزىنى ياقىتى. — قاراڭلار، دادىسىغا بەك ئامراقكەن ئەمەسمۇ! — قىلغان پەرىزىنىڭ توغرىلىقىنى ھېس قىلغان خەي ھامما ئىختىيار-سىز يېڭى بىلەن كۆز ياشلىرىنى سۈرتتى.

— ھە، تېخى سېنىڭ خېلى گېپىڭ بار ئوخشىمامدۇ؟ — خەن خانىمنىڭ ئاساسلىق ھۇجۇم نىشانى يەنىلا لياڭ بىڭيۇ ئىدى، — چەت ئەلدە زادى قانداق كىتاب ئوقۇغاندىڭ، مۇشۇنداق يۈزى قېلىن بولۇپ كەتكۈدەك؟ يوشۇرۇن بالا تۇغۇپ يۈزۈڭ يورۇق بولۇپ كەتتىمۇ؟ دېگەن گەپلىرىڭدىن ئۆرگىلىپ كېتەي. ئۇ تېخى خەن زىچىنىڭ قىزىمىش. ئەمەسەن خەن زىچىنىڭ خوتۇنىمۇ؟ — ئەلۋەتتە! — لياڭ بىڭيۇ ئويلىمىغان يەردىن تولمۇ ئىشەنچلىك ئاھاڭدا دېدى.

— نېمە؟ مۇشۇ گەپنى سەن دەۋاتامسەن؟ — خەن خانىم-نىڭ غەزىپى قايتىدىن قايناپ تاشتى، — سەن. . . ئەمەسەن مەن ئۇنىڭ نېمىسى؟

— بىلمەيمەن، — دېدى لياڭ بىڭيۇ، — مەن ئۇنى سۆيىد-مەن. ئۇمۇ مېنى سۆيىدۇ، شۇنىڭ بىلەن بالىلىق بولدۇق. ئىشنىڭ جەريانى مانا مۇشۇنداق ئاددىي! ساڭا كەلسەك، مەن سېنىڭ پەقەت ھەدەم ئىكەنلىكىڭنىلا، خەن زىچىنىڭ ئىلگىرىكى خوتۇنى ئىكەنلىكىڭنىلا بىلىمەن. لېكىن ئۇ دېگەن ئۆتمۈش! — ۋاي ئۆلەي، ماۋۇ يۈز قېلىننىڭ ھە دېسە «سۆيۈش» دەپ كەتكىنىنى! ھەي، ئۇيالىساڭچۇ! — ئەمدى پەقەتلا چىدىيال-ماي قالغان خەن خانىم لياڭ بىڭيۇنىڭ كاپىتىغا بىرنى سالىدى، — مېنى نەگە قويدۇڭ. توغرا، ئۇ سېنى سۆيىدۇ، بەك سۆيىدۇ. خەن زىچى، كېلە، ئۇنى ئوبدان سۆيۈۋال!

قىزىنىڭ بېشىغا بېشىنى قويۇۋالغان خەن زىچى تىترەپ

تۇرۇپ ئۈنسىز ياش تۆكۈۋاتاتتى .

خەي ھامما خەن خانىمنىڭ قولىغا ئېسىلىۋالدى :

— بۇنداق قىلماڭ، قول سالىشىڭز بولمايدۇ . يۈڧىرمۇ چوپچوڭ بولۇپ قالدى . ئىلگىرى ئۇنىڭغا پەقەتلا چىدىمايتتىدە .  
ئىزغۇ . . .

— تولا ماڭا تارىخ سۆزلەپ بەرمەڭ، ئۇ مېنىڭ سىڭلىم ئەمەس ! — خەن خانىمنىڭ قەلبىدە نەپرەت ئوتلىرى لاۋۇلداپ كۆيەتتى ، ئەمما سىڭلىسىنى ئۇرۇپ بولۇپ يۈرىكى ئىختىيارسىز ۋىترىدە ئېچىشىپ ، ئورۇندۇقتا لاسسىدە ئولتۇرۇپ قالدى .  
لياڭ بىڭيۈننىڭ ئاپئاق يۈزىدە بەش بارماقنىڭ ئىزى قېپقالدى . ئۇ ئوتتەك قىزىپ كەتكەن مەڭزىنى تۇتۇپ خېلىغىچە تۇرۇپ قالدى ، ئاندىن ئازاب ئىچىدە ئېغىز ئاچتى :

— ھەدە ، ئەگەر ماڭا بەك ئوچ بولۇپ كەتكەن بولساڭ ، مەيلى ئۇر . ئەگەر ئۇرۇش بىلەن ئوچىڭنى چىقىرساڭ يېنىكە . لەپ قالسىەن ، مەنمۇ سېنىڭ كۆڭلۈڭنى رەنجىتىپ قويغىنىم ئۈچۈن ئازابلنىپ يۈرمەيمەن . ھەدە ، مېنى كەچۈرگىن ، مەن قەستەن ئېرىڭنى تارتىۋالمدىم . ئۇرۇش ھەممىنى ئۆزگەرتىۋەتتى ، ئادەملەرنىڭ تەقدىرىنى ئاستىن - ئۈستۈن قىلىۋەتتى . ئۇرۇش تارىخىنى ئۈزۈپ قويدى . بىز مۇشۇ كۈنگە ئۇلىشالايدىغانلىقىمىزنى ، بۇ ئۆيىنىڭ ساق ئىكەنلىكىنى ، سەن بىلەن قايتا يۈز كۆرۈشەلەيدىغانلىقىمىزنى خىيالىمىزغا كەلتۈرمىگەن . ئۇرۇش ئاخىرلاشتى . بىزنىڭ يېڭىدىن قۇرغان ئائىلىمىز ھەر ھالدا ساق قالدى ، بالىمىز ئۆلۈپ كەتمىدى . بۇ بەلكىم ئاللاننىڭ بىزگە قىلغان شاپائىتىدۇ ، بەلكىم بىز ئېلىسىنىڭ كەينىگە كىرىپ كەتكەندىمىز . بولمىسا بېيىڭدا يەنە بىر ئائىلىمىز بار . لىقىنى ئۇنتۇپ قالمىغان بولاتتۇق . خەقنىڭ يۈرتىدا قېقىلىپ سوقۇلۇپ يۈرۈۋېرىپ ، خەقنىڭ ھامىيلىقىدا ياشاۋېرىپ بۇ ئائىلىمىزنى بەك سېغىندۇق ، سېغىنىپ ساراڭ بولاي دەپ قال .

دۇق. مېنىڭچە، بۇ ھېسسىياتىمىزنى سەنمۇ چۈشىنىسەن. لوندون بومباردىماندا پۈتۈنلەي تۈگىشىپ كەتمىدى، تېزلا ئەسلىگە كەلدى، بىزگىمۇ پۈت دەسسەيدىغان يەر چىقتى. لېكىن، ئۇ يەردە تۇتقان ئۆي ھامان ئۆزىمىزنىڭ ئۆيىگە ئوخشىمايدىكەن! تىەنشىڭنىڭ خېتىنى تاپشۇرۇۋالغاندىن كېيىن ئۇ يەردە بىر كۈنمۇ تۇرغۇمىز كەلمىدى. ئۆيىنى قايتۇرۇۋەتتۇق، مەن خىز-مىتىمدىن ئىستېپا بەردىم. مىڭ تەسلىكتە ساقلاپ يۈرگەن نەر-سىلىرىمىزنىمۇ قايتۇرۇپ ئەكەلدۇق. ھېچقانداق چېكىنىش يولى قالدۇرمىدۇق. چۈنكى بىز ئەمدى ئۆيگە قايتىپ كەلدۇق دەپ ئويلاپتىكەنمىز! . . .

يۇئېرنىڭ گەپلىرى ئورۇندۇقتا ئاچچىق ھاسىراپ ئولتۇرغان خەن خانىمنى تېخىمۇ بەكرەك بىزار قىلىۋەتتى. توغرىراقى، ئۇ بۇ گەپلەرنى ئاڭلاشنى خالىمايتتى ھەم دېگەندەك چۈشەنمىپ كەتمەيتتى. ئۇ: «بىر ھېسابتا يۇئېرنىڭمۇ دېگىنى توغرا» دەپ ئويلىدى، يەنە ھېسداشلىق قىلىش ئويىدىن دەرھاللا ۋاز كەچتى. ئوقۇغان ئادەم بولغاندىكىن گەپكە ئۇستا كېلىدۇ، تاشنىمۇ ئېرتەلەيدۇ. ئەلۋەتتە، ئۇ ئۆزىنىڭكىنى خاتا دېمەيدۇ - دە! ئەمدى مەن ساڭا ئىچ ئاغرىتسام بولامتى؟ يىغلىساملا ئاچامنى ئېرتىمەن دەپ ئويلىغانىدىڭ؟ ھىم، ئۇخلاپ چۈشۈڭ!

— تولا ماڭا ۋەزخانلىق قىلما! قايتىپ كەلگىنىڭگە پۇشايدەن مان قىلىۋاتامسەن؟ ئۇنداق ئادەم باشتا نېمە ئىش قىلغان؟ نېمە دەپ قايتىپ كەلگەن؟

— راست، نېمىشقا قايتىپ كەلگەن بولغىدىم؟ — دەپدى لياڭ بىڭيۇ ئۆزىگە سوئال قويغاندەك. راستىنى دېگەندە، نېمىشقا قايتىپ كەلگەنلىكىنى ئۇ ئۆزىمۇ بىلمەيتتى. ئۇ بۇ يەردە تۇرالارمۇ؟ ئارقىغا قارىسا ھاڭ، ئالدىغا قارىسا مەزمۇت بىر تام تۇرۇپتۇ. ئۇ بۇلارنى زادى ئويلىمىدىمۇ؟ ياق، ئويلىدى، شۇنداق بولغىنى ئۇچۇنلا يۇرتىغا يېقىنلاپ كەلگەنسىرى قورقۇنچ،

تەشۋىشتىن قۇتۇلالمىدى، ھەر بىر قەدەمنى باسقان چېغدا، ئۇنىڭ ۋەزىنىنىڭ تولىمۇ ئېغىر ئىكەنلىكىنى ھېس قىلدى. «بىلىمدان» قەسىرى يالغۇز خەن زىچى بىلەن ئۇنىڭلا ئۆيى ئەمەس، يەنە لياڭ جۇنېنىڭمۇ ئۆيى. لياڭ جۇنېنى يالغۇز ئۇنىڭ ئاچىسىلا ئەمەس، يەنە خەن زىچىنىڭ ئىلگىرىكى خوتۇنى. بۇ زىددىيەتنى ھەل قىلغىلى بولارمۇ؟ ئۇ مۇشۇ ئىش تۈپەيلى كەلگەن چېغدا ئىككىلىنىش ئىچىدە بوسۇغىدىن قەدەم باسالمايغان ئەمەسمىدى؟ «بۇ ئۆزۈمنىڭ ئۆيى تۇرسا، خەن ئاكام بىلەن ھەدەم مېنى كۈتۈۋاتقان تۇرسا» دېگەن چوڭ ئۈمىد بىلەن ئىككىلىنىشلەردىن قۇتۇلۇپ غەيرەت بىلەن كىرگەن ئەمەسمىدى؟ بۇنىڭ نەتىجىسى قانداق بولدى؟ ئۇنى ئاچىسى نەپرەت، يىرگەن ئىش بىلەن كۈتۈۋالدى. ئەمدى ئۇ بۇنىڭغا قانداق مۇئامىلە تۇتسا بولىدىكىن؟

— ئىست، كەلمىسەم بوپتىكەن، — دېدى لياڭ بىڭيۈ تىترەپ تۇرۇپ.

مېھمانخانىدىكى مەشكە سېلىنغان پوم كۆمۈر ئۆي ئىچىنى ئوبدانلا ئىسسىتقاندى. مەشنىڭ ئۈستىگە قويۇلغان چوڭ مىس چەينەكتىكى سۇ قايناۋاتاتتى، چوڭۇننىڭ جوغىسىدىن ئاپئاق ھور كۆتۈرۈلۈپ تۇراتتى.

— بولدى، سۆزلىمەڭ. ئادەمنى شۇنداقمۇ تەتۈر قىيىندىغان بارمۇ. قايتىپ كېلىشنى مەن دېگەن. . . — خەن زىچى نۇرسىز كۆزلىرىنى بىر نۇقتىغا تىكىشىچە تۇرۇپ قالغان لياڭ بىڭيۈگە قاراۋاتقان چاغدا، كۆڭلى بەكلا بۇزۇلۇپ كەتتى. ئۇ كەلگەن پېتى چەينەكتىن بىر پىيالىە چاي ئالدى ۋە ئالدىغا بىر نەچچە قەدەم چامداپ لياڭ بىڭيۈگە قارىدى.

— قالتىس ماسلىشىدىكەنسىلەر — ھە، — دېدى خەن خانىم خەن زىچىگە يالتمىدە قاراپ قويۇپ، — نېمىشقا بۇنداق ئەقىلى كۆرسەتتىڭىز؟ قايتىپ كېلىشىمىڭ بولمامتى؟

— تىەنشىڭنىڭ ئانىسى، ئىككى ئېغىز گەپتىن قالسىڭىز بولمامدۇ! — خەي ھامما كىمگە يان بېسىشنى، كىمگە ئىچ ئاغرىتىشنى بىلمەي ئوتتۇرىدا خىجالەت ئىچىدە پېتىراپ كېتىۋا- تاتتى. خەن خانىم سەل ئۈستۈنلۈكنى ئىگىلەپ تۇرۇۋالغاندىن كېيىن، خەي ھاممىنىڭ تۇرۇپلا لياڭ بىڭيۈگە ئىچى ئاغرىپ قالدى ۋە ئۇنىڭ مۇرىسىدىن يۆلىگىنىچە شىرەنىڭ ئالدىغا كې- لىپ ئولتۇرغۇزدى، — يۇئېر سىڭلىم، چاي ئىچىڭ. قاراڭ، ئاغزىڭىزمۇ قۇرۇپ كېتىپتۇ. خەقنىڭ يۇرتىدا تۇرغان ئادەم ئۆيگە قايتىشقا ئالدىرىماي تۇرالامدۇ؟ سىرتتا نېمە گۇناھ ئۆت- كۈزگەن بولۇشىدىن قەتئىينەزەر، ئەمدى ئامان — ئېسەن قاي- تىپ كېلىۋالدى. شۇنىڭغا شۈكۈر دېسەك بولىدۇ. مېنىڭچە بولغاندا، يۇئېر خانقىزنىڭ قايتىپ كەلگىنى توغرا بوپتۇ.

قەلبى ھەسرەت ئىچىدە قاتتىق ئۆرتىنىۋاتقان، ئاغزى قۇ- رۇپ كەتكەن لياڭ بىڭيۈ چايىنى قولغا ئېلىپ ئاستا سۈمۈرۈشكە باشلىدى. چاي ئېغىزى كۆيىمگۈدەك دەرىجىدە سوۋۇغاندىن كې- يىن، قورققىنىدىن گەپمۇ قىلالماي قالغان قىزنى تىزىغا ئول- تۇرغۇزۇپ ئۇنىڭغىمۇ ئىچۈرۈشكە تۇتۇندى. بۇ ئۇنىڭ قىزىنىڭ ئۆز ئۆيىنىڭ سۈيىنى تۇنجى قېتىم ئىچىشى ئىدى. «ھەي-ي، بۇ كىچىككىنە بالىمۇ ئانىسى بىلەن تەڭ گەپ ئاڭلىدى — دە!» خەي ھامما خورسىنىش ئىچىدە شۇنداق دەپ ئويلىنىپ قالدى. بىر ئايلىق بولماي تۇرۇپلا دادىسى بىلەن قېچىپ كېتىپ ھازىرغىچە دېرىكى بولمىغان ئوغلىنى ئەسكە ئالدى، «سىرتتا جېنىنى قان- داق جان ئېتىۋاتقاندۇ» دەپ ئويلىدى. . . .

— ئادەم خىيالىدىكى ئادەمنى ئويلىغانسىڭىز سېغىنىشى تېخىمۇ كۈچىيىدىكەن! — دېدى ئۇ باش — ئاخىرى يوقلا، — بىزنىڭ جۇخۇي دادىسى بىلەن قايتىپ كېلەلەيدىغانلا ئىش بول- سا، خوتۇن — بالىلىرىنى ئەگەشتۈرۈپ كەلسىمۇ خۇش بولغان بولاتتىم. . . .

— لېكىن، مەن سىزدەك ئۈنچىلىك كۆڭلى يوق ئادەم ئەمەس — دەدى خەن خانىم پەرۋاسىز بويىنى تولغاپ.  
خەي ھامما ئەمدى بىر تەرەپكە ياخشىچاق بولۇشنى ئويلاپ بىر نېمە دېمەكچى بولاتتى، يەنە باشقا بىر تەرەپنىڭ چىرايىغا قاراپ گەپ قىلاتتى:

— تىەنشىڭنىڭ ئانىسى، مەنمۇ سىزگە ياخشى گەپ قىلدۇم. ئەھۋال بۇ دەرىجىگە بېرىپ يەتكەندىن كېيىن ئىشنى ياخشى تەرەپتىن ئويلاڭ. ھەي-ي، مۇشۇ زاماننىڭ ئەرلىرى ئارىسىدا ئىككى — ئۈچتىن خوتۇن ئالغانلار كۈرمىڭ! نېمىلا دېگەنبىلەن، خەن ئەپەندى ئاۋۋال سىز بىلەن توي قىلغان، شۇڭا يۇڭپىر خانقىز سىزدىن كېيىن تۇرىدۇ. . .

ئەسلىدە خەي ھامما بۇ گەپنى لياڭ بىڭيۇ ئۈچۈن ئەپسۇس سورىدۇم، بۇنىڭغا خەن خانىم چوقۇم باش لىڭشىتىدۇ، مۇشۇ گەپنىم بىلەن بۇ ئائىلىنى ۋەيران بولۇشتىن ساقلاپ قالمىمەن، دېگەن ياخشى نىيەت بىلەن قىلغانىدى.

— ئاچا، سىز بەك بىچارىكەنسىز. . . — دەدى لياڭ بىڭيۇ ئويلىمىغان يەردىن خەي ھاممىغا كۆزىنىڭ قۇيرۇقىدا قاراپ قويۇپ. ئۇ بۇ بىچارە، شور پېشانە ئايالنىڭ گەپىدىن شۇنى چوڭقۇر ھېس قىلدىكى: جۇڭگودا ئايال بولۇپ ياشاش ئۈچۈن مۇشۇنداق نادان، ھېسسىياتسىز، ئۆزىنى قەدىرلەشنى بىلمەيدىغان، ئۆيىنىڭ خىزمىتىنىلا قىلىدىغان، تۇغسا، ئەرلەر-نىڭ كۈتكەن يېرىدىن چىقسا شۇنىڭغا رازى بولىدىغان بولۇش كېرەك. ئۇلارنىڭ مۇھەببەتتىن سۆز ئېچىشى مۇمكىنمۇ؟ بۇ يەردە خەق مۇھەببەتنى ئەمەس، نىكاھنى، شەكلىن نىكاھنىلا تونۇيدۇ. تېخىمۇ ئەپسۇسلىنارلىقى، ئەرلەر ئاياللارغا شۇنداق قارايدۇ، ئاياللارمۇ ئاياللارغا شۇنداق قارايدۇ، — سىز. . . مېنى نېمە كۆرۈپ قالدىڭىز؟ خەن زىچىنىڭ كىچىك خوتۇنى دەپ قالدىڭىزمۇ؟

— ھە؟ سىز نېمە دەۋاتسىز؟ — خەي ھامما ئۇنىڭ سوئا-  
لىدىن داڭقېتىپ تۇرۇپ قالدى ۋە كىچىك خوتۇن بولغان تۇرۇپ  
ئۇنىڭغا تەن بەرمەيدىغان بۇ خېنىمنىڭ گېپىنى زادىلا چۈشە -  
نەلمىدى، — ماڭا نېمىدەپ ئىچىڭىز ئاغرىغۇدەك؟ مەن سىزگە  
ئىچ ئاغرىتسام بولىدۇ تېخى.

— ھىم! — دەيدى خەن خانىم ئاچچىقى بىلەن، — خەن  
زىچىگە كىچىك خوتۇن بولۇشنى ئۇنىڭغا كىم قويۇپتۇ؟ ھۇ،  
نومۇسنى بىلمەيدىغان رەسۋا! جاھاندا ئاچا - سىڭىل بىر ئەرگە  
تېگىدىغان ئىش نەدە بار؟

— بولدى، بولدى! — خەن زىچى ئەمدى پەقەتلا تاقەت  
قىلالىمىدى، باشلىرى ئېتىلىپ كېتىدىغاندەك چىڭقىلىپ ئاغ-  
رىيتتى. ئۇ گۈل چېكىلگەن قوش قاناتلىق ئىشككە گۈممىدە  
بىرنى ئۇرۇپ دەيدى، — مېنى ئۆلسۇن دەمسىلەر؟

— سەن نېمىشقا ئۆلەتتىڭ؟ — دەيدى خەن خانىم سوغۇق  
كۈلۈپ، — ئۆلگەندىن ياشىغان مىڭ ئەۋزەل. نوچى بولساڭ يەنە  
ئۈچ - تۆت خوتۇن ئېلىپ باقە! قانچىلىك يۈرىكىڭ باركىن،  
مەن بىر كۆرۈپ باقاي.

بالىسىنى تۇتۇپ ئولتۇرغان لياڭ بىڭيۇ لىككىدە ئورنىدىن  
تۇرۇپ ئىشككە قاراپ ماڭدى. ئېنىق بولدى، ئەمدى ھەممىسى  
ئېنىق بولدى. بۇ ئىككى ساۋاتسىز ئايالغا رەھمەت، ئۇلارنىڭ  
ئۆزىگە بۇ ئۆيدىكى ئورنىنى كۆرسىتىپ بەرگىنى ئۈچۈن رەھ-  
مەت. مۇھەببەت، ھاياتنىڭ قىممىتى، ياشاش ھوقۇقى، يۇرت  
مېھرى دېگەنلەرنى بۇلار چۈشىنەمتى؟

— يۇڭھېر! سىز كەتمەڭ. . . — ئىشككە يۆلىنىپ قال-  
غان خەن زىچى تۇيۇقسىز ھودۇقۇش ئىچىدە بېشىنى كۆتۈرۈپ  
ئېچىنىشلىق ئاۋازدا توۋلىدى.

خەن خانىم شىرەگە پاقىدە بىرنى ئۇرۇپ ئورنىدىن تۇرۇپ

كەتتى:



— خەن زىچى!

لياڭ بىڭيۇ جايدا توختاپ جىمىدە كەينىگە بۇرۇلدى.  
ئۇنىڭ قۇچقىدىكى قىزى دادىسىغا قاراپ ھە دەپ يۇلقۇناتتى:

— دادا!

— ئاھ خۇدا! — بىتاقەت بولغىنىدىن پۇت - قوللىرى  
بىر - بىرىگە تەگمەي قالغان خەي ھامما دەلدۈگۈنگىنچە پەلەم-  
پەيدىن چۈشتى، — بۇ ئىشنى ئەمدى قانداق قىلارمىز؟ . . .  
«ئاھ خۇدا!» بۇ، مۇسۇلمانلارنىڭ خۇدادىن بەخت، ياردەم  
تېلىگەندە قىلىدىغان ئىلتىجاسى ئىدى. مۇسۇلمانلار مۇرەككەپ  
ھېسسىياتنىڭ ئېزىقتۇرۇشىغا ئۇچراپ ئۆزىنى تارتىۋالغىلى بول-  
مايدىغان ھاڭغا ياكى پاتقاققا كىرىپ قالسا، ئۇلارغا تەقدىرىنى  
خۇداغا تاپشۇرماقتىن باشقا ئامال يوق، ھەممىگە خۇدا ئۆزى بىر  
نېمە دەپسۇن!

باش باھارنىڭ قۇياشى سۇس بۇلۇتلار ئارىسىدىن چىقىپ،  
خېلىلا تەپ پەيدا بولغان نۇرنى قورۇغا سېپەتتى. مەيلى قىش  
قانچىلىك سوغۇق بولسۇن، ئۇنىڭ ئارقىسىدىن باھار ھامان  
كېلىدۇ. قار - مۇزلار ئىچىدە كۆمۈلۈپ قالغان جانلىقلار قايتىد-  
دىن قەيسەرلىك بىلەن ئۆسۈشكە، بىخ تارتىشقا، چېچەكلەشكە  
باشلايدۇ.

تيەنشىڭ قايتىپ كېلىشى بىلەن ئۆيدىكى جېدەلمۇ بېسىق-  
تى. خەن خانىم غەزىپىنى بېسىۋالدى، لياڭ بىڭيۇ ئازابلىرىنى  
يوشۇرۇۋالدى. بۇ دەل لياڭ بىڭيۇنىڭ قۇچقىدا چوڭ بولغان،  
ئۇلارغا «دادا، كىچىك ئاپا، تېز قايتىپ كېلىڭلار!» دەپ خەت  
يازغان تيەنشىڭ ئىدى. لياڭ بىڭيۇنىڭ تيەنشىڭگە بولغان مۇ-  
ھەببىتى ئۆز قىزىغا بولغان مۇھەببىتىدىن قېلىشمايتتى. ئۇ دەل  
تيەنشىڭنى كۆرۈش ئۈچۈن ئالدىراش كەلگەن ئەمەسمىدى؟  
ھەممەيلەننىڭ قورسىقى تازا ئېچىپ تۇرغاندا، تيەنشىڭنىڭ

غەلۋىسى بىلەن تاماق ئېتىلدى. باشلانغۇچ مەكتەپتە يېرىم كۈن دەرس ئۆتۈلىدىغان بولغاچقا، تىيەنشىڭ تاماقتىن كېيىن دەرس-كىمۇ بارمىدى. ئەمدى ئۇنىڭغا سىڭلىسى بىلەن ئوبدان ئوينىۋېلىش پۇرسىتى چىققاندى. كىچىك ئاپسىنىڭ قىزى ئەلۋەتتە ئۇنىڭ سىڭلىسى بولاتتى. ئۇ خۇدا ئاسماندىن تاشلاپ بەرگەندەكلا ياخشى بىر سىڭلىغا ئېرىشكىنىدىن قالتىس خۇش ئىدى.

ئىككى سەبەي بالا بىردىن قاتلىمنى چىشلىگىنىچە نەقىش-لەنگەن ئىككىنچى دەۋازىغا يۆلىنىپ بىر - بىرىگە قارىشىپ تۇراتتى. تىيەنشىڭ بۇ سىڭلىسىنى بەكلا ياخشى كۆرۈپ قالدى. ئۇنىڭ يۈزى شۇنچىلىك سۈزۈك، ئاق، ئاغزى كىچىك ھەم گىلاستەك قىزىل، كۆزلىرى چوڭ، قاپقارا ئىدى. . . تىيەنشىڭ دەماللىققا سىڭلىسىنىڭ كۆزىنى نېمىگە ئوخشىتىشنى بىلەلمىدى، ئاق پوپايىكىسىغا، قىزىل كۆڭلىكىگە زوقلىنىپ قارىغاچ: «ھاۋا سوغۇق تۇرسىمۇ كۆڭلەك كىيىدىكىنە؟» دەپ ئويلىدى. قىز قېلىن پايپاق تارتىۋالغان پۇتلىرىغا چىرايلىق ئاياغ كىيگەندى، بېشىغا چىرايلىق كېپىنەك تۈگۈن چىگىۋالغاندى. تىيەنشىڭ: «بۇ سىڭلىم بەك چىرايلىق سۆزلەيدىكەن، جۇڭگوچە گەپنىمۇ، چەت ئەلچىنىمۇ بىلىدىكەن» دەپ ئويلىدى.

— سىڭلىم، قولىڭىزدىكى قاتلىما تەملىكىمكەن؟

— تەملىكىكەن. بۇ مەن يېگەن ئەڭ ياخشى نەرسە!

— بۇ گەپنى چەت ئەلچە نېمە دەيدۇ؟

— This is the food I took best.

— ئەجەب قىزىق دەيدىكەن. چەت ئەلدە قاتلىما بارمۇ؟

— يوق.

— چەت ئەلدە بۇنىڭغا ئوخشاش ئۆيلەر بارمۇ؟ — تىيەنشىڭ

ئىچكەركى ھويلىنى كۆرسىتىپ دېدى.

— يوق.

— چەت ئەلدە بۇنىڭغا ئوخشاش گۈللەر بارمۇ؟ — تىيەنشىڭ

شېڭ ئايۋاننىڭ لەمپىسى ئاستىدىكى چىرايلىق سىرلانغان گۈل-  
لۈك رەسىمىنى كۆرسەتتى.

— يوق.

— چەت ئەلدە بۇنىڭدەك سۈرەتلىك تام بارمۇ؟ — تىەز-  
شېڭ سېرىق تېرەك ياغىچىغا ئويۇلغان سۈرەتلىك تامنى كۆر-  
سەتتى.

— يوق . . .

— چەت ئەل ياخشى ئەمەسكەن، ئۇ يەردە ھېچنېمە يوق -  
كەن، — تىەنشېڭ مەغرۇر كۈلدى، — قاراڭ، بۇ تامدىكى  
كۆل، سۇ، ئۆي، بۇلۇتلارنى ئاجايىپ ئۇستا ئادەملەر ئويۇپ  
چىقارغان! ئاۋۇ ئۈستى تەرەپتىكى تۆت ئاينى كۆردىڭىزمۇ؟ تۆت  
ئاي بىر - بىرىگە ئوخشىمايدۇ . . .

— ھە؟ ئاي؟ مەنمۇ ئايغۇ!

— ھە؟ سىز . . . ئايمۇ؟ ھە راست، سىزنىڭ ئىسمىڭىز  
نېمە ئىدى؟

— شىنيۇ: يېڭى كۆتۈرۈلگەن ھىلال ئاي دېگەن  
مەنىدە . . . — شىنيۇ سۈرەتلىك تامدىكى قاپارتما نەقىشنى كۆر-  
سەتتى، ئۇنىڭغا ئاسماننىڭ بىر بۇرجىكىدە ئېسىلىپ تۇرغان ھىلال  
ئاينىڭ سۈرىتى چۈشۈرۈلگەندى، — مۇشۇنىڭغا ئوخشاش .

— ھە، بۇ سىزمۇ؟ سىزنىڭ ئىسمىڭىز شىنيۇ، مېنىڭ  
ئىسمىم تىەنشېڭ، ئاسماندىكى يۇلتۇز. بىز ئاسماندىكى قوشماق  
ئاداش ئىكەنمىز!

— نېمانداق ياخشى، — دېدى شىنيۇ قولدىكى يېرىمى  
قالغان قاتلىمىنى چىشلەۋېتىپ، — ئاكىمنىڭ ئىسمى بەك چى-  
رايلىقكەن!

— سىزنىڭ ئىسمىڭىزمۇ چىرايلىقكەن، شىنيۇ . . .

— ئانامنىڭ دېيىشىچە، مەن تۇغۇلغان چاغدا، ئاسماندا  
ھىلال ئاي كۆتۈرۈلگەنكەن . . .

سەبىي شىنيو ئاتا - ئانىسىنىڭ ئۆزىنى بۇ دۇنياغا قانداق ئاپىرىدە قىلغانلىقىنى، ئاشۇ بىر مەزگىللىك تارىخنىڭ ئۇلار - نىڭ قەلبىدە مەڭگۈ ساقايمايدىغان جاراھەت قالدۇرغانلىقىنى بىلمەيتتى .

لياڭ بىڭيۈ غەربىي ھۇجرىدىكى كارىۋىتىدا ئولتۇراتتى . ئۇنىڭ قىز چېغىدىكى گۈزەل چۈشلىرىنى، توغرىراقى بۇزۇلغان چۈشلىرىنى ئەسلىتىدىغان چوڭ ماس كارىۋات، گىرىم ئۈستىدىكى، تىكلەمە ئەينەك، يېزىق ئۈستىلى . . . ھەممە نەرسە ئۆز پېتى ئىدى . بۇ نەرسىلەر ئۇنىڭ قايتىپ كېلىشىنى، تۇرمۇشىنى قايتىدىن باشلىشىنى كۈتكەنىدى . مانا ئەمدى ئۇ قايتىپ كەلدى . لېكىن، قىز ھالىتىدە كېتىپ چوكان بولۇپ كەلدى، قىزلىق دەۋرى ئون يىل ۋاقىت بىلەن تەڭ ئۆتۈپ كەتتى، مەڭگۈگە يوقالدى . ھەممە نەرسىدە ھېچقانداق ئۆزگىرىش يوق، ھۇجرىمۇ ئۆز پېتى . لېكىن ئۇ ئۆزگەردى، تۇرمۇشنىڭ رىيازەتلىرىنى يەتكۈچە تارتقان ئوتتۇز ياشلىق چوكانغا ئايلاندى . باشقىلار ئېتىد - راپ قىلىشىنى خالىمايدىغان خوتۇن ۋە ئانا بولۇپ قالدى؛ بۇ ئائىلىنىڭ خاتىرجەملىكىگە چۈشكەن مىتىگە، ئاچىسىنىڭ ئە - شەددىي دۈشمىنىگە ئايلاندى . ئۇنى مۇشۇنداق پەس ئورۇنغا چۈ - شۈرۈپ قويغىنى باشقا كىشى ئەمەس، دەل ئۆزى . ئۆزى ئەقلىنى ئىشلەتمىدى، ئازدى، تەگسىز ھاڭغا ئۆزى خالاپ كىردى، سىر - لىق تورغا كىرىپ قالغىنىنى تۇيىمىدى . كۆمۈتا ئۆمۈچۈك تورغا كىرىپ قېلىپ جان تالاشقان چېغىدىلا ئۆزىنىڭ قانچىلىك دۆت - لۈك قىلغانلىقىنى سېزىدۇ، پەرۋانە ئوتتا كۆيۈۋاتقان چېغىدىلا ئۆزىنىڭ تەنتەكلىكىنى ھېس قىلىدۇ، لياڭ بىڭيۈمۇ ئەمدى ھەممىنى چۈشەندى، لېكىن كېچىكىپ، تولىمۇ كېچىكىپ چۈ - شەندى .

خەن زىچى يېزىق ئۈستىلىنىڭ ئالدىدا، لياڭ بىڭيۈننىڭ

ئۇدۇلدا ئولتۇراتتى. ھەر ئىككىسى گەپ قىلمايتتى. ئارنى ئېغىر جىمجىتلىق باسقاندى.

— چى ئاكا، — خېلىدىن كېيىن لياڭ بىڭيۇ ئارىدىكى جىمجىتلىقنى بۇزدى، — بىز چۈشمىزدىمۇ خىيال قىلغان ئۆ-يىمىز مۇشۇمۇ!

خەن زىچى ئارتۇق گەپ قىلماي ئۆھسىنىپ قويدى، خۇددى ئازابلىرىنى يېنىكلەتكىلى بولىدىغاندەك ئورۇق بېسىپ كەتكەن يۈزلىرىنى ئۇۋۇلدى.

— مەن بەك دۆتكەنمەن، بۇ يەرنى تېخى مېنىڭ ئۆيۈم، ئۇنى ھەدەم دەپ يۈرۈپتىمەن. ئۆزگىرىپتۇ، ھەممە نەرسە ئۆز-گىرىپتۇ! بەك كۈلگۈم كېلىۋاتىدۇ، پاك ھېسسىياتىم ئۈچۈن تۆلىگەن بەدەللىرىم يوققا چىقىپتۇ! ئون يىل. . . بەلكىم بۇ جەرياندا بىزمۇ ئۆزگەرگەندىمىز؛ بېيىڭنى، بۇ ئائىلىنى تونۇ-ماس بولۇپ قالغاندىمىز؛ ئۇلارمۇ بىزنى تونۇماس بولۇپ قالغان-دۇ. ئۇلارنىڭ نەزەرىدە مەن تولىمۇ بۇزۇق، شاللاق ئايال. مەن سىزنى يامان يولغا باشلىغاننى ئاز دەپ يۈزۈمنى قېلىن قىلىپ قايتىپ كەپتىمەن. . .

— ئەمدى بۇ گەپلەرنى سىزمۇ دېگىلى تۇردىڭىزغۇ! — خەن زىچى سەۋرىسىزلىك بىلەن ئۇنىڭ گېپىنى بۆلدى، — سىز گۇناھسىز! بۇلارنىڭ ھەممىسىنى مەن ئۈچۈن قىلىدىڭىز. سىز. . . — سىز ئۈچۈن قىلغان ئىشلىرىمغا ھەرگىز ئەپسۇسلاند-مايمەن. چۈنكى، سىز بىلەن بىر ئۆيگە كىرگەندىن كېيىن بۇ دۇنيادا ھەقىقىي سۆيىدىغان، مەڭگۈ ئايرىلالمايدىغان كىشىنىڭ پەقەت سىزلا ئىكەنلىكىڭىزنى سەزدىم، — لياڭ بىڭيۇ خەن زد-چىگە چوڭقۇر مۇھەببەت بىلەن باقتى، — سىزچۇ؟ سىز باشقىد-لارنىڭ چۈشىنىشىگە ئېرىشەلمىگەن مۇھەببىتىمىز ئۈچۈن پۇ-شايمان قىلامسىز؟

— ياق، — خەن زىچىنىڭ يەلكىلىرى تىترەپ كەتتى، —

پۇشايما قىلمايمەن!

— مەنمۇ پۇشايما قىلمايمەن! — لياڭ بىڭيۇ ھەر بىر سۆزنى يۈرىكىدىن چىقىرىپ، يېنىك، ئەمما ئىشەنچ بىلەن ئېيتتى، — مۇھەببەت بەردىم ھەم ئوخشاشلا مۇھەببەتكىمۇ ئېرىشتىم، بىر ئادەمدە بولۇشقا تېگىشلىك ھوقۇقتىن بەھرىمەن بولدۇم. ئۆلۈپ كەتسەممۇ ئارمىنىم يوق، مەڭگۈ پۇشايما قىلمايمەن! باشقىلار ماڭا قانداق سوغۇق مۇئامىلە قىلسۇن، قانچىلىك ئېغىر گۇناھلارنى ئارتسۇن، مەيلى مېنى قارغىسۇن، ھەرگىز پۇشايما قىلمايمەن! چۈنكى جاھاندا مېنى چۈشىنىدىغان، سۆيىدىغان ئادەم بار. مەن شۇنىڭدىن رازى. . .

ئىللىق بىر ھارارەت لياڭ بىڭيۇنىڭ، خەن زىچىنىڭ ۋۇ-جۈدىنى تەڭلا لەرزىگە كەلتۈرۈۋەتتى. ئۇتۇلغۇسىز ئەسلىمىلەر خەن زىچىنىڭ قەلب ئېكرانىدىن ئۆتۈشكە باشلىدى:

— مەن مۇھەببەتنىڭ نېمىلىكىنى بىلمەيدىغان ئادەم ئىدىم، سىز ماڭا بىلدۈردىڭىز، ماڭا بىلدۈردىڭىز، ماڭا مۇھەببەت بەردىڭىز. بەلكىم تولىمۇ كېچىكىپ ئېرىشكىنىمىز ئۈچۈن مۇھەببىتىمىز تېخىمۇ قىممەتلىك بىلىنىۋاتقاندۇ.

— راست دەيسىز، زىچى. ئۇنىڭغا بەك كېچىكىپ ئېرىشتىمىز ئۈچۈن تولىمۇ قىممەتلىك ئىكەنلىكىنى ھېس قىلىۋاتىمىز. سىز ئولتۇپىرنىڭ تەلىپىنى نېمىدەپ رەت قىلغانلىقىمىنى بىلىسىز. بەلكىم سىزگە تارتىشىپ رەت قىلغانمۇ بولغىدەك. بۇ نۇقتىنى بىز بىر ئۆيگە كىرگەندىن كېيىن ھەقىقىي چۈشەندىم. ھازىر نېمىدەپ بالدۇرراق مۇھەببەتلىشىشىمىز ئۈچۈن ئۆكۈنىمەن. تېخىمۇ بالدۇرراق. . . — لياڭ بىڭيۇ كەلسەكە كەتكەن قىزلىق دەۋرىنى ئەسلەۋاتقاندەك ئاستا پىچىرلىدى.

— ئۇنداق بولۇشى. . . مۇمكىنمۇ دەيسىز! — خەن زىچى يېنىك خورسىندى، — ئۇ چاغدا ئۇمۇ. . . بار تۇرسا!

— ئۇ! — بىردەملىك شېرىن ھېسلار قاينىمدا ئەللەيلدە.  
نىپ ئولتۇرۇپ قالغان لياڭ بىڭيۇ بۇ سۆزنى ئاڭلاپ دەرھال  
ئېسىگە كەلدى، — سىز بىلەن... ئۇنىڭ ئارىسىدا مۇشۇنداق  
چىن مۇھەببەت بارمىدى؟

— ھە؟ سىزگە نېمە دېسەم بولار؟ — خەن زىچى بۇ زىل،  
ئەمما تولىمۇ قىيىن تېمىدىن ئۆزىنى قاچۇرۇپ بولالمىدى، —  
بىزنىڭ نىكاھىمىز ئوخشاش تەقدىر ئىچىدە ياشىغانلىقىمىز ئۇ.  
چۈن بولغان. بىئېر بىلەن ئىككىمىزنىڭ ئوتتۇرىسىدا تولىمۇ  
چوڭقۇر بىر ھېسسىيات بار. بۇنى ئېتىراپ قىلمىسام سىزنى  
ئالدىغان بولىمەن. لېكىن، بۇ خىل ھېسسىيات ئۇستازىمغا  
بولغان چوڭقۇر ھېسسىياتىمنىڭ داۋامى ۋە چوڭقۇرلىشىشى.  
مەن بىئېرنى ئۆز سىڭلىمدەك كۆردۈم، سىزنىمۇ ھەم شۇنداق.  
مەن لياڭ ئائىلىسىنىڭ ماڭا باشپاناھ بولغانلىقىدىن، ماڭا ھۇ-  
نەر ئۆگەتكەنلىكىدىن مىننەتدارمەن. بۇ مىننەتدارلىقىمنى بىر  
ئۆمۈر يەتكۈزەلمەيمەن. مۇشۇنداق ئويلىغىنىم ئۈچۈن بىئېر  
ماڭا ياتلىق بولىدىغان چاغدا... ھاياجانلانغىنىمىدىن يىغلاپ  
كەتكەندىم. لېكىن ئۇ مۇھەببەتمۇ؟ ياق، مۇھەببەت ئەمەس.  
ئۇ چاغدا مەن مۇھەببەتنى پەقەت چۈشەنمەيتتىم. ئۇ ئاكا -  
سىڭىللىق مۇھەببىتى ئىدى. مەن ئۇستازىمنىڭ قىلغان ياخشى-  
لىقلىرىغا جاۋاب قايتۇرۇشۇم كېرەك ئىدى. ئۇنى ئالغاندىن  
كېيىن، ئۆزۈمنىڭ ئۇستامنىڭ ئوغلغا ئايلانغانلىقىمنى، لياڭ  
ئائىلىسىنىڭ بارلىق يۈكىنى كۆتۈرۈشۈم كېرەكلىكىنى ھېس  
قىلدىم. كېيىن ئىشلاردا ئۆزگىرىش بولمىغان بولسا، نۇرغۇن  
ئەر - خوتۇنلارغا ئوخشاش ئۇنىڭ بىلەن قېرىغىچە ئوبدان تۇر-  
مۇش كەچۈرگەن بولاتتىم، باشقا ئايالنى ياخشى كۆرۈپ قېلىدە-  
شمۇ مۇمكىن بولمايتتى. توپىدىن كېيىنكى ئون يىل ئاشۇنداق  
ھېسسىيات ئىچىدە ئۆتتى. لېكىن، بۇ ئاجايىپ ئون يىل ئىدى.  
بۇ جەرياندا بىز كېچە - كۈندۈز چېچىنچەي ئۈچۈن غەم يېدۇق،

ئولتۇرساق - قوپساق تىجارەت يوللىرى، قاشتېشى، ئائىلىمىز توغرىلىق باش قاتۇردۇق. ئەمما، مۇھەببەت توغرىلىق پاراڭ-لىشىپ باقمىغاندۇق. مۇھەببەت دېگەن نېمە، ئەر - خوتۇنلۇق دېگەن نېمە، ئائىلە دېگەن نېمە، بىز بۇلارنى بىلمەيتتۇق. بۇ توغرىلىق ھېچقانداق نەرسىنى ئويلىماي ئالدىمىزغا مېڭىۋەرگەندۇق. خۇددى بىز چېچىنچەينىڭ شېرىك پايچىكلىرىدەك، مەن-پەئىتىمىز بىر - بىرىمىزگە مەھكەم باغلانغاندەك، بىر - بىرىدىن ئايرىلمايدىغاندەك تىرىشىپ - تىرىشىپ ئىشلەشنىلا بىلىپتىمىز. كېيىن، چېچىنچەي گۈللەندى، تىجارىتى روناق تاپتى، ئادىمى كۆپەيدى. ئۇ بۇ ئىشلارنى باشقۇرالمىغاندىن كېيىن ئۆيىنىڭ كىرىم - چىقىمىغا كۆڭۈل بۆلۈپ باشقا ئىشلارنى سورىماس بولدى، پارىڭمىز بارغانچە ئازلاپ كەتتى. ئۇ ھەتتا مېنىڭ بىر نەرسە ساقلاشقا نېمە ئۈچۈن شۇنچە قىزىقىدىغانلىقىنىمۇ بىلمەيتتى. ئارىمىزدا ئون يىل جەرياندا ھېچقانداق ئۇرۇش - تالاش بولمىدى؛ لېكىن ھېسسىياتلىرىمىز يىراقلاشتى. بارا - بارا بۇنىڭغىمۇ كۆنۈپ قالدۇق، سېزىملىرىمىز قاتتى. چەت ئەلگە چىقىشتىن ئاۋۋالقى جېدىلىمىز بىزنىڭ تۈنجى ھەم ئەڭ ئاخىرقى تاكالىلاشقان ۋاقتىمىز بولۇپ قالدى. كۆڭۈلىمىز ئايرىلدۇق، مەن بۇ ئائىلىدىن چىقىپ كەتتىم. ئۇ-رۇش بولمىغان بولسا، چىقىپ كەتمىگەنمۇ بولاتتىم، ھەممە نەرسە ئۆز پېتى كېتىۋېرەتتى، ئۆلگۈچە ئۇنىڭ يېنىدىن كېتىپ قالمايتتىم. لېكىن، بىزنىڭ ئارىمىزدا تىلغا ئالغۇدەك مۇھەببەتتەمۇ يوق ئوخشايدۇ، بولمىسا مەن كېيىن...

خەن زېچى گېيىنىڭ ئاخىرىنى توختىتىۋالدى. دېمىسىمۇ كېيىنكى ئىشلارنى دېيىشنىڭ ھاجىتى يوق ئىدى. ئۇ لياڭ بېڭيۇگە جىممىدە قارىدى، قەلبىدىكى چېگىشلىشىپ كەتكەن ئوي - خىياللىرىنىڭ باش - ئاخىرى تېپىلغاندەك بولدى.

لياڭ بېڭيۇ ئۈنسز ئۇھ تارتتى. بۇ ئۇھ تارتىشقا ئۆزىگە



بولغان تەسەللى، شۇنداقلا روھىي يۈكتىن قۇتۇلغاندەك بىر خىل خاتىرجەملىك تۇيغۇسى سىڭگەندى.

— رەھمەت سىزگە، زىچى. يۈرىكىمنىڭ ئاغرىقىنى سىز ساقايتتىڭىز، — دەدى لياڭ بىڭيۇ، — بۇنىڭدىن بۇرۇن سىز-دىن بۇنداق سوئالنى سوراپ باقمىغانىدىم. توغرىراقى، سوراشقا جۈرئەت قىلالمىغانىدىم. سىزنى ئوتتەك ياخشى كۆرۈپ يۈرگەن چاغلىرىمدا بىئىر نەچچە قېتىم كۆز ئالدىمغا كېلىۋالدى. ئۇ سىزنىڭ ئايالىڭىز، مېنىڭ ھەدەم ئىدى. مەن بۇ ئىش بىلەن ئۇنىڭ يۈرىكىدە داغ قالدۇرۇپ قويۇشۇمدىن ئەنسىرەيتتىم. لېكىن، مۇھەببەتتىم ھەممىدىن ئۈستۈن كەلدى، ھېسسىياتىم ئەقلىمنى بېسىۋالدى، كېيىنكى ئاقىۋەت توغرىلۇق ئويلىنىپمۇ ئولتۇرمىدىم. شۇنداق قىلىپ، بىز مۇھەببەتلەشتۇق. لېكىن، قەلبىمدە بىر خىل چۈشىنىكسىز، تۇرۇپ - تۇرۇپ پەيدا بولۇپ قالىدىغان روھىي ئازاب، ئاچامغا يۈز كېلەلمەسلىك تۇيغۇسى بار ئىدى. مەن مۇشۇ خىل ھېسسىيات ئىچىدە دۆلەتكە قايتتىم. لېكىن ئۆيگە يېقىنلاپ كەلگەنسېرى بۇ خىل تۇيغۇ تېخىمۇ كۈچەيدى. مەن ئۇنىڭدىن ئەپۇ سورىغىلى، تىل - ئاھانەتلىرىنى ئاڭلىغىلى ئەمەس، پىسخىك جەھەتتىكى يۈكتىن قۇتۇلۇش ئۈچۈن كەلگەندىم. ئەمدى سىز مېنى بۇ يۈكتىن قۇتۇلدۇردىڭىز، ۋىجدان ئازابىمنى يېنىكلەتتىڭىز!

— لېكىن بۇلارنى ئۇنىڭغا قانداق چۈشەندۈرگۈلۈك؟ — خەن زىچى خاتىرجەم بولالمايۋاتاتتى، — ئۇنىڭغا، مەن سېنى سۆيىمەيمەن، بۇرۇندىن سۆيىمەيتتىم، دەيمۇ؟ ئۇنداق دېسەم قانداق ئويلاپ قالىدۇ؟ ياق، ئۇ بىزنى ئەسلا چۈشەنمەيدۇ. مېنى: «يېڭىسىنى كۆرۈپ كۈنىنى تاشلىدى، ۋاپا قىلغان ئايالنى تاشلىمىۋەتتى» دەپ چۈشىنىشى تۇرغان گەپ!

— قانداق چۈشەنسە چۈشىنىۋەرمەمدۇ، سىز ئۇنىڭغا سېلىنغان قۇلمىدىڭىز. سىزمۇ ئۆزىڭىزنىڭ يولىنى ئۆزىڭىز ما-

ئىدىغان ئادەم. بىز ئۇنىڭ يېنىدىن كېتەيلى. ئۆيىنى، مال - مۈلۈكىنى، بۇ يەردىكى جىمى نەرسىنى ئۇنىڭغا قالدۇرۇپ كېتەيلى. ئۆزىمىزنىڭ ئۆيىنى قۇرۇق قول بولسىمۇ ئەركىن قۇرۇپ چىقايلى! — لياڭ بىڭيۈ ئۆز كۆڭلىدە ئاللىبۇرۇن قارار چىقىدۇ. رىپ بولغانىدى، — زىچى، چى ئاكا، بىز كېتەيلى!

— كېتەيلى؟ نەگە كېتىمىز؟ بېيپىڭنىڭ ھەممە يېرىدە تونۇشلارم تۇرسا، باش تىققۇدەك جاي تاپقىلى بولامدۇ؟ خەق. نىڭ تىلى بەك يامان! — خەن زىچى تەڭقىسلىقتا قالدى، ئۇنىڭ قىزىپ كەتكەن كۆزلىرىدە ھەسرەت ۋە قورقۇنۇچ ئۇچقۇنلىرى چاقناپ تۇراتتى، — يەنە كېلىپ... بۇ ئىشقا ئۇمۇ قوشۇلمايدۇ.

— ئەمەسە بېيپىڭدىن، جۇڭگودىن ئايرىلىپ لوندونغا قايتىپ كېتەيلى! — لياڭ بىڭيۈ قايتىدىن لوندونغا كېتىشقا رازىغا كەلگەندى، — ئۇنىڭدىن يىراق تۇرايلى، بېرىش - كېلىش قىلمايلى. شۇنداق بولغاندا ھېچكىمنىڭ ھېچكىمدە قالمايدۇ. ئۆزىمىزنىڭ ماكانىنى، ئۆزىمىزنىڭ تۇرمۇش يولىنى، ئۆز ئىشلىرىمىزنى ئۆزىمىز تاپايلى. كېتەيلى!

خەن زىچى جاۋاب بەرمىدى، بېشىنى ئاستا ساڭگىلىتىپ، پېشانىسىنى تىرىگىنىچە ئولتۇرۇپ قالدى.

— نېمە؟ سىزنىڭ كەتكۈڭىز يوقمۇ؟

— مەن...

— كېتەلمەسمەنمىكىن دەۋاتامسىز؟ — لياڭ بىڭيۈ ئاغا. زىنى سەل ئېچىپ، سوغۇق ھاۋادىن سۈمۈرۈۋالدى. ئۇنىڭ يۈزىدىكى ئوت سۇسلاۋاتقاندەك، سوۋۇۋاتقاندەك قىلاتتى.

— كېتىمىز دەمسىز؟ — خەن زىچى بۇ گەپ بىلەن ساندۇ. سىز كۆزلىرىنى كۆرگەندەك، لياڭ جۈننىڭ، تىەنشىڭنىڭ، خەي ھامىنىڭ كۆزلىرى ئۆزىگە تىكىلىپ تۇرغاندەك، بېيپىڭنىڭ دىكى پۈتۈن خەلق ئۆزىگە قاراپ تۇرغاندەك، ئۇنىڭدىن: «كېتىدۇ»

سەن؟ نەگە كېتىسەن؟ كېتەلمەسەن؟» دەپ سوراۋاتقاندا ك تۇيۇلدى. خەن زىچى ئۇن - تىنىسىز تۇرۇپ قالدى، پۈتۈن ۋۇجۇدنى تىترەك بېسىپ كەتتى.

— سىز. . . قورقۇۋاتامسىز؟ — لياڭ بىڭيۇننىڭ بايىقى قىزغىن كەيپىياتى بارغانسېرى سۇسلاپ قالدى. يات ئەلدە ئون يىل بىللە ياشىغان خەن زىچى شۇ تاپتا ئۇنىڭ كۆزىگە ناتونۇش ئادەمدەك تۇيۇلۇۋاتاتتى. لوندوندىكى قاشتېشى كۆرگەزمىسىدە، نەچچە مىڭ ئادەمنىڭ ئالدىدا ئازراقمۇ ئىككىلەنمەي ياكى تەمتە-رىمەي نۇتۇق سۆزلىگەن خەن زىچى مۇشۇمدۇ؟ پۇلنىڭ ئېزىق-تۇرۇشىغا پىسەنت قىلماي ساقلانمىلىرىنى سېتىشنى كەسكىن رەت قىلغان، مىليونېر بولۇش پۇرسىتىدىن ۋاز كەچكەن خەن زىچى مۇشۇمدۇ؟ يۈرەك قېنىنى سەرپ قىلىپ ئۇنى ئوكسفورد ئۇنىۋېرسىتېتىدا ئوقۇتقان، ئۇنىڭ ئارزۇ - ئارمانلىرىنى قاندۇ-رۇشنى ئۆزى ئۈچۈن ئەڭ زور خۇشاللىق دەپ بىلگەن خەن زىچى مۇشۇمدۇ؟ ئۇرۇشنىڭ بالايىئاپەتلىرى جەريانىدا ئوتلۇق مۇھەب-بىتى بىلەن ئۆزىنىڭ يۈرىكىنى تىترەتكەن، ھاياتىنى قۇتۇلدۇ-رۇۋالغان خەن زىچى مۇشۇمدۇ؟ تۇغۇت بۆلۈمىنىڭ ئالدىدا كېچىلەپ تۇرۇپ، شىنيۇننىڭ ئىگەلىگەن ئاۋازىنى ئاڭلىغان چى-خىدا خۇشاللىقىدىن ئۆزىنى يوقىتىپ قوياي دېگەن خەن زىچى مۇشۇمدۇ؟ . . . ئەلۋەتتە شۇ. ئۇ بولماسلىقى مۇمكىنمۇ؟ گا-دىرماچ خىياللىرى ئۇنىڭ كۆزىگە خەن زىچىنى باشقا ئادەمدەك كۆرسىتىۋاتاتتى. بەلكىم ئۇنىڭ ئىلگىرى كۆرگەنلىرى خەن زىچىنىڭ ساختا قىياپىتىدۇ. بەلكىم خەن زىچى بىر كېچىدىلا ئۆزگىرىپ كەتكەندۇ؟ بەلكىم خەن زىچى ئەسلىدىنلا شۇنداق ئىككى ياقلىمىلىق خاراكتېرگە ئىگە تۇتامسىز ئادەم بولغىدى؟ ئۇ خىياللىرىنىڭ ئاخىرىنى چىقىرىشقا جۈرئەت قىلالمىدى.

— ئەمەسە. . . سىز قانداق قىلماقچى؟ — بۇ سوئالنى سوراۋاتقان چېغدا لياڭ بىڭيۇننىڭ يۈرىكى گۈپۈلدەپ سوقۇپ

كەتتى، — ئۇلارنىڭ دېگىنىدەك ئىككىلىمىزنى خوتۇن قىلىمەن دېمەيدىغانسىز؟

— مەن . . . نېمە قىلىشىمنى بىلەلمىدىم! — خەن زىچى ھەرقانچە قىلىپمۇ قۇتۇلغىلى بولمايدىغان زىددىيەت ئىچىدە قالغاندى، بېشىنى مۇشتلىرى بىلەن ھەدەپ ئۇراتتى، — كەلمىسەك بوپتىكەن! كەلمىسەك بوپتىكەن!

— بۇنچىلا ھاياجانلانماڭ، بۇنداق قىلىش بىلەن مەسىلىنى ھەل قىلغىلى بولمايدۇ، — لياڭ بىڭيۈ خەن زىچىنىڭ چىڭشىدە كىرىشكەن مۇشتلىرىنى ئاچتۇرۇۋەتتى، — بىز كىچىك بالا ئەمەس. ئاچچىق بىلەن قىلىنغان ئىشتىن ياخشى نەتىجە چىقمايدۇ. مەن سىز بىلەن سەمىمىي مەسلىھەتلىشىۋاتىمەن، بۇ بىزنىڭ تەقدىرىمىزنى بەلگىلەيدىغان ئىش!

— مەن قانداق قىلىش كېرەكلىكىنى زادى بىلەلمىدىم. سىز بىر نېمە دەڭ، نېمە دېسىڭىز شۇ . . .

— سىزگە گېپىمنى يېگۈزەلەمتىم؟ سىز ئۆزىڭىزنىڭ تۇرمۇش يولىنى بەلگىلەشكە ھوقۇقلۇق. ئۇنىڭ ئۈستىگە، مەن دەيدىغىنىمنى دەپ بولدۇم. لېكىن سىز تېخى قوشۇلمىدىڭىز. — مەن . . . ھەي-ي! — خەن زىچى تورۇسقا قاراپ ئاچ-چىق خورسىندى، — مەن نېمىشقا قايتىپ كەلگەن بولغىدىم! خەن زىچى گەپنى ئەپقېچىپ، قېچىپ قۇتۇلغىلى بولمايدىغان تاللاش يولىدىن ئۆزىنى قاچۇرۇۋاتاتتى. لياڭ بىڭيۈ قال-تېس چوڭ بىلىدىغان جىگەرلىك، بىلىملىك خەن زىچىنىڭ ئوبرازى خۇنۇكلىشىپ قالغاندەك ئىدى. ئادەتتە ئۈمىدۋار ئادەم-لەر ئوڭاي ھاياجانلىنىدۇ، ئەمما چۈشكۈنلەشكەن چېغىدا ئۆزىنى بېسىۋالىدۇ.

— راست، سىز زادى نېمىشقا قايتىپ كەلگەن؟ خەن زىچى جاۋاب بەرمەي تورۇسقا قاراپ ئولتۇرۇۋەردى. — مۇشۇ ئۆيلىرىڭىزنى، چېچىنچەينى كۆرۈش ئۈچۈن،

ئاشۇ قىممەتلىك نەرسىلىرىڭىزنى يۆتكەپ كېتىش ئۈچۈنمۇ؟  
— مەن بۇلاردىن ئايرىلىپ قالسام بولمايدۇ. قاشتېشى  
مېنىڭ ھاياتىم...

— ئەمىسە «قاشتېشى پادىشاھى» دېگەن قالتىس نامىڭىز.  
نى بېيىپىڭىغا بىللە ئېلىپ كېلىپ ئىشلىرىڭىزنى قايتا باشلاش  
ئۈچۈنمۇ؟

— ماڭا ئۆزۈمنىڭ كەسپى بولمىسا بولمايدۇ، مېنىڭ  
كەسپىم جۇڭگودا...

— ئۆيۈمنى ساقلاپ قالمەن، تىەنشىڭنى دادىسىز يېتىمغا  
ئايلىندۇرۇپ قويمايمەن دەپ ئويلىدىڭىزمۇ؟

— بە... بەلكىم شۇنداق تۇ. ھەي تىەنشىڭ، بىچارە  
تىەنشىڭ!

— ئايالىڭىزنى تۇل ئولتۇرۇپ قالدۇ، دەپ ئويلىدىڭىز.  
مۇ؟

خەن زىچى گەپ قىلالماي قالدى.

— يوشۇرغىچە «ھەئە» دېسىڭىزلا بولىدىمۇ! ھەممە  
ئىش ئېنىق تۇرسا! — لياڭ بىڭيۇ بىرەر جاۋابقا ئېرىشىش  
ئويىدا خەن زىچىگە تىكىلدى، — ئۇنى ياخشى كۆرمەيسىز ھەم  
ئۇنىڭدىن ئايرىلالمايسىز، شۇنداقمۇ؟

— يۇڭ، — دېدى خەن زىچى پەرىشان ھالدا، — بىز  
ئۆيىمىزنى... سېغىنىپ كەلگەن ئەمەسمدۇق...

— ئۆيىمىز؟ ئۆي دېگەن سىزنىڭ، ھەممە نەرسە سىز-  
نىڭ! ئەنگلىيىگە كېتىپ ئايرىلىپ قالغان نەرسىلىرىڭىزگە بۇدا  
قايتا ئېرىشتىڭىز. سىز ھېچنېمىدىن مەھرۇم قالمىدىڭىز!  
— چېچىنچەي تاقىلىپتۇ ئەمەسمۇ! — دېدى خەن زىچى  
ئېچىنىش بىلەن.

— سىز زىيان تارتتىم دەۋاتامسىز؟ — لياڭ بىڭيۇ ئاچ-  
چىق ئۆھسىندى. ئۇنىڭ بۇ ئۆھسىنىشى بىر قارىسا يىغىغا،

بىر قارىسا كۈلكىگە ئوخشاپ كېتەتتى، — كۆڭلىڭىزنى يېرىم قىلماڭ. ئۇ قىممەتلىك نەرسىلىرىڭىز ھېلىھەم بار؟ «بىلىم-دان» قەسىرى ھېلىھەم بار، خوتۇنىڭىزمۇ بار! ئائىلىڭىزگە ھېچقانداق ئىش بولمىغان تۇرسا، قايتىپ كېلىشىڭىز ئەلۋەتتە توغرا — دە! لېكىن، بۇ يەردە مېنىڭ نېمەم بار؟ مەن زادى نېمىشقا ئارقىڭىزدىن ئەگىشىپ كەلدىم! — لياڭ بىڭيۈ بۇ سو-ئالنى خۇددى تورۇستىن، تۆت تامدىن، دېرىزىلەردىن سوراۋات-قانداك ئالدىغا تىكىلىپ، قوللىرىنى چۈشىنىكسىز بىر تەرزىدە ئېچىپ قويدى، — بۇياققا كېلىشكە نېمانچە ئالدىراپ كەتكەن بولغىدىم؟

— يۇڭبېر، سىز... — خەن زىچى گاڭگىراش ئىچىدە يۈزىنى بۇرىدى، — سىزگە نېمە بولدى؟ بۇمۇ ئۆزىڭىزنىڭ ئۆ-يىغۇ... .

— مېنىڭ ئۆيۈم؟ مېنىڭ ئۆيۈم يوق! — لياڭ بىڭيۈ بىزارلىق ئىچىدە قوللىرىنى تىزىنىڭ ئۈستىگە قويدى، — مې-نىڭ ئۆيۈم يوق! چېچىنچەينىڭ ئارقا ھويلىسىدىكى ئاشۇ پاكار ئۆي مېنىڭ ئۆيۈم ئىدى، ئۇ ئۆينىڭ دېرىزىسىدىن كۈن نۇرى ياخشى چۈشەتتى، ئۆي ئىچىدە خىلمۇ خىل گۈللەر بار ئىدى. ئانام ئاشۇ ئىسسىق ئۆيۈمدە مەن ياخشى كۆرىدىغان نەرسىلەرنى ئېتىپ بېرەتتى، مېنى ئەلەي ناخشىسى بىلەن ئۇخلىتاتتى؛ دادام يېرىم تۈن بولغاندىمۇ قاشتېشى يۇناشنى توختاتمايتتى. لېكىن، ھازىر بۇلارنىڭ ھەممىسى يوق، بۇنىڭدىن كېيىنمۇ بولمايدۇ. پەقەت ئۇنىڭدىن گۈزەل ئەسلىمىلەرلا قالدى. ئۇ چاغلاردا ئۆيىمىز كىچىك، ھال - كۈنىمىز تەس بولسىمۇ، لېكىن مەن ئاشۇ چاغلارنى ھەرگىز ئۇنتۇپالمايمەن! تۈگىدى، ھازىر ھەممىسى تۈگىدى... .

لياڭ بىڭيۈ ئۆزى بىلەن ئۆزى توختىماي خورسنىتتى، ھەسرەت كۆلەڭگىسى ئالاڭلاپ قالغان كۆزلىرىدىن ياشلىرى

جىمىدە قۇيولاتتى. مەڭزى شۇنچە ھۆل بولۇپ كەتكەن بولسىمۇ سۈرتۈش ئۈچۈن بىرەر قېتىم قولىنى ئاپارمايتتى. مۇزدەك سوغۇق ياش تامچىلىرى مەڭزىدىن سرغىپ ئۆتۈپ يەنە يۈرىكىدىكى ئۆچەي دەپ قالغان ئۈمىد ئۇچقۇنغا سېپىلمەكتە ئىدى. خەن زىچى ئورنىدىن تۇرۇپ لياڭ بىڭيۇننىڭ يەلكىلىرىنى سىلدى، قولىغا ئېلىقنى چىقىرىپ كۆز ياشلىرىنى سۈرتتى. — يۇڭ، سىزدىن ئۆتۈنۈپ قالاي. . . بۇنداق ئازابلان.

ھاڭ، بۇ يەر مەڭگۈ سىزنىڭ ئويىڭىز! لياڭ بىڭيۇ يېنىدا ئۆزىگە مەدەت بېرىدىغان بىر كۈچنىڭ بارلىقىنى تېخىمۇ ياخشى بىلمەكچى بولغاندەك خەن زىچىنىڭ قولىنى تۇتۇۋالدى.

— راستمۇ؟ — لياڭ بىڭيۇ ئاشۇ قوللارغا سۆيۈشكە باشلىدى، كۆز ياشلىرى ئاشۇ قوللارغا توختىماي سېپىلەتتى، — ياق، چى ئاكا، بۇ بىزنىڭ ئۆيىمىز ئەمەس. بىز كېتەيلى. ئۆزىڭىز ئۈچۈن، مەن ئۈچۈن، شىنيۇ ئۈچۈن! لياڭ بىڭيۇ خەن زىچىنىڭ قوللىرىنىڭ تىترەۋاتقانلىقىنى سەزدى.

— سىز. . . زادى كېتىشتىن باشقا ئامال يوقمۇ؟ — دېدى خەن زىچى تولىمۇ ھالسىز ئاۋازدا، — بەرداشلىق بېرىپ تۇرسىڭىز بولمامدۇ؟

— بەرداشلىق؟ ئەمىسە سىز دەڭخە، مەن قانداق بەرداشلىق بېرەي؟ خەقنىڭ كۆزىگە قاراپمۇ؟ ئانىسىنىڭ ئۆيىگە كەلگەن كېلىندەك يەتتە تەزىم قىلىپمۇ؟ شىنيۇنىڭ سىزنى «تاغا» دېيىد. شىگە چىداپمۇ؟ «خان ئانام» نىڭ مېنى قاچان ياتلىق قىلىشىنى كۈتۈپمۇ؟ سىزچە مۇشۇنداق بەرداشلىق بېرەيمۇ؟

خەن زىچى گەپ قىلماي تىترەڭگۈ قوللىرى بىلەن لياڭ بىڭيۇنىڭ چاچلىرىنى سىلاشقا باشلىدى.

لياڭ بىڭيۇ ئۇنىڭ قولىنى شارىتىدە چۈشۈرۈۋېتىپ مەيدىد.

سىدىن گىتتىردى ۋە ئورنىدىن تۇرۇپ:

— خەن زىچى، ھەي خەن زىچى، سىزمۇ ئەرمۇ؟ —

دېدى.

خەن زىچى ئالاقزادە بولۇپ كەتتى:

— يۇئېر . . .

— بۇ يەردە يۇئېر دەپ بىرى يوق، ئالدىڭىزدا تۇرۇۋاتقىد-

نى لياڭ بىڭيۇ!

— بىڭيۇ، گېيىمنى ئاڭلاڭ . . .

— بولدى سۆزلىمەڭ، بۇرۇنقى ئىشلار ئەمدى كەلمەسكە

كەتتى. سىزگە شۇنى دەپ قوياي، مەن ئادەم، مۇستەقىل ئا-

دەم، سىزنىڭ ياكى لياڭ جۇنىنىڭ ئويۇنچۇقى ئەمەس! ئايال

كىشىنىڭمۇ ئۆزىگە تۇشلۇق ئىززەت - ھۆرمىتى، قەدىر -

قىممىتى بولىدۇ. ئايال كىشى سىلەر ئەرلەرنىڭ يانچۇقىدىكى

خالغاندا سېلىپ، خالغاندا خەجلەيدىغان پۇل ئەمەس، كىي-

گۇڭلار كەلگەندە كىيىپ خالىمىغاندا تاشلىۋېتىدىغان كىيىم

ئەمەس! قەدىر - قىممەت، ئىززەت - ھۆرمەت دېگەنلەر سىز-

نىڭ مال - مۈلكىڭىزدىن، قىممەتلىك بايلىقلىرىڭىزدىن، ئاڭ-

رۇيىڭىزدىن، مەرتىۋىڭىزدىن قىممەتلىك. سىزنى بۇ ئۆيدە

تۇرغۇزۇش بەدىلىگە ئۆزۈم «ئادەم» قاتارىدا سانالمىسام، مەن

چىدامدىم؟ سىز قۇرۇق شاكالىنى ساقلاپ قالمىدىڭىز دەپ پويستىنى

تاشلىۋەتتىڭىز! ئون يىلدىن بېرى نېمىدەپ سىزنى چۈشەنمىگەن-

دىمەن. بىر ئادەمنى سۆيىمەك، چۈشەنمەك مۇشۇنداق تەس ئىش-

مۇ؟ سىز مەن بىلەن ئەر - خوتۇن بولغىنىڭىز ئۈچۈن پۇشايمان

قىلمايدىغانلىقىڭىزنى دېگەن. بۇ گېپىڭىز راستمۇ، يالغانمۇ،

مەن ھازىر بۇنى بىلەلمەي قالدىم. لېكىن، مەن پۇشايمان قىل-

ۋاتىمەن، خاتا قىپتىمەن، باشتىن ئاخىر ئۆزۈم كەتكۈزۈپ

قويۇپتىمەن! مۇھەببەتكە ئېرىشتىم دەپ يۈرۈپتىمەن، سىزنى

مۇھەببەتنىڭ مەسئۇلىيىتىنى ئۈستىگە ئالالايدۇ دەپتىمەن،



لېكىن سىزمۇ ئۇنىڭغا ئوخشاش مۇھەببەتنىڭ نېمىلىكىنى بىل-  
مەيدىكەنسىز. مەن خاتالىشىپتىمەن، پۈتۈنلەي خاتالىشىپتى-  
مەن! . . .

لياڭ بىڭيۇ ئەمدى يىغلىدى، كۆزلىرى تېخىمۇ نۇرل-  
نىپ كەتتى. ئۇ ئەمدى ئازابلاننىپمۇ كەتمىدى، ئازابلاندىغان  
ۋاقىت ئۆتۈپ كەتكەندى. ئۇ ئون يىلدا بىر ئادەمنى چۈش-  
نىش، ئوتتۇز يىلدا ھاياتنىڭ قانداقلىقىنى بىلىش پۇرسىتىگىلا  
ئېرىشەلەپتۇ. لېكىن، بۇمۇ ئاشۇ يىللارنىڭ ھاسىلاتى ئەمەسمۇ؟  
ئۇنىڭغا ھازىر بۇرۇنقىدىن ئەقىل، دىت كىردى، ئەمدى ئۇ  
خاتالاشمايدۇ.

— ياق، بىڭيۇ، خاتالىق مەندە! — يېزىق ئۈستىلىنىڭ  
يېنىدا ئاران دەسسەپ تۇرغان خەن زىچى ئازاب، پۇشايمان،  
ھەسرەت گىرەلىشىپ كەتكەن ھېسسىياتلار ئىچىدە كۆكرىكىگە  
مۇشتلاپ كەتتى، — ھەممە گۇناھ مەندە. سىزنى مەن مۇشۇنداق  
كۈنگە قويدۇم!

— بۇ گەپنى دېيىشنىڭ نېمە زۆرۈرىيىتى؟ بەلكىم گۇناھ  
سىزدە ئەمەس، مەندىدۇ؟ سىزنىڭ بىر ئوبدان ئويىڭىز، ئائىل-  
ڭىز، بالىڭىز، يەنە تۈگمەس بايلىقلىرىڭىز تۇرسا، مەن سىز-  
نى مۇشۇلاردىن ۋاز كەچتۈرەلەتتىم؟ — لياڭ بىڭيۇ ئەمدى پۈ-  
تۈنلەي تەمكىن ھالىتىگە قايتقانىدى، — مېنى دەپ تۈگمەس  
باش ئاغرىقىغا قالدىڭىز، ئالدىڭىزدا خىجىلمەن. مەن بولمىغان  
بولسام، ھەممە ئىش ياخشىلىنىپ كېتەتتى. مەن كېتەي. سىز-  
گە يەنە ئېسىلىۋالسام بولماس!

— راستتىنلا كەتمەكچىمۇ سىز؟ — بۇ كۈتۈلمىگەن زەرەپە  
خەن زىچىنىڭ يۈرىكىگە جاققىدە تەگدى، بىرى يۈرىكىنى سۇغۇ-  
رۇۋالغاندەك، تەگسىز ھاڭغا، چوڭقۇر دېڭىزغا چۈشۈپ كېت-  
ۋاتقاندەك ھېسسىياتقا كېلىپ قالدى. لياڭ بىڭيۇدىن ئايرىلىپ  
قالسا كۈنلىرىنى قانداقمۇ ئۆتكۈزە؟ ئۇنىڭ شۇ تاپتىكى ھالىتى

چۆكۈپ كېتىش ئالدىدا تۇرغان ئادەمنىڭ ئۆزى، جېنىنىڭ بارد-  
چە ۋارقىرايدۇ، ئۆزىنى قۇتقۇزۇۋېلىش ئۈچۈن ئادەم چاقىرد-  
دۇ. لېكىن ئامال يوق... خەن زىچى بارغان پېتى لياڭ  
بىڭيۇنىڭ قولىنى چىڭگىدە تۇتۇۋالدى، — بىڭيۇ، سىز كەت-  
مەڭ، ماڭا سىز بولمىسىڭىز بولمايدۇ.

— توغرا، سىزگە بۇ ئائىلە بولمىسىمۇ بولمايدۇ! —  
لياڭ بىڭيۇ توڭلۇق بىلەن قولىنى تارتىۋالدى، — بۇنداق قىل-  
مايلى. تۇرمۇش سەھنىدىكى ئويۇنغا ئوخشىمايدۇ. مېنىڭ سىز  
بىلەن چىرايلىق خوشلاشقۇم بار. ئۆتۈپ كەتكەن ئىشلىرىمىزغا  
كۈلۈمسىرەپ تۇرۇپ خوش دەيلى.

خەن زىچى تۇرغان - پۈتكىنىنى بىلمەي جايدا تۇرۇپ  
قالدى. بىر ئازدىن كېيىن، ئىلاجسىزلىق ئىچىدە بېشىنى ئەگ-  
دى. كەڭ يەلكىلىرى، ئېگىز قەددى سېزىمىنى يوقاتقاندا ك  
بوششىپ كەتتى، — نە... نەگە بارماقچىسىز؟ لوندوندىكى  
جۇڭگولۇقلار مەكتىپىگە بارامسىز ياكى خونتېر ئەپەندىنى ئىز-  
دەپ... .

— بۇلارغا سىز باش قاتۇرماڭ. جاھاننىڭ ئېتىكى كەڭ-  
رى، مەن سىغقۇدەك جاي چىقار. ئاياللار ئەرلەرنىڭ ياردىمى-  
سىزمۇ ياشىيالايدۇ. بىز ھېسسىياتقا ئالدىنىپ خاتا تۇرمۇش  
قۇردۇق، توغرىسى تورغا، قەپەسنىڭ ئىچىگە كىرىپ قالدۇق.  
ئەمدى مۇشۇ توردىن، مۇشۇ قەپەستىن قۇتۇلۇشنىڭ ئۆزى ئەر-  
كىنلىككە ئېرىشكەنلىك بولىدۇ. مەن بۇ ساۋاققا ئىلگىرى ئۆتۈپ  
كەتكەن ھاياتىم ئارقىلىق ئېرىشتىم، ئەمدى ئۇنى قەدىرلەيمەن.  
كېيىنكى ھاياتىمنىڭ كۆڭۈللۈك بولىدىغانلىقىغا كۆزۈم يېتىد-  
دۇ. شىنيۇ يېنىمدا بولسىلا... مەن ئۆزۈمنى جاھاندىكى ئەڭ  
بەختلىك ئادەم سېزىمەن!

— نېمە؟ سىز شىنيۇنىمۇ ئېلىپ كەتمەكچىمۇ؟ — خەن  
زىچىنىڭ بايلا بوششىپ كەتكەن بەدىنى ئەمدى جاقىلداپ تىت-

رەپ كەتتى، — ئۇنى ئېلىپ كەتمەڭ، شىنيۋىدنىمۇ ئايرىلىپ قالماي. ئۇ مېنىڭ قىزىم، بىزنىڭ مۇھەببەتلىرىمىزنىڭ جەۋھىرى. . . .

— مۇھەببەت دەمسىز؟ مۇھەببەت دېگەن نېمە؟ بۇ جاھاندا ھەقىقىي مۇھەببەت بارمۇ؟ بەلكىم مەن سۆيۈشكە ئەرزىيدىغان يالغۇز شىنيۋىدۇ! ئۆزۈمنىڭ قىزىنى ئېلىپ كېتىش ھوقۇقىم بار. باشقىلارنىڭ قولىدا يېتىم بالىلار دەك سارغىيىپ چوڭ بولۇشنى خالىمايمەن، بۇنىڭدا سىزمۇ تەڭقىسلىقتىن قۇتۇلدۇرسىز!

— ياق! مەن شىنيۋىدنى كېچەلمەيمەن، ئۇنى ماڭا قالدۇرۇپ كېتىڭ، ئۆتۈنۈپ قالاي! — بايىدىن بېرى تىترەشتىن توختىمىغان خەن زىچى يەردە لاسسىدە ئولتۇرۇپ قالدى.

ئاشۇ دەقىقىدە ھويلىنىڭ ئىچى تازا قىزىپ كەتكەندى. ئون بىر ياشلىق تىيەننىڭ سىڭلىسى شىنيۋىنى ئۈستىگە مىندۈرۈپ ئارقا ھويلىدىن ئالدى ھويلىغا ئات بولۇپ چېپىۋاتاتتى. ئالدى ھويلىدا خەن خانىم بىلەن خەي ھامما شەپە چىقارماي ئىچكىرىكى ئۆيدىكى چوڭ ساندۇقنى تۇر ئۆيگە توشۇۋاتاتتى. خەن خانىمىنىڭ نەزەرىدە بۇ ساندۇق ھەممىدىن — ئىگىلىكىدىن، ھاياتىدىن قىممەتلىك ئىدى. مۇشۇ ساندۇقتىكى نەرسىلەرنى قۇلۇپلاپ يېنىدىن ئاجراتماي تۇرۇۋالسا خەن زىچى ھېچبىرگە كېتەلمەيتتى. شۇڭا ئۇ قەستەن خەن زىچى بىلەن لياڭ بىڭيۈگە خالىي سۆزلىشىش پۇرسىتى قالدۇرغانىدى. سۆزلەشكىنى بىلەن نېمىنى ھەل قىلالايتتى؟ بەربىر مېنىڭ قولۇمدىن قېچىپ قۇتۇلالمايدۇ. ئۇنىڭ ئويلايدىغىنى شۇ ئىدى.

«بىلىمدان» قەسىرى قۇياش نۇرىغا كۆمۈلۈپ، ئىككى كىچىك بالىنىڭ ئويۇنى بىلەن بۆلەكچە ئاۋاتلىشىپ كەتكەندى. غەربىي ھۇجرىدىكى ھاياجانلىق سۆھبەت بۇ قورۇدا ھېچقانچە

تەسىر قوزغىيالىمىدى.

بۈگۈن چۈشتىن كېيىنكى ۋاقىت شىنيۇ ئۈچۈن تۇغۇلغان. دىن بۇيانقى ئەڭ كۆڭۈللۈك مىنۇتلار بولدى. ئۇ ئاكىسىنىڭ بويىدىن چىڭ قاماللاپ تۇتۇۋالغانىدى، تىيەنشىڭ ھەر قېتىم سەكرەتكەندە بۆلەكچە خۇش بولۇپ كېتەتتى. تىيەنشىڭ بىردە ئۆمىلەپ، بىردە سەكرەپ ماڭغاچ ھاسىرىغىنىچە قوشاق ئېيتاتتى.

كېچە. غەربىي ھۇجرىدا شىنيۇ ئانىسىنىڭ پەپىلىشى بىلەن تاتلىق ئۇيقۇغا كەتكەنىدى. ئۇ تولىمۇ ئۇزۇن، قىزىق بىر چۈش كۆردى. چۈشىدە لوندوندىكى ئاسما كۆۋرۈك، بېيىڭدىكى چيەنمېن دەرىۋازىسى، شاڭخەيدىكى چوڭ پاراخوت، گۈل چېكىلگەن سۈرەتلىك تامغا چۈشۈرۈلگەن ئاي، تەملىك قاتلىما تەڭلا ئايان بولدى، ئۆزى بۇ ئۆيگە قەدەم باسقاندىن كېيىن يۈز بەرگەن جاڭجاللاپ قەت كىرمىدى. ئۇ چۈشىدە ياخشى، گۈزەل نەرسىلەرنى كۆرگەچكە پات - پات ۋىلىقلاپ كۈلەتتى.

لياڭ بىڭيۇ قىزىنى ئۇخلاشقاندىن كېيىن لامپا يورۇقىدا ئۆزىنىڭ يۈك - تاقلىرىنى تەقلەشكە كىرىشتى. ئەمەلىيەتتە، ئۇنىڭ ئالغۇدەك جىق نەرسىسىمۇ يوق ئىدى، قانداق كەلگەن بولسا شۇنداق كەتسە بولىۋېرەتتى. ئۇ خەن زىچى يېلىنىۋەرگەندىن كېيىن، ئاخىر شىنيۇنى قويۇپ كېتىشكە قوشۇلدى. ئۇ ئاتا - بالا ھېسسىياتىغا ساختىلىق ئارىلاشماس، دەپ ئويلايتتى، شىنيۇنى ئەكېتىپ قالسا خەن زىچىنىڭ ئۇزۇن ياشىيالىماي قېلىشىدىن ئەنسىرىدى.

لياڭ بىڭيۇ شىنيۇنىڭ كىيىملىرىنى، پايپىقىنى، قولىغا - لىقىنى ئىنچىكىلىك بىلەن رەتلىدى، ئاندىن كىچىك چاماداننى ئاچتى. شۇ ئارىدا، چاماداننىڭ يانچۇقىدىكى رەسىم جاھازىسى ئۇنىڭ دىققىتىنى تارتتى. ئۇ رەسىمنى قولىغا ئالدى. بۇ ئۇنىڭ

قىزى شىنيۇ بىلەن چۈشكەن رەسمى ئىدى. لياڭ بىڭيۇ لودە. دوندىن ئايرىلىدىغان چاغدا جۇڭگوچە كىيىمنى ئالماشتۇرۇپ بۇ رەسىمگە چۈشكەندى. ئانا - بالا ئىككىلەرنىڭ بۇنىڭدىن باشقا چۈشكەن رەسمى يوق ئىدى. نېمىشقا جىقراق رەسىمگە چۈشۈپ قويمىغان بولغىدى؟ ھەي، ھەمىشە ئوقۇش بىلەن ئالدىراش بولۇپ يۈرۈپتۇ، كېيىن پۇرسەت چىقىدۇ دەپ ئويلاپتۇ. كۈتۈلمىگەندە ئەمدى پۇرسەتمۇ قالمدى. بۇ رەسىم ئۇلار. نىڭ ئەڭ ئاخىرقى يادنامىسى ئىدى. ئېلىپ كېتەي، سېغىنغان چېغىمدا رەسىمگە قاراپ ئولتۇرارمەن. . . ياق، يەنىلا قويۇپ قويماي، شىنيۇ ھەمىشە ئانىسىنى كۆرۈپ تۇرسۇن، ئانىسىنى ھەمىشە يېنىدا تۇرغاندەك سەزسۇن!

لياڭ بىڭيۇ رەسىمنى يېزىق ئۈستىلىنىڭ ئۈستىگە قويدى. شىنيۇ ئەتە ئەتىگەن كۆزىنى ئېچىپلا ئانىسىنى كۆرىدۇ، كېيىنكى كۈنلەردە بۇ رەسىم شىنيۇگە مەدەت، يۆلەك بولىدۇ. شىنيۇ ئانىسى يېنىدا بولغىنى ئۈچۈنمۇ، تولىمۇ تاتلىق ئۇخلاۋاتاتتى. «قىزىم، ئەتە مەن قېشىڭدا يوق» لياڭ بىڭيۇ شۇنداق ئويلاپ شىنيۇنىڭ يېنىدا ياتتى ۋە يۈزىنى يۈزىگە يېقىپ تۇرۇپ چىڭگىدە قۇچاقلدى. قىزىم، سەن ئاناڭنىڭ شۇ تاپتىكى قەلبىنى چۈشەنمەيسەن، مەڭگۈ چۈشەنمەيسەن، ئىلاھىم مەڭگۈ چۈشەنمىگىن!

لياڭ بىڭيۇ ئورنىدىن تۇرۇپ چامادانىدىن بىر نەچچە ۋاراق قەغەزنى ئالدى، ئاندىن چىراغنى يېقىپ مۇرەككەپ ھېسسىياتىنى قەغەز يۈزىگە پۈتۈشكە باشلىدى. خەتنىڭ ھەر بىر سۆزى كۆز يېشى بىلەن نەملەندى. ئۇ بۇ خەتنى خەن زىچىگە بېرىپ ئۇنىڭدىن ئەڭ ئاخىرقى ھەم بىردىنبىر ئۆتۈنۈشىگە قۇلاق سېلىشنى، ئۆزى توغرىلۇق شىنيۇگە ھېچنېمە دېمەسلىكىنى، قىزىنى «ئا-ئىسىز يېتىم ئىكەنمەن» دېگەن تۇيغۇغا كەلتۈرۈپ قويماسلىقىنى تەلەپ قىلىدۇ. قىزى چوڭ بولۇپ ئالىي مەكتەپنى پۈتتۈرگەندە.

دىن كېيىن بۇ خەت قولغا تەگسە مەيلى!  
ئەتىسى تاڭ سۈزۈلگەندە خەن خانىم تۆر ئۆيدە قىبلىگە  
قاراپ ئولتۇرۇپ بامدات ئوقۇدى.

يۈزى ياش يۇقى خەي ھامما ئۇنىڭ قېشىغا ئاستا كەلدى.  
— مېنىڭچە... — خەي ھامما شۇنچە مۇھىم گېپى بار.  
دەك خەن خانىمنى ناماز ۋاقتىدا ئىزدەپ كەلگەنىدى، — ئىككى-  
مىز بىر باش قوشۇۋالايلى. يۈئېرنى كەتكۈزۈۋەتمىسەك زادى  
بولماسمۇ؟

— ياق، ئۇنى ئېلىپ قېلىشقا بولمايدۇ، — دېدى خەن  
خانىم ئۇھسىنىپ قويۇپ، — ئۇنىڭ قىلغان گۇناھلىق ئىشلىرى  
شەرىئەتكە توغرا كەلمەيدۇ!

دەرۋەقە، لياڭ بىڭيۈمۇ، خەن زىچىمۇ گۇناھكار ئىدى.  
ئۇلار توي خېتى ئالماي، دىنىي يوسۇنلارنى بەجا كەلتۈرمەي بىر  
ئۆيگە كىرگەن، قانۇن جەھەتتىنمۇ خاتا ئىش قىلغانىدى. بۇنى  
ئاللامۇ، مۇسۇلمانلار كەچۈرمەيدۇ. مۇسۇلمانلار ئىچىدە نىكاھ-  
لىنىپ بولغانلار ئاشنا ئوينىسا، ئادەم ئۆلتۈرسە، دىنغا قارشى  
چىقسا، كەچۈرگۈسىز ئۈچ چوڭ گۇناھ ئۆتكۈزگەن ھېسابلىنىدۇ.  
دۇ. «قۇرئان كەرىم» دە: «زىناخور ئاياللار بىلەن زىناخور ئەر-  
لەرنىڭ ھەربىرىگە يۈز قامچا ئۇرۇلۇشى كېرەك. ئەگەر سىلەر  
خۇدانىڭ بارلىقىغا، قىيامەتنىڭ ھامان كېلىدىغانلىقىغا ئىشەن-  
سەڭلار، ھېسداشلىق قىلىپ ئۇلاردىن خۇدانىڭ جازاسىنى كە-  
چۈرۈم قىلماڭلار» دېيىلگەن. يەنە كېلىپ، لياڭ بىڭيۈ خەن  
زىچىنىڭ قانۇنلۇق خوتۇنىنىڭ ئۆز سىڭلىسى. «قۇرئان كەرىم»  
دە يەنە: «ئاللا... سىلەرنىڭ بىرلا ۋاقتتا بىر جۈپ ئاچا -  
سىڭلىنى تەڭ ئەمىرىڭلاردا تۇتۇشۇڭلارنى چەكلىدى» دېيىلگەن.  
— ئۇ كەتسۇن! قانچە يىراققا كەتسە شۇنچە ياخشى،  
مەڭگۈ كۆزۈمگە كۆرۈنمىسۇن! — كۆز ياشلىرى خەن خانىمنىڭ  
يۈزىدە كىچىك ئىككى ئېرىق ھاسىل قىلىپ توختىماي ئېقىشقا

باشلىدى. بىر قورساقتىن چۈشكەن سىڭلىسىنى يېنىدىن ھەي-  
دەش ئۇنىڭغا تولىمۇ ئېغىر كەلگەنىدى، لېكىن ئۇنىڭغا بۇنىڭ-  
دىن باشقا ئامالمۇ يوق ئىدى.

ئەمەلىيەتتە، لياڭ بىڭيۇ ئاچىسى قېپقال دېگەن ھالەتتىمۇ  
قېپقالمايتتى. ئۇ ئاللىبۇرۇن تەييارلىقنى قىلىپ بولغانىدى،  
تاڭ يورۇشتىن، قىزى ئويغىنىپ «ئانا» دەپ چاقىرىشتىن بۇ-  
رۇن كېتىۋېلىشى كېرەك ئىدى، بولمىسا يۈرىكى پۇچۇلىنىپ  
كېتەتتى.

لياڭ بىڭيۇ قىزىنىڭ يۈزىگە ئاخىرقى قېتىم بىرنى سۆي-  
دى.

. . . كېتىش كېرەك، ئەمدى بۇ ئۆيدە قالغۇدەك يېرى  
قالمىدى. لياڭ بىڭيۇ «بىلىمدان» قەسىمنىڭ دەرۋازىسىدىن  
چىقىپ قاراڭغۇلۇق ئىچىدە ئارقىسىغا قاراپمۇ قويماي يۈرۈپ  
كەتتى. ئاچچىق سوغۇق يۈزىگە نەشتەردەك ئۇرۇلاتتى. خىيالى-  
دىن بۇ يەرگە مۇناسىۋەتلىك ئىشلار تامام كۆتۈرۈلگەنىدى، ئەمما  
قۇلاق تۇۋىدىن «ئانا» دېگەن شۇ بىر سادا كەتمەيتتى.

شېنىۋ تېخىچە چۈش قويندا ئىدى.

ئۇنىڭ ئانىسى قاتتىق سوغۇق بولۇۋاتقان، ئاسماندا ئايىمۇ  
كۆتۈرۈلمىگەن قاراڭغۇ بىر كېچىدە ماڭدى. بۇ دېھقانلار كالىند-  
دارى بويىچە 3 - فېۋرالغا توغرا كېلەتتى. ئاسماندا تېخى ھىلال  
ئاي كۆتۈرۈلمىگەنىدى.

## 14 - باب ئەجەل

گۈللۈك رەسىم جاھازىسى ئىچىدىكى ئانىسى شىنيۇگە كۈ-  
لۈمسىرەپ قاراپ تۇراتتى؛ شۇنچىلىك مۇلايىم، شۇنچىلىك مېھ-  
رىبان ئىدى، يۈزىنى يۈزىگە ياققان، قولىنى تۇتۇپ تۇراتتى.  
شىنيۇ جاھازىنى قوش قوللاپ ئېلىپ مەڭزىگە ياقىتى.  
چاڭقىغىنىغا تولمۇ ئۇزۇن بولغان سېغىنىش ھېسسىياتلىرىنى  
بېسىش ئۈچۈن ئانىسىنىڭ رەسىمىنى سۆيۈشكە، جانسىز جاھا-  
زىدىن ئانىلىق مۇھەببىتىنى تەشئالىق بىلەن ئىزدەشكە باشلى-  
دى: «ئانا! مېنىڭ ئانام...»

جىنايەتكار بىر روھ قىزنىڭ كۆز ئالدىدا تىترەۋاتاتتى.  
خەن زىچى قىزىغا قاراپلا قالدى، ئانىسىغا شۇنداقمۇ ئوخشامدۇ -  
ھە! ئۇ بۈگۈن قاتتىق پېچەتلەنگەن خەتنى شىنيۇگە تاپشۇرۇپ  
بەرگەندى. ئۇ بۇ خەتنى ئون يەتتە يىلدىن بۇيان ئېسىل قاش-  
تاشلىرى بىلەن ئۆزىنىڭ ھۇجرىسىدا ساقلاپ كەلگەندى. بۇ  
خەت ئەمدى قىزنىڭ قولىدا تۇراتتى.

شىنيۇ، قەدىرلىك قىزىم:

سەن تېخىچە چۈش كۆرۈۋاتامسەن. مەن كېتىدىغان  
بولۇپ قالدىم. ئويغىنىپ مېنى قانداق چاقىرىدىغانلى-  
قىڭنى بىلمەيمەن.

ئاناڭنى مەڭگۈ كەچۈرمىگىن. ئۇ سېنى ئۈچ ياشقا  
كىرمىگەن چېغىڭدىلا تاشلاپ كەتتى. ئاناڭنىڭ باغرى  
بەك قاتتىق ئىكەن! لېكىن، بۇ ئائىلە ئۇنى سىغدۇرمى-  
دى، ئۇمۇ بۇ يەردە بىر كۈن ئارتۇق تۇرۇشنى خالى-  
دى.



مىدى. ئۇ بۇ ئۆيدىن كەتمىسە بولمايتتى.  
ئاناڭنى مەڭگۈ كەچۈرمىگىن. ئۇ ئانا مۇھەببىتىگە  
تازا موھتاج ۋاقتىڭدا سېنى ئۆزى بىلەن بىللە ئېلىپ  
كەتمىدى. ئاناڭ بەك رەھىمسىز! لېكىن، سېنى ئوخ-  
شاشلا ياخشى كۆرىدىغان، سەن بولمىساڭ چىدىيالمايدى-  
غان داداڭمۇ بار ئىدى. سەن ئۇنىڭ يۈرەك پارىسى،  
ھاياتى ئىدى. داداڭ بىلەن ئىككىمىز ئوتتۇرىسىدا مۇ-  
ھەببەت تۈگىگەن، ھەر ئىككىمىزگە ئۆزىمىزنىڭ يولىغا  
مېڭىشتىن باشقا يول قالمىغان بولسىمۇ، مەن قىزم-  
نىڭ يۈرىكىنىمۇ ئىككىگە ئايرىشنى، توغرىسى، سېنى  
ئۇنىڭ قېشىدىن ئېلىپ كېتىشنى خالىمىدىم. مەن سې-  
نى داداڭغا تاپشۇردۇم. يەنە ھەدەمگە، سېنىڭ چوڭ  
ئاپاڭغا مەن ئۈچۈن ساڭا ئانا بولۇپ قويۇشنى ھاۋالە  
قىلدىم. بۇنىڭدىن كېيىن سېنىڭ ئاتا - ئاناڭ ئاشۇلار  
بولدۇ. ئۇلارنى چىن قەلبىڭدىن سۆيۈشۈڭنى ئوتتۇرۇپ  
سورايمەن. مېنىڭچە، سەن بۇنى قىلالايسەن. سەۋەبى،  
مېنىڭ ساددا قەلبىڭدە قالدۇرغان خاتىرەم ئانچە چوڭقۇر  
ئەمەس. ۋاقىتنىڭ ئۆتۈشىگە ئەگىشىپ مېنى ئۇنتۇپ  
كېتەلەيسەن!

مەن شۇنداق بولۇشنى ئۈمىد قىلىمەن. قەدىرلىك  
قىزم، مېنى ئۇنتۇپ كەتكىن، مۇھەببىتىڭنى ئۇلارغا  
بەرگىن. سېنىڭ ۋۇجۇدۇڭدا خەن، لياڭ ئائىلىلىرى-  
نىڭ قېنى ئوخشاش ئاقىدۇ، ئۇلار سېنى ئارزۇلاپ  
بېقىپ قاتارغا قوشىدۇ. ئۇلاردىن چوڭ بولغۇچە ساڭا  
بۇ دۇنيادا يەنە بىر ئاناڭنىڭ بارلىقىنى ئوقتۇرماستىن  
تەلەپ قىلدىم. سېغىنىش پىراقىنىڭ دەردلىرىنى ئۆ-  
زۈملە تارتىپ ئۆتۈپ كېتەي. گەرچە تەقدىر ئانا - بالا  
ئىككىمىزنى ئايرىۋەتكەن بولسىمۇ، مەن قەلبىمدىكى

ئايىنى مەڭگۈ ئۇنتۇمايمەن. ئاسماندا ئاي نۇرلىنىپ،  
تومۇرلىرىمدا قېنىم ئېقىپ تۇرسىلا سەن ھامان مېنىڭ  
قەلبىمدە ياشايسەن.

بەلكىم، سۈكۈت ئىچىدىكى خۇدا مېنىڭمۇ ئۆزىنىڭ  
سادىق مۇرىتى ئىكەنلىكىمنى ئېتىراپ قىلمايدىغاندۇ.  
لېكىن مەن خۇدادىن سېنى ئۆز پاناھىدا ساقلاشنى، ساڭا  
بەخت، مۇھەببەت ئاتا قىلىشنى، سېنى بۇ سوغۇق دۇن-  
يادا ئىللىقلىققا ئىگە قىلىشنى، بىغۇبار قەلبىڭنى ئۇ-  
مدىكە تولدۇرۇشنى، گۈزەل ياشلىق گۈلۈڭنى ئېچىل-  
دۇرۇپ تۇرۇشنى سورايمەن. ئۆزۈمنىڭ سەرسان روھى  
ئۈچۈن ئەمەس، سەن ئۈچۈن، قىزىم ئۈچۈن شۇنداق  
قىلىمەن. شۇنداق بولغاندىلا ئاناڭ رازى بولىدۇ...  
ئاناڭ كېتىدىغان، يات ئادەملەرنىڭ ئارىسىدا غې-  
رىبلىق سەپىرىنى يەنە باشلايدىغان بولدى. لېكىن، ئۇ  
تىرىكچىلىك يولى ياكى مۇھەببەت ئىزدەپ ئەمەس، ئۇ-  
زىنى ئىزدەش ئۈچۈن ماڭدى. ئادەم ۋاقتى كەلگەندە  
ھەممە نەرسىدىن ۋاز كېچەلەيدۇ، لېكىن ئۆزىدىن ۋاز  
كەچسە بولمايدۇ. ئاناڭ ئىلگىرىكى ئوتتۇز يىلنى باشقىد-  
لارنىڭ باشپاناھلىقىدا ئۆتكۈزدى، ئەمدى بۇنىڭدىن كې-  
يىن مۇستەقىل، ئەركىن ياشاش يولىغا قەدەم قويدۇ.  
خوش، قىزىم! ئاناڭ بۇ خەتتىن باشقا ساڭا ھېچ-  
نېمە قالدۇرالمىدى. بۇ خەت ئۇزۇن كۈتۈشتىن كېيىن  
ئۆز ئىگىسىنىڭ قولىغا چۈشكەندە، چوڭ بولۇپ ئۇنى كۆر-  
گەن چېغىڭدا، سەن يىگىرمە نەچچە ياشقا كىرگەن چوچىچوڭ  
قىز بولۇپ قالسىەن، ئالىي مەكتەپنى پۈتتۈرسەن!...

شەنيۇننىڭ يۈرىكى ئېچىشىپ، كۆز ياشلىرى خەت يۈزىگە  
توختىماي قويۇلدى. ئاھ ئانا، قىزىڭ ئالىي مەكتەپتە ئوقۇش

پۇرسىتىگە ئېرىشكەن بولسىمۇ ئارزۇلىرىنى ئىشقا ئاشۇرالمىدى. بىر يىل ئوقۇمايلا ئوقۇشتىن توختاپ قالدى! . . . شىنيۇ-نىڭ قوللىرى تىترەپ خەتنىڭ ئاخىرىنى ئوقۇشقا غەيرىتى قالمىدى. ياق، بۇ خەت ئانىسىنىڭ ئاۋازى، ئانىسى ئۇنىڭغا گەپ قىلىۋاتىدۇ، خەتنىڭ ھەر بىر سۆزى شۇنچىلىك قىممەتلىك! شىنيۇ كۆز ياشلىرىنى سۈرتۈۋېتىپ ئون يەتتە يىل ئاۋۋالقى ياش داغلىرى قېپقالغان خەتلەرنى تەشۋىش بىلەن ئوقۇشقا باشلىدى:

. . . ئۆزۈڭگە مەنسۇپ ھايات يولىغا مۇستەقىل قەدەم تاشلىغان چېغىڭدا ئاناڭغا موھتاج بولماسلىقىڭمۇ مۇمكىن. لېكىن، ئاناڭنىڭ ئۆتۈپ كەتكەن كۈنلىرى بەدىلىگە ئېرىشكەن ساۋاقلارنى ئاڭلاپ قويغىن، بەلكىم ساڭا پايدىسى بولۇپ قالار!

شىنيۇ، ياشلىق يولغا قەدەم باسقان چېغىڭدا مۇقەررەر ھالدا مۇھەببەت دېگەن نەرسىدىن ئۆزۈڭنى قاچۇرالمىسەن. سەن ئۇنىڭغا قانداق مۇئامىلە قىلارسەنكىن؟ ئاناڭ سېنى ھەقىقىي ياخشى كۆرىدىغان، ساڭا سادىق بىرىنى تېپىشىڭنى ئارزۇ قىلىدۇ. ئاناڭنىڭ بېشىغا كەلگەن كۈلپەت - رىيازەتلەر سېنىڭ بېشىڭغا كەلمەسۇن. لېكىن، مۇھەببەت قىزلار تەسەۋۋۇر قىلغاندەك ئۇنچىلىك گۈزەل نەرسىمۇ ئەمەس، ئۇنىڭ كەينىدە كۆپ ھاللاردا چوڭقۇر ئورا، چوڭقۇر ھاڭلار يوشۇرۇنۇپ ياتقان بولىدۇ.

مۇھەببەت كۆرمەيدۇ نۇقسان، خاتانى،  
ئىستەيدۇ بەخت ھەم شادلىقنى ھامان.  
پاچاقلاپ تاشلايدۇ روھىي كىشەننى،  
ئۇچقاندا ئەر كىن پەر قېقىپ كۆك تامان.

ھەر كىمنىڭ نەيرىڭى ئايدىڭ ئۆزىگە ،  
 ئەدەپلىك ، سىپايە تۇرسىمۇ گەرچە .  
 ئۆزىچۈن ياشار ئۇ كۆرمەس باشقىنى ،  
 يۈرەككە تاقاق سېپ تاكى ئۆلگۈچە .  
 بۇ ، ئەنگىلىيە شائىرى برانكىننىڭ شېئىرى . بۇ شېئىر -  
 ئىرنى ئىبىرەت ئېلىشنىڭ ئۈچۈن خەتكە قوشۇپ قويدۇم .  
 سەگەك كاللا ، ئۆتكۈر كۆز ، قەيسەر يۈرەك بىلەن تۇمان -  
 لىق ھايات يولىدا ئۆز تەقدىرىڭنى مەھكەم قولۇڭدا تۇ -  
 تۇپ تۇرالشىڭنى ، قاتمۇ قات ئۆتكەللەردىن بەردەم بۇ -  
 سۇپ ئۆتۈشۈڭنى ئۈمىد قىلىمەن .  
 بىلەمسەن ، ئاناڭ بىر كۈنلەردە سېنى غالىبلار قاتا -  
 رىدا كۆرۈشنى ئارزۇ قىلىدۇ .  
 سېنى سۆيىمەن ، قىزىم !

ئاناڭ بىڭيۇ

1946 - يىلى 3 - ئاينىڭ 6 - كۈنى ، سەھەر

شىنيۇ ئون يەتتە يىللىق تارىخ مۇجەسسەملەنگەن بۇ قىسقىد -  
 غىنا خەتتىن ئانىسى بىلەن ئۆزىنى تولىمۇ يېقىن يەردە تۇرۇۋات -  
 قاندىك سەزدى . ئون يەتتە يىل بۇرۇن ئانىسى ئۇنىڭ مۇھەببەت -  
 تىنىڭ بەختسىزلىكىگە ئۇچرايدىغىنىنى تەسەۋۋۇر قىلىپ باقمىد -  
 غان بولغىدى . ئون يەتتە يىل ئۆتكەن بۈگۈنكى كۈندە شىنيۇ -  
 نىڭ ئانىسىغا بەختسىز مۇھەببىتى توغرىلۇق سۆزلەپ بېرەلشى  
 مۇمكىن ئەمەس ! ئانا ، سىز قەيەردە ؟ نېمىدەپ قىزىڭىزنى قۇ -  
 تۇلدۇرغىلى كەلمەيسىز ؟

كۈچلۈك تەشئالىق ۋە ئۈمىدسىزلىك شىنيۇنىڭ قەلبىنى  
 قاتتىق چىرمىۋالدى . ئاجىز يۈرىكى ئەنسىز سوقۇپ تومۇرلىرىدا  
 كۈۋەجەپ ئېقىۋاتقان ئىسسىق قېنى مېڭىش مۇمكىن بولمايدىغان

تار بىر بوشلۇق ئىچىدە قاپسىلىپ قالغاندەك بولۇپ قالدى، قان دىدارى قالمىغان بەدەنلىرىدىن سوغۇق تەر قۇيۇلۇپ، مەڭزى، لەۋلىرى تۆمۈردەك كۆكرىپ كەتتى. ئۇ ئاغزىنى مىڭ مۇشەق-قەتتە ئېچىپ تەسلىكتە نەپەس ئالاتتى، ئۆزىنى ھېلىمەم كۆكرىكىنى تۈگمەن تېشىدەك ئېغىر بىر نەرسە توسۇۋالغاندەك سېزەتتى.

— شىنيۇ! شىنيۇ... — خەن زىچى توۋلىغان پېتى ئېتىلىپ بېرىپ قىزىنى قۇچاقلىۋالدى.

— ئانا... — شىنيۇ جېنىنىڭ بارىچە ۋارقىراپ دادىسىدىن نىڭ قۇچىقىغا يىقىلدى ۋە شۇ زامات ھوشىدىن كەتتى.

تۇڭرېن دوختۇرخانىسىنىڭ جىددىي قۇتقۇزۇش بۆلۈمى ئۆرتۈپە بولۇپ كەتكەندى. كۆپلەپ ئوكسىگېن سۈمۈرتۈش، ئاسما ئېسىش، تومۇرغا ئوكۇل ئۇرۇش ئارقىلىق يۈرەكنىڭ ئىقتىدارىنى كۈچەيتىش، سۈيدۈكنى راۋانلاشتۇرۇش... قاتارلىق جىددىي قۇتقۇزۇش ئۇسۇللىرىنىڭ ھەممىسى قوللىنىلدى.

شىنيۇ تېخىچە بېھوش ھالەتتە ئىدى، پۇتلىرىنى ئۇزۇن سوزغان، چىرايى كۆكرەگەن، لەۋلىرى كىرىشكەن، ئاغزىدىن كۆپۈك قايناپ تۇرغان ھالەتتە كارىۋاتتا ئېگىز ياتاتتى. خۇددى جېنى چىقىپ بولغاندەك مىدىر - سىدىر قىلمايتتى. لېكىن ئاجىز يۈرىكى يەنىلا سوقۇشتىن توختىمىغانىدى، ئۆپكىگە سۇ چۈشكەن بولغاچقا، نەپەس ئېلىشى بارغانسېرى قىيىنلىشىۋاتاتتى... .

دوختۇر - سېستىرالار شىنيۇنىڭ ئەتراپىدا پايپىتەك بولۇپ، ئەزرائىل بىلەن مىنۇتسېرى كۈچ سىنىشىۋاتاتتى. لۇ دوختۇر بىر مىنۇتمۇ نېرى بولماي، كېسەلنىڭ ئەھۋالىنى كۆزىتىپ تۇرۇۋاتاتتى... .

خەن زىچى ئۇشتۇمتۇت بېشىغا چۈشكەن بۇ پېشكەلچىلىك-تىن ئۆزىنى يوقىتىپ قويايلا دېگەندى. كارىۋات ئالدىدا قىزدىن نىڭ تاتراڭغۇ، جانسىز قوللىرىنى تۇتقىنىچە يېرىم يۈكۈنۈپ

ئولتۇراتتى. ئۇنىڭ يېنىدا تۇرغان تيەنشىڭنىڭ قارامتۇل يۈزىدە  
سوغۇق تەر ۋە ياش تامچىلىرى قوشۇلۇپ ئاقاتتى.

— بىمارنىڭ ئۇرۇق - تۇغقانلىرى چىقىپ كېتىڭلار! —  
دېدى لۇ دوختۇر كەسكىن بۇيرۇق قىلىپ.

— دوختۇر! دوختۇر! . . . — خەن زىچى ھازىرلا ئايىغىدە.

غا باش قويدىغاندەك، لۇ دوختۇرغا تەلمۈرۈپ قارىدى، —  
سزدىن ئۆتۈنەي، قىزىمنىڭ ھاياتىنى قۇتقۇزۇپ قېلىڭ! مەن  
ھەرقانداق بەدەل تۆلىسەممۇ. . .

— جاننى بەدەل تۆلەش بىلەن قۇتقۇزۇپ قالغىلى بولام -

دۇ؟ — دېدى لۇ دوختۇر سوغۇقلا، — ئۇ بۇ قېتىم ساق چىقال -  
ماسلىقى مۇمكىن. شۇنداقتىمۇ كۈچىمىزنىڭ يېتىشىچە. . .

— ھە؟! — خەن زىچىنىڭ ۋۇجۇدىنى قورقۇنچلۇق تىت -  
رەك باستى.

— دادا. . . — تيەنشىڭ دادىسىنىڭ قولتۇقىدىن يۆل -

دى، — چۇ مۇئەللىمگە خەۋەر قىلايلى. . . شىنيۈنى كۆرۈۋال -  
سۇن.

— بارغىن. . . — خەن زىچى تارتىشىپ قالغان قوللىرى

بىلەن ئوغلنىڭ بىلىكىنى تۇتتى، — . . . ئۇنىڭغا تېلېفون  
بەرگىن!

تيەنشىڭ دادىسىنى كارىدوردىكى ئۇزۇن ئورۇندۇقتا ئول -

تۇرغۇزۇپ قويۇپ يۈگۈرۈپ چىقىپ كەتتى. خەن زىچى تورۇس -  
تىكى غۇۋا يورۇپ تۇرغان چىراغقا تىكىلىپ ئولتۇرۇپ قالدى.

ئۇنىڭ سەكپارە بولغان يۈرىكىدە جىددىي قۇتقۇزۇلۇۋاتقان قىزدە -  
دىن ئەنسىرەش، تېخىچە دېرىكى بولمىغان لياڭ بىڭيۈننىڭ كې -

لىپ قېلىشىغا بولغان ئۈمىد، يەنە ئۆزىدە چوڭقۇر تەسىر قال -  
دۇرغان چۇ يەنچاۋنى كۈتۈش ھېسسىياتلىرى گىرەلىشىپ كەت -

كەندى. . . ياق، قىزى ئۆلۈپ كەتسە بولمايدۇ. بۇ دۇنيادا  
ئۇ ئايرىلسا، تاشلاپ كەتسە بولمايدىغان ئادىمى بار.

شنيۇ ناتونۇش بىر دۇنيادا سەيلە قىلىۋاتاتتى . ئاسمانمۇ ، زېمىنمۇ قاراڭغۇ ، توغرىسى ، ئاسمانمۇ ، زېمىنمۇ مەۋجۇت ئە- مەس ، قۇياش ، كۈن ، يۇلتۇز ، تاغ - دەريا ، دەل - دەرخ ، جان - جانىۋارلارمۇ ھەتتا بىرەر تىۋىشمۇ يوق . بۇ شۇنداق بىر تۇتۇق ، مەۋھۇم دۇنيا ، ھېچقانداق نەرسە مەۋجۇت ئەمەس ، مەۋجۇت بولغان بولسا ئۇ كۆرەلگەن ، ئاڭلىيالىغان بولاتتى . پەقەت ئۆزىنى تۆۋەنگە شۇڭغۇپ ، كېتىۋاتقاندا كىلا ھېس قىلىدۇ ، ئەمما نەدىن شۇڭغۇپ نەگە چۈشۈپ كېتىۋاتقانلىقىنى بىلمەيدۇ ، خۇددى كۆرگىلى ، تۇتقىلى بولمايدىغان بىر لىفت بىلەن تېگى يوق بىر يەرگە چۈشۈپ كېتىۋاتقانداك ، خۇددى پۈتۈن تېنى مەۋجۇتلۇقىنى يوقىتىپ ، بىردىنبىر ساقلىنىپ قالغان يۈرىكى تەڭپۇڭلۇقىنى ساقلىيالمى ئولتۇرۇشۇپ كېتىۋاتقانداك . . .

ئۇ ئاخىر بىر يەرگە چۈشتى ، بۇ زادى قانداق يەر ؟ ئەتراپ قاپقاراڭغۇ . شنيۇ بۇنىڭ قەيەرلىكىنى بىلمەيدى . ئۆزىنىڭ نېمىدۇر بىرنەرسىگە قاتتىق ئۇرۇلغىنىنى ، تولىمۇ قاتتىق بىر نەرسىنىڭ تېنىگە چىڭ سانجىلغانلىقىنى ، پۈتۈن ۋۇجۇدىغا چى- دىغۇسىز ئاغرىق تاراپ كەتكەنلىكىنى سەزدى . ئۇ شاردەك بىر نەچچە قېتىم قاڭقىپ كەتتى . ھەر قېتىم پەسلىگىنىدە ھېلىقى قاتتىق نەرسە ئوخشىمىغان پەللىلىرىگە سانجىلاتتى ، تېنى ھېلىلا ئۈگە - ئۈگىلىرىدىن ئاچراپ كېتىدىغانداك ئاغرىتتى . ئۇ ئاخىر قاڭقىشتىن توختىدى ، چۈشكەن يېرىدە چىڭ ئورناپ قال- خانداك قىمىرمۇ قىلالىدى . ئاسماندىن ئاستا تۆۋەنلەپ چۈش- كەن قۇش بالىسى جىمىدە ئۆلگەن چېغىدا قاناتلىرىنى قاققۇ- دەكمۇ مادارى قالمايتتى ، شنيۇ ھازىر دەل شۇنداق ئەھۋالدا ئىدى .

لېكىن ئۇ يەنىلا جان تالىشىپ بېقىشى كېرەك . ئۇ ئۆزد- نىڭ تېخى ئۆلمىگەنلىكىنى ھېس قىلدى ، بۇ قاراڭغۇ دۇنيادىن

تىرىك پېتى ئايرىلىش ئويىغا كەلدى. قىمىرلىماقچى بولۇۋىدى، يارا بېسىپ كەتكەن بەدىنى چىدىغۇسىز دەرەجىدە قاتتىق ئاغرىپ كەتتى، لېكىن بۇ ئاغرىقلارغا چىداپ يەنە جان تالاشتى. يىقىلىپ كەتسە ئورنىدىن تۇرالمايدىغانلىقىنى بىلەتتى، ئۆلگۈسى يوق ئىدى. قولىنى چىقىرىپ ئەتراپنى سىيپاشتۇردى. قولى تەگكەن-لىكى يەر قاتتىق، ئوڭغۇل - دوڭغۇل ئىدى. قولى سۇيۇق، يېپىشقاق بىر نەرسىگە تەگدى، بۇ سۇ ئەمەس ئىدى، ئۇنىڭدىن قاننىڭ ھىدى كېلەتتى. ھاياتلىق بولمىغان يەردە سۇنىڭ بولۇشى مۇمكىن ئەمەس ئىدى. ئۇنىڭ قولى دەرەخ شېخىغا ئوخشايدىغان بىر نەرسىگە تەگدى. بۇ بۇغا مۇڭگۈزى ياكى قەھرئۆادەك چوڭ ئاراچلىرى بار تىكەنلىك نەرسە ئىدى. شىنىۋۇ ئۇنى دەرەخ دەپ ئويلىمىدى. ھاياتلىق بولمىغان يەردە دەل - دەرەخلەرنىڭ بولۇشى مۇمكىن ئەمەس ئىدى. قىز ئەتراپىنىڭ قان ۋە ئۇستىخانلارغا تولۇپ كەتكەنلىكىنى سەزدى، ۋۇجۇدىنى تىترەك بېسىپ كەتتى. بۇ ۋولقانلار ئارىسىغا كۆمۈلۈپ ياتقان بامبېي قەدىمىي شەھىرىدىن ھەم چۇ مۇئەللىمنىڭ ھېكايىسىدىكى مۇز بىلەن ئورالغان ئالياسكىدىنمۇ قورقۇنچلۇق يەر ئىدى. بۇ، ئالۋاستى غارى، دوزاخ، ئۆلگۈچىلەرنىڭ ماكانى ئىدى. ئۇ ئەسلى بۇ يەرگە كەلمىسىمۇ بولاتتى. بۇ يەردىن تېز كېتىش كېرەك. ئۇ كۈچىنىڭ بارىچە ئالدىغا قاراپ ئۆمىلىدى. يەردىن بېشى چىقىپ تۇرغان ئىسكىلىتلارنىڭ چىشىنى تۇتۇپ، دۆۋە - دۆۋە جەسەت-لەرنىڭ ئۈستىگە دەسسەپ، مۇزدەك قانغا يۈزىنى يېقىپ ئۆمىلىدى. ھەر قېتىم ئالدىغا سىلجىغاندا ئۆتكۈر بىر نەرسە بەدىنىنى تىلىپ ئۆتەتتى. ئۇ ئېقىۋاتقان قېنىنىڭ ئىسسىق ئىكەنلىكىنى، ئۇنىڭدىن ھاياتلىقنىڭ ھىدى كېلىۋاتقانلىقىنى سەزدى. بۇ ھال ئۇنىڭغا كۈچ ئاتا قىلدى. ئۇ ئۆلۈم بىلەن ئېلىشىشى كېرەك ئىدى.

قاراڭغۇلۇقنىڭ باش - ئاخىرى چىقىدىغاندەك قىلمايتتى.



شنيۇ بۇ تەشمىنىڭ زادى قەبەرگىچە سوزۇلمىدىغانلىقىنى بىل-  
 مەيتتى، ئالدىغا قاراپ ئۆمىلىگىنى ئۆمىلىگەن ئىدى. ئۇ ئۆمۈ-  
 چۈك تورىنىڭ يۈزىگە يېپىشىپ قالغانلىقىنى سەزدى، شەپەرەڭ-  
 لەرنىڭ باش ئۈستىدە قانات قېقىۋاتقانلىقىنى ئاڭلىدى. ئۇ ئا-  
 خىر جېنى بار نەرسىلەرنى كۆرگىنىدىن خۇشال بولدى، ئۆمۈ-  
 چۈكتىن، شەپەرەڭدىن: «بۇ يەر ئادەملەر دۇنياسىدىن قانچىلىك  
 يىراقتا؟» دەپ سورىماقچى بولدى. ھايال ئۆتمەي ئۇ يەنە ئۆمۈد-  
 سىزلەندى، چۈنكى ئۇ يۈزىگە يېپىشىپ قالغان نەرسىنىڭ ئۆمۈ-  
 چۈك تورى ئەمەس ئۆزىنىڭ چېچى ئىكەنلىكىنى، بايا ئاڭلىغان  
 ئاۋازنىڭ شەپەرەڭنىڭ قانات قېقىشى ئەمەس، ئۆزىنىڭ ھاسىرد-  
 شى ئىكەنلىكىنى بايقاپ قالغانىدى. بۇ ئالۋاستى غارىدا ئۇنىڭ-  
 دىن باشقا ھاياتلىق يوق ئىكەن ئەمەسمۇ! ئۇ قانلىرىنىڭ تېخى  
 ئېقىپ تۈگىمىگەنلىكىنى، ئۈستىخانلىرىنىڭ تېخى ساق ئىكەن-  
 لىكىنى پەملەپ، كۈچ يىغىش ئۈچۈن جايدا ھاسىرىغىنىچە  
 توختاپ قالدى. ئۇ يەنە توختىماي ئۆمىلىشى كېرەك ئىدى. . . .

ئۇ مۇشەققەت ئىچىدە داۋاملىق ئىلگىرىلەيتتى، ئىككى  
 سانتىمېتىرغا يەتمىگەن ئارىلىق ئىچىدە بىر قېتىم ئارام ئېلىۋا-  
 لاتتى. ئۆمىلەشنى توختىتىپ قويسا بولمايتتى، ھەرگىز بول-  
 مايتتى. ئۇ قاراڭغۇلۇققا قاراپ توختىماي ئۆمىلىدى. ئالدى  
 تەرەپتە، قاراڭغۇلۇقتا بىرى ئۇنى كۈتۈۋاتاتتى. شنيۇ ئۇلارغا  
 قاراپ توۋلىدى:

— دادا! . . .

— ئانا! . . .

— ئاكا! . . .

— چۈ مۇئەللىم! . . .

ھېچقانداق جاۋاب كەلمىدى، شنيۇمۇ ئۆزىنىڭ ئاۋازىنى  
 ئاڭلىيالمىدى. بۇ غەلىتە يەردە ئاۋازنىمۇ چىقارغىلى بولمايدى-  
 كەن ئەمەسمۇ!

ئەمما، ئۇ ئىسمىنى چاقىرىغان ئادەملەرنىڭ ئۆزىنى ساقلا-  
ۋاتقانلىقىنى بىلەتتى. ئۇنىڭ يۈرىكى تېخىمۇ ئەنسىز سوقۇپ  
كەتتى. لېكىن، بۇ سوقۇشنىڭ سۈرئىتى تولىمۇ ئاستا ئىدى.  
ئۇ ھەر قېتىم تولىمۇ ھالسىز سىلجىغاندا، تولىمۇ چاچنىڭكىدە-  
دىن پەرقلەنمەيدىغان سىزغۇچ بىلەن ئۆلۈم يولىنى ئۆلچەپ  
كۆرەتتى.

ئاخىر ئالدى تەرەپتە ئاجىز بىر ئۇچقۇن پىلىلدى. ئۇ  
شۇ تەرەپكە، دوزاخنىڭ چىقىش ئېغىزىغا ئاستا سىلجىشقا باشلى-  
دى. ئۇچقۇن بارا - بارا يوغىناپ لاۋۇلداپ تۇرغان يالقۇنغا  
ئايلىنىدى. . .

شېنيۇ كۆزىنى ئاستا ئېچىپ مېھرىبانلىق بىلەن ئۆزىگە  
قاراپ تۇرغان تونۇش بىر چىراينى كۆردى، بۇ، لۇ دوختۇر  
ئىدى. ئۇ قىمىرلىماقچى بولدى، ئەمما مادارى يەتمىدى، قىد-  
مىرلىيالماس بولۇپ قالغانىدى. بۇرنىغا ئوكسىگېن نەيچىسى  
تىقىلغان، قولىغا ئاسما ئوكۇل ئۇرۇلغان، پۈتى داكا بىلەن  
تېڭىلغانىدى. . . تۇرقىدىن قاتتىق «ئېغىر جازا» غا ئۇچرىغان  
جىنايەتچىگە ئوخشاپ قالغانىدى. ئەمما، كۆزلىرىدە يەنىلا ياش  
تامچىلىرى لىغىرلاپ تۇراتتى. ئۇ ئادەملەرنىڭ ئارىسىغا قايتىپ  
كەلگەنلىكىنى ھەقىقىي سەزگەندى.

— ھوشىغا كەلدى!

شېنيۇنىڭ قولىغا تونۇش بىر ئاۋاز ئاڭلاندى. ئۇ ئاۋاز  
چىققان تەرەپكە قارىدى. ئىشىك تۈۋىدە چۇ مۇئەللىم، دادىسى،  
ئاكىسى تۇراتتى. ئۇلار ئالدىراپ كارىۋاتنىڭ ئالدىغا يۈگۈرۈپ  
كەلدى:

— شېنيۇ! شېنيۇ. . .

شېنيۇنىڭ كۆز چانقىدا لەيلەپ قالغان ياش تامچىلىرى  
ئىختىيارسىز تۆكۈلۈپ كەتتى. مەن بايا سىلەرنى چاقىرىغان،  
ئاڭلىدىڭلارمۇ؟ ئۇنىڭ لەۋلىرى قىمىرلايتتى، ئەمما گېپى

سەرتقا چىقمايتتى، سۆزلىگۈدەك مادارى بولمىغاچقا شۇنداق بولۇۋاتاتتى، ئۇلارغا جىممىدە قاراپ تۇرغىنى تۇرغانىدى. — شىنيۇ، — چۇ يەنچاۋنىڭ ياشلىرى شىنيۇنىڭ يۈزىگە، بويىغا تامچىيتتى. ئۇ قەددىنى ئېگىپ قىزنىڭ قۇلقىغا شىنيۇنىڭ بولۇپ قالدى، ياخشى بولۇپ قالدىڭىز، ياخشى بولۇپ قالدىڭىز. . . .

— ئۇنىڭغا گەپ قىلماڭ، ھاياجانلانسىمۇ بولمايدۇ! — دېدى ئۇ دوختۇر كەسكىنلىك بىلەن.

— مەن مۇشۇ يەردە ئۇنىڭغا قارىغان بولسام، — چۇ يەنچاۋ لۇ دوختۇرغا يېلىندى، — ئەمدى گەپ قىلمايمەن. . . . شىنيۇنىڭ كۆزىمۇ ئوخشاشلا لۇ دوختۇرغا ئىلتىجا بىلەن تىكىلگەندى.

لۇ دوختۇرنىڭ كۆزلىرى ئىختىيارسىز نەمدەلدى، بۇنداق ئۆتۈنۈشنى رەت قىلىش تەس ئىدى. ئۇ ئاخىر چۇ يەنچاۋغا جاۋاب بەرمەي شىنيۇگە قاراپ دېدى:

— قىزىم، بۇلتۇر يازدا قىلغان سۆھبىتىمىز ئېسىڭىزدە بارمۇ؟ سىز ئوپېلىيا ئەمەس، ئەكسىچە قەيسەر، باتۇر بىر قىز! روھلۇق، غەيرەتلىك بولۇپ يېقىندىن ماسلىشىڭىز، كېسەل ئۈس-تىدىن بىرلىكتە غالىب كېلەيلى.

شىنيۇنىڭ لەۋلىرى ئۆمەللەندى. ئۇ: «بىلىدىم، چوقۇم شۇنداق قىلىمەن. مەن ئۆلۈشنى خالىمايمەن» دېمەكچى ئىدى، لېكىن دېيىشكە مادارى يەتمىدى. . . .

— سىزگە ئىشىنىمەن، بالام! — لۇ دوختۇر ئۇنىڭ كۆز ياشلىرىنى ئاستا سۈرتتى، — سىزمۇ ماڭا، ئۆزىڭىزنىڭ. . . . ئوقۇتقۇچىسىغا ئىشىنىڭىز. سىزگە تەڭ ياردەم بېرىمىز، تېزلا ياخشى بولۇپ كېتىسىز!

شىنيۇنىڭ كۆزلىرىدە ھاياتلىق نۇرى چاقناپ كەتتى. ئۇ ھېلىقى قورقۇنچلۇق ئالۋاستى غارىدىن ئۆمىلەپ چىققاندىن

كېيىن ئەمدى ھايات قالدىغانلىقىغا ئىشەنگەندى.

چۇ يەنچاۋ ھايات قېلىشقا بولغان تەشۋىش ئۇچقۇنداپ تۇرغان ئاشۇ بىر جۈپ كۆزگە قارىيالمىي ئۆرۈلۈۋالدى، توغرىسى، باشقىلارنىڭ ئالدىدا پايغۇبتىشىدىن ئەنسىرەپ شۇنداق قىلدى.

ئۇنىڭ كەينىدە يۈرىكى پىچاق بىلەن تىلغاندەك ئېچىشىۋاتقان خەن زىچى بىلەن تىەنشىڭ ئېسەدەپ تۇراتتى.

— خەن تاغا، — دېدى چۇ يەنچاۋ تۆۋەن ئاۋازدا، — ھازىر خەتەر ئۆتۈپ كەتتى. ئۇنىڭغا مەن قاراي، سىز قايتىپ ئارام ئېلىڭ، ئۆيدە تېخى...

خەن زىچىنىڭ تېنى ئىختىيارسىز تىكەنلەشتى. ئۆيدە يەنە بىر مېيىت ئۇنىڭ بىر تەرەپ قىلىشىنى كۈتۈپ تۇراتتى، بۈگۈن مېيىتنى دەپنە قىلىدىغان كۈن ئىدى. ئۆيدە ئايالى بىلەن ئېغىر ئاياغ كېلىنىلا قالغانىدى. شۇ تاپتا قىزىنىڭ يېنىدىن كېتىشكە ئۇنىڭ كۆڭلى قانداق ئۇنايدۇ؟ لېكىن، ئۆيدىكى مېيىتنى ئۇزاتمىسىمۇ بولمايدۇ — دە! خەي ھامما ئۆز ئاچىسى بولمىغىنى بىلەن بۇ ئۆيگە قالتىس كۆيۈنگەندى. ئەگەر خەن زىچى بىلەن خەي ھامما ئېمىتىپ چوڭ قىلغان تىەنشىڭ ئۇنىڭ ئۆلۈمىدە بولمىسا، باشقىلارنىڭ سۆز — چۆچىكىگە ھەتتا ۋىجدان ئازابىغا قالاتتى.

— چۇ مۇئەللىم، ئۇنىڭغا ئوبدان قاراڭ، ئوبدان قاراڭ... — تىەنشىڭ ياشلىرىنى سۈرتۈۋېتىپ چۇ يەنچاۋغا قارىدى. ئۇنىڭ كۆڭلىدە چۇ مۇئەللىمگە دەيدىغان نۇرغۇن گېپى بار ئىدى، لېكىن دېيەلمەيتتى. ئۆزى بىلەن تەڭ ياشتىكى بۇ ئوقۇتقۇچىنىڭ شۇ تاپتا قانچىلىك ئازابلىنىۋاتقانلىقى، سىڭلىدىكى سىنىڭ ئەزرائىلىنىڭ قولىدىن قۇتۇلغاندىن كېيىن يەنە دۇنيانىڭ دىشۋارچىلىقلىرىنى تارتىدىغانلىقى، سىڭلىسى بىلەن چۇ مۇئەللىم ئوتتۇرىسىدىكى ھېسسىياتنى ھەرقانچە قىلىپمۇ ئۈزگىلى

بولمايدىغانلىقى ئۇنىڭ كۆڭلىگە ئايان ئىدى. مۇقەررەلىككە ئايلىنىپ قالغان بۇ ئاچچىق رېئاللىق ئالدىدا ئۇ ئۇلارغا ھېچنېمە قىلىپ بېرەلمەيتتى، ئۇ ئۆزى بىر بىچارە تۇرسا باشقىلارغا قانداق ياردەم قىلالايدۇ؟ ئەگەر ئاشۇ گۇناھسىز ئايالغا، شور پېشانە سىڭلىسىغا، چاك - چېكىدىن بۆسۈلۈشكە باشلىغان بۇ ئائىلىنى دېمىگەن بولسا ئۇ بۇرۇنلا ئۆلۈپ تۈگەشكەن بولاتتى. ئۇ ئۆلۈپ كەتسە قانداق بولىدۇ؟ بۇ ئائىلىنىڭ ئېغىر يۈكى ئۇنىڭ زىممىسىدە تۇرسا.

— چۇ مۇئەللىم... — خەن زىچى چۇ يەنچاۋنىڭ قولىنى تۇتۇپ ئىشىك تەرەپكە قاراپ ماڭدى. ئۇ ئىچ - ئىچىدىن ئېسە - دەپ يىغلايتتى. بۇ يىگىتكە ئۇ نېمىمۇ دېيەلسۇن؟ شىنيونىڭ ھالىدىن ئوبدان خەۋەر ئېلىشنى تاپىلسۇنمۇ؟ لېكىن، ئايال - نىڭ ئۇنى ئۆيدىن قوغلىغان چاغدىكى زەھەرلىك گەپلىرى قۇلاق تۈۋىدىن تېخى كەتمىگەن، ئۆزىنى ئۇنىڭ ئالدىدا تولىمۇ ئېغىر گۇناھ ئۆتكۈزگەندەك سېزىدىغان تۇرسا، بۇ گەپنى دېيەلمەدۇ؟ ئەمىسە شىنيونى دەپ ئۆز بەختىگە ئولتۇرماسلىق توغرىسىدا نەسەت قىلسۇنمۇ؟ بۇنداق قىلىش ئۇنىڭ ئىرادىسىگە خىلاپ! ئۇ چۇ يەنچاۋنى بۇ مەقسەتتە چاقىرتقان ئەمەس. ھازىرغىچە بۇ ئازابلىق دۇنيادا ئاتىش يىل ياشىغان، نۇرغۇن كىتاب ئوقۇ - غان، ئىنگىلىز تىلىنى، خەنزۇ تىلىنى پىششىق ئىگىلىگەن بىر ئادەمنىڭ چۇ يەنچاۋغا نېمە دېيىشنى بىلەلمەي ئاچچىق ياشلىرىنى تۆكۈپ ئولتۇرۇشى قىزىق ئىشتە!

— خەن تاغا، بولدى، ھېچنېمە دېمەڭ، — دېدى چۇ يەنچاۋ ئۇنىڭغا سەمىمىيەت بىلەن تىكىلىپ، — بىزنىڭ ئويلايدى - خانلىرىمىز ئوخشاش!

خەن زىچى ھارغىن گەۋدىسىنى تەستە يۆتكەپ ئوغلى بىلەن چىقىپ كەتتى. دوختۇرخانا دەرۋازىسى ئالدىغا كەلگەندە ئارقىغا بۇرۇلۇپ بىردەم توختاپ قالدى، ئاندىن چىشىنى چىشلەپ يۈ -

رۇپ كەتتى. ئۆيدىمۇ، دوختۇرخانىدىمۇ ئۇ كۆڭۈل بۆلۈشكە تېگىشلىك ئادەم بار ئىدى. ئۆلگەنلەرمۇ، تىرىكلەرمۇ ئۇنىڭغا موھتاج ئىدى، شۇڭا تىنىقى ئۈزۈلمىسىلا ئالدىغا قاراپ توختىماي مېڭىشى كېرەك ئىدى.

ئوكۇل سۇيۇقلۇقى تامچىلاپ چۈشۈۋاتاتتى... تېببىي خادىملار شىنيونى دىققەت بىلەن كۆزىتىپ تۇرۇۋاتاتتى.

چۇ يەنچاۋ شىنيونىڭ يېنىدا جىمىدە ئولتۇراتتى. بىر سېسترا بىر ئىستاكان سۈت كۆتۈرۈپ كەلدى. چۇ يەنچاۋ ئۇنىڭ قولىدىن سۈتنى ئېلىپ شىنيونىڭ ئاستاغىنى: — ئازراق ئىچىڭ، بولامدۇ؟ — دېدى.

شىنيونىڭ پەقەتلا بىر نەرسە يېگۈسى يوق ئىدى، شۇنداقتىمۇ چۇ يەنچاۋغا قاراپ بېشىنى لىڭشىتتى، شۇ ئارىدا ئوقۇتقۇچىسى سۆزلەپ بەرگەن ھېلىقى ئالتۇن قازغۇچىنىڭ ھېكايىسى ئېسىگە كېلىپ قالدى: ئۇنىڭ ئاشقازىنى «ئوخلاپ» قالغان بولۇپ، ھايات قېلىش ئۈچۈن چوقۇم بىر نەرسە يېيىشى كېرەك ئىدى.

چۇ يەنچاۋ قوشۇق بىلەن سۈتنى ئېلىپ شىنيونىڭ ئاغزىغا يېقىن ئاپاردى. شىنيونىڭ گەز باغلاپ كەتكەن لەۋلىرىنى ئاستا ئاچتى، ئاپئاق، ئىسسىق بىر سۇيۇقلۇق بوغۇزىدىن كىرىپ تېنىنى ئاستا - ئاستا ئىللىتىشقا باشلىدى.

چۇ يەنچاۋ ئۇنىڭدىن كۆز ئۈزمەي قارايتتى، سۈتنى قىزىنىڭ ئاغزىغا بىر قوشۇق - بىر قوشۇقتىن قوياتتى...

شىنيونىڭ ئاخىرقى بىر قوشۇق سۈتنى ئىچىپ بولۇپ لەۋلىرىنى يالاپ قويدى. لەۋلىرىگە قىزىللىق يۈگۈرۈشكە باشلىدى. ئۇ ئۇزۇن كىرىپكىلىرىنى مىدىرلىتىپ ئوقۇتقۇچىسىغا قاراپ مىننەتدارلىق بىلەن كۈلۈمسىردى.

— چۈ مۇئەللىم... — شىنيۆ مۇشۇ بىر سۆزنى بولسىدە.  
مۇ قىلغۇدەك مادارغا كەلگىنى ئۈچۈن قالتىس خۇش بولدى.  
— شىنيۆ! — چۈ يەنچاۋ قىزنىڭ ئىسمىنى ھايان بىلەن  
چاقىردى. بۇ شىنيۆنىڭ ھوشىغا كەلگەندىن كېيىن قىلغان  
ئىككى سۆزى ئىدى.

شىنيۆنىڭ ئوقۇتقۇچىسىغا دەيدىغان گەپلىرى نېمانداق جىق -  
مە! ئۇ بۇلارنى چۈ مۇئەللىمگە دېيىشى كېرەك: ئىككى ياش  
ياقتىدىن تارتىپ ئانىسىز يۈرۈپتىكەن، ئەمدى ئانىسى بار بول-  
دى. چۈ مۇئەللىم ئۇنىڭ رەسىمدىكى ئىللىق چىرايىنى كۆر-  
گەن. شىنيۆ گەرچە ئانىسىنىڭ نەدە ئىكەنلىكىنى بىلمىسىمۇ  
ئۇنى ھامان ئىزدەپ تاپالايدىغانلىقىغا، ئانىسى بىلەن ھامان بىر  
كۈنى يۈز كۆرۈشەلەيدىغانلىقىغا ئىشىنىدۇ. ئۇ چۈ مۇئەللىمنى  
ئانىسىنىڭ قېشىغا ئاپىرىپ، ئىپتىخار بىلەن: «مۇئەللىم، بۇ  
ئىككى ئۆز ئانام ھەم سىزنىڭمۇ ئانىڭىز!» دەيدۇ. ياق، شۇ  
چاغ كەلگۈچە ساقلاپ تۇرۇشنىڭ ھاجىتى يوق، ھازىرلا دېيىش  
كېرەك. ئانىسى خېتىدە ئۇنىڭ ئۆزىنى ھەقىقىي ياخشى كۆرىدە-  
غان ھەم ئۆزىگە سادىق بولىدىغان بىرىنى تېپىشنى ئارزۇ قىلغا-  
نىكەن. بۇ كىشى دەل چۈ مۇئەللىم ئەمەسمۇ! ياق، ئانىسىنىڭ  
بۈگۈنكى ئىشلارنى ئون يەتتە يىل بۇرۇن تەسەۋۋۇر قىلالىشى  
مۇمكىنمۇ؟ بۇ تەقدىرنىڭ ئورۇنلاشتۇرۇشى! تەقدىرنى ئادالەت-  
سىز دەپ يەنە كىم ئېيتالايدۇ؟... ئەلۋەتتە، ئانىسى «ئورا»،  
«ھاڭ» دېگەنگە ئوخشاش بەزى قورقۇنچلۇق گەپلەرنىمۇ قىپتۇ.  
ئىلگىرى بەختسىزلىككە ئۇچرىغىنى ئۈچۈن شۇنداق دەپتۇ. لې-  
كىن، ئۇ بەختسىزلىكلەر ئەمدى ئۆتمۈشكە ئايلىنىپ قالدى.  
قىزى ئەمدى ئۇنى قايتىلىمايدۇ. چۈ مۇئەللىمنىڭ ئۇنى «ئال-  
داش» دېگەن مۇمكىنمۇ؟ ئۇنىڭ شىنيۆگە «ئورا»، «ھاڭ» كولىشى  
مۇمكىنمۇ؟ شۇنداق بولۇپ قالسا، ئۇ ئوقۇتقۇچىسى ئۆز قولى  
بىلەن كولىغان ئاشۇ «ئورا»غا، ئاشۇ «ھاڭ»غا سەكرەشكە

— چۈ مۇئەللىم! . . . — شىنيۇ گەپنى دېيىشكە شۇنچە ئالدىراپ كەتتى، ئەمما ھاياجانلىنىپ كەتكىنىدىن تىنىقى ئىت-تىكلەپ گېپى ئۈزۈلۈپ قالدى، — ئانام. . . سىزنى ياقتۇرۇپ قالدۇ. مېنىڭ دەۋاتقىنىم. . . مېنىڭ ئانامنى. . . سىز بىل-مەيسىز. . .

— بىلىمەن، شىنيۇ، — چۈ يەنچاۋ بۇنداق كۈچىنىپ سۆزلىمەك، دېگەن مەنىدە قوللىرىنى يېنىك پۇلاڭلاتتى. ئۇ قىزنىڭ ھاياجانلىنىپ قېلىشىدىن ئەنسىرەيتتى.

— ؟ . . . — شىنيۇنىڭ كۆزلىرى ئۇنىڭغا سوئال مەند-سىدە تىكىلىپ قالدى. ئوقۇتقۇچىسى ئانىسىنىڭ ئىشىنى قانداق بىلىدىكىنە؟ دادىسى ئۇنىڭغا دېگەنمىدۇ؟

ئەمەلىيەتتە، چۈ يەنچاۋ ھېچنېمىنى بىلمەيتتى. ئالدىنقى قېتىم «بىلىمدان» قەسىرىدىن كەتكەندىن كېيىن ئارانلا ئۈچ كۈن ئۆتكەندى. ئۇ ئۈچ كۈن ئىچىدە، خەن ئائىلىسىدە بولۇپ ئۆتكەن پاراكەندىچىلىكلەرنى قانداقمۇ بىلسۇن؟ شىنيۇنىڭ ئىككى ئانىسى بارلىقىنى قانداق خىيالغا كەلتۈرسۇن؟ چۈ يەنچاۋ پەقەت ئۆزىنىڭ شىنيۇنى سۆيۈش، شىنيۇنىڭ ئۆزىنى سۆيۈش ھوقۇقى يوق ئىكەنلىكىنى جاكارلىغان خەن خانىمىنىلا تونۇيتتى. ئاشۇ قېتىملىق سۆھبەتتىن كېيىنمۇ ئۇ ئادەتتىكىدەكلا شىنيۇنى يوقلاپ تۇردى، لېكىن قەلبىدىكى ئازابلىق ھېسلىرىنى بىلدۈر-مىدى. قارىغاندا خەن خانىم ۋەدىسىدە تۇرۇپ شىنيۇگە ھېچقانداق گەپنى دېمىگەندەك قىلاتتى. شىنيۇنىڭ بايا: «ئانام سىزنى ياقتۇرۇپ قالدۇ. . .» دېگىنىلا مۇشۇ نۇقتىنى ئىسپاتلىمام-دۇ؟ شىنيۇ تېخىچە ئىككىسىنىڭ مۇھەببەت ئىشىدا ئانىسىنىڭ ماقۇللۇقىنى ئېلىشىنى ئويلاۋېتىپتۇ. . . بىراق، بۇ شىنيۇ ئۇ-چۈن ئازراق بولسىمۇ ئۈمىد بوشلۇقى قالدۇردى. گەرچە بۇ بوشلۇق شۇنچىلىك تار، شۇنچىلىك كىچىك بولسىمۇ شىنيۇنى



داۋاملىق ياشاشقا ئىلھاملاندۇرايدۇ. شىنيونىڭ ھاياتىنى ئۇ-  
زارتقىلى بولىدىغانلىكى ئىش بولسا، چۇ يەنچاۋ خورلۇققا چىداپ  
تۇرۇپ «بىلىمدان» قەسرگە قەدەم بېسىشقا، شىنيو بىلەن  
كالىسىدىكى خىيالىي دۇنيانى تەڭ يارىتىشقا رازى.

— بىلىمەن، خەن ھامام ماڭا ناھايىتى ياخشى مۇئامىلە  
قىلىدۇ، خەن تاغامۇ ھەم شۇنداق. مەن ئۇلارنى ئۆز ئاتا -  
ئانامدەك كۆرۈپ قالدىم، ئۇلار بىلەن چوقۇم ياخشى ئۆتۈپ  
كېتەلەيمەن. . . — چۇ يەنچاۋ قىزنىڭ كۆڭلىنى ئاۋۇندۇرۇش  
ئۈچۈن ئۇنىمۇ، ئۆزىنىمۇ ئالدايدىغان گەپلەرنى قىلىشقا مەجبۇر  
بولدى. ئۇنىڭ ھازىرقى گېپىدە كېلەچىكىنىڭمۇ ئۆتمۈشىگە  
ئوخشاشلا گۈزەل بولىدىغانلىقىغا بولغان بىر خىل ساختا ئۈمىد-  
ۋارلىق بار ئىدى.

شىنيو شېرىن چۈش قوينىدىن چۆچۈپ ئويغاندى. چۇ مۇ-  
ئەللىم دەۋاتقان «خەن ھامام» ئۇنىڭ قەلبىدىكى ئانىسى ئەمەس  
ئىدى، چۇ مۇئەللىم ئۇنىڭ يەنە بىر ئانىسى بارلىقىنى بىلمىگە-  
نى ئۈچۈن ئۇنى دەۋاتاتتى. شىنيو شۇنداق بىر نۇقتىنى ئەمدى  
تولمۇ ئېنىق چۈشەندى: ئۇنىڭ خىيالىدىكى «ئانا» دېگەن مەۋ-  
ھۇم ئۇقۇم ئەمدى ھەقىقىي بىر گەۋدىگە ئايلانغانىدى. ئۇ ئۆز  
قەلبىدە ئانىسى مەۋجۇت بولسىمۇ ئۇنى نەدىن ئىزدىشىنى بىل-  
مەيتتى؛ ئۆيدىكى ئانىسى قەلبىدە مەۋجۇت بولمىسىمۇ يەنە ئۇ-  
نىڭدىن قۇتۇلالمايتتى. خىياللىرى شۇنچىلىك گادىرماچ، كۆڭ-  
لىدىكى گەپلىرىنى دېگۈدەك مادارى يوق ئىدى. دېگەن بىلەنمۇ  
نېمە پايدىسى؟ چۇ مۇئەللىم ئىككىسىنىڭ تەقدىرىنى قولىدا  
تۇتۇپ تۇرغان ئۆيدىكى «ئانا» سىنىلا تونۇيدۇ!

شىنيو ئازاب ئىچىدە كۆزىنى يۇمدى. بولدى، ئەمدى دې-  
مەسلىك كېرەك. بېھوش ھالەتتە تولمۇ تەشئالىق بىلەن كۈت-  
كەن دۇنيانىڭ ئويغانغاندىن كېيىن شۇنچە ئازابلىق دۇنياغا  
ئايلىنىپ قالغىنى نېمىسى؟ ئالدامچىلىق. . . ھەممە يەر ئالدام.

چىلىققا توشۇپ كېتىپتۇ. ھەتتا چۇ مۇئەللىمۇ ئۇنى ئالداۋې-  
تىپتۇ. نېمە ئۈچۈن شۇنداق بولىدۇ؟ چۇ مۇئەللىم، مەن «ئانا»  
منىڭ سىزگە ھېلىقى گەپنى بالدۇرلا دېگىنىنى بىلىمەن. نې-  
مىشقا ھازىرغىچە مەندىن بۇنى يوشۇرىسىز؟ ھىم، چۈشەندىم،  
سىز مۇھەببەتنى ۋاستە قىلىپ تۇرۇپ بىزنىڭ مۇھەببىتىمىزنى  
خيالىي دۇنيا ئىچىدە ئۇزارتماقچىسىز. لېكىن، سىزگىمۇ،  
ماڭمۇ ئايان، بۇنداق قىلىش تەس، بەك تەس! ئەگەر مەن  
ساغلام بىر يۈرەكنىڭ ئىگىسى بولغان بولسام، يەنىلا يەنيۈەندە  
تۇرغان بولسام، بۇ چاغقا ئۈچىنچى يىللىققا چىققان بولاتتىم.  
قەلب سىرىمىز يەنە ئىككى يىل مەخپىي تۇتۇلغان بولسا، مەن  
ئوقۇش پۈتتۈرەتتىم، شۇ چاغدا ئانامنىڭ ئارزۇ قىلغىنىدەك  
ئۆزىگە ئۆزى ئىگە بولالايدىغان مۇستەقىل ئادەمگە ئايلانغان بولات-  
تىم، ھېچكىممۇ بىزنىڭ مۇھەببىتىمىزنى توسىيالمايتتى، مەن-  
دىمۇ سىز بىلەن بىللە بۇ مېھرىم قالمىغان ئۆيدىن چىقىپ  
كەتكۈدەك، جاھاننىڭ ئۇ چېتىگىچە بېرىپ ئۆزىمىزگە تەۋە تۇپ-  
راقنى تاپقۇدەك كۈچ پەيدا بولاتتى. لېكىن، ئەمدى بۇنى ئىشقا  
ئاشۇرۇش مۇمكىن ئەمەس. يۈرىكىم ئېزىلدى، پۈتۈن ۋۇجۇ-  
دۇمدا ئازراقمۇ مادار يوق، تەقدىرىم بەلگىلەپ بەرگەن ئاخىرقى  
پەللىگە بىر قەدەم بىر قەدەمدىن كېتىۋاتىمەن. لېكىن بۇ ماڭ-  
غان يول ھالاكەتكە باشلاپ بارىدىغان، جىمى نەرسە گۇمىران  
بولدىغان يول!

شېنيۇنىڭ تال - تال كىرىپكىلىرى ئارىسىدىن تۆكۈلگەن  
خروستالدىك سۈزۈك ياش تامچىلىرى مەڭزىدىن سىرغىپ ئۆ-  
تۈپ ئاغزىغا كىرىپ كەتتى، ئۇ لەۋلىرىنى بوشقىنا قىمىرلىتىپ  
كۆز ياشلىرىنى يۇتۇۋەتتى.

. — شېنيۇ، كۆڭلىڭىزنى يېرىم قىلماڭ. . . — چۇ يەنچاۋ  
قولنى چىقىرىپ قىزنىڭ مەڭزىدىكى ياشنى سۈرتتى، — ياخ-  
شىلىنىپ كېتىسىز. دوختۇر شۇنداق دېدى، چوقۇم ياخشىلى-

نىپ كېتىسىز. باھار كەلگەندە. . .

— باھار. . . — قىز ئاستا پىچىرلىدى، — باھار كەلگەن.

دە بىزنىڭ كىتابىمىز نەشردىن چىقىدۇ!

چۇ يەنچاۋنىڭ يۈرىكى جىغىدە قىلىپ قالدى. شىنيۇ تې-  
خىچە شۇ كىتابنى كۈتۈۋېتىپتۇ — دە! ئەمدى بۇنىڭغا نېمىدەپ  
جاۋاب بەرسە بولىدىكىن؟

— ھەئە، — دېدى چۇ يەنچاۋ ئاخىر ئامالسىز، — باھاردا

كىتابىمىز نەشردىن چىقىدۇ. . .

بۇ يالغان گەپمۇ؟ ياق، يالغان گەپ ئەمەس. بۇ چۇ يەنچاۋ  
بىلەن شىنيۇنىڭ ئورتاق ئارزۇسى. ئادەم ئۆز ئارزۇسىغا يېتەي  
دېسىمۇ مۇمكىن بولمىسا — ھە!

شىنيۇ ئاغزىنى ئۆمەللىدى. ئەسلى ئۇ: «كىتابى كۆرە-

لەرمەنمۇ» دېگەن گەپنى ئىدى، لېكىن «مەن ساقلايمەن. . .» دەپ

قالدى ۋە زورغا كۈلۈمسىردى. ئۇ چۇ مۇئەللىمنى ئازابلاشنى  
خالىمايتتى، ئوقۇتقۇچىسىمۇ تەسەللىگە موھتاج ئىدى. ئىلگى-

رى چۇ يەنچاۋ ئۇنىڭغا: «مۇھەببەت ئۆزىنى تەقدىم قىلىش،

بېرىش دېمەكتۇر» دېگەندى. ھەقىقەتەن ئۇنىڭ شىنيۇگە تەقدىم

قىلغانلىرى، بەرگەنلىرى تولىمۇ جىق بولمىدۇ. لېكىن شىنيۇ

ئۇنىڭغا نېمە بېرەلدى. ھېچنېمىسى بولمىغاچقا، ئازراق تەسەل-

لىدىن باشقا بىر نېمە بېرەلمىدى. چۇ يەنچاۋغا ئۇنىڭ ئۆزى

دېگەن ھەرقانداق گەپكە شەكسىز ئىشىنىدىغانلىقىنى بىلدۈردى،

ئۇنىڭ ئۈچۈن بولسىمۇ ياشايدىغانلىقىنى بىلدۈردى. گەرچە ھەر

بىر كۈننى جىسمانىي ۋە روھىي ئازابنىڭ ئىسكەنجىسىدە تولىمۇ

تەستە ئۆتكۈزۈۋاتقان بولسىمۇ!

چۇ يەنچاۋ شىنيۇنىڭ كۈلۈمسىرىگىنىنى كۆرۈپ يېنىك بىر

تىنىدى ۋە دېيەلمەيۋاتقان ئازابلىق ھېسسىياتلىرىنى ئىچىگە يۇتۇ-

ۋەتتى، ئاندىن شىنيۇنىڭ قوللىرىنى ئاستا سىلىدى. بۇ شۇنچە

تاتراغغۇ، ھالسىز قوللار بولسىمۇ، تومۇرى يەنىلا سوقۇپ

تۇراتتى .

لۇ دوختۇر ياندىكى ئۆيدىن چىقىپ شىنيونى تەپسىلىي تەكشۈرگەندىن كېيىن سېستراغا ئۇنىڭغا ئوكۇل ئۇرۇشنى تاپىد- لىدى . چۇ يەنچاۋ شىنيونىڭ قولىنى تۇتۇپ بېرىۋېتىپ ئۇنىڭ تومۇرىغا مېڭىۋاتقان سۇيۇقلۇقنىڭ ئاجايىپ مۆجىزە يارىتىشىنى كۈتكەندەك ئوكۇل يىڭنىسىغا ئۈمىد بىلەن تىكىلىپ قالدى . ئەمەلىيەتتە ، بۇ ئادەتتىكى ئاغرىق پەسەيتىدىغان ئوكۇل ئىدى . ئۇ يۈرەك تومۇرلىرىنى كېڭەيتىش ، يۈرەككە قايتىپ بارىدىغان قان مىقدارىنى ئازايتىش ، نەپەس ئېلىشنى ياخشىلاش رولىغا ئىگە ئىدى ، شۇنداقلا بىمارنى خاتىرجەم ، تىنچ ئۇخلاش ئىمكان- ىتىگە ئىگە قىلاتتى . شۇ تاپتا شىنيو بەك ھاياجانلىنىپ كەتسە داۋالاش زور توسالغۇغا ئۇچرايتتى ، شۇڭا لۇ دوختۇر ئوكۇل ئۇرۇش باھانىسى بىلەن بۇ بىر جۈپ ئاشىق - مەشۇقنىڭ سۆھبىتىنى ئۈزۈپ قويۇشقا مەجبۇر بولغانىدى .

ئوكۇل ئۆز كۈچىنى كۆرسەتتىمۇ ، ئەيتاۋۇر ، شىنيو ئاستا ئۇيقۇغا كەتتى ، چىرايىدا سۇس تەبەسسۇم پەيدا بولدى .

— لۇ دوختۇر ، ئۇنىڭ ھازىرقى ئەھۋالى قانداقراق ؟ — چۇ يەنچاۋ كارىۋاتتىن ئۆرە بولۇپ تەشۋىشلەنگەن ھالدا لۇ دوختۇرغا تىكىلدى . ئۇ شۇ تاپتا ئەينەن جاۋابقا ئېرىشىشكە ئالدىراپ كېتىۋاتاتتى ، — ماڭا ئەينەن دەپ بېرىشىڭىزنى ئۈمىد قىلىد- مەن . ئالدىمدا قانداق خېيىمخەتەر تۇرغان بولۇشىدىن قەتئىينە- زەر ، مەن چوقۇم بىلىشىم كېرەك .

لۇ دوختۇر ئۇنىڭ گېپىگە جاۋاب بەرمىدى . بىر يىل ئىل- گىرى چۇ يەنچاۋ قاراملىق بىلەن ئىشخانىسىغا ئۈسۈپ كىرگەن- دە ، لۇ دوختۇر ئۇنىڭغا شىنيونىڭ ئەھۋالىنى يوشۇرماي ئېيى- تىپ بەرگەنىدى . ئۇ چاغدا لۇ دوختۇر چۇ يەنچاۋنى شىنيونىڭ ئوقۇتقۇچىسى دەپلا بىلەتتى ، ئوقۇغۇچىنىڭ ئەھۋالىنى ئوقۇتقۇ- چىغا بىلدۈرۈش زۆرۈر دەپ ھېسابلايتتى . شۇنىڭدىن كېيىنكى

نەچچە قېتىملىق ئۇچرىشىش داۋامىدا لۇ دوختۇر بۇ ئوقۇتقۇچى-  
نىڭ شىنيۇ ئۈچۈن ئاتا - ئانىسىدىنمۇ مۇھىم رول ئوينىدىغان-  
لىقىنى، ئۇنىڭ بىلەن ياخشى ماسلىشىشى كېرەكلىكىنى تېخىمۇ  
ئېنىق ھېس قىلدى. ئۇنىڭ گەپلىرى، روھىي ھېسسىياتى شىن-  
يۇ ئۈچۈن ئاجايىپ چوڭ تەسىر كۆرسىتەتتى. لۇ دوختۇر  
ئۇنىڭغا قاتتىق ئىشىنەتتى. بىر جاننى قۇتقۇزۇپ قېلىش ئۈچۈن  
بۇ ئىككىيلەن تەبىئىي رەۋىشتە قول تۇتۇشقان، سەمىمىي دوست-  
لاردىن بولۇپ قالغانىدى. لۇ دوختۇرچە بولغاندا، دوستقا سەمى-  
مىي مۇئامىلە قىلىش كېرەك ئىدى. لېكىن لۇ دوختۇر دوستى  
بولغىنى ئۈچۈنلا چۇ يەنچاۋنىڭ ھەقىقىي ئەھۋالىنى بىلىپ ئازاب  
چېكىشىدىن ئەنسىرەيتتى. يېشى ئەللىكتىن ئاشقان بۇ دوختۇر-  
نىڭمۇ مۇشۇنداق ياش چاغلىرى بولغان، تۇنجى ھەم ئوتلۇق  
مۇھەببەتنىڭ لەززىتىنى سۈرگەن چاغلىرى بولغان. شۇنىسى لۇ  
دوختۇرغا ئېنىق، چۇ يەنچاۋ شىنيۇنىڭ ھاياتلىقىنىڭ سىمۋولى-  
غا، پايانسىز دېڭىزدا پاراخوتنى توختىماي مېڭىشقا ئىلھاملاندۇ-  
رىدىغان مایاكا ئايلىنىپ قالغان. ئەگەر بۇ مایاكا ئۆچۈپ قالسا،  
پاراخوت دېڭىزغا چۆكۈپ كېتىدۇ، لۇ دوختۇر شىنيۇ ئۈچۈن  
بۇ مایاكانى قوغدىشى كېرەك.

— ھازىرقى ئەھۋالى خېلى ياخشى، — دېدى لۇ  
دوختۇر، — چۇ مۇئەللىم، سىز كەيپىياتىڭىزنى مۇقىم تۇتۇڭ،  
زىيادە جىددىيلىشىپ كەتمەڭ!

لۇ دوختۇر بىرنەچچە قېتىملىق تەكشۈرۈش ئارقىلىق شىن-  
يۇنىڭ ئەھۋالى ئۈستىدە ئەتراپلىق چۈشەنچىگە ئىگە بولغانىدى.  
يۈرەك كىلاپانلىرىنىڭ تارىيىش ئەھۋالى بارغانچە ئېغىرلاشقان،  
يۈرەك ئوڭ دالانچىسىنىڭ بېسىمى بارغانسېرى كۈچەيگەن ۋە  
كومپېنساتسىيە چېكىدىن ئېشىپ كېتىپ ئىقتىدارى ئاجىزلاش-  
قان. بۇ ئۆپكە ۋەنا بېسىمى ۋە ئۆپكە قىل تومۇرلىرىنىڭ قان  
بېسىمىنى ئۆرلىتىپ ئۆپكە قىل تومۇرلىرىنىڭ كېڭىيىشىنى،

قاننىڭ يىغىلىپ قېلىشىنى، قان پلازمىسى ۋە قىزىل ھۈجەيرە-  
لەرنىڭ ئۆپكە پۈۋەكچىسى بوشلۇقىغا قاپسىلىپ قېلىشىنى كەل-  
تۈرۈپ چىقارغان. شۇنىڭ بىلەن بىر ۋاقىتتا كىلاپانلار ئېتىلىپ  
قېلىش ئەھۋالىنىڭ ئېغىرلىشىشى بىلەن قىسقىراش دەۋرىدىكى  
يۈرەك سول دالانچىسىنىڭ بېسىمى ئارتىپ كەتكەن. بۇنىڭ  
بىلەن ئۆپكەگە قان يىغىلىپ قېلىش، نەپەس ئېلىش قىيىنلە-  
شىش ئەھۋالى كېلىپ چىققان. ئۆپكە تومۇرلىرىدىكى يۇقىرى  
قان بېسىمى يۈرەك سول دالانچىسىنىڭ ئىقتىدارىنى ئاجىزلاش-  
تۇرۇۋەتكەن. يۈرەك دالانچىسىنىڭ تىترىشى قان نۆكچىسىنىڭ  
ئويۇپ قېلىشىنى تېزلەتكەن. قان نۆكچىلىرى ئاجرىغاندىن كې-  
يىن، بەدەندە دەۋرىيلىك ئايلىنىپ قاننى توسۇۋېلىشى، تىلدىن  
قېلىش، كۆرەلمەسلىك، پالەچ، ھەتتا ئۆلۈش ئەھۋالىنى كەل-  
تۈرۈپ چىقىرىشى مۇمكىن ئىدى. . . بۇلارنى ئۇ چۇ يەنچاۋغا  
دېسۇنمۇ؟ مېھرىبانلىق تۇيغۇسى دوختۇرغا ئۇ گەپلەرنى دېمەس-  
لىككە ئۈندىدى. ئۇ چۇ يەنچاۋنىڭمۇ شىنيۇگە ئوخشاشلا ئالدىدا  
نېمە بولۇشىدىن قەتئىينەزەر، قەيسەرلىك بىلەن ئالغا ئىلگىر-  
لىشىنى، دوختۇرنىڭ خىزمىتىگە يېقىندىن ياردەملىشىشىنى  
ئارزۇ قىلاتتى.

خەي ھامىنىڭ مېيىتىنى يەرلىكىگە قويۇپ كەلگەندىن  
كېيىن، «بىلىمدان» قەسرىدىكىلەرگە ئوبدانلا ھاردۇق يەتكەند-  
دى. لېكىن، خەن زىچى قىزىدىن ئەنسىرەپ تۇرغاچقا، تىەز-  
شىڭ بىلەن دوختۇرخانىغا بارىمەن دەپ تۇرۇۋالدى.  
— دادىسى! — دېدى خەن خانىم ئۇنى توسۇپ، — سىز-  
نىڭ سالامەتلىكىڭىز ھەممىدىن مۇھىم، ھېلىمۇ ھېرىپ ھال-  
ىڭىزدىن كەتتىڭىز، بارمىسىڭىز بولامدىكىن.  
خەن زىچى ئۈندىمەي سىرتقا قاراپ ماڭدى.  
— دادا، بارماڭ، مەن ئۆزۈم باراي، — دېدى تىەنشىڭ.

خەن زىچى يەنىلا پەرۋا قىلماي مېڭمۇۋەردى.  
— دادا! — دەدى چېن شۈيەن قېيناتىسىنىڭ ئارقىسىدىن  
ئەگىشىپ بېرىپ، — مەنمۇ تىەنشىڭ بىلەن بارايمۇ؟  
خەن زىچى جايدا توختاپ غەمكىنلىك بىلەن كېلىنىگە  
يالتىدە قارىدى.

— سىز بۇ ھالىڭىز بىلەن قانداق بارالايسىز؟ — دەدى  
خەن خانىم كېلىنىنىڭ ئالدىنى توسۇپ، — بويىڭىزدا تۇرسا،  
ئالمادىس بېرەر پېشكەللىك بولۇپ قالسا...  
چېن شۈيەن جايدا تۇرۇپ قالدى، كۆز ياشلىرى مەڭزىگە  
تاراملاپ قۇيۇلدى. ئۇ شۇ تاپتا خەن ئائىلىسىنىڭ بېشىغا كۈن  
چۈشكەندە تۈزۈك ياردەم بېرەلمىگىنىگە ئۆكۈنۈۋاتاتتى. ئۇ ھا-  
زىر ھەرقانداق ئادەمدىنمۇ مۇھىم ئىدى، قورسىقىدىكى بالىنى  
ئاسرىمىسا بولمايتتى. شۇنداقتىمۇ چېن شۈيەن قانداقلا بولسۇن  
ئۆز بۇرچىنى ئادا قىلىش نىيىتىگە كەلدى.

تىەنشىڭ ئايالىغا: «سىز كىرىپ كېتىڭ!» دەپ، تولىمۇ  
مۇرەككەپ بىر ھېسسىيات ئىچىدە چوڭ - چوڭ چامداپ كېتىپ  
قالدى. ئۇ بۇ ئائىلىدىن تېخى ئەمدىلا مېيىتى چىققان خەي  
ھاممىنىمۇ، ئېغىر كېسەل بىلەن ياتقان سىڭلىسى شىنيۇنمۇ،  
تۇغۇلمىغان بالىسىنىمۇ ئوخشاش سۆيۈشى، مۇھەببەت يوقالغان  
قەلبىدىن ھەممىگە تېگىشلىك ئورۇن بېرىشى كېرەك ئىدى.  
تىەنشىڭ دادىسىنى قولتۇقلىۋالدى. ئوغلىنىڭ ياردىمى بى-  
لەن كېتىۋاتقان خەن زىچى ھېلىدىن - ھېلىغا دەلدۈگۈنۈپ  
تولىمۇ مۇشەققەت ئىچىدە كېتىۋاتاتتى. نەچچە ئون يىل ماڭغان  
بۇ يول شۇ تاپتا ئۇنىڭغا بىردىنلا ئوڭغۇل - دوڭغۇل بولۇپ  
كەتكەندەك كۆرۈنۈۋاتاتتى.

قار يېغىۋاتاتتى. ئاتا - بالىنىڭ ئۈستۈبىشى ۋە يول ئاپئاق  
قارغا پۈركەندى.

چېن شۈيەن ئاشخانىدا كۆزلىرى ياش، كەچلىك تاماقنى

تەييارلىدى. خەي ھامما ھايات ۋاقتىدا قىلىپ تۈگىتەلمىگەن بۇ ۋەزىپە ئەمدى ئۇنىڭ زىممىسىگە چۈشكەنىدى. خەي ھامما ھايا-تىنىڭ ئاخىرقى كۈنلىرىدە روزا تۇتقىنىغا قارىماي ئائىلىدىكى-لىرىنىڭ ئاش - تامىقىنى ۋاقتى - قەرەلىدە ئېتىپ بەرگەنىدى. خۇدا ئۇنى ئۇلۇغ روزا - رامزان ئايلىرىدا ئېلىپ كەتتى، ئەمدى ئۇ دۇنياغا خاتىرجەم بارالايدىغان بولدى.

ئائىلىنىڭ بېشىغا ئېغىر سورۇقچىلىق چۈشكەن بولسىمۇ، خەن خانىم خەي ھاممىنىڭ ئاخىرەتلىك ئىشلىرى ئۈچۈن ئالدى-راش يۈرۈۋېتىپمۇ روزىنى ئۈزۈپ قويمىدى. ئاچلىققا، ئۈس-سۈزلۈققا چىدىدى. روزا تۇتقاندا ناشايان ئىشلارنى كۆرۈشكە، يامان نەرسىلەرنى ئېغىزغا ئېلىشقا، غەيۋەت - شىكايەتكە قۇلاق سېلىشقا، ھەرەڭ - سەرەڭ خىياللارنى قىلىشقا بولمايتتى. پۈتۈن ئىقبالى بىلەن ئاللاغا تېۋىنىپ سەمىمىيلىك بىلەن روزا تۇتۇش كېرەك ئىدى.

قاراڭغۇ چۈشۈشكە باشلىدى. قار يېغىۋاتقاچقا، قۇياشنىڭ ئولتۇرغىنىنىمۇ كۆرگىلى بولمايتتى. ئەمما مەسچىتنىڭ ئۆگ-زىسىدە ئېگىز ئېسىلغان بىر قىزىل چىراغ بار ئىدى، ئۇ يېقىن ئەتراپتىكى مۇسۇلمانلارغا ئىپتار ۋاقتىنى ئېنىق كۆرسىتىپ بېرەتتى. قىزىل چىراغ يانغاندىن كېيىن خەن خانىم كېلىنى بىلەن تاماق يېيىشكە تۇتۇندى.

قائىدە بويىچە ھامىلىدارلار، بىمارلار، قېرى - چۆرىلەر، سىرتقا سەپەرگە ماڭغانلار ۋە بالا ئېمىتىدىغان ئاياللار روزا تۇتمايتتى. لېكىن، خەن ئائىلىسىدىكىلەر بېشىغا تۇشمۇ تۇش-تىن دىشۋارچىلىقلار كېلىپ تۇرسىمۇ روزا تۇتۇشنى تاشلىمى-دى.

ئانا، — دەدى چېن شۈيەن چوكىنى قويۇپ، — مەن يەنىلا دوختۇرخانىغا بارسام توغرا بولغۇدەك. دادام بىلەن تىەن-شىڭنىڭ قورسىقى ئاچ، شىنيۇڭمۇ ئازراق يەيدىغان نەرسە



ئاپىرىپ بەرمىسەك بولمايدۇ. . .

— ھەي-ي! — خەن خانىم ئاچچىق خورسىندى:

— ئەمىسە. . . مەن باراي، سىز ئۆيگە قاراپ تۇرۇڭ!

— سىز بارسىڭىز قانداق بولىدۇ، ئانا؟ يېشىڭىز چوڭد-

يىپ قالدى، ئۇنىڭ ئۈستىگە قار يېغىۋاتىدۇ. مەن خاتىرجەم بولالمايمەن، يەنىلا مېنىڭ بارغىنىم تۈزۈك.

خەن خانىم بۇ قېتىم كېلىنىنىڭ گېپىنى يىرايمىدى.

تاماق قاچىسى بىلەن باشقا ئالدىنغان نەرسىلەرنى قولغا تۇتقۇز-غاندىن كېيىن يەنە گەپ تاپلاشنى ئۈتۈمىدى:

— يولدا ئاۋايلاپ مېڭىڭ، يىقىلىپ چۈشىڭىز بولمايدۇ. . .

— بىلىمەن. . .

چېن شۈيەن قارنى دەسسەپ «بىلىمدان» قەسرەدىن چىق-

تى. ئۇنىڭ يۈرىكى شىنيونىڭ قېشىغا تېزراق بېرىش تەقەززا-

سىدا گۈپۈلدەپ سوقۇپ كېتىۋاتاتتى. ئۇلار ئالتە يىللىق ساۋاق-

داش ئىدى، ئۇنىڭ ئۈستىگە، چېن شۈيەن بۇ ئۆيگە كېلىن

بولۇپ كىرگەندىن كېيىن ئىككىسى ئاچا - سىڭىلدەك يېقىن

ئۆتكەندى، شۇڭا شىنيونىڭ ئەھۋالىدىن خەۋەر ئالمىسا بولامدۇ!

كەچ كىرىپ قالغان بولغاچقا، ئاپتوبۇسلار ئاساسەن دېگۈ-

دەك يوق ئىدى، بېلەت ساتقۇچىلار ئۆز ئورۇنلىرىدا شۈمشەرەپ

ئولتۇرۇشاتتى. چېن شۈيەن تاماق قاچىسى بىلەن ئاپېلىسىن

سۇيۇقلۇقى قاچىلانغان بوتۇلكىنى كۆتۈرگەن پېتى ئاپتوبۇسنىڭ

ئىشىكىگە يۆلىنىپ تۇرۇپ تەسلىكتە چىقىۋالدى. ئىشىكنىڭ

گۈپ قىلىپ يېپىلىشى بىلەن ئاپتوبۇس مېڭىپ كەتتى. . .

شىنيو كارىۋىتىدا ئۇخلاۋاتاتتى، مەيدىسى بىر كۆتۈرۈلۈپ

بىر پەسىيىپ تۇراتتى، خۇددى شېرىن چۈش كۆرۈۋاتقانداك

چىرايى سەل - پەل قىزارغان، لەۋلىرىدە تەبەسسۇم قېتىپ

قالغانىدى.

ئۇ بۈگۈن چۈشىدە ھېلىقى ئالۋاستى غارىنى ئەمەس، ياپپى-  
شىل دەرەخلەر بىلەن ئورالغان گۈزەل يەرلەرنى، يوپۇرماقلار  
ئارىسىدىن كۆرۈنۈپ تۇرغان ئاسماننى، تەۋرىنىپ تۇرغان بۇلۇت-  
لارنى كۆردى. قەدىمى ئاستىدا چەكسىز پاياندازغا ئوخشاش  
يۇمشاق چىملىق ياتاتتى، يىراقتا قاتمۇقات تاغلار قوڭۇر، كۆ-  
كۈچ رەڭدە كۆزگە تاشلىناتتى، تاغ چوققىلىرىدا شەپەق نۇرى  
ئەكس ئەتتەتتى، تاغ تۆپىسىدىن بىر شارقىراتما ئېقىپ چۈشەت-  
تى. قىيا تاشلارغا چاچراپ ئېقىۋاتقان شوخ سۇ ھېلىدىن -  
ھېلىغا مارجاندەك ئۈنچىلەرنى ھاسىل قىلاتتى. بۇ سۇ تاغ  
غارلىرىدىن، ئورمانلىقلاردىن، ئوتلاقلىرىدىن ئۆتۈپ كەڭ كۆل  
سۈيگە قۇيۇلۇپ كەتتى. خۇددى ئاسمان بىلەن زېمىن بىرىكىپ  
كەتكەندەكلا كۆل سۈيىمۇ قىزىلگۈل رەڭگىدە ئىدى. ئالتۇن  
رەڭ بۇلۇتلار كۆكتىمۇ، سۇدىمۇ ئۈزۈۋاتاتتى. پەيلىرى قاردەك  
ئاپئاق، ئاغزى قىپقىزىل بىر توپ ئاق قۇ كۆل تەرەپتىن ئۈزۈپ  
كەلدى، ئۇلارنىڭ كۆل سۈيىدىكى سايىسى ئوپمۇ ئوخشاش ئىدى.  
بىر - بىرىدىن زادىلا ئايرىلمايتتى، بىر ئاق قۇ قاقىلدىسا  
قىرغاقتىكىسىمۇ، سۇدىكىسىمۇ تەڭلا قاقىلدايتتى. بۇ ئاۋاز  
تولىمۇ يىراققا تاراپ جىلغىلار بىلەن ئورمانلىق ئارىسىدا ئەكس  
سادا پەيدا قىلاتتى، بۇ سادا بۇلاق سۈيىنىڭ شىلدىرلاشلىرىغا،  
شنىۋىنىڭ قەدەم تىۋىشىغا قوشۇلۇپ كېتەتتى.

شنىۋى چاڭ - توزان، پاسكىنىچىلىقتىن خالىي، رەزىل-  
لىك، ئالدامچىلىق، قىرغىنچىلىق، ئازاب بولمىغان بىر دۇنيا-  
غا قەدەم باستى. ئۇ ئۇزۇن چاچلىرى يەلكىسىدە يېپىلغان،  
ئاپئاق كۆڭلىكى شامالدا يەلپۈنگەن ھالەتتە يالاڭ ئاياغ ماڭاتتى،  
قەدەم تىۋىشى كۆل يۈزىنى يېنىككەنە تىترىتىپ ئۆتەتتى.

چۇ يەنچاۋ، خەن زىچى، تىەنشىڭ شنىۋىنىڭ كارىۋىتى  
ئەتراپىدا ئۈنسىز ئولتۇرۇشاتتى. ئادەملەر بىر - بىرىنى چۈشە-  
نىش ئۈچۈن تىل ئارقىلىق ئۇچۇر ئالماشتۇرۇشقا موھتاج بول-  
دى.

دۇ، ئەمما بىر - بىرنى تولۇق چۈشىنىدىغان ئادەملەر ئۈچۈن بۇنىڭ ھاجىتى يوق، ئۇلار گەپ قىلمىغىنى بىلەن بىر - بىردىن نىڭ كۆڭلىنى چۈشىنىدۇ.

— سىز نېمىگە كەلدىڭىز؟ — تىەننىڭ بېشىنى كۆتۈرۈپ ھاسىراپ - ھۆمۈدەپ كىرىۋاتقان چېن شۈيەنگە قارىدى.

— ئازراق بىر نەرسە يەۋېلىڭلار. . . . — چېن شۈيەن ھا-سىراپ تۇرۇپ تاماق قاچىسىنى تىەننىڭگە سۈندى، — چۈمۈ-ئەللىم، سىزنىڭ قورسىقىڭىزمۇ ئاچقاندا.

چۈ يەنچاۋ قولىنى بوش شىلتىپ قويۇپ ئارتۇق ئىنكاس قايتۇرمىدى، تاماققا ئۈچەيلەننىڭلا زوقى تارتمايتتى.

— شىنيۇ قانداقراق؟ — چېن شۈيەن قارغا كۆمۈلۈپ كەتكەن پەلتوپىنى سېلىپ تىەننىڭنىڭ تىزىغا قويدى ۋە ئالدى-راپ شىنيۇ ياتقان تەرەپكە قاراپ ماڭدى.

شىنيۇ بىر خىل رىتىمدا يېنىك تىنىپ ئۇخلاۋاتاتتى. بېرىد-لىۋاتقان ئوكسىگېن ئۇنىڭ نەپەس ئېلىشىنى نورمال قىلىپ ئوكسىگېن يېتىشمەسلىك مەسىلىسىنى ھەل قىلغانىدى. تەرەت-نى راۋانلاشتۇرۇش دورىسى ئارقىلىق بەدەندىكى زىيادە سۈيۈق-لۇقلار چىقىرىۋېتىلگەن، ئۆپكە ئىششىقى يانغان، يۈرەك ئالدى-دالانچىسىنىڭ يۈكى يېنىكلىگەنىدى. . . .

— ھازىر خېلى ياخشىدەك قىلىدۇ، — دېدى چۈ يەنچاۋ، — ھوشغا كەلگەن چېغدا تېخى مەن بىلەن پاراڭلاشتى، كېيىن ئۇخلاپ قالدى. . . .

— شۈيەن، ئۇنى ئويغاتماڭ، — دېدى خەن زىچى، — بۈگۈن ئوبدان بىر ئۇخلىۋالسۇن، ئەتە ئەھۋالىغا قاراپ كۆرۈش-كۈدەك بولسا كۆرۈشەرسىز.

چېن شۈيەن كارىۋاتىنىڭ يېنىدىن ئاستا كەتتى ۋە قېيناتى-سىنىڭ قېشىغا كېلىپ قۇلىقىغا ئاستا شۇرلىدى:

— دادا، سىز ئۆيگە قايتىپ كېتىڭ، چىرايىڭىز پەقەت

ياخشى ئەمەس. بۇ ئەھۋالدا بۇ يەردە تۈنەيمەن دەپسىڭىز بولمايدۇ. مەن مۇشۇ يەردە قېلىپ . . .

— سىز . . . — خەن زىچى خاتىرجەم بولالمىغاندەك كېلىنىگە قاراپ قويدى.

— مەندىن ئەنسىرىمەڭ، تىەنشىڭمۇ مۇشۇ يەردە تۇرسا. خاتىرجەم كېتىۋېرىڭ.

— خەن تاغا، سىز قايتىپ كېتىڭ، — دەيدى چۇ يەنچاۋ - مۇ، — بۇ يەردە بىز ئۈچەيلەن بار!

— چۇ مۇئەللىم، سىزمۇ قايتىپ دەم ئېلىڭ! — دەيدى چېن شۇيەن چۇ يەنچاۋنىڭ ھارغىن چىرايىغا قاراپ ئىچ ئاغرىش ھەم خىجىللىق ئىچىدە. ئۇ: «مەن شىنيۇننىڭ يەڭگىسى بولغاندەككىن، چۇ يەنچاۋنىڭ يۈكىنى يەڭگىلىتىشىم كېرەك. شىنيۇن ئاغرىپ يېتىپ قالدى، ئەمدى چۇ مۇئەللىمگە كۆڭۈل بۆلىدىغان كىم بار؟ شىنيۇننىڭ ئورنىدا بۇ بەختسىز يىگىتكە كۆڭۈل بۆلۈپ قويماي» دەپ ئويلايتتى.

— ياق، مەن كەتمەيمەن، — دەيدى چۇ يەنچاۋ، — كەتسەم بولمايدۇ . . .

— سىزگە تېلېفون بەرمىسەم بوپتىكەن! — دەيدى تىەن-شىڭ ئەپسۇسلىنىش ئىچىدە بېشىنى ساڭگىلىتىپ، — سىزنى شۇنچە ئاۋارە قىلىۋەتتۇق. بىز . . .

— چۇ مۇئەللىم! — خەن زىچى ياشلىق كۆزلىرى بىلەن چۇ يەنچاۋغا قارىدى، — بىز سىزنىڭ ئالدىڭىزدا خىجىل . مېنىڭ بىر ئېغىز گېپىمنى ئاڭلاڭ: قايتىپ كېتىپ دەم ئېلىڭ. شىنيۇننى خاتىرجەم قىلىش ئۈچۈن سىزمۇ سالامەتلىكىڭىزگە دىققەت قىلىشىڭىز بولمايدۇ.

بۇ بىر ئېغىز گەپنىڭ سالىمقى خېلى بار ئىدى، چۇ يەنچاۋ بۇنى ھېس قىلىپ، ئىلاجسىز ئورنىدىن تۇردى:

— مەن خەن تاغامنى ئاپىرىپ قويماي. بۈگۈن ئاخشام . . . —

ئۇ يەنە ئىككىلىنىش ئىچىدە شىنيۇگە قارىدى.

— بايا دوختۇردىن سورىدىم، خەتەر يوقكەن، — دەپدى تىيەنشىڭ، — خاتىرجەم كېتىۋېرىڭ. ئۇنىڭ يېنىدا مەن بار. ئەتە سىزگە تېلېفون بېرىمەن. ئەھۋالى نورمال بولسا، كەلمە-سىڭىزىمۇ بولىدۇ. . . .

— ياق، ئەتە ئەتىگەندە كېلىمەن، شىنيۇ ئويغانسا ئۇنىڭغا دەپ قويۇڭ.

چۇ يەنچاۋ بۇرۇلۇپ شىنيۇگە يەنە بىر قېتىم قارىغاندىن كېيىن: «مېنى كۈتۈڭ، ئەتە كۆرۈشەيلى!» دەپ ئويلاپ، خەن زىچىنى قولتۇقىدىن يۆلگىنىچە پەرىشان ھالدا چىقىپ كەتتى. كوچىدا قار خېلىلا يېغىۋاتاتتى. ئىككىيلەن غۇۋا چىراغ يورۇقىدا يورۇپ تۇرغان قارلىق يولدا ئاپتوبۇس بېكىتىگە قاراپ ماڭدى. ئۇلار بىر - بىرىنى قولتۇقلاپ شۇنچىلىك يېقىن ماڭاتتى، ھەر ئىككىسى بىر ئېغىز گەپ قىلمايتتى. شۇ تاپتا ھەرقاندق گەپ ئارتۇقچە ئىدى.

ئىككىيلەن «بىلىمدان» قەسىرى ئالدىدا ئايرىلىشتى. خەن زىچى چۇ يەنچاۋنى ئۆيگە تەكلىپ قىلمىدى، چۇ يەنچاۋنىڭمۇ بۇنداق ئويى يوق ئىدى. شىنيۇ بولمىسا، بۇ ئۆيىنىڭ دەرۋازىسى ئۇنىڭ كۆزىگە سوغۇق كۆرۈنەتتى. ئۇلار خېلى بىر ۋاقىتچە بىر - بىرىگە قارىشىپ ئۈنسىز تۇرۇپ كەتكەندىن كېيىن، خەن زىچى دەرۋازىنى ئۇردى. چۇ يەنچاۋ شۇندىلا كەينىگە بۇرۇلدى.

ئۇ ئاپتوبۇس بېكىتىگە قاراپ ئالدىراپ ماڭدى. ئۇ شۇ تاپتا مەكتەپكە بېرىپ فاكۇلتېتتىن رۇخسەت سورىمىسا بولمايتتى. شىنيۇ دوختۇرخانىدا يېتىپ قالغان ئەھۋالدا ئۇنىڭ خاتىرجەم دەرس ئۆتەلىشى مۇمكىن ئەمەس ئىدى. چۇ يەنچاۋ ئەزەلدىن شەخسىي ئىشىنى دەپ فاكۇلتېتتىن رۇخسەت سوراپ باقمىغانىدى، بۇ قېتىم شىنيۇ ئۇچۇن بۇ ئادىتىنى بۇزىدىغان بولدى. ئۇ فاكۇلتېتنىڭ، سىنىپىدىكى ئون بەش ئوقۇغۇچىنىڭ ئۆزىنى

توغرا چۈشنىشىنى ئۈمىد قىلاتتى. چۈنكى، ھازىر شىنيۇنىڭ ئۇنىڭغا تازا موھتاج ۋاقتى ئىدى، ھېچقانداق ئادەم ئۇنىڭ ئورنىنى باسالمايتتى. شىنيۇ زادى ئۇنىڭ نېمىسى؟ ئوقۇغۇچىسىدۇمۇ؟ مەشۇقمۇ؟ باشقىلار نېمىدەپ ئويلىشىدىن قەتئىينەزەر ئەمدى ئۇنىڭ كارى يوق!

پۈتكۈل يەنيۇەن ئاپئاق قارغا پۈركەنگەن، نامسىز كۆلنىڭ يۈزى قاتقاندى.

چۈ يەنچاۋ كۆلنىڭ بويىدىكى قارلىق يولدا بېيجەيگە قاراپ ماڭدى. يول چىرىغىنىڭ يورۇقىدا ئۇنىڭغا ئۆزىگە ھەمراھ بولۇپ ماڭغان سايىسىدىن باشقا نەرسە كۆرۈنمەيتتى.

چۈ يەنچاۋ قەدىمىنى توختىتىپ كۆل بويىدا بىردەم تۇرۇپ قالدى، سائىتىگە قارىدى، يېرىم كېچە بولغانىدى. شۇ تاپتا ئۇ كىمىدىن رۇخسەت سورايدۇ، فاكۇلتېت ئىشخانىسىدا ئادەم قالمايغان تۇرسا. فاكۇلتېت رەھبەرلىرى ۋە ئۆيى بار خىزمەتداشلىرى ئۇنىڭغا ئوخشاش بويتاقلار ياتقىدا تۇرمايدۇ. ئەتە ئەندە گەندە يەنە دوختۇرخانىغا بېرىشى كېرەك. ئىشقا چۈشكەندە رۇخسەت سوراپ مېڭىشقا ئۈلگۈرەلمەيدۇ! ئەمىسە قانداق قىلىش كېرەك.

ئۇ شۇ تەرىقىدە بىردەم تېڭىرقاپ تۇرۇپ قالغاندىن كېيىن، ئۈشتۈمتۈت جېڭ شاۋجىڭنى ئەسكە ئالدى. توغرا، ھازىر قىزلار ياتىقىغا بېرىپ ئۇنىڭدىن رۇخسەت سوراش كېرەك، بۇنىڭدىن باشقا ئامال يوق.

شىنيۇ ئويغاندى. . .

— ئاكا، يەڭگە، — شىنيۇ كۆزىنى ئېچىپ ئۆيىدىكىلەر-نىڭ كارىۋىتى يېنىدا تۇرغانلىقىنى كۆردى ۋە كۈلۈمسىرەپ ئۇلارغا قاراپ تۇردى.

— شىنيۇ، خېلى ياخشى تۇرامسەن؟ — چېن شۈيەن ئۇ.

نىڭ قولىنى تۇتۇپ تۇرۇپ ئاستاغىنە سورىدى .

— ياخشى . . . — شىنيۇ تەستە جاۋاب بەردى . ئۇ قېرىنداشلىرىنى خاتىرجەم قىلىش ئۈچۈن ھەر ۋاقىت «ياخشى» دېيىشنى ئويلايتتى .

— ئازراق بىر نەرسە يەمسەن؟ شۇيەن ساڭا تاماق قىلىپ كەپتۇ، — تىەننىڭ قوينىدىن تاماق قاچىسىنى كۆرسەتتى، — تېخى ئىسسىق تۇرۇپتۇ .

— بولدى، يېمەي . . . — دېدى شىنيۇ، — سىلەرگە قاراڭ . . . . .  
— تۇرسام . . . . . خۇش بولىمەن . . . . .  
— دوختۇر، ئۇنىڭغا سۇ ئىچكۈزسەك بولامدۇ؟ — چېن شۇيەن بىر چەتتە تۇرغان سېستىرادىن سورىدى .

— ھاجىتى يوق . . . — سېستىرا ئوكۇل سۇيۇقلۇقىغا قاراڭ . . . . .  
— سىلەر ياخشىسى، ئۇنىڭ بىلەن پاراڭلاشماڭلار . لۇ دوختۇر شۇنداق دەپ تاپىلىغان .

— بىز . . . . . بىردەم پاراڭلىشايلى، — شىنيۇ ئۆتۈنۈش نەزەرى بىلەن سېستىراغا قارىدى، — بەلكىم . . . . . كېيىن بىزگە . . . . . پاراڭلىشىش پۇرسىتى چىقماس . . . . .

سېستىرا كۆز چانقىدىكى ياشنى شىنيۇگە ۋە ئۇنىڭ تۇغقانداشلىرىغا كۆرسەتمەسلىك ئۈچۈن كەينىگە بۇرۇلۇپ كۆزىنى ئېتىدۇ .

— شىنيۇ، نېمىشقا بۇنداق گەپلەرنى قىلىسەن؟ — چېن شۇيەننىڭ يۈرىكى جىغىدە قىلىپ قالدى، كۆزلىرىگە يىغا ياماشتى، لېكىن ئۆزىنى تۇتۇۋالدى، — شىنيۇ، سەن ھازىر شۇنداق ياخشى، پات ئارىدا دوختۇرخانىدىن چىقسەن . ئۆيىگە قايتقاندىن كېيىن دائىم ساڭا ھەمراھ بولىمەن . . . . .

— دېگىنىڭ كەلسۇن، — دېدى شىنيۇ پىچىرلاپ، — بىز . . . . . ئايرىلماي ياشايلى، — ئۇ سۆزدىن توختاپ يەنە سورىدى، — دادام قېنى؟

— ئۆيگە كەتتى . . .

— ھە . . .

— چۇ مۇئەللىمچۇ؟ مەن نېمىشقا ئۇنى كۆرمەيمەن. ئۇ

تېخى بايلا بار ئىدىغۇ . . .

— چۇ مۇئەللىمۇ كەتتى، مەن كەتكۈزۈۋەتتىم. قارىسام

بەك ھېرىپ كېتىپتۇ، بېرىپ دەم ئالسۇن دېدىم، — چېن شۇ-

يەن چىرايىغا زورمۇ زور كۈلكە يۈگۈرتتى، — سەنمۇ شۇنداق

ئويلايسەنغۇ دەيمەن؟

— ھەئە . . . — شىنيۇ ھاسىراپ كەتتى، — ئۇنىڭغا . . .

كۆڭۈل بۆلگىنىڭگە رەھمەت. سىرتتا يامغۇر يېغىۋاتقاندۇ؟ يول

بەك تېيىلغاق . . .

— ھازىر يامغۇر ياغىدىغان ۋاقىت ئۆتۈپ كەتتى. قار

يېغىۋاتىدۇ، — دەيدى چېن شۇيەن، — تاڭ ئاتسا سېنى قار مەن-

زىرىسىنى كۆرسەتكىلى ئاچقىمەن. قار مەنزىرىسىگە بەك ئام-

راق ئىدىغۇ؟

— قار، قار . . . — شىنيۇ ئىنتىلىش ئىچىدە مۇشۇ گەپ-

نى تەكرارلىدى، كۆز ئالدىدا ئاپئاق قارغا پۈركەنگەن يەنيۈەن،

نامسىز كۆل، يەنە ئاپئاق بىر دۇنيا پەيدا بولدى. ئۇ كۆلدىكى

كىچىك ئارالغا بارىدىغان قارلىق يولدا شىپاڭغا يېقىن تۇراتتى،

يىراقتىن كىشىنىڭ يۈرەك تارىنى چېكىدىغان ئىسكىرىپكا سادا-

سى كېلەتتى . . . ئۇ شۇ جايغا، ئاشۇ ۋاقىتقا قايتىپ بارالىغان

بولسا قانداق ياخشى بولاتتى - ھە! ئۇ ۋاقىتتا شىنيۇ بەك ساددا

ئىدى، قەلب ئىشىكىنىڭ چېكىلگەنلىكىنى سەزمىگەندى. بۇنى

بىلگەن چېغىدا قارىسا يەنيۈەندىن ئاللىبۇرۇن ئايرىلىپتۇ. ھازىر

ئۇ ئاشۇ كىچىك ئارالدا تۇرۇپ نامسىز كۆلگە، بارلىق ئادەملەر-

گە قاراپ: «مەن ئۇنى سۆيمەن! ئۇنى سۆيمەن!» دېيىشنى

شۇنچىلىك ئويلايتتى. شۇنداق دېسە ساۋاقداشلىرى ھەيران قا-

لارمۇ؟ ئۇمۇ مەيلى ئىدى. شىيې چىۈسى ھەسەت قىلارمىدى؟



ئۇنىڭمۇ كارايىتى چاغلىق. باشقىلارنىڭ ھەسەتلىرىگە ئۇچراشمۇ  
بىر خىل بەخت ئەمەسمۇ!

ئالدى تەرەپتىكى قار - مۇزلار ئېرىدى، شىنيونىڭ چىرا-  
يىدىنمۇ تەبەسسۇم ئۆچتى. بىمەنە خىياللارنى قىلىپ كەتكىنىنى  
قارا ئۇنىڭ. ئەمدى ئۇ يەنيۈەنگە قايتىپ بارالامتى؟ چۇ مۇئەل-  
لىمىمۇ ئۇنىڭغا مەنسۇپ ئەمەس. ئانىسى ئۇنىڭغا، ئۆلسەممۇ  
سېنى ئۇنىڭغا ياتلىق قىلمايمەن دەپ ئېنىق دېگەن تۇرسا. . .  
— ئانا. . . — شىنيو تەگسىز خىياللار قاينىمىدىن قۇتۇ-  
لۇپ كۆزىنى يۇمغىنىچە ئانىسىنىڭ ئىسمىنى ئازاب بىلەن چا-  
قىردى.

چېن شۇيەن ئۇنىڭغا قانداق تەسەللىي بېرىشنى بىلەلمىدى.  
— شىنيو، ئانامنى سېغىنغان ئوخشىمامسەن؟ ئۇ بايا  
سېنى كۆرگىلى بارمەن دېگەن، ئەتە كەلسۇنمۇ؟  
— ياق! — شىنيونىڭ كۆزلىرىدىن ياش قۇيۇلۇپ كەت-  
تى، — ئەتە. . . ئانامنىڭ سۈرىتىنى. . . ئالغاچ كەلسەڭلا  
بولدۇ. . .

تيەنشىڭنىڭ چىرايى تاتىرىپ كەتتى:

— سۈرەت؟ شىنيو، سەن. . .  
— ئاكا. . . — شىنيو ياشلىق كۆزلىرىنى يوغان ئېچىپ  
ئاكىسىغا قارىدى ۋە ئاكىسىنىڭ كۆڭلىنى ئازابلاندى خالىماي  
مەقسەتلىك ھالدا «ئانا» دېگەن سۆزنىڭ مەنىسىنى باشقا ياققا  
بۇرۇۋەتتى، — سەن. . . دادام بىلەن. . . ئانامنىڭ ھالىدىن  
ئوبدان خەۋەر ئالمىساڭ بولمايدۇ. . .

تيەنشىڭنىڭ يوغان كۆزلىرىدىن تاراملاپ ياش قۇيۇلدى.  
ئۇ تىترەپ تۇرغان يوغان ئالقىنىنى ئېچىپ سىڭلىسىنىڭ قولى-  
نى تۇتتى. ئوبدان سىڭلىم، ئاجىز سىڭلىم، بىچارە سىڭلىم،  
سەن ئەسلى ھەممىنى بىلىدىكەنەن ئەمەسمۇ!

شۇ تاپتا خەن زىچى غەربىي ھۇجرىدا ئازاب بىلەن ئىگرىپ ياتاتتى. ئۇنىڭ بىردەمگىچە ئۇيقۇسى كېلىدىغاندەك ئەمەس ئىدى. بايا ھۇجرا ئورنىدا پايدىلىنىپ كېلىۋاتقان كۈتۈپخانىسىغا كىرىشى بىلەن تەڭلا غېرىبلىق ۋە قورقۇنچ ئىچىدە قالدى، دوختۇرخانىدىن قايتىپ كەلگەنلىكىگە ئۆكۈندى. قىزىنىڭ ئۆيدىگە كىرىپ قىزى ياتقان كارىۋاتنى، ئولتۇرغان ئورۇندۇقنى تاڭ ئاتقۇچە سىلاپ چىقتى. بۇلار ئۇنىڭ كۆڭلىگە تەسەللى بېرەلەيدىغان بىردىنبىر ئىش ئىدى. بۇ چوڭ مىس كارىۋات، بۇ يېزىق ئۈستىلى قىزىنىڭ ھەم لياڭ بىڭيۇنىڭ ئىدى. ئۈستەل ئۈستىدە لياڭ بىڭيۇنىڭ سۈرىتى تۇراتتى. ئۇنىڭ شىنيۇگە يازغان خېتى ياستۇقنىڭ ئاستىدا ئىدى. شىنيۇ تۈنۈگۈن ئاخشام بۇ خەتنى كۆرۈپلا... خەن زىچى خىيالىنىڭ ئاخىرىنى داۋاملاشتۇرالمىدى، قوللىرى تىترەپ كەتتى، خەتنى ئېلىپ ئۈستەلنىڭ تارتىمىسىغا سالدى. تارتىمدا تىيەنشىڭ شىنيۇگە بەرگەن ھېلىقى قاشتېشى تۇراتتى. ئەسلى بۇ قاشتېشىنى لياڭ بىڭيۇ تىيەنشىڭگە بەرگەندى، تىيەنشىڭ ئۇنى شىنيۇگە قايتۇرۇپ بېرىۋەتتى. ئۇ دادا تۇرۇقلۇق، تولىمۇ ئىجىل، ئىناق ئۆتىدىغان بۇ بىر جۈپ پەرزەنتىنىڭ قەلبىدە جاراھەت قالدۇرۇپ، ئوغلىنى بىر مەزگىل دادىسىز قالدۇردى، قىزىنى ئانىسىدىن ئايرىۋەتتى. ئۇنىڭ بۇ ئېغىر گۇناھىنى كىممۇ كەچۈرەر!

خەن زىچى خەتكە، ھېلىقى قاشتاشقا يەنە قاراپ سالىملىق ئۈچۈن تارتىمنى ئالدىراپ يېپىۋەتتى. لېكىن رەسمىدىكى لياڭ بىڭيۇ يەنىلا ئۇنىڭغا قاراپ كۈلۈمسىرەپ تۇراتتى. بىڭيۇ، سىز قەيەردە؟ قىزىمىزنىڭ بېشىغا ئېغىر بەختسىزلىك چۈشكىنىنى بىلمەيسىز؟ مەن سىزدىن ئايرىلىپ قالدىم، ئەمدى قىزىمدىن ئايرىلىپ قالسام بولمايدۇ. ئەگەر... تەقدىر راستتىنلا ماڭا مۇشۇنداق رەھىمسىزلىك قىلىدىغان بولسا، ئۆلگەندىن كېيىن سىزنىڭ يۈزىڭىزگە قانداق قارىيالايمەن؟

خەن زىچى قورقۇنۇچ ئىچىدە رەسىمگە، ئۆزىنى ئازاب ئىچىدە قورشاپ تۇرغان ئۆي ئىچىگە قارىدى.

تاك ئوراي دەپ قالغانىدى. خەن خانىم تەرەت ئالغاندىن كېيىن، شەرقىي ھۇجرىغا كىرىپ بامداتنى ئوقۇدى. ئىككى رەكەت سۈننەت بىلەن ئىككى رەكەت پەرزنى تۈگەتكەندىن كېيىن يۈكۈنۈپ ئولتۇرۇپ خۇدادىن ئائىلىسىگە بەخت ئاتا قىلىشنى، قىزىنىڭ كېسەلگە شىپالىق بېرىشنى تىلدى. بىچارە قىزى كىچىكىدىن ئۆز ئانىسىنىڭ باغرىغا قانمىغىنىنى ئاز دەپ ئەمدى ئېغىر كېسەلگە گىرىپتار بولۇپ قالدى. كېسەلى بىردەم ساقىيىپ، بىردەم قوزغىلىپ ئىككى يىلغا سوزۇلۇپ كەتتى. بۇنداق كېتتۈرسە، قىزىمۇ، باشقىلارمۇ چىدىيالمىتى.

خەن زىچى غەربىي ھۇجرىدا ھېلىقى رەسىمنى تۇتقىنىچە يېزىق ئۈستىلىگە بېشىنى قويۇپ ئۇخلاپ قالغانىدى. رەسىمدىكى لياڭ بىڭيۈ بىلەن شىنيۇ ئۇنىڭغا قاراپ كۈلۈمسىرەپ تۇراتتى، ئۇنىڭدىن كۆزىنى ئۈزمەيتتى. . . .

ئاق كۆڭلەك كىيگەن، چېچىنى رەتلىك تاراپ قىسقا قىلىپ ئۆرۈۋالغان قىزى ئۇنىڭغا قاراپ كېلىۋاتاتتى. ئازراقمۇ كېسەل ئالامىتى قالمىغان ئاپئاق، سۈزۈك يۈزىدە خۇشال تەبەسسۇم، يوغان شەھلا كۆزلىرىدە ياشلىق ئۇچقۇنى جىلۋە قىلاتتى. قىزى باھار شامىلىنى باشلاپ غەربىي ھۇجرىغا كىرىپ ئۈدۈل دادىسى تەرەپكە قاراپ ماڭدى:

— دادا! مەن قايتىپ كەلدىم، مەن ساقايدىم!

— ھە، ساقايدىڭمۇ قىزىم؟ بەك ياخشى بوپتۇ! — چەك-سىز بەخت تۇيغۇسى دادىنىڭ يۈرىكىنى قاتتىق ھاياجانغا سالدى. ئۇ ئورنىدىن ئىرغىپ تۇرۇپ قىزىنى چىڭىدە قۇچاقلىۋالدى. . . . ھاياجان ياشلىرى خەن زىچىنى كۆزىنى ئېچىشقا مەجبۇر قىلدى، ئالدىدا قىزى يوق تۇراتتى، ئۇنىڭ قۇچاقلاپ تۇرغىنى قىزى ئەمەس، جانسىز سۈرەت ئىدى.

— شىنيۇ! شىنيۇ! . . . — خەن زىچى قىزىنىڭ ئىسمى.  
نى ئەسەبىيلەرچە توۋلاپ غەربىي ھۇجرىدىن چىققان پېتى دەرۋا-  
زغا قاراپ ماڭدى. ئۇ قىزىنىڭ ياخشى بولۇپ قالغىنىغا قاتتىق  
ئىشەنگەنىدى.

ئوكۇل نەيچىسىدىكى سۇيۇقلۇق بىر تېمىم، بىر تېمىمدىن  
تامچىلاپ ئاقماقتا ئىدى.

— يەڭگە . . . سائەت قانچە بولدى؟

— بەش بولدى، تاڭ يوراي دېدى.

— ھە . . .

— شىنيۇ، بىردەم ئۇخلىۋالامسەن؟

— ئۇيقۇم كەلمىدى . . . سىلەر بىلەن پاراڭلىشىپ . . .

ياتاي.

— كېيىن پاراڭلىشايلى، — دېدى چېن شۈيەن ئۇنىڭ

قولىنى سىلاپ، — سەن ياخشى بولۇۋالغاندىن كېيىن ئاستا -

ئاستا پاراڭلىشارمىز. كۈن دېگەن ئۇزۇنغۇ!

— ھە . . .

— سەن دوختۇرخانىدىن چىققاندىن كېيىن مەن بۇرۇنقىدە-

دەكلا ساڭا ھەمراھ بولۇپ ياتمەن، بىللە ئوينايمىز، سىرتلارنى

بىللە ئايلىنىمىز. شياڭشەنگە، يېخېيۈەنگە، بادالىڭغا، شىسەدە-

لىڭغا چىقىمىز. بىز تېخى ئۇ يەرلەرگە بېرىپ ئويناپ باقمىدە-

دۇق.

— شۇنداق بولسا بەك ياخشى بولاتتى! . . . — شىنيۇنىڭ

چىرايىدا تەبەسسۇم، كۆزلىرىدە ھايان پەيدا بولدى. ئاشۇ

ۋاقىتتىكى كۆڭۈللۈك مەنزىرىنى خىيالغا كەلتۈرۈۋېتىپ ھايا-

جاندا كىچىك بالدەك كۈلدى، ئەمما بۇ كۈلكىسى ئاخىر يۆتەلگە

ئايلىنىپ كەتتى.

چېن شۈيەن ئۇنىڭ مەيدىسىنى سىلاپ تۇرۇپ دېدى:

— شىنيۇ، بىردەم ئارام ئالغىن!

لېكىن شىنيۇنىڭ ھاياجانلىق قەلبى ئارام ئېلىشنى خالىمايتتى. شىنيۇ يۆتلى بېسىققاندىن كېيىن ھاسىرغىنىچە يەڭگىسىنىڭ ئىسمىنى ئىلگىرىكى ئادىتى بويىچە چاقىردى:

— شۇيەن...

— ھە؟

— مەكتەپتە بىللە ئوقۇغان ۋاقىتلىرىمىز... ئېسىڭىدۇر.

مۇ؟ ئەجەب... كۆڭۈللۈك ئوينايتتۇق - ھە؟

— راست دەيسەن، — بۇرۇنقى ئوقۇغۇچىلىق تۇرمۇشى شۇيەننىڭ قەلبىدە شېرىن ئەسلىمىلەرنى ئويغاتتى. ئەمدى ئۇ كۈنلەر كەلمەسكە كەتكەندى. ئۇ ئەمدى چوكان بولدى، پات ئارىدا ئانا بولىدۇ. ئۇنىڭ قىزلىق دەۋرىنى ئەسلىسىلا كۆڭلى يېرىم بولاتتى... چېن شۇيەن ئازابلىنىۋاتقانلىقىنى شىنيۇنىڭ ئالدىدا چاندۇرۇپ قويماسلىق ئۈچۈن زورغا كۈلۈمسىردى ۋە شىنيۇنىڭ گېپىنىڭ ئۇرانغا بېقىپ سۆز باشلىدى، — ئۇ چاغ-لاردا دائىم بىرگە ئوينايتتۇق. قىزلار مېنى «شىنيۇنىڭ دېدە-كى» دېسە، ئوغۇللار «شىنيۇنىڭ قوغدىغۇچىسى» دەيتتى. مەن ئۇلارنىڭ گېپىگە پىسەنت قىلمايتتىم. قارىغىنا، ئەمدى بىر ئائىلە كىشىلىرىدىن بولۇپ قالدۇق، مەڭگۈ بىرگە ئوينايدىغان بولدۇق!

— مەڭگۈ... — شىنيۇ چەكسىز مۇھەببەت بىلەن يەڭ-

گىسىگە قارىدى، — شۇيەن... قولىڭنى بەرگىنە...

چېن شۇيەن ئاي - كۈنى يېقىنلاشقانسىمۇ ئىششىپ كېتىدۇ. ۋاتقان قولىنى چىقىرىپ شىنيۇنىڭ قولىنى چىڭ تۇتتى، قەلبى تۈگمەن تېشى بېسىۋالغاندەك ئېغىر ئىدى.

— شۇيەن، ئەگەر مەن... راستتىنلا ياخشى بولالدى-

سام... — ئىككى تامچە ياش شىنيۇنىڭ چىرايلىق كۆزلىرىدىن ئاستا سىرغىپ چۈشتى.

— شىنيۇ، سەن ياخشى بولۇپ كېتسەن. چوقۇم ياخشى بولۇپ كېتسەن! — چېن شۈيەننىڭ يۈرىكى ئازابتىن پۇچۇلدى. نىپ كەتتى. شىنيۇنىڭ كۆڭلى نېمىشقا تۇيۇقسىز يېرىم بولدى. دىغاندۇ؟

شىنيۇنىڭ نۇرلۇق كۆزلىرى بىردىنلا خىرلەشتى، ئاۋازى تولىمۇ زەئىپ چىقتى:

— ئەگەر... ياخشى بولالمىسامچۇ؟

تيەنشىڭ كاللىسىغا توقماق تەگكەندەك بولۇپ، كارىۋاتنىڭ لېۋىنى تۇتۇپ تۇرۇپ سىڭلىسىغا قارىدى:

— شىنيۇ، نېمىلەرنى ئويلاپ كەتتىڭ؟

— ئاكا، — شىنيۇ كۆزلىرىنى يېرىم يۈمدى. ئۆزىگە يېقىن تۇرغان ئاكىسىنىڭ ئىسسىق تىنىقى يۈزىگە ئۇرۇلۇپ تۇراتتى، — ئاكا... ئويلىماي دېسەممۇ خىيالىمغا كىرىۋېلىپ بارىدۇ... ئەگەر ياخشى بولالماي قالسام...

— بولدى، سۆزلىمە! ئۆتۈنۈپ قالاي، ئەمدى سۆزلىمە! — تيەنشىڭ سىڭلىسىنىڭ يۈزىگە يۈزىنى ياقىتى، ئاكا - سىڭلىنىڭ ياشلىرى بىر - بىرىگە قوشۇلۇپ كەتتى.

شىنيۇ لەۋلىرىنى قىمىرلىتىشىغا ئاكىسىنىڭ ئىسسىق ياشلىرى ئاغزىغا كىرىپ كەتتى. ئۇ ئاخىر بىردەم ھاسىراپ ياتقاندىن كېيىن دېمەكچى بولغان گېپىنى تەستە دەۋالدى:

— ... ئەگەر شۇنداق بولۇپ قالسا... مەن دادام بىلەن يەڭگەمنى ساڭا تاپشۇردۇم...

— بولدى... بۇ گەپنى دېمە! سەن ياخشى بولۇپ كې - تىسەن! — تيەنشىڭ سىڭلىسىنى چىڭىدە قۇچاقلدى. ئۇ سىڭلىسىنىڭ ئۆزىدىن ئايرىلىپ كېتىدىغانلىقىغا ھەرگىز ئى - شەنمەيتتى، — سەن ياخشى بولغاندىن كېيىن ئۆيگە بىللە قاي - تىپ كېتىمىز!

چېن شۈيەننىڭ كۆز ياشلىرى شىنيۇنىڭ قولىغا توختىماي

ئاقاتتى، يۈرىكى ئەنسىز سوقاتتى. ئۇنىڭ خىيالغا قورقۇنچلۇق بىر خىيال كىرىۋالدى. ئۇ بۇ خىيالنىڭ ئاخىرىنى چىقىرىشقا يېتىنالمائىتى ھەم ئۇنىڭدىن قۇتۇلالمائىتى.

بىر چەتتە قاراپ تۇرغان سېسترا تېز - تېز مېڭىپ ياندىكى ئۆيگە كىرىپ كەتتى.

لۇ دوختۇر سېسترانىڭ ئارقىسىدىن كىرىپ سىڭلىسىنىڭ مەيدىسىگە بېشىنى قويۇۋالغان تىەنشىڭنىڭ بېشىنى ئاستا كۆ-تۈردى ۋە شىنيۇنىڭ يۈرەك، ئۆپكە ئەزالىرىنىڭ ئەھۋالىنى بىلىپ بېقىش ئۈچۈن تىڭشىغۇچى مەيدىسىگە قويدى. ئۇنىڭ كۆزلىرى شىنيۇگە ئانىلارچە مۇھەببەت بىلەن تىكىلگەندى. شىنيۇ كۆزلىرىنى يېرىم يۇمۇپ تەستە نەپەس ئېلىپ ياناتتى.

تىەنشىڭ بىلەن چېن شۈيەن لۇ دوختۇرغا قاراپ تۇراتتى، ئەمما بىرەر شۇم خەۋەرنى ئاڭلىشىدىن ئەنسىرەپ بىرەر ئېغىزمۇ سوئال سورىيالمائىتى.

لۇ دوختۇر ھېچنەمە دەپمەي، ئوكسىگېن نەيچىسىنىڭ تېز-لىكىنى كۈچەيتىپ قويدى.

— مەن... — شىنيۇ ئاغزىنى ئېچىپ قۇرۇپ كەتكەن تىلى بىلەن لەۋلىرىنى يالدى، — ئازراق سۇ ئىچكۈم بار... چېن شۈيەن سوئال نەزەرىدە لۇ دوختۇرغا قارىدى، لۇ دوختۇر بېشىنى لىڭشىتتى.

چېن شۈيەن ئۆزى ئەكەلگەن ئاپپىلىسىن سۈيىنى ئىستاكانغا قويۇپ شىنيۇگە قوشۇق بىلەن ئىچكۈزۈشكە باشلىدى، شىنيۇ سۈنى تەشئالىق بىلەن ئىچەتتى. ئەمەلىيەتتە ئۇ ئۇسسۇمىغاندى، كالىسىدا: «ھايات قېلىش ئۈچۈن سۇ ئىچىش كېرەك» دېگەن ئوي ھۆكۈمرانلىق قىلىۋاتقىنى ئۈچۈنلا شۇنداق قىلىۋاتاتتى.

شىنيۇ سۇدىن تۆت قوشۇق ئىچىپ توختاپ قالدى.

— سائەت قانچە بولدى؟ — سورىدى ئۇ.  
— بەش بولدى، — چېن شۈيەن ئۇنىڭ قۇلىقىغا ئاستا  
شۈبھىلىرىنى.

شېنيۇ يەنە تەستە كۆزىنى ئاچتى:  
— نېمىشقا... تېخىچە تاڭ ئاتمايدۇ؟...  
— ئاز قالدى. چۈ مۇئەللىمنى كۈتۈۋاتامسەن؟ ئۇ تاڭ  
يورۇسلا كېلىدۇ، بىردەم چىداپ تۇرغىن...  
— ھە... شېنيۇ ئاستا بېشىنى لىڭشىتتى ۋە كۆزلى-  
رىنى تېخىمۇ چوڭراق ئېچىشقا تىرىشىپ دېدى، — شەرق قايسى  
تەرەپتە؟... ماڭا كۆرسىتىڭلار...  
— ماۋۇ تەرەپتە، دېرىزە تەرەپتە، — چېن شۈيەن قول-  
دىكى ئىستاكانى قويۇپ شېنيۇنىڭ بېشىنى كۆتۈرۈپ دېرىزە  
تەرەپكە قاراتتى، نېمە ئۈچۈن شۇنداق قىلغانلىقىنى ئۆزىمۇ بىل-  
مەيتتى.

دېرىزە سىرتى قاپقاراڭغۇ ئىدى، ئاندا — ساندا قار گۈللى-  
رىنىڭ دېرىزىگە چۈشۈۋاتقىنىنى كۆرگىلى بولاتتى.  
شېنيۇ دېرىزە سىرتىدىن كۆز ئۈزمەي يېتىپ بىردىنلا  
ھاسراپ كەتتى ۋە تەشۋىش ئىچىدە:  
— نېمىشقا... تېخىچە تاڭ ئاتمايدۇ؟ نېمىشقا  
قۇياش... چىقمايدۇ؟

— ھە، — چېن شۈيەن ئۇنىڭ مەقسىتىنى چۈشەندى، —  
قار ياغقاندا كۈن چىقمايدۇ. ئالدىرىما، تاڭ يورۇشقا ئاز قالدى.  
شېنيۇ بېشىنى بوشقىنا لىڭشىتىپ كۆزىنى يۇمدى. قۇياش  
بولمىسىمۇ تاڭ ھامان ئاتىدۇ، ئۇ بۇنىڭغا ئىشىنىدۇ. ئەمما  
تېزراق تاڭ ئاتقان بولسا، ئۇ چۈ مۇئەللىمنى كۆرەلەيتتى.  
ئوقۇتقۇچىسىنى بالدۇرراق كۆرۈشكە نەقەدەر تەشنا — ھە!  
شېنيۇ چۈ يەنچاۋنىڭ كېلىشىنى كۈتۈپ ياناتتى.  
ئۇنىڭ قوشۇمىلىرى لىپىلداپ، لەۋلىرى تىترەپ كەتتى.



— شىنيۆ، — دەدى چېن شۇيەن شىنيۆنىڭ قولىنى تۇپ تۇرۇپ، — بىردەم تىنچ يات، گەپ قىلما.

شىنيۆنىڭ لەۋلىرى يەنىلا تىترەۋاتاتتى.

چېن شۇيەن قۇلقىنى شىنيۆنىڭ ئاغزىغا يېقىن ئاپاردى.

— مېنىڭ . . . كۆڭلىكىمنىڭ . . . يانچۇقىدا . . .

— ھە . . . — چېن شۇيەن ئالدىراپ شىنيۆنىڭ مەيدە

يانچۇقىنى سىلاشتۇردى، قولىغا چىرايلىق ھەل بېرىلگەن،

«بېيجىڭ ئۈنۋېرسىتېتى» دېگەن خەت يېزىلغان مەكتەپ ئىزىدە.

كى چىقتى.

چېن شۇيەن تىترەپ تۇرغان قوللىرى بىلەن ئىزناكىنى

شىنيۆنىڭ مەيدىسىگە تاقاپ قويدى. ئىزناك شىنيۆنىڭ ھەربىر

قېتىم تىنىشى بىلەن يېنىك كۆتۈرۈلەتتى. شىنيۆ كۆزىنى يۈ-

مۇپ چۇ يەنچاۋنىڭ كېلىشىنى كۈتۈشكە باشلىدى . . . ھايال

ئۆتمەي، نەپەس ئېلىشىمۇ، يۈرىكىنىڭ سوقۇشىمۇ ئاستىلاپ

كەتتى، چۇ يەنچاۋ تېخىچە كەلمەيۋاتاتتى.

جىددىچىلىكتە نەپەس ئالغۇدەكمۇ ماجالى قالمىغان چېن

شۇيەن ئالدىراپ سائىتىگە قارىدى، سائەت ئالتىدىن بەش مىنۇت

ئۆتكەنىدى. يول بەك يىراق بولغاچقا، چۇ يەنچاۋ تېخىچە كەلمەي-

ۋاتاتتى. تاڭنىڭ سۇس يورۇقى ئاستا - ئاستا دېرىزىدىن كە-

رىشكە باشلىدى.

شىنيۆنىڭ لەۋلىرى يەنە تىترەپ ئاۋازى پەرق ئېتەلمىگۈ-

دەك دەرىجىدە تۆۋەنلەپ كەتتى:

— تاڭ . . . يورۇدىمۇ؟

— ئاز قالدى، — چېن شۇيەن دېرىزە سىرتىنى كۆرسە-

تىپ تۇرۇپ دەدى، — قارىغىنا، تاڭ يورايلا دەپ قالدى.

— ھە . . . — شىنيۆ سۆيۈنۈش ھەم ھەيرانلىق ئىچىدە

كۆزلىرىنى يوغان ئېچىپ شەرق تەرەپكە قارىدى، — مەن . . .

ھېچ . . . كۆرەلمەيمەنغۇ؟

— شنيۆ! كۆ. . . كۆرەلمەيۋاتامسەن؟ — تىەنشاك ئالا-  
قزادە بولۇپ كەتتى.

— كۆرەلمەيۋاتمەن. . . — شنيۆ كۆزلىرىنى يوغان  
ئاچتى، كۆز ئالدى قاپقاراڭغۇ ئىدى، ھېچنېمىنى كۆرەلمەيتە-  
تى، — ئاكا. . . سەن قەيەردە؟

— شنيۆ، مەن سېنىڭ ئالدىڭدا، — تىەنشاك ھودۇقۇش  
ئىچىدە شنيۆنىڭ قولىنى تۇتتى، — ماڭا قارىغىنە!

— كۆرەلمەيۋاتمەن. . . — شنيۆنىڭ كۆز ياشلىرى ئۈ-  
مىدىسىزلىك ئىچىدە تاراملاپ قۇيۇلۇشقا باشلىدى. ئۇنىڭغا نېمە  
بولغاندۇ؟ نېمىدەپ ئاكىسىنى، يەڭگىسىنى كۆرەلمەيدۇ؟ ئەمدى  
دادىسىنى، ئاكىسىنى، چۇ مۇئەللىمنى كۆرەلمەسمۇ؟

— چۇ. . . — شنيۆ چۇ يەنچاۋنىڭ ئىسمىنى بار كۈچى  
بىلەن چاقىرىۋېدى، ئەمما بۇ ئىسمىنىڭ بىرىنچى بوغۇمى ئارانلا  
چىقتى.

— شنيۆ! شنيۆ. . . — تىەنشاك بىلەن چېن شۈيەن  
دەھشەتلىك بىر ۋەھىمە ئىچىدە قالدى.

دوختۇر - سېستىرالار شنيۆنى جىددىي قۇتقۇزۇشقا كى-  
رىشتى. . .

چۇ يەنچاۋ يولدا ئىدى. يول مۇز تۇتۇپ كەتكەچكە، ئاپتو-  
بۇس تولىمۇ ئاستا ماڭدى. قىممەتلىك ۋاقتى زايە بولغانسېرى  
چۇ يەنچاۋنىڭ ئىچى تىتىلداپ كېتىۋاتاتتى. ئۇ تىەنشاككە شنيۆ  
ئويغانغان زامات ئۆزىنىڭ تاڭ يورۇش بىلەن تەڭ يېتىپ بارىدە-  
غانلىقىنى ئېيتىپ قويۇشنى تاپىلىغانىدى. بۇ چاغدا شنيۆ  
ئويغانغانىدۇ؟ شنيۆنى ئۈمىدىسىزلىككە ئۇرۇۋەرمەي يېنىغا تېز-  
راق بېرىش كېرەك.

كۆزەينىكى ياشلىرىدا نەمدەلگەن لۇ دوختۇر ئېغىر ئۇھ

تارتىپ تىڭشىغۇچىنى قۇلقىدىن ئالدى ۋە قۇتقۇزۇش ئاپپاراتى-  
نىڭ شىلەنكىسىنى چۈشۈرۈۋەتتى، ئاندىن ئەڭ ئاخىرقى مەسئۇ-  
لىيىتىنى ئادا قىلىپ شىنيونىڭ ئېچىلىپ قالغان ئاغزىنى ۋە  
يېرىم يۇمۇلۇپ قالغان كۆزلىرىنى يۇمدۇردى.

شىنيۇ ئۆزى كۈتكەن ئادەمنى ساقلىيالمىي، ئاخىر كېتىپ  
قالدى. بۇ دۇنياغا ئۇنىڭ چەكسىز مۇھەببىتىمۇ، نەپرىتىمۇ بار  
ئىدى، ئەمدى ئۇ بۇ دۇنيادىن مەڭگۈگە ئايرىلدى.

سېسترا تىترەپ تۇرغان قوللىرى بىلەن ئاپئاق كىرلىكنى  
شىنيونىڭ بەدىنىگە باشتىن بويى ياپتى.

— شىنيۇ! شىنيۇ! — چېن شۇيەن كارىۋاتقا ئۆزىنى  
ئېتىپ سىڭلىسىنى چېڭگىدە قۇچاقلىۋالدى، لېكىن شىنيۇ ئەم-  
دى ئۇنىڭ ئاۋازىنى ئاڭلىيالمىيتتى.

• سېسترا چېن شۇيەننى قولىدىن تارتىپ ئۆرە قىلغاندىن  
كېيىن، شىنيۇ ياتقان تۆت چاقلىق كارىۋاتنى ئىتتىرىپ جەسەت-  
خانغا ئېلىپ ماڭدى.

— ياق! ئۇ ئۆلمىدى! ئۇ نېمىشقا ئۆلگۈدەك! — تىيەن-  
شىڭ شىردەك ئېتىلىپ بارغان پېتى سېسترانى بىر چەتكە  
ئىتتىرىۋېتىپ سىڭلىسىغا ئۆزىنى ئاتتى ۋە تولىمۇ پەريادلىق  
ئاۋازدا توۋلاپ كەتتى، — شىنيۇ! شىنيۇ!

شىنيۇدىن ھېچقانداق سادا كەلمەيتتى. تىيەنشىڭنىڭ قۇل-  
قىغا جاۋاب ئورنىدا ئاچچىق يىغا ئاۋازى ئاڭلاندى.

— شىنيۇ! شىنيۇ! — تىيەنشىڭنىڭ قان تومۇرلىرى ھې-  
مىلا يېرىلىپ كېتىدىغاندەك قىلاتتى، — ئۆلۈپ كېتىشىڭ مۇم-  
كىن ئەمەس، سەن تېخى ھايات!

شىنيۇ ئەمدى ئۇنىڭ سوئالىغا مەڭگۈ جاۋاب بېرەلمەيتتى.  
تىيەنشىڭنىڭ بازغاندەك مۇشتلىرى قارسىلداپ كەتتى، قان  
تولغان كۆزلىرى ئەتراپقا دەرغەزەپ بىلەن تىكىلدى. ئۇنىڭ  
كىمدۇ بىرىدىن ئوچ ئالغۇسى باردەكلا قىلاتتى، لېكىن رەقەب-  
دە

نى تاپالمايتتى .

دوختۇرمۇ ، سېسترامۇ تىەنشىڭنى توسمىدى ، ئۇلارنىڭ كۆزلىرىدىمۇ ياش ئەگىپ تۇراتتى .

تىەنشىڭ ئاخىر بېشىنى ھالسىزغىنا ساڭگىلاتتى ، كۆز ياشلىرى سىڭلىسىنىڭ يۈزىگە تاراملاپ قۇيۇلۇپ كەتتى .

— شىنيۇ ! شىنيۇ . . . — تىەنشىڭ شۇ بىر سۆزنى ئاستا تەكرارلاپ سىڭلىسىنى كارىۋاتتىن ئېھتىيات بىلەن ئالدى - دە ، قوش قوللاپ كۆتۈرگىنىچە ئالدىغا قاراپ ماڭدى ، — شىنيۇ ، ئۆيگە قايتايلى ، ئاكاڭ بىلەن ئۆيگە قايتقىن !

تاڭ ئاخىر يورۇدى . تولىمۇ سەت تۇتۇلۇپ كەتكەن قوغۇ . شۇن رەڭلىك ئاسماندىن قار گۈللىرى توختىماي چۈشەتتى . . .

چۈ يەنچاۋ شىۋىرغان ئىچىدە دوختۇرخانىغا قاراپ يۈگۈردى ۋە شىنيۇ ياتقان كۆزىتىش ئۆيىگە — تاختىسى كۆزگە چېلىقىش بىلەن ئادەمنىڭ يۈرىكى تىترەپ كېتىدىغان جىددىي قۇتقۇزۇش بۆلۈمىگە كىردى . . .

شىنيۇنىڭ كارىۋىتى قۇرۇق ئىدى .

چۈ يەنچاۋ تېڭىرقاپ قالدى .

— شىنيۇ ! شىنيۇ قەيەردە ؟

ئۇ شىنيۇنىڭ نەدىلىكىنى بىلەلمەي ئەتراپقا ئالاڭلاپ قاردى . ئۇنىڭ ئۆيىدىكىلىرىمۇ كۆرۈنمەيتتى .

چۈ يەنچاۋ كۆزىتىش ئۆيىدىن يۈگۈرۈپ چىقىشىغا ، بىرەي - لەن كېلىپ جىممىدە ئۇنىڭ ئالدىنى توستى .

بۇ لۇ دوختۇر ئىدى .

— لۇ دوختۇر ، شىنيۇ قېنى ؟ — چۈ يەنچاۋ دوختۇرنىڭ بىلىكىگە ئېسىلدى .

لۇ دوختۇرنىڭ كۆزەينەك ئاستىدىكى ياشقا تولغان كۆزلىرى چۈ يەنچاۋغا جىممىدە تىكىلدى :

— مەن . . . شىنيۇنى سىز كەلگۈچە ساقلاپ بېرەلمىدىم!  
— ئاھ! — چۇ يەنچاۋ خۇددى يۈرىكىنى بىرى قوچۇۋاتقان-  
دەك ئېچىنىشلىق توۋلىدى، ئۇنىڭ روھى دۇنياسى بەربات  
بولغانىدى.

...

چۇ يەنچاۋ لەپىلدەپ قار يېغىۋاتقان كوچىدا ھېچنېمىگە  
قارىماي يۈگۈرۈپتتى، يولدا كېتىۋاتقانلار ئۇنىڭغا يول بوشتات-  
تى، ماشىنىلار ئۇنىڭ ئالدىغا كەلگەندە تورمۇز بېرىشكە مەجبۇر  
بولاتتى. ئۇنىڭ كۆزىگە قىزىل چىراغۇ كۆرۈنمەيتتى، بۇ دۇنيا  
ئۇنىڭ كۆز ئالدىدا قۇرۇقلىنىپ قالغاندەك، شىنيۇنىڭ خىيا-  
لى سىماسىدىن باشقا ھېچنەرسە كۆزىگە چېلىنمايتتى. ئىچىدە:  
«شىنيۇ! مېنى ساقلاڭ!» دېگىنىچە توختىماي يۈگۈرۈپتتى.  
«بىلىمدان» قەسىرى ئاپئاق قارغا پۈركەنگەندى.

شىنيۇنىڭ مېيىتى تۆر ئۆيگە قويۇلغانىدى، تېنىنىڭ ئەڭ  
ئاخىرقى قېتىم «يۈيۈلۈش» نى كۈتۈپ كارىۋاتتا جىمىدە ياتات-  
تى، ئۈستىگە ئاپئاق كىرىك يېپىلغانىدى، تارتىپ قويۇلغان  
ئاق پەردىگە ئەرەبچە مۇنۇ خەتلەر يېزىلغانىدى:

ھەرقانداق بەندە ئاللاننىڭ ئىرادىسىنى ئۆلمەيدۇ.  
ئادەمنىڭ ھاياتى قىسمەتكە پۈتۈلگەن بولىدۇ. بىز ھەم-  
مىمىز ئاللاننىڭ بەندىلىرى. بارىدىغان يېرىمىزمۇ ئاللا-  
نىڭ دەرگاھىدۇر.

چىرايى تامدەك تاتارغان خەن زىچى، يۈرىكى لەختە - لەختە  
قان بولغان تيەنشىڭ بىلەن چېن شۈيەن شىنيۇنىڭ مېيىتىنى  
ساقلاۋاتاتتى.

چىرايى ئۆلۈكنىڭكىگە ئوخشاپ قالغان، كۆزى نامەلۇم بىر  
نۇقتىدا قېتىپ قالغان چۇ يەنچاۋ تۇيۇقسىز ئۇلارنىڭ ئالدىدا

پەيدا بولدى ۋە خىرقىراق ئاۋازدا شىنيونىڭ ئىسمىنى چاقىردى :  
— شىنيو! شىنيو... .

خەن خانىم چۆچۈپ ئورنىدىن تۇرۇپ كەتتى. ئۇ... ئۇ  
نېمىشقا كەلدى؟

— چۇ مۇئەللىم! — چېن شۇيەن ئۇن سېلىپ يىغلىغىنىدە.  
چە ئۇنىڭ ئالدىغا يۈگۈرۈپ باردى.

تيەنشىڭ بارغان پېتى چۇ يەنچاۋنى چىڭگىدە قۇچاقلاپ ھۆڭ-  
رەپ يىغلاپ كەتتى:

— كېچىكىپ قالدىڭىز! كېچىكىپ كەلدىڭىز!  
— شىنيو قېنى؟ شىنيو!... — چۇ يەنچاۋنىڭ ھەممە  
يەردىن شىنيونى ئىزدەۋاتقان ھەسرەتلىك كۆزلىرى ئاپئاق پەر-  
دىگە تىكىلدى.

خەن خانىم ئالدىراپ قالدى، قوللىرىمۇ، ئاۋازىمۇ ئىختىدە.  
يارسىز تىترەپ كەتتى.

— بولمايدۇ... ياق... .  
خەن خانىم چۇ يەنچاۋغا شىنيونى يەنە كۆرسىتىشنى خالدا-  
مايتتى. مۇسۇلمانلارنىڭ مېيىتى ئاللاننىڭ قېشىغا مۇقەددەس  
ئېتىقادى بىلەن كېتىشى كېرەك، بىر دىنسىزغا قىزىنى كۆر-  
سەتسە قانداق بولىدۇ؟

— ئانا! — چېن شۇيەن قېيىنلىقىغا ئېچىنىشلىق يې-  
لىنىدى، — ئۇنى كۆرگىلى قويايلى، ئەڭ ئاخىرقى قېتىم يۈزدە-  
نى كۆرۈۋالسۇن... .

كۆز ياشلىرى يامغۇردەك قۇيۇلۇۋاتقان تيەنشىڭ ئانىسىغا  
غەزەپ بىلەن ئالايدى:

— كۆزى يۈمۈلغان ئادەمنى يەنە قانداق قىلماقچى  
ئىدىڭ!... .

— ئاھ خۇدا! — خەن خانىم جايدا نېمە قىلارنى بىلمەي  
تۇرۇپ قالدى. قارىغاندا، ئالدىدىكى بۇ ئادەمنى كەتكۈزۈۋېتىشى

مۇمكىن ئەمەستەك قىلاتتى.

چۇ يەنچاۋ ئاق پەردىنى شارىتىدە قايرىۋەتتى. شىنيونىڭ چىرايى ئېنىق كۆرۈندى.

شىنيو! بۇ شىنيومۇ؟ ئۇ ئىككى يىل ئىلگىرى يۈك - ئاقلىرىنى كۆتۈرۈپ ئىنگىلىزچە پاراڭلاشقاچ ياتاققا ئەكىرىپ قويغان شىنيو شۇمۇ؟ بېيجەيدە ئۇنىڭ بىلەن كەسىپ ۋە غايە توغرىلۇق ھايان بىلەن پاراڭلاشقان شىنيو شۇمۇ؟ نامسىز كۆل بويىدا، ئايدىڭدا بايروننىڭ شېئىرلىرىنى دېكلاماتسىيە قىلىپ بەرگەندە جىممىدە ئاڭلىغان شىنيو مۇشۇمۇ؟ غەربىي ھۈج-رىدا ئۇنىڭ بىلەن يانمۇيان ئولتۇرۇپ تەرجىمە توغرىلۇق تەڭ مۇھاكىمە يۈرگۈزگەن شىنيو مۇشۇمۇ؟ ئىككى يىلدىن بېرى ئاجايىپ زور جاسارەت بىلەن كېسەلگە جەڭ ئېلان قىلىپ، ھاياتنىڭ قىممىتى ئۈستىدە توختىماي ئىزدەنگەن شىنيو مۇشۇ-مۇ؟ يۈرەك رىشتىلىرى مەھكەم چېگىلگەن، ئۇنىڭدىن ئايرىلىشنى خالىمىغان شىنيو مۇشۇمۇ؟ تېخى تۈنۈگۈن ئاخشاملا ئايرىلىش ئالدىدا ئۇنىڭ قولىنى تۇتۇپ تۇرغان شىنيو مۇشۇمۇ؟ شىنيو، ئاق رەخت ئىچىدىكى بۇ سىزمۇ؟ شىنيو!

چۇ يەنچاۋ رەختنىڭ بىر بۇرجىكىنى ئاچقاندى، كۆز ئالدىدا شىنيونىڭ جانسىز چىرايى ئېنىق پەيدا بولدى.

شىنيو كۆزلىرىنى، ئاغزىنى مەھكەم يۇمۇپ، ئاپئاق مەڭ-زىدە سەل - پەل قىزىللىق ئەكس ئەتكەن ھالدا جىممىدە ياناتتى. سالىرگان ئوكۇلى ئۇرۇلغان بولغاچقا، تېخى ھاياتتەك، چىرايىنى ساقلاپ قالغاندەك كۆرۈنەتتى. ئاخشام ئايرىلىدىغان چاغدا ئۇ مۇشۇ ھالەتتە ئۇخلاپ قالغاندى، ئەمدى زادى ئويغان-ماسمۇ؟

چۇ يەنچاۋنىڭ كۆز ياشلىرى شىنيونىڭ مەڭزىگە سرغىپ چۈشتى، لېكىن شىنيودىن ھېچقانداق سادا كەلمىدى.

چۇ يەنچاۋ شىنيونىڭ ئىسمىنى مۇھەببەت بىلەن نەچچە

قېتىم چاقىردى، لېكىن شىنيۋدىن يەنىلا سادا كەلمىدى.  
— شىنيۋ! شىنيۋ! . . . — چۇ يەنچاۋ قىزنىڭ يەلكىلىد-  
رىدىن تۇتۇپ ئىرغىتى. لېكىن، شىنيۋدىن يەنىلا سادا كەلمى-  
دى.

شىنيۋ ئۇنى تاشلاپ كەتكەندى، ئەمدى مەڭگۈ قايتىپ  
كەلمەيتتى.

چۇ يەنچاۋنىڭ يۈرىكى ئېزىلىپ كەتتى، يولدا كېلىۋاتقان  
چاغدىكى شېرىن خىياللىرى تۇزغاقتەك غايىب بولدى، نېرۋىلىد-  
رى ئەسەبىلەشتى، قارشى تۇرۇپ بولمايدىغان بىر كۈچنىڭ  
تورتكىسىدە شىنيۋنىڭ يۈزىگە، كۆزلىرىگە، لەۋلىرىگە سۆيۈپ  
كەتتى. كۆز يېشى ئارىلاشقان بۇ سۆيۈش ئۇلارنىڭ تۇنجى قېتىم  
ھەم ئەڭ ئاخىرقى قېتىم سۆيۈشۈشى، تۇنجى مۇھەببەت باسقۇچىد-  
كى ھەم مەڭگۈلۈك ۋىدالىشىش ئالدىدىكى سۆيۈشۈش ئىدى.

خەن خانىم جايدا تۇرۇپ قالدى. ئۇ ئۆمرىگە كېلىپ  
بۇنداق زەربىگە ئۇچراپ باقمىغانىدى. بىر مۇسۇلمان كاپىر  
بىلەن سۆيۈشسە قانداق بولىدۇ؟ بۇ گۇناھ ئەمەسمۇ! ئۇ ھەم  
بۇنداق مۇھەببەتنىمۇ كۆرۈپ باقمىغان. مۇشۇنداقمۇ تەلۋە، مۇ-  
شۇنداقمۇ چوڭقۇر مۇھەببەت بولامدۇ؟

خەن خانىمنىڭ قانلىرى تومۇرىدا قېتىپ قالغاندەك بولۇپ  
قالدى. ئاھ خۇدا، ئېيتقىمنا، مەن ئەمدى قانداق قىلاي؟ زادى  
قانداق قىلاي؟ . . .

«بىلىمدان» قەسىرى شۇ بىر دەقىمقە ئىچىدە يۈرەكنى لەرزىد-  
گە سالغۇدەك دەرىجىدە جىمىپ كەتتى.

تترەپ كېتىۋاتقان خەن خانىم بىردىنلا ئېسىگە كەلدى ۋە  
تۇيۇقسىز، ئېچىنىشلىق پەرياد چېكىۋاتقان چۇ يەنچاۋنى قۇچاق-  
لاپ يىغلاپ كەتتى:

— بالام، سىزدىن ئۆتۈنۈپ قالاي، كېتىڭ، كېتىڭ،



بوران ئېچىنىشلىق ھۇشقۇيتاتتى، قار توختىماي لەپىلدەپ ياغاتتى . . .

تيەنشىڭ بىلەن چېن شۈيەن سىڭلىسىنىڭ مېيىتىنى كېچە - كۈندۈز ساقلىدى. شىنيۇ ئۇلارنىڭ نەزەرىدىكى ئاي ئىدى، بۇ ئاي بولمىسا، ئۇلار ئۇزۇن كېچىنى قانداق ئۆتكۈزۈشنى بىلمەيتتى.

خەن زىچىمۇ قىزىنىڭ مېيىتى يېنىدىن ئايرىلمىدى. شىن-يۇ ئۇنىڭ ئالدىقىدىكى گۆھەر ئىدى، بۇ گۆھەر بولمىسا، ئۇنىڭغا ئاشۇ مۇشەققەتلىك ئەگرى - بۈگرى يوللاردا ھەمراھ بولىدىغان نەرسىسىمۇ بولمايتتى.

خەن خانىم قىزى ئۈچۈن كېچە - كۈندۈز دۇئا قىلدى. قىزى گۆدەك، كىچىك بولغاچقا، كىچىكىدىن ئوقۇش بىلەنلا بولۇپ ناماز ئوقۇپ باقمىغانىدى، دىن توغرىلىق ھېچنېمە بىلمەيتتى، لېكىن ئۇ ھەقىقىي مۇسۇلمان ئەۋلادى، خۇدانىڭ بەندىسى ئىدى. ھەممىگە قانداق شەپقەتلىك خۇدا ئۇنىڭ بارلىق گۇناھلىرىنى مەغپىرەت قىلغاي، يانتقان يېرىنى جەننەتتە قىلغاي، ئۇنى دوزاخ ئازابىغا سالمىغاي!

بۈگۈن دېھقانلار كالىندارى بويىچە 12 - ئاينىڭ 28 - كۈنى، ئىسلام كالىندارى بويىچە 9 - ئاينىڭ 27 - كۈنى ئىدى. بۈگۈن كېچە قەدىر كېچىسى ئىدى. مۇسۇلمانلار ئۈچۈن تولىمۇ قەدىرلىك ھېسابلىنىدىغان بۇ كېچىدە خۇدا «قۇرئان كەرىم» نى ئەرشتىن كۆككىنىڭ زېمىنىغا ئەلڭ يېقىن قەۋىتىگە تاشلىغان، ئاندىن جەبرائىلنى بىرقانچە قېتىم مۇھەممەت پەيغەمبەرگە بۇنىڭدىن بېشارەت بېرىشكە ئەۋەتكەن. «قۇرئان كەرىم» دە: «قەدىر كېچىسى مىڭ كېچىدىنمۇ قىممەتلىك كېچىدۇر» دەپ قەيت قىلىنغان. خەن خانىم قەدىر كېچىسى تاڭ ئاتقۇچە

جايناماز ئالدىدىن نېرى كەتمەي خۇداغا سېغىندى، قىزنىڭ ئون توققۇز يىلدىن بېرى يىغىلىپ قالغان روزىلىرى، نامازلىرى ۋە بىلىپ - بىلمەي قىلغان گۇناھلىرى ئۈچۈن دۇئا قىلدى!

تۇن تەڭ بولدى. خەن خانىمنىڭ قۇلىقىغا ئاچچىق شۆبىر-غاننىڭ ھۇشقۇيتىشى، نېرىقى ئۆيدە مېيىت ساقلاۋاتقانلارنىڭ يىغىسى كىرمەيتتى. قەلبىدە دۇنيانىڭ دەخلىلىرىدىن خالىي بولغان، خۇدا بىلەن دەرەقەمتە بولىدىغان سۈزۈك، پاكىز بىر بوشلۇق پەيدا بولدى. ئۇ خۇدانىڭ: «سېنىڭ قىزىڭ گۇناھسىز، بىغۇبار» دېگەن ھۆكۈمىنى ئاڭلىغاندەك بولدى، خۇدادىن قىزدىن ئىككى گۇناھلىرىنى مەغپىرەت قىلىشىنى تىلەۋېتىپ ئىختىيار-سىز ياشلىرى تاراملاپ قۇيۇلدى. . . .

خەن خانىم ئاللاننىڭ ھۆكۈمىگە ئەلھۆكۈملىلا دېگەندىن كېيىن، قىزى ئۈچۈن كۆپرەك سەدىقە بېرىپ، كۆپرەك ئۆشەرە - زاكات قىلىپ، يېتىم - يېسىر، غېرىب - غۇرۇۋالارنىڭ بېشىنى سىلاشنى، كاتتا نەزىر بېرىپ قىزىنىڭ نامىزىنى چۈشۈرگەن موللا، قارىيلارنى توخۇ - قوي سويۇپ ئوبدان ئۆزىتىشنى كۆڭلىگە پۈكتى. . . شىنيۇ، ئاناڭ سەن ئۈچۈن ھەممىنى تەق قىلىپ قويدى. خاتىرجەم كەتكىن. . . .

شىنيۇ چىراغنىڭ سۇس يورۇقىدا ياتاتتى. خەن زىچى ئىپا-دەسىز بىر ھالەتتە قىزىنىڭ قولىنى چىڭگىدە تۇتۇپ جايدا قېتىپ ئولتۇراتتى، ئولتۇرۇشۇپ كەتكەن كۆزلىرىدىن ياش كېلىدىغاندەك قىلمايتتى، ياشلىرى قۇرۇپ تۈگىگەندى. ئۇ ئىسلام يوسۇنىدا مېيىتىنى ئۇزۇن ساقلاشقا بولمايدىغانلىقىنى، شۇ كۈنى دەپنە قىلىش كېرەكلىكىنى ئوبدان بىلەتتى، لېكىن قىزىدىن ئايرىلىپ قېلىشقا پەقەتلا قىيمايۋاتاتتى. ئۇ يالۋۇرۇپ يۈرۈپ ئايالىنى مېيىتىنى يەنە بىر كۈن ساقلاشقا ئۇناتتى. قىزى كەتسە، ئۇنىڭ يۈزىنى ئىككىنچىلەپ كۆرەلمەيتتى.

شىنيۇ ئۆيدە ئىككى كۈن تۇرۇپ قالدى. ئەمدى مېيىتىنى

ئۆزىتىش كېرەك ئىدى، ئۈچ كۈندىن ئېشىپ كەتسە ھەرگىز بولمايتتى.

قار توختىدى، ھاۋا ئېچىلدى، قار قاپلىغان «بىلىمدان» قەسرەنىڭ ئاسمىنى شىشەدەك سۈزۈلۈپ يۇلتۇزلار چاراقلاشقا باشلىدى.

ئاسماننىڭ غەربىي جەنۇب بۇرجىكىدە ھىلال ئاي كۆتۈرۈلدى. ئۇ ئاي شۇنچىلىك سۈزۈك، شۇنچىلىك نۇرلۇق، شۇنچىلىك گۈزەل ئىدى.

مەسچىتنىڭ ئۆگزىسىدىكى قىزىل چىراغ ياندى. مۇشۇ دەقىقىدە قانچىلىغان مۇسۇلمان ئاسماندىكى ئاشۇ ئايغا قاراۋاتاتتى. ئۇنىڭ كۆتۈرۈلگەنلىكى رامزان ئېيىنىڭ ئەڭ ئاخىرقى كۈنىنىڭ ئاخىرلىشىپ، ئىسلام كالىپىندارى بويىچە 10 - ئاينىڭ باشلىنىدىغانلىقىدىن دېرەك بېرەتتى. ئەتە، ئىسلام كالىپىندارى بويىچە 10 - ئاينىڭ 1 - كۈنى روزا ھېيت ئىدى. پۈتكۈل دۇنيادىكى مۇسۇلمانلار ئوخشاش بىر كۈندە ئۆزىنىڭ كاتتا بايرىمىنى ئۆتكۈزەتتى.

تاڭ سۈزۈلۈپ بىر نەرسىنى ئىلغا قىلغىلى بولغۇدەك بولغان چاغدا مۇسۇلمانلار تەرەت ئېلىشىپ، ھېيت نامىزىنى ئۆتەش ئۈچۈن مەسچىتكە قاراپ ماڭدى.

1963 - يىلىنىڭ باھارى. . .

«بىلىمدان» قەسىرى سۈرلۈك تۈس ئالغان، دەرۋازا يوغان ئېچىۋېتىلگەنىدى. پەتىچىلەر توختىماي كىرگىلى تۇردى. بۇلارنىڭ ئىچىدە خەن ئائىلىسىنىڭ باردى - كەلدى قىلمىغىنىغا ئۇزۇن بولغان ئۇرۇق - تۇغقانلىرى، ئادەتتە ئانچە كىرىپ - چىقىش قىلمايدىغان قولۇم - قوشنىلار، چىچېنچەيدە خەن زىچى بىلەن بىللە ئىشلىگەن كەسپداشلار، شىنيونىڭ باشلانغۇچ، ئوتتۇرا مەكتەپتىكى ساۋاقداشلىرى، مەسچىتنىڭ ئەتراپىدا ئولتۇرغان

تۇرىدىغان قېرى - ياش، ئەر - ئايال. . . ئىشقىلىپ جىق ئادەم بار ئىدى. . . بۇلارنىڭ ھەممىسىنى شىنيۇ ھايات ۋاقتىدا تونۇپ كەتمەيتتى، ئالدىغا دۇقۇرۇشۇپ قالسىمۇ ئىسمىنى نېمىدەپ چاقىرىشنى بىلمەيتتى. ئەمما، ئۇلار خەن زىچىنىڭ شىنيۇ ئىسىملىك چىرايلىق بىر قىزىنىڭ بارلىقىنى ئۇلارنىڭ ھەممىسى بىلمەيتتى، يېقىن ئەتراپتىكى ئوغۇل - قىزلارنىڭ ئىچىدە ئۇنىڭلا ئالىي مەكتەپكە ئۆتۈپ خۇيزۇلارنىڭ يۈزىنى يورۇق قىلغانلىقىنى، لېكىن ئوقۇشنى ئاخىرىغا چىقىرالمىغانلىقىنى ئاڭلىغانىدى. ئۇلار خەن زىچىنىڭ قىزىنىڭ قازا قىلغانلىقىنى ئاڭلاپلا ئۆزلۈكىدىن كەلگەنىدى. يېقىن ئۇرۇق - تۇغقانلار، قولۇم - قوشنىلار قىزىنىڭ يۈزىنى كۆرۈۋالغاندىن كېيىن قاتەتلىق ھازا ئاچتى. قىزغا بولغان مۇسەببەتنى بىلدۈرۈپ تاۋاق ئېلىپ كەلگەنلەرمۇ بار ئىدى. پەتگە كەلگۈچىلەر: «بۇ قىز ئاللاننىڭ شاپائىتى بىلەن ئۇلۇغ ھېيت - ئايەمدە قازا قىپتۇ، ئۇنىڭغا جەننەتنىڭ ئىشىكى ئوچۇق بولىدۇ» دېيىشتى.

قارىي - موللاملار ئىمامنىڭ كەينىدىن «بىلىمدان» قەسەرىگە ئاستا كىرىپ كەلدى. شىنيۇنىڭ مېيىت نامىزىنى چۈشۈرىدىغانلار شۇلار ئىدى.

تيەننىڭ دادىسىغا ۋاكالەتەن ئالدىغا چىقىپ ئۇلار بىلەن قول ئېلىشىپ كۆرۈشتى. ئۇ تولا يىغلاپ ھالىدىن كەتكەن، ئېغىر مۇسەببەت ئازابىدىن ئۆزىنى يوقىتىپ قويايلا دېگەنىدى. لېكىن، ئۇ ھەرقانچە بولسىمۇ سىڭلىسىنىڭ مېيىتىنى ئۆزىدە-ۋالغۇچە چىداشلىق بېرىشى كېرەك ئىدى، دادىسى سىڭلىسىنىڭ دەردىدە ماڭالماس بولۇپ قالغان، ئۆيدە دەپنە ئىشلىرىدا ئۆرە تۇرۇپ بەرگۈدەك ئەر كىشى قالمىغانىدى. دادىسى قەبرىستانلىق-قاراسا بولمايتتى. يىقىلىپ قېلىپ كېلەلمەي قېلىشمۇ مۇمكىن ئىدى.

شنيونىڭ مېيىتى يۇيۇلۇۋاتاتتى .

دىنىي ئەھكاملار بويىچە مېيىت يۇيۇشقا قازا قىلغۇچىنىڭ ئۇرۇق - تۇغقانلىرى ياكى روزا، نامازنى تەرك ئەتمىگەن، ئىمانى دۇرۇس مۇسۇلمان كىرەتتى . ئۇلار مېيىت يۇيۇشقا كىر-سە ئۆلگۈچىنىڭ گۇناھى يېنىكلەيدۇ، دەپ قارىلاتتى . ئاياللار-نىڭ مېيىتىنى ئاياللار يۇيۇشى كېرەك ئىدى . خەن خانىم بۇ ئىشقا تازا باب كېلەتتى . ئۇ غۇسۇل - تاھارەت ئالغاندىن كېيىن مەسچىتتىكى مەخسۇس مېيىت يۇيۇشقا كىرىدىغان ئاياللار بىلەن قىزنىڭ مېيىتىنى يۇدى . روسۇللىلا: «مېيىت يۇغان كىشى چوڭ ساۋابقا ئېرىشىدۇ . خۇدا ئۇنىڭ قىرىق گۇناھىنى مەغپىرەت قىلىدۇ» دېگەنكەن ، خەن خانىم قىزنىڭ مېيىتىنى يۇيۇشقا كىرگىنى ئۈچۈن چوڭ ساۋابقا ئېرىشەتتى . ئادەملەرنىڭ بۇ دۇنيادا ئۆتكۈزىدىغان گۇناھلىرى ھەقىقەتەن جىق بولىدۇ ، شۇڭا توختىماي توۋا - ئىستىغپار قىلىشى زۆرۈر بولىدۇ . . .

قورۇدا مۇڭلۇق قىرائەت ئاڭلاندى :

تىل ، ھەرىكەت ۋە ئىستېدات بىلەن بەجا كەلتۈرۈل-  
مىگەن بارلىق دۇئا - تىلاۋەت ۋە نامازلارنىڭ ھەممىسى  
ئاللاغا خاستۇر . ئى پەيغەمبەر ، ساڭا ئالادىن مېھىر -  
شەپقەت ، ئەمىنلىك تىلەيمىز . بىزگە ۋە ئالانىڭ بارلىق  
مۆمىنلىرىگە ئاسايىشلىق ئاتا قىلغىن . . .

ئۆي ئىچىدە ئىسىرىقدان شىنيونىڭ مېيىتى ئۈستىدىن ئۈچ قېتىم ئۇرۇلدى . خەن خانىم مېيىتىنى يۇيۇشقا كىرىشتى . ئاۋ-ۋال يۈزىنى ، ئاندىن بىلەكلىرىنى ، ئىككى پۇتىنى يۇدى . خەن خانىم شىنيونى تا شۇ كەمگىچە بىرەر قېتىم يۇيۇپ باقمىغانىدى . شىنيو ، قىزىم ، بوينۇمدا جىق ئىشلار قەرز قالدى . ئەمدى تولۇقلاپ بەرسەم رازىمۇسەن؟ شىنيو ھېچنېمىنى بىلمەيتتى ،

ئانىسىنىڭ ئۆزىگە كېچىكىپ بەرگەن ئانىلىق مۇھەببىتىنى جىم-  
مىدە قوبۇل قىلىپ ياتاتتى. قىزىق سۇ خەن خانىمنىڭ كۆز  
ياشلىرىغا قوشۇلۇپ شىنيونىڭ يۈزىگە، پۈت - قوللىرىغا تۆكۈ-  
لەتتى. . . .

چوڭ يۇيۇش باشلاندى. ئاۋۋال مېيىتنىڭ بېشىدىن ئايىغى-  
غىچە بىر قېتىم يۇيۇلدى، ئاندىن چېچى، پۈتۈن بەدىنى ئەتىر  
سوپۇن بىلەن يۇيۇلدى. بىر مۇسۇلمان مۇرىتى ھاياتلىقىدا قان-  
چىلىك گۇناھ ئۆتكۈزسۇن، تېنى قانچىلىك كىر - قاسماققا  
پۈتۈپ كەتسۇن، مۇشۇ قېتىملىق مۇقەددەس يۇيۇشتا ھەممە  
مەينەتچىلىكلىرى پاكىز يۇيۇپ تازىلىناتتى.

خەن خانىم پاكىز لاتا بىلەن قىزىنىڭ بەدىنىنى سۈرتكەندىن  
كېيىن ئۈچەيلەن ئۇنى كۆتۈرۈپ كىرلىك يېيىتىلغان كارىۋاتقا  
ياتقۇزدى، ئاندىن ئۇنىڭ چېچىغا ئىپار چاچتى، پېشانىسىگە،  
بۇرنىنىڭ ئۇچىغا، ئىككى قولىغا ۋە تىزىغا مۇز پارچىسى سۈرت-  
تى، بۇ، بىر مۇسۇلماننىڭ خۇداغا ئىبادەت قىلغان چاغدا يەرگە  
تېگىدىغان يەرلىرى ئىدى.

خەن خانىم قىزىدىن ئايرىلىشقا قىيىمى، شىنيۇدىن كۆز  
ئۈزمەي قارايتتى، ئۇنىڭ تېنىنى ھە دەپ سىيلايتتى. لېكىن،  
ئەمدى قىزىنى ئېلىپ قالغىلى بولمايتتى. قىزىنىڭ تېنىنى  
كېپەنگە ئوراپ ئۈزىتىدىغان ۋاقىت بولۇپ قالغانىدى. روسۇلىلا:  
«كىم ئۆلگۈچىگە ئاخىرەتلىك كىيىمى كىيدۈرسە، ئۇ ئالەمدە  
ئاللا ئۇنىڭغا پەرىشتىلەرنىڭ كىيىمىنى ئىنئام قىلىدۇ» دېگەندە-  
دى. خەن خانىم قىزىنىڭ تېنىنى ئۆز قولى بىلەن كېپەنلىدى.  
ئۇ قىزىنىڭ ئاخىرەتلىك ئىشلىرى ئۈچۈن تولۇق تەييارلىق  
قىلغان بولغاچقا ئانچە تېنەپ كەتمىدى. . . .

شىنيونىڭ مېيىتى جىنازىغا سېلىنىپ بېشى غەربكە —  
مەككىگە قارىتىلغان ھالەتتە قورۇنىڭ ئوتتۇرىسىغا قويۇلدى.

مۇسۇلمانلارنىڭ دەپنە مۇراسىمى ھەشەم - دەرەم قىلىنماي ئاددىي ئۆتكۈزۈلىدۇ، ئەمما تولىمۇ سۈرلۈك بولىدۇ. ئۆلگۈچى ئۈچۈن بەجا كەلتۈرۈلىدىغان بۇ ئويچە تىلاۋەت مۇسۇلمانلار ئۈچۈن پەرزىدۇر. ھەر بىر مۇسۇلمان بەندىسىنىڭ ئۆلگۈچىلەرنى دەپنە قىلىش مەجبۇرىيىتى بار. دەپنە مۇراسىمىدا ئادەتتىكى نامازلارغا ئوخشاش رۇكۇغا، سەجدىگە بارىدىغان ئىش بولمايدۇ، ئۆرە تۇرۇپلا دۇئاغا قول كۆتۈرۈلىدۇ، مۇزىكا قويۇلمايدۇ. مۇراسىمغا قاتناشقۇچى سۈكۈتتە تۇرۇپ ئۆلگۈچى ئۈچۈن دۇئا قىلغاندا، ئاللاننىڭ ھەقىقىي مەۋجۇتلۇقىنى ھېس قىلىدۇ، ئۇنىڭ ئۇلۇغلىقى، شاپائىتى توغرىلىق ئويلىنىدۇ. دەپنە مۇراسىمىدا سادىق روھ ئاللاغا چەكسىز چوقۇنىدۇ، ھەر بىر ئادەم ئۆز ھېسسىياتىنى دۇئا ئارقىلىق ئاللاغا ئىزھار قىلىدۇ. بارلىق مۇسۇلمان بەندىلىرى ۋە ئۆلگۈچىلەر ئۈچۈن ئارزۇ - تىلەكلىرىنى بىلدۈرىدۇ. مۇراسىمغا چوقۇم ئەرلەر تاھارەت ئېلىپ قاتنىشىشى كېرەك.

ئاياللار ئۆزلۈكىدىن مېيىت ئۇزاتقۇچىلارغا يول بېرىشتى. ھويلىنىڭ ئىچى ئادەمگە توشۇپ كەتكەندى. ئۇلار ئېغىر ئۆھ تارتىپ، شىنيۇ ئۈچۈن جىمىدە قاينۇسىنى بىلدۈرمەكتە ئىدى. «بىلىمدان» قەسرىنىڭ دەرۋازىسى ئالدىدا جېڭ شاۋجىڭ بىلەن لۇ شىۈجۇ پەيدا بولۇپ قالدى. ئۇلار دەپنە مۇراسىمىغا قاتنىشىش ئۈچۈن كەلگەندى. ئۇلار چۇ مۇئەللىمنىڭ روھى چىقىپ كەتكەن ئادەمدەك تۇرقىنى كۆرۈپ، شىنيۇنىڭ ئۆلۈم خەۋىرىنى ئاڭلاپ چۆچۈپ كەتتى. بىر ئوبدان ياشاۋاتقان بىر قىز مۇشۇنداقلا ئۆلۈپ كەتسە - ھە؟ تېخى يېقىندىلا ئۇلار بىلەن كۈلكە - چاقچاق قىلىشىپ، پاراڭلىشىپ ئولتۇرغان ئەمەسمە. دى! خەن شىنيۇ، كېسىلىڭىز راستتىنلا ساقايتقىلى بولمايدە. خان ئېغىر كېسەل بولغىمىدى؟ ئۇنداقلقىنى بىلگەن بولساق،

دائىم كېلىپ سىزنى يوقلاپ تۇرمامتۇق، سىزگە ھەمراھ بول-  
 ماسمىدۇق. بۇنى جېڭ شاۋجىڭ بىلەتتى، لېكىن ئۇ بىر كەت-  
 كەنچە ئىككىنچى كەلمىدى. ئۇ ھەرقانچە تەڭقىسلىقتا قالدىغان  
 ئىش بولسىمۇ شىنيۇننىڭ ئۆزىدىنمۇ ئېغىر ئەھۋالدا ئىكەنلىكىنى  
 نەزەرگە ئېلىشى كېرەك ئىدى. شىنيۇ، بۇ دۇنيا بىلەن خوشلىد-  
 شىشتىن ئىلگىرى سىنىپىڭىزنى، ساۋاقداشلىرىڭىزنى سېغىد-  
 دىڭىزمۇ؟ مېنى سېغىدىڭىزمۇ؟ سىزگە قايسى ئىشتا يۈز كې-  
 لەلمەيدىغانلىقىمنى بىلەمسىز؟ چۇ مۇئەللىم سىزگە بىرەر گەپ-  
 نى دېگەنمىدى؟ مېنىڭچە چوقۇم دېگەن... لېكىن سىز چا-  
 دۇرمىدىڭىز، ماڭا يەنە بۇرۇنقىدەكلا ئىشەنچ بىلەن مۇئامىلە  
 قىلىدىڭىز. ئىچىڭىز تازا سىقىلغان بولغىيىتى؟ مەندىن نەپرەت-  
 لەنگەن بولغىدىڭىز؟ ياق، شىنيۇ، مەندىن نەپرەتلەنمەڭ، مې-  
 نىڭ كۆڭلىڭىزگە ئازار بېرىش نىيىتىم يوق، سىزگە ياخشى  
 بولسۇن دەپ... ئەمدى سىز كەتتىڭىز، دۇنيانىڭ دەرد -  
 ئازابلىرىدىن قۇتۇلدىڭىز. لېكىن مەنچۇ، ئەسلىدىكى تۈگىمەس  
 يولۇمدا يەنىلا مېڭىپ كېتىۋاتمەن. قەلبىمدە ئۈمىد - ئارزۇلد-  
 رىمۇ، قايغۇ - ئەلەملىرىمۇ تولا...

بىر ئايال ئۇلارنىڭ ئالدىنى توستى:

— نېمە قىلماقچىسىلەر؟ سىلەر نەدىن كەلگەن؟

— بىز... خەن شىنيۇننىڭ ساۋاقداشلىرى. شىنيۇ-

نىڭ... دەپ كۆزلىرى ياش لۇ شيۇجۇ ئېسەدەپ تۇرۇپ.

— سىلەر خۇيزۇمۇ؟

— ياق... جېڭ شاۋجىڭ تېڭىرقاپ قالدى، — بىز

ئۇنىڭ سىنىپىدىكى...

جېڭ شاۋجىڭنىڭ گېپى تۈگىمەيلا ھېلىقى ئايال ۋابادىن

قاچقاندەك ئۇلارنى سىرتقا ئىتتىرىشكە باشلىدى:

— ياق، بولمايدۇ! بىزمۇ نامىزىغا كىرمىگەن يەردە سى-



لەرگە نېمە قويۇپتۇ؟ كېتىڭلار، تېز كېتىڭلار! . . .  
جېڭ شاۋجىڭنىڭ كۆزلىرىدىن ئىسسىق ياشلىرى ئېتىلىپ  
چىقتى.

— ئۇنىڭ يۈزىنى كۆرۈۋالايلى، ئاخىرقى قېتىم!  
— نېمە؟ مېيىت ئۆزىنىڭ ئىمانى بىلەن كېتىشى كې-  
رەك. ئۇنى ئەمدى ھېچكىم كۆرۈشكە بولمايدۇ، خەنزۇلارغا  
تېخىمۇ بولمايدۇ.

— بىزنى كىرگىلى قويسىڭىز! — دېدى لۇ شىۈجۇ ئۇنىڭ  
قولىنى تۇتۇپ يىغلىغىنىچە، — سىزدىن ئۆتۈنۈپ قالايلى. . .  
— نېمە كۈتۈلدىسىز؟ مېيىت جىنازىغا سېلىنىپ بولغان  
تۇرسا! ئاھ خۇدا!

«بىلىمدان» قەسىرىنىڭ دەرۋازىسى جالاققىدە يېپىلدى.  
شىنيۇننىڭ مېيىتى يېنىدا ئىمام بىلەن باشقا موللاملار  
غەربكە قاراپ ئۆرە تۇرۇشاتتى، ئۇلارنىڭ ئارقىسىدا بىرمۇنچە  
ئادەم بار ئىدى. يۈز ئادەم نامىزىنى چۈشۈرسە، ئۇ ئادەم ئۇدۇل  
جەننەتكە كىرەرمىش، شىنيۇننىڭ دەپنە مۇراسىمىغا يۈزدىن ئار-  
تۇق ئادەم قاتناشقاندى.

ئىسىرىقدان موللامنىڭ قولىدىن ئۆتۈپ شىنيۇننىڭ مېيىتى  
ئۈستىدە ئايلىنىۋاتاتتى، مۇڭلۇق قىرائەت ئاۋازى ھويلا ئىچىنى  
بىر ئالغاندى.

ئىمام ئىككى قولىنى چۈشۈرۈپ، كۆزىنى ئۇدۇلغا تىكىپ  
جىنازىنىڭ ئالدىدا سۈكۈتتە تۇرۇپ ئىچىدە ئايەت ئوقۇغاندىن  
كېيىن، ئىككى قولىنى قۇلقىغا يېقىپ تەكبىر ئېيتتى:  
— ئاللاھۇ ئەكبەر!

مۇسۇلمانلار ئىمامغا ئەگىشىپ «ئاللاھۇ ئەكبەر» دېيىش-  
تى. ئاندىن ئىككى قولىنى مەيدىسىدە تۇتۇپ ئىمامغا ئەگىشىپ  
سۈرە ئوقۇشقا باشلىدى:

ئى ئاللا! ساڭا ھەمدۇسانا ئوقۇيمىز. جىمى ھەم-  
دۇسانا ساڭا خاستۇر. سېنىڭ نامىڭ مۇقەددەستۇر،  
ھۆرمىتىڭ يۈكسەكتۇر. بىر ساڭىلا ئىبادەت قىلىمىز،  
سەندىن باشقا ئاللا يوق!

ئىككىنچى قېتىم تەكبىر ئېيتىلدى:  
— ئاللاھۇ ئەكبەر!  
مۇسۇلمانلار يەنە تەڭ سۈرە ئوقۇدى:

ئى ئاللا! ئىبراھىم ۋە ئۇنىڭ ئەگەشكۈچىلىرىگە  
بەخت ئاتا قىلغىنىڭغا ئوخشاش مۇھەممەد ۋە ئۇنىڭ  
ئۆمەتلىرىگىمۇ بەخت - تەلەي ئاتا قىلغىن. بارلىق  
ھەمدۇسانا ۋە مەدھىيە ساڭا مەنسۇپتۇر!

ئۈچىنچى قېتىم تەكبىر ئېيتىلدى:  
— ئاللاھۇ ئەكبەر!  
ئاندىن يەنە سۈرە ئوقۇلدى:

ئى ئاللا! بىزنىڭ تىرىكلىرىمىزنى، ئۆلگەنلىرىمىزنى،  
مىزنى، مېھىت نامىزىغا ھازىر بولغانلىرىمىزنى، ھازىر  
بولمىغانلىرىمىزنى، كىچىكلىرىمىزنى، چوڭلىرىمىز-  
نى، ئەزىزلىرىمىزنى، ئاياللىرىمىزنى كەچۈرگەيسىەن.  
ئى ئاللا! تىرىك قالغانلارنى ئىسلام ئاساسىدا تى-  
رىكچىلىك قىلدۇرغىن، سەن قەبزە روھ قىلغانلارنى  
ئىمان بىلەن قەبزە روھ قىلغىن.

ئى ئاللا! ئەگەر بۇ مىيىت ياخشى بەندە بولسا،  
ئۇنىڭ ياخشىلىقلىرىنى تېخىمۇ زىيادە قىل، ئەگەر گۇ-  
ناھكار بەندە بولسا، ئۇنى مەغپىرەت قىلغىن.

قورۇنىڭ ئىچىنى سۈرلۈك جىمجىتلىق باستى ، ئاللاغا بول-  
غان ھەمدۇ سانادىن باشقا ئاۋاز يوق ئىدى . سۈرە مۇسۇلمانلارنىڭ  
يۈرىكىدىن چىقىدۇ ، ئۇلار ئاللانىڭ ئۆزىنىڭ ئۆتۈنۈشلىرىنى ئاڭلايدۇ-  
غانلىقىغا ئىشىنىدۇ ، ئۇلارنىڭ دىلىدا بىرلا ئاللا بار .

ئاسمان سۈپسۈزۈك ئىدى ، سۈرلۈك جىمجىتلىق ئىچىدە  
قورۇدا بىر بوم ئاۋازلا ئاڭلىناتتى :  
— ئاللاھۇ ئەكبەر !

ئەڭ ئاخىرقى قېتىم «ئاللاھۇ ئەكبەر» دېيىلگەندىن كېيىن  
نامازغا تۇرغانلار ئوڭ - سول تەرىپىگە «ئەسسالامۇ ئەلەيكۇم  
ۋەرەھمەتۇللا» دەپ سالام بېرىشتى . ھەربىر مۇسۇلمان بەندىسى-  
نىڭ مۇرىسىدە ئىككى پەرىشتە بولىدۇ ، سول مۇرىسىدىكى پە-  
رىشتە ئۇنىڭ گۇناھلىرىنى ، ئوڭ مۇرىسىدىكى پەرىشتە ساۋابلىق  
ئىشلىرىنى يېزىپ ماڭىدۇ .

ھەممەيلەن دۇئاغا قول كۆتۈردى . ئۆلگۈچىنىڭ روھى مۇ-  
شۇ چاغدىلا ئۆزىنىڭ ئۆلگەنلىكىنى ، خۇدانىڭ دەرگاھىغا كېتىد-  
ىغانلىقىنى ھېس قىلىدۇ .

شىنيۇنىڭ جىنازىسى كۆتۈرۈلدى ، ئۇنى ئۇزاق سەپەرگە  
ئۈزىتىدىغان ۋاقىت كەلگەنىدى . «بىلىمدان» قەسىرى ئۆزىنىڭ  
بىر ئەزاسىدىن مەڭگۈلۈك ئايرىلىش ئالدىدا تۇراتتى .

— شىنيۇ ! شىنيۇ ! . . . — چېن شۈيەن يىغلىغىنىچە  
ئېتىلىپ بېرىپ جىنازىغا ئۆزىنى ئاتتى .

— شىنيۇ ! شىنيۇ ! — خەن زىچى قىزىنىڭ ئىسمىنى  
خىرقىراق ئاۋازدا چاقىرىپ جىنازىغا ئۆزىنى ئاتتى .

ھەممەيلەن ئۆزىنى يىغىدىن تۇتالمىدى . لېكىن ، شىنيۇنى ھېچ-  
كىم تۇتۇپ قالالمايتتى ، ئۇ ئۆزىنىڭ ماكانىغا مېڭىشى كېرەك ئىدى .  
خەن خانىم يىغلاپ تۇرۇپ ئېرى بىلەن كېلىنىنىڭ قولىنى

تۇتۇۋالدى :

— ئۇنى كەتكىلى قويۇڭلار، خاتىرجەم كەتسۇن! شىنيۇ،  
ماڭغىن بالام، ئۆيگە تارتىشمىغىن، يەتتە كۈندىن كېيىن سېنى  
يوقلاپ بارىمەن!

جىنازا ئالدىغا ئاستا سىلجىشقا باشلىدى. خەن زىچى جىنا-  
زىنىڭ بىر بۇرجىكىنى تۇتۇپ ئاران ماڭاتتى. . . .  
جىنازا قورۇدىن چىققاندىن كېيىن دەرۋازا ئالدىدا توختى-  
تىپ قويۇلغان قارا ماشىنىغا سېلىندى.  
خالتا كوچىنىڭ ئىچى شىنيۇنى ئۇزاتقىلى كەلگەن مۇسۇل-  
مانلار بىلەن توشۇپ كەتكەندى.  
مېيىتنى ئۇزاتقىلى بارىدىغانلار ماشىنىغا چىقىشتى، ماشى-  
نا قوزغالدى. . . .

چېن شۇيەن ماشىنىنىڭ كوزۇپىغا ئېسىلىپ يىغلايتتى. ئۇ  
ئاياللارنىڭ مېيىت ئۇزىتىشقا بارسا نېمىشقا بولمايدىغانلىقىنى  
بىلمەيتتى. شىنيۇنى ئۇزاتمىسا قانداق بولىدۇ؟  
تيەننىڭ تۇيۇقسىز قولىنى سوزۇپ چېن شۇيەننى ماشىنىغا  
چىقىرىۋالدى، كىشىلەر ئۇنى ماشىنىدىن چۈشۈرۈۋېتىشكە ئا-  
مالسىز قالدى، ئەلىمىساقىتىن بېرى داۋاملىشىپ كېلىۋاتقان ئا-  
دەت بۇزۇلدى.

— شىنيۇ! شىنيۇ! . . . — خەن زىچى ھالسىز ئاۋازدا  
نالە - پەرياد چېكىپ قارلىق يەرگە يىقىلىپ قالدى.  
— شىنيۇ! شىنيۇ! . . . — خالتا كوچىدا تۇرغان جېڭ  
شاۋجېڭ بىلەن لۇ شىۈجۇ ساۋاقدىشىنىڭ ئىسمىنى چاقىرىپ  
ماشىنىنىڭ ئارقىسىدىن يۈگۈردى.  
ماشىنا بارغانسېرى ئۇزاپ كەتتى، ئۇلار ھەرقانچە قىلىپمۇ  
يېتىشەلمىدى.

ماشىنا چوڭ كوچىدا بۇرۇلدى. روزا ھېيت كۈنى بولغاچ-  
قا، مەسچىتنىڭ ئالدىدىكى چوڭ يول ئادەم دېڭىزىغا ئايلانغان،  
قاتناش توسۇلۇپ قالغانىدى. كىشىلەر شىنيۇگە يول بېرىپ

سەممىي تىلەكلىرىنى بىلدۈرۈپ قالدى. . .  
قارى - موللاملار يول بويى دۇرۇت ئوقۇپ ماڭدى.  
تيەنشىڭ بىلەن چېن شۈيەن يول بويى جىنازىدىن قولىنى  
ئالدى.

ماشىنا شىنيۇ مەكتەپكە ماڭىدىغان يول بىلەن غەربىي شى-  
مالغا قاراپ مېڭىپ كەتتى. ئەمدى ئۇ بۇ يولدا ئۆيىگە ھەرگىز  
قايتىپ كېلەلمەيتتى!

ماشىنا شىنيۇ ئون يەتتە يىل ياشىغان قەدىمى پايىتەخت  
بېيجىڭنىڭ شەھەر رايونىدىن ئايرىلدى. شىنيۇ ھەرگىز ئۇنتۇ-  
يالمايدىغان بېيجىڭ ئۇنىۋېرسىتېتىنىڭ ئالدىدىن ئۆتتى، ئاندىن  
يېخېيۈەننى ئايلىنىپ يەنشەن تېغى ئېتىكىدىكى يول بىلەن غەرب-  
كە قاراپ يۈرۈپ كەتتى.

شىشەن تېغى ئاپئاق قار بىلەن پۈركەنگەندى. تاغ باغرىدە-  
كى خۇيزۇلارنىڭ قەبرىستانلىقى ئاپئاق كۆرۈنۈپ تۇراتتى. قار-  
لىق يەردە شىنيۇ ئۈچۈن يېڭىدىن يەرلىك كولانغاندى.  
يىراقتا، بىر تۈپ دەرەخ ئاستىدا بىر ئادەم يېڭىدىن كولاد-  
غان يەرلىكنىڭ توپىسىغا جىممىدە قاراپ تۇراتتى.

مېيىت ئۇزاتقۇچىلار كەلدى. ئۇلار شىنيۇنىڭ جىنازىسىنى  
دەس كۆتۈرۈپ تېز - تېز قەدەملەر بىلەن يېڭىدىن كولانغان  
يەرلىك تەرەپكە قاراپ ماڭدى. بۇ يەردە چۇقان - سۈرەنلەر،  
«بىلىمدان» قەسىرىدىكىدەك ھۆڭرەپ يىغلاشلار ئاڭلانمىدى،  
جىممىدە ئېسەدەش ۋە قارنى دەسسەپ ماڭغان چاغدىكى غاچىلار-  
غان ئاۋازنى ھېسابقا ئالمىغاندا ئەتراپ تىمتاس ئىدى. مۇسۇل-  
مانلار ئۆلگۈچىنى سۈكۈت ئىچىدە يەرلىكىگە قويۇشنى بىر خىل  
پەزىلەت دەپ قارايدۇ.

دەرەخ ئاستىدا تۇرغان ھېلىقى تەنھا ئادەم تىترەپ كەتتى،  
جامائەت تەرەپكە قاراپ جىممىدە ماڭدى، چەمى ئاستىدىن غاچىلار-

داپ ئاۋاز ئاڭلىناتتى.

مېيىت ئۇزاتقۇچىلار يېڭى كولانغان يەرلىكنىڭ يېنىدا توختىدى. ھەممە ئادەم كېيىن ماكان تاپىدىغان، ئۆزلىرىنى ئۆس-تۈرگەن ئانا زېمىنغا تۇتاشقان گۆرگە تىكىلگىنىچە سۈكۈتتە تۇردى.

ھېلىقى تەنھا ئادەم يەرلىككە ئۈن - تىنسىز يېقىنلىشىپ جايدا توختىدى.

— سىز . . . — شىنيونىڭ ئۆمۈرلۈك ئاشقى چۈيەنچاۋ-نى كۆرۈپلا چېن شۈيەن ئۆزىنى تۇتالماي قالدى، ئاغزىغا ھېچقانداق گەپ كەلمىدى.

تيەنشىڭ ھەسرەت ئىچىدە چۈيەنچاۋنىڭ يەلكىسىدىن قۇچاقلاپ قولىنى چىڭ سىقتى:

— شىنيونى ئۇزاتقىلى كېلىدىغانلىقىڭىزنى بىلەتتىم. چۈيەنچاۋ ئۈندىمىدى، چىرايى ئىپادىسىز، مۇزغا ئوخشاش سوغۇق ئىدى، يەرلىككە جىمىدە تىكىلىپ تۇراتتى. بىر تىرىك جان مۇشۇنداقلا كېتىپ قالسا - ھە؟ رىشتىسى مەھكەم چېتىلغان، مەڭگۈلۈك ئەقىدە باغلاشقان بىر جۈپ يۈرەكنى رەھىمسىز يەر مۇشۇنداقلا ئايرىۋېتەرمۇ؟

— مەرھۇمنىڭ ئۇرۇق - تۇغقانلىرى چۈشۈپ يەرلىكنى كۆرۈپ باقسۇن! — تولىمۇ قايغۇلۇق بىر ئاۋاز ئاڭلاندى. بۇ ئاۋازدىن چۈيەنچاۋمۇ، تيەنشىڭمۇ چۆچۈپ ئېسىگە كېلىشتى.

مۇسۇلمانلار ئۆلگۈچىنىڭ يەرلىكىگە چۈشۈپ يېتىپ بېرىپ، يەرلىكنىڭ چوڭ - كىچىكلىكىنىڭ مۇۋاپىق بولغان - بولمىغانلىقىنى، ئاستىنىڭ تۈز بولغان - بولمىغانلىقىنى كۆرىدۇ. ئۆلگۈچىنىڭ خاتىرجەم يېتىشى ئۈچۈن يەرلىككە چۈشۈپ قاراپ باقىدىغانلار ئۇلارنىڭ ئوغلى، ئاكا - ئىنىسى ياكى ئۇرۇق - تۇغقانلىرى بولاتتى. شىنيونىڭ يەرلىكىگە چۈشۈپ قاراپ باقىدۇ.

دېغان ئادەمدىن بۇ يەردە يالغۇز تىەنشىڭلا بار ئىدى .  
تىەنشىڭ يەرلىككە سەكرەپ چۈشتى ، ئارقىدىن چۇ يەنچاۋ -  
مۇ چۈشتى ، تىەنشىڭ بۇنىڭدىن قاتتىق ھەيران قالدى ، ئەمما  
ئۇنى تۈسمىدى ، چۈنكى چۇ يەنچاۋمۇ شىنيۇننىڭ ئەڭ يېقىن  
ئادىمى ئىدى . ئادەتتە بۇ قەبرىستانلىققا خەنزۇلارنىڭ كېلىشىگە  
بولمايتتى ، لېكىن چۇ يەنچاۋنى چېن شۇيەن بىلەن تىەنشىڭدىن  
باشقا ھېچكىم تونۇمايتتى ، مۇسۇلمان ئەمەسلىكىنىمۇ ھېچكىم  
بىلمەيتتى ، باشقىلار چۇ يەنچاۋنى شىنيۇننىڭ ئەڭ يېقىن ئادىمى  
دەپ چۈشىنىپ قالغانىدى .

چۇ يەنچاۋ غەرب تەرەپكە ئويۇلغان ئىچ گۆرگە قارىدى . ئۇ  
ئېلىپس شەكىللىك يوغان كامار بولۇپ ، ئاستى تۈز ، ئۈستى  
يۇمىلاق ھالەتتە ئىدى ، ئىچى سوغۇق ، خىرە يورۇق ئىدى . بۇ ،  
شىنيۇننىڭ مەڭگۈلۈك ماكانى ئىدى ، ئۇنىڭ بەختسىز مەشۇقى  
مۇشۇ يەردە ياتاتتى .

چۇ يەنچاۋ زوڭزىيىپ تۇرۇپ ئىچ گۆرگە كىردى . ئىلگىرى  
بۇنداق يەرگە كىرىپ باقمىغان بولسىمۇ ، بۇ گۆر چۇ يەنچاۋغا  
شۇنچە تونۇشتەك بىلىندى . بۇنداق ئىشنى قاچان ، قەيەردە كۆر -  
گەن بولغىدى ؟ ئۇ تىترەپ تۇرغان قوللىرى بىلەن گۆرنىڭ  
ئۈستىنى ، ئۈچ تېمىنى ، مۇزدەك يەرنى سىلىدى . ئەمدى شىنيۇ  
مۇشۇ مۇزدەك يەردە ياتاتتى . ئۇ يەنە بىر قولىدا بېقىنغا پاتقان  
يەرلەرنى تۈزەشتۈردى ، داڭگال ، كېسەك پارچىلىرىنى ئېلىۋەت -  
تى ، شىنيۇننىڭ خاتىرجەم يېتىشىغا ھېچقانداق نەرسە دەخلى  
قىلسا بولمايتتى .

چۇ يەنچاۋ ھەرقانچە قىلىپمۇ يىغىدىن ئۆزىنى تۇتالمىدى ،  
شىنيۇ مەڭگۈلۈك ئۇيقۇغا كېتىدىغان توپىدا ياتقىنىچە ئورنىدىن  
تۇرمىدى . ئۇنىڭ بۇ يەردىن كەتكۈسى يوق ئىدى . تىەنشىڭنىڭ  
يۈرىكى ئېزىلىپ كەتتى . چۇ يەنچاۋنى زورمۇ زور تارتىپ تۇرغۇ -  
زۇۋۇتتىپ ، دېدى :

— بولدى... شنيۇنى ئەكرەيلى!

يەرلىكنىڭ ئەتراپىدا تۇرغانلار شنيۇنىڭ مېيىتىنى ئاستا تۆۋەنگە سۇنۇپ بەردى. چۇ يەنچاۋ بىلەن تىەنشىڭ ئورنىدىن تۇرۇپ شنيۇنى تۇتۇۋالدى ۋە باش تەرەپنى ئاستا ئىچ گۆرنىڭ ئاغزىغا توغرىلىدى. چۇ يەنچاۋنىڭ قوللىرى توختىماي تىترەيتى. تى، ھېلىلا مەڭگۈلۈك ۋىدالىشىدىغان شنيۇگە قارىغانسېرى كۆز ياشلىرى توختىماي كېپەننىڭ ئۈستىگە، توپىغا ئاقاتتى. بۇ ئاخىرقى دەقىقىلەر ئىدى، چۇ يەنچاۋنىڭ شنيۇنى قويۇۋەتكۈسى يوق ئىدى.

— ئۇنى قويۇۋېتىڭ، چۇ مۇئەللىم! — تىەنشىڭ ئىلاجىسىز ئۇنىڭغا يالۋۇردى. ئىككى جۈپ قول شنيۇنى ئاستا گۆرگە ئېلىپ كىردى.

— شنيۇ، شنيۇ... — چېن شۇيەن ئۇنىڭ ئىسمىنى يېنىك ئاۋازدا چاقىرىپ ئېسەدىگىنچە يەرلىكنىڭ يېنىدىكى توپىغا يىقىلدى، — بۇ دۇنيادا مەنلىك ياشىدىڭىز!... مۇسۇلمانلار گۆرنىڭ ئالدىدا يۈكۈنۈپ ئولتۇرۇپ شنيۇ ئۈچۈن جىمىدە دۇئاغا قول كۆتۈردى.

كۈجە كۆيدۈرۈلگەندىن كېيىن، قەبرىستانلىقتا مۇڭلۇق قىرائەت ئاۋازى ياڭرىدى:

بارلىق ھەمدۇسانا ئاللاغا، پۈتكۈل كائىناتنىڭ ئىگىسى، مېھىر - شەپقەتلىك ئاللاغا، قىيامەت كۈنىنىڭ ئىگىسى ئاللاغا خاستۇر. بىز ساڭىلا تېۋىنىمىز، سەندىنلا ياردەم تىلەيمىز. بىزنى توغرا يولغا باشلىغىن. سەن ئۆز پاناھىڭدا ساقلىغانلارنىڭ يولى قەھىر - غەزەب - پىڭگە ئۇچرايدىغانلارنىڭ يولى ئەمەس، ئازغانلارنىڭ يولىمۇ ئەمەس...



تيەنشىڭ كېپەنى يېشىپ سىڭلىسىنىڭ يۈزىنى ئاچتى .  
شنىيۇ ئۇزۇن كىرىپكىلىرى تۆۋەنگە قايرىلغان كۆزلىرىنى مەھ-  
كەم يۇمۇپ، بېشى شىمالغا، يۈزى غەربكە قارىتىلغان ھالەتتە  
ياتاتتى، ئاپئاق يۈزىدە ئازراق قىزىللىق ئەكس ئېتىپ تۇراتتى . . .  
چۈ يەنچاۋ شنىيۇگە قارىغىنىچە تۇرۇپ قالدى . . .

ئۇ نامسىز كۆل بويىدا يولدىن ئېزىپ قالغان شنىيۇنىڭ  
خۇشاللىق ھەم چۆچۈش ئىچىدە ئۇنىڭغا قاراپ يۈگۈرۈپ كەلگەن-  
لىكىنى كۆرگەندى . . .

ئۇ شنىيۇنىڭ كۆلىدىكى ئېرەن دەرەخلىرى سايە تاشلاپ  
تۇرغان كىچىك ئارالدا ئۆزىگە قايرىلىپ قارىغانلىقىنى كۆرگەن-  
دى . . .

ئۇ شنىيۇنى بەند قىلىۋالغان كېسەل كارىۋىتى ئالدىدا ئۇ-  
نىڭ بىلەن قىلغان پاراخلىرىنى ئەسكە ئالدى .

«مۇئەللىم . . . بىزنىڭ ئارىمىزدا مۇھەببەت بارمۇ؟»

«سىزگە ئېيتاي، شنىيۇ، سىزنى تۇنجى كۆرگەن چېغىم-  
دىن باشلاپلا يوشۇرۇن ياخشى كۆرۈپ كەلگەندىم .»

«تەقدىر، سىزنى مېنى كۈتۈشكە بۇيرۇغانىكەن .»

«بىز مۇھەببەت ئۈچۈن بەدەل تۆلىدۇق ھەم مۇھەببەتكىمۇ  
ئېرىشتۇق . بىزنىڭ مۇھەببىتىمىز شۇنچىلىك چوڭقۇر، كۈچ-  
لۈك، مەڭگۈلۈك . . .»

«مۇھەببىتىمىز چوڭقۇر بولغىنى ئۈچۈنلا ئۇزۇنغا بارال-  
ماس . مەن ھامان بىر كۈنى سىزنى تاشلاپ كېتەرمەن . . .»  
«سىزنى ھەرقانداق ۋاقىتتا تاشلاپ كەتمەيمەن . ئىككى جان  
بىر يەرگە كەلسە قانچىلىك زور كۈچ ھاسىل بولىدۇ؟ مەن  
سىزنى يۆلەپ، يۈدۈپ، سۆرەپ بولسىمۇ ئېلىپ ماڭمەن،

«ئالياسكا» دىن ئېلىپ چىقىمەن. شۇنىڭ بىلەن بىزنىڭ گۈزەل ئەتىمىز بارلىققا كېلىدۇ.»

«ئادەمنىڭ بىر قېتىملىق ئۆزىنى تونۇش پۇرسىتىگە ئېرىشكەنلىكى چوڭ نەتىجە، ئەمدى ئۆلۈپ كەتسەممۇ ئارمىنىم يوق!»

«چۇ مۇئەللىم، مەن ئۈچۈن ئازابلانماڭ. سىز ماڭا، ئۆزدىن تونۇش بىر خىل بەخت، دېگەن ئەمەسمىدىڭىز. مەن ئەمدى ئۆزۈمنى تونۇدۇم. بەختلىك بىر ئادەمگە ئايلاندىم. ئىلگىرى ماڭا قىلغان غەمخورلۇقلىرىڭىزغا رەھمەت. بۇنىڭدىن كېيىن سىزنى ئاۋارە قىلمىسام دەيمەن!»

چۇ مۇئەللىم شىنيۇننىڭ ھاياتىنىڭ ئاخىرقى مىنۇتلىرىدا لەۋلىرىنى تەستە قىمىرلىتىپ تۇرۇپ ئازابلىق ئاۋازدا: «چۇ...» دېگەنلىكىنى كۆرگەندەك بولدى.

— شىنيۇ، مەن بۇ يەردە، سىزنىڭ قېشىڭىزدا! — دېدى چۇ يەنچاۋ شىنيۇننىڭ مېيىتىدىن كۆزىنى ئۈزمەي تۇرۇپ. شىنيۇدىن ھېچقانداق سادا كەلمىدى. ئۇ ئۆزىنىڭ مەڭگۈ-لۈك ماكاندا جىمىدە ياتاتتى، كۆزلىرىدە چوڭقۇر بىر ئوي قېتىپ قالغاندەك، چىڭ يۇمۇلغان لەۋلىرى نۇرغۇن گەپنى دېمەكچىدەك قىلاتتى. نېمە ئويلاۋاتقانلىقىنى، نېمە دېمەكچى بولغانلىقىنى ھېچكىم بىلمەيتتى. ئۇنىڭ يۈزى غەرب تەرەپكە قارىتىلغانىدى، ئاتا - بوۋىلىرى ئۇنى چاقىرىۋاتاتتى، پانىي دۇنيا بىلەن خوشلىشىپ ئۆزىنىڭ بارىدىغان يېرىگە تېزراق بېرىشقا ئۈندەۋاتاتتى...

ناھايىتى ئۇزۇن ۋاقىت ئۆتتى، ئىچ گۆرنى ئېتىۋېتىدىغان ۋاقىت بولغانىدى.

— چۇ مۇئەللىم، ئەمدى ئۇنىڭغا... خوش دەيلى! — تېنەشنىڭ يىغلاپ تۇرۇپ چۇ يەنچاۋنىڭ بىلىكىدىن تارتتى. چۇ يەنچاۋ شىنيۇگە خوش دېمىدى. گۆرنىڭ ئاغزىنى ئېتىد.

دېغان كېسەكلەرنى ئېلىپ جىمىدە دەستلەشكە باشلىدى. ئۇ گۆشتىن، كۆز يېشىدىن قوپۇرۇلۇۋاتقان تام ئىدى. گۆرنىڭ ئىچى بارغانسېرى خىرەلىشىپ شىنيونى كۆرگىلى بولمايدىغان بولۇپ قالدى. چۈيەنچاۋ سۇس بىر ئاق نۇرنى ئاران كۆرەلدى. . . . ئۇ چۈيەنچاۋنىڭ ئاسمىدىكى ئاي ئىدى، ئەمدى ئۇ بۇنىڭدىن كېيىن ئۇ ئاينى كۆرەلمەسمۇ؟ چۈيەنچاۋ ئىشتىن توختاپ ئاشۇ ئاق نۇرغا جىمىدە قاراپ قالدى.

— بولدى. . . . ئەمدى قارىماڭ، — دېدى تىەنشىڭ تىت-رەڭگۈ قوللىرى بىلەن ئاخىرقى بىر تال كېسەكنى سۇنۇپ بېرىۋېتىپ، — بۇنداق قىلسىڭىز ئۇ قانداق كېتەلەيدۇ؟ بىز قانداق. . . . ياشايمىز؟

چۈيەنچاۋ تىەنشىڭ سۇنغان كېسەكنى ئالمىدى. . . . ئۇ شىنيونى بىلەن ئۆزىنى ئۆز قولى بىلەن ئايرىۋېتىشنى، مەڭگۈ ئايرىۋېتىشنى ھەرگىز خالىمايتتى.

چۈيەنچاۋنىڭ كۆز ياشلىرى ئاخىرقى كېسەككە توختىماي قۇيۇلاتتى. يۈرىكى مۇجۇلۇپ كەتكەن تىەنشىڭ ئاخىر چىدىيال-ماي، سۇس بىر نۇر پىلىلداپ تۇرغان ئۇ كىچىككەنە كامارنى ئۆز قولى بىلەن ئېتىۋەتتى.

چۈيەنچاۋ كۆزلىرىنى پارقىرىتىپ تۇرۇپلا قالدى، ئۆزىنى شىنيونى بىلەن چەكسىز قاراڭغۇلۇق ئىچىگە شۇڭغۇپ كېتىۋاتقاندا دەك سەزدى، كۆزىنى ئاچقاندا ئالدىدا شىنيونى يوق ئىدى. مۇسۇلمانلار قوللىرىغا ئىخلاىس توپىسى ئېلىپ يەرلىككە تاشلاۋاتاتتى.

چۈيەنچاۋ ئۆزىنىڭ ھاياتىمۇ ئاخىرلاشقاندا، روھى بىلەن تېنى شىنيونىڭ يېنىدا قالغاندا بىر ھالەتتە تۇرۇپ قالدى. ئەي ئادەملەر، مېنىڭ ئۈستۈمگىمۇ توپا تاشلاڭلار. بىزنى بىر-لىكتە كۆمۈۋېتىڭلار! . . .

شنيۆ ئالەمدىن ئۆتۈپ يەتتە كۈندىن كېيىن «بىلىمدان» قەسرىدىكىلەر شىشەنگە شنيۆنىڭ قەبرىسىنى يوقلاپ كەلدى. ئادەتتە مۇسۇلمانلار ئۆلۈپ كەتكەن ئۇرۇق - تۇغقانلىرىنى يەتتە كۈندىن كېيىن يوقلاپ باراتتى. كېيىن ئون تۆت كۈن، يۈز كۈن، بىر يىل ئۆتكەندە ياكى مەرھۇمنىڭ تۇغۇلغان كۈنىدە يەنە بېرىپ كۈجە كۆيدۈرۈپ دۇئا - تىلاۋەت قىلاتتى. شنيۆ ئۆيىدىن ئۇزاپ چىقىدىغان چاغدا ئاتا - ئانىسى قەبرىستانلىققا بىللە كېلەلمىگەندى، ئانىسى يەتتە كۈندىن كېيىن بارىدىغانلىقىنى ئېيتقانىدى. مانا بۈگۈن خەن خانىم ئېرىنى، تىەنشىڭنى، چېن شۈيەننى باشلاپ كەلدى. ئۇلار شنيۆنى بەك سېغىغانىدى، شنيۆ ئۇلارنى كۈتۈۋاتقان بولغىمىدى؟

مۇسۇلمانلار قەبرە بېشىغا يېمەكلىك، گۈلچەمبىرەك دەپ- گەندەك نەرسىلەرنى ئېلىپ كەلمەيتتى، بىرەر تال كۈجە يېقىپ ياكى قىرائەت قىلىپ ماتىمىنى بىلدۈرەتتى. «بىلىمدان» قەسرىدىكىلەر شنيۆ ئۈچۈن قەبرە تېشى ياستىشىنى، تاشقا ئۇنىڭ ئىسمىنى ئويدۇرۇشنى كۆڭلىگە پۈككەندى. ئۆلگۈچىنىڭ قەبرىسى تېشىنى چوقۇم بالىلىرى قويۇشى كېرەك ئىدى، شنيۆ تېخى قىز بولغىنى ئۈچۈن قەبرە تېشىنى ئاكىسى ياكى يەڭگىسى قويسىمۇ بولىۋېرەتتى. تىەنشىڭ بۇيرۇتۇپ قويغان قەبرە تېشى يەتتىنچى كۈنى پۈتۈشى كېرەك ئىدى، لېكىن تېخىچە پۈتمىگەندى. ئاخىر ئۇ قىرغى توشقاندا ئېلىپ كېلەرمەن، دەپ ئويلىدى.

ئۇلار ماشىنىدىن چۈشۈپ قەبرىستانلىققا قاراپ، ئېغىر قايغۇ ئىچىدە ئاستا ماڭدى.

شىشەن تېغىنىڭ چوققىلىرى كۈمۈش لىباسلىرىنى تېخى تاشلىمىغان، تاغ باغرىدىكى قار - مۇزلار ئېرىپ تۈگىگەندى. ئورمانلىقنىڭ ئارىسىغا جايلاشقان قەبرىستانلىقنىڭ بوزرەڭ تۈپ-

رىقىدا ئەگىز سۇلىرى ئېقىشقا باشلىغانىدى. قۇياشنىڭ ئىللىق نۇرى ئاستىدا باھارنىڭ ھىدى دىماغقا ئۇرۇلاتتى. باھار كەلگەندە، لېكىن شىنيۇ بۇ قېتىملىق باھارنى كۆرەلمەيتتى.

زومچەك - زومچەك قەبرىلەر تولىمۇ جىق بولغاچقا، نەم يەردىكى كونا قەبرىلەر بىلەن يېڭى قەبرىلەرنى ئايرىماق ناھايىتى تەس ئىدى. ھەر كۈنى دېگۈدەك مېيىت قويۇلۇپ تۇرغاچقا قاي-سىسىنىڭ شىنيۇنىڭ قەبرىسى ئىكەنلىكىنى ئايرىش تەس ئىدى. شىنيۇنىڭ قەبرىسى تىيەنشىڭ بىلەن چېن شۈيەننىڭ ئېسىدە ئىدى. ئۇلار ئاتا - ئانىسىنى باشلاپ قەبرە ئالدىغا بارغاندا ھەيران بولۇپ تۇرۇپلا قالدى: قەبرە ئالدىدا ئاپئاق بىر قەبرە تېشى تىكلەڭلىك تۇراتتى.

قەبرە تېشى ئاددىي، ئەمما پاكىز، ئاق ئىدى. بەك جىق نەقىشمۇ بېرىلمەي تاشنىڭ ئۈستى تەرىپىگە ھىلال ئاينىڭ رەسىمى ئويۇلغان، ئوتتۇرىسىغا يېشىل رەڭدە خەت ئويۇلغانىدى:

خەن شىنيۇنىڭ قەبرىسى

1963 — 1943

قەبرە تېشى ئېگىز ئەمەس، شىنيۇدەك نازۇك ئىنچىكە ئىدى.

ئۇنىڭدا ھېچقانداق ئەمەل نامىمۇ، ھېچقانداق ئىشلارمۇ خاتىرىلەنمىگەنىدى، چۈنكى شىنيۇنىڭ كىشىلەرنىڭ ئېسىدە قالغۇدەك تۆھپىسى يوق ئىدى، ئۇنىڭغا ئۈلگۈرەلمىگەنىدى، ئاددىيلا ئادەم ئىدى، ئۇنى پەقەت قېرىنداشلىرىلا بىلەتتى. قەبرە تېشىدا تاشنى قويغان ئادەمنىڭ ئىسمى يوق ئىدى، ئۇنىڭ قارىسىمۇ كۆرۈنمەيتتى. ئۇ ئاللىبۇرۇن كېتىپ قالغانىدى.

## 15 - باب ئەلۋىدا

قايسى چاغ چىققاي دەپ تولۇن ئاينى مەن،  
سورىدۇم ئاسماندىن، قولۇمدا شاراب.  
بىلىدىم تىلىسىمۇ ئۇندىكى قەسر،  
بولدىكىن قايسى يىل، قاي ۋاقىت بۇ تاپ.  
شامالغا مىنگىشىپ كەتكۈم بولسىمۇ،  
ئەنسىرەپ قالمەن توغلاپ كېتىشتىن،  
سىرلىق ئاي قەسىرىدە تىترەپ، لاغىلداپ.  
ئايدىڭدا مەي ئىچىپ ئويناش بەك ھۇزۇر،  
نە يەتكەي زېمىندا قالغانغا ياشاپ.

ئاسماندىن نۇر چېچىپ غېرىب كۈلبىگە،  
ئاي بەرمەس زادىلا ئۇيقۇ كىشىگە.  
يا ئۆچى بارمىكىن زېمىنغا ئۇنىڭ،  
تولىدۇ نېچۈن بىر ھىجران پەيتىدە.  
خۇشلۇققا جور ئىكەن قايغۇ ھەر ۋاقىت،  
يۈرگەندەك ئاي يېرىم، گاھىدا پۈتۈن،  
تەس ئىكەن ئايدىڭنى كۆرۈش ھەمىشە.  
ئەمىنلىك يار بولسۇن نەدىلا بولساق،  
سېغىنساق قارايلى ئايغا ھەر كېچە.

يەنيۈەن ئاي نۇرىغا پۈركەنگەن، نامسىز كۆلنىڭ ئاسمىنىدا  
يۇلتۇزلار چاراقلاپ يېنىپ تۇراتتى.  
كۆل بويىدىكى ئاينىڭ نۇرى بىلەن يورۇپ تۇرغان كىچىك

يولدا چۇ يەنچاۋ يەردىن بېشىنى كۆتۈرمەي كېلەتتى .  
«بىلىمدان» قەسىرىنىڭ ئاسمىنىدىكى ھىلال ئاي سۈزۈك  
ھەم سوغۇق، نامسىز كۆلنىڭ ئاسمىنىدىكى تولۇن ئاي يۇمىلاق  
ھەم نۇرلۇق، سۈيۈپىن قوۋۇقىنىڭ ئاسمىنىدىكى ئاي خىرە ۋە  
نۇرسىز ئىدى . . .

ئاي پاتتى، لېكىن يەنيۈەندە ئەمەس، ھاياتلىق بارلىققا  
كېلىپ يەنە مەڭگۈ ئەمىن تاپىدىغان سېرىق تۇپراقتا پاتتى . . .  
شۇنىڭدىن كېيىن ئاسماندا تولۇن ئاي كۆرۈنمەس بولدى .  
تولۇن ئاي پەقەت چۇ يەنچاۋنىڭ قەلبىدىلا بار ئىدى، ئۇنىڭ  
تارىخىدا ياتقىدا ئۆلمەس بىر مۇھەببەتنىڭ ئىزناسى — كىتاب  
جاھازىسىدا ئىسكىرىپكا بىلەن ئورۇندالغان «لياڭ شەنبو بىلەن  
جۇ يىڭتەي» نىڭ پىلاستىنكىسى، «يېڭى ھېكايىلەر» نىڭ تەرجىمىسى  
مىسىنىڭ ئورنىگىنالى بار ئىدى . شىنيۇ ھايات ۋاقتىدا بۇ كىتاب  
نىڭ تېزراق نەشرىدىن چىقىشىنى كۈتكەندى، ئېھتىمال، ھا-  
زىرمۇ كۈتۈۋاتقاندۇ . . .

«بىلىمدان» قەسىرىنى ئاي يورۇتۇپ تۇراتتى . غەربىي  
ھۇجرىنىڭ ئالدىدىكى تاشئالما دەرىخى ئاپئاق چېچەكلىگەندى .  
مەخسۇس قاشتېشى ساقلايدىغان ئۆيدە خەن زىچى ئۆزىنى ھەرقانداق  
چە قىلىپمۇ يىغىدىن توختىيالماۋاتاتتى .

ئاي نۇرى دېرىزە پەردىسىدىن ئۆتۈپ قاشتاش تىزىدىغان  
جاھازىلارغا، خەن زىچىنىڭ سولغۇن چىرايىغا سېپىلەتتى . خەن  
زىچى بىر تال گۆھەرنى تارىشاڭ قوللىرى بىلەن كۈندە سىيالايتتى .  
قىزىنىڭ ئۆلۈمى ئۇنىڭغا بەك ئېغىر كەلگەندى . ئۇ  
تۇرۇپ تېنى بار، روھى يوق ئادەمدەك تۇرغان جايدا بىر ئاش  
پىشىم جىممىدە ئولتۇرۇپ كېتەتتى، تۇرۇپ ھاسسىغا تايىنىپ  
قورۇدا ئۇيان - بۇيان ماڭاتتى، يەنە تۇرۇپ غەربىي ھۇجرىغا،  
سۈرەتلىك تامغا، تاشئالما دەرىخىگە قارىغىنىچە بېشىنى ئىرغىدى .

تېپ ئۇھسىنىپ قويۇپ، يەنە ئۆزىنىڭ «كۈلبە» سىگە سولىند-  
ۋېلىپ بىر نۇقتىدىن كۆزىنى ئالماي ئولتۇرۇپ كېتەتتى. يېشى  
ئاتمىشتىن ئاشقىنى ئۈچۈن ئالاھىدە ھۈنەر - سەنئەت شىركىتى  
ئۇنى پېنسىيىگە چىقىشقا دەۋەت قىلغانىدى. دېمىسىمۇ ھايات  
چىرىغى ئۆچەيلا دەپ قالغان، كۈن بويى مەست ئادەمدەك ئاران  
ماڭىدىغان بۇ ئادەمنىڭ شىركەت ئۈچۈن يەنە ئىشلىگۈدەك ھالى  
قالمىغانىدى. ئەمدى ئۇ تۈزۈۋاتقان «قاشتېشى خاتىرىلىرى»  
دېگەن كىتاب باشقىلارنىڭ قولىغا قالىدىغان بولدى. بوپتۇ، بۇ  
يالغۇز ئۇنىڭلا ئىشى ئەمەس، قاشتېشى كەسپى ئايىغى ئۈزۈلۈپ  
قالمايدىغان ياخشى كەسپ، قالغان ئىشلارنى كېيىنكىلەر داۋام-  
لاشتۇرسۇن.

بۇ ئۆيدە خەن زىچىنىڭ دەرد - ھەسرەتلىرىنى يەڭگىلىتىد-  
دىغان بىرەر جاي بولمىغىنى، سىرتقا چىققۇدەك مادارى قالمى-  
غىنى ئۈچۈن، ئۇ كۈن بويى ئۆزىنىڭ ئۆيىدىن چىقمايتتى. جىق  
رىيازەتلەرنى تارتىپ بىر ئۆمۈر يېنىدا ئوبدان ساقلىغان، جاھازى-  
نىڭ ئۇ چېتىدىمۇ يىتتۈرۈۋەتمەي كەلگەن، كېسىپ ئىشلىتىش-  
كە كۆزى قىيماي كەلگەن قاشتاشلىرىلا ئۇنىڭ ھاياتىنى باغلاپ  
تۇراتتى. ئاخىرقى ئۆمرىدە ئۇنىڭ كۆڭلىنى ئاۋۇندۇرۇپ، ئۇ-  
نىڭغا ھەمراھ بولۇپ تۇرالايدىغان نەرسىدىن ئاشۇ قاشتاشلىرىلا  
قالغانىدى. قاشتاش ئۈچۈنلا ياشايدىغان بىر ئادەمگە ئەمدى ئۇ-  
نىڭدىن ئايرىلىپ قېلىش ئېغىر كېلەتتى. قاشتاش ئۇنىڭ ھايا-  
تىنىڭ ئەڭ ئاخىرقى تۈۋرۈكى بولۇپ قالغانىدى.

1963 - يىلى 5 - ئايدا چېن شۈيەن كۆزلىرى قاپقارا،  
تيەنشىڭگە قويۇپ قويغاندەك ئوخشايدىغان ئوغۇلدىن بىرنى تۇغ-  
دى. ئانىسىنىڭ قورسىقىدا تۇرۇپلا جىق قېقىندى - سوقۇندى  
بولغان بۇ بالا ۋىجىك، ئەمما تولىمۇ زېرەك ئىدى. ئىككى  
يىلدىن كېيىن چېن شۈيەن بىر قىز تۇغدى. بۇ قىزنىڭ ئاپئاق  
تېرىسى، چاقناپ تۇرغان يوغان شەھلا كۆزلىرى كىشىگە شىنىۋۆ-



نىڭ بالىلىق چاغلىرىنى ئەسلىتەتتى. بۇنىڭغا قارىغاندا، «قىز بالا ھاممىسىنى تارتىدۇ» دېگەن گەپمۇ بىكار ئەمەس ئوخشايدۇ. نەۋرىلىرىنىڭ ئارقا - ئارقىدىن تۇغۇلۇشى قىزنىڭ دەردىدە جىق ئازاب تارتقان خەن خانىمنىڭ كۆڭلىنى يەڭگىللەتكەن، خەن زىچىگە ئازراق تەسەللى بەرگەن بولدى. خەن زىچى ئوغۇل نەۋرىسىگە «چىڭ پىڭ»، قىز نەۋرىسىگە «جىي لۇ» دەپ ئىسىم قويدى. خەن خانىم بىلەن تىەنشىڭگە بۇ ئىسىم بەك چىرايلىق ئاڭلىنىپ يېقىپ كەتتى. لېكىن ئۇلار خەن زىچىنىڭ نەۋرىلىرىدە گە قەدىمىي دەۋردىكى ئىككى داڭلىق شەمشەرنىڭ ئىسمىنى قويغانلىقىنى بىلمەيتتى، نېمىدەپ نەۋرىلىرىنى شەمشەرنىڭ نامى بىلەن ئاتماقچى بولغانلىقىنى تېخىمۇ بىلمەيتتى. بەلكىم بۇنى خەن زىچىنىڭ ئۆزىمۇ چۈشەندۈرۈپ بېرەلمەس!

1963 - يىلى 6 - ئايدا، تېخىچە قايغۇ ئىچىدە ئوقۇتقۇچى - لىق قىلمۇۋاتقان چۇ يەنچاۋ لېكتورلۇققا ئۆستۈرۈلدى. بۇ يەن پروفېسسور ئۆلۈپ كېتىپ ئۇنىڭ ئورنىغا چۇ يەنچاۋدىن باشقا تۈزۈكرەك ئىز باسار چىقمىغىنى، ئۇنىڭ ئوقۇتۇش سۈپىتىدىن تەكشۈرۈش ئارقىلىق ھېچقانداق قۇسۇر تېپىلمىغىنى ئۈچۈن بولغان ئىش ئىدى. يەنە كېلىپ جېڭ شاۋجىڭ ئېيتقاندەك، «كاشىلا» مۇ قالمىغان، شۇنىڭغا ئەگىشىپ سۆز - چۆچەكلەرمۇ بېسىلىپ قالغان، ئۇنىڭ قاچانلا قارىسا سۆزلىپلا يۈرىدىغان ئائىلە تارىخىمۇ ئەمدى باشقىلارنىڭ ئاغزىغا چىقماس بولغانىدى.

1965 - يىلى 7 - ئايدا، چۇ يەنچاۋنىڭ ئون بەش ئوقۇغۇ - چىسى ئوقۇش پۈتتۈردى.

ئوقۇتقۇچىسى بىلەن خوشلىشىدىغان چاغدا جېڭ شاۋجىڭ - نىڭ كۆڭلى تەسۋىرلىگۈسىز دەرىجىدە يېرىم بولدى. ماۋجۇشى ئەدەبىيات - سەنئەت ساھەسىگە بەرگەن يوليورۇقىدا، ئەدەبىيات - سەنئەتچىلەر بىرلەشمىسىنىڭ قارىمىقىدىكى ھەرقايسى جەمئىيەت - يەتلەرنىڭ ئون بەش يىلدىن بېرى پارتىيىنىڭ سىياسەتلىرىنى

ئاساسەن دېگۈدەك ئىجرا قىلمىغانلىقىنى، «بولۇپمۇ يېقىنقى بىر قانچە يىلدا شىۋېتچىلىق پاتقىمغا پېتىپ قالغانلىقى» نى تەنقىد قىلغاندىن بۇيان، ئەدەبىيات - سەنئەت ساھەسىدىكى داڭلىق ئەربابلار تېغىرقاپ قالدى. جېڭ شاۋجىڭنىڭ ئانىسى «ئەجنەبىيلەر»، «ئۆلگەنلەر» قاتارلىق كىنو - تىياتىرلارغا رېژىسسورلۇق قىلغىنى، «پېتوفى كۈلۈبى» غا ئويۇن ئېلىپ چىققانلىقى ئۈچۈن كۈرەشكە تارتىلغانىدى. بۇ ئىش قاچانلا قارىدى. سا روھلۇق يۈرىدىغان جېڭ شاۋجىڭغا قاتتىق تەسىر قىلدى، شۇنىڭدىن كېيىن ئۇ كەم سۆز بولۇپ قالغانىدى.

جېڭ شاۋجىڭ بىلەن لۇ شىۋېتچى مەكتەپتىن ئايرىلىشتىن بۇرۇن ئۆلۈپ كەتكەن دوستى بىلەن خوشلىشىش ئۈچۈن شىنيۇ-نىڭ قەبرىسىگە كەلدى.

ئۇلار شىنيۇنىڭ قەبرىسىگە جىمىمدە قاراپ تۇرۇشتى. — شىنيۇ، بىز كېتىدىغان بولۇپ قالدۇق. كېيىن پۇر-سەت بولسا بېيجىڭغا كېلىپ سىزنى يەنە يوقلايمىز. . . . دەدى لۇ شىۋېتچى ئېسەدەپ تۇرۇپ، ئاندىن جېڭ شاۋجىڭنىڭ يېڭىنى تارتتى، — سەنمۇ گەپ قىلمامسەن؟

جېڭ شاۋجىڭ ئۇزۇن سۈكۈتتىن كېيىن پىچىرلىدى: — كىم تامچى، كېمىچى، ياغاچچى ياسىغان نەرسىلەردىن-مۇ چىداملىق نەرسىنى ياسىيالايدۇ؟ گۆركار! چۈنكى ئۇ ياسىغان قەبرە قىيامەت كۈنىگىچە مەۋجۇتلۇقىنى يوقاتمايدۇ. — بۇ. . . نېمە دېگەننىڭ؟ — سورىدى لۇ شىۋېتچى ھەيران بولۇپ.

جېڭ شاۋجىڭ سۇسلا جاۋاب بەردى: — بۇ گەپنىڭ باشقا ئالاھىدە مەنىسىمۇ يوق. ئۇنتۇپ قالغان ئوخشىمامسەن، بۇ دېگەن «خاملىت» تىكى سەھنە سۆزى.

ئۇلار خېلى ئۇزۇن يىغلاپ تۇرغاندىن كېيىن، كۆز ياشلىدى.

رى تۆكۈلگەن سېرىق توپىدىن ئېلىپ قەبرىنىڭ ئۈستىگە چېپ-  
چېپ قويدى. ئاندىن شىنيونىڭ ياتاقتا ساقلىنىپ قالغان نەرسى-  
لىرىنى ئايرىپ بېرىش ئۈچۈن «بىلىمدان» قەسىرگە كەلدى.  
ئۇلار ئوقۇش پۈتتۈرۈپ كەتسە، ئۇ نەرسىلەرنى ساقلاپ قويدى-  
غان ئادەم قالمايتتى.

خەن زىچى قىزى بىلەن تەڭ دېمەتلىك بۇ ئىككى قىزنى،  
شىنيونىڭ ئوقۇشقا كىرگەندە ئېلىپ كەتكەن يۈك - تاقلىرىنى  
كۆرۈپ ھوشىدىن كەتتى.  
شۇنىڭدىن كېيىن ئۇ ئورنىدىن تۇرالمىدى. . .

1966 - يىلى 8 - ئايدا، «بىلىمدان» قەسىرىنىڭ بېشىغا  
ئېغىر بالايسىئاپەت كەلدى. بۇنىڭدىن ئەسلا ساقلانغىلى بولمايت-  
تى، بۇنىڭغا كىشىلەرنىڭ ئېسىدىن كۆتۈرۈلۈپ كەتكەن يىگىرمە  
نەچچە يىل ئاۋۋالقى بىر ئىش سەۋەب بولغاندەك قىلاتتى. . .  
شۇ يىلى ئۈچ كاراتلىق بىر كۆك ياقۇت ئۈزۈكنىڭ يوقىلىد-  
شى چېچىنچەينىڭ كۈلىنى كۆككە سورۇۋەتكەندى.

خەن خانىم ھېساباتچى لاۋخۇنى ئىشتىن بويىتىۋەتكەندىن  
كېيىن خەن ئائىلىسىنىڭ دۈشمىنى پۇ شۇچاڭ ئۇنى نۇرغۇن  
پۇل ۋەدە قىلىپ دۈككىنىڭغا ئەپكېلىۋالدى. چېچىنچەي سېتىلىپ  
كەتكەندىن كېيىن لاۋخۇ بىرى غۇربەتچىلىكتە ئۆتۈۋاتقان تۇرمۇ-  
شنى قامداش، يەنە بىرى چەت ئەلدىكى خەن زىچىغا بولغان ۋىجدان  
ئازابىدىن قۇتۇلۇش ئۈچۈن خۇييۈەنجەيدە ھېساباتچى بولدى.

بىر كۈنى، ساقچى ئىدارىسىدىكى خۇييۈەنجەيگە دائىم كې-  
لىپ تۇرىدىغان بىر ساقچى يەنە قۇرۇق پاراڭ سالغىلى كەلدى.  
لاۋخۇ ئۇنىڭ قولىدا خەن ئائىلىسىدىن يوقالغان ھېلىقى كۆك  
ياقۇت ئۈزۈكنىڭ تۇرغانلىقىنى ئۈشتۈمتۈت كۆرۈپ قالدى.  
لاۋخۇنىڭ يۈرىكى ئېغىپ كەتتى.

— بۇ ئۈزۈكنى. . . نەدىن ئالغانىمىز؟ — سورىدى ئۇ

بىلىمىگەنگە سېلىپ ھېلىقى ساقچىدىن.

— قارا بۇنىڭ ئېسىللىقىغا، — دەدى ئۇ ساقچى ئۈزۈكنى بارمىقىدىن چىقىرىپ كۆرەڭلىك بىلەن ئۇنىڭغا سۈنۈپ، — بۇنى مەن ئالمىغان. ئاشنام سوۋغا قىلغان. . . . — ساقچى ئۆزىنىڭ سىردى-نى يوشۇرۇپ ئولتۇرمىدى. ئۇنىڭ قايسىبىر خوجايىنىنىڭ ئۇ-چىنچى خوتۇنى بىلەن ئاشنا ئوينىدىغانلىقى كىشىلەرنىڭ ئاغزىغا ئاللىبۇرۇن چىقىپ بولغانىدى.

لاۋخۇ ئۈزۈككە نازا سەپسىلىپ قاراپ چىققاندىن كېيىن ھەيران بولۇپ خېلىغىچە گەپ قىلالماي تۇرۇپ قالدى. بۇ خەن ئائىلىسىدىن ئىز - تىزسىز غايىب بولغان ھېلىقى كۆك ياقۇت ئۈزۈك ئىدى، بۇ ئۈزۈك ئۇنىڭغا بەك تونۇش ئىدى، ئۇنىڭ خاتالىشىشى مۇمكىن ئەمەس ئىدى. بۇ ئۈزۈك قانداق بولۇپ بۇ ساقچىنىڭ قولىغا چۈشۈپ قالدۇ؟ لاۋخۇ ئۇزۇن ئويلىدى. . . . ھە، توغرا، ئۈزۈك يوقىلىشتىن بىر كۈن بۇرۇن خەن خانىم-نىڭ دۈكىنىغا ماجالڭ ئوينىغىلى كەلگەنلەرنىڭ ئارىسىدا ئاشۇ ئايالمۇ بار ئىدى.

لاۋخۇ ھەممىنى چۈشەندى. قاتتىق سوقۇۋاتقان يۈرىكىنى تەستە ئىزىغا چۈشۈرۈپ ھېلىقى ساقچىغا: «بۇ ئۈزۈكنى ئەپقې-لىپ ئوبدانراق قاراپ باقسام» دەپ يالۋۇردى. ساقچى ماقۇل بولۇپ كەتكەندىن كېيىن ئۇ ئۈزۈكنى ئېلىپلا «بىلىمدان» قەس-رىگە قاراپ يۈگۈردى.

— ئاھ خۇدا! مەن ئاقلاندىم! مەن ئاقلاندىم. . . — لاۋخۇ خۇشاللىقىدا قاتتىق ۋارقىراپ كەلگەن پېتى خەن خانىم-نىڭ ئالدىدا يېقىلىپ ھوشىدىن كەتتى، ئاغزىدىن بۇلدۇقلاپ قان كەتتى.

خەن خانىم ئۈزۈكنى ئۇ ساقچىغا قايتۇرۇپ بەردى. ئۇ ساقچى ئىدارىسىنىڭ ئادەملىرى بىلەن تەڭ تۇرالامتى؟ خەن خانىم لاۋخۇغا ئۈزۈك ئۈچۈن ئالغان پۇلنى قايتۇرۇپ بەرگەندىن

كېيىن قار - يامغۇر يىغلاپ تۇرۇپ بىرمۇنچە ياخشى گەپلەرنى قىلدى. لېكىن، ئەمدى ئۇ لاۋخۇنى يەنە ئەكېلىۋالاي دېسە ئامال يوق ئىدى، چىچىنچەي سېتىلىپ بولغانىدى. لاۋخۇ ئاقلانغىنىغا بەك خۇش بولدى، لېكىن شۇنىڭدىن كېيىن ئېغىر كېسەلگە گىرىپتار بولۇپ قالدى. ئۈچ كۈندىن كېيىن ئۇششاق بالىلىرىدىن بىرىنى يېتىم قالدۇرۇپ بۇ ئالەم بىلەن ۋىدالاشتى. . . .

يىگىرمە نەچچە يىل ئۆتۈپ كەتتى، لېكىن ئۆتكەن ئىشلارنىڭ ھەممىسى ئۇنتۇلۇپ قېلىۋەرمەيدۇ. لاۋخۇنىڭ بالىلىرى چوڭ بولدى. بەش قىزى سېپى ئۆزىدىن ئىشچىلار سىنىپىغا تەۋە ئىدى. ئۇلار ئائىلىسىنىڭ جاپالىق ئۆتمۈشىنى، دادىسىنىڭ ئېچىنىشلىق ئۆلۈمىنى ئۇنتۇمىغانىدى. «كاپىتالىزم يولىغا ماڭغانلار تازىلىنىۋاتقان» ئاشۇ يىللاردا ئۇلار ئۆتمۈشىنى ئەسلىپ قالدى. ئۇلار دادىمىزنى كاپىتالىست ئادەم قاتارىدا كۆرمەي سىل قىلىپ ئۆلتۈردى، دەپ قارايتتى. ئۇلارنىڭ نەزەرىدە خەن ئائىلىسى كاپىتالىست ئائىلىسى ئىدى. پۇ شۇچاڭ كاپىتالىست دېگەن نام بىلەن قولغا ئېلىنغانىدى. خەن زىچى توردىن چۈشۈپ قالغانى ئاز دەپ يەنە دۆلەت كادىرى بولۇپ يۈرۈۋېرىمەدۇ؟ ئائىلىسىنىڭ ئازابلىق ئۆتمۈشىنى ئويلىغانسېرى بۇ ئىش ئۇلارنىڭ ئىدىيىسىدىن ئۆتمىدى، ئاخىر ئۇلار جانغا جان ئالماقچى بولدى.

بىر كۈنى سېرىق چاپان كىيگەن، بىلىكىگە يەڭ بەلگىسى تاقىغان بىر ناتونۇش يىگىت «بىلىمدان» قەسىرىگە بوراندەك بېسىپ كىرىپ سۈرەتلىك تامنى چاقتى، ئايۋانغا سىزىلغان رەڭ-لىك رەسىملەرنى قارىدا بويىۋەتتى، خەن زىچىنىڭ كىتابخانىسىدىن ئىشكىنى قومۇرۇپ بارلىق ساقلانمىلىرىنى ئېلىپ چىقتى. توردىن چۈشۈپ قالغان بۇ «كاپىتالىست» نىڭ شۇنچە جىق پۇلغا يارايدىغان نەرسىلەرنى ساقلاپ يۈرگەنلىكى ئۇنى قاتتىق ھەيران قالدۇردى.

لېكىن، ئۇ «قىزىل قوغدىغۇچى» خەن زىچى جېنى، ھايا-  
تى دەپ بىلىدىغان بۇ نەرسىلەرنى پۇل بېرىپمۇ سېتىۋالغىلى  
بولمايدىغانلىقىنى، ئۇنىڭ تىرىك تارىخنىڭ شاھىتى ئىكەنلىكى-  
نى، دۆلەتنىڭ تېپىلماس بايلىقى ئىكەنلىكىنى، گۇگۇڭ سارد-  
يىدا ساقلىنىۋاتقان قىممەتلىك بۇيۇملاردىن قېلىشمايدىغان-  
لىقىنى بىلمەيتتى.

— قاشتاشلىرىمنى نەگە ئاپىرىشىسەن! . . . — جېنى ئا.  
ران قالغان خەن زىچى كارىۋىتىدىن سەنتۈرەكلەپ چۈشۈپ پەر-  
يادلىق توۋلىغىنىچە ھېلىقى ئادەمنىڭ ئالدىغا تىزى بىلەن سۈرۈ-  
لۈپ كەلدى. خەن خانىم بىلەن چېن شۈيەن يېلىنىپ تۇرۇپ  
ئۇنى تەسلىكتە قوغدىغۇچىلارنىڭ ئالدىدىن ئېلىپ كەتتى، بول-  
مىسا ئۇلارنىڭ خەن زىچىنى كەمەر بىلەن ساۋاپ ئۆلتۈرۈپ  
قويۇشى تۇرغان گەپ ئىدى.

«قىزىل قوغدىغۇچىلار» خەن زىچىنىڭ قاشتاشلىرىنى قارا  
ماشىنىغا بېسىپ ئېلىپ كەتتى ھەتتا ئۆيدە چىچىنچەينىڭ ۋىۋىس-  
كىسىمۇ قالمىدى.

خەن خانىم ئېرىنى يۆلەپ ساپاغا ياتقۇزدى، يىغلاپ تۇرۇپ  
بەدىنىدىكى قان داغلىرىنى تازىلىدى، كۆز ياشلىرى توختىماي  
قۇيۇلۇپ تۇراتتى.

خەن زىچى كېلىنى قاينىتىپ كەلگەن يېشىل پۇرچاق شور-  
پىسىنى ئىچمىدى. ئۇنىڭ كۆڭلى بۇ دۇنيادىن بەكلا سوۋۇپ  
كەتكەنىدى، قىزىل قوغدىغۇچىلار ئۇنىڭ يۈرىكىنى سۇغۇرۇۋې-  
لىپ كەتكەنىدى. خەن زىچى ئۇ نەرسىلىرىنى ھەرگىز ئۇنتۇيال-  
مايتتى. ئۇ قاشتاشلارنىڭ ھەممىسى ئالدىغا تۆت - بەش مىڭ  
يىل، كەينىگە تۆت - بەش يۈز يىل بولغان قىممەتلىك، ئاز  
ئۇچرايدىغان ماللار ئىدى. ئەمدى ئۇ بۇ نەرسىلەرنى نەدىن ئىزدەيدۇ؟  
قاشتېشى بولمىسا، ئۇنىڭغا بۇ كۈننىڭ نېمە كېرىكى؟

— دادىسى، ئۆزىڭىزنى ئاسراڭ، ئۇ نەرسىلەرنى دەپ

ۋۆزىڭىزنى ئۈنچە قىيىنماڭ! — خەن زىچىنىڭ يېنىدا ئولتۇر-  
ئان خەن خانىم ئېرىنىڭ قورايدەك قوللىرىنى تۇتۇپ تۇرۇپ  
ئۇنىڭغا ئىمكانقەدەر تەسەللى بېرىشكە تىرىشاتتى. ئەمەلىيەتتە  
ئۇنىڭ ئۆزىمۇ ئۇ نەرسىلەرگە چىدىيالماي قېلىۋاتاتتى. «ئالتۇن-  
نىڭ باھاسى بار، قاشتېشىنىڭ باھاسى يوق» دېگەن گەپ بىكار  
ئېيتىلمىغان. ئاشۇ نەرسىلەر چېچىنچەينىڭ يادنامىسى، «بى-  
لىمدان» قەسىرىنىڭ ئاساسى ئىدى. ئېرى جاھاننىڭ باشقا يەر-  
لىرىدە چۆرگىلەپ ئون يىلدىن كېيىنمۇ ئۇ نەرسىلەرنى ئۆز پېتى  
قايتۇرۇپ كەلگەندە، خەن خانىم «ئەمدى كۈنلىرىمىزدىن غەم  
ئىلمايدىغان بولدۇق، نەۋرە - چەۋرىلىرىمىزنىڭ تۇرمۇشىمۇ  
ئاپالەتكە ئىگە بولىدىغان بولدى» دەپ ئويلىغانىدى. پۇل ئادەم-  
نىڭ تومۇرىغا ئوخشايدۇ، پۇل بولسىلا ئادەم قەددىنى تىك تۇتۇپ  
ۋەرلەيدۇ، بولمىسا غەيرىتى سۇنىدۇ، بېشى چۈشۈپ كېتىدۇ.  
ئەلىمىساقىتىن تارتىپ ئادەملەر پۇلدىن ئايرىلالغان، كۈنلىرىنى  
ماۋا يەپ ئۆتكۈزەلگەن ئەمەس. ئەسلىدە «بىلىمدان» قەسىرىدە  
شۇنچە زور بايلىق بارلىقىنى ئەر - خوتۇن ئىككىسىدىن ئاللىبۇ-  
رۇن قارا تۇپراقنىڭ ئاستىغا كىرىپ بولغان خەي ھاممىدىن  
باشقا ئادەم بىلمەيتتى. ھۆكۈمەتمۇ. ئالاھىدە ھۈنەر - سەنئەت  
شىركىتىدىكىلەرمۇ، قاشتېشى ساھەسىدىكىلەرمۇ، قولۇم -  
فوشىنلارمۇ خەن زىچىنى چەت ئەلدىن قۇرۇق قول قايتىپ  
كەلدى، چېچىنچەي ۋەيران بولدى، «بىلىمدان» قەسىرىنىڭ  
تۇرۇق نامىلا قېپقالدى، دەپ ئويلايتتى. ئازادلىقتىن كېيىن  
ئۇلارنىڭ باشقىلاردىن باياشات ياشىغىنىنى خەن زىچىنىڭ ماۋا-  
لىق كادىر ئىكەنلىكىگە باغلاپ چۈشىنەتتى. ئۇلارنىڭ تۈگىمەس  
بايلىقى بارلىقىنى، سۈپىتى ئىكەنلىكى تۆۋەن بىر قاشتېشىنى ئىشلى-  
تىپ ئوغلنىڭ مەرىكىسىنى كەڭ - كۈشادە ئۆتكۈزۈۋالغان.  
لىقىنى ھېچكىم بىلمەيتتى ھەتتا تىيەننىڭ بىلەن چېن شۈيەنمۇ  
دادىسىنىڭ ئۆيىدە قۇلۇپلاپ ساقلاۋاتقان نەرسىلىرىنىڭ نېمىلىد-

كىنى بىلمەي يۈرەتتى. بۈگۈن بۇ ئىشلارنى ھەممە ئادەم بىلدى. قىممەتلىك نەرسىلىرىدىن ئايرىلىپ قالغىنى ئاز دېگەندەك، خەن زىچى «كاپىتالىست» دېگەن قالپاقنى كىيدى، تاياق - توقماقنى بولۇشىغا يېدى، تىل - ھاقارەتنى يەتكۈچە ئاڭلىدى ھەتتا بۇ كۈنلەردە قۇدسى — چېن شۈيەننىڭ دادىسىمۇ ئۇنىڭدىن ئوبدانراق ئەھۋالدا ئىدى. بۇلارنى ئويلىغاندا، قويۇق قورۇق باسقان تاتراڭغۇ يۈزىدە كۈلكىدىن ئەسەرمۇ قالمىغان خەن خانىم قاتتىق ئۆرتىنىپ كېتەتتى، لېكىن ئېچىشقان يەرگە تۈز سەپكەندەك ئىش بولۇپ قېلىشىدىن قورقۇپ ئېرىگە دەردىنى تۆكەل-مەيتتى. خەن زىچىنىڭ جېنى ئارانلا قالغانىدى. ئەمدى كۆپرەك ھالىغا يەتمەسە، كۆيۈنمەسە، ئۆينىڭ تۈۋرۈكى غۇلاپ چۈشەتتى، ئائىلە ۋەيران بولاتتى. شۇڭا خەن خانىم خۇددى پۇل - مالنى چوڭ بىلىپ كەتمەيدىغاندەك تەلەپپۇزدا كۈندىن - كۈنگە كۈچىيىۋاتقان قايتىدىن ئىگىلىك تىكلەش ئىستىكىنى زورمۇزور بېسىپ، ئېرىگە يەنە تەسەللى بېرىشكە مەجبۇر ئىدى:

— دادىسى، پۇل - مال دېگەن قانچىلىك نېمىتى؟ «بىر ئۆمۈر تاپقان پۇلدىن بىر ئۆمۈر قىلغان تىلاۋەت ياخشى» دەپتەن كەن. پۇل - مال دېگەن ئاشۇنداق غايىب نەرسە. ئۇنى تۇغۇلغاندا لار ئانىسىنىڭ قورسىقىدىن بىللە ئېلىپ چۈشەلمەيدۇ، ئۆلگەندە لەر گۆرىگە ئېلىپ كېتەلمەيدۇ. بۇ دۇنيادا بايلىق تاپقانلار ئۇ دۇنيادا گۇناھقا پاتىدۇ، بۇ دۇنيادا جاپا تارتقانلار ئۇ دۇنيادا راھەت كۆرىدۇ. ئادەم تەقدىرگە تەن بېرىشى كېرەك. «كەلمەيگەن تەلەيدە ئاناڭنىڭ ھەقىقىي بارمۇ» دەپتىكەن، ھېچنېمىمىز قالمىغان تەقدىردىمۇ، سىز دادامغا شاگىرت بولۇپ كىرگەن ۋاقىتتىكىدەك نامرات بولساقمۇ كۈنىمىزنى ئۆتكۈزۈۋېرىمىز. دادىسى، كۆڭلىڭىزنى توقراق تۇتۇڭ. . .

ئۇلار ئۈچۈن ياش بۇ يەرگە كەلگەندە بالىلىق چاغلىرىدىكى ئىشلىرىنى ئويلاش ھەم كۆڭۈللۈك ھەم ئازابلىق ئىدى، خەن



خانم سۆزلەۋېتىپ ئىختىيارسىز كۆز يېشى قىلدى. خەن زىچە - نىڭ كۆڭلى ئازراق بولسىمۇ يەڭگىلەپ قالغاندەك بولۇپ قالدى. ئۇ ئاتىشى ياشقا كىرگىچە نۇرغۇن ئىشلارنى باشتىن كەچۈرۈپتۇ، سەرگەرداندىن بايغا ئايلىنىپتۇ، ئاندىن يەنە ئۆزدە - نىڭ قاق سەنەم ھالىتىگە قايتىپتۇ، ئېرىشكەنلىرىدىن يەنە مەھ - رۇم قاپتۇ. پەلەكنىڭ گەردېشى ئېغىر چاقچاق قىلىپ، ئۇنىڭغا مايمۇن ئويۇنى ئوينىتىپتۇ، ئاخىر ۋەيران قىلىپتۇ. خەن زىچى بۇنى قېرىغاندا كېچىكىپ بىلدى، بالدۇرراق بىلگەن بولسا، بۇنچە جاپا بىلەن ياشاپ نېمە قىلاتتى. تورورىدىن بابا ئۇنىڭغا: «ئادەم دېگەن بۇ تۆت كۈنلۈك ئالەمگە ئۆتكۈنچى مېھمان، تەن روھنىڭ ۋاقىتلىق پاناھگاھى. ھايات دېگەن كۆزنى يۇمۇپ ئاچ - قۇچە ئۆتۈپ كېتىدۇ. ئۆلۈملا ئادەمنى مەڭگۈلۈك ئارامچىلىققا يەتكۈزىدۇ» دېگەندى. ئاشۇ مەڭگۈلۈك ئارامچىلىققا سېلىشتۇر - غاندا، ئاشۇ كۆزنى يۇمۇپ ئاچقۇچە ئۆتۈپ كېتىدىغان ۋاقىت ھېچنېمىگە ئەرزىمەيدىكەن. شان - شۆھرەت، مەرتىۋە دېگەنلەر كۆزنى بوياپ ئۆتۈپ كېتىدىغان ئىس - تۈتەككە، پۇل - مال دېگەنلەر كېرەكسىز پاتقاققا ئوخشايدىكەن. ئادەم ھامىلە بولۇپ تۆرەلگەن چاغدىلا ئالا ئۇنىڭ رىزقىنى پېشانىسىگە پۈتۈۋېتىدە - كەن، ئۆمۈر چېكى، كىرىمى، كەسپى، راھەت كۆرىدىغان - كۆرمەيدىغانلىقى بەلگىلىنىپ بولىدىكەن. تەقدىرگە پۈتۈلگەن نەرسىلەر ئىزدىمىسىمۇ ئۆزلۈكىدىن كېلىدىكەن، تەقدىرگە پۈ - تۈلمىگەن نەرسىلەر ھەرقانچە قوغلاشقان بىلەنمۇ ئادەمگە تۇتۇق بەرمەيدىكەن. «قۇرئان كەرىم» دە: «پانىي ئالەمدىكى راھەت - پاراغەت... ئادەم ئالدايدىغان ۋاقىتلىق ھۇزۇردۇر»، «مەن زېمىندىكى بارلىق بالايىئاپەتنى، سىلەرنىڭ بېشىڭلارغا كەلگەن سۇرۇقچىلىقلارنى يارىتىشتىن ئاۋۋالا پېشانەڭلەرگە پۈتۈۋەت - كەن... سىلەرنى يوقاتقان نەرسىلىرىڭلارنى دەپ تۈگىشىپ كەتمسۇن، مەن ئاتا قىلغان نەرسىلەردىن خۇش بولۇپ كەتمە -

سۇن دەپ شۇنداق قىلغان. « دېيىلگەن. مانا بۇ ئاللانڭ سۆزى. شۇڭا خەن زىچىمۇ ئۆتكەن كۈنىگە شۈكۈر قىلىپ، تارتقان خورلۇقلىرىغا ھەيران قالماي، ئېرىشكىنىگە خوش بولۇپ كەت-مەي، يوقاتقىنىغا ئۆكۈنمەي يۈرگەن بولسا توغرا بولاتتىكەن. ئادەم ئىلگىرى بىلەلمىگەنلىرىنى بىلىپ بولغاندا ھاياتمۇ بىر يەرگە بارىدۇ. يەنە ئالدىغا ماڭسا يەنە نەگە بارىدۇ؟ ئۆلۈمگىمۇ؟

ئەتىسى شىركەتتىن ئادەم كېلىپ ئۇنىڭغا «ۋەزىيەت» نى بىر ھازا چۈشەندۈرگەندىن كېيىن، «گۇناھلىق تارىخى» نى تاپ-شۇرۇشنى تەلەپ قىلدى. ئۇ كىشىنىڭ چىراي ئىپادىسىمۇ، تەلەپپۇزىمۇ ناھايىتى جىددىي ئىدى.

بىرقانچە كۈندىن كېيىن ئۆي باشقۇرۇش ئورنىدىنمۇ ئادەم-لەر كېلىشتى: «ئەمچەكتىكى بالىنى قوشقاندا ئالتە جان ئىكەن-سىلەر، بۇ ئۆي سىلەرگە ئارتۇق، تېز كۆچۈڭلار! قىيىنچىلىقى بار ئائىلىلەر سىلەرنىڭ كۆچۈشۈڭلارنى كۈتۈپ تۇرىدۇ» دەپ ئۇلارنى ئىچكەركى ھويلىدىن كۆچۈرۈۋەتتى. ئۇلارنىڭ ئىلكىدە ئاران بەش ئېغىزلا ئۆي قالدى.

كېسەل يانتقان دادىسىغا قاراپ ئىچى سىرىلغان تىيەنشىڭ ئۆي باشقۇرۇش ئورنىدىكىلەرگە تۆر ئۆيىنى قالدۇرۇپ قويۇشنى ئىلتىماس قىلدى. ئەمدى يەنە تۆر ئۆيدىن كۆچۈرۈلسە، خەن زىچى بۇ زەربىگە بەرداشلىق بېرەلمەيتتى.

— ياق، بولمايدۇ!

— سىلەردىن ئۆتۈنۈپ. . . قالاي، مېنى ئۇ ئۆيدە تۇرغى-لى قويساڭلار. مەن ئۇ ئۆيدىن. . . كېچەلمەيمەن. . . — نەپى-سى قىسىلىپ كېتىۋاتقان خەن زىچى ئىنچىكە بويىنىنى كارىۋات-تىن سوزۇپ ئۇلارغا يېلىنىپ باقتى. ئۇنىڭ تارتىشىۋاتقىنى يالغۇز بۇ ئۆيىنىڭ ئورنى ئەمەس ئىدى، بۇ لياڭ بىڭيۈ بىلەن

شەنئۆ تۇرغان ئۆي ئىدى. شۇ ئۆي قالدىغانلا ئىش بولسا ئۇ تۇر ئۆيدىن كۆچۈپ كېتىشىكمۇ رازى ئىدى. لېكىن ئۇنىڭ يالۋۇرۇشلىرىنىڭ ھېچقانداق ئۈنۈمى بولمىدى، ئاڭلىغىنى: «ئىنقىلاب مېھمان كۈتۈشكە ئوخشىمايدۇ. دۈشمەن قوغدىغانغا بىز قارشى تۇرىمىز. بۇ ئەبلەخ غەربىي ئۆيدىن مېھرىنى ئۈزەل-مەيۋىتىپتۇ، تېخىمۇ تېز كۆچۈرۈۋېتەيلى. قىيىنچىلىقى بارلار دەرھال سەپەرۋەرلىككە كېلىپ بۇ ئۆيدىكى نەرسىلەرنى ئاچقۇ-سۇن» دېگەن قوپال بۇيرۇق بولدى.

چوڭ مىس كارىۋات، يېزىق ئۈستىلى، ھېلىقى رەسىم، برازىلىيە گۈلى، كىچىك پانتېفون، كىتاب... جىمى نەرسە ھويلىغا ئاچقىپ تاشلاندى. خەن زىچى ئۆزىنىڭ ھاياتى بولغان ئاشۇ يادنامىلەرنى قۇتقۇزۇۋېلىش ئۈچۈن كارىۋاتتىن تەستە چۈ-شۈپ ئۇ نەرسىلەرنىڭ قېشىغا ئۆمىلەپ باردى.

ئىچكىرىكى ھويلا ئوچى قورۇغا ئايلاندى. ھەممە ئۆيگە ئۆي باشقۇرۇش ئورنىدىكىلەر كۆچۈپ كەلدى. شۇنداق قىلىپ، «قاشتاش پادىشاھى» نىڭ ئائىلىسىدىكى ئالتە جان ئادەم ئالدى ھويلىدىكى بەش ئۆيگە سىغدالدى. ئەمەلىيەتتە ئۇنىڭدىن ئاز ئۆي بولسىمۇ سىغىپ كېتەتتى. بىر شىرە ئاران بىرقانچە يۈەنگە يارايتتى، شۇنداقتىمۇ ئۇلار چىڭچېڭ بىلەن جىپىلۈگە سۈت بۇي-رۇتۇش ئۈچۈن ئۆيگە سىغدۇرالمىغان نەرسىلەرنىڭ ھەممىنى سېتىۋەتتى.

ئۆيدە ھەرگىز سېتىشقا بولمايدىغان نەرسىلەر شەنئۆنىڭلا نەرسىلىرى ئىدى. خەن زىچى ھازىر قىزى ئىشلەتكەن كارىۋات-نى، شىرەنى ئىشلىتىۋاتاتتى. قىزىنىڭ نەرسىلىرىنى يېنىدىن ئايرىمايتتى، لياڭ بىڭيۈ بىلەن قىزىنىڭ رەسىمىگە كۈندە قاراپ يۈرەتتى. ئۇ ئۆزىنى پات ئارىدا خۇدانىڭ دەرگاھىغا، قىزىنىڭ قېشىغا كېتىدىغاندەكلا سېزەتتى. پانىي ئالەم باقىي ئالەمنىڭ تەييارلىقى، باقىي ئالەم پانىي ئالەمنىڭ بارىدىغان ماكانى. ئۇ-

لۈم پانىي ئالەم بىلەن باقىي ئالەمنى تۇتاشتۇرۇپ تۇرىدىغان كۆۋرۈك. ئۇنداق بولسا، ئۇ بۇ كۆۋرۈكتىن ئۆتسلا قىزنى كۆرەلەيدۇ ئەمەسمۇ؟ ئەمدى يەنە نېمىگە تارتىشىدۇ؟

لېكىن خەن زىچىنىڭ يەنىلا تارتىشىدىغان نەرسىسى بار ئىدى. ئۇ بولسىمۇ ئۇنىڭ قەلبىدىكى يىگىرمە نەچچە يىلدىن بېرى يوقالماي كەلگەن مۇھەببەت، ئۆچمىگەن ئوت، بويىنىدىكى قايتۇرالمى كېلىۋاتقان قەرز ۋە گۇناھ ئىدى. ئۇ ئىزچىل تۈردە بىر ئادەمنى خۇپىيانە، ناھايىتى قىيىن ھالەتتە سېغىنىپ كېلىدۇ. ئاناتتى. بۇ ھېسسىياتنى ئايالىنىڭ، ئوغلىنىڭ، كېلىنىنىڭ ئالدىدا چاندۇرۇپ قويۇشقا بولمايتتى. پەقەت قىزىلا ئۇنىڭ كۆڭلىنى چۈشەندى، لېكىن تولىمۇ كېچىكىپ چۈشەندى. ئەمدى ئۇنىڭ كۆڭلىدىكىنى تۆكۈپ بەرگۈدەك ئادىمى قالمىدى. لېكىن، ئۇ ئاشۇ مۇھەببەتنى، ئاشۇ ئوتنى، ئاشۇ قەرزنى، ئاشۇ گۇناھلىرىنى گۆرىگە بىللە ئېلىپ كەتسە بولمايتتى. ئۆلۈپ كېتىشتىن ئاۋۋال ئۆزىگە ئۆزى ھېساب بېرىشى، پەقەت ئۆتۈپ يالماي كېلىۋاتقان ئاشۇ ئايالىنىڭ ئەپسۇسىغا ئېرىشىشى كېرەك ئىدى. لېكىن، خەن زىچى ئۇنىڭ ئۆلۈك - تىرىكلىكىنى بىلەن مەيىتى. جاھان شۇنچە كەڭ، ئارىلىق شۇنچە يىراق تۇرسا، ئەمدى ئۇنى نەدىن ئىزدەيدۇ. بىر پۈتى گۆرگە ساڭگىلىغاندا يەنە جاھاننىڭ ئۇ چېتىگە بارغۇدەك قۇدرەت ئۇنىڭدا بارمۇ؟

ئۇ ئوغلىغا قەلەم، قەغەز ئەكەلدۈرۈپ، ئاجىز گەۋدىسىنى تەستە كۆتۈرۈپ قىزى ئىشلەتكەن يېزىق ئۈستىلىدە ئولتۇرۇپ خەت يېزىشقا كىرىشتى. ئۇ ھەر بىر قۇر خەتنى يازغۇچە خېلىلا كۈچەپ ھاسىراپ كېتەتتى، ھېلىقى رەسىمگە بىردەم قاراپ تۇرغاندىن كېيىن يەنە ئازراق كۈچىگە كېلىپ يېزىشنى داۋاملاشتۇراتتى. قېتىپ قالغان قوللىرى قەلەمنى ئاران تۇتاتتى، تورلاشقان كۆزلىرى قەغەزنىڭ كاتەكچىلىرىنى ناھايىتى تەستە پەرق ئېتەتتى. خەتلىرى يوغان، مايماق چىقاتتى، بەزى خەتلەر

ئالدىدا يېزىپ بولغان خەتكە مىنگىشىپ قالاتتى. خەتنى تاپشۇ-  
رۇۋالغان ئادەمنىڭمۇ ئۇنى ئوقۇش ئۈچۈن خېلى كۈچەپ باقىدۇ-  
خانلىقى چوقۇم ئىدى. شۇنداق قىلىپ، ئۇ خەتنى نەچچە كۈندە  
ئاران پۈتتۈردى، يازغاندىمۇ تازا جىق يازدى. ئاندىن سام خۇد-  
تېرىنىڭ ئادىرىسى ئىنگىلىزچە يېزىلغان كۈنۈپىرتقا قېلىن قەغەزنى  
پۈرلەپ تىقتى. ئۇ خېتىنىڭ باش قىسمىدا سام خونتېرىدىن  
ھاياتلا بولسا بۇ خەتنى بىر ئامال قىلىپ لياڭ بىڭيۈگە يەتكۈزۈپ  
بېرىشىنى ئۆتۈندى.

بىرەر كىشىگە خەت يېزىپ باقمىغىنىغا ئۇزۇن بولغاچقا،  
تولىمۇ مۇشەققەت ئىچىدە يېزىلغان بۇ خەت ئۇنىڭغا ھۇزۇر  
تۇيۇلدى. خەت يېزىشىنى ئويلاپ تاپقانلار ھەقىقەتەن قالتىس  
ئادەملەر - دە. خەت ئادەملەرنى ئۇچراشتۇرماي تۇرۇپ پاراڭلاشتۇ-  
رىدۇ، خەتتە ئېغىزدا دېيەلمىگەن گەپلەرنى، كۆڭۈلدىكى گەپ-  
لەرنى دېگىلى بولىدۇ، شۇڭا خەت تىلدىنمۇ مۇھىم. خەن زىچى  
بىردىنلا خەتنىڭ شۇنچىلىك قىممەتلىك نەرسە ئىكەنلىكىنى  
ھېس قىلىپ قالدى. ئەگەر ئادەم گەپمۇ قىلالمىسا، خەتمۇ  
يازالمىسا، بۇرۇقتۇرمىلىق ئىچىدە ئۆلۈپمۇ كېتىدۇ جۇمۇ. ئۇ  
نېمىدەپ بۇ خەتنى بالدۇرراق يازمىغان بولغىدى؟ بالدۇر يې-  
زىش كېرەك ئىكەندۇق. بۇ خەتنى بەش يىل بۇرۇن يازغان  
بولسا، لياڭ بىڭيۈ قىزىنىڭ خۇش خەۋىرىنى ئاڭلىغان بولاتتى.  
لېكىن، ئۇ چاغلاردا خەن زىچى ئاشۇنداق خەتنى يازغۇدەك جۈر-  
ئەت تاپالمىدى، ئۆزىنى لياڭ بىڭيۈگە خەت يېزىشقا ئەرزىمەيدۇ-  
غاندەك سەزدى. ئەمدى نېمىلا بولسۇن، يازدى. بۇ خەتنى  
يازمىغان بولسا ئۇ باقىي ئالەمگە كۆزى ئوچۇق كېتىشى، مەڭگۈ  
لياڭ بىڭيۈنىڭ لەنتىگە ئۇچراپ ئۆتۈشى مۇمكىن ئىدى. خەن  
زىچى بۇ دۇنيانىڭ قەرزلىرىنى كۆز يۇمىغىچە تۈگىتىۋېتىشىنى،  
ئۇ ئالەمگە ئېلىپ كەتمەسلىكىنى ئويلايتتى. بۇ نۇقتىدىن قارىغان-  
دا، بۇ خەت بەك مۇھىم ئىدى.

خەن زىچى ھاسىراپ - ھۆمۈدەپ تۇرۇپ خەتنىڭ ئاغزىنى ئەتتى ۋە قىممەت بولسىمۇ زاكاز قىلىپ سېلىشنى تاپلاپ تىەن- شىڭگە تاپشۇرۇپ بەردى. ئۇ ئوغلغا خەت يېزىشتىكى مەقسىتى- نى ۋە خەتنىڭ مەزمۇنىنى ئېيتىمىدى. ئوغلى ئىنگىلىزچە خەتنى تونۇمايتتى. ئىلگىرى ئۇ تىەنشىڭگە ئىنگىلىزچە ئۆگەتمىگەنلىكى- گە پۇشايمان قىلاتتى، ھازىر بۇ ئىشىغا تۇنجى قېتىم پۇشايمان قىلىمىدى.

تىەنشىڭ بۇنى دادىسىنىڭ ئىلاجىسىزلىقتىن شىركەتكە ياز- غان «جىنايەت تارىخى» ئوخشايدۇ دەپ ئويلاپ قالغان، خەت ئىكەنلىكىنى خىيالغىمۇ كەلتۈرمىگەنىدى. ئۇ تومپىيىپ ئۈر- غان كۈنۈپىرتتىكى ئىنگىلىزچە خەتكە قاراپ قېتىپ قالدى. بۇ ئاي بۇ كۈنلەردە چەت ئەللىككە خەت يازسا قانداق بولىدۇ؟ دادام ئۆزىنىڭ بېشىغا بالا تېپىۋاتامدۇ نېمە؟

— تېز... تېز بارغىن! — خەن زىچى كارىۋىتىدا يې- تىپ ئوغلغا ئۈمىد بىلەن تىكىلىپ شۇنداق دېدى.

— ماقۇل، — تىەنشىڭ دادىسىنىڭ يېنىدىن چىقىپ ئى- شىكىنى ياپتى، ئەمما دەرۋازا تەرەپكە ئەمەس، ئۆزىنىڭ ئۆيىگە قاراپ ماڭدى. چېن شۇيەن تېخى ئىشتىن چۈشمىگەنىدى، چىڭ- پىڭ بىلەن جىبىلۇ كارىۋىتىدا ئويناۋاتاتتى. تىەنشىڭ مۇشۇ پۇرسەتتىن پايدىلىنىپ دادىسىنىڭ يازغان نەرسىسىنىڭ نېمە ئىكەنلىكىنى بىلمەكچى بولدى.

تىەنشىڭ كۈنۈپىرتتى ئالدىراپ ئاچتى. ئۇ باشقىلارنىڭ خې- تىنى كۆرۈشنىڭ قانۇنسىزلىق بولىدىغانلىقىنى بىلمەيتتى، ئۇ- نىڭ ئۈستىگە ھازىر باشقا ئىشلارنى سۈرۈشتۈرۈپ ئولتۇرىدىغان ۋاقىت ئەمەس ئىدى. ئىچىدىكى خەت خەنزۇچە يېزىلغانىدى. تىەنشىڭ خەتنى ناھايىتى تەستە، بەزى يەرلەرنى پەرىزىگە تايىد- نىپ ئوقۇدى. بىرىنچى قۇرغا ھاممىسىنىڭ ئىسمى يېزىلغانلى- قىنى كۆرۈپ، خەتنىڭ مەزمۇنىنى خىيالەن قىياس قىلدى.

ھاممىسى تىەنشىڭنىڭ ئېسىدە ئىدى. ئۇ يىگىرمە يىل ئىلگىرى بىر كېچە قونۇپلا ئەتىسى شىنيۇنى تاشلاپ كەتكەنىدى. شۇ چاغدا ئۇ ئون بىر ياشتا بولغاچقا، بۇ ئىش ھازىرغىچە ئېسىدە ساقلىنىپ كېلىۋاتاتتى. ئۇ ئاشۇ ئىشنىڭ بۇ ئائىلىدە ئېغىر جاراھەت قالدۇرغانلىقىنى بارغانسېرى ئېنىق چۈشەنمەكتە ئىدى. ئانىسىنىڭ ھاممىسىغا ئۆچ ئىكەنلىكىنى، دادىسىنى ئېلىپ كەتكىنى ئۈچۈن شۇنداق قىلىدىغانلىقىنى بىلەتتى. تىەنشىڭنىڭ ئانىسى خالىغاندا قولغا ئېلىپ بولمىسا تاشلىۋېتىدىغان كىيىم ئەمەستە؟ تىەنشىڭنىڭ ئانىسى ئۇنىڭ ھاممىسىغا ئەمەس، كۆڭلى قارا دادىسىغىمۇ نەپرەتلىنەتتى، بۇ ئەڭ چوڭقۇر مۇھەببەتتىن كېلىپ چىققان نەپرەت ئىدى. ھاممىسى دادىسىنى ياخشى كۆرگىنى ئۈچۈن قايتىپ كەلگەن، بۇ يەردە تۇرۇپ قېلىپ ئۇنىڭ بىلەن تەڭ تۇرمۇش كەچۈرمەكچى بولغانىدى. ئانىسى بولسا ئائىلىسىنىڭ ۋەيران بولۇشىدىن، تىەنشىڭنىڭ دادىسىز قېلىشىدىن ئەنسىرەپ ھاممىسىنى كەتكۈزۈۋەتكەنىدى. لېكىن، ھاممىسى كېتىپ شىنيۇ دادىسىز قالدى، چوڭلار ھېسابىنى تۈگىتەلمىگەن ئىشنىڭ دەردىنى سىڭلىسى تارتتى. تىەنشىڭ شۇ تۈپەيلى سىڭلىسىغا ئىچ ئاغرىتاتتى، ئۇنىڭغا چامە-سىنىڭ يېتىشىچە كۆيۈنگەن، ھالىغا يەتكەنىدى. سىڭلىسى كەچىكىدىن تارتىپ دادىسىدىن ئىنگىلىزچە ئۆگەنگەن چاغدىمۇ، ئوتتۇرا مەكتەپنى پۈتتۈرۈپ ئالىي مەكتەپكە ئوقۇشقا كىرگەندە-مۇ ھەسەت قىلمىغانىدى، بۇنداق بولۇشنى ئۆزى ياشىغان دەۋردىن كۆرگەنىدى. بالىلىق چاغلىرىدا دادىسى ئۇنىڭ يېنىدا يوق ئىدى، چېچىنچەي ۋەيران بولغاندىن كېيىن دادىسى قايتىپ كەلدى. لېكىن دادىسى خىزمەتكە چۈشكۈچە بولغان ۋاقىتتا-ھانىنىڭ تازا قالايىمقان ۋاقتىغا، قىيىنچىلىق ۋاقتىغا توغرا كەلدى. ئۇ دادىسىنىڭ شۇنچە جىق پۇلغا يارايدىغان قاشتاشلىرىنى ساقلاپ يۈرگەنلىكىنى بىلمەيتتى ۋە بىلمىگىنى ئۈچۈن، پۇل

تېپىپ ئائىلىسىنى بېقىش مەقسىتىدە تولۇقسىزنى پۈتتۈرۈپلا زاۋۇتقا ئىشچى بولۇپ كىرىپ كەتكەندى. ئۇ شۇ يىلى ئاران ئون بەش ياشتا ئىدى. ماشىنىنى باشقۇرىدىغان چاغدا بويى پاكار بولغىنى ئۈچۈن تاپىنىنى كۆتۈرۈشكە مەجبۇر بولاتتى. كېيىن ئۇ ھېچقانداق ئىشقا پۇشايمان قىلمايدىغان، ۋايىسىمايدىغان بولدى. جاپانى يەتكۈچە تارتىمۇ سىڭلىسىنى راھەتكە ئېرىشتۈرۈشنى ئويلايتتى. سىڭلىسىنىڭ پېشانىسىنىڭ ئۆزىنىڭكىدىنمۇ تەتۈر بولىدىغانلىقىنى كىم بىلسۇن! . . .

تيەنشىڭ خەتنى يىغلاپ تۇرۇپ ئوقۇدى. دادىسى شىنيونىڭ ئۆلۈم خەۋىرىنى ھاممىسىغا دېمەسلىكى كېرەك ئىدى. بىر ئانا مۇشۇنداق خەتنى كۆرسە قانداق چىدىيالايدۇ. ئۇ دادىسىنىڭ ھاممىسىنى كېلىپ كېتىشكە دەۋەت قىلغان قۇرلىرىنى كۆرۈپ تىترەپ كەتتى. دادىسىنىڭ ھاممىسىنى ئۇنتۇيالماي كېلىۋاتقاندا، لىقىنى، ئۇنىڭ بىلەن كۆرۈشكۈسى بارلىقىنى ئۇ بىلەتتى، بۇنداق سېغىنىشى، بۇنداق ئازابىنى باشتىن كەچۈرۈپ باققان بولغاچقا، دادىسىنىڭ كۆڭلىنى چۈشىنەتتى. لېكىن، ھاممىسى قايتىپ كەلسە قانداق بولىدۇ؟ ھاممىسىنى كۆرسە ئانىسىنىڭ ئەقلىدىن ئېزىپ قېلىشى تۇرغان گەپ. شۇنچە ياشقا كىرگەن ئادەمنى نېمىدەپ يەنە زەربىگە ئۇچرىتىمىز؟ ئۆيدە ئۇنىڭ ئوغلى، كېلىنىدىن باشقا يەنە نەۋرىلىرىمۇ بار تۇرسا. بۇ ئىشلارنى چېن شۇيەن بىلمەيتتى. ئەمدى نەۋرىلىك بولۇپ قالغاندا كونا خاماننى سورۇپ نېمە قىلىدۇ؟ دادام يۈز - ئابرويمىزنى بىراق تۆكۈپ ئائىلىمىزنى تەلتۆكۈس ۋەيران قىلماقچىمىكەن؟ ھېلى-مۇ بۇ ئۆي نېمىگە ئوخشاپ قالدى؟

تيەنشىڭ خەتنى ئوقۇپ بولدى، غەزەپتىن كۆزلىرىگە قىزىق زىللىق تىقىلدى. دادىسى ئەقلىدىن ئېزىپ قاپتۇ.

تيەنشىڭ خەتنى ئۇششاق يىرتىپ مەشكە سېلىۋەتتى، مەشكە ئېسىلغان چوڭ قازاندا دادىسىنىڭ دورىسى قايناۋاتاتتى.



خەن زىچى كارىۋاتىدا كۆزىنى يۇمۇپ يېتىپ ئىچىدە ئاي -  
كۈنى ھېسابلاۋاتاتتى. ھازىر خەلقئارالىق يوللانمىلارغا پاراخوت  
ئىشلىتىلمەيدۇ، ئايروپىلان يوللانمىلىرى بىر ھەپتىدىلا يېتىپ  
بارىدۇ. بىگىيۇ خەتنى تاپشۇرۇۋېلىپلا يولغا چىقىدۇ. ئۇ چاغدا  
بىر ھەپتىدىن كېيىن يۈز كۆرۈشىدىغان گەپ. شۇنىڭغىچە  
سەۋرچانلىق بىلەن كۈتۈش كېرەك. بىگىيۇنى كۆرمىسە ئۇنىڭ  
جېنى چىقمايدۇ. كۆرۈشكەندىن كېيىن يىغلايدىغىنى ئېنىق.  
مەيلى، ئايرىلىش يېشى ئاچچىق، ئۇچرىشىش يېشى تاتلىق بولىدۇ.  
شۇلارنى ئويلاپ خەن زىچى خېلى روھلىنىپ قالدى.  
تيەنشىڭ دورا قاچىسىنى كۆتۈرۈپ كىرىپ كەلدى:

— دادا، دوراڭنى ئىچىۋالغىن!

خەن زىچى ئالدىراپ كۆزىنى ئېچىپ ئۆرە بولدى.

— خەتنى... سېلىۋەتتىڭمۇ؟

تيەنشىڭ قولىدىكى قاچىنى كارىۋاتىنىڭ ئالدىدىكى شىرەگە  
قويۇپ، بېشىنى ساڭگىلىتىپ تۇرۇپ دەيدى:

— ياق.

— نېمىشقا؟ — خەن زىچىنىڭ ئاچچىقى كەلدى. مۇشۇندە.

چىلىك ئىشىنىمۇ ئورۇندىيالمىسا قانداق بولىدۇ؟ — تېز بار!  
بىر كۈن... بالدۇر سالساڭ، بىر كۈن بالدۇر تېگىدۇ!

دادىسىنىڭ كارىۋاتى ئالدىدا تۇرغان تيەنشىڭ نېمە دېيىشىدە.  
نى بىلەلمەي ئاچچىق خورسىندى. كۆڭلىدىكى گەپنى دەپ خەت.

نى ئېچىپ ئوقۇغىنىنى چاندۇرۇپ قويسا، دادىسىغا قاتتىق  
ئېغىر كېلەتتى. شۇڭا ئۇ باھانە كۆرسىتىشكە مەجبۇر بولدى:

— ھازىر چەت ئەللىكلەر بىلەن ئالاقە قىلغىلى قويمىدايدە.

كەن. يۇقىرىدىن تەكشۈرۈپ بىلىۋالسا بوش قويماسمىش.

— ھە... — خەن زىچى ھودۇقۇش ئىچىدە خۇنىسىز

كۆزلىرىنى چەكچەيتتى، — خەتنى سالالمىدىڭمۇ؟

— ھەئە، — تيەنشىڭ بېشىنى لىڭشىتتى ۋە دورا قاچىدە.

سنى ئېلىپ دادىسىنىڭ يېنىغا يېقىن كەلدى.  
— ئەمەسمە . . . خەتچۇ؟ — خەن زىچى لياڭ بىڭيۇگە  
يازغان خېتىنى قايتۇرۇۋېلىشنى ئويلاپ ئوغلنىڭ بىلىكىنى  
كاپىدە تۇتتى.

— كۆيدۈرۈۋەتتىم، — دېدى تىەنشىڭ بېشىنى تۆۋەن  
سېلىپ. ئۇ تولىمۇ خىجىللىق ھېس قىلىپ دادىسىنىڭ چىرايىغا  
قارىيالمىدى. ئۇنىڭغا خەتنى كۆيدۈرۈۋېتىشتىن باشقا ئامال يوق  
ئىدى.

— كۆيدۈرۈۋەتتىم؟ — خەن زىچىنىڭ كۆزلىرى غەزەپتىن  
چاقناپ كەتتى، — كۆيدۈرۈۋەتتىم . . . كۆيدۈرۈۋەتتىم . . .  
خەن زىچى بىر ئازدىن كېيىن لاسىدە بولۇپ قېلىپ ئوغ-  
لىنىڭ قوللىرىنى ئىتتىرىۋەتتى، ئۆزى كارىۋاتقا ھالسىز يىقىل-  
دى.

دورا قاچىسى پىششىق قىش ياتقۇزۇلغان يەرگە چۈشۈپ  
چېقىلىپ كەتتى، ئىچىدىن قان رەڭگىگە ئوخشاش قاپقارا سۈ-  
يۇقلۇق تۆكۈلدى. ئەمدى ئۇنىڭ بۇ قىرتاق دورىنى ئىچىشكە  
رايى يوق ئىدى، ئىچكەن بىلەنمۇ بەربىر كېسىلىگە شىپا بول-  
مايتتى. تاماق يېيىشكىمۇ رايى يوق ئىدى، جانسىز گەۋدىسىنى  
كۆتۈرۈپ تۇرۇش ئۈچۈن بىر نېمە يېيىشنىڭ ئەمدى ھاجىتىمۇ  
قالمىغانىدى.

يېرىم كېچە بولغانىدى، يامغۇر چېلەكلەپ قۇيۇۋاتاتتى.  
يامغۇر خۇددى «بارلىق پاسكىنچىلىقلارنى پاك - پاكىز  
يۇيۇپ تاشلايدىغان» دەك قاتتىق يېغىپ كېتىۋاتاتتى.

بورانلىق يامغۇردا ئۆگزىدىكى يېرىمى چېقىلىپ كەتكەن پار -  
پۇر بېزەك ئۆرۈلۈپ چۈشتى، ئىچكەركى ھويلىدىكى تاشئالما  
بىلەن ئانار دەرەخلىرى يىلتىزىدىن قومۇرۇلۇپ كەتتى، ئايۋان-  
دىكى رەڭلىك رەسىمنىڭ بوياقلىرى ئېقىپ، يەردە ياتقان تاش-

ئالما بىلەن ئانار دەرەخلىرىنىڭ ئەتراپىنى بىر ئالدى .  
جەنۇبىي ھۇجرىدا ياتقان خەن زىچى سەكرانقا چۈشۈپ قالغا .  
ندى .

ئۇنىڭ بېھوش ھالەتتە ئاغزىغا بىر نەرسە سالماي ياتقىنىغا  
خېلى بولغاندى . ئۆزىنىڭ ئاشۇ ھالەتتە قانچىلىك ياتقىنىنى ،  
چېسلاغا قانچە بولغانلىقىنى بىلمەيتتى ، بۇلارنىڭ ئەمدى ئۇنىڭ  
ئۈچۈن ئەھمىيىتى قالمىغاندى ، پەقەت جېنىنىڭ پاتراق چىقىد-  
شىنى ، ئۆلۈمىنى كۈتۈپ ياتاتتى .  
ئۆلمەن دەپلا ئۆلۈۋالغىلى بولمايدۇ ، ئۇنىمۇ ئازاب بىلەن  
كۈتۈش كېرەك . . .

خەن زىچى ئاشۇ ئازابلىق كۈتۈشلەر داۋامىدا باقىي ئالەم-  
نىڭ ئادىمىگە ئايلانغان قىزىنىڭ ئۆزىنى « دادا . . . » دەپ چا-  
قىرىغىنىنى ئاڭلىغاندەك بولدى . ئۇ قىزىنىڭ قېشىغا بېرىش  
ئالدىدا تۇراتتى .

ئۈستازى لياڭ يىچىڭنىڭ ئۆزىنى « زىچى . . . » دەپ چا-  
قىرىغىنىنى ئاڭلىغاندەك بولدى . ئۇ ئۈستازىنىڭ قېشىغا بېرىش  
ئالدىدا تۇراتتى .

ئۇ بوۋىسى تورورىدىنىڭ ئۆزىنى « ئىبراھىم . . . » دەپ  
چاقىرىغىنىنى ئاڭلىغاندەك بولدى . ئۇ بوۋىسىنىڭ قېشىغا بې-  
رىش ئالدىدا تۇراتتى . بەلكىم بوۋىسى ئۇنى ئۇ ئالەمدە بۇرۇنلا  
كۈتۈۋاتقاندۇ .

بوۋىسى تورورىدىن ئۇنىڭ كېيىنكى ئىسمىنى بىلمەيلا كې-  
تىپ قالدى . بوۋىسى تورورىدىن ئۇنى بېقىۋالغان چاغدا ئۇنىڭغا  
ئىبراھىم ئەلەيھىسسالامنىڭ ئىسمىنى قويغاندى . خەن زىچى  
ھازىر ئۆزىنى ئاشۇ ئىسمىنىڭ ئالدىدا يۈز كېلەلمەيدىغاندەك  
ھېس قىلىدۇ .

ئىبراھىم ئەلەيھىسسالام ، ئاللاننىڭ سادىق مۇرتى ۋە ئەل-  
چىسى . ئۇ قەدىمىي بابىلون پادىشاھلىقىدىكى كىشىلەرنى ئاللا-

نىڭ بىر ئىكەنلىكىگە ئىشەندۈرۈش ئۈچۈن كۆپ خۇدالىق دىد-  
نىڭ مەبۇدىنى چېقىۋەتكەن. شۇ ئەلدىكى كىشىلەر ئۇنى باغلاپ  
ئوتقا تاشلىغان. ئاللا ئوتنىڭ تەپتىنى ياندۇرۇۋەتكەن، نەتىجىدە،  
ئارغامچىلا كۆيۈپ ئىبراھىم ئەلەيھىسسالام ساق قالغان.  
ئىبراھىم چۈشىدە ئاللانى كۆردى، ئاللا ئۇنىڭغا ئوغ-  
لى ئىسمائىلنى ئۆلتۈرۈپ نەزىر قىلىش توغرىسىدا ۋەھىي كەل-  
دى. پەيغەمبەرلەرنىڭ چۈشى ئوڭغا تارتاتتى، ئىبراھىم ئەلەي-  
ھىسسالام پەيغەمبەر بولغىنى ئۈچۈن، ئاللانىڭ ھۆكۈمىگە چىداپ  
ئوغلى ئىسمائىلغا مۇنداق دەيدى:

— ئوغلۇم، ئاللا سېنى ئۆلتۈرۈشۈمنى بۇيرۇدى. سەن  
ئۆلۈشنى خالامسەن؟

ئىسمائىل مۇنداق دەيدى:

— دادا، ئاللانىڭ ئەمرىنى بەجا كەلتۈرۈڭ، ئاللانىڭ  
ھۆكۈمى شۇنداق بولغاندىكىن مەن چىدايمەن. گېلىمغا پىچاق  
سۈرتۈلگەندە تىپىرلاپ كەتمەسلىكىم ئۈچۈن بەدىنىمنى ئارغام-  
چىدا چىڭراق باغلاڭ. كىيىمىمنى سالدۇرۇۋېتىڭ، ئانام قان  
يۇقى كىيىمىمنى كۆرسە چىدىيالمىدۇ. جېنىم ئىتتىك چىقماي  
قالمىسۇن، پىچاقنى ئىتتىكرەك بىلەڭ!

ئىبراھىم ئەلەيھىسسالام ئوغلىنى باغرىغا بېسىپ توختى-  
ماي سۆيۈپ كەتتى، كۆز ياشلىرى يامغۇردەك قۇيۇلدى. ئۇ ئوغلىنى  
ئىككى مۇرسىدىن باغلاپ يەرگە يىقىتتى ۋە پىچاقنى ھەلقۇمغا  
شىلتىدى، ئەمما ھەرقانچە قىلسىمۇ پىچاق ئۆتمىدى. . .

ئىسمائىل شۇنداق دەيدى:

— دادا، يۈزۈمنى يەرگە قارىتىپ قويۇڭ، بولمىسا قىي-  
نالغىنىمنى كۆرۈپ ئىچىڭىز ئاغرىپ قالىدۇ، ئاللانىڭ ئەمرىگە  
خىلاپلىق قىلىسىز.

ئىبراھىم ئەلەيھىسسالام پىچاقنى قايتىدىن ئېگىز كۆتۈ-  
رۈپ ئوغلىنىڭ بوينىغا سۈرتتى. . .

ئىبراھىم ئەلەيھىسسالام ئاللاغا مانا مۇشۇنداق ئىخلاس بىلەن ئېتىقاد قىلدى، ئاللا ئۈچۈن ئۆزىنىڭ بارلىقىنى تەقدىم قىلىشتىن ئايانمىدى. لېكىن، ئاللا ئۇنىڭ ئوغلنى ئۆلتۈرمىدى. پەيغەمبەر ئوغلنىڭ گېلىغا پىچاق سۈرتۈۋاتقان چاغدا، ئىككى پەرىشتە ئاللانىڭ ئەمرى بىلەن ئۇنىڭ ئالدىغا قۇربانلىق ئورنىدا بىر قوچقارنى ئېلىپ كەلدى. شۇنىڭدىن كېيىن ئىسلام كالىپىندارى بويىچە ھەر يىلى 12 - ئاينىڭ 10 - كۈنى مۇسۇلمانلار ئىبراھىم ئەلەيھىسسالام ئوغلنى ئۆلتۈرمەكچى بولغان مەنا جىلغىسىغا كېلىپ پەيغەمبەرنىڭ ئۇلۇغلىقىغا سېغىنىدۇ. پۈتكۈل دۇنيادىكى مۇسۇلمانلار ئاشۇ كۈنى قۇربان ھېيت ئۆتكۈزىدىغان بولدى. . . .

پەيغەمبەرنىڭ تۇتقان يولىنى ئەسلەش بىلەن تەڭ خەن زىچىنىڭ ئىچى ئازابتىن ئۆرتىنىپ كەتتى. ئۇ پەيغەمبەرنىڭ ئىسمىگە داغ تەگكۈزدى، تورورىدىنىڭ ئۈمىدىنى يەردە قويدى. مەككىگە ھەجگە بېرىش يولىدا ئۇ بوۋىسى تورورىدىندىن ئايرىدۇ. لىپ قالدى، ساختا دۇنيانىڭ نىقابلىرى ئۇنىڭ كۆزىنى توسۇۋالدى. ئۇ پۈتۈن ئۆمرىنى قاشتاشقا بېرىلىپ مەجنۇنلارچە ئۆتۈپ كۈزدى. قاشتاش ئۈچۈن ھەجگە بېرىشتىن ۋاز كەچتى؛ ئايالىنى تاشلاپ كەتتى؛ قىزىنى ئانىسىدىن مەڭگۈگە ئايرىۋەتتى. . . . ئۇ پۈتۈن ئۆمرىدە قاشتاشقا تەلپۈنۈپ ئۆتتى. قاشتاش ئۈچۈن جېنىنى بەرمىگەن بولسا، ئېھتىمال ئۇ شۇنچە جاپالارنى تارتىپ بۇنداق ئەگرى - توقاي يوللاردا ماڭماس بولغىدى. ئەمدى ھايات يولىدا قايتىدىن مېڭىپ باققىلى بولمايدۇ. جېنى دەپ بىلگەن قاشتاشلىرىمۇ ئاخىر يوقالدى. ئۇ ئەجەبمۇ ئېزىپتۇ! ئەسلىدە ھېلىقى قاشتاشلار «قاشتاش پادىشاھى» دەپ نام ئالغان خەن زىچىگە، ئەينى يىللاردىكى «قاشتاش پىرى» دەپ نام ئالغان لياڭ بوۋايغا، ھېچقانداق ئادەمگە مەنسۇپ ئەمەس ئىكەن. ئۇلار قاشتاش ئۈچۈن قۇل بولۇپ ياشىغىنىغا تۇشلۇق ئۇ نەرسىلەرنى

قولدا ئۇزۇن تۇتۇپ تۇرالماپتۇ. ئۇ قاشتاشلار ئۇنىڭ قولىدىن ئۈزۈلمەس ئېقىنغا چۈشۈپ ئېقىپ كېتىپتۇ. ئەمدى ئۇ قارا تۇپراقنىڭ قوينغا ھارغىن گەۋدىسىنى، جانسىز روھىنى، قانچە قېتىملاپ جاراھەتلەنگەن يۈرىكىنى، مەڭگۈ مەغپىرەت قىلىنمايدىغان ئېغىر گۇناھلىرىنى ئېلىپ قۇرۇق قول كىرىپ كېتىدىغان بولدى . . .

خەن زىچى ئەنە شۇنداق تېنەپ - تەمتىرەپ يۈرۈپ قىيامەتنىڭ ئىشىكىنى ئىزدەپ كېتىۋاتاتتى.

«قۇرئان كەرىم» دە پۈتكۈل ئىنسانىيەت قېچىپ قۇتۇلالمايدىغان قىيامەت كۈنى توغرىلىق ئالدىن بېشارەت بېرىلگەن. قىيامەت كۈنى ئاسمان يېرىلىپ قۇياش تۇتۇلىدۇ، يۇلتۇز-لار ساقىشقا باشلايدۇ، قاتتىق يەر تەۋرەپ تاغلار گۈمۈرۈلىدۇ، دېڭىز - ئوكيانلاردا دەھشەتلىك دولقۇن كۆتۈرۈلىدۇ، ئىنسانلار ھەر تەرەپكە پېتىراپ قېچىۋاتقان پەرۋانلەرگە ئوخشاپ قالىدۇ. ئۆلۈكلەر تىرىلىپ ھەر بىر جەسەتنىڭ روھى سوئال - سوراق-تىن ئۆتۈش ئۈچۈن ئاللاننىڭ ئالدىدا پەيدا بولىدۇ. پەرىشتىلەر ھەر بىر ئادەمنىڭ ئۆمرىدە قىلغان ئىشلىرىنى خاتىرىلەپ ماڭغان ساۋاب - گۇناھ خاتىرىسىنى ئېچىپ تەييار قىلىدۇ. ئۇ كۈنى ھايات چاغدىكى بايلىق، ئورۇن - مەرتىۋە، نوپۇز دېگەنلەر ئەھمىيەتسىز نەرسىگە ئايلىنىدۇ، ھەر قانداق توۋا ۋە يېلىنىشلار كار قىلمايدۇ، ھېچكىم ھېچكىمنى قۇتقۇزالمايدۇ. ئاللا ھەر بىر ئادەمنىڭ ياخشىلىقلىرى بىلەن ئەسكىلىكلىرىگە قاراپ بارار جا-يىنى بەلگىلەيدۇ. ياخشىلار جەننەتتىن ئورۇن ئالىدۇ، ئەسكى-لەر دوزاخقا كىرىدۇ.

دوزاخقا كىرگەنلەرنىڭ ئۈستۈشى توم ئارغامچىلار بىلەن باغلىنىدۇ، تومۇرى كېسىپ تاشلىنىدۇ، تېنى ئوت ئىچىدە كۆيدۈ. ئۇيقۇ، ئاش - تائام دېگەنلەر ئۇلارغا يوق بولىدۇ. قان - زەردابىنى، مېتال ئېرىگەندە چىققان سېسىق سۈنى ئىچىد-

دۇ. قىلغان گۇناھلىرى ئۈچۈن يەتكۈچە جاپا تارتىدۇ. ئۇلارغا  
مىڭ كۈچىسىمۇ بىرەر قېتىم ئۆرۈلۈۋېلىش پۇرسىتى بېرىلمەي-  
دۇ.

«قۇرئان كەرىم» دە قىيامەتنىڭ قاچان كېلىدىغانلىقى توغ-  
رۇلۇق بېشارەت بېرىلمىگەن، ئەمما ئۇنىڭدىن ھەرقانداق ئادەم-  
نىڭ قېچىپ قۇتۇلالمايدىغانلىقى ئېيتىلغان. . . .  
خەن زىچىنىڭ تېنى جۇغۇلداپ كەتتى. ئۇ ئۆزىنىڭ ساۋاب -  
گۇناھ خاتىرىسىگە نېمىلەر يېزىلغانلىقىنى، بارار جايىنىڭ قەيەر  
بولدىغانلىقىنى بىلمەيتتى.

خەن زىچى جەننەتتە ئۆزىگە ئورۇن يوقلۇقىنى قىياسەن  
پەملىدى، چۈنكى ئۇنىڭ گۇناھى بەك ئېغىر ئىدى، ئۇدۇل  
دوزاخقا كىرىشى مۇمكىن ئىدى.

ئۆلۈم ئازاب - رىيازەتلەرنىڭ ئاخىرلاشقانلىقى ئەمەس،  
تېخىمۇ زور كۈلپەتلەرنىڭ باشلانغانلىقىدىن دېرەك بېرىدۇ.  
سىرتتا يامغۇر شارىلداپ يېغىۋاتاتتى. جەنۇبىي ھۇجرىنىڭ  
ئۆگزىسىدىن يامغۇر ئۆتۈپ كەتتى، تامدا يامغۇر سۈيى تارام -  
تارام ئىز قالدۇردى. . . .

خەن زىچى تەشۋىشلىك كۆزلىرىنى يوغان ئاچتى.  
ئۇ چىڭپىڭ بىلەن جىپىلۇنىڭ كارىۋىتى ئالدىدا تۇرغانلىقى-  
نى خىرە - شىرە كۆردى. نەۋرىلىرى ئۇنىڭ ئويغانغىنىنى  
كۆرۈپ تاتلىق ئاۋازدا ئۇنى چاقىرىۋاتاتتى:

— بوۋا. . .

خەن زىچى چېن شۈيەن بىلەن تىەنشىڭنىمۇ كۆردى. ئۇلار  
ئۇنى ئۈمىدلىك ئاۋازدا چاقىردى:

— دادا. . .

خەن زىچى ئوبدانلا قېرىلىق يەتكەن ئايالى لياڭ جۈنپىنىڭ  
ئۆزىگە قىيالماسلىق نەزەرى بىلەن قاراپ تۇرغانلىقىنى كۆردى.  
ئۇنىڭ قەلبىنى بىردىنلا چوڭقۇر خىجالەت تۇيغۇسى چىرمىۋالدى.

— بئىر . . . — خەن زىچى قۇرۇپ كەتكەن لەۋلىرىنى ئاران ئېچىپ ئايالىنىڭ كىچىك ئىسمىنى چاقىردى، — سىلەر-نى تاش . . . تاشلاپ كېتىدىغان ئوخشايمەن . . .

— چى ئاكا! — يېشى ئاتىشىغا يېقىنلاشقان خەن خانىممۇ ئېرىنىڭ ئىسمىنى بالىلىق ۋاقتىدىكى ئادىتى بويىچە چاقىردى. كۆز ياشلىرى سولغۇنلۇق قاپلىغان كۆزلىرىدىن تاراملاپ ئاقتى. — ياق، سىز كەتمەيسىز. ياخشى بولۇپ كېتىسىز. بالىلارنى ئېلىپ . . .

خەن زىچى ئايالىغا جىممىدە قاراپ قالدى. قەلبىنى ئۈمىد-سىزلىك چۇلغۇۋالدى. ئۇ پەرىشتىلەرنىڭ ئۆزىنى ئالدىراتقىنىنى كۆرگەن، كىشەن - كويىزلارنىڭ شاراقشىغىنىنى ئاڭلاپ قالغا-ندى. خەن زىچىنىڭ مۇزلاش ئالدىدا تۇرغان قەلبىنى ئېغىر بىر ۋەھىمە ئىلكىگە ئېلىۋالدى.

— بئىر . . . — خەن زىچى تۇيۇقسىز تىترەڭگۈ قوللىرى بىلەن خوتۇنىنىڭ بىلىكىنى تۇتۇۋالدى، — مەن . . . قور . . . قورقۇۋاتىمەن . . .

خەن خانىمنىڭ يۈرىكى ئېغىپ كەتتى، ئۇ ئېرىنىڭ راستە-تىنلا بولالماي قالغىنىنى سېزىپ ئۈلگۈرگەندى.

— قورقماڭ، — خەن خانىم ئېرىنىڭ قولىنى تۇتۇپ تۇرۇپ ئىچ - ئىچىدىن چىقۇۋاتقان ئازابلىرىنى تەستە باسقاچ دەدى، — ھەممە نېمىڭىزنى ئاللاغا تاپشۇرسىڭىز، ئاللاننى باشپا-ناھ دەپ بىلسىڭىز، ھېچنېمىدىن قورقمايسىز! — بۇ خەن خا-نىمنىڭ ئېرىنى ئىمانى بىلەن كېتىشكە قىلغان دالالىتى ئىدى. بۇ، ئۆزىنى قۇتقۇزۇشنىڭ بىردىنبىر يولى ئىدى . . .

— بىراق، مەن . . . — خەن زىچى ئايالىنىڭ قولىنى قويۇپ بەرمەي چىڭگىدە تۇتۇۋالدى، چىرايدىكى قورۇقلار لى-پىلداپ كەتتى، — مەن . . .

خەن خانىم ئىچ - ئىچىدىن چىقۇۋاتقان ھەسرەتكە چىدد-



يالماي يۈزىنى ئېرىنىڭ قولىغا ياقتى، كۆز ياشلىرى چېچىنچەي ئۈچۈن، ئانا - بالا ئۈچۈن بىر ئۆمۈر تىنىم تاپماي ئىشلىگەن ئاشۇ قوللارغا قۇيۇلدى. لېكىن، ئېرىنى ئېلىپ قېلىشقا خەن خانىمنىڭ قۇربى يەتمەيتتى.

— ئاللا راستتىنلا ئېلىپ كېتىشنى بۇيرۇغان بولسا، ئۆيدىن غەم يېمەڭ. تا. . . تاپلايدىغانلىرىڭىز بارمۇ؟  
— مەن. . . مەن گۇناھ قىلدىم، — خەن زىچى قورقۇنۇپ ئىچىدە تىترەپ يوغان، نۇرسىز كۆزلىرىنى ئاچتى، — مەنمۇ. . . مۇسۇلمانمۇ؟

— نېمە دەۋاتىسىز؟ — خەن خانىمنىڭ يۈرىكى قارىتىدە قىلىپ قالدى. بىر مۇسۇلمان خۇدانىڭ مۆمىن بەندىسى ئۆزىدىن گۇمانلانسا قانداق بولىدۇ؟ ئۇ بىردىنلا ئېرىنىڭ تىنىقى ئۈزۈلۈش ئالدىدا قالايمىقان گەپلەرنى قىلىپ گۇناھىنى تېخىمۇ ئېغىرلىتىۋېلىشىدىن ئەنسىرەپ قالدى.

لېكىن، خەن زىچى ئۆزىنى ئوبدان چۈشىنەتتى، نەچچە ئون يىلدىن بۇيان ناماز ئوقۇمىغان، روزا تۇتمىغان، قۇرئان ئوقۇمىدىغاندى ھەتتا سۈۋەيش قانىلىدىن ئۆتىدىغان چاغدىمۇ مەككىدەكى ئۇلۇغ تاۋايگاھقا بېرىشنى ئويلاپ باقمىغانىدى. مۇشۇنداق ئادەمنى مۇسۇلمان دېگىلى بولامدۇ؟ يەنە كېلىپ، ئۇ ئۇزۇندىن بېرى بىر ئىشنى ئىچىدە يوشۇرۇن تۇتۇپ كېلىۋاتاتتى. مۇشۇ گۇناھلىرى بىلەنمۇ ئۇنىڭ دوزاخقا كىرىپ كېتىشى مۇمكىن. . .  
— مەن. . . خۇيزۇ ئەمەس! — ئۇ ئاخىر تىترەنگۈ، خىرقىراق ئاۋازدا نۇرغۇن يىللاردىن بېرى يۈرىكىنى قاماللاپ كەلگەن سىرىنى دەۋەتتى.

خەن خانىم چۆچۈپ كەتتى:

— جۆيلۈگىلى تۇردىڭىزغۇ ئەمدى؟

— ياق. . . — خەن زىچى سوراق سۇپىسىغا يالاپ چىقىدىغان گۇناھكاردەك تەشۋىش ئىچىدە ئۆزىنىڭ قىلغان ئىشلىرىدە.

نى دېيىشكە باشلىدى، — مەن . . . خەنزۇ بالىسى، بوۋام تۇرو-  
رىدىن مېنى بېقىۋالغان. مەن ئۈنمۇ، ئۈستامنىمۇ . . . سېنىمۇ  
ئالدىدىم. بۇ گەپنى ئۈزۈندىن بېرى دېيەلمەي كەلگەن . . . مەن  
قورقۇۋاتمەن . . .

خەن خانىم، تىيەنشىڭ، چېن شۈيەن ئورنىدا داڭقېتىپ  
تۇرۇپ قالدى. خەن ئائىلىسىنىڭ ئەۋلادلىرىنىڭ تېنىدە خۇيزۇ  
بىلەن خەنزۇنىڭ قېنى تەڭ ئاقسا - ھە؟

خەن زىچى چەكسىز قورقۇنۇپ ئىچىدە قالدى. ئۇنىڭ يوغان،  
گۆشسىز كۆزلىرىدە پىلىلداپ تۇرغان نۇر ئۆچەيلا دەپ قالغاندە-  
دى، بۇرۇنغا ئەجەلنىڭ ھىدى پۇراپ تۇراتتى. ئۇ خۇيزۇلارنىڭ  
ئارىسىدا بىر ئۆمۈر خۇيزۇ دېگەن نام بىلەن ياشىغان خەنزۇنىڭ  
ئاقىۋىتىنىڭ قانداق بولىدىغانلىقىنى بىلمەيتتى.

— دادىسى، نەدىكى يوق گەپلەرنى قىلىۋاتىسىزغۇ! —  
خەن خانىم ئوغلىغا، كېلىنىگە، ئۆزىگە قارىتىپ تۇرۇپ شۇنداق  
دېدى. ئۇ ئۆز ئېرىنىڭ كاپىر بولۇپ چىقىشىغا ھەرگىز ئىشەن-  
مەيتتى، شۇنداق بولۇشىنىمۇ خالىمايتتى. ياق، بۇنداق بولۇشى  
مۇمكىن ئەمەس، خەن زىچى قالايمىقان سۆزلەۋاتىدۇ. ئەينى  
چاغدا ئۇ چۈەنجۈدىن كەلگەن. چۈەنجۈ خۇيزۇلار ئەڭ بۇرۇن  
ئولتۇراقلىشىپ قالغان جاي. ئۇ تورورىدىن بابا بىلەن يول بويى  
خەتمىقۇرئان قىلىپ ئىمان بىلەن كەلگەن. يەنە كېلىپ ئۇنىڭ  
بوۋىسى تورورىدىن ساھابە ھىسامدىننىڭ يېقىن جەمەت ئەۋلا-  
دى. خەن خانىم ياشلىقىدا خەن زىچى بىلەن مەسچىتتە مەرىكە-  
سىنى ئۆتكۈزۈپ ئۆمۈرلۈك ئەر - خوتۇنلاردىن بولۇشقان. خەن  
زىچى خۇيزۇلارنىڭ قائىدە - يوسۇنلىرىغا بىر ئۆمۈر ئەمەل  
قىلدى، چوڭ - چوڭ ئىشلارنى قىلىپ خۇيزۇلارنىڭ يۈزىنى  
يورۇق قىلدى، بىر ئۆمۈر ئاللاننىڭ ئەمرى بويىچە ئىش كۆردى.  
ئۇنىڭ يۇڭبىر بىلەن بولغان سەۋەنلىكىنى كەچۈرۈۋېتىشكە بولى-  
دۇ. ئۇ ھەقىقىي خۇيزۇ، ھەقىقىي مۇسۇلمان! تىنىقى ئۈزۈلەي

دېگەندە يوقىلاڭ گەپلەر بىلەن بىر ئۆمۈر قىلغان ياخشى ئىشلىدە.  
رىنى يۇيۇۋېتىشىگە قاراپ تۇرسا بولمايدۇ! خەن خانىم ئۆزىنى  
بېسىۋېلىپ ئېرىنىڭ قولىدىن تۇتتى ۋە چىرايىغا بىر خىل  
سەمىمىيەت ئىچىدە تىكىلىپ تۇرۇپ:

— سىز ھەقىقىي مۇسۇلمان، بۇنىڭغا شەك كەلتۈرسىڭىز  
قانداق بولىدۇ؟ تېز ئالدىدىن گۇناھىڭىزنى تىلەڭ، ئايەت ئوقۇپ  
ئىمانىڭىز بىلەن كېتىڭ. شۇنداق قىلسىڭىز ھەرقانچە ئېغىر  
گۇناھ قىلغان بولسىڭىزمۇ ئاللا سىزنى كەچۈرۈۋېتىدۇ! —  
دېدى.

— ماقۇل . . . — خەن زىچى ئۆزىنىڭ ئالدىدا خوتۇنىنىڭ  
دېگىنىدىن باشقا يول قالمىغانلىقىنى ھېس قىلىپ ئىلاجىسىز-  
لىق ئىچىدە شۇنداق جاۋاب بەردى ۋە ئاجىز، ئۈزۈك ئاۋازدا  
ئىمان ئېيتتى:

— لائىلاھە ئىللەللا مۇھەممەدەن روسۇلىللا.

خەن زىچى ئالانىڭ ئۆزىنىڭ گۇناھلىرىنى مەغپىرەت قىل-  
غان - قىلمىغانلىقىنى بىلمەيتتى، ئەمما نېمىلا بولسۇن ئالدىغا  
قاراپ مېڭىشى كېرەك ئىدى.

خەن زىچى سېرىق توپا ئىچىدىكى ئىككى مېتىر چوڭقۇر-  
لۇقتىكى گۆرنى، قاپقارا كېپەننى كۆرگەندەك بولدى. ئالدى  
تەرەپتە ئۇنى چەكسىز قاراڭغۇلۇق، تۈگىمەس كېچە كۈتۈپ  
تۇراتتى.

— ماڭا . . . شام . . . ئەكېلىپ بېرىڭلار . . . — قاراڭ-  
غۇلۇقتىن قورقۇپ كەتكەن خەن زىچى ئىختىيارسىز يورۇقلۇق-  
نى سېغىنىپ قالدى. ئازراق بولسىمۇ يورۇقلۇق چۈشۈرەلەيدى-  
غان بىرەر تال شام بولسا، ئۇ ئالدىغا قاراپ خاتىرجەم ماڭالايت-  
تى.

— شام؟ شامنى نېمە قىلىسىز؟ — خەن خانىمنىڭ كۆز  
ياشلىرى ئېرىنىڭ قورايىدەك قولىغا تامچىلىدى، دىرىلدەپ تىت-  
تى.

رەۋاتقان ئاشۇ قوللار ئۇنىڭدىن ئاخىرقى قېتىم ئازراق يورۇق-  
لۇق بېرىشنى تەلەپ قىلىۋاتاتتى.

خەن خانىم ئېرىنىڭ بۇ كىچىككىنە ئارزۇسىنى قاندۇرمىسا  
بولمايتتى.

خەن خانىم ئىككى تال شامنى ئېرىنىڭ قولىغا تۇتقۇزدى.  
ئىككى تال ئاجىز، سارغۇچ نۇر جۇدۇنلۇق كېچىدە تەۋرىنىشكە  
باشلىدى.

شامنىڭ يورۇقى خەن زىچىنىڭ كۆزىگە چۈشتى، ئوربەك  
ئىچىگە كىرىپ كەتكەن ئۇ كۆزلەرنىڭ قارىچۇقى تارتىلىپ كەت-  
كەندى.

خەن زىچى كىرىشىپ قالغان قوللىرىدا ئىككى شامنى چىڭ-  
ئىدە تۇتۇپ، ئۆكۈنۈش، ئەپسۇسلۇق، قورقۇنۇش ھەم ئۈمىد  
ئىچىدە لاغىلداپ تىترىگىنىچە قاراڭغۇلۇق ئىچىگە كىرىپ كېتتى.  
ۋاتاتتى...

## خاتىمە ئەرۋاھ

1979 - يىلى ياز .

سەھەر تۇمانى قەدىمىي «بىلىمدان» قەسىرىنىڭ ئاسمىنىدا لەيلەپ يۈرەتتى، قۇياش ئۆزىنىڭ ئاجىز نۇرلىرىنى قىزغۇچ دەرۋازىغا سېپەتتى .

دەرۋازىغا ئالا - بۇلماچ رەڭدە يېزىلغان: «ئۈنچە بىلەن زۇمرەت، تولۇن ئاي بىلەن مەيىن شامال» دېگەن خەتلەر تېخى پۈتۈنلەي ئۆچۈپ كەتمىگەندى .

لياڭ بىڭيۈ دەرۋازىغا قارىغىنىچە مۇرەككەپ ھېسسىياتلار ئىچىدە تۇرۇپ قالدى . ئۇنىڭ بۇ يەردىن ئايرىلغىنىغا ئوتتۇز ئۈچ يىل بويۇ . چاچلىرى قۇندۇزدەك قاپقارا قىز ۋاقتىدا كېتىپ ئاقۋاش موماي ھالىتىدە قايتىپ كەلدى . ئۇ ئوتتۇز ئۈچ يىلدا جاھاننىڭ بۇلۇڭ - پۇچقاقلرىغىچە بېرىپ ھەممە يەرنى كۆردى ، لېكىن قاتمۇ قات تاغ - دەريالار توسۇپ تۇرغان بۇ ئائىلىسىنى ئۇنتۇيالماي كەلدى . چۈنكى بۇ يەردە ئۇنىڭ قىزى بار ئىدى . ئۇ كۈندە دېگۈدەك يۇرتى تەرەپكە سېغىنىش ئىچىدە قاراپ كېتەتتى ، كېچىلىرى چۈشىدە «شىنيۇ» دەپ چاقىراتتى . بۇ چاغقىچە قىزىمۇ ئوتتۇرا ياشلىق ئايال بولۇپ بولغاندۇ . ئەمدى ئۇنىڭ ئارمىنى ئىشقا ئاشىدىغان بولدى . دېمىسىمۇ ئۇ ھازىر ئاتىش ياشلىق مومايغا ئايلاندى . ئەمدى كەلمىسە قىزىنى كۆرەلمەيمۇ قالار؟

لياڭ بىڭيۈنىڭ قەدىمى تاش پەلەمپەيدە توختاپ قالدى . ھاياجانلانغىنىدىن يۈرىكى ھېلىلا كۆكرەك قەپسىدىن چىقىپ كېتىدىغاندەك قاتتىق سوقۇپ كەتتى .

ئۇ «نۇقتىلىق ئاسار ئەتىقىلەرنى قوغداش ئورنى» دېگەن خەت ئويۇلغان ئاق مەرمەردىن ياسالغان بەلگىگە قاراپ ئىختىيار-سىز گاڭگىراپ قالدى. بۇ ئۆيدە بىرەر ئۆزگىرىش بولدىمىكىنە؟ قانداقسىگە بۇ خەت يېزىلىپ قالغاندۇ. . .

لياڭ بىڭيۇ دەرۋازىنى قېقىش ئۈچۈن قولىنى كۆتۈردى، يۈرىكى يەنە دۈپۈلدەپ سوقۇپ كېتىۋاتاتتى. ئۇ ئاخىر جىددىيە-لەشكەن ھالدا دەرۋازىنىڭ ھالقىسىنى تېز - تېز شاراقىشتى. ھويلا ئىچىدىن قەدەم تىۋىشى ئاڭلىنىپ دەرۋازا ئېچىلدى. تېرىسى ئاپئاق، چىرايى سۈزۈك، كۆزلىرى قاپقارا، كىرىپكىلدىرى تۆكۈلۈپ تۇرىدىغان چىرايلىق بىر قىز دەرۋازا ئىچىدە ئۇنىڭغا ھەيرانلىق ئىچىدە قاراپ تۇراتتى.

— شىنيۇ! شىنيۇ! — لياڭ بىڭيۇ ئېتىلىپ بارغان پېتى ھېلىقى قىزنى قۇچاقلىۋالدى. ئاھ، كېچە - كۈندۈز سېغىنغان قىزى بىلەن ئاخىر كۆرۈشتى!

— سىز كىم؟ مەن سىزنى تونۇمايمەن! — ھېلىقى قىز ئۇنىڭ قۇچىقىدىن چۆچۈپكىنە ئۆزىنى ئەپقېچىپ ئىچكىرىگە قاپ توۋلىدى، — ئانا، تېز بۇياققا چىققا!

لياڭ بىڭيۇ مەڭدىگىنىچە قولىنى چۈشۈرۈۋالدى. ھە، بۇ شىنيۇ ئەمەس ئىكەن - دە. توغرا، شىنيۇ بۇ چاغقا ئوتتۇز ياشتىن ئاشتى. قۇيۇپ قويغاندەك ئوخشىغىنىغا قارىغاندا بۇ شىنيۇنىڭ قىزى ئوخشايدۇ، مومىسىنى تونۇيالمىدى.

دەرۋەقە بۇ قىز شىنيۇ ئەمەس، چېن شۈيەننىڭ ئون تۆت ياشلىق قىزى جىپىلۇ ئىدى، تۇرقىدىن شىنيۇگە بەكمۇ ئوخشايتتى.

چېن شۈيەن قىزىنىڭ چاقىرىغىنىنى ئاڭلاپ ئالدىراپ يۈگۈرۈپ چىقتى ۋە دەرۋازىدىن كىرگىلى تەمىشلىۋاتقان لياڭ بىڭيۇنى كۆرۈپلا: «ۋاي ئانام!» دەپ توۋلىۋەتتى.

چېن شۈيەن قازا قىلغىلى ئون نەچچە يىل بولغان قېيناندسىنى تىرىلىپ قالغان ئوخشايدۇ، دەپ قالغانىدى.

«ئانام!» دېگەن ئاۋازنى ئاڭلاپ، لياڭ بىڭيۇنىڭ يۈرىكى خوشلۇقتا بوغۇزغا كەپلىشىپ قالغاندەك بولدى. ئالدىدا تۇرغان بۇ ئوتتۇرا ياشلىق ئايال چوقۇم ئۇنىڭ قىزى!  
— شىنيۇ! — لياڭ بىڭيۇ چېن شۈيەنگە ئۆزىنى ئاتتى، —  
شىنيۇ قىزىم، ئاناڭ قايتىپ كەلدى!

— سىز. . . — چېن شۈيەن تېڭىرقاپ ئالدىدىكى چىرايى قېينانسىنىڭكىگە ئوخشايدىغان، ئەمما ھەرىكىتى يۈچۈنلا ئايالغا قاراپ قالدى ۋە بىر ئازدىن كېيىن قېيناتىسى قازا قىلىشى بىلەن تەڭ بەزىلەرنىڭ ئۇنىڭ قېينانسىنى «چەت ئەلگە باغلانغان، سىڭلىسى چەت ئەلدە» دەپ ئاشكارا تىللىغىنىنى ئەسكە ئېلىپ، شۇندىلا بىر نېمىنى چۈشەنگەندەك بولدى.

— سىز. . . كىچىك ئاپام بولامسىز؟  
— شىنيۇ! — لياڭ بىڭيۇ يىغلاپ تۇرۇپ چېن شۈيەننى باغرىغا باستى، — مېنى «كىچىك ئاپا» دەپ چاقىرما، مەن سېنىڭ ئۆز ئاناڭ. مەن سېنى بەك سېغىندىم. مېنى بىر ئېغىز «ئانا» دېگىن!

چېن شۈيەننىڭ كۆز ياشلىرى چانقىدىن ئېتىلىپ چىقتى، ھاياجاندا نەپىسى قىسىلىپ كەتتى.

— كىچىك ئاپا، كىچىك ئاپا. . . — چېن شۈيەن تىترەپ تۇرۇپ دەدى، — مەن شىنيۇ ئەمەس، تىەنشىڭنىڭ ئايالى!  
— تىەنشىڭ؟ تىەنشىڭ قەيەردە؟ شىنيۇ قەيەردە؟ — لياڭ بىڭيۇ چېن شۈيەننىڭ قولىنى قويۇۋېتىپ ئىچكىرىگە ئوقتەك يۈگۈردى. تىەنشىڭ بولغاندىكىن، شىنيۇمۇ چوقۇم بولىدۇ. ئۇھ، خۇداغا شۈكۈر، قىزى ھېلىھەم بار ئىكەن.

— كىچىك ئاپا! — چېن شۈيەن ئۇنىڭغا نېمە دېيىشنى بىلەلمەي، ئاخىر بۇ گەپتىن مۇمكىنقەدەر ئۆزىنى ئەپقېچىش ئويىغا كەلدى. — دە، شۇئان جەنۇبىي ھۇجرىنى كۆرسىتىپ دەدى، — بۇ ئۆيگە كىرەيلى، ئىچكىرىدىكى ئۆيلەر ھازىر بىز-  
نىڭ ئەمەس.

جەنۇبىي ھۇجرىدا تىەنشىڭ بېشىنى ساڭگىلىتىپ ئوغلى چىڭپىڭ بىلەن ناشتا قىلىپ ئولتۇراتتى، ناشتىدىن كېيىن چېن شۈيەن بىلەن دەرھال ئىشقا ماڭمىسا بولمايتتى. ئۇلارنىڭ ئىككىسى كىلا بالىسى تىەنشىڭ بىلەن شىنيۇ ئوقۇغان خۇيزۇ ئوتتۇرا مەكتىپىدە ئوقۇۋاتاتتى. ئون ئالتە ياشلىق چىڭپىڭ تولۇق ئوتتۇرا تۇرىدا، ئون تۆت ياشلىق جىيلۇ تولۇقسىز ئوتتۇرىدا ئوقۇيتتى. تىەنشىڭ ئىشك ئالدىدا تۇيۇقسىز پەيدا بولۇپ قالغان كىچىك ئاپىسىنى كۆرۈپ جايدا قېتىپلا قالدى، چىرايى كۆكرىپ قېلىن لەۋلىرى تىترەپ كەتتى، كۆزلىرىگە لىق ياش كەلدى. لياڭ بىڭيۇگە بۇ ئۆي بەكلا ئۆزگىرىپ كەتكەندەك كۆرۈندى، باشقا بىر ئادەمنىڭ ئۆيىگە كېلىپ قالغاندەك بىر ھېسسىياتتا جەنۇبىي ھۇجرىغا كىردى. ھەممە نەرسە شۇنچە ناتونۇش، يوچۇن كۆرۈنەتتى. «ئۆز ئۆيىنىڭ ئۇدۇلىدىكى ئۆيدىن باشقىلىرى خەقنىڭ قولىغا ئۆتۈپ كەتتىمۇ؟» دېدى لياڭ بىڭيۇ بىر قارىسا سوئال سوراۋاتقاندا، يەنە بىر قارىسا ئۆز - ئۆزىگە پىچىرلاۋاتقاندا تۇۋەن ئاۋازدا.

تىەنشىڭ ئۈندىمىدى. چۈنكى ئۇ قورسىقىغا يىغىلىپ قالغان گەپلىرىنى دېيىشكە ئامالسىز ئىدى. قايسىبىرىنى دېسۇن؟ ئۆي توغرىلىقلا سۆزلىسۇنمۇ؟ يېقىندا يۇقىرىدىن ئادەم كېلىپ «سىياسەتنى ئەمەلىيلەشتۈرۈش» يۈزىسىدىن تىەنشىڭگە ئۆيلەرنىڭ ھەممىنى قايتۇرۇپ بېرىدىغانلىقىنى، يەنە تېخى ئۆيىنى «ئاسارەتقە» قاتارىدا قوغدايدىغانلىقىنى ئېيتىپ كېتىشتى. — ئەجەب ئەمدى ئولتۇرغۇچىلىكى قالمىغاندا قوغدىغۇڭلار كېلىپ قاپتوغۇ؟ — دېدى تىەنشىڭ ئاچچىق بىلەن، — قانداق قوغدىغۇڭلار كەلسە قوغداۋېرىڭلار. ئىشقىلىپ مەن ئالمايمەن، بىز ئازراقلا مائاش ئالدىغان ئادەم بۇنچە جىق ئۆيىنى ئېلىپ يا ئوقەت قىلمايمىز. بەش ئېغىز ئۆي يېتىپ ئاشىدۇ. ئىچكىرىكى قورۇدا كىمىنىڭ ئولتۇرغۇسى كەلسە شۇ ئولتۇرۇۋال. سۇن! مېنىڭ كارىم يوق.



ئەينى ۋاقىتتا ئېلىپ كېتىلگەن قاشتاشلارمۇ قايتۇرۇلۇشى كېرەك ئىدى. لېكىن يۇقىرىدىن ئۇ نەرسىلەرنى قىممەتلىك مەدەنىي يادىكارلىق قاتارىدا ساقلاپ ئورنىغا جىق پۇل بېرىدىغان. لىقىنى ئېيتقاندا، تىەنشىڭ قوشۇلمىدى. قاشتاشنى جېنىدىن ئەزىز كۆرىدىغان دادام ئەمدى يەرنىڭ ئاستىغا كىرىپ كەتتى، بۇ پۇلنىڭ نېمە كېرىكى؟ ئۇ ئىككى قولىغا تايىنىپ مۇستەقىل پۇل تاپىدۇ، ئاتا - بوۋىسىنىڭ تىكلەپ بەرگەن ئىگىلىكىگە يۆلىنىۋالمايدۇ.

بۇ ئىشلار لياڭ بىڭيۇنىڭ خىيالىغا كىرىپ چىقمايتتى، ئەس - يادى شىنيۇنى تېزراق كۆرۈشتۈرۈش ئىدى. — ئۆيدىكىلەر نەگە كەتتى؟ شىنيۇ قەيەردە؟ — سورىدى لياڭ بىڭيۇ ئالدىراپ.

— ئۆلدى! — تىەنشىڭ تۇيۇقسىز ئۆكسۈپ يىغلاپ، بېشىنى چاڭگاللىغىنىچە يەردە زوڭزىيىپ ئولتۇرۇپ قالدى، — سىز كۆرمەكچى بولغانلارمۇ، كۆرۈشنى خالىمايدىغانلارمۇ ئۆلدى!

— ھە؟! — لياڭ بىڭيۇ ئارقىسىغا ئۇچۇپ كەتتى. ئۇنىڭ قولىدىكى تۇغۇلغان كۈن تورتى سېلىنغان يۇمىلاق كوروپكا يەرگە چۈشۈپ كەتتى. بۈگۈن قەمەرىيە كالىپندارى بويىچە 6 - ئاينىڭ 5 - كۈنى، شىنيۇنىڭ تۇغۇلغان كۈنى ئىدى. ئۇ بۇ كۈننى ئۈنتۇماي ئالايتەن ئۆلگۈرۈپ كەلگەنىدى. ئەمدى بىلىدىكى، ئۇ قىزىنىڭ تۇغۇلغان كۈنىگە ئەمەس، ھازىر - سىغا ئۆلگۈرۈپ كەلگەنىكەن.

ئاسمان بىلەن بوي تالاشقان ئېگىز شىشەن تېغى يېشىلچە - لىققا پۈركەنگەنىدى، تاغ باغرىدا بۈك - باراقسان دەرەخلەر ئەتراپقا سايە تاشلاپ تۇراتتى. شاخلىرى ئېگىلىپ كەتكەن شاپ - تۇل، نەشپۈت، ئالما دەرەخلىرىنىڭ مېۋىلىرى مۇنبەت تۇپراق - نى سۆيمەكچى بولغاندەك يەرگە تېگىپ تۇراتتى.

بۇ، ئەينى يىللاردىكى خۇيزۇلارنىڭ قەبرىستانلىقى ئىدى. ھەممە ئادەمنىڭ بېشىغا كەلگەن ئېغىر بالايىئاپەت قارا يەرنىڭ قوينىغا كىرىپ كەتكەن كىشىلەرنىڭ قەبرىسىنىمۇ، قەبرە تاش-لىرىنىمۇ يۇتۇپ كەتكەن بولۇپ، پەقەت بۇ مۇنبەت زېمىنلا قېپقالغانىدى، ھەر يىلى بۇ يەردىكى مېۋىلىك دەرەخلەر مول مېۋە بېرەتتى.

لياڭ بېگىيۇ قەبرىستانلىقتا دەرەخلەرنىڭ ئارىسىدىن ئۆتۈپ يۇمشاق، سارغۇچ توپىغا دەسسەپ ئاستا كېلەتتى. مۇسۇلمانلارنىڭ جەسەتلىرى، روھى قەبرىنىڭ، قەبرە تاش-لىرىنىڭ يوقىلىشىغا ئەگىشىپ يوقىلىپ كەتمەيدۇ، مۇشۇ مۇند-جەت زېمىندا، مېۋىلىك دەرەخلەر بىلەن تەڭ مەۋجۇت بولۇپ تۇرىدۇ. يەر ئاستىدىكى ئۇ ئادەملەرنىڭ يەر يۈزىدە ھېچقانداق نام - نىشانى قالمىسىمۇ، بۇ يېشىل باغدىكى ئۆزلىرىنىڭ مەڭ-گۈلۈك ماكانىدا ئۇيقۇسىنى ئۇخلاپ ياتىۋېرىدۇ.

«قۇرئان كەرىم» دە ھەممىلا ئادەم تەلپۈنىدىغان جەننەت ئاجايىپ گۈزەل تىل بىلەن تەسۋىرلىنىدۇ. ئۇ كىشىلىك دۇنيادا بولمىغان، يېشىللىق بىلەن پۈركەنگەن شۇنداق بىر باغكى، يەردە خۇش پۇراقلىق ئوت - چۆپلەر ئۆسكەن، رەڭگارەڭ گۈل-لىر ئېچىلغان، مېۋىلەر مەي باغلاپ پىشقان بولىدۇ. جەننەتكە كىرگەن ھەربىر مۇسۇلمان سايىلىك دەرەخلەرنىڭ سايىسىدا تومۇز ئىسسىقنى، زىمىستان قىشىنى كۆرمەي ئۆتىدۇ. باغدىكى كۆڭلى تارتقان مېۋىلەردىن خالىغان ۋاقىتتا ئۈزۈپ يەيدۇ؛ خرۇستالدىك سۈزۈك كۈمۈش قاچىلاردا شېرىن سۇلارنى ئىچىدۇ، ئەتراپىدا ئۇلارنى كۈتىدىغان چىرايلىق بالىلار، قارا كۆز-لۈك قىزلار بولىدۇ. ئۇلار جەننەتتە ئەپسانە، يالغان گەپلەرنى ئاڭلىمايدۇ، دۇنيانىڭ ئازاب - ئوقۇبەتلىرىنى، دىشۋارچىلىقل-رىنى كۆرمەيدۇ. . .

شىنيۇنىڭ روھى بۇ چاغقا جەننەتتە تىرىلىپ بولغاندۇ؟ لياڭ بېگىيۇ قەبرىستانلىقتا ئۇن - تىنىسىز مېڭىپ يۈرەتتى.

ئۇ نېرىدىكى بىر تۈپ دەرەخنىڭ يېنىدا ئوتتۇرا ياشلىق ئېگىز بوي بىر ئەرنىڭ غەمكىن ھالدا ئالدىدىكى يەرگە ئۈزۈندىن بېرى تىكىلىپ تۇرغانلىقىنى كۆردى. ئۇنىڭ قولىدا بىر ئىسكىد-رىپىكا بار ئىدى، قىرىق ياشنىڭ قارىسىنى ئالغاندەك كۆرۈنەتتى، ئەمما چېچىنى ئاق قاپلاپ كەتكەندى، تۇرقىدىن بىرەر بېقىن ئادىمىنىڭ قەبرىسىنى يوقلاپ كېلىپ تاپالمايۋاتقانلىقى چىقىپ تۇراتتى.

لياڭ بىڭيۇ قىزى شىنيۇننىڭ نەدە ياتقانلىقىنى بىلمىسىمۇ، مۇشۇ زېمىندا، ئۆزى دەسسەپ تۇرغان يەردە ئىكەنلىكىگە ئىشىدەتتى. ئۇ قەبرىستانلىقنىڭ ھەممە يېرىنى ئايلىنىپ چىقتى، ھېلىقى ئەرنىڭ يېنىدىنمۇ ئۆتتى. بىر ئورنىدا قىمىرلىماي تۇرغان ئۇ ئادەم ئۇنىڭغا قاراپمۇ قويمىدى. ئۇ گويا ئالدىدىكى تۇپراقتىن — يۈرىكىدىكى ئادىمدىن باشقا جىمى نەرسىنى ئۇنتۇغاندەك ئىدى.

ئۇ ئادەم شىنيۇننىڭ ساددا، ئەمما مەيۈس ئاۋازىنى ئاڭلىغاندا دەك قىلاتتى:

— چۈ مۇئەللىم، لۇشۈن نېمىشقا «ئۆلۈمدىن قۇتۇلدۇ-رۇش» نى يازدۇ؟

— بەلكىم غەپلەت ئۇيقۇسىغا كەتكەنلەرنى ئويغىتىش ئۈ-چۈن بولسا كېرەك...

— جۇاڭزى نېمىشقا بەش يۈز يىل ئىلگىرىكى ئىسكىلىت-نى قۇتۇلدۇرۇۋالماقچى بولدى؟

— بەلكىم ئۇنى قايتا ياشىسۇن دېگەندۇ؟ ھايات جاپالىق بولسىمۇ ئاخىرقى ھېسابتا يەنىلا قىممەتلىك. جۇاڭزى، كىشىد-

لىك ھايات سېرىق لەڭگەكتەك قانات قېقىپ تۇرۇشى، يەتتە قات ئاسماندىكى قارا بۇلۇتلارنى بۆسۈپ ئۆتۈشى كېرەك، دېگەن.

ئۇ ئادەم تولىمۇ يىراقتىن، تولىمۇ يىراقتىن كېلىۋاتقان پوڭقۇر بىر ئۆھسىنىشنى ئاڭلىدى، ئەمەلىيەتتە بۇ ئۆھسىنىش

ئۇنىڭ يۈرىكىدىن چىقىۋاتاتتى.

لياڭ بىڭيۇ ئۇ ئادەمگە ئوخشاشلا قىزىنى خىيالىدىن نېرى قىلالماي ئاستا مېڭىپ كەتتى .

قەبرىستانلىققا ئاستا - ئاستا گۇگۇم پەردىسى يېپىلدى . يول ئۈستىدە جىلۋە قىلىۋاتقان دەرەخ سايىلىرى بارا - بارا بېرىپ ئانا زېمىنغا قوشۇلۇپ كەتتى . ئەتراپتىكى نەرسىلەر ئاستا - ئاستا قارىيىشقا ، مېۋىلىك دەرەخلەرنىڭ خۇشبۇي ھىدى دىماغقا ئۇرۇلۇشقا باشلىدى .

ئاسماننىڭ غەربىي جەنۇب بۇرجىكىدە ھىلال ئاي پەيدا بولدى . لېكىن ، ئۇ ئاي تولىمۇ خىرە ئىدى ، نۇرى تولىمۇ ئاجىز سېپىلەتتى . . . .

ئاجىز ئاي نۇرىدا قارىيىپ تۇرغان خىلۋەت دەرەخنىڭ تۈۋىدىن لەرزىلەر ، ئەمما كىمدۇر بىرى يىغلاۋاتقانداك ھەسرەتلىك ئىسكىرىپكا ساداسى ئاڭلاندى . بۇ ، دۇنيانىڭ شەرقىدىكى ھەممە ئادەم بىلىدىغان « لياڭ شەنبو بىلەن جۇ يىڭتەي » قىسسىسىنىڭ مۇزىكىسى ئىدى .

لياڭ بىڭيۇ ئىسكىرىپكا ساداسىغا رام بولۇپ جايدا ئۇزۇن - غىچە تۇرۇپ قالدى ، يۈرىكى ئېزىلىپ كەتتى ، توختىماي قۇيۇ - لۇۋاتقان ياشلىرى ئانا يەر قوينىغا ئېقىشقا باشلىدى . ئاسماندا ھىلال ئاي ئۇزۇپ يۈرەتتى .

زېمىندا لەرزىلەر ئىسكىرىپكا ساداسى ياڭراۋاتاتتى . ئاسمان بىلەن زېمىن ئارىسىدا توختىماي ياڭراپ تۇرغان بۇ مۇڭلۇق سادا كىشىگە گاھ سۈزۈك بۇلاقنىڭ شىلىدىرلاشلىرىدىكى ، گاھ ئاشىق - مەشۇقلارنىڭ شىۋىرلاشلىرىنى ، گاھ غەپ - رىب ، تەنھا قۇشنىڭ جۈپتىنى تاپالماي ھاۋادا تىنىمسىز ئايلاندۇرۇشلىرىنى ئەسلىتەتتى . . . .

1987 - يىلى 8 - ئاينىڭ 29 - كۈنى كېچە  
فۇجىدەنتاڭدىكى كۈتۈپخانىدا تاماملاندى .

## ئاخىرقى سۆز

ئۈچ يىل ئىلگىرى، بۇ كىتابقا تېخى قەلەم تەۋرەتمىگەن چاغدىلا ئۇنىڭ ئىسمىنى «مۇسۇلمانلارنىڭ ئاخىرەتلىكى» دەپ بېكىتىپ بولغانىدىم. بۇ مېنىڭ ئىجادىيەت ئادىتىم بولسا كېرەك. مەن كۆپ ئەسەرلىرىمنى ئالدىدا تېمىسىنى قويۇۋېلىپ، ئاندىن يېزىشقا باشلىغان، يېزىپ بولۇپ ئىسىم قويغانلىرىم ياكى ئۆزگەرتكەنلىرىم ناھايىتى ئاز. بۇمۇ مېنىڭ بالىلىرىم قورسىقىمدىكى ۋاقتىدا ئۇلارغا ئىسىم قويۇپ بولغىنىمغا ئوخشاش ئىش. بالىنىڭ ئىسمى ئاندا خىلمۇخىل گۈزەل ھېسارلارنى، ئاجايىپ شېرىن تەسەۋۋۇرلارنى قوزغايدۇ. مەن بالىلىرىم تۇغۇلۇپ بولغاندىن كېيىن، ئۇلارنى بۇرۇن ئويلاپ قويغان ئىسىملار بىلەن بەكمۇ تاتلىق چاقىراتتىم، ئۇلارغا پۈتۈن مېھرىمنى بېرەتتىم، پەرۋىش قىلىپ باقاتتىم، ئىسىملىرىگە ماس ھالدا ياخشى ئادەم بولۇشلىرىنى ئۈمىد قىلاتتىم.

«مۇسۇلمانلارنىڭ ئاخىرەتلىكى» دېگەن بۇ ئىسىم كاللامدا پەيدا بولغاندىن باشلاپ ئۇنى ئەڭ يېقىنلىرىمغا ھاياجىنىمنى باسالماي سۆزلەپ بېرىشكە باشلىغانىدىم. ئۇلارمۇ — ئۇلار ھەممىسى ئاياللار — مەن بىلەن تەڭ ھاياجانلىناتتى، كىتابنىڭ ئىسمىنى ئاڭلاپ ئۇنىڭدىكى ۋەقەلەر كۆز ئالدىمىزغا كەلگەندەك بولدى، دېيىشەتتى. مەن ئۇلارنىڭ قانداق ئويلىغانلىقلىرىنى، ئەلۋەتتە، بىلمەيمەن، ئەمما خۇشال بولاتتىم. شۇنىڭ بىلەن ئۇلارغا تېخى يېزىشقا باشلىمىغان ھېكايەمنى سۆزلەپ بېرەتتىم، سۆزلەپ بەرگەنلىرىمنىڭ يېرىمى ھەقىقىي ئوبرازلارنىڭ راست كەچۈرمىشلىرى، يېرىمى توقۇغانلىرىم بولاتتى. مەن ۋەقەلىكنى

ناھايىتى ئاستا، بوش ئاۋازدا سۆزلەيتتىم. ئۇ «ھېكايە سۆز-  
لەش» ئەمەس، بەلكى يۈرىكىمنى كىتاب (يېزىپ بولمىغان  
كىتاب) ئىچىدىكى بوشلۇقلار ئىچىگە شوڭغۇتۇش ئىدى، دوست-  
لىرىمنىمۇ شۇ بوشلۇق ئىچىگە سۆرەپ كىرىپ، ئۇلارنى ئۇنىڭ  
ئىچىدە ئايلاندۇراتتىم. بۇ مېنىڭ ئىجادىيەت ئادىتىم ئىدى. مەن  
ۋەقەلىكنى «ئىچىمگە قاچىلىۋالغان» دىن كېيىنمۇ قەلەم تەۋرە-  
تىشكە ئالدىرمايتتىم، بىر قېتىم ياكى بىرنەچچە قېتىم باشقىد-  
لارغا سۆزلەپ بېرەتتىم، بەزىدە ئۇنىڭغا سۆزلەپ، ئاندىن  
ئاڭلاپ باقاتتىم. بۇ، «قورسىقىمغا قاچىلىغان» لىرىمنى سىناپ  
باققىنىم ئىدى. ئەگەر باشقىلارنى ھاياجانلاندۇرالمىسا مېنىمۇ  
ھاياجانلاندۇرالمىتتى، ئۇ چاغدا ئۇنى يازغاننىڭ نېمە ئەھمىيىتى  
بار؟

دوستلىرىمغا رەھمەت، ئۇلار ئاڭلىغانىپىرى ھاياجانلىنىپ  
ئىسسىق ياشلىرىنى تۆكەتتى، سۆزلىرىم پات - پات يىغا ئاۋاز-  
لىرى ئىچىدە ئۈزۈلۈپ قالاتتى. ماڭا لازىمى كۆز ياشلىرى  
ئەمەس ئىدى، ئەدەبىي ئەسەرنى ئۆلچەيدىغان بىردىنبىر ئۆلچەم-  
مۇ كۆز ياشلىرى ئەمەس ئىدى، ئەمما ئۇ ھېچبولمىغاندا،  
مېنىڭ ھېكايەمنىڭ باشقىلارغا تەسىر قىلغانلىقىنى بىلدۈرەتتى.  
خىيال دەپتىرىمدىكى ئەسىرىم دوستلىرىمنىڭ مۇئەييەنلەشتۈ-  
رۈشىگە ئېرىشكەن ئىكەن، دېمەك، ئەمدى قورقماي قەلەم تەۋ-  
رەتسەم بولاتتى.

لېكىن، يەنىلا قولۇمغا قەلەم ئالمىدىم.  
قەلەم تەۋرىتىشنىڭ ئەڭ ياخشى پەيتىنى ساقلاۋاتاتتىم،  
ھېسسىيات ئۈنچىلىرى قەلىمىم ئۈچىدىن توختىماي تۈكۈلۈپ  
تۇرىدىغان بولمىسا، ئۆزۈم ئەڭ ياخشى كۆرىدىغان بۇ ئەسىرىمنى  
ئۆزۈم ۋەيران قىلىۋېتەتتىم.

يەنە بىر جەھەتتىن ساقلاپ ئولتۇرساممۇ بولمايتتى. ھېكا-  
يەمدىكى پېرسوناژلارنىڭ ئىزلىرى بىلەن مېڭىپ، ئاشۇ بوشلۇق

ئىچىگە كىرىشىم ۋە ئۇلارنىڭ ئىچىدە بىر مەزگىل ياشىشىم كېرەك ئىدى. ھېكايىنىڭ پۈتۈن جەريانلىرىنى ئۆز بېشىمدىن ئۆتكۈزۈمگەن بولساممۇ، ئەمما ئۇنىڭدىكى ئەر - ئايال پېرسوناژلارنىڭ ئەسلى ئادەملىرى بىلەن ئۇزۇن مەزگىل ئۇچرىشىپ تۇرغانىدىم، ئۇلارنىڭ كۈلۈپ تۇرغان چىرايلىرى، ئازابلىق يىغىلىرى، ھەسرەت - نادامەتلىرى كۆز ئالدىمدىن زادىلا كەتمەيتتى، ئۇلارنى مەڭگۈ ئۇنتۇپ كېتەلمەيتتىم، ئۇلار ماڭا مېنىڭ ياشىغان دەۋرىمدىن ئىلگىرىكى ئىشلارنى ئىختىيارسىز بىلدۈرۈپ تۇراتتى. ئۇنىڭ ئۈستىگە يەر يۈزىدە ئۇلارنىڭ تېخى ئۆچۈپ كەتمىگەن ئىزلىرى مەۋجۇت ئىدى. مەن ئۇلارنىڭ ئەينى يىللاردا ماڭغان ئىزلىرىدىن مېڭىپ، ئۇلار ياشىغان يەرلەرنى كۆرۈپ، خۇددى ئۆتكەن تارىخ كۆز ئالدىمدا قايتا تەكرارلىنىۋاتقانداك ھېسسىياتقا كېلىپ قالدىم. ئۇنىڭ ئۈستىگە، ھازىر ئۇلار بىلەن بىر دەۋردە ياشىغان ئادەملەردىنمۇ بار ئىدى. ئۇلار ماڭا ئۆتمۈشتىن سۆزلەپ بېرىپ، تارىخنى خۇددى ھازىر بولۇۋاتقانداك كۆز ئالدىمغا ئەكېلىپ بېرەتتى. ئۆلۈپ كەتكەن ئەر - ئايال پېرسوناژلىرىمنىڭ ئەسلى ئادەملىرىگە بولغان سېغىنىش ھېسسىياتىممۇ شۇنچىلىك چوڭقۇر ئىدى، ئۇلارنى ئەسلىسەملا ئۆزۈمنى باسالماي قالاتتىم، چۈشلىرىمدە ئۇلارنى كۆرۈپ، ئۇلار ھېلىمۇ ھايات ئىكەنغۇ، دەپ قالاتتىم، لېكىن ئويغانسام ئۇلار يوق ئىدى. ئەگەر ئۇلارنى مەن قەلىمىم ئارقىلىق تىرىلدۈرمىسەم، خاتىرجەم ياشىشىم تەس ئىدى.

ئۇزۇن مەزگىللىك تەييارلىقتىن كېيىن، كۈتكەن پەيتىنىڭ يېتىپ كەلگەنلىكىنى ھېس قىلىپ، ئاخىر ئالدىمغا قەغەز قويۇپ قەلىمىمنى قولۇمغا ئالدىم. باشقا بارلىق يېزىقچىلىق پىلانلىرىمنى، تۇرمۇشتىكى ئۇششاق ئىشلارنى تاشلىدىم، دوستلىرىم ۋە نۇرغۇن كىتابخانلىرىمنىڭ خەتلىرىگىمۇ جاۋاب يازمىدىم، پۈتۈن دىققىتىمنى «مۇسۇلمانلارنىڭ ئاخىرەتلىكى» گە بەردىم،

ئەگەر كۆپچىلىك مېنىڭ شۇ چاغدىكى روھىي ھالىتىمنى چۈشەندىغان بولسا، مېنىڭ ئاشۇ قىلغانلىرىمنى كەچۈرۈۋېتىدۇ دەپ ئويلايمەن .

ئادەم ياش ۋاقتىدا يۈرەكلىك بولىدىكەن، يېزىقچىلىقتىمۇ قىيىنچىلىق ھېس قىلمايدىكەن، بەزىدە «ئويۇننىڭ ئورنىدا» يېزىمۇ قويىدىكەن. ياش چوڭايغانسېرى بولسا يېزىقچىلىق قىيىنلىشىدىكەن. بۇنداق بولۇشى، ئەدەبىياتنىڭ مېنىڭ يۈرىكىمدە بارغانسېرى مۇقەددەس نەرسىگە ئايلىنىپ كېتىۋاتقانلىقىدىن ئىدى. ئەدەبىياتقا مەن خۇددى ئۆز دىنىمغا ئېتىقاد قىلغاندەك ئېتىقاد قىلىمەن، يېزىۋېتىپ ۋۇجۇدۇمنى پاكلاشتۇرۇپ ماڭىمەن، كىتابخانلىرىمدىنمۇ ھەم شۇنى تەلپ قىلىمەن. ئەدەبىيات ساختىلىقىنى، ئالدامچىلىقىنى، ھەيۋە قىلىشىنى، پاسكىنچىلىق-لارنى ۋە يامان نىيەتلەرنى ئۆزىگە سىغدۇرالمىدۇ. «قانداق ئەدىب بولسا شۇنداق ئەسەر يارىتىدۇ» يازغۇچىنىڭ يۈرىكىنىڭ ساپ ياكى ساپ ئەمەسلىكى ھېچقانداق ئادەمدە خاتا ئۇقۇم پەيدا قىلمايدۇ. مەن ئەزەلدىن رەزىل ئادەمنىڭ پاك گۈزەللىكىگە ئىگە ياخشى ئەسەر يېزىپ چىقالايدىغانلىقىغا ئىشەنمەيمەن.

مەن ئۆزۈمنىڭ ئىجادىيەت ئالىمىم ئىچىگە غەرق بولۇپ كەتتىم. ئادەم غايىگە، شېرىن خىياللارغا، گۈزەللىككە، گۈزەللىك ئالىمى ۋە گۈزەل ھېسسىياتلار ئارقىلىق ئۆزىنى تاۋلاشقا بەكمۇ ئېھتىياجلىق. مەن ئويلايمەن، ئەگەر دۇنيادىكى پۈتۈن رەزىللىكلەرنى يىغىپ، ئادەملەرنى ئۇنى كۆرۈشكە مەجبۇرلىسا، شۇ ئادەملەر ئۈچۈن ئۇنىڭدىنمۇ بەتتەر جازا بولماس.

گۈزەللىككە ئىنتىلىش ئىنسانلارنىڭ ماھىيىتى، مەن كىشىلەرنىڭ گۈزەللىككە، گۈزەللىك ئالىمىگە، پاك مۇھەببەتكە ئۆزلۈكىدىن ئىنتىلىدىغانلىقىغا ئىشىنىمەن، گۈزەللىككە ئىنتىلىشكە مەجبۇرلاش كەتمەيدۇ. ئەلۋەتتە، كىشىلىك دۇنيانىڭ



ھەممىلا يېرىدە گۈزەللىك بولمۇرمەيدۇ، دەل شۇنداق بولغىنى ئۈچۈن كىشىلەر ئۇنىڭغا يېتىشكە تېخىمۇ قىزىقىدۇ. مېنىڭ قەلىمىم ئاستىدىكى ئاساسلىق پېرسوناژلارنىڭ بىر قىسمى بۇ دۇنيادا راست ئۆتكەن، بىر قىسمى ئۆزۈم ياسىغان ئادەملەر. مەن ئويلايمەن، ئادەم بۇ دۇنيادا ياشىغان ئىكەن، ئەنە ئاشۇ ئادەملەردەك ياشىشى كېرەك، شۇ چاغدا پۈتۈن ھاياتىمىز پاجىئە بىلەن تولغان تەقدىردىمۇ ئۆزىمىزنى بەختلىك سانىيالايمىز. چۈنكى ئۇ خىلدىكى ئادەملەر ئۆز قەلبلىرىنى تاۋلاپ، پاك ۋە ساپلىق ئىچىدە ھاياتىنى ئاخىرلاشتۇرۇدۇ.

ئەسەر يېزىشۇمۇ يەتمىش ئىككى خىل ھۈنەرنىڭ ئىچىدىكى بىر ھۈنەر، ئەمما ئۇنى باشقا «ھۈنەرلەر» گە ئوخشاش ئىشلىگىلى بولمايدۇ. بۇ «ھۈنەر» بەكمۇ مۇقەددەس، بەكمۇ مۇرەككەپ، ئۇنىڭ ھەر خىل ماھارەتلىرى بار، ئەمما ماھارەت بەك مۇھىمۇ ئەمەس، ماھارەت ئەسەر ئىچىگە يۇغۇرۇلۇپ كەتكەن بولىدۇ، شۇڭا ئۇنى كۆرگىلى، تۇتقىلى بولمايدۇ، پەقەت كىتابخان ئوقۇغانسېرى ھېس قىلىپ، «پاھ، كارامەت ماھارەت بىلەن يېزىلىپتۇ» دەپ ئويلايدۇ. لېكىن يەنە ئەسەردە ماھارەتلا تەكىتلەنسە روھ قاچىدۇ.

مەن قەلەم تەۋرىتىشتىن ئىلگىرى ھەر خىل ماھارەتلەرنى تەسەۋۋۇر قىلدىم، ئەمما يېزىشقا باشلىغاندا ھەممىنى ئۇنتۇپ كەتتىم. ئەسىرىم خۇددى مەندىن خېلى بۇرۇنلا ئايرىلىپ مۇس-تەقىل مەۋجۇت بولۇپ تۇرۇۋاتقاندەك، مېنىڭ ۋەزىپەم پەقەتلا ئۇنى قېزىپ چىقىرىشتەك، بىر يېرىنىمۇ يۈنۈپ ئېلىۋېتىشكە بولمايدىغاندەك تۈيۈلۈشقا باشلىدى. ئۇنى سۈنئىي ئۇسۇل بىلەن ئۆز ئىختىيارىمچە ئۆزگەرتىشكە بولمايتتى. مەن بۇ بىر پۈتۈن گەۋدىگە ھۆرمەت قىلىپ، پۈتۈن دىققىتىم بىلەن ئۇنى كىتابخانلارنىڭ ئالدىغا ئۆز ئەينى بىلەن ئېلىپ چىقىشقا تىرىشتىم.

مەن ھازىرغىچە ئۆزۈمنىڭ قانداق ماھارەت قوللانغىنىمنى ھەم بۇ كىتابنىڭ ھازىر ئېقىپ يۈرگەن ئېقىملارنىڭ قايسىسىغا تەۋە ئىكەنلىكىنى بىلمەيمەن.

ئەسەرنىڭ «دۇنياغا كۆز ئېچىش» جەريانى تولىمۇ ئاستا بولدى، بەش يۈز مىڭ خەتلىك ئەسەرنى ھېچقانداق ئادەم بىرنەچچە كېچىدە يېزىپ چىقالمايدۇ، ئەلۋەتتە.

مەن قەغەز يۈزىدە پېرسوناژلار بىلەن نۇرغۇن مۇساپىنى بېسىپ ئۆتتۈم، رېئال تۇرمۇشتىكى ئادەملەر ۋە ئىشلارنى ئۇندۇرۇم، ئەس - يادىم ئەسەردە بولدى. رېئاللىقتىكى قىش - يازلارنى ئۇنتۇپ، ئەسەردىكى پەسىل ئىچىدە ياشىدىم، دېرىزە - نىڭ سىرتى تومۇز ياز بولسا، ئەسەردە زېمىستان قىش ئىدى، قىش تۈگىگىچە مۇزلاپ چىقتىم.

مەن ئەتىگەندىن كەچكىچە، كېچىدىن كۈندۈزگىچە ئەسەردىكى پېرسوناژلار بىلەن بىللە ياشىدىم، ئۇلارنىڭ خۇشاللىقى ئۈچۈن خۇشال بولدۇم، ئازابى ئۈچۈن ئازابلاندىم، ئورنىدىن ئال قەغەزىم دائىم كۆز ياشلىرىمدىن ھۆل بولۇپ تۇردى، بەزىدە ھەتتا قەلىمىمنى تاشلاپ قويۇپ ئۇن سېلىپ يىغلايمۇ كەتتىم.

مەن ئەسەردىكى پېرسوناژلىرىمدىن ئايرىلىشقا زادىلا چىدىمىدىم، ئۇلارنى بىر - بىرلەپ ئۇ دۇنياغا ئۇزاتقان چاغلىرىمدا ھىجران ئازابىدا ئىچ - ئىچىمدىن ئۆرتەندىم، يۈرىكىمنىڭ سادىق جىقى كۈچىيىپ كېتىپ، ئامالسىز قەلەمنى قويۇپ دورا ئىچەتتىم، ھەتتا ئۆزۈمنىڭ دەپنە مۇراسىمىنىڭ كىتابىدىكى دەپنە مۇراسىمىدىن ئاۋۋال بولۇپ كېتىشىدىن ئەنسىرىگەن چاغلىرىم - مۇ بولدى، شۇنداق بولۇپ قالسا تولىمۇ ئەپسۇسلۇق ئىش بولاتتى.

خەيرىيەت، تەقدىرىم ئۇنداق پاجىئەلىك بولمىدى، ئەڭ

ئاخىرقى قۇرلارنى يېزىپ بولۇپ راھەتلىنىپ بىر تىنىۋالدىم.  
ئەمدى ئۆلۈپ كەتسەممۇ مەيلى ئىدى.

مەن بۇ كىتابىمنى ئۆلۈپ كەتكەن ئاشۇ كىشىلەرگە بېغىش-  
لىدىم، ئۇلارنى بەكمۇ سېغىنىمەن.

بۇ كىتابىمنى دوستلىرىمغا ۋە كەڭ كىتابخانلارغا سوۋغا  
قىلدىم، مېنىڭ يۈرىكىم ھەر زامان سىلەر ئۈچۈن سوقىدۇ،  
سىلەرنىڭ تەنقىدىڭلارنى كۈتمەن.

خۇيزۇ، خەنزۇ مىللىتىدىن بولغان نۇرغۇن پېشقەدەملىرىم-  
مىزگە، دوستلىرىمغا رەھمەت، ئۇلار ماڭا بۇ ئەسەرنى يېزىش  
داۋامىدا قىزغىن مەدەت ۋە ياردەم بەردى. بېيجىڭ ئۆكتەبىر  
ئەدەبىيات نەشرىياتىدىكى دوستلىرىمنىڭ ماڭا بولغان ئىشەنچى-  
سى ۋە ھەيدەكچىلىكىگە رەھمەت. ئۇلار ئورگىنالىنى «ئۆلگۈ-  
دەك» ئالدىراتتى، ئۆزۈممۇ «جېنىم» نى ئۇلارغا بېرىشكە رازى  
ئىدىم.

ئەسەر ئاخىر يېزىلىپ بولۇپ، ئورگىنال ئۈستىلىم ئۈس-  
تىدە بىر گەز ئېگىزلىكتە دۆۋىلىنىپ كەتتى. مەن ئۇنى مېنى  
ئالدىراتقان، ماڭا ئىشەنگەن تەھرىرگە، بۇ، بىر ئانىنىڭ سىزگە  
سۇنغان بوۋىقى، دەپ تۇرۇپ تاپشۇرۇپ بەردىم.

1987 - يىلى 9 - ئاينىڭ 1 - كۈنى سەھەر

فۇجىيەنتاڭدىكى كۈتۈپخامدا يېزىلدى

بۇ كىتاب بېيجىڭ نەشرىياتى بىلەن بېيجىڭ ئۆكتەبىر ئەدەبىيات -  
سەنئەت نەشرىياتىنىڭ 1998 - يىلى 1 - ئاي 1 - نەشرى، 1998 -  
يىلى 1 - ئاي 1 - باسمىغا ئاساسەن تەرجىمە ۋە نەشر قىلىندى.  
本书根据北京出版社和北京十月文艺出版社 1998 年 1 月第 1 版 1998 年  
1 月第一次印刷本翻译出版。

مەسئۇل مۇھەررىر: راخمان مامۇت

## مۇسۇلمانلارنىڭ ئاخىرەتلىكى

### 2

ئاپتورى: خۇدا

تەرجىمە قىلغۇچى: زۇلپىقار بارات

\*

شىنجاڭ خەلق نەشرىياتى نەشر قىلدى  
(ئۈرۈمچى شەھىرى جەنۇبىي ئازادلىق يولى 348 №)  
شىنجاڭ شىنخۇا كىتابخانىسىدىن تارقىتىلدى  
ئۈرۈمچى 14 - ئوتتۇرا مەكتەپ باسما زاۋۇتىدا بېسىلدى

فورماتى: 850×1168 مىللىمېتىر 1/32

باسما تاۋىقى: 19.5 قىستۇرما ۋارقى: 2

2000 - يىلى 3 - ئاي 1 - نەشرى

2000 - يىلى 3 - ئاي 1 - بېسىلشى

تىراژى: 3000 — 1

ISBN7—228—05633—7/I • 2081

باھاسى: 23.00 يۈەن

责任编辑：热合曼·马木提

ISBN 7-228-05633-7



9 787228 056330 >

ISBN7 - 228 - 05633 - 7  
I·2081(民文)定价 :23.00元